

# نگارشاتِ ڈاکٹر محمد حمید اللہ<sup>رح</sup>

(حصہ سوم)

گردآورده: محمد عالم مختار حق

# نگارشات ڈاکٹر محمد حمید اللہ

(حصہ سوم) انوار فن فن برادری ڈاکٹر محمد حمید اللہ

کانپڑ، سندھ  
2/8/2008ء

گرد آورده: محمد عالم مختار حق



## بیکن بکس



BEACON  
BOOKS

• غزنی سٹریٹ، اردو بازار، لاہور فون: 042-37320030

• گلشت کالونی، ملتان فون: 061-6520790-6520791

E-mail: beaconbookspakistan@hotmail.com

Web: www.beaconbooks.com.pk

اس کتاب کا کوئی بھی حصہ بیکن بکس سے باقاعدہ تحریری اجازت لیے بغیر کہیں بھی شائع نہ کیا جائے۔ اگر اس قسم کی کوئی بھی صورت حال پیدا ہوتی ہے تو پبلشر کو قانونی کارروائی کا حق حاصل ہوگا۔

131253

اشاعت : 2012ء

عبدالجبار نے

حاجی حنیف اینڈ سنز پرنٹنگ پریس لاہور

سے چھپوا کر بیکن بکس ملتان - لاہور

سے شائع کی۔

قیمت : 690/- روپے

ISBN : 978 - 969 - 534 - 224 - 4

## انتساب

محترم جناب فیض محمد قریشی صاحب اور محترم جناب عبدالجبار چودھری صاحب کو برصغیر پاک و ہند میں حمید اللہی لٹریچر کی اشاعتی پیشرفت میں ایک منفرد مقام حاصل ہے جس میں ان کا بلاشبہ کوئی سہیم و شریک نہیں۔ لہذا ان کے اس اعزاز پر میں نہ صرف انہیں ہدیہ تبریک پیش کرتا ہوں بلکہ اپنی اس کاوش کو ان کے اسمائے گرامی سے مُعَنَّوُن کرنے کی سعادت کا شرف بھی حاصل کرتا ہوں:

سوئے دریا تحفہ آوردم صدف  
 گر قبول افتد زہے عز و شرف

محمد عالم مختار حق

4

R

## فہرست

9	احوال واقعی
17	قرآنیات
19	کلام اللہ، حکمت و دانش کے چند نئے پہلو
27	قرآن مجید کے ترجمے
41	سیرۃ النبی صلی اللہ علیہ وسلم
43	أَطْلُبُوا الْعِلْمَ وَلَوْ بِالصَّيْنِ
114	رسول اللہ صلی اللہ علیہ وآلہ وسلم
123	قانون
125	اسلامی قانون اور اس کے ماخذ
142	اسلامی مملکت کا دستوری تصور اور اصول دستور
157	اسلامی قانون اور بیرونی اثرات
166	تدوین قانون اسلامی اور امام ابوحنیفہؒ
193	اسلامی مسائل کا عالمگیر ربط و تلازم
198	سوال نامہ

199	جواب از ڈاکٹر محمد حمید اللہ
202	اسلامی قانون اور قانونِ رُوما
216	کیا اسلامی قانون رومی قانون کا مرہون منت ہے
275	تاریخ
277	بعثتِ نبوی کے وقت دنیا کی حالت
282	خاتم المرسلین کا قائم کردہ سیاسی نظام
297	تقویم
299	عہدِ نبوی کے واقعات کے لیے تقویمی پیچیدگیاں
305	تقویمِ جلالی
311	جہاد و غزوات
313	جہاد و غزوات
318	غلبتِ الروم فی اَدنی الارض
328	غزوہ بنی النضیر کا اصل باعث ابن اسحاق کی کتاب میں ایک قدیم سہو کتابت؟
337	نقد و تبصرہ
339	اسلامیات کی انگریزی کتاب پر سوال و جواب
343	عہدِ نبوی میں نظامِ حکمرانی
348	استدراکات بر مقالہ صنفی ہندی
350	بعض اختلافی مسائل میں متحدہ روایتیں
357	شخصیات
359	سیرت نگارِ نبوی ابن اسحاق
363	بہادر یار جنگ کی یاد میں
366	محبوب علی خاں نظامِ دکن کی معزولی کی سازش کا قضیہ
369	لیڈی ڈفرن اور سیر لاہور
376	رسولِ اکرم صلی اللہ علیہ وسلم کے معاندوں کی نفسیاتی تحلیل

- 382 دشمنانِ رسولِ خدا کی نفسیات  
393 نمرود اور فرعون کے شخصی نام

401

## متفرقات

- 403 حضرت ابو بکرؓ کی سفارت بنام ہرقل  
422 یادگار نمبر..... بتقریب جشن صد سالہ مدرسہ محمدی  
445 مدراس کی عظیم الشان نمائش تاریخ و تمدن اسلامی  
455 اردو کارواج نیو سلطان کی فوج میں  
470 پاکستانی زبانوں کا رسم الخطی وفاق  
476 خود شناسی  
479 حسن آغا، زینچا  
484 ابو زرع کی روایت  
489 ڈاک کے ٹکٹ  
498 ڈاکٹر محمد حمید اللہ کے ساتھ ایک گفتگو

505

## مکتوبات

- 507 مدیر "فاران" کے نام  
509 سر جری اور اسلام  
512 مدیر "الحق" کے نام  
513 عسکری صاحب کے انتقال پر ڈاکٹر حمید اللہ کا خط  
515 کچھ باتیں ڈاکٹر حمید اللہ کے خطوط کے بارے میں  
607 غیر مطبوعہ مکاتیب بنام محترمہ خدیجہ ہاشمی (کراچی)  
612 خطوط بنام مولانا محمد طاسین  
615 جامعہ عثمانیہ کے نام ایک مکتوب  
618 ڈاکٹر محمد حمید اللہ کے چند مکتوبات  
634 ڈاکٹر محمد حمید اللہ کے چند (غیر مطبوعہ) خطوط  
640 (۱) بنام خدیجہ دردانہ



- 641 (۲) بنام محمد سیف اللہ
- 642 (۳) بنام محمد سیف اللہ
- 644 (۴) بنام محمد اسماعیل قریشی
- 653 غرق فرعون
- 663 دفتر اردو انسائیکلو پیڈیا آف اسلام
- 666 مصنف عبدالرزاق
- 670 مصنف عبدالرزاق اور جامع معمر بن راشد
- معمر بن راشد کی کتاب ”الجامع“ اور عبدالرزاق بن ہمام کی کتاب
- 674 ”المصنف“ کا باب ”کتاب الجامع“
- 675 قرآن مجید اور غیر عربی رسم الخط
- 681 خطوط بنام ڈاکٹر لئیق احمد باری
- 690 خطوط بنام ڈاکٹر نبی بخش بلوچ
- 695 خطوط بنام ڈاکٹر احمد خاں
- 697 خطوط بنام پروفیسر عبدالرحمن مومن
- 709 انقرہ سے ایک آواز
- 711 مکتوبات ڈاکٹر محمد حمید اللہ بنام خولجہ عبدالوہید
- 728 ڈاکٹر حمید اللہ کے ایک خط پر اظہار رائے
- 749 ڈاکٹر محمد حمید اللہ اور ماہنامہ الرشاد

## احوالِ واقعی

ہاتھم گفتا بمو وصفِ کریم  
قُلْتُ. بِسْمِ اللّٰهِ الرَّحْمٰنِ الرَّحِیْمِ

(شاہ ابوالمعالی لاہوریؒ)

خوانندگانِ گرامی قدر!

آپ کی خدمت میں ”نگارشاتِ ڈاکٹر محمد حمید اللہ“ کی تیسری جلد پیش کرنے کی سعادت حاصل کر رہا ہوں۔ پہلی دو جلدیں ۲۰۰۳ء اور ۲۰۰۶ء میں علی الترتیب پیش کی جا چکی ہیں۔ تیسری جلد کی پیشکش میں تاخیر کا سبب پاکستان میں ڈاکٹر صاحب کے مقالات / مضامین کے متعلق اخبارات و رسائل اور دیگر ماخذ کی عدم دستیابی ہے کیونکہ ڈاکٹر صاحب کی تحریریں سقوطِ حیدر آباد دکن سے قبل زیادہ تر حیدرآباد ہی کے روزناموں اور رسائل میں اشاعت پذیر ہوتی رہیں جن تک رسائی کوہ کنڈن و کاہ برآوردن کے مترادف ہے۔ تاہم موجودہ مجموعہ کے مضامین کی دستیابی میں جن احباب نے دستِ تعاون دراز فرمایا، ان میں سرفہرست محترم جناب ڈاکٹر مختار الدین احمد سابق استاذ شعبہ عربی مسلم یونیورسٹی علی گڑھ (متوفی ۳۰ جون ۲۰۱۰ء) ہیں۔ انہوں نے نہ صرف خود دلچسپی لی بلکہ اپنے احباب کو بھی مقالات کی فراہمی کے لیے آمادہ کیا۔ دیگر معاونین کرام میں ڈاکٹر عطا خورشید صاحب اسٹنٹ انجینئرین مولانا آزاد انجیریری علی گڑھ مسلم یونیورسٹی علی گڑھ نے ماہنامہ ”الرشاد“ اعظم گڑھ میں ڈاکٹر صاحب کے مطبوعہ جملہ مضامین و نکاتیب کے عکس ارسال فرمائے۔ جناب احمد شاکر صاحب (مدینتِ روزہ ”الاعتصام“ لاہور) نے پہلے کی طرح مولانا محمد عطاء اللہ حنیف انجیریری شیش محل روڈ لاہور کے دروازے کھلے رکھے۔ پنجاب یونیورسٹی انجیریری نیو کیمپس لاہور کے چیف انجیریرین چودھری محمد حنیف صاحب اور

ڈپٹی چیف ایگزیکٹو ہارون عثمانی صاحب کی مشترکہ کاوش سے قدیم رسائل سے مطلوبہ مضامین کی عکس برداری میں سہولت میسر آئی۔

محمد شاہد حنیف صاحب اقبال اکادمی پاکستان لاہور کا تعلق چونکہ اکادمی کے شعبہ کمپیوٹر سے ہے، اس لیے وہ بعض رسائل کے اشاریوں کی مدد سے ڈاکٹر محمد حمید اللہ کی تحریروں کی نشان دہی کرتے رہے۔ جناب مظہر ممتاز قریشی صاحب شرف آباد کراچی نے فراخ دلانہ اپنے نام کے تمام مکاتیب مطبوعہ سہ ماہی ”ارمغان“ کراچی (جولائی تا ستمبر ۱۹۹۶ء) ”نگارشات“ میں شامل کرنے کی اجازت مرحمت فرمائی۔

خواجہ عبدالرحمن طارق صاحب (برادر مشفق خواجہ متوفی ۲۱ فروری ۲۰۰۵ء) نے اپنے والد خواجہ عبدالوحید (متوفی ۱۹۷۹-۱۲-۲۷) کے نام غیر مطبوعہ مکاتیب ضروری حواشی سے مزین ارسال فرمائے۔ جناب ڈاکٹر محمد ارشد صاحب (مدیر شعبہ اردو دائرہ معارف اسلامیہ لاہور) نے دائرہ معارف اسلامیہ سے متعلق ڈاکٹر صاحب کے بعض غیر مطبوعہ مکاتیب مہیا کیے۔ جناب محمد راشد شیخ صاحب (بول انجینئر) نے ڈاکٹر صاحب کے بعض مشاہیر اہل علم کے نام غیر مطبوعہ خطوط کے عکس فراہم کیے۔ موصوف کی دلچسپی آخر تک قائم رہی بلکہ یوں کہنا چاہیے کہ شیخ صاحب ہمہ وقت میرے ساتھ رہے۔ چودھری رؤف احمد صاحب (ایک نجی فرم کے مالک اور قدیم الطبع کتب سیرۃ کے دلدادہ) نے مطبوعات حمید اللہ کی دستی فہرست کی نقل مہیا کر کے تلاش مضامین میں سہولت پیدا کی۔ جناب محمد عزیز شمس صاحب (ہندوستانی دانشور مقیم مکہ المکرمہ) نے نگارشات ڈاکٹر محمد حمید اللہ کی پہلی دونوں جلدیں بنظر غائر مطالعہ کر کے ان کے بعض تسامحات کی طرف توجہ دلائی۔ موصوف نے بغیر کسی سابقہ معرفت کے وہ کام کیا جو پاکستان میں کسی دوسرے کے نصیب نہ ہوا۔ میں ان تمام معاونین کرام کا اس لئسی یاوری پر ممنونیت ریز شکر یہ ادا کرتا ہوں۔ اب میں جناب محمد عزیز شمس صاحب کے نشان کردہ تسامحات کے ازالہ سے ابتدا کر کے اشاعتی شعبہ میں ”اپنی کوتاہیوں کے اعتراف“ کی ایک نئی طرح بلا خوف لومہ لائیم ڈال رہا ہوں اور زبان پر معلم اخلاق شیخ سعدی شیرازی کا یہ شعر ہے:

ہج کس بے دامن تر نیست اما دیگران

بازی پوشند وما در آفتاب افگندہ ایم

## نگارشات ڈاکٹر محمد حمید اللہ (جلد اول):

- بعض مضامین کے حوالے درج ہونے سے رہ گئے تھے۔ انہیں درج کیا جا رہا ہے:
- ص 191: آنحضرت صلی اللہ علیہ وسلم کا نامہ مبارک کسریٰ کے نام (ماہنامہ "البلاغ" کراچی۔ مئی، 1968ء / صفر 1388ء)
- ص 213: سیرت طیبہ کا پیغام عصر حاضر کے نام (ماہنامہ "المعارف" لاہور۔ جولائی، 1992ء / اگست، ستمبر، 1992ء)
- ص 609: اٹھارہویں موتمر مستشرقین لائینڈن (ماہنامہ "معارف" علی گڑھ۔ مارچ، 1932ء)
- ص 148: بقیہ حواشی نمبر 20 تا 27 نظر انداز ہو گئے تھے۔ انہیں ذیل میں درج کیا جا رہا ہے:
- ۲۰ حدیث کی کتابوں میں ان گنت تشویقیں، ثواب، احکام وغیرہ ملتے ہیں۔ صحاح ستہ وغیرہ کا کتاب الجہاد ملاحظہ ہو۔ مثال کے طور پر آنحضرت صلی اللہ علیہ وسلم نے فرمایا: اگر ممکن ہوتا تو آپ صلی اللہ علیہ وسلم اس بات کو پسند کرتے کہ بار بار راہِ خدا میں شہید ہوں۔ آپ صلی اللہ علیہ وسلم نے فرمایا: موت پر ہر شخص کا عمل ختم ہو جاتا ہے۔ لیکن شہید کا عمل قیامت تک جاری سمجھا جاتا ہے۔
- ۲۱ قرآن مجید میں: (ا) ان الله يامر بالعدل . الآية
- (ب) واذا حكمتم بين الناس ان تحكموا بالعدل . الآية
- ۲۲ مسلم الثبوت (اصول فقہ) از محبت اللہ بہاری مسئلہ تقریر (سنت نبوی)۔
- ۲۳ بدایۃ المجتہد از ابن رشد صفحہ ۲ کتاب الدیات۔
- ۲۴ ان الله عز وجل يبعث لهنه الامة على راس كل مانه سنة من يحدد لهما دينها (حدیث) (ک. و ق کتب حدیث)
- ۲۵ امریکہ میں ممانعت شریف برنارڈ کی تصنیف انگلستان کا مذہب آئندہ صدی میں رجحانات سیاسی میں مجلس اقوام کے ذریعے اتحاد و تعاون عالم اور نیز ایشیا اکیٹ، حج و زکوٰۃ اور اخوت اسلامی کی جانب مائل ہیں۔ روحانیات سے روز افزوں دل چسپی، مغرب کی عیسائیت سے بیزاری، دنیا میں بت پرستی اور شرک سے عام نفرت، ہندی ذات پات اور پھوت پھات سے کراہت، ملوکیت کی جگہ ذمہ دار جمہوریت اور پارلیمانی مشاورت وغیرہ وغیرہ۔
- ۲۶ باب باوز کی کتاب مارٹس ان ایو ایوشن باب قانون اور انصاف۔

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى  
 الدِّينِ كُلِّهِ وَكَفَىٰ بِاللَّهِ شَهِيدًا ﴿۱۰﴾  
 مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ  
 بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ  
 وَرِضْوَانًا سِيمَاهُمْ فِي وُجُوهِهِمْ مِنْ أَثَرِ السُّجُودِ ذَلِكَ  
 مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ  
 شَطِئَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ  
 الزُّرَّاعَ لِيغِيظَ بِهِمُ الْكُفَّارَ وَعَدَّ اللَّهُ الَّذِينَ آمَنُوا  
 وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا ﴿۱۱﴾

ترجمہ: خدا نے اپنے رسول کو ہدایت اور دین حق دے کر بھیجا تاکہ  
 اسے تمام دینوں پر غالب کرے۔ خدا کی گواہی کافی ہے محمد رسول اللہ اور  
 آپ کے ساتھی کفار پر سخت اور باہم نرم، راکع و ساجد خدا کے فضل اور  
 رضامندی کے طلب گار ہیں۔ ان کی پیشانیوں پر سجدے کے نشان ہیں۔  
 توریت و انجیل میں ان کی مثال یوں دی گئی ہے کہ ایک پودا ہے جس کی  
 شاخ نکلتی ہے، جو رفتہ رفتہ مضبوط اور سخت بن کر اپنی ساق پر استوار قائم  
 ہو جاتی ہے اور بونے والے کو باغ باغ کر دیتی ہے، تاکہ کفار کو ان سے  
 جلانے خدا نے ان میں سے مومنوں اور نیلوکاروں سے مغفرت اور بڑے  
 اجر کا وعدہ کیا ہے۔

(ب) اذلة على المومنين اعزة على الكافرين. الآيه

یعنی مومنوں پر نرم اور کافروں پر سخت۔

ص ۳۵۵: شیخ محمد زاہد کوثری کی وفات ۱۹۶۳ء کے بجائے ۱۹۵۲ء میں ہوئی۔

ص ۳۵۷: ابوحنیفہ دینوری کی وفات ۳۸۲ھ کے بجائے ۲۸۲ھ میں ہوئی۔  
 ص ۹: ”حرف مدعا“۔ ڈاکٹر صاحب کی تاریخ رحلت ۱۸ دسمبر ۲۰۰۲ء درج ہے۔ درست  
 ۱۷ دسمبر ہے جیسا کہ ص ۱۳ پر درج ہے۔ ۱۸ دسمبر تدفین کا دن ہے۔  
 ص ۱۳: از دیار کو ”از دیاؤ“ پڑھا جائے۔

### نگارشات ڈاکٹر محمد حمید اللہ (جلد دوم):

ص ۵۴۱: ”اسلامی مملکت کا دستوری تصور اور اسلامی دستور“ پر استدراک چھپ چکا ہے لیکن  
 اصل مضمون ماہنامہ ”الحق“ اکوڑہ خٹک (اکتوبر ۱۹۷۹ء) جلد ہذا کی زینت ہے۔ ”استدراک“ کی  
 طباعت کے وقت مذکورہ پرچہ دستیاب نہ ہو سکا تھا۔  
 ص ۵۵۳: یہ مکتوب ”نگارشات“ کی جلد اول میں بھی چھپ چکا ہے (ص ۶۷۳) مکرر اشاعت پر  
 معذرت۔ اس مکتوب کی آخری سطر طباعت میں نظر انداز ہو گئی تھی جو یہ ہے: ”شاید آئندہ ماہ ڈربن  
 جا کر ملاقات کر سکوں۔“

اب کچھ تصریحات غیر حمید اللہی تحریروں کی مجموعہ ہذا میں شمولیت کے سلسلے میں پیش  
 خدمت ہیں:

۱۔ مضمون اطلبوا العلم ولو بالصین (تحقیق و تنقید) از غازی عزیر صاحب۔ ماہنامہ  
 ”محدث“ لاہور کے دو شماروں جون، جولائی ۱۹۸۸ء میں شائع ہوا تھا جس کے جواب میں محترم  
 محمد حمید اللہ صاحب کا تبصراتی مضمون ”محدث“ ہی کے اگست، ستمبر ۱۹۸۸ء کے مشترک شمارہ میں  
 بعنوان ”حدیث اطلبوا العلم ولو بالصین (کے اسانید) کی تحقیق“ شائع ہوا جو ”نگارشات“ کی جلد  
 دوم میں اگرچہ چھپ چکا ہے مگر تسلسل قائم رکھنے کے لیے اسے مکرر شریک اشاعت کیا جا رہا ہے۔  
 اس پر غازی عزیر صاحب کا تعاقباتی جواب اسی رسالہ کے دو شماروں مارچ و اپریل ۱۹۸۹ء میں  
 شائع ہوا۔ جس کے بعد ڈاکٹر صاحب نے اس بحث سے دست برداری اختیار کر لی کیونکہ ان کی  
 طرف سے اس کا کوئی جواب نظر نواز نہیں ہوا۔ ہم نے پورے معاملہ کی تفہیم کی خاطر پوری بحث یکجا  
 کر دی ہے۔

۲۔ ڈاکٹر صاحب کی کتاب ”عہد نبوی میں نظام حکمرانی“ (طبع سوم) پر شرف الدین  
 اصلاحی صاحب نے ”فکر و نظر“ اسلام آباد کے شمارہ اپریل ۱۹۸۲ء میں نقد و تبصرہ کیا تھا جس

کے جواب میں ڈاکٹر صاحب کا اسی عنوان سے وضاحتی مکتوب اسی رسالہ کے جون ۱۹۸۲ء کے شمارہ میں شائع ہوا۔ یہ دونوں تحریریں یکجا شائع کی جا رہی ہیں تاکہ دونوں صاحبوں کا موقف پیش نظر رہے۔

۳۔ ڈاکٹر صاحب کا ایک مکتوب ”معارف“ اعظم گڑھ (مئی ۱۹۸۳ء) میں شائع ہوا تھا جو ”نگارشات“ جلد دوم میں صفحہ ۵۵۴ پر شامل ہے۔ اس مکتوب پر دو فاضلین (سید حبیب الحق نوری اور ایک نامعلوم صاحب) نے ”معارف“ (اگست ۱۹۸۳ء) میں اظہار خیال فرمایا۔ ہم دونوں فاضلین کی آراء کا احترام کرتے ہوئے معاملے کی وضاحت کے لیے انہیں شریک اشاعت کر رہے ہیں۔ جلد دوم کی طباعت کے وقت یہ تبصرے علم میں نہ تھے۔ آپ سے گزارش ہے کہ پہلے ڈاکٹر صاحب کا مکتوب ملاحظہ فرمائیں۔ پھر ان آراء کا مطالعہ کریں۔

۴۔ سید نذیر حسین مدیر اردو انسائیکلو پیڈیا آف اسلام پنجاب یونیورسٹی لاہور نے ایک مکتوب بنام مدیر ماہنامہ ”الرشاد“ علی گڑھ تحریر کیا تھا جو ستمبر ۱۹۸۲ء کے شمارہ میں چھپا۔ اس کے ضمن میں انہوں نے مصنف عبدالرزاق کے بارے میں بھی سوال اٹھایا تھا۔ اس استفسار کا جواب ڈاکٹر صاحب نے اسی پرچہ کے اپریل ۱۹۸۳ء کے شمارہ میں لکھا۔ اس پر تعاقب حبیب الرحمن اعظمی نے مئی ۱۹۸۳ء کے شمارہ میں کیا جس پر حمید اللہ صاحب نے اپنی مدافعت میں جون، جولائی ۱۹۸۳ء کے مشترک شمارہ میں ایک وضاحتی مکتوب تحریر کیا۔ یہ دلچسپ بحث لائق مطالعہ ہے اور اس حوالے سے غیر حمید اللہی تحریروں میں محفوظ کر لی گئی ہے۔

۵۔ ”دشمنان رسول کی نفسیات“ اور ”رسول اکرم کے معاندوں کی نفسیاتی تحلیل“ کے دو مضمون بمطلب واحد مختلف اوقات میں لکھے جانے اور اپنی ساخت اور طرز بیان میں فرق کے سبب انہیں شریک اشاعت کیا جا رہا ہے۔

۶۔ ڈاکٹر محمد الیاس الاعظمی نے اپنی تصنیف ”مطالعات و مشاہدات“ مطبوعہ ادبی دائرہ اعظم گڑھ ۲۰۱۰ء میں مشمولہ اپنے ایک مضمون ”ڈاکٹر محمد حمید اللہ اور ماہنامہ الرشاد“ میں ڈاکٹر صاحب کو خراج عقیدت پیش کیا ہے اور ”الرشاد“ میں ان کی تحریروں پر نقد و تبصرہ کیا ہے اور ان کے امتیازی کارناموں کو اجاگر کیا ہے ضمناً ان کی شخصیت بھی زیر بحث آگئی ہے لہذا ہم اسے مضامین کے اختتام پر (بطور تمت بالخیر) شریک اشاعت کر رہے ہیں۔

ڈاکٹر صاحب کا سانحہ ارتحال ۱۷ دسمبر ۲۰۰۲ء کو پیش آیا اور اب جب کہ یہ سطر میں تحریر کی جا رہی ہیں، ان کی وفات پر ساڑھے آٹھ سال بیت چکے ہیں۔ اس عرصہ میں ڈاکٹر محمد حمید اللہ مرحوم و مغفور کے علمی و ادبی ذخیرہ کی اشاعت پر جس تندہی سے بیکن بکس لاہور/ملتان نے دلچسپی کا عملی مظاہرہ کیا اس کی مثال برصغیر پاک و ہند کا کوئی اشاعتی ادارہ پیش کرنے سے قاصر ہے۔ ہم اس دعویٰ کے ثبوت میں بیکن بکس کی پروفیسر ڈاکٹر محمد حمید اللہ کے حوالہ سے اشاعتی سرگرمیوں کی تفصیل مندرجہ ذیل سطور میں پیش کرنے کی سعادت حاصل کرتے ہیں:

- ۱۔ ڈاکٹر محمد حمید اللہ کی بہترین تحریریں۔ مرتبہ: سید قاسم محمود۔ ۲۰۰۳ء (اس انتخاب میں ڈاکٹر محمد حمید اللہ کے مکاتیب گرامی بنام راقم بھی شامل ہیں)۔
- ۲۔ نگارشات ڈاکٹر محمد حمید اللہ (جلد اول) گرد آورده: محمد عالم مختار حق۔ ۲۰۰۳ء۔
- ۳۔ پیغمبر اسلام (ڈاکٹر محمد حمید اللہ کی فرانسیسی زبان میں سیرت رسول اللہ صلی اللہ علیہ وسلم پر عالمی شہرت یافتہ کتاب *Le Prophete de l'Islam* کا اردو ترجمہ) پروفیسر خالد پرویز۔ ۲۰۰۵ء۔
- ۴۔ محمد رسول اللہ صلی اللہ علیہ وسلم (ڈاکٹر محمد حمید اللہ کی سیرت پر انگریزی کتاب *Muhammad Rasulullah* کا اردو ترجمہ) پروفیسر خالد پرویز۔ ۲۰۰۵ء۔
- ۵۔ رسول اللہ صلی اللہ علیہ وسلم کی حکمرانی و جانشینی (ڈاکٹر محمد حمید اللہ کی تصنیف *The Prophet's establishing a state and his succession* کا اردو ترجمہ) پروفیسر خالد پرویز۔ ۲۰۰۵ء۔
- ۶۔ خطبات بہاولپور (طبع جدید) ڈاکٹر محمد حمید اللہ۔ ۲۰۰۵ء۔
- ۷۔ صحیفہ ہمام بن منبہ (طبع جدید) تحقیق: ڈاکٹر محمد حمید اللہ مع انگریزی ترجمہ از پروفیسر خالد پرویز۔ ۲۰۰۵ء۔
- ۸۔ نگارشات ڈاکٹر محمد حمید اللہ (جلد دوم) گرد آورده: محمد عالم مختار حق۔ ۲۰۰۶ء۔
- ۹۔ اسلام کیا ہے؟ (ڈاکٹر محمد حمید اللہ کی انگریزی کتاب *Introduction to Islam* کا ترجمہ) سید خالد جاوید مشہدی۔ ۲۰۱۰ء۔
- ۱۰۔ نگارشات ڈاکٹر محمد حمید اللہ (جلد سوم) گرد آورده: محمد عالم مختار حق۔ ۲۰۱۱ء (کتاب حاضر) تلک عشرہ کاملہ۔



آخر میں راقم الحروف دست بدعا ہے کہ اللہ کریم بیکس کے کارپردازان کو خواہ ان کا ادارہ کے کسی بھی شعبہ سے تعلق ہو، اپنی حفظ و امان میں رکھے اور ان کے اکل حلال میں برکت عطا فرمائے بالخصوص ادارہ کے منتظمین جناب فیض محمد قریشی صاحب، جناب عبدالجبار چودھری صاحب اور جناب مظہر سلیم مجوکہ صاحب کہ وہ حمید اللہی لٹریچر کی اشاعتی پیشرفت میں دل و جان سے کوشاں ہیں کے لیے دعا ہے کہ اللہ کریم انہیں سلامت باکرامت رکھے اور ڈاکٹر صاحب مرحوم کی تصانیف کی موجودہ دور کے جدید تدوینی تقاضوں کے مطابق دلکش انداز میں پیش کرنے کی توفیق ارزانی فرمائے اور راقم کے عزم و ارادہ میں بھی برکت عطا کرے اور اپنے فضل و کرم سے اگلی جلد (نمبر چہارم) کی تکمیل کے غیب سے ساماں کر دے:

خدایا ایں آرزوئے مرا چہ خوش است

تو زود مرا بایں آرزو برساں

آمین بجاہ نبی الامین صلی اللہ علیہ وسلم

محمد عالم مختار حق

لاہور: ۱۶ جمادی الثانی ۱۴۳۲ھ / ۲۰ مئی ۲۰۱۱ء۔

# قرآنیات

←

## کلام اللہ، حکمت و دانش کے چند نئے پہلو

### ماہر میری نظر میں

ماہر القادری مرحوم سے اگرچہ میرے عملی روابط بہت کم رہے لیکن تھے وہ مجھے بہت عزیز۔ غالباً ایک بار پارلیس سے زیادہ کراچی میں ملاقات رہی اور بس۔ لیکن اختصاصات کے اختلافات کے باوجود کہ وہ ادیب و شاعر تھے اور مجھے ان چیزوں سے دُور کا بھی لگاؤ نہیں۔ میرے دل میں ان کی عزت روز افزوں ہوتی رہی کیونکہ وہ عصر حاضر کے نادر روزگار لوگوں میں سے تھے خط کا فوراً جواب دیتے تھے۔ امام بخاری نے اپنی تالیف ”تاریخ الکبیر“ میں حضرت عبداللہ بن عباس رضی اللہ تعالیٰ عنہ سے روایت فرمائی کہ ”جواب الکتاب واجب کربۃ السلام“ (یعنی خط کا جواب دینا اسی طرح واجب ہے جس طرح سلام کا جواب دینا) مرحوم اس کے عالم نہ بھی ہوں تو اس پر عامل ضرور تھے۔ خدا بخشے ان کا رسالہ فاران دنیا کے پابند ترین رسالوں میں سے ایک تھا۔ آدمی چاہے سو فیصد صورتوں میں ان کی رائے سے متفق نہ ہو اس سے انکار ممکن نہ ہوگا کہ مرحوم میں منافقتی بالکل نہ تھی، دیں اور علم کا ادب کرتے تھے اور بے ادبوں کی تادیب، آدمی جہاں بھی ہو اللہ ہی کی سر زمین میں رہتا ہے، نامالوف ہی کسی اس نئے وطن میں قرآن کے مطالعے اور اس کی خدمت کا جو (صلاً) ملا ہے، اس کے چند فوائد مرحوم کی یاد میں اہل علم کی خدمت میں پیش کرتا ہوں۔ قرآن حکیم کے اتھارہ سمندر کے ان کو موتی نہیں سپہاں بھی قرار دیا جاسکے تو زہے نصیب۔ اس میں غلطیاں ہوں تو اہل علم صحیح فرمائیں۔ ان کا پیشگی ہی شکر یہ عرض کرتا ہوں۔

## قرآنی اصطلاحیں

تلاوت وغیرہ کی ضرورتوں سے قرآن مجید آیتوں، سورتوں اور منزلوں میں تقسیم کیا جاتا ہے۔ سات منزلیں ہیں، ایک سو چودہ سورتیں ہیں اور ہر سورے میں تین سے لے کر (۲۸۶) تک آیتیں ہیں، حصہ، باب اور جملہ کہنا مقصود ہے، مگر پختی گئی ہیں یہ عجیب اصطلاحیں، منزل کے معنی ہوتے ہیں وہ مقام جہاں لمبے سفر پر جانے والا شخص رات گزارنے کے لیے ٹھہرتا ہے، سورۃ البلد (شہر کی فصیل) سے سب واقف ہیں۔ سورت کے معنی ہیں دیوار سے گھیری ہوئی جگہ حجرہ، کمرہ، آیت کے لفظ کا عربی مادہ اوی یا وی کے معنی لغت میں بستر پر جانے کے ہیں۔ آیت کا لفظی ترجمہ ”بستر“ کیا جاسکتا ہے۔

یہ اصطلاحیں کیوں منتخب کی گئی ہیں؟

خیال ہوتا ہے۔ واللہ اعلم بالصواب۔ کہ نفس انسانی کو اپنے مولا سے فطری عشق ہے اور وہ اپنے محبوب کے پاس جانا چاہتا ہے۔ یہ محبوب دور، لامتناہی مسافت پر، مگر شوق ہے کہ اس لمبے سفر پر آمادہ ہی نہیں مجبور بھی کرتا ہے۔

لمبے سفر میں لازمی طور پر دن بھر چلنے کے بعد ایک منزل میں اترنا، ”ہوٹل“ میں کمرہ حاصل کرنا اور مسافروں کی کثرت کے باعث بہ کثرت بستروں والے کمرے میں ایک بستر حاصل کر کے استراحت کرنا ہوگا۔ سفر چاہے جسمانی ہو یا روحانی۔

منزلیں سات کیوں ہیں؟

سات کا عدد عربی زبان میں لامتناہی کارمز ہے۔ وقت کی نہ ابتداء ہے، نہ انتہاء، جب انسان نے اس لامتناہی چیز کو شمار کرنا چاہا تو سات ہی کا انتخاب کیا کہ سات دن کا ہفتہ ایک حسابی وحدت ہے۔ آٹھواں دن نہیں ہوتا، انہیں سات دن کی تکرار ہوتی رہتی ہے۔

قرآن کو کلام اللہ بھی کہتے ہیں۔ اس اصطلاح کے بھی ایک عمیق معنی نظر آتے ہیں، اللہ موجود ہے لیکن ہمیں نظر نہیں آتا، دوسرے الفاظ میں آنکھوں کے باوجود ہم اندھے ہی ہیں جب کوئی اندھا اپنے معشوق و محبوب سے پھڑ گیا ہو، اور دور بھی ہو تو اس کی رہنمائی آواز کے سوا کس طرح کی جاسکتی ہے؟ راستہ دشوار گزار بھی ہے، اسی لیے مطلوب حقیقی تعالیٰ شانہ اپنی وفور رحمت سے اپنے عاشق کو پکار کر کہتا ہے کہ آگے بڑھ، دائیں مڑ، بائیں طرف پلٹ، یہ کر یہ نہ کر

وغیرہ، غرض اندھے عاشق کی رہنمائی کلام ہی کے ذریعے سے ہو سکتی ہے اور بفضل خدا ہوئی بھی ہے۔ گویا انسان اپنے مولا کی طرف جاتا ہے اور آواز کے رُخ میں، اور آواز سے دنی ہوئی پدایتوں کی تعمیل کرتے ہوئے! اس سے بہتر کیا اصطلاح ہو؟

## رحمان و رحیم

قرآن کریم کا آغاز ہوتا ہے ”رحمان و رحیم خدا کے نام سے“ ان لفظوں کا ترجمہ مہربان اور رحم والا (یا کوئی مماثل الفاظ) سے کیا جاتا ہے۔ جب رحمان اور رحیم دونوں کا مادہ ایک ہی یعنی رحم ہے تو ایک خلش سی ہوتی ہے کہ کیوں مختلف مادوں سے ترجمہ کیا جائے؟ میری ناقص رائے میں ”بہت رحم کرنے والا“ اور ”رحم والا“ ہو سکتا ہے۔ رحمان میں رحم کرنے کی اس صفت کے مظاہرے کا مفہوم ہے، تو رحم والے سے مراد اس صفت سے متصف رہنا، رحم مجسم ہونا سمجھ میں آتا ہے۔ ظاہر ہے کہ رحم کا مالک ہونا اور رحم کرنا دونوں ایک چیز نہیں، خدا میں رحم کی صفت موجود بھی ہے اور وہ اسے استعمال بھی کرتا ہے۔

## خدا کی خلافت اور خدا کی امانت

قرآن مجید ۲/۳۰ میں ذکر ہے ”اور جب تیرے رب نے فرشتوں سے کہا کہ میں زمین میں ایک خلیفہ (نائب) بنانا چاہتا ہوں“ وہ سمجھ گئے کہ اس سے مراد انسان ہے۔ اس لیے فوراً عرض کیا کہ وہ تو فساد اور خونریزی کی سرشت رکھتا ہے، مگر ان کا اعتراض رد کر دیا گیا۔ اسی طرح قرآن ۲/۳۳ میں بیان ہوا ”بے شک ہم نے امانت آسمانوں اور زمین اور پہاڑوں پر پیش کی مگر انہوں نے اس بار کو اٹھانے سے انکار کیا، اور اس سے ڈرے مگر انسان نے اس (امانت) کو اٹھالیا، بے شک وہ فرض سے بڑی کوتاہی کرنے والا، بڑا ناواقف و جاہل تھا۔“

کیا ان دونوں واقعات میں کوئی باہمی ربط ہے؟

میری ناچیز رائے میں جواب اثبات میں ہے۔

خدا نے خلقت تو کی لیکن وہ ہے بادشاہ، روزمرہ کے انتظام کے لیے ایک خادم کی ضرورت تھی جسے وہ تعالیٰ نائب بنا سکے، سب ہی اس کی مخلوق، ترجیح بلا ترجیح نہ ہونی چاہیے اور

عادل حقیقی تعالیٰ کے فیصلے پر کسی کو اعتراض کا موقع بھی نہ ہونا چاہیے۔ اس لیے گماں ہوتا ہے کہ مولائے پاک نے ساری مخلوقات کو مخاطب کر کے فرمایا کہ میں تم میں سے کسی کو نائب بنانا چاہتا ہوں، کون ہے جو اس ذمہ داری کو قبول کرنے کے لیے تیار ہے؟ جب شوق ہر کس کو ہوا تو مجبوراً پوچھنا پڑا، مولانا اس کی شرطیں کیا ہیں؟ فرمایا: تقدیر تو میں کروں گا مگر ذمہ دار یہ نائب قرار دیا جائے گا! سب گھبرائے اور بولے، مولانا یہ کیسے؟ کرے تو تو، اور ذمہ دار ہوں ہم؟ کسی کو امیدوار بننے کی ہمت نہ ہوئی، تو اس دو ٹوٹا گوں والے جانور، انسان کو ہوئی اور اس نے کہا مولانا میں اس کے لیے تیار ہوں، اس کا بھولا پن، محبوب کو بڑا پسند آیا اور خلافت الہی اسے سپرد کر دی گئی۔

اس میں کوئی شک و شبہ نہیں کہ انسان فرض سے کوتاہی بھی کرتا ہے اور جاہل بھی ہے لیکن کیا وہ جاہل محض ہے؟ دیوانہ بہ کار خود ہوشیار! انسان نے سوچا ہوگا کہ خدا عادل ہے اور کبھی ظلم نہیں کر سکتا، پھر کیوں گھبرائیں، خدمت اور عہدہ قبول کر لو، مدد حاضر و ناظر مالک ہی دے دے گا۔

## آدم علیہ السلام کا توبہ اور جنت کا عدم اعادہ

قرآنی قصے سے سب واقف ہیں کہ حضرت آدم علیہ السلام کو ایک درخت کے پاس نہ جانے کا حکم تھا، ان سے لغزش ہوئی اور جنت سے جلا وطنی کی سزا ملی، پھر توبہ تو قبول ہوئی لیکن جنت میں اعادہ نہ ہوا، یہ کیوں؟ کیا توبہ کی قبول نامکمل ہوئی؟

ایسا نہیں ہوا۔ قرآن (۲/۳۸ تا ۳۷ اور ۲۰/۱۲۳ تا ۱۲۱) میں کم از کم دو جگہ ایک معنی خیز صراحت ہے۔ آدم نے اپنے رب سے چند باتیں سیکھیں جن کی بناء پر اس تعالیٰ نے آدم کی توبہ قبول کر لی بے شک وہ بڑا توبہ قبول کرنے والا، بڑے رحم والا ہے، ہم نے کہا، یہاں سے سب باہم نیچے جاؤ.....“ (۲/۳۸ تا ۳۷)..... ”اور آدم نے نافرمانی کی اور بھٹک گیا، پھر اس کے رب نے اس کو پختا، پھر اس نے اس کی توبہ قبول کی اور رہبری کی، فرمایا: یہاں سے سب باہم نیچے جاؤ.....“ (۲۰/۱۲۳ تا ۱۲۱)

ان دونوں آیتوں میں توبہ قبول ہونے کے بعد ہبوط کا ذکر ہے۔ کیا اس کے معنی یہ نہیں کہ توبہ قبول ہونے کے بعد خلافت الہی عطا ہوئی؟ مکان اور وطن تو جنت ہی ہے، عہدے اور فریضے کی انجام دہی کے لیے دنیا میں بھیجا گیا ہے۔ یہ سزا نہیں سرفرازی ہے۔

## لا تقولوا راعنا

قرآن پاک (۲/۱۰۴) میں ہے: ”اے وہ لوگو جو ایمان لائے ہیں، راعنا نہ کہو...“  
 ایک دوسری جگہ (۴/۳۶) میں ہے: ”جو لوگ یہودیت پر گامزن ہیں ان میں سے بعض لفظ کو اس کے مواضع سے تحریف کرتے اور کہتے ہیں۔ ہم نے سنا اور ہم نے نافرمانی کی، اور سناتے گئے بغیر سن، اور راعنا اپنی زبانوں کو موڑ کر اور دین میں طعن کے طور پر...“  
 بعض مفسروں نے اس ”راعنا“ کا ترجمہ ”ہمارا چرواہا“ کیا ہے لیکن یہ دل کو نہیں لگتا کیونکہ چرواہے کے لیے لفظ راعی ہوتا ہے، اس لیے راعینا ہونا چاہیے تھے اور ایسا نہیں ہے۔ راعنا کا لفظ ٹھیک عربی ہو تو صیغہ امر اور ضمیر متکلم کا مرکب ہوگا۔ یعنی ہمارے ساتھ رعایت کر، یہ ظاہر یہ عربی لفظ نہیں ہے بلکہ یہودیوں کا اپنی زبان کو موڑ کر، اور اسلام پر طعن و تشنیع کے لیے یہ لفظ استعمال کرنا بیان ہوا ہے۔ گویا کوئی اجنبی لفظ عربی کے طور پر کہتے ہیں۔ رسول اللہ صلی اللہ علیہ وآلہ وسلم کی توہین کے لیے۔

ایسا ہے تو عبرانی زبان میں ڈھونڈنا چاہیے۔

واقعہ یہ ہے کہ ۲۶ کا لفظ عبرانی میں پایا جاتا ہے اور اس کا تلفظ ہے راع اور اس کے معنی میرے سامنے عبرانی فرانسیسی لغت ہے۔ اس میں لکھے ہیں: ”بداشریر، بدصورت، ناخوشگوار، وحشی، بدطینت، بد نصیب، رنجیدہ، مصیبت کا مارا“

عبرانی گالی کو عربی لفظ کے پردے میں چھپانے کی کوشش تھی، مگر وہ چھپ نہ سکی، چرا کارے کند عاقل کہ باز آید پشیمانی؟

## خشب مسندہ

سورہ منافقون ۶۳ میں ہے:

”اور جب تو ان (منافقوں) کو دیکھتا ہے تو ان کا ذیل ذول تجھے بھاتا ہے، اور جب وہ بولتے ہیں تو تو ان کی بات پر کان دھرتا ہے، وہ **خشب مسندہ** کے سے ہیں۔“  
**خشبہ** کی جمع **خشب** کے معنی ہیں لکڑی کا ٹنڈہ یا ٹاٹ۔ اس میں کسی کو اختلاف نہیں، مسندہ کے لغت میں دو معنی نکلتے ہیں، ایک تو کسی چیز سے لگانا، سہارا دینا اور دوسرے ”مسندہ“ نامی لباس کسی کو پہنانا۔



بہت سے لوگ پہلے معنی لیتے ہیں مگر جتنے نہیں، ناٹ کو کسی جگہ لگانا معقول تو ہے لیکن منافقوں کو اس سے کیا مشابہت ہے، سمجھ میں نہیں آتی۔

لسان العرب نامی عربی لغت میں سند کے معنوں میں لکھا ہے:

والسند أن يلبس قميصا طويلا تحت قميص اقصر منه.....

سند کے معنی ہیں ایک چھوٹی قمیص (صدریے) کے نیچے ایک لمبی قمیص

(گرتا) پہننا.....

السند ضرب من الثياب: قميص ثم فوقه قميص اقصر منه.....

سند ایک قسم کا لباس ہے ایک قمیص جس کے اوپر ایک مختصر تر قمیص کا ہونا.....

سند الرجل اذا لبس السند وهو ضرب من البرد.

سند الرجل کے معنی ہوتے ہیں، اس نے سند پہنا جو ایک قسم کی چادر ہے۔

یعنی معنی پھتے ہیں یعنی ایک لکڑی کے بت پر فیشن ایبل سوٹ پہنایا جائے تو اس

سے وہ آدمی سا نظر تو آئے گا مگر اس میں آدمی کی عقل کہاں گی؟ وہ کندہ ناتراش ہی رہے گا، یہ ہے منافقوں کی شان، یہ ظاہر تو انسان اور سوٹ بوٹ میں ملبوس لیکن اتنے ہی بے سمجھ جتنا ایک کندہ ناتراش!

عیسیٰ ابن اللہ / عیسیٰ عبد اللہ

توریت میں حضرت عیسیٰ کا ذکر نہیں کہ وہ قبل از وقت ہوتا، صرف انجیلوں ہی میں ان کا نام آتا ہے، بخت نصر، انتیوخوس وغیرہ بت پرست حملہ آوروں کے ہاتھوں توریت بار بار نیست و نابود ہوتی رہی، شاید یہی وجہ ہے کہ حضرت عیسیٰ نے اپنی انجیل کے لکھوانے پر کبھی توجہ نہ فرمائی بلکہ اس کی زبانی ہی تبلیغ فرماتے رہے، ان کے دنیا سے اٹھالیے جانے کے کہتے ہیں کہ کوئی ساٹھ سال بعد ان کے ایک حواری مٹی نے اپنی معلومات آرامی زبان میں مدون اور انجیل یعنی خوشخبری کے نام سے شائع کیے، آج اس نسخے کا دنیا میں کوئی وجود نہیں۔ مٹی کی قدیم ترین انجیل اب یونانی میں ملتی ہے اور معلوم نہیں کس نے اور کب اسے لکھا۔ مٹی کے دیکھا دیکھی بعض دیگر حواریوں اور ان کے تابعین نے بھی حضرت عیسیٰ علیہ السلام کے متعلق اپنی معلومات اور زبانی قصے جمع اور شائع کیے اور ان کو بھی انجیل ہی کا نام دیا، اب ایسی ساٹھ ستر انجیلوں کا پتا چلتا ہے جو توریت یا قرآن کی جگہ

مسلمانوں کے ہاں کی سیرت نبویہ کی کتابوں یعنی سوانح عمری کی قسم چیز ہیں ان میں سے بائبل میں صرف چار انجیلوں کو لیا گیا ہے، باقی کو جعلی قرار دیا جاتا ہے۔ ان چار کو کس نے، کب، کس طرح اور کن اصولوں پر شایان اعتماد قرار دیا کسی کو معلوم نہیں، ان میں باہم بھی تضاد بیابیاں ملتی ہیں۔ جو بھی ہو، ان انجیلوں میں بعض جگہ حضرت عیسیٰ کا اپنے آپ کو ابن اللہ کہنا مروی ہے، دیگر مقامات پر غیر لوگ انہیں اس لقب سے یاد کرتے ہیں اور سب جانتے ہیں کہ یہ عیسائیوں کے عقائد میں داخل ہو چکا ہے۔

قرآن مجید ۱۹/۳۰ میں ہے:

” (عیسیٰ علیہ السلام نے کہا) میں اللہ کا بندہ ہوں، اس نے مجھے کتاب دی اور مجھے نبی بنایا۔“

اسی طرح ۳/۱۷۳ میں ہے:

” مسیح کو یہ کہنے میں کچھ تامل نہ ہوگا کہ اللہ کا ایک بندہ ہو.....“

یہ باتیں سب کو معلوم ہیں۔ البتہ ایک چیز کم لوگوں کو معلوم ہوگی کہ انجیل میں حضرت عیسیٰ علیہ السلام خود کو اللہ کا بندہ فرماتے اور اس پر فخر کرتے ہیں۔

چنانچہ انجیل متی ۱۷/۱۸ تا ۱۲/۱۸ میں ہے:

” تاکہ وہ پیشین گوئی پوری ہو جائے جو مسیحا نے فرمائی تھی اور کہا تھا کہ میرے بندے کو دیکھو جسے میں نے چنا ہے، جو میرا حبیب ہے.....“ اس سے مراد توریت کی کتاب مسیحا نبی ۱۲/۲۲ ہے جہاں لکھا ہے: ”میرے بندے کو دیکھو جسے میں ترجیح دیتا ہوں اور جو میرا چنا ہوا ہے“

عرض حضرت عیسیٰ علیہ السلام فرماتے ہیں کہ جس آنے والے نبی ”عبداللہ، حبیب اللہ اور مصطفیٰ صلی اللہ علیہ وآلہ وسلم“ کی حضرت مسیحا نے پیشین گوئی فرمائی تھی وہ بات مجھ پر صادق آئی چاہیے، وہ ان پر صادق آئی یا نہیں، یہ الگ بات ہے اس پر کبھی اور بحث کی جاسکے گی، وہب بن منبہ اسے محمد مصطفیٰ حبیب اللہ صلی اللہ علیہ وآلہ وسلم پر معقول وجوہ سے منطبق کیا کرتے تھے مگر یہاں یہ امر قابل ذکر ہے کہ حضرت عیسیٰ اپنے کو ”عبداللہ“ خود کہتے ہیں۔

تھے کے طور پر عرض کروں کہ حضرت عیسیٰ علیہ السلام نے دو ایک بار ”ابن اللہ“ کی اصطلاح کی تھی، بھی کی ہے چنانچہ انجیل متی ۹/۵ کی عبارت ہے: ”مبارک ہیں وہ جو سلامتی

لائیں گے کیونکہ انہیں ابن اللہ کہا جائے گا“ اسی طرح انجیل لوقا ۶/۳۵ میں ہے ”بلکہ اپنے دشمنوں سے محبت کرو، نیکی کرو، کوئی آس رکھے بغیر قرض دو، اور تمہاری جزاء بہت بڑی ہوگی اور تم (اللہ) تعالیٰ کے بیٹے بنو گے ظاہر ہے کہ اس معنی میں ہر نیک شخص اللہ کا ”بیٹا“ بن سکتا ہے، حضرت عیسیٰ علیہ السلام سے خصوصیت نہیں اور وہ اکلوتے بیٹے نہیں ہو سکتے۔

اوپر کے اقتباس اول کے متعلق یہ اضافہ کروں کہ ”وہ جو سلامتی لائیں گے“ لفظ ”مسلم“ کا ترجمہ ہے۔ بخاری میں مشہور حدیث ہے ”المسلم من سلم، المسلمون، من لسانہ ویدہ“ (مسلمان اصل میں وہ ہے جس کی زبان اور ہاتھ کے ضرر سے دوسرے مسلمان سلامت رہیں) گویا حضرت عیسیٰ علیہ السلام فرماتے ہیں: ”مبارک ہیں مسلمان جو ابن اللہ، یعنی عبداللہ کہلانے کے مستحق ہیں۔“ ایسی اور بھی بہت سی چیزیں ہیں جن پر پرانے محترم مفسروں نے اپنے زمانے کی معلومات دی ہیں، جن سے اب کچھ اور معنی بھی نکلتے معلوم ہوتے ہیں۔ خدا ان کو جزائے خیر دے اور ہمیں ”قل رب زدنی علماً“ سے نوازے۔ آمین۔

(”فاران“ کراچی، ماہر القادری نمبر۔ دسمبر ۱۹۷۸ء)

## قرآن مجید کے ترجمے

### ترجموں کی ضرورت

قرآن مجید نے انسانی سماج کی یہ حقیقت بر ملا تسلیم کی ہے کہ ”و اختلاف السننکم والوانکم ان فی ذلک لآیات“ (اور تمہاری زبانوں اور رنگوں کا اختلاف: بے شک اس میں نشانیاں ہیں) اسی طرح جب یہ بیان کیا ہے کہ سابق میں جب کوئی نبی کسی ایک قوم کی طرف بھیجا گیا اور ساتھ ہی یہ تصریح کی ہے کہ ”وما ارسلنا من رسول الا بلسان قومہ“ (اور ہم نے کوئی رسول نہ بھیجا مگر اس قوم کی زبان کے واسطے سے) لیکن خود حامل قرآن علیہ السلام کو ”کافة للناس بشیراً و نذیراً“ (سارے ہی لوگوں کے لیے نذیر و بشیر) یہ تو عملاً ناممکن تھا کہ قرآن مجید بوقت واحد دنیا کی ساری موجودہ اور آئندہ آنے والی زبانوں میں نازل کیا جاتا اور نہ یہ کہ دنیا کے سارے لوگوں کو عربی سیکھنے پر مجبور کیا جائے۔ کیونکہ زبان ایک وسیلہ اور واسطہ ہے مقصود نہیں ان حالات میں ”علماء امتی کانبیاء بنی اسرائیل“ (میری امت کے علماء بنی اسرائیل کے انبیاء کی طرح ہیں) کے مشہور قول (حدیث؟) کے مطابق مسلمان خادمان قرآن کا فریضہ یہ ہے کہ وہ قرآن کو غیر عربی دانوں تک پہنچائیں۔

### اولین ترجمے

یہ نظر یہ تھا۔ عمل کی حد تک ذیل کے واقعات قابل ذکر ہیں:

شمس المائمہ سرخسی (فوت ۴۸۳ھ) خلی مذہب کے بہت مستند فقیہ ہیں۔ مرتبے کے لحاظ سے ان کو ابن قطلوبغا نے امام ابوحنیفہ اور ان کے دونوں سب سے بڑے شاعر ذابو یوسف و محمد

شیبائی کے بعد ہی جگہ دی ہے۔ سرخسی نے المہبوط نامی فقہ کی ایک کتاب تالیف کی جو بڑی تقطیع کی تیس جلدوں میں چھپی ہے اس کی جلد اول صفحہ (۳۷) پر نماز میں قرآن کی تلاوت کے سلسلے میں اس مسئلے سے بحث کی ہے کہ اصلی عربی کی جگہ آیا ترجمے کو پڑھا جاسکتا ہے یا نہیں؟

یہ ظاہر ہے کہ کسی کو اللہ توفیق دے اور وہ مسلمان ہو جائے تو فوراً پنجوقتہ نمازیں ادا کرنے کی ضرورت ہوگی اور یہ بھی ظاہر ہے کہ نماز کی ساری دعائیں تشہد وغیرہ فوراً ازبر نہیں ہو سکتیں۔ خاص کر اگر یہ نو مسلم عجمی وغیر عرب ہو تو قرآنی سورتوں ہی کے یاد کرنے میں ممکن ہے کئی دن اور کئی ہفتے لگ جائیں اور امام ابوحنیفہ نے ”یرید اللہ بکم الیسر ولا یرید بکم العسر“ (اللہ تمہارے لیے آسانی چاہتا ہے تمہارے لیے دشواری نہیں چاہتا) کی بناء پر یہ رائے ظاہر فرمائی کہ ایسے شخص کو نماز میں اصل عربی کی جگہ قرآنی سورتوں کا اپنی مادری زبان میں ترجمہ پڑھنے کی اجازت ہے۔ اس کا ذکر کرتے ہوئے سرخسی نے لکھا ہے:

”ابوحنیفہ (بعض شرائط کے ساتھ) ترجمہ پڑھ سکنے کے قائل تھے کیونکہ مروی ہے کہ (چند نو مسلم) ایرانیوں نے حضرت سلمان فارسی رضی اللہ تعالیٰ عنہ سے درخواست کی کہ ان کے لیے قرآن کا فارسی میں ترجمہ کریں اور آپ نے سورہ فاتحہ کا فارسی میں ترجمہ کر کے انہیں بھیجا.....“

اسی واقعے کا ذکر کرتے ہوئے ایک اور بڑے فقیہ امام تاج الشریعہ نے اپنی کتاب ”النهاية حاشية الهداية“ میں مزید تفصیل یہ دی ہے کہ حضرت سلمان فارسی نے رسول اکرم صلی اللہ علیہ وآلہ وسلم کی اجازت سے یہ کام انجام دیا اور ان کے ترجمے کا ایک جزء بھی نقل کیا ہے۔ ”بنام خداوند بخشناينده مهربان“ (جو بسم اللہ الرحمن الرحيم کا ترجمہ ہے)

جا حظ (نوبت ۲۵۰ھ) نے اپنی کتاب ”البيان والتبيين“ (ج ۱ ص ۱۳۹) میں لکھا ہے کہ مشہور واعظ موسیٰ بن سيار الاصولی تفسیر کا درس دیتے تو عربی اور فارسی دونوں زبانوں میں مطلب سمجھایا کرتے تھے۔ (مگر یہ وضاحت نہیں کہ آیا انہوں نے اپنی فارسی تفسیر قلمبند بھی کی یا نہیں۔)

بزرگ بن شہریار نے اپنی کتاب ”عجائب الہند والصین“ (ص ۳۲۲) میں لکھا ہے کہ ۲۷۰ھ کے لگ بھگ ایک ہندو راجہ مسلمان ہوا اور ایک مسلمان عالم نے اسے سارا قرآن مجید ترجمہ اور تفسیر کے ساتھ سمجھایا (یہ غالباً سندھی یا ملتان کی زبان میں)

ترکستان میں سامانی خانوادہ برسر اقتدار آیا تو بادشاہ منصور بن نوح نے ایک کمیٹی نامزد کی جس نے ۲۴۵ھ میں قرآن مجید کا فارسی اور ترکی ترجمہ کیا۔ فارسی ترجمے میں طبری کی مشہور تفسیر کا خلاصہ بھی فارسی میں شامل کیا۔ فارسی کتاب اب ایران میں چھپ گئی ہے اور اس کے مقدمے میں کمیٹی کے ارکان وغیرہ کی خود مؤلفوں ہی نے تفصیل دی ہے، ترکی ترجمہ دو مختلف بولیوں، مشرقی اور مغربی ترکی میں ملتا ہے۔

ایک اور فارسی ترجمہ اسی کے لگ بھگ زمانے کا ملتا ہے مگر گمنام ہے اس کا مخطوطہ جامعہ کیمبرج میں محفوظ ہے اور آنجنمانی پروفیسر براؤن نے اس پر تفصیل سے ایک مضمون بھی شائع کیا ہے (دیکھو JRAS ۱۸۹۳ء، ص ۵۲۳ تا ۴۱۷)

منورابادی کا ایک فارسی ترجمہ قرآن بھی اس کا ہم عصر یا پانچویں صدی ہجری کے وسط کا ہے اور مخطوطوں کی صورت میں محفوظ ہے (دیکھو اسٹوری کی فہرست کتب فارسی، ج ۱ ص ۳) اسفرائینی (فوت ۷۷۷ھ) اور زاہدی (تالیف ۵۱۹ھ) کے فارسی ترجمے بھی تاحال موجود ہیں (ایضاً نمبر ۴)

خواجه عبداللہ انصاری نے ۵۴۰ھ میں ایک فارسی ترجمہ مع تفسیر تالیف کیا یہ اب چھپ گیا ہے۔ دیباچے میں مؤلف کا بیان ہے کہ اپنے پیٹروؤں کی (۱۰۷) تفسیروں کی مدد سے یہ کام انجام دیا گیا۔

یہ سارے ترجمے جید اور راسخ العقیدہ مسلمان علماء اور اہل دین نے کیے اور اس کے بعد ہر زبان میں ہر زمانے میں مسلمان ترجمے کرتے رہے اور یہ کام تاحال برابر جاری ہے۔ غیر مسلموں نے بھی ترجمے کیے، ابتداءً ان کا مقصد علمی سے زیادہ جدلی تھا کہ قرآن کی تردید و تنقید کریں جامعہ مانچسٹر کے مخطوطات میں ایک ناقص مخطوطہ ملا ہے جس میں قرآن مجید کا ترجمہ اور تنقید سریانی زبان میں ہے۔ نیز عربی متن سریانی خط میں درج کیا ہے۔ آنجنمانی پروفیسر منگاناٹ (Minganat) نے اپنے مضمون (An Ancient Translation Syriac of The Kuran) (مانچسٹر ۱۹۲۵ء) میں لکھا ہے دو یونیسوس بار صلیبی (فوت ۵۶۶ء) کے مطابق قرآن کا سریانی ترجمہ خلیفہ عبدالملک کے زمانے میں حجاج بن یوسف کی گورنری میں (پہلی صدی ہجری ۷۱۱ء کے ٹلٹ ٹالٹ میں) ہوا تھا۔

## قرآنی ترجمے کی ممانعت

اوپر دی ہوئی تفصیل سے نظر آچکا ہوگا کہ قرآن مجید کے ترجمے مسلمانوں میں شروع ہی سے ہوتے رہے بلکہ رسول اکرم صلی اللہ علیہ وآلہ وسلم کا ایسا بھی اس میں شامل رہا۔ اس کے باوجود گزشتہ صدی میں ترکی سلطنت (استانبول، مصر وغیرہ) میں یکا یک غل جپا قرآن کا ترجمہ حرام ہے اور اسی کا اثر تھا کہ جب محمد ماراڈیوک پکتھال نے ۱۹۳۰ء میں انگریزی ترجمہ جامعہ ازہر کے اساتذہ کی اعانت سے کر کے حکومت آصفیہ (حیدرآباد) کے مصارف پر شائع کیا تو مصری حکومت نے اس کا مصر میں داخلہ ممنوع قرار دیا اس کی وجہ تو مجھے معلوم نہیں لیکن اس سلسلے میں دو واقعات قابل ذکر ہیں۔

پہلے یہ کہ گزشتہ صدی میں اولاً براعظم ہند اور پھر رفتہ رفتہ شمالی افریقہ میں فرنگیوں کا قبضہ ہوا تو ملک کی قدیم علمی زبانوں کو ممنوع قرار دیا گیا۔ ہندوستان سے فارسی ہٹا کر اردو کو رائج کیا جس میں اس وقت کوئی علمی ذخیرہ نہ تھا۔ پھر جب ذخیرہ آنے لگا تو اس کو بھی برخاست کر کے انگریزی کو مسلط کیا گیا۔ شمالی افریقہ (الجزائر وغیرہ میں) عربی جو مادری زبان تھی اسے ختم کیا گیا، کالے افریقہ میں عربی زبان ہی نہیں عربی خط کو بھی بند کیا گیا (بنگال میں بھی ایسا ہی ہوا) اور ہر جگہ فرنگی زبانیں پھیلائی گئیں جن میں مسلمان علماء کا لکھا ہوا ادب ناپید تھا۔ عیسائی مشنری اس عزم کے ساتھ مفتوح اسلامی ملکوں میں پھیل گئے کہ اسلام کو اپنے سیلاب میں غرق کر کے رہیں گے۔

دوسرے یہ کہ اسی کے معاصر زمانے میں چند عرب اہل قلم نے یہ لکھنا شروع کیا کہ قرآن کی زبان ایک معجزہ ہے اس کا ترجمہ ناممکن ہے لہذا ترجمہ حرام ہے۔

قصہ یہ معلوم ہوتا ہے کہ انہیں مشنریوں میں سے بعض نے چند بھولے بھالے مسلمانوں سے کہا کہ قرآن کی زبان چونکہ معجز بیان ہے اس لیے اس کا ترجمہ ناممکن ہے یہ سادہ لوح اچھل پڑے کہ دشمن بھی قرآن کی معجز بیانی کو مانتا ہے اور اس کی داد دیتا ہے مگر یہ نہ سوچا کہ نہ عربی زبان کی تعلیم ہو اور نہ مقامی زبان میں صحیح ترجمہ و تفسیر ہو تو دینی معلومات کا ذریعہ کیا ہوگا اور کیا کروڑوں مسلمانوں سے قرآن غائب نہ ہو جائے گا۔

الحمد للہ ترجمے کی ممانعت کا جہ چا صرف عربی ممالک میں رہا، جہاں ترجمے کی ضرورت نہ تھی اور باہر نہ پھیلا اور اب وہ خود ہی خطرہ موت بن چکا ہے اب مصر ہی نہیں، سعودی حکومت بھی

ترجموں کی سرکاری سرپرستی کر رہی ہے۔ ممانعت کے عین شور کے زمانے میں شاہ ولی اللہ دہلوی نے فارسی میں اور شاہ عبدالقادر نے اردو میں ترجمے کیے ان سے بہتر عالم اور زیادہ راسخ العقیدہ مسلمان کون ہو سکتے ہیں؟

## ترجموں کی فہرستیں

دیگر اسلامی علوم و فنون کی طرح، تراجم قرآن کی فہرستوں پر کتب و مقالات کی تالیف کا آغاز مسلمانوں سے پہلے یہودی اور نصرانی فرنگیوں میں ہوا ہونا نظر آتا ہے، پھر انہیں کی مدد سے مسلمان یہ مواد اپنی زبانوں میں منتقل کرنے اور کچھ نہ کچھ معلومات میں اضافہ کرنے لگے، مثلاً اشنورر (Schnurrer) نے لاطینی میں، شوویں (Chauvin) نے فرانسیسی میں کتابیں لکھیں تسویر (Zwemer) نے انگریزی میں مقالہ لکھا ایسی ہی چیزوں کی مدد سے جرجی زیدان نے مصر کے رسالہ الہلال میں بعض معلومات عربی میں منتقل کیں۔ عبدالصمد صادم صاحب کی تاریخ القرآن کا بڑا ماخذ یہی ہونا چاہیے ان کے علاوہ بڑے کتب خانوں (وائٹنگن، لندن، برلن، پاریس) کی فہرست ہائے مطبوعات و مخطوطات کی طرف اشارہ ضروری ہے۔ ان میں یہ کہ بعض تالیفیں کسی ایک زبان یا گروہ السنہ سے متعلق رہیں۔ مثلاً امریکہ میں ایک کتاب سلاوی زبانوں میں تراجم قرآن پر چھپی۔ اسٹوری نے (جس کا ذکر اوپر آیا ہے) فارسی تالیفوں کی جامع فہرست میں ایک باب فارسی تراجم و تفاسیر قرآن پر بھی رکھا۔

خدا جنت نصیب کرے ابو محمد مصلح صاحب کو اصل میں بہار کے تھے۔ زیادہ عالم نہ تھے لیکن خدمت قرآن کا عشق رکھتے تھے۔ پنجاب میں بھی کام کیا، حیدرآباد دکن میں "عالمگیر تحریک قرآن مجید" بھی قائم کی اسی انجمن کے لیے میں نے ایک رسالہ اپنی بساط کے مطابق مرتب کیا تھا۔ "القرآن فی کل لسان" Quran in every Language یہ اولاً ۱۳۶۴ھ میں چھپا، پھر دو اور ایڈیشن ۱۳۶۵ھ اور ۱۳۶۶ھ میں نکلے، اس میں ہر زبان کے سارے معلوم ترجموں کی فہرستیں بھی تھیں اور بطور نمونہ ہر زبان میں سورہ فاتحہ کا ترجمہ بھی شامل تھا۔ پہلے ایڈیشن میں (۲۳) زبانوں کا ہتا چلا تھا، دوسرے میں (۴۳) اور تیسرے میں (۶۷) زبانوں کا افغانستان سے سنت قانونی (دوسری جنگ عظیم) کو بعد از خرابی بھرہ "جب کسی نہ کسی طرح نکالا ملا تو اس نے ہندوستان جنت نشاں میں اپنا اڈا جمایا۔ لاکھوں کروڑوں دیگر اللہ کے بندوں کی طرح میرا دانا پانی بھی جنم



بھوم سے دور مقدر ہوا۔ یہاں ”القرآن فی کل لسان“ کے چوتھے ایڈیشن کے لیے مواد تو خاصا جمع ہوا لیکن طباعت کا سامان نہ ہو سکا۔

پھر بھی دو تین چیزیں قابل ذکر ہیں:

پہلے یہ کہ جب ۱۹۵۹ء میں فرانسیسی ترجمہ قرآن کا خدا نے موقع مرحمت فرمایا تو اس کے دیباچے میں قرآن مجید کی تدوین و تحفظ کی تاریخ کے سلسلے میں صرف فرنگی زبانوں کے تراجم قرآن کی فہرست شامل کی اس کے پہلے ایڈیشن میں (۲۸) یورپی زبانوں (۲۳۳) کامل وغیر کامل ترجموں کا ذکر کیا گیا۔ البانی<sup>۱</sup>، النحمیادو<sup>۲</sup>، المانی<sup>۳</sup>، جرمنی<sup>۴</sup>، انگریزی<sup>۵</sup>، آراگوئی<sup>۶</sup>، اسپینی<sup>۷</sup>، لیسپرانتو<sup>۸</sup>، اطالوی<sup>۹</sup>، پوہملی<sup>۱۰</sup> (چکوسلواکی) بلغاری<sup>۱۱</sup>، پولینڈی<sup>۱۲</sup>، پرتگالی<sup>۱۳</sup>، زمی<sup>۱۴</sup> (خط لاطینی)، ڈانمارکی<sup>۱۵</sup>، روسی<sup>۱۶</sup>، رومانی<sup>۱۷</sup>، سربئی<sup>۱۸</sup>، فرانسیسی<sup>۱۹</sup>، فن لینڈی<sup>۲۰</sup>، قسطنطینی<sup>۲۱</sup>، ایستونی<sup>۲۲</sup>۔

لاطینی<sup>۲۳</sup>، نارویجی<sup>۲۴</sup> (ناروے کی زبان) ہالینڈی<sup>۲۵</sup>، ہنگروی<sup>۲۶</sup>، یوکرینی<sup>۲۷</sup>، یونانی<sup>۲۸</sup> پھر ہر نئی طباعت کے وقت اس فہرست کی نظر ثانی ہوتی رہی ۱۹۷۱ء میں اس کے ساتویں ایڈیشن کی صورت پیدا ہوئی تو (۴۵) یورپی زبانوں میں (۴۱) مندرجہ ذیل تراجم کا پتا چلا۔

نمبر شمار	زبانیں	ترجمے	نمبر شمار	زبانیں	ترجمے
۱	افریقائی	۷	۲۵	روسی	۱۱
۲	البانی	۴	۲۶	رومانی	۱
۳	النحمیادو	۳۶	۲۷	سلوینی	۱
۴	المانی	۴۶	۲۸	سوئیڈنی	۶
۵	انگریزی	۸۵	۲۹	فنلینڈی	۱
۶	آراگوئی	۱	۳۰	فلاماں	۶
۷	اسپینی	۱۹	۳۱	فرانسیسی	۳۶
۸	لیسپرانتو	۴	۳۲	فریزونی	۳
۹	ایستونی	۱	۳۳	قتلانی	۲
۱۰	آر لینڈی	۲	۳۴	کریٹوی	۱
۱۱	آر سلینڈی	۱	۳۵	گالیک	۱

۱	گروز	۳۶	۱۲	اطالوی	۱۲
۱	لاپ لینڈی	۳۷	۱	باسک	۱۳
۴۳	لاطینی	۳۸	۴	بوہمی	۱۴
۱	لائوی	۳۹	۲۱	بوشناق	۱۵
۱	لولینڈی	۴۰	۲	بروتونی	۱۶
۲	نارویجی	۴۱	۲	بلغاری	۱۷
۱	ولاپوک	۴۲	۳	پلات دایچ	۱۸
۷	ہالینڈی	۴۳	۶	پولینڈی	۱۹
۶	ہنگروی	۴۴	۵	پرتگالی	۲۰
۱	یدیش	۴۵	۱	پردواں سالی	۲۱
۱	یوکرینی	۴۶	۳۳	ترکی (بخظ لاطینی)	۲۲
۳	یونانی	۴۷	۴	ڈانمارکی	۲۳
			۱	رومانش	۲۴

دوسرے یہ کہ اس فرانسیسی مقدمے کا ترکی ترجمہ کتابی صورت میں چھپا تو اس میں سارے ترکی تراجم کا ذکر ہوا۔ جو ادیغوری، عربی، لاطینی اور روسی چار خطوں میں ملتے ہیں۔ ترکی ترجموں کی تعداد سو سے اونچی ہے۔ تقریباً پچاس ترجموں کا سورہ فاتحہ لاطینی خط میں اس میں شامل کیا گیا۔ اس میں ایک دیندار دندان ساز ڈاکٹر ماجد یا شار اوغلو کی مدد بھی شامل حال رہی۔

تیسرے یہ کہ پیرس میں جب مسلمانوں نے کچھ صحافتی سرگرمی بھی دکھانی شروع کی تو تعاونوا علی البر والتقویٰ (نیکی اور تقویٰ میں تعاون کرو) کے قرآنی حکم کی تعمیل میں اس موضوع پر بھی کام ہوا۔ چنانچہ اولاً ایک ایرانی دوست نے دو ماہی "افکار شیعه Pensee Chi'ites" شائع کرنا شروع کیا تو اس میں ہر ماہ میں حروف تہجی پر ایک ایک زبان کے حالات اور سورہ فاتحہ کا نمونہ درج ہوتا رہا۔ بارہ نمبروں کے بعد یہ رسالہ بند ہو گیا پھر ایک تونسسی دوست نے France-Islam نامی ماہنامہ جاری کیا۔ یہ گرتے پڑتے اب تک جاری ہے۔ اس میں مکرر وہی سلسلہ نظر ثانی کے بعد آغاز ہوا اور اب تک (۲۳) زبانوں کے حالات اور نمونے شائع ہوئے

ہیں حرف (A) میں چودہ زبانیں آئیں جن میں سے متعدد کئی کئی خطوں میں لکھی جاتی رہی ہیں اور اب حرف (B) چل رہا ہے اس سلسلے میں صرف فرنگی زبانوں پر اکتفا نہیں کیا ہے بلکہ دنیا کی ساری ”قرآن دار“ زبانوں کا ذکر ہے۔

اس تمہید میں ایک مزید نکتہ یہ قابل ذکر ہے جو حیرت انگیز ہے وہ یہ کہ عہد نبوی اور خلافت راشدہ جیسے ابتدائی زمانے ہی سے مسلمان اور یونانی (بیزنٹینی رومی) ہمسایہ ہو گئے اور چودہ سو برس سے یہ تعلق مسلسل باقی ہے۔ اس کے باوجود یونانی زبان میں قرآنی ترجمے عملاً حال تک مفقود رہے ہیں اس کے برخلاف لاطینی زبان میں (۴۳) ترجمے طے ہیں حالانکہ اٹلی سے اسلامی راست تعلقات دیر سے شروع ہوئے اور مختصر عرصہ ہی باقی رہے۔ (صقلیہ اور جنوبی اٹلی پر اعلیٰ دور میں قبضہ ہوا اور فاطمی دور میں ختم ہو گیا)

## زبانوں کے خط

ایک اور تفکر و تدبر کا مقتضی امر یہ ہے کہ اسلام کے عروج کے زمانے میں دنیا میں ہر جگہ زبانیں عربی خط میں لکھی جاتی تھیں۔ آغاز غالباً فارسی سے ہوا۔ بعد میں ہمالیہ تلے کے براعظم میں سندھی، تامل، ہندی، تلنگنی، تامل، بنگالی، گجراتی، کشمیری وغیرہ نیز بربر، کروی مشرق میں، اسپینی، پرتگالی، لنوار (پولینڈی)، بوشناق (یوگوسلاوی) اور غالباً لاطینی (صقلیہ) اربونہ یعنی جنوبی فرانس کے ناربون) کثرت سے عربی خط مستعمل ہوا۔ حتیٰ کہ غیر مسلم بھی اسی کا استعمال کرنے لگے۔ اس کا اولین فائدہ یہ ہے کہ آدمی قرآن مجید کی راست تلاوت کے قابل ہو جاتا ہے (یہودی بھی شاید مسلمانوں کی دیکھا دیکھی اب تک یہی کر رہے ہیں جہاں بھی رہتے ہیں بولتے تو مقامی زبان میں لیکن لکھتے اسے عبرانی خط میں۔ جرمنی میں اب تک متعدد روزنامے اور اخبار جرمن زبان مگر عبرانی خط میں چھپتے ہیں اور اس زبان کو ییدیش Jiddisch کا نام دیا جاتا ہے۔ ایک پر لطف تاریخی واقعہ یہ ہے کہ صقلیہ (جزیرہ سلی) میں ایک پرانا کلیسا اپنے کتبہ کی تاریخ میں فرنگی تاریخ روز و ماہ لکھ کر سنہ فلاں ہجری لکھتا ہے کہ عیسوی سنہ غیر معروف تھا۔ ادبار اور بے عقلی کا زمانہ آیا تو موجودہ اتحاد کو بھی پارہ پارہ کیا جانے لگا۔ البانیہ، ترکی، انڈونیشیا، ملایا، بنگال، بربر قبے میں چو طرف عربی خط کو ترک کیا جا رہا ہے کہ علمی خودکشی ہو رہی ہے کیونکہ ہزار برس میں اسلاف نے جو لٹریچر پیدا کیا اس سے یکلخت دست برداری دی جا رہی ہے اور قوم پھر الف بے تک سے ایک نیا لٹریچر نئے خط میں

آغاز کر رہی ہے۔ یہ محض غلط ہے کہ لاطینی روسی یا دیوناگری خط عربی خط سے بہتر ہیں Hamid کو (خمد، خمید، خامد، حامید) چار طرح پڑھ سکتے ہیں۔ (J) کا تلفظ انگریزی میں (ج) فرانسیسی میں (ژ) جرمن میں (ی) اسپینی میں (خ) ہوتا ہے۔ مطبع کی مصیبتوں کو لیجیے۔ صرف ایک حرف (a) کو (â, a, a, â, à, à, à, a) آٹھ طرح تو میرے علم کی زبانوں میں لکھا جاتا ہے اور مجھے یورپ کی کم ہی زبانیں آتی ہیں۔

## بعض تفصیلیں

قرآن مجید کے ترجمے میں ایک عجیب بات مجھے یہ نظر آئی ہے کہ اگر اردو، فارسی، ترکی میں بین السطور ترجمہ کیا گیا تو عربی اوپر ترجمے نیچے لکھا جاتا ہے۔ لیکن انجیادو یعنی عربی خط والی اندلسی زبانوں میں جو ترجمے ہوئے ہیں ان کے مخطوطوں میں ترجمہ اوپر اور عربی متن نیچے ملتا ہے۔ لیکن دونوں قسموں میں عربی کو جلی خط میں اور کامل اعراب کے ساتھ اور ترجمے کو خفی (باریک) خط میں عموماً اعراب کے بغیر دیا جاتا رہا ہے۔

عربی خط کا رواج جب گھنٹے لگا تو نہ صرف ہمارے ہمعصر بنگال میں بلکہ اس سے قبل چین میں بھی ترجمے کے ساتھ قرآن مجید کے عربی متن کو مقامی زبان کے رسم الخط میں درج کیا جانے لگا تا کہ لوگ عربی متن کی تلاوت بھی کر سکیں ایسا عمل مسلمانوں نے بھی کیا اور غیر مسلموں نے بھی۔ سریانی خط میں خلفاء بنی امیہ کے دور میں لاطینی خط میں قرونِ متوسطہ میں 'سیسیائیوں نے اپنی علمی (جدلی) ضرورتوں سے ایسا کیا۔ ترکی میں کمالی دور میں پورا قرآن مجید لاطینی حروف میں چھاپا گیا۔ یوگوسلاویہ میں بعض اجزاء روسی خط میں چھپے۔ یہودیوں نے جدلی لٹریچر میں عبرانی خط میں بھی قرآن کے اقتباسات نقل کیے۔ حال میں تلنگی اور غالباً تامل خط میں بھی ایسا کیا گیا۔ سنا گیا کہ پاکستان میں برای (بریل) سسٹم پر اندھوں کے پڑھنے کے لیے قرآن شائع کیا گیا ہے۔

معلوم نہیں کہاں سے دستیاب ہو سکتا ہے۔ کرم فرماؤں نے فراہمی کا وعدہ کیا۔ رقم بھی علی الحساب لے لی۔ ظاہر ہے کہ حساب دوستانہ در دل ہی ہوتا ہے۔

قرآن مجید کے جو ترجمے قدیم زمانے میں ہونے لگے وہ اکثر گمنام ہیں فارسی ہوں کہ ترکی قرآن چونکہ اللہ کا کلام ہے اس لیے اس کے نسخے پر کسی انسان کا نام ہونا پسند نہیں آیا گیا۔

ترجمہ بعض وقت اپنے سارے پہلوؤں کے ساتھ سمجھ میں نہیں آتا۔ اس لیے تفسیر یا شرح کی ضرورت ہوتی ہے۔ یہ ضرورت خود عربوں کو بلکہ خود صحابہ کرامؓ کو بھی پیش آئی اور باقی ہے۔ صحابہ کرامؓ رسول اکرم صلی اللہ علیہ وآلہ وسلم سے معاہدہ طلب پوچھ لیتے تھے۔

## اردو ترجمے

ترجموں کی کثرت اور قلت کے لحاظ سے اردو سب سے پار ہے، میری پرانی تحقیق میں سو سے کچھ زیادہ ترجمے تھے۔ اب حال میں پاکستان میں بعض اہل علم نے کوئی تین سو ترجموں کا پتا چلایا ہے جن میں سے بعض منتخب اجزاء پر مشتمل ہیں۔ ترکی اور فارسی میں بھی سو سے زائد ترجمے ہو چکے ہیں۔ مزید سلسلہ جاری ہے۔ فرنگی زبانوں میں لاطینی میں (۴۳) ترجمے ملے ہیں جو حیرت انگیز بات ہے یہ مردہ زبان ہے اب اس میں کوئی نیا ترجمہ کئی سو برس سے نہیں ہوا۔ زندہ مغربی زبانوں میں سے انگریزی میں (۸۵) جرمن میں (۴۶) اور فرانسیسی میں (۳۶) ترجموں کا پتا چلا ہے اور ظاہر ہے کہ زندہ اور بولی جانے والی زبانوں میں آئے دن نئے مترجم نئے ترجمے کرتے ہی رہیں گے۔ اگرچہ طباعت کے روز افزوں گرانی سے نئے مترجم اب بے بس ہوتے جا رہے ہیں اور متعدد ترجمے قلمی ہی رہ گئے ہیں مثلاً ایک نو مسلم انگریز عورت کا پاکستان میں کیا ہوا انگریزی ترجمہ۔

## امریکی اور مشرقی ترجمے

اوپر (۴۷) یورپی زبانوں کے تراجم کا ذکر ہوا۔ اوشیانیا اور افریقا کی ساٹھ زبانوں کے جن میں ترجمے ملے ہیں۔ نام نیچے درج کیے جاتے ہیں۔ امریکی سرخ فام قوموں کی زبانوں میں البتہ اب تک کسی ترجمے کا پتا نہ چلا اور نہ انتظام ہو سکا۔ نہ جزئی نہ کامل۔

مشرقی ترجمے ذیل کی زبانوں میں ملے ہیں:

- (۱) آذری (۲) آسامی (۳) اردو (۴) ارمنی (۵) اڑیا (۶) اُھری (۷) حبشی
- (۸) اندونیزی (۹) اولوف (سنگالی) (۱۰) بربر (۱۱) بری (۱۲) برنو (۱۳) بروہوی
- (۱۴) بلوچی (۱۵) بھرا (۱۶) بنگالی (۱۷) پالی (۱۸) پشتو (۱۹) تامل
- (۲۰) ترکستانی (۲۱) ترکی، عثمانی (۲۲) تلنگی (۲۳) تھائی لینڈی (۲۴) جاپانی (۲۵) جاوی

(۲۶) جرمانی (۲۷) چینی (۲۸) حوسہ (۲۹) دکھنی (۳۰) زولو (۳۱) سارا کولا (۳۲) سریانی (۳۳) سنڈانی (۳۴) سندھی (۳۵) سنسکرت (۳۶) سنہالی (سیلونی) (۳۷) سواحلی (۳۸) سوزای (۳۹) عبرانی (۴۰) فارسی (۴۱) فلانڈی (۴۲) فلپینو (۴۳) کردی (۴۴) کشمیری (۴۵) کنڑی (۴۶) کوئی (۴۷) کوہستانی (۴۸) گجراتی (۴۹) گورکھی (۵۰) لوگانڈا (۵۱) بھجناد (۵۲) مرہٹی (۵۳) مکاسری (۵۴) مکرانی (۵۵) ملایالم (۵۶) ملایائی (۵۷) ملتان (۵۸) مینی (۵۹) ہندی (۶۰) یورویا۔

مشرق و مغرب کی یہ ایک سوسات زبانیں ہیں۔ ان کے علاوہ عربی ہے جس میں اصل قرآن مجید ہے ترجمے کا سوال نہیں کہ یہ زبان ابھی زندہ ہے اور بولی سمجھی جاتی ہے۔ یہ مواد میرے پاس ہے ممکن ہے کہ کچھ اور زبانوں میں بھی ترجمے ہوئے ہوں۔ خاص کر سیاہ افریقا میں۔ مثلاً کچھ عرصہ قبل پاریس کے کتب خانہ عام نے ایک افریقی ترجمے کا مخطوطہ بتا کر مجھ سے نام پوچھا کہ یہ کون سی زبان ہے۔ میں نے لاطینی ظاہر کی۔ کراچی کے اخبار ”مسلم ورلڈ“ میں اکثر تراجم قرآن کا ذکر آتا رہتا ہے۔ اگر ”فاران“ کے ناظر اور منتظم بھی اس کا پتا چلاتے اور اطلاع چھاپتے رہیں تو سود مند ہو۔

## کامل اور جزئی ترجمے

کہنے کو تو اب بفضل خدا سو سے زائد زبانوں میں قرآن مجید کے بھلے برے ترجمے ہو چکے ہیں لیکن ان میں کافی تعداد ایسی بھی ہے جن میں سورہ فاتحہ وغیرہ دو چار مختصر سوروں سے زیادہ کو منتقل نہیں کیا گیا ہے، خاص کر یورپ کی چھوٹی زبانوں میں ان ترجموں کا مقصد زیادہ تر یہ ہے کہ ان مقاموں کے نو مسلم نماز میں جو چیز پڑھتے ہیں اس کا مفہوم سمجھ کر پڑھیں۔ اسی طرح اچھی خاصی تعداد زبانوں کی ایسی ہے جن میں تا حال کوئی مسلمان مترجم نہیں مل سکا ہے۔ کچھ زبانیں ایسی ہیں جن میں عربی نہ جاننے کی وجہ سے مترجم نے کسی ترجمے سے ترجمہ کیا ہے۔

دنیا میں اس وقت زندہ اور بولی جانے والی زبانوں کی تعداد ایک ہزار سے کچھ زائد بتائی جا رہی ہے مگر ترجمے سریانی اور لاطینی ہی نہیں سنسکرت میں بھی ہیں۔ (سنسکرت میں چند

پاروں کا ترجمہ حیدرآباد دکن کے گنڈے راؤ نے کیا اور وہ غالباً ابھی زندہ ہیں) ظاہر ہے کہ ایسے ترجموں کی عملی افادیت کم ہے۔

انگلستان کی بائبل سوسائٹی نے ایک رسالہ شائع کیا ہے جس میں یہ بتائے بغیر کہ ہر زبان میں انجیل کے کتنے ترجمے ہیں اور کس کس نے کب کیے ہیں، مختلف زبانوں میں انجیل کی ایک آیت (جو ہر زبان میں وہی نہیں ہے) بطور نمونہ شامل کی ہے۔ کتاب کا نام Bible in many Tongues ہے اس کا جوائڈیشن میرے پاس ہے اس میں ایک ہزار سے زائد زبانوں کے نمونے ہیں۔ ان میں زندہ اور مردہ سب ہی زبانیں ہیں اور مزید زبانوں کے لیے کام جاری ہے۔

اس کو دیکھتے ہوئے قرآن کا سو سو زبانوں ہی میں پایا جانا موجب عبرت ہے۔ قرآن مجید کی چودہ سو سالہ سالگرہ سے بہت سی توقعات تھیں لیکن اب تک جن دو چار ملکوں میں قرآنی اداروں کے قائم ہونے کا علم ہوا ہے۔ ان میں مختلف زبانوں کے ترجمے کو نمائش کی خاطر جمع کرنے کی چھوٹی سی کوشش شاید ہوئی ہے۔ نئی زبانوں میں اور جزئی ترجمہ والی زبانوں میں کامل ترجمے میرے علم کی حد تک ربوہ اور قادیان کے سوا کسی اور ادارے نے نہیں کرائے ہیں۔ مکہ معظمہ کے رابطہ اسلامیہ نے بہ ظاہر کوئی خاص کام اب تک نہیں کیا ہے کسی نئی زبان میں ترجمہ کرا کر چھپانا تو کیا اپنی کتاب ”القرآن فی کل لسان“ کا چوتھا ایڈیشن طبع کرانا بھی میرے ذاتی امکان سے باہر ہے۔ کتاب بڑی نہیں، تین چار سو صفحے ہی ہوں گے، لیکن مختلف زبانوں کو چھاپنے میں جن حروف کی ضرورت صرف عربی اور لاطینی خط میں ہوتی ہے وہ بھی کسی معمولی مطبع کے بس کی چیز نہیں۔ ایسا مطبع چاہیے جو حروف ڈھالتا ہو۔ سورہ فاتحہ کے ترجمے جو بطور نمونہ ہیں ان کو فونٹو اور بلاک کے ذریعے سے چھاپا جاسکتا ہے۔ لیکن مؤلفوں اور کتابوں کے نام بہر حال کمپوز کرنے پڑیں گے۔

واللہ المستعان وعلیہ التکلان۔

۱۔ قادیانی، حضور خاتم النبیین صلی اللہ علیہ وآلہ وسلم کے بعد ایک جھوٹے مدعی نبوت کو مانتے ہیں اس لیے وہ مسلمان نہیں ہیں، قرآن کریم کی اشاعت یا ترجمانی یا تفسیر کا انہیں آخرت میں کوئی اجر نہیں ملے گا، ان کی حیثیت غیر مسلم مستشرقین جیسی ہے۔ (فاران)

## (فاران)

ڈاکٹر حمید اللہ صاحب کا یہ مقالہ ان کی تحقیق و تفحص کا شاہکار ہے۔ ڈاکٹر صاحب موصوف بن الاقوامی شہرت رکھتے ہیں مگر مقام افسوس و حیرت ہے کہ قرآنی تراجم پر ان کی اتنی معرکہ آرا تصنیف کی اشاعت کا اہتمام اب تک نہیں ہو سکا..... اس مضمون میں شمس الائمہ سرخسی کے حوالہ سے نماز میں (نومسلموں کے لیے ناگزیر حالات میں) ترجمہ پڑھنے کا ذکر آیا ہے، مگر حضرت امام ابوحنیفہؒ نے اپنی اس رائے اور اجتہاد سے رجوع کر لیا تھا لہذا یہ مسئلہ سرے سے ہی کالعدم ہو جاتا ہے..... صحیح صورت حال یہ ہے کہ دنیا کے کسی خطہ کے رہنے والے کو اس کی شکایت نہیں ہوئی کہ وہ قرآن کے حروف کا تلفظ کرنے سے معذور ہے یا قرأت میں کوئی بڑی دشواری پیش آتی ہے۔ ہاں فارسی کی ”ژ“ ہندی کے ”ڈھا“ ”چھا“ ”بھبھناہٹ“ ”تجھ“ ”جھونٹا“ ”ٹھونٹ“ کے تلفظ میں دشواری پیش آ سکتی ہے؟ اگر کوئی غیر مسلم نماز مغرب سے چند منٹ قبل اسلام قبول کر لیتا ہے تو اس کو ”اللہ“ یا ”بسم اللہ“ یاد کرا دی جائے گی کہ وہ جماعت میں امام کی اقتدا میں قیام اور رکوع و سجود کرے اور ان لفظوں (اللہ... یا بسم اللہ) کو دہراتا رہے۔ پھر مغرب سے عشاء تک کافی وقت ملتا ہے وہ سورہ فاتحہ کی دو تین آیتیں حفظ کر سکتا ہے اور عشاء کے بعد دواڑھانی گھنٹہ کی محنت میں سورہ فاتحہ پوری یاد ہو سکتی ہے اسی طرح دو تین دن میں اسے پوری نماز یاد ہو جائے گی۔ اگر کوئی شخص نماز فجر کے بعد مسلمان ہوتا ہے تو اسے ظہر تک سورہ فاتحہ کو از بر کرنے کا خاصہ وقت ملتا ہے۔ ”صلوٰۃ“ میں قرآن کریم کا کوئی جزو (ماتیسر من القرآن) تلاوت کرنا چاہیے اور قرآن کا ترجمہ ”قرآن“ (Text) نہیں ہوتا۔ اس لیے قرآن کا ترجمہ نماز میں پڑھ لینے سے ”ماتیسر من القرآن“ کی تعمیل نہیں ہو سکتی۔ دنیا میں کسی کتاب کے اٹھوں حفاظ نہیں پائے جاتے یہ قرآن کریم کے تلفظ و ہجا کے اعتبار سے بھی ”اس کے آسان ہونے کی دلیل بلکہ معجزہ ہے کہ مسلمانوں کا شاید کوئی قرآن بھی حافظ قرآن کے وجود سے خالی نہیں ہے۔“

(”فاران“ کراچی۔ مئی 1971ء)



•

سیرت النبی صلی اللہ علیہ وسلم

•

# أَطْلُبُوا الْعِلْمَ وَلَوْ بِالصِّينِ فَإِنَّ طَلَبَ الْعِلْمِ فَرِيضَةٌ عَلَى كُلِّ مُسْلِمٍ (قسط نمبر ۱)

تحقیق و تنقید: جناب غازی عزیز

اس مشہور روایت کو امام ابو الفرج ابن الجوزی نے ”حسن بن عطیہ عن ابی عاتکہ عن انس“ کے طریق سے یوں ذکر فرمایا ہے:

أَبَانَا مُحَمَّدُ بْنُ نَاصِرٍ قَالَ أَبَانَا مُحَمَّدُ بْنُ عَلِيٍّ بْنِ مَيْمُونٍ قَالَ  
أَبَانَا مُحَمَّدُ بْنُ عَلِيٍّ الْعَلَوِيُّ قَالَ أَبَانَا عَلِيُّ بْنُ مُحَمَّدٍ بْنِ بِيَانٍ  
قَالَ حَدَّثَنَا أَحْمَدُ بْنُ خَالِدٍ الْمَرْهَبِيُّ قَالَ حَدَّثَنَا مُحَمَّدُ بْنُ عَلِيٍّ  
بْنِ حَبِيبٍ قَالَ حَدَّثَنَا الْعَبَّاسُ بْنُ إِسْمَاعِيلَ قَالَ حَدَّثَنَا الْحَسَنُ  
بْنُ عَطِيَّةِ الْكُوفِيِّ عَنْ أَبِي عَاتِكَةَ عَنْ أَنَسٍ قَالَ قَالَ رَسُولُ اللَّهِ  
صَلَّى اللَّهُ عَلَيْهِ وَسَلَّمَ: أَطْلُبُوا الْعِلْمَ وَلَوْ بِالصِّينِ.

اور

”أَبَانَا عَمْرُ بْنُ أَبِي الْحَسَنِ الْبَسْطَامِيُّ قَالَ أَبَانَا إِبْرَاهِيمُ بْنُ  
أَبِي نَصْرٍ الْأَضْبَهَانِيُّ قَالَ أَبَانَا مَنْصُورُ بْنُ نَصْرٍ بْنِ عَبْدِ الرَّحِيمِ  
الشَّمْرَقَنْدِيُّ قَالَ حَدَّثَنَا الْهَيْثَمُ بْنُ كَلْبٍ الشَّاشِيُّ قَالَ حَدَّثَنَا

الْعَبَّاسُ بْنُ مُحَمَّدٍ الدُّورِيُّ ح وَأَبَانَا مُحَمَّدُ بْنُ عَبْدِ الْمَلِكِ  
 بِنِ خَيْرُونَ قَالَ أَبَانَا إِسْمَاعِيلُ بْنُ مُسْعَدَةَ قَالَ أَبَانَا حَمْرَةَ بْنُ  
 يُونُسَ قَالَ أَبَانَا أَبُو أَحْمَدَ بْنُ عَدِيٍّ قَالَ حَدَّثَنَا مُحَمَّدُ بْنُ  
 الْحَسَنِ بْنِ قُتَيْبَةَ قَالَ حَدَّثَنَا عَبَّاسُ بْنُ إِسْمَاعِيلَ بْنِ حَمَادٍ  
 قَالَا حَدَّثَنَا الْحَسَنُ بْنُ عَطِيَّةَ قَالَ حَدَّثَنَا أَبُو عَاتِكَةَ عَنْ أَنَسِ  
 بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : اُطْلُبُوا  
 الْعِلْمَ وَلَوْ بِالصَّيْنِ فَإِنَّ طَلَبَ الْعِلْمِ فَرِيضَةٌ عَلَى كُلِّ مُسْلِمٍ .<sup>۱۲</sup>

امام ابن الجوزی کے علاوہ اس روایت کو ابو نعیم اصبہانی<sup>۱۲</sup>، ابن عبد البر<sup>۱۳</sup>، خطیب<sup>۱۴</sup>  
 بغدادی، ضیاء مقدسی<sup>۱۵</sup>، ابن علیک<sup>۱۶</sup> نیشاپوری، ابن عدی<sup>۱۷</sup>، اور ابوالقاسم قشیری<sup>۱۸</sup> وغیرہ نے بھی  
 ”حسن بن عطیہ الکوفی ثنا ابو عاتکہ طریف بن سلمان عن انس“ کے طریق سے مرفوعاً روایت کیا ہے۔  
 بعض روایات میں صرف ”اُطْلُبُوا الْعِلْمَ وَلَوْ بِالصَّيْنِ“ اور بعض میں ”اُطْلُبُوا  
 الْعِلْمَ وَلَوْ بِالصَّيْنِ“ کے بعد ”فَإِنَّ طَلَبَ الْعِلْمِ فَرِيضَةٌ عَلَى كُلِّ مُسْلِمٍ“ کے الفاظ کا  
 اضافہ اور بعض میں صرف ”طَلَبُ الْعِلْمِ فَرِيضَةٌ عَلَى كُلِّ مُسْلِمٍ“ کے الفاظ ملتے ہیں۔  
 اس روایت کے نصف اول یعنی ”اُطْلُبُوا الْعِلْمَ وَلَوْ بِالصَّيْنِ“ کے متعلق ابن عدی<sup>۱۷</sup>  
 فرماتے ہیں:

”مجھے علم نہیں کہ حسن بن عطیہ کے علاوہ کسی اور نے ”وَلَوْ بِالصَّيْنِ“ (خواہ چمن میں

ہو) کا قول روایت کیا ہو۔“<sup>۱۹</sup>

خطیب بغدادی فرماتے ہیں:

”اُطْلُبُوا الْعِلْمَ وَلَوْ بِالصَّيْنِ“ کو حسن بن عطیہ کے علاوہ کوئی دوسرا راوی بیان نہیں

کرتا۔<sup>۲۰</sup> نیز اس امر کو حاکم نے بھی قبول کیا ہے جیسا کہ ابن المحب نے حاکم سے نقل کیا ہے۔“<sup>۲۱</sup>

امام ابن الجوزی نے بھی حاکم نیشاپوری کی اس تحقیق کو نقل فرمایا ہے: ”حاکم ابو عبد اللہ

نیشاپوری کا قول ہے کہ اس میں حسن بن عطیہ کا تفرّد ہے۔“<sup>۲۲</sup>

لیکن حاکم نیشاپوری کی رائے سے اختلاف کا اظہار کرتے ہوئے امام ابن الجوزی فرماتے ہیں:

”یہ قول حاکم کی تحریف ہے کیونکہ یہی روایت حسن بن عطیہ کے علاوہ دوسرے طریق اسناد کے ساتھ بھی مروی ہے۔“<sup>۱۴</sup>

”أَبَانَا بِهِ عَبْدُ الْوَهَّابِ بْنُ الْمُبَارَكِ قَالَ أَبَانَا مُحَمَّدُ بْنُ بِنِ الْمُظْفَرِ قَالَ أَبَانَا أَحْمَدُ بْنُ مُحَمَّدِ الْعُقَيْلِيِّ قَالَ حَدَّثَنَا يُونُسُ بْنُ الدَّخِيلِ قَالَ حَدَّثَنَا مُحَمَّدُ بْنُ عَمْرِو الْعُقَيْلِيُّ قَالَ حَدَّثَنَا جَعْفَرُ بْنُ مُحَمَّدِ الزَّعْفَرَانِيِّ قَالَ حَدَّثَنَا أَحْمَدُ بْنُ أَبِي شَرِيحٍ قَالَ حَدَّثَنَا حَمَّادُ بْنُ خَالِدِ الْخَيَّاطِ قَالَ حَدَّثَنَا طَرِيفُ بْنُ سُلَيْمَانَ أَبُو عَاتِكَةَ قَالَ سَمِعْتُ أَنَسَ بْنَ مَالِكٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: أَطْلُبُوا الْعِلْمَ وَلَوْ بِالصَّيْنِ فَإِنَّ طَلَبَ الْعِلْمِ فَرِيضَةٌ عَلَى كُلِّ مُسْلِمٍ.“<sup>۱۵</sup>

امام عقیلی نے بھی روایت کے اس دوسرے طریق کی تخریج یوں بیان فرمائی ہے:

”عَنْ حَمَّادِ بْنِ خَالِدِ الْخَيَّاطِ قَالَ حَدَّثَنَا طَرِيفُ بْنُ سُلَيْمَانَ بِهِ. الخ. “<sup>۱۶</sup>

اور ساتھ ہی اس پر یہ حکم لگایا ہے: ”وَلَوْ بِالصَّيْنِ“ کے الفاظ ابو عاتک کی روایت کے علاوہ کسی اور سے محفوظ نہیں ہیں جبکہ وہ خود متروک الحدیث ہے نیز ”فَرِيضَةٌ عَلَى كُلِّ مُسْلِمٍ“ کی روایت میں بھی ضعف کی لچک کا تقرب پایا جاتا ہے۔“<sup>۱۷</sup>

اس روایت کے ہر دو طریق کے مشہور راویوں یعنی عطیہ اللکونی اور ابو عاتکہ طریف بن سلیمان کے متعلق امام ابن الجوزی فرماتے ہیں:

”حسن بن عطیہ کی ابو حاتم رازی نے تضعیف کی ہے اور ابو عاتکہ کے متعلق امام بخاری نے فرمایا ہے کہ وہ منکر الحدیث ہے۔“<sup>۱۸</sup>

امام بخاریؒ کی طرح ابو عاتکہ کی تضعیف میں امام نسائی نے "لَيْسَ بِثِقَّةٍ" (یعنی ثقہ نہیں ہے) امام عقیلیؒ نے "مترک الحدیث" اور ابو حاتم رازیؒ نے "ذَاهِبُ الْحَدِيثِ" ہونے کا حکم دیا ہے۔ جیسا کہ ان کے فرزند نے اپنے والد سے نقل کیا ہے۔<sup>۱۹</sup>

علامہ محمد ناصر الدین الالبانی فرماتے ہیں: "آفت الحدیث ابو عاتکہ وہ شخص ہے جس کی تضعیف پر اتفاق ہے۔"<sup>۲۰</sup>

امام ابوالفرج ابن الجوزی لقیٹی نے اس روایت کو اپنی مشہور کتاب "الموضوعات" میں درج کیا ہے پس یہ قابل التفات نہیں ہے کیونکہ امام ابن الجوزی کی اصطلاح میں موضوع وہ حدیث ہے جس کے بطلان پر دلیل قائم کی جائے۔ اگرچہ اہل علم حضرات کی ایک جماعت نے ان کی موضوع ٹھہرائی ہوئی بعض احادیث سے اختلاف کیا ہے<sup>۲۱</sup> لیکن بقول علامہ ابن تیمیہ: "حق یہ ہے کہ موضوعات کے باب میں ابن الجوزیؒ کی رائے باتفاق علماء بیشتر صحیح ہے۔"<sup>۲۲</sup>

چنانچہ اس روایت کو "موضوعات" میں درج کرنے کے بعد امام ابن الجوزیؒ فرماتے ہیں: "اس حدیث کو رسول اللہ صلی اللہ علیہ وآلہ وسلم سے روایت کرنا صحیح نہیں ہے۔"<sup>۲۳</sup>

علامہ ابن قدامہ الدورئیؒ سے نقل فرماتے ہیں کہ "انہوں نے یحییٰ بن معینؒ سے ابو عاتکہ کی اس روایت کے متعلق دریافت کیا تو انہوں نے لاعلمی کا اظہار فرمایا"<sup>۲۴</sup> اور امام مروزی سے روایت ہے کہ "ابو عبد اللہ یعنی امام احمدؒ نے اس حدیث کو بیان کر کے اس کا شدید انکار فرمایا۔" ابن حبان کا قول ہے: "وَهَذَا الْحَدِيثُ بَاطِلٌ لَا أَصْلَ لَهُ." یعنی یہ حدیث باطل ہے اس کی کوئی اصل نہیں ہے"<sup>۲۵</sup> علامہ شمس الدین سخاویؒ نے اس قول کو "المقاصد الحسنہ فی بیان کثیر من الاحادیث المشتملہ علی الالسنہ"<sup>۲۶</sup> میں ترجیحاً نقل کیا ہے۔ علامہ محمد ناصر الدین الالبانی بھی اس حدیث پر "باطل" ہونے کا حکم لگاتے ہیں<sup>۲۷</sup>۔ لیکن جلال الدین سیوطیؒ نے "الغزالی المصنوعہ فی الاخبار الموضوعہ" میں امام ابن الجوزیؒ کے ابن حبان سے نقل کردہ قول پر تعقب کیا ہے، جس کا حاصل یہ ہے کہ:

"یہ روایت، دوسرے دو طریق سے وارد ہوئی ہے: (۱) یعقوب بن اسحاق ابراہیم عسقلانی کی مرفوع روایت بسند عن زہری عن انسؓ، جسے حافظ ابن عبد البر نے روایت کیا ہے اور (۲) احمد بن عبد اللہ الجویباری کی مرفوع روایت بسند عن ابی ہریرہؓ، جس میں روایت کا صرف نصف اول یعنی "أَطْلُبُوا الْعِلْمَ وَلَوْ بِالصَّيْنِ" مروی ہے۔"<sup>۲۸</sup>

اس تعقب کی چند چیزیں محل نظر ہیں۔ مثلاً اول الذکر طریق اسناد میں یعقوب نامی راوی موجود ہے۔ جو بقول امام ذہبی "کذاب" ہے۔ یعقوب کی تکذیب کے بعد امام ذہبی نے اس کی روایت کی ہوئی بعض دوسری باطل روایات کا تذکرہ بھی کیا ہے جو اس نے صحیح اسناد کے ساتھ روایت کی ہیں مثلاً "مَنْ حَفِظَ عَلَيَّ أُمَّتِي أَرْبَعِينَ حَدِيثًا." وغیرہ<sup>۲۹</sup> اور آخر الذکر بطریق اسناد میں ایک راوی احمد بن عبداللہ نیشاپوری الجویباری ہے جس کے متعلق امام ابن الجوزی نے مقدمہ "موضوعات" میں<sup>۳۰</sup> "إِنَّهُ مِنْ كِبَارِ الْوَضَاعِينَ" یعنی وہ کبار وضاعین میں سے ہے، لکھا ہے نیز اس راوی کے متعلق علامہ جلال الدین سیوطی خود فرماتے ہیں: "وَالْجُوبَارِيُّ وَضَاعٌ." یعنی جو یباری وضاع ہے۔ چنانچہ واضح ہوا کہ علامہ جلال الدین سیوطی کا یہ تعقب کچھ حقیقت و قوت کا حامل نہیں ہے۔

صاحب "التعقبات علی الموضوعات" فرماتے ہیں: "اس روایت کی تخریج ابو عاتکہ کے طریق سے امام بیہقی نے "شعب الایمان" میں کی ہے اور اس پر یہ حکم لگایا ہے: "مَنْ مَشْهُورٌ وَ إِنْ سَادَ ضَعِيفٌ." یعنی متن مشہور اور اسناد ضعیف ہیں۔ ابو عاتکہ امام ترمذی کے رجال میں سے ایک ہے، جس پر انہوں نے کذب یا تہمت کی کوئی جرح نہیں کی ہے۔ ابو عاتکہ کی حضرت انس سے روایت میں متابعت موجود ہے (حافظ) ابو یعلیٰ الموصلی اور (حافظ) ابن عبدالبر رحمہما اللہ نے "جامع بیان العلم" میں کثیر بن شظیر عن ابن سیرین عن انس کے طریق سے بھی اس روایت کی تخریج کی ہے۔ (حافظ) ابن عبدالبر نے ایک اور طریق یعنی "عبید بن محمد الفریابی عن سفیان بن عیینہ عن الزہری عن انس" سے بھی اس روایت کی تخریج کی ہے۔ روایت کے نصف ثانی کی امام ابن ماجہ نے بھی تخریج کی ہے۔ جس کے بہت کثیر طرق اسناد حضرت انس سے مروی ہیں۔ حافظ مزنی فرماتے ہیں، ان روایات کا مجموعہ مرتبہ حسن تک پہنچتا ہے۔ امام بیہقی نے شعب الایمان میں عن انس اس کو چار طرق سے اور عن ابی سعید الخدری کی حدیث سے روایت کیا ہے۔"<sup>۳۱</sup>

اس تعقب کی بھی بہت سی چیزیں محل نظر ہیں، جن کا علمی جائزہ ذیل میں پیش کیا جاتا ہے:

(۱) امام بیہقی کا قول شعب الایمان کے حوالہ سے جو اوپر نقل کیا ہے۔ یعنی:

"مَنْ مَشْهُورٌ وَ إِنْ سَادَ ضَعِيفٌ وَ قَدْ زُوِيَ مِنْ أَوْجِهٍ كُلِّهَا  
ضَعِيفٌ."<sup>۳۲</sup>



تو آپ کا یہ قول روایت کے نصف ثانی سے متعلق ہے، نصف اول کے متعلق آں رحمہ اللہ نے قطعاً یہ نہیں فرمایا ہے۔

(۲) جہاں تک ابو عاتکہ کے امام ترمذی کے رجال میں سے ہونے اور اس پر کذب یا کسی دوسری تہمت کی جرح نہ کیے جانے کا تعلق ہے تو وہ بھی صحیح نہیں ہے کیونکہ ابو عاتکہ کی تضعیف میں کبار محدثین اور مشہور ائمہ رجال مثلاً امام بخاری، امام نسائی، امام عقیلی، امام ابو حاتم، رازی اور امام ابن الجوزی وغیرہ کے بہت سے اقوال منقول ہیں۔ جن میں سے چند پہلے ہی نقل کیے جا چکے ہیں۔

(۳) کثیر بن شظیر کی روایت جو ”جامع بیان العلم“ میں ۳۳ ”عن ابن سیرین عن انس“ کے طریق سے اوپر بیان کی گئی ہے۔ اس کو سہمی نے تاریخ جرجان ۳۴ میں اور ذہبی ۳۵ نے اپنی اپنی اسناد کے ساتھ روایت کیا ہے لیکن ان تمام کتب میں ابن ماجہ کی روایت کی طرح فقط روایت کا نصف ثانی موجود ہے، نصف اول تلاش بسیار کے باوجود کہیں نہیں مل سکا۔

(۴) حافظ ابو یعلیٰ الموصلی کی روایت میں بھی روایت کا نصف اول انتہائی تلاش کے باوجود نہ مل سکا اور بقول علامہ جلال الدین سیوطی کہ: ”اگر موجود ہوتا تو اسے علامہ بیہقی نے ”المجمع الزوائد“ میں ضرور جمع کیا ہوتا جو کہ نہیں ہے۔“ نیز کثیر بن شظیر کے متعلق علامہ ابن الجوزی فرماتے ہیں کہ ”یحییٰ کا قول ہے: ”لَيْسَ بِشَيْءٍ“ ۳۶ لیکن حافظ ابن حجر عسقلانی فرماتے ہیں: ”صَدُوقٌ يَخْطِئُ“ ۳۷

کثیر بن شظیر کے علاوہ طریق اسناد میں اور بھی کئی مجروح رواۃ ہیں، جن کا ذکر ان شاء اللہ تفصیل کے ساتھ آگے کیا جائے گا۔ پس واضح ہوا کہ فن اسماء الرجال کی کسوٹی پر یہ طریق بھی کھرا ثابت نہ ہو سکا۔

حافظ ابن عبد البر کی ”زہری عن انس“ والی روایت دو طریق سے وارد ہوئی ہے، جس کے پہلے طریق میں ایک راوی اسماعیل بن عیاش ہے، جسے امام ذہبی نے ”ضعفاء“ میں شمار کیا ہے اور امام ابن الجوزی نے بھی اسے ”ضعیف“ بتایا ہے۔ ۳۸

ابن عیاش کے متعلق مشہور ہے کہ ایسی روایات، جو وہ غیر شامیوں سے روایت کرتا ہے ان میں (یقیناً) ضعف پایا جاتا ہے۔ ۳۹ اور چونکہ زیر نظر روایت میں بھی وہ ایک غیر شامی (یونس

بن یزید، جو اہل مصر میں سے تھے) سے روایت کرتا ہے، اس لیے اس میں بھی ضعف ہے۔ اسماعیل بن عیاش کے علاوہ اس طریق اسناد میں ایسے اور کئی رواۃ موجود ہیں جو عندالمحدثین مجروح قرار پائے ہیں۔

”زہری عن انس“ کی دوسری روایت میں عبید بن محمد القریابی راوی ”مجہول“ ہے۔ اس کی ”جہالت کی طرف علامہ جلال الدین سیوطی نے ابتداء سند نقل کرتے ہوئے خود ارشاد فرمایا ہے۔ تبس اس طریق کو صحیح و سالم تصور کرنا محض واہمہ ہے۔

(۶) صاحب التعقبات علی الموضوعات کا یہ قول کہ: ”اس روایت کے بہت کثیر طرق اسناد ہیں.....“ تو اس سے مراد محض روایت کا نصف ثانی ہے، جیسا کہ کتب احادیث کے مطالعہ اور خود صاحب ’التعقبات‘ کے کلام سے ظاہر ہے۔ یہاں البتہ علامہ مناویؒ یہ سمجھنے میں غلط فہمی کا شکار ہوئے ہیں کہ اس سے مراد پوری روایت ہے۔ چنانچہ اپنی شرح میں ابن حبانؒ کے اس روایت کے ”ابطال“ اور امام ابن الجوزیؒ کے ”موضوع“ ہونے کے احکام نقل کرنے کے بعد لکھتے ہیں:

”ابن ہم علامہ مزنیؒ کا قول پیش کرتے ہیں: اس روایت کے کئی طرق ہیں، جن کا مجموعہ درجہ حسن تک پہنچتا ہے۔ اور علامہ ذہبیؒ کا قول ”تلخیص الواہیات“ میں اس طرح درج ہے کہ: متعدد واہیات طرق سے یہ روایت وارد ہوئی ہے لیکن اس کے بعض طرق صالح ہیں۔“

علامہ محمد ناصر الدین الالبانیؒ علامہ مناویؒ، علامہ مزنیؒ اور علامہ ذہبیؒ کے مندرجہ بالا اقوال کے متعلق تحریر فرماتے ہیں:

”حق بات یہ ہے کہ علامہ مناویؒ کا یہ محض وہم و گمان ہے کیونکہ علامہ مزنیؒ کی مراد روایت کے فقط نصف ثانی سے ہے، جیسا کہ علامہ جلال الدین سیوطیؒ کے سابقہ کلام سے ظاہر ہے۔ اور اسی روایت کے نصف ثانی کو علامہ ذہبیؒ نے ”تلخیص الواہیات“ میں بھی مراد لیا ہے (جس کا علامہ مناویؒ نے حوالہ نقل کیا ہے) جس کی صحت میں کوئی شک و شبہ نہیں ہے۔“

محترم علامہ محمد ناصر الدین الالبانیؒ مزید یہ فرماتے ہیں کہ: ”روایت زیر نظر کے نصف اول کے متعلق ابن حبانؒ اور ابن الجوزیؒ نے جو حکم لگایا وہ برحق ہے کیونکہ ایسا کوئی صالح طریق اسناد موجود نہیں ہے جو اس کی صحت کو تقویت دے سکتا ہو، لیکن روایت کے نصف ثانی کا بقول

علامہ مزنیٰ درجہ حسن تک پہنچنے کا احتمال ہے کیونکہ حضرت انس سے مروی اس کے بہت سے طرق وارد ہوئے ہیں۔ “جن میں سے آں محترم کو صرف آٹھ طرق مل سکے ہیں۔

حضرت انسؓ کے علاوہ صحابہ کرام رضی اللہ عنہم کی ایک جماعت، جن میں ابن عمر، ابوسعید، ابن عباس، ابن مسعود، اور علی رضی اللہ تعالیٰ عنہم ہیں، نے بھی اس نصف ثانی کو روایت کیا ہے۔ علامہ محترم کو بقیہ طرق اسناد کی تلاش ہے تاکہ ان پر تحقیق کر کے صحت یا تحسین یا تضعیف کا حکم لگا سکیں۔<sup>۴۲</sup> اوپر علامہ محترم محمد ناصر الدین الالبانی صاحب نے علامہ مناویؒ، علامہ مزنیٰ اور علامہ ذہبیؒ کے اقوال پر اعتماد کرتے ہوئے اس نصف ثانی روایت کے بعض طرق کے صالح ہونے یا ان کے مجموعہ کے درجہ حسن تک پہنچنے کی تائید یا کم از کم ان کے درجہ حسن تک پہنچنے کے احتمال کا جو اظہار فرمایا وہ قطعاً حقیقت و انصاف کے منافی ہے جس کا تفصیلی جائزہ ذیل میں پیش کیا جاتا ہے۔ وباللہ التوفیق۔

حضرت انسؓ سے اس روایت (نصف ثانی) کے سولہ طرق وارد ہوئے ہیں، جو اس طرح ہیں۔

## طریق اول

”أَنَا عَلِيُّ بْنُ عَبْدِ اللَّهِ وَمُحَمَّدُ بْنُ عَبْدِ الْبَاقِي قَالَ أَخْبَرَنَا  
الضَّرِيفِيُّ قَالَ أَخْبَرَنَا الْكُتَابِيُّ قَالَ نَا أَبُو عَلِيٍّ إِسْمَاعِيلُ بْنُ  
مُحَمَّدِ الصَّفَّارِ قَالَ حَدَّثَنَا الْعَبَّاسُ بْنُ عَبْدِ اللَّهِ التَّرْقَفِيُّ قَالَ  
نَارَاوَادُ بْنُ الْجَرَّاحِ عَنْ عَبْدِ الْقُدُّوسِ عَنْ حَمَادٍ عَنْ إِبْرَاهِيمَ  
قَالَ: لَمْ أَسْمَعْ مِنْ أَنَسٍ إِلَّا حَدِيثًا عَنْهُ قَالَ: قَالَ رَسُولُ اللَّهِ  
صَلَّى اللَّهُ عَلَيْهِ وَآلِهِ وَسَلَّمَ: ” طَلَبُ الْعِلْمِ فَرِيضَةٌ عَلَى كُلِّ  
مُسْلِمٍ. “ (ذکرہ ابن عبدالبر و البیهقی و السخاوی و ابن  
الجوزی) <sup>۴۳</sup>

یہ حدیث قابل اعتماد نہیں ہے کیونکہ اس طریق اسناد میں ایک راوی عبدالقدوس ابن حبیب دمشقی ہے جو کذاب ہے۔ جلال الدین سیوطیؒ نے عبدالقدوس کو ”متروک“ قرار دیا ہے۔ ابن حبان نے تصریح کی ہے کہ ”إِنَّهُ كَانَ يَضَعُ الْحَدِيثَ“ یعنی وہ حدیثیں گھڑا کرتا تھا، عبدالرزاق کا قول ہے کہ ”میں نے ابن مبارک کو عبدالقدوس کے علاوہ کسی اور کو ”کذاب“ کہتے

نہیں سنا<sup>۴۴</sup>۔ اس طریق میں عبدالقدوس راوی کا تابع ابراہیم بن سلام بھی بزار کے نزدیک ”مجہول“ ہے۔<sup>۴۵</sup>

## طریق دوم

”أَنَا عَبْدُ اللَّهِ بْنُ مُحَمَّدٍ الْخَطِيبِيُّ . حِينَ قَدِمَ عَلَيْنَا قَالَ نَا  
عَبْدُ الرَّزَّاقِ بْنُ عُمَرَ بْنِ شَمَةَ قَالَ نَا أَبُو بَكْرٍ مُحَمَّدُ بْنُ  
إِبْرَاهِيمَ الْمُقْرِي قَالَ نَا أَبُو يَعْلَى الْمُوَصِّلِيُّ قَالَ نَا هَزْبِيلُ بْنُ  
إِبْرَاهِيمَ الْجَمَانِيُّ قَالَ حَدَّثَنَا عُثْمَانُ بْنُ عَبْدِ الرَّحْمَنِ الزُّهْرِيُّ  
قَالَ نَا حَمَادُ بْنُ أَبِي سُلَيْمَانَ عَنْ شَقِيقِ بْنِ ابْنِ مَسْعُودٍ قَالَ  
الْمُقْرِي: وَنَا مُحَمَّدُ بْنُ نَصِيرٍ قَالَ أَنَا إِسْمَاعِيلُ بْنُ عُمَرَ  
وَالْبَجَلِيُّ قَالَ نَا حَسَنُ بْنُ سُلَيْمَانَ عَنْ كَثِيرِ بْنِ شَنْظِيرٍ عَنْ  
ابْنِ سِيرِينَ عَنْ أَنَسِ قَالَ قَالَ رَسُولُ اللَّهِ صَلَّى اللَّهُ عَلَيْهِ  
وَسَلَّمَ: طَلَبُ الْعِلْمِ: ... الخ“ (ذکرہ ابن عبدالبر  
والسهمي والذهبي وابن الجوزي)<sup>۴۶</sup>

یہ طریق اسناد بھی نہایت کمزور ہے کیونکہ اس طریق کے بعض رواۃ کے متعلق امام ابن الجوزی فرماتے ہیں: ”راوی عثمان بن عبدالرحمن الزہری کے متعلق یحییٰ کا قول ہے: ”كَانَ يَكْذِبُ“ اور ابن حبان کا قول ہے: ”كَانَ يَرْوِي عَنِ الثَّقَاتِ الْمَوْضُوعَاتِ“ یعنی ثقہ راویوں سے موضوعات روایت کرتا ہے، راوی کثیر بن شنظیر کے متعلق یحییٰ کا قول ہے: ”لَيْسَ بِشَيْءٍ“ حفص بن سلیمان کے متعلق امام احمد کا قول ہے: ”هُوَ مَتْرُوكُ الْحَدِيثِ“ یعنی وہ متروک الحدیث ہے۔ اس طریق کا ایک اور راوی اسماعیل بن عمرو الجبلی ہے جو ضعیف ہے۔<sup>۴۷</sup>

علامہ حافظ ابن حجر عسقلانی نے کثیر بن شنظیر کے متعلق ”صَدُوقٌ بِنَخْطِيءٍ“ کا قول اختیار کیا ہے<sup>۴۸</sup>۔ لیکن حق یہ ہے کہ امام ابن الجوزی کی رائے زیادہ قوی اور راجح ہے۔

## طریق سوم

” اَنَا عَلِيُّ بْنُ عَبْدِ اللَّهِ وَ مُحَمَّدُ بْنُ عَبْدِ الْبَاقِي قَالَ أَنَا  
 أَبُو مُحَمَّدٍ الصُّرَيْفِيُّ قَالَ أَخْبَرَنَا أَبُو حَفْصٍ الْكَتَانِيُّ قَالَ نَا  
 أَحْمَدُ بْنُ نَصْرِ الْبَغْلَانِيُّ قَالَ نَا إِبْرَاهِيمُ يَعْنِي ابْنَ زَائِدٍ قَالَ نَا  
 حَجَّاجُ بْنُ نَصْرِ قَالَ نَا الْمُثَنَّى بْنُ دِينَارِ الْجَهْضَمِيُّ عَنْ أَنَسِ  
 بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: ”  
 طَلَبُ الْعِلْمِ ..... الخ“ (ذکرہ ابن الجوزی) ۵۱

اس طریق میں ابو حفص الکتانی کا نام عمر بن ابراہیم بغدادی ہے ۵۰۔ یہ روایت بھی قوی  
 الاسناد نہیں ہے کیونکہ امام ابن الجوزی اس طریق کے راوی ثنی بن دینار کے متعلق امام عقیلی کا قول  
 نقل کرتے ہیں کہ: ”فِي حَدِيثِهِ نَظَرٌ“ ۵۱۔

## طریق چہارم

” ..... نَا عُيَيْدُ بْنُ مُحَمَّدٍ الْفَرِيَابِيُّ عَنْ سُفْيَانَ بْنِ عُيَيْنَةَ عَنِ  
 الزُّهْرِيِّ عَنْ أَنَسِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:  
 ” طَلَبُ الْعِلْمِ ..... الخ“ (ذکرہ ابن عبدالبر) ۵۲

اس طریق میں عبید بن محمد الفریابی راوی ”مجهول“ ہے اس راوی کی ”جہالت“ کے  
 متعلق علامہ جلال الدین سیوطی نے پوری سند نقل کرتے ہوئے ابتداءً خود اشارہ فرمایا ہے۔ ۵۳

## طریق پنجم

” أَخْبَرَنَا مُحَمَّدُ بْنُ عَبْدِ الْمَلِكِ بْنِ خَيْرُونَ قَالَ أَخْبَرَنَا  
 إِسْمَاعِيلُ بْنُ مَسْعَدَةَ قَالَ نَا أَبُو عَمْرٍ وَالْفَارِسِيُّ قَالَ نَا ابْنُ  
 عَدِيٍّ قَالَ نَا بَابُوِيَهْ بْنُ خَالِدٍ قَالَ نَا الْحَسَنُ بْنُ عَرَفَةَ قَالَ نَا  
 عَبْدُ اللَّهِ بْنُ خَرَّاشٍ عَنِ الْعَوَّامِ بْنِ حَوْشَبٍ عَنْ إِبْرَاهِيمَ الثُّمَيْيِ  
 عَنْ أَنَسِ بْنِ مَالِكٍ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ:  
 طَلَبُ الْعِلْمِ ..... الخ. “ (ذکرہ ابن الجوزی) ۵۴

یہ روایت بھی صحیح ثابت نہیں ہے کیونکہ اس طریق کا راوی عبداللہ بن خراش ہے۔ جسے ابن حبان نے ”ضعیف“ درج کیا ہے۔ ۵۵

امام ابن الجوزی عبداللہ بن خراش کے متعلق ابو زرہ کا قول نقل فرماتے ہیں: ”لَيْسَ بِشَيْءٍ“ ۵۶ اس طریق روایت میں ایک راوی ابراہیم التیمی بھی ہے جس کے متعلق اوپر بیان کیا جا چکا ہے کہ وہ عند المرار ”مجہول“ ہے۔ ۵۷

## طریق ششم

”أَنَا أَبُو مَنْصُورِ الْقَزَّازُ قَالَ نَا أَبُو بَكْرٍ أَحْمَدُ بْنُ عَلِيٍّ بْنِ ثَابِتٍ قَالَ حَدَّثَنَا عَبْدُ الْعَزِيزِ بْنُ عَلِيٍّ بْنِ الْوَرَّاقِ قَالَ نَا عَلِيُّ بْنُ عُمَرَ بْنِ مُحَمَّدِ بْنِ الْحَسَنِ السَّكْرِيُّ قَالَ نَا أَبُو حَامِدٍ أَحْمَدُ بْنُ ذَلْوَيْهِ قَالَ نَا أَبُو رُمَيْحِ التِّرْمِذِيُّ مُحَمَّدُ بْنُ رُمَيْحٍ قَالَ نَا مُحَمَّدُ بْنُ صُورَانَ قَالَ حَدَّثَنَا مَيْمُونُ بْنُ زَيْدٍ أَبُو إِبْرَاهِيمَ قَالَ نَا زِيَادُ بْنُ مَيْمُونٍ عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: طَلَبُ الْعِلْمِ... الخ.“ (ذکرہ الخطیب و ابن عبدالبر ابو نعیم عن طریق زیاد و اور دہ الذہبی و ابن الجوزی) ۵۸

یہ طریق بھی مجروح راوی سے پاک نہیں ہے۔ چنانچہ زیاد بن میمون کے لیے مروی ہے: ”وَكَانَ يَكْذِبُ عَنْ أَنَسٍ“ ۵۹ اور زیاد بن میمون کے متعلق امام ابن الجوزی فرماتے ہیں: ”يزيد بن هارون كقول ہے: ”كَانَ كَذَّابًا“ اور یحییٰ کا قول ہے: ”لَا يُسَارِي قَلِيلًا وَلَا كَثِيرًا.“ ۶۰

## طریق ہفتم

”قَالَ الْمُقْرِيءُ: وَنَا أَبُو عَمْرَانَ الْخَوْلَانِيُّ نَاهِشَامُ بْنُ عَبْدِ الْمَلِكِ أَبُو التَّقِيِّ قَالَ نَا الْمُعَالِيُّ بْنُ عَمْرَانَ قَالَ نَا اسْمَعِيلُ بْنُ عِيَّاشٍ عَنْ يُونُسَ بْنِ يَزِيدِ الْأَنْبَلِيِّ عَنِ الزُّهْرِيِّ عَنْ أَنَسِ

قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: " طَلَبُ

الْعِلْمِ..... الخ " (ذکرہ ابن عبدالبر و ابن الجوزی) ۱۲

یہ روایت بھی غیر صحیح ہے کیونکہ اس طریق میں اسماعیل بن عیاش راوی "ضعیف" ہے۔ امام ذہبی نے اسے "ضعفاء" میں شمار کیا ہے۔ امام ابن الجوزی فرماتے ہیں: "هُوَ ضَعِيفٌ." ۱۳

نیز ابن عیاش کے متعلق مشہور ہے کہ اس کی ان روایات میں جو وہ غیر شامیوں سے روایت کرتا ہے، (یقیناً) ضعف پایا جاتا ہے ۱۴۔ چونکہ اس کی یہ روایت بھی غیر شامی یعنی یونس بن یزید، جواہل مصر میں سے تھے، سے مروی ہے اس لیے ضعیف ہے۔

## طریق ہشتم

" أَخْبَرَنَا الْقَزَّازُ قَالَ أَخْبَرَنَا أَحْمَدُ بْنُ عَلِيٍّ وَأَخْبَرَنَا ابْنُ نَاصِرٍ  
قَالَ أَخْبَرَنَا نَصْرُ بْنُ أَحْمَدَ قَالَ أَنَا مُحَمَّدُ بْنُ أَحْمَدَ بْنِ رِزْقٍ  
قَالَ: نَا أَبُو أَحْمَدَ الْحَسَنُ بْنُ عَلِيٍّ بْنِ عُبَيْدِ الْخَلَّالِ قَالَ نَا  
مُحَمَّدُ بْنُ حَاضِرِ بْنِ حَيَّانَ قَالَ نَا عِمْرَانُ بْنُ عَبْدِ اللَّهِ قَالَ نَا  
مُحَمَّدُ بْنُ حَفْصِ بْنِ مَيْسَرَةَ بْنِ عَبْدِ اللَّهِ عَنْ مُوسَى بْنِ  
جَابَانَ عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ  
عَلَيْهِ وَسَلَّمَ: طَلَبُ الْعِلْمِ..... الخ (ذکرہ الخطیب و ابن  
الجوزی) ۱۵

اس طریق میں راوی میسرہ بن عبداللہ غالباً میسرہ بن عبد ربہ ہے، جس نے موسیٰ بن جابان سے روایت کی ہے اور جیسا کہ خطیب بغدادی نے صراحت کی ہے۔ ۱۵  
علامہ ذہبی کا قول ہے کہ میسرہ بن عبد ربہ "مشہور کذاب ہے" ۱۶، "خطیب بغدادی کے بقول میسرہ بن عبد ربہ "متروک" ہے۔ ۱۷

علامہ محمد ناصر الدین الالبانی فرماتے ہیں: "هُوَ مُتَّهَمٌ لَا بُدْرَكَ فِيهِ" ۱۸ اس طریق کے دوسرے راوی عمران بن عبداللہ کے متعلق امام ابن الجوزی فرماتے ہیں کہ "عمران کو ضعیف بتایا گیا ہے۔ ۱۹ پس واضح ہوا کہ یہ روایت بھی ناقابل اعتماد ہے۔

## طریق نهم

” نَا أَبُو سَعِيدٍ الزُّوزَنِيُّ قَالَ نَا أَبُو عَلِيٍّ بِنُ وَشَاحٍ قَالَ نَا ابْنُ شَاهِينَ قَالَ نَا عَبْدُ اللَّهِ بِنُ سُلَيْمَانَ الْأَشْعَثِ قَالَ نَا جَعْفَرُ بِنُ مُبَشَّرٍ قَالَ نَا يَحْيَى بِنُ حَسَّانَ عَنْ سُلَيْمَانَ بِنِ قَدَمٍ عَنْ ثَابِتِ الْبَنَانِيِّ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: ” طَلَبُ الْعِلْمِ ..... الخ “ (ذکرہ ابن عبدالبرّ والجوزی) ۷۰

یہ روایت بھی صحیح ثابت نہیں ہوتی کیونکہ اس طریق میں ایک راوی سلیمان بن قدم ہے جس کے متعلق یحییٰ کا قول ہے: ” لیس بشیء “ امام ابن الجوزی نے بھی یحییٰ کے اس قول کو اختیار کیا ہے۔ ۷۱

## طریق دہم

” اَنَا هِبَةُ اللَّهِ بِنُ أَحْمَدَ الْخَرِيرِيُّ قَالَ نَا مُحَمَّدُ بِنُ عَلِيٍّ ابْنِ الْفَتْحِ وَأَنَا يَحْيَى بِنُ الْحَسَنِ بِنِ الْبَنَاءِ قَالَ أَخْبَرَنَا أَبُو الْحُسَيْنِ ابْنُ اللَّابْتُوسِيِّ قَالَ حَدَّثَنَا أَبُو الْحُسَيْنِ ابْنُ شَمْعُونِ وَأَخْبَرَنَا أَبُو سَعِيدٍ أَحْمَدُ بِنُ مُحَمَّدِ الزُّوزَنِيُّ قَالَ أَخْبَرَنَا أَبُو عَلِيٍّ مُحَمَّدُ بِنُ وَشَاحٍ قَالَ أَخْبَرَنَا عُمَرُ بِنُ شَاهِينَ قَالَا نَا أَبُو عَلِيٍّ مُحَمَّدُ بِنُ مُحَمَّدِ بِنِ ابْنِ الْحَنَاجِرِ قَالَ نَا مُوسَى بِنُ دَاوُدَ قَالَ نَا حَمَّادُ بِنِ سَلْمَةَ عَنْ قَتَادَةَ عَنْ أَنَسٍ قَالَ قَالَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ: ” طَلَبُ الْعِلْمِ ..... الخ “ (ذکرہ ابن الجوزی) ۷۲

یہ طریق اسناد بھی صحیح و سالم نہیں ہے۔ اگرچہ اس طریق کو ذکر کرنے کے بعد علامہ سخاوی فرماتے ہیں: ” رجاله ثقاة “ یعنی اس کے رجال ثقہ ہیں ۷۳۔ لیکن امام ابن الجوزی اس طریق کے ایک راوی موسیٰ بن داؤد کے متعلق فرماتے ہیں کہ وہ ” مجہول “ ہے۔ ۷۴۔



## طریق یازدہم

” اَنَا الْقَزَّازُ قَالَ اَنَا أَبُو بَكْرٍ أَحْمَدُ بْنُ عَلِيٍّ قَالَ نَا أَبُو إِسْحَاقَ  
 أَحْمَدُ بْنُ مُحَمَّدٍ الْمَرْوَزِيُّ قَالَ نَا أَبُو عَبْدِ اللَّهِ مُحَمَّدُ بْنُ عَبْدِ  
 اللَّهِ الْحَافِظُ. وَأَخْبَرَنَا الْقَزَّازُ قَالَ أَخْبَرَنَا أَحْمَدُ بْنُ عَلِيٍّ قَالَ نَا  
 الْقَاضِي أَبُو الْعَلَاءِ قَالَ نَا أَبُو عَثْمَانَ سَعِيدُ بْنُ أَبِي سَعِيدِ  
 النَّيْسَابُورِيِّ قَالَ نَا أَبُو إِسْحَاقَ إِبْرَاهِيمُ بْنُ مُحَمَّدِ بْنِ  
 عَمْرَوَيْهِ الْوَاعِظُ قَالَ حَدَّثَنَا أَبُو الْعَبَّاسِ أَحْمَدُ بْنُ الصَّلْتِ بْنِ  
 الْمُغْلِسِ الْجَمَانِيُّ قَالَ حَدَّثَنَا بَشْرُ بْنُ الْوَلِيدِ قَالَ نَا أَبُو يُونُسَ  
 قَالَ نَا أَبُو حَنِيفَةَ قَالَ سَمِعْتُ أَنَسَ بْنَ مَالِكٍ قَالَ قَالَ رَسُولُ  
 اللَّهِ صَلَّى اللَّهُ عَلَيْهِ وَسَلَّمَ: ” طَلَبُ الْعِلْمِ ..... الْخ “ (ذَكَرَهُ  
 الْخَطِيبُ وَابْنُ الْجَوْزِيِّ) ٥٥

یہ روایت بھی ساقط الاعتبار ہے کیونکہ اس طریق کے متعلق امام ابن الجوزی فرماتے  
 ہیں: ” اس میں احمد بن الصلت راوی ہے، جس کے متعلق امام دارقطنی کا قول ہے: ” كَانَ يَضَعُ  
 الْحَدِيثَ “ نیز امام دارقطنی یہ بھی فرماتے ہیں کہ امام ابو حنیفہ کا حضرت انس بن مالکؓ کو دیکھنا یا ان  
 سے سماع یا کسی بھی ایک صحابی سے ملاقات بیان کرنا صحیح نہیں ہے۔ ٥٦

خطیب بغدادی نے بھی اپنی اسناد کے ساتھ امام ابو حنیفہ کا حضرت انسؓ کو نہ دیکھنا، نہ  
 ان سے سماع ہونا اور نہ ہی امام صاحب کا کسی اور صحابی سے ملاقات کرنا ” عَنْ حَمْرَةَ السَّبْهِي عَنْ  
 دَارِقَطْنِيِّ “ بیان کیا ہے۔ ٥٧ لیکن علامہ جلال الدین سیوطی نے اس بارے میں علامہ خطیب  
 بغدادی کی خطا کا تذکرہ اس طرح کیا ہے: ” امام ابو حنیفہ کی کسی صحابی سے ملاقات نہیں ہوئی، مگر  
 حضرت انسؓ کو امام موصوف نے پچھتم خود دیکھا ہے۔ اگرچہ یہ بات صحیح ہے کہ ان سے آپ کا سماع  
 نہیں ہے۔ “ ٥٨

## طریق دوازدهم

” اَنَا إِسْمَاعِيلُ بْنُ أَحْمَدَ قَالَ أَخْبَرَنَا إِسْمَاعِيلُ بْنُ مَسْعَدَةَ قَالَ  
 نَا حَمْرَةَ بْنَ يُونُسَ قَالَ نَا أَبُو أَحْمَدَ ابْنُ عَدِيٍّ قَالَ حَدَّثَنَا  
 أَحْمَدُ بْنُ عُمَرَ ابْنِ الْبَلَدِيِّ قَالَ حَدَّثَنَا عَبْدُ اللَّهِ بْنُ يَزِيدَ  
 الْأَعْمَى قَالَ نَا مُحَمَّدُ بْنُ سُلَيْمَانَ بْنِ أَبِي دَاوُدَ قَالَ نَا مَعَانُ  
 بْنُ رِفَاعَةَ قَالَ نَا عَبْدُ الْوَهَّابِ بْنُ بَخْتِ عَنْ أَنَسِ قَالَ قَالَ  
 رَسُولُ اللَّهِ صَلَّى اللَّهُ عَلَيْهِ وَسَلَّمَ: ” طَلَبُ الْعِلْمِ ..... الْخ “  
 (ذکرہ ابن الجوزی) ۵۹

یہ روایت بھی ناقابل اعتبار ہے کیونکہ اس طریق کے ایک راوی معان ابن رفاعہ کو یحییٰ  
 نے ”ضعیف“ بتلایا ہے اور ابن حبان کا قول ہے: ”يَسْتَحِقُّ التَّرْكَ“ یعنی چھوڑ دیئے جانے کا  
 مستحق ہے۔ اس طریق کا ایک اور راوی محمد بن سلیمان ہے جس کے متعلق امام ابو حاتم رازی  
 فرماتے ہیں: ”هُوَ مُنْكَرُ الْحَدِيثِ“ یعنی وہ منکر الحدیث ہے۔ لیکن محمد بن سلیمان کو ابو عوانہ اور  
 مسلم نے ”صَدُوقٌ“ کہہ کر اس کی توثیق کی ہے۔ امام نسائی بھی فرماتے ہیں: ”لَا بَأْسَ بِهِ“ یعنی  
 اس میں کوئی حرج نہیں ہے۔ ۵۰

لیکن امام ابن الجوزی نے معان ابن رفاعہ کے متعلق یحییٰ اور ابن حبان کے اقوال اور  
 محمد بن سلیمان کے متعلق ابو حاتم رازی کے قول کو اختیار کیا ہے۔ ۵۱

## طریق سیزدهم

” أَنبَانَا إِسْمَاعِيلُ قَالَ نَا ابْنُ مَسْعَدَةَ قَالَ أَخْبَرَنَا حَمْرَةَ قَالَ  
 أَخْبَرَنَا ابْنُ عَدِيٍّ قَالَ نَا أَحْمَدُ بْنُ مُحَمَّدِ بْنِ عَنَسَةَ قَالَ نَا  
 سُلَيْمَانَ بْنِ سَلْمَةَ هُوَ الْخَبَائِرِيُّ قَالَ حَدَّثَنَا بَقِيَّةُ قَالَ نَا  
 الْأَوْزَاعِيُّ عَنْ إِسْحَقَ بْنِ عَبْدِ اللَّهِ عَنْ أَنَسِ قَالَ قَالَ رَسُولُ  
 اللَّهِ صَلَّى اللَّهُ عَلَيْهِ وَآلِهِ وَسَلَّمَ: ” طَلَبُ الْعِلْمِ ..... الْخ “  
 (ذکرہ ابن الجوزی) ۵۲

یہ روایت بھی بھروسا کے قابل نہیں ہے کیونکہ اس طریق کے راوی سلیمان بن سلمہ الخبازی کے متعلق بیٹھی نے درج کیا ہے: "إِنَّهُ مَتْرُوكٌ ۵۳" ابن جنید کا قول ہے: "كَانَ يَكْذِبُ ۵۴" ابن حبان نے اس راوی کا ذکر "ضعفاء" میں کیا ہے اور خطیب بغدادی کا قول ہے: "وَالْخَبَائِرِيُّ مَشْهُورٌ بِالضَّعْفِ" اور امام الجوزی فرماتے ہیں، خبازی کے متعلق امام رازی کا قول ہے کہ وہ "متروک الحدیث" ہے۔ ۵۶

### طریق چہاروہم

"..... أَخْبَرَنَا إِسْمَاعِيلُ بْنُ أَحْمَدَ قَالَ نَا إِسْمَاعِيلُ بْنُ مَسْعَدَةَ قَالَ أَخْبَرَنَا حَمْرَةَ بْنُ يُونُسَ قَالَ أَخْبَرَنَا ابْنُ عَدِيٍّ قَالَ نَا خَالِدُ بْنُ النَّضْرِ قَالَ حَدَّثَنَا مُحَمَّدُ ابْنُ مُوسَى الْجُرَيْشِيُّ قَالَ نَا حَسَّانُ بْنُ سِيَاهٍ قَالَ نَا ثَابِتٌ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: " طَلَبُ الْعِلْمِ ..... الخ " (ذکرہ ابن عبدالبر و ابن الجوزی ۵۷)

یہ طریق بھی ضعیف راوی سے پاک نہیں ہے، چنانچہ امام ابن الجوزی فرماتے کہ: "اس میں حسان بن سیاہ راوی ہے جس کی "تضعیف" امام دارقطنی نے فرمائی ہے۔ ۵۸"

### طریق پانزوہم

"..... أَنبَانَا إِسْمَاعِيلُ بْنُ أَحْمَدَ قَالَ نَا إِسْمَاعِيلُ بْنُ مَسْعَدَةَ قَالَ نَا حَمْرَةَ بْنُ يُونُسَ قَالَ نَا أَبُو أَحْمَدَ ابْنُ عَدِيٍّ قَالَ نَا عَمْرُ بْنُ سِنَانٍ قَالَ نَا عَبْدُ الْوَهَّابِ بْنُ الضَّحَّاكِ قَالَ نَا ابْنُ عِيَّاشٍ عَنْ أَبِي سَهْلٍ عَنْ مُسْلِمٍ ..... عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: " طَلَبُ الْعِلْمِ ..... الخ " (ذکرہ ابن الجوزی) ۵۹

یہ روایت بھی عند الحدیثین ناقابل اعتبار ہے کیونکہ اس طریق کے راوی مسلم الملائی کے متعلق فلاس کا قول ہے: "مُنْكَرُ الْحَدِيثِ جَدًّا" یعنی بہت زیادہ منکر الحدیث ہے اور یحییٰ کا

قول ہے: "لَا شَيْءَ" اس طریق کا ایک دوسرا راوی ابوہل جس کا نام بقول علامہ ابن الجوزی "حسام بن مصعب" ہے، کے متعلق یحییٰ کا قول ہے: "لَيْسَ حَدِيثُهُ بِشَيْءٍ" یعنی "اس کی حدیث کچھ بھی نہیں ہے"..... اس طریق کا تیسرا راوی عبد الوہاب بن الضحاک ہے، جس کے متعلق ابو حاتم رازی فرماتے ہیں: "كَانَ يَكْذِبُ" اس طریق کا ایک چوتھا راوی بھی مجروح ہے۔ اس کا نام ابن عیاش ہے جو امام ذہبی اور امام ابن الجوزی کے نزدیک "ضعیف" ہے۔ اسماعیل بن عیاش پر نقد و جرح اس سے قبل "طریق ہفتم" میں بالتفصیل پیش کی جا چکی ہے۔ اس روایت کے مندرجہ بالا مجروح رواۃ کی تضعیف میں ائمہ جرح و تعدیل کے مذکورہ اقوال سے امام ابن الجوزی نے بھی اتفاق درج کیا ہے۔<sup>۹۱</sup>

### طرق شانزودہم

"..... أَخْبَرَنَا عَبْدُ الْوَهَّابِ بْنُ الْمُبَارَكِ قَالَ أَخْبَرَنَا أَحْمَدُ ابْنُ الْحَسَنِ الْبَاقِلَانِيُّ قَالَ أَخْبَرَنَا أَحْمَدُ بْنُ عَبْدِ اللَّهِ الْمَخَابِلِيُّ قَالَ نَا أَبُو بَكْرٍ الشَّافِعِيُّ قَالَ نَا مُحَمَّدُ بْنُ يُونُسَ قَالَ نَا سُلَيْمَانَ بْنَ كِرَانَ وَأَنَا ابْنُ نَاصِرٍ قَالَ أَخْبَرَنَا نَصْرُ ابْنُ أَحْمَدَ قَالَ أَخْبَرَنَا ابْنُ رَزْقُونَهُ قَالَ أَنَا أَحْمَدُ بْنُ مُحَمَّدِ بْنِ زِيَادٍ قَالَ نَا الْحَسَنُ بْنُ مَكْرَمٍ قَالَ نَا ابْنُ النَّضْرِ قَالَ نَا مُسْلِمُ بْنُ سَعِيدِ الثَّقَفِيِّ قَالَ نَا نَافِعٌ قَالَ نَا أَبُو عَمَارٍ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: " طَلَبُ الْعِلْمِ

النج" (ذکرہ ابن الجوزی) <sup>۹۲</sup>

یہ روایت بھی اعتماد کے قابل نہیں ہے کیونکہ ابن عدی نے اس کے راوی سلیمان بن کران پر شدید قدح و جرح فرمائی ہے اور ابو حاتم رازی نے اس کی "ضعیف" کی ہے۔ اس طریق کا ایک راوی مسلم بن سعید الثقفی ہے۔ جس کا ترجمہ تلاش کے باوجود نہیں مل سکا ہے۔ ایک اور راوی ابو النضر، جس کا نام ہاشم بن قاسم ہے اور جس سے حسن بن مکرم نے روایت کی ہے، خطیب کے نزدیک "ثقة" ہے۔<sup>۹۳</sup>

لیکن امام ابن الجوزی سلیمان بن کران پر ابن عدی و ابو حاتم رازی کی جرح سے اتفاق کرتے ہوئے ابو النضر کو "مجہول" بتاتے ہیں۔<sup>۹۴</sup> (جانب)

## حواشی

”علم حاصل کرو خواہ چین میں ہو، کیونکہ علم حاصل کرنا تمام مسلمانوں پر فرض ہے۔“  
 ”موضوعات“ الامام ابن الجوزی، کتاب العلم ج ۱ ص ۲۱۵ طبع المکتبۃ السلفیہ بالمدرستہ المنورہ  
 ۱۳۸۶ھ۔

ایضاً۔

”الاخبار الاصبہان“ لابی نعیم اصبہانی ج ۲ ص ۱۰۶ طبع لیڈن ۱۹۳۳ء  
 ”جامع بیان العلم“ لابن عبدالبر ج ۱ ص ۸۷۷ طبع مکتبۃ العلمیہ بالمدرستہ المنورہ۔  
 تاریخ ”للخطیب بغدادی“ ج ۹ ص ۳۶۳ طبع بیروت و ”کتاب الرحلۃ“ للخطیب ج ۱ ص ۶  
 منشی من مسموعاتہ بمرور للحافظ ضیاء مقدسی ج ۱ ص ۲۸  
 ”فوائد“ لابن علیک نیشاپوری ج ۲ ص ۲۳۱

ابن عدی ج ۲ ص ۲۰۷

”اربعین لابی القاسم قشیری“ ج ۲ ص ۱۵۱

ابن عدی ج ۲ ص ۲۰۷

تاریخ ”للخطیب بغدادی“ ج ۹ ص ۲۶۳

حاشیہ بفوائد

موضوعات لابن الجوزی ج ۱ ص ۲۱۵۔

ایضاً۔

ایضاً۔

کتاب الضعفاء للعقلمی ص ۱۹۶

ایضاً۔

موضوعات ابن الجوزی ج ۱ ص ۲۱۶

ج ۱ ص ۳۹۳۔

سلسلۃ الاحادیث الضعیفہ والموضوعۃ للشیخ محمد ناصر الدین الالبانی ج ۱ ص ۳۱۳ طبع المکتب  
 الاسلامی ۳۹۸ھ۔

موضوعات لابن الجوزی ج ۱ ص ۲۱۵، ۲۱۶۔	۲۱
اردو ترجمہ الوسیلہ للشیخ الاسلام ابن تیمیہ ص ۱۳۹ طبع لاہور ۱۹۷۶ء	۲۲
موضوعات لابن الجوزی ج ۱ ص ۲۱۶	۲۳
فتخب لابن قدامہ ج ۱ ص ۱۰، ۱۹۹	۲۴
موضوعات لابن الجوزی ج ۱ ص ۲۱۶	۲۵
القاصد الحسنہ للسخاوی ص ۶۳ طبع المکتبۃ الخانیجیہ بمصر ۱۳۷۵ھ	۲۶
سلسلۃ الاحادیث الضعیفہ والموضوعۃ للشیخ محمد ناصر الدین الالبانی ج ۱ ص ۴۱۳	۲۷
الملائی للسیوطی ج ۱ ص ۱۹۳ (مختصر) طبع المکتبۃ التجاریۃ بمصر	۲۸
میزان الاعتدال للذہبی، ترجمہ یعقوب بن اسحاق طبع دار احیاء الکتب العربیۃ ۱۳۸۳ھ	۲۹
موضوعات لابن الجوزی ج ۱ ص ۴۷	۳۰
تعقبات علی الموضوعات ص ۴	۳۱
کذا فی القاصد الحسنہ للسخاوی ص ۲۷۵	۳۲
جامع بیان العلم لابن عبد البر ج ۱ ص ۹	۳۳
تاریخ جرجان للسیبکی ص ۳۷۵ طبع حیدرآباد دکن،	۳۴
میزان الاعتدال للذہبی ص ۳۰۶	۳۵
العلل المتناہیۃ فی الاحادیث الواہیۃ لابن الجوزی ج ۱ ص ۶۳ طبع لاہور	۳۶
تقریب الہندی لابن حجر عسقلانی طبع لکھنؤ	۳۷
العلل المتناہیۃ فی الاحادیث الواہیۃ لابن جوزی ج ۱ ص ۶۳	۳۸
سلسلۃ الاحادیث الضعیفہ والموضوعۃ للشیخ محمد ناصر الدین الالبانی ج ۱ ص ۴۴۰ وج ۲ ص	۳۹
۲۶۱، ۱۳۱، ۱۰۲	
الملائی للسیوطی	۴۰
سلسلۃ الاحادیث الضعیفہ والموضوعۃ لناصر الدین الالبانی ج ۱ ص ۴۱۶۔	۴۱
ایضاً۔	۴۲
جامع بیان العلم لابن عبد البر ج ۱ ص ۸ و شعب الایمان للسیبکی، والقاصد الحسنہ للسخاوی ص	۴۳
۲۷۶، والعلل المتناہیۃ فی الاحادیث، الواہیۃ لابن الجوزی ج ۱ ص ۵۷، ۵۸	
کذا فی سلسلۃ الاحادیث الضعیفہ والموضوعۃ لناصر الدین الالبانی ج ۱ ص ۴۰۶	۴۴
میزان الاعتدال للذہبی ج ۱ ص ۳۶	۴۵

- جامع بيان العلم لابن عبد البر ج ۱ ص ۹ و تاريخ جرجان للسبهي ص ۲۷۵ والذبيبي ج ۳ ص ۴۰۶  
والعلل المتناهيه لابن الجوزي ج ۱ ص ۵۹ ۴۶
- ايضا ج ۱ ص ۶۳ ۴۷
- تقريب التهذيب لابن حجر عسقلاني ترجمه كثير بن شظير ۴۸
- العلل المتناهيه لابن الجوزي ج ۱ ص ۵۷ ۴۹
- تاريخ بغداد ج ۱ ص ۲۶۹ والعمر في خبر من غير للذهي ج ۳ ص ۴۶ طبع دائرة المطبوعات  
والنشر الكويت ۱۹۶۰ء ۵۰
- العلل المتناهيه لابن الجوزي ج ۱ ص ۶۳ وميزان الاعتدال للذبيبي ج ۳ ص ۴۳۵ ۵۱
- جامع بيان العلم لابن عبد البر ج ۱ ص ۹ ۵۲
- الذلي للسبهي ۵۳
- العلل المتناهيه لابن الجوزي ج ۱ ص ۵۸ ۵۴
- كتاب الحجر وحمين لابن حبان ج ۱ ص ۲۸۳ ۵۵
- العلل المتناهيه لابن الجوزي ج ۱ ص ۶۳ ۵۶
- ميزان الاعتدال للذبيبي ج ۱ ص ۳۲ ۵۷
- جامع بيان العلم لابن عبد البر ج ۱ ص ۸ واخبار الاصبهان لابي نعيم الاصبهاني ج ۲ ص ۵۲ وميزان  
الاعتدال للذبيبي ج ۲ ص ۹۵ وذكره الخطيب ج ۳ ص ۵۶ والعلل المتناهيه لابن الجوزي ج ۱ ص ۶۰ ۵۸
- سلسلة الاحاديث الضعيفه والموضوعه للالباني ج ۱ ص ۸۸ ۵۹
- العلل المتناهيه لابن الجوزي ج ۱ ص ۶۵ ۶۰
- جامع بيان العلم لابن عبد البر ج ۱ ص ۹ والعلل المتناهيه لابن الجوزي ج ۱ ص ۵۹ ۶۱
- العلل المتناهيه لابن الجوزي ج ۱ ص ۶۳ ۶۲
- سلسلة الاحاديث الضعيفه والموضوعه لناصر الدين الالباني ج ۱ ص ۴۴۰ و ج ۲ ص ۱۰۲، ۱۳۱، ۱۳۲ ۶۳
- ساقه الخطيب ج ۲ ص ۳۸۶ والعلل المتناهيه لابن الجوزي ج ۱ ص ۶۰، ۶۱ ۶۴
- تاريخ بغداد للخطيب ج ۱ ص ۲۲۲ ۶۵
- سلسلة الاحاديث الضعيفه والموضوعه للالباني ج ۱ ص ۲۵۶ ۶۶
- تاريخ بغداد للخطيب ج ۱ ص ۲۲۲ ۶۷
- سلسلة الاحاديث الضعيفه والموضوعه للالباني ج ۲ ص ۹۰ ۶۸
- العلل المتناهيه لابن الجوزي ج ۱ ص ۶۵ ۶۹
- جامع بيان العلم لابن عبد البر ج ۱ ص ۷ والعلل المتناهيه لابن الجوزي ج ۱ ص ۵۹ ۷۰

العلل المتناہیہ لابن الجوزی ج ۶۳ ص ۱	۷۱
ایضاً ج ۱ ص ۵۸	۷۲
المقاصد الحسنہ للسخاوی ص ۲۷۵	۷۳
العلل المتناہیہ لابن الجوزی ج ۱ ص ۶۳	۷۴
ساقہ الخطیب ج ۳ ص ۲۰۷ و ج ۹ ص ۱۱۱ والعلل المتناہیہ لابن الجوزی ج ۱ ص ۶۰	۷۵
العلل المتناہیہ لابن الجوزی ج ۱ ص ۶۵	۷۶
ذکرہ الخطیب ج ۳ ص ۲۰۸	۷۷
تبیض الصحیفہ للسیوطی ص ۵ والتکلیل بمافی تانیب الکوثری من الاباطیل ج ۱ ص ۱۸۰-۱۸۱، الطبعة الاولى ۱۳۸۶ھ	۷۸
العلل المتناہیہ لابن الجوزی ج ۱ ص ۶۱	۷۹
تہذیب العہد یب لابن حجر عسقلانی ص ۹ ص ۲۰۰ طبع حیدرآباد دکن ۱۳۲۵ھ	۸۰
العلل المتناہیہ لابن الجوزی ج ۱ ص ۶۵	۸۱
ایضاً ج ۱ ص ۶۲	۷۲
مجمع الزوائد للشمسی ج ۸ ص ۸۳ و ج ۱ ص ۱۶۰	۸۳
سلسلۃ الاحادیث الضعیفۃ والموضوعۃ لناصر الدین الالبانی ج ۲ ص ۵۵	۸۴
ایضاً ج ۲ ص ۵۹	۸۵
العلل المتناہیہ لابن الجوزی ج ۱ ص ۶۵	۸۶
جامع بیان العلم لابن عبد البر ج ۱ ص ۷ والعلل المتناہیہ لابن الجوزی ج ۱ ص ۵۹	۸۷
العلل المتناہیہ لابن الجوزی ج ۱ ص ۶۵	۸۸
ایضاً ج ۱ ص ۶۱-۶۲	۸۹
ایضاً ج ۱ ص ۶۲	۹۰
ایضاً ج ۱ ص ۶۵	۹۱
ایضاً ج ۱ ص ۶۱	۹۲
تاریخ بغداد للخطیب ج ۱۳ ص ۶۳	۹۳
العلل المتناہیہ لابن الجوزی ج ۱ ص ۶۵	۹۴

(”محدث“ لاہور۔ جون ۱۹۸۸ء)



أَطْلُبُوا الْعِلْمَ وَلَوْ بِالصِّينِ

فَإِنَّ طَلَبَ الْعِلْمِ فَرِيضَةٌ

عَلَى كُلِّ مُسْلِمٍ كِي تَحْقِيقِ

[قسط (۲) آخری]

تحقیق و تنقید: جناب غازی عزیر

اب اس باب کی باقی ماندہ روایات کے تمام طرق اسناد اور ان کے جملہ رواۃ کا محدثین و ائمہ جرح و تعدیل کے نزدیک مرتبہ و مقام کا جائزہ بھی لیتا چلوں جو حضرات علی ابن ابی طالب، ابن مسعود، ابن عباس، ابوسعید الخدری، جابر اور ابن عمر رضی اللہ عنہم سے مروی ہیں۔ حضرت علی رضی اللہ تعالیٰ عنہ سے جو حدیث بیان کی جاتی ہے اس کے تین طرق وارد ہوئے ہیں۔

طریق اول

أَخْبَرَنَا الْقَزَّازُ قَالَ أَنَا أَحْمَدُ بْنُ عَلِيٍّ قَالَ أَخْبَرَنَا ابْنُ شَهْرَبَارٍ  
قَالَ سُلَيْمَانُ بْنُ أَحْمَدَ قَالَ نَا أَحْمَدُ بْنُ يَحْيَى بْنِ أَبِي الْعَبَّاسِ  
الْخَوَارِزْمِيُّ قَالَ نَا سُلَيْمَانُ بْنُ عَبْدِ الْعَزِيزِ فَذَكَرَهُ (رَوَاهُ  
حُسَيْنُ بْنُ عَلِيٍّ فِي مُسْنَدِهِ وَأَخْرَجَهُ الْخَطِيبُ وَالطَّبْرَانِيُّ  
وَذَكَرَهُ الْهَيْثَمِيُّ وَابْنُ الْجَوْزِيِّ عَنِ الْحُسَيْنِ بْنِ عَلِيٍّ) ۹۵

اس روایت کے ناقابل اعتبار ہونے کی وجوہات یہ ہیں، اس طریق میں راوی عبدالعزیز موجود ہے جس کے متعلق حافظ ابن حجر عسقلانی کا قول ہے کہ وہ "متروک" ہے، کیونکہ اس نے اپنی تمام کتب جلاڈالی تھیں اور اپنی یادداشت کے مطابق حدیثیں بیان کیا کرتا تھا لہذا شدید غلطیوں کا مرتکب ہوتا تھا۔ علامہ بیہقی نے بھی اسے "متروک" بیان کیا ہے۔<sup>۹۶</sup> ابن معین کا قول ہے: "لَيْسَ بِشَقِيَّةٍ" حافظ عراقی کا قول ہے کہ "عبدالعزیز" متروک ہے۔ جیسا کہ اس کی تضعیف میں امام نسائی وغیرہ سے منقول ہے۔ اور امام بخاری کا قول ہے: "لَا يُكْتَبُ حَدِيثُهُ"<sup>۹۷</sup>

علامہ ذہبی نے اس کے ترجمہ میں اسے "غیر ثقہ" بتایا ہے۔<sup>۹۸</sup> دارقطنی کا قول ہے کہ وہ "متروک" ہے۔ ابن احبان کا قول ہے: "عَبْدُ الْعَزِيزِ يَرَوِي الْمَنَاكِيْرَ عَنِ الْمَشَاهِيْرِ" یعنی عبدالعزیز مشاہیر سے مناکیر روایت کرتا ہے۔ جیسا کہ امام ابن الجوزی نے موضوعات میں بیان کیا ہے۔<sup>۹۹</sup>

اس طریق میں دوسرا مجروح راوی خوارزمی ہے جس کے متعلق امام دارقطنی کا قول ہے کہ وہ "متروک" ہے۔<sup>۱۰۰</sup> طبرانی کا قول ہے کہ یہ حدیث حسین بن علی سے کسی نے روایت نہیں کی مگر اس اسناد کے ساتھ کہ جس میں سلیمان کا تفرود ہے۔ امام ابن الجوزی نے بھی خوارزمی کی تضعیف میں امام دارقطنی کا قول بیان کیا ہے۔<sup>۱۰۱</sup>

## طریق دوم

أَنَا مُحَمَّدُ بْنُ عَبْدِ الْمَلِكِ قَالَ أَخْبَرَنَا ابْنُ مَسْعَدَةَ قَالَ  
أَخْبَرَنَا حَمْرَةَ قَالَ نَا ابْنُ عَبْدِ قَالَ نَا مُحَمَّدُ بْنُ الْحُسَيْنِ بْنِ  
خَفْصٍ قَالَ نَا عَبَادُ بْنُ يَحْيَى قَالَ نَا عَيْسَى بْنُ عَبْدِ اللَّهِ قَالَ  
أَخْبَرَنِي أَبِي عَنْ أَبِيهِ عَنْ جَدِّهِ عَنْ عَلِيٍّ عَنِ النَّبِيِّ صَلَّى اللَّهُ  
عَلَيْهِ وَآلِهِ وَسَلَّمَ قَالَ: " طَلَبُ الْعِلْمِ - الخ " (ذکرہ

الخطیب وابن الجوزی) <sup>۱۰۲</sup>

یہ طریق اسناد بھی کھرا نہیں ہے کیونکہ اس میں راوی عیسیٰ بن عبداللہ تمام آفت کی بنیاد ہے۔ اس کے دادا کا نام محمد بن عمر بن علی بن ابی طالب ہے۔ ابن حبان کا قول ہے: ”يُرْوَى عَنْ أَبِيهِ عَنْ لَيْثِ بْنِ أَبِي عَدُوٍّ“ کے ساتھ موضوع چیزیں روایت کرتا ہے۔<sup>۱۰۴</sup> امام دارقطنی کا قول ہے: ”هُوَ مَتْرُوكُ الْحَدِيثِ“ یعنی وہ متروک الحدیث ہے۔ علامہ ذہبی نے اس کی ان احادیث کو جمع کیا ہے جو موضوع ہیں۔<sup>۱۰۵</sup> امام ابن الجوزی فرماتے ہیں کہ عیسیٰ بن عبداللہ ”ضعیف“ ہے۔ ایک دوسرے راوی عباد بن یعقوب کے متعلق ابن حبان کا قول ہے: ”يُرْوَى الْمَنَّاكِبُ عَنِ الْمَشَاهِيرِ فَامْتَحَقُ التَّرْكَ“ یعنی مشاہیر سے منسوب کر کے مناکب روایت کرتا ہے، پس ترک کیے جانے کا مستحق ہے۔<sup>۱۰۶</sup>

## طریق سوم

” اَنَا أَبُو مَنْصُورِ الْقَرَّازُ قَالَ أَخْبَرَنَا أَبُو بَكْرِ أَحْمَدُ بْنُ عَلِيٍّ بْنُ ثَابِتٍ قَالَ أَخْبَرَنَا الْحَسَنُ بْنُ الْحُسَيْنِ النَّعَالِيُّ قَالَ أَخْبَرَنَا عُمَرُ بْنُ مُحَمَّدِ بْنِ عَبْدِ اللَّهِ الْهِنْدَارِيُّ قَالَ نَا أَبُو نَصْرِ مُحَمَّدُ بْنُ إِبْرَاهِيمَ السَّمَرْقَنْدِيُّ قَالَ نَا أَبُو عَبْدِ اللَّهِ مُحَمَّدُ بْنُ إِبْرَاهِيمَ السَّمَرْقَنْدِيُّ قَالَ نَا أَبُو عَبْدِ اللَّهِ مُحَمَّدُ بْنُ أَيُّوبَ قَالَ نَا جَعْفَرُ بْنُ مُحَمَّدٍ قَالَ نَا سُلَيْمَانُ بْنُ عَبْدِ الْعَزِيزِ بْنِ عِمْرَانَ قَالَ حَدَّثَنِي أَبِي عَنْ مُحَمَّدِ بْنِ عَبْدِ اللَّهِ بْنِ الْحَسَنِ عَنْ عَلِيِّ بْنِ الْحُسَيْنِ أَنَّ عَلِيًّا عَلَيْهِ السَّلَامُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ..... الخ“ (اخرجه الخطيب وذكره ابن الجوزي)<sup>۱۰۷</sup>

یہ روایت بھی صحیح نہیں ہے۔ کیونکہ امام ابن الجوزی فرماتے ہیں کہ ”اس طریق میں سمرقندی راوی ہے جو ”مناکب بیان کرتا ہے۔“ اور محمد ابن ایوب اور جعفر بن محمد دو ایسے راوی ہیں جن میں غایت درجہ ضعف ہے۔“<sup>۱۰۸</sup>

حضرت ابن مسعود سے مروی حدیث کا صرف ایک طریق ہے، جو اس طرح ہے:

”فَأَخْبَرَنَا ابْنُ خَيْرُونَ قَالَ نَا إِسْمَاعِيلُ بْنُ مَسْعَدَةَ قَالَ أَخْبَرَنَا  
حَمَزَةُ بْنُ يُونُسَ قَالَ أَخْبَرَنَا ابْنُ عَبْدِ قَالَ نَا أَبُو يَعْلَى قَالَ نَا  
هُذَيْلُ بْنُ إِبْرَاهِيمَ الْجُمَانِيُّ قَالَ نَا عُثْمَانُ بْنُ عَبْدِ الرَّحْمَنِ عَنْ  
حَمَادِ بْنِ أَبِي سُلَيْمَانَ عَنْ أَبِي وَائِلٍ عَنْ عَبْدِ اللَّهِ بْنِ مَسْعُودٍ قَالَ  
قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: طَلَبُ الْعِلْمِ..... النَّخْ  
(اخرجه ابو يعلى ورواه الطبرانى فى الكبير والاوسط وذكره

الهيثمى والحافظ والخطيب وابن الجوزى) ۱۵۹

یہ طریق ناقابل اعتماد ہے کیونکہ اس طریق میں ایک راوی عثمان بن عبدالرحمن القرشی  
”ضعیف“ ہے۔ امام ابن الجوزی کا قول ہے: ”وَعُثْمَانُ لَا يُحْتَجُّ بِهِ“ یعنی عثمان حجت نہیں  
ہے۔ ۱۶۰

حافظ ابن حجر نے عثمان کے ترجمہ میں درج کیا ہے: ”عُثْمَانُ صُدُوقٌ أَكْثَرَ  
الرِّوَايَةِ عَنِ الضُّعْفَاءِ وَالْمَجَاهِلِ“ یعنی عثمان صدوق ہے لیکن اکثر روایتیں ضعیف اور مجہول  
راویوں سے روایت کرتا ہے۔ ۱۶۱ ابن معین کا قول ہے ”يَكْذِبُ“ ابن حبان کا قول ہے: ”يُرْوَى  
عَنِ الثَّقَاتِ الْأَشْيَاءِ الْمَوْضُوعَاتِ لَا يَجُوزُ الْأَحْتِجَاجُ بِهِ“ یعنی ثقات سے موضوع  
چیزیں روایت کرتا ہے، پس اس سے احتجاج جائز نہیں۔ ۱۶۲ ابن مدینی نے بھی اس کی بہت  
”ضعیف“ کی ہے۔ ابن عدی کا قول ہے: ”مُنْكَرٌ لَمْ يُتَابِعْهُ الثَّقَاتُ“ یعنی منکر ہے اور ثقات  
میں سے کوئی اس کی اتباع نہیں کرتا۔ امام بخاری کا قول ہے: ”سَكْتُوا عَنْهُ“ عبدالحق نے درج  
کیا ہے کہ وہ ”متروک“ ہے۔ ۱۶۳ ہیشمی نے بھی اسے ”متروک“ درج کیا ہے۔ ۱۶۴

علامہ ذہبی بیان کرتے ہیں کہ ”عثمان بن عبدالرحمن القرشی جو حماد بن ابی سلمان سے  
روایت کرتا ہے، کے متعلق امام بخاری فرماتے ہیں کہ وہ ”مجہول“ ہے۔ اور حماد کی حدیث قبول  
نہیں کی جاتی مگر وہ جو اس سے قداما (مثلاً شعبہ و سفیان ثوری اور سلوانی وغیرہ) نے روایت کی  
ہو۔ عثمان بن عبدالرحمن پر امام نسائی و امام دارقطنی نے ”متروک“ ہونے کا حکم لگایا ہے اور امام  
بخاری سے بھی اس کا ”ترک“ کرنا منقول ہے۔ ۱۶۵

امام ابن الجوزیؒ اس کے اور راوی ہذیل کے متعلق بیان کرتے ہیں کہ ”وہ غیر معروف ہے اور اس سے کوئی دوسرا روایت نہیں کرتا۔“<sup>۱۱</sup>

حضرت ابن عباسؓ کی حدیث بھی صرف ایک طریق سے وارد ہوئی ہے جو یہ ہے:

فَاتَّبَانَا عَبْدُ الْوُهَّابِ قَالَ نَا ابْنُ الْمُظْفَرِ قَالَ نَا الْعَتِيقِيُّ قَالَ نَا  
ابْنُ الدَّخِيلِ قَالَ نَا الْعُقَيْلِيُّ قَالَ نَا مُحَمَّدُ بْنُ مُوسَى قَالَ نَا  
جَعْفَرُ بْنُ مُحَمَّدٍ الصَّائِغُ قَالَ نَا عَبْدُ اللَّهِ ابْنُ عَبْدِ الْعَزِيزِ بْنِ  
أَبِي رَوَادٍ قَالَ نَا عَائِدُ بْنُ أَيُّوبَ رَجُلٌ مِّنْ أَهْلِ طُوسٍ قَالَ نَا  
إِسْمَاعِيلُ ابْنُ أَبِي خَالِدٍ عَنِ الشَّعْبِيِّ عَنِ ابْنِ عَبَّاسٍ قَالَ قَالَ  
رَسُولُ اللَّهِ صَلَّى اللَّهُ عَلَيْهِ وَسَلَّمَ: طَلَبُ الْعِلْمِ ..... الخ  
(ساقه العقيلي في ترجمة عائذ و اورده الحافظ و رواه  
الطبراني في الاوسط و ذكره الهيثمي و ابن الجوزي) <sup>۱۲</sup>

اس طریق کے ایک راوی عبد اللہ بن عبد العزیز کے متعلق ابن حجر عسقلانی فرماتے ہیں کہ ”ضعیف“ ہے امام عقیلی کا قول ہے کہ ”أَخْطَأَ فِي السَّنَدِ وَالْمَتْنِ وَقَلْبَ اسْمِ الرَّاوي“ یعنی سند و متن میں بہت خطا کار ہے اور راوی کا نام از خود گمراہ لیتا ہے۔ ابو حاتم کا قول ہے: ”أَحَادِيثُهُ مُنْكَرَةٌ“ یعنی اس کی احادیث منکر ہوتی ہیں۔ امام عقیلی کا ایک اور قول ہے: ”لَهُ أَحَادِيثٌ مِّنَا كَبِيرٌ“ ابن جنید کا قول ہے: ”لَا يُسَاوِي فُلْسًا“ یعنی ایک پیسہ کے برابر بھی نہیں اور یُخَدِّثُ بِأَحَادِيثٍ كَذِبٍ یعنی جھوٹی احادیث بیان کرتا ہے۔<sup>۱۸</sup> امام الجوزیؒ نے بھی عبد اللہ بن عبد العزیز کے متعلق ابن جنید کا یہ قول نقل کیا ہے کہ ”لَا يُسَاوِي فُلْسًا“<sup>۱۹</sup> بیٹھی فرماتے ہیں کہ: ”ضَعِيفٌ جِدًّا“ یعنی وہ بہت زیادہ ضعیف ہے۔<sup>۲۰</sup> اس طریق کے ایک دوسرے راوی عائذ بن ایوب کے متعلق ابن الجوزیؒ فرماتے ہیں کہ ابن ایوب ”مجہول“ ہے۔<sup>۲۱</sup> لیکن حافظ ابن حجر عسقلانی فرماتے ہیں کہ: عائذ بن ایوب پر کچھ گناہ نہیں ہے بلکہ اس کا تو وجود ہی نہیں ہے۔ البتہ ایوب بن عائذ رجال التہذیب میں سے ہے۔<sup>۲۲</sup>

حضرت ابوسعید خدریؓ سے بھی یہ حدیث صرف ایک طریق سے وارد ہوئی ہے جو اس طرح ہے:

” فَأَنْبَأَنَا بِهِ مُحَمَّدُ بْنُ عَبْدِ الْبَاقِيِّ قَالَ أَنْبَأَنَا أَبُو عَبْدِ اللَّهِ الْقُضَاعِيُّ قَالَ نَا أَبُو مُسْلِمٍ مُحَمَّدُ بْنُ أَحْمَدَ بْنِ عَلِيٍّ ۝ الْكَاتِبُ قَالَ حَدَّثَنَا عَبْدُ اللَّهِ بْنُ يَحْيَى الْأَصْفَهَانِيُّ قَالَ نَا عَبْدُ اللَّهِ بْنُ مُحَمَّدِ بْنِ زَكَرِيَّا الْأَصْبَهَانِيُّ قَالَ نَا إِسْمَاعِيلُ بْنُ عَمْرٍو وَالتَّبَجَلِيُّ قَالَ نَا مُسَعَّرٌ عَنْ عَطِيَّةِ الْعَوْفِيِّ عَنْ أَبِي سَعِيدٍ ۝ الْخُدْرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: طَلَبُ الْعِلْمِ..... الخ“ (ذکرہ ابن الجوزی) ۱۳۳

یہ روایت بھی قابل اعتبار نہیں ہے، کیونکہ اس طریق میں ایک راوی عطیہ العوفی ہے۔ جس کے متعلق حافظ ابن حجر عسقلانی تحریر فرماتے ہیں: ”صَدُوقٌ يُنْخَطِئُ كَثِيرًا كَانَ شَيْعًا مَدْلَسًا“ یعنی وہ صدوق ہے لیکن کثرت کے ساتھ غلطیاں کرتا ہے اور وہ مدلس شیعہ تھا۔ ۱۳۴ امام جمہور نے اس کے ”ضعف“ پر جرح کی ہے جن کے اقوال حافظ ابن حجر اور علامہ ذہبی نے جمع کیے ہیں ۱۳۵۔ علامہ بیہقی کا قول ہے کہ عطیہ ”ضعیف“ ہے، علامہ سخاوی نے بھی اس کی ”تضعیف“ بیان کی ہے۔ امام ذہبی کا قول ہے: ”عَطِيَّةٌ وَاهٍ“ ۱۳۶ امام ابن الجوزی فرماتے ہیں کہ عطیہ کی ”تضعیف“ ابن عدی اور رازی اور دارقطنی نے کی ہے۔ اور ابن حبان کا قول ہے: ”لَا يَجِلُّ كِتَابُ حَدِيثِهِ إِلَّا عَلَى التَّعَجُّبِ“ یعنی اس کی حدیث لکھنا جائز نہیں ہے مگر صرف تعجب کے لیے۔ ۱۳۷

اگرچہ عطیہ العوفی کی بعض احادیث کی تحسین امام ترمذی نے کی ہے لیکن حق یہ ہے کہ امام ابو یوسف ترمذی کی کسی حدیث کے بارے میں تصحیح یا تحسین کرنا حجت نہیں ہے کیونکہ اس سلسلہ میں آل رحمہ اللہ کچھ مسائل واقع ہوئے ہیں۔ چنانچہ امام ذہبی کا ایک مشہور قول ہے کہ ”لَا يَتَعَمَدُ الْعُلَمَاءُ عَلَى تَضَجُّحِ التِّرْمِذِيِّ“ ۱۳۸ یعنی علماء امام ترمذی کی تصحیح پر اعتماد نہیں کرتے۔

اس طریق اسناد میں ایک دوسرا مجروح راوی اسماعیل بن عمرو ہے۔ جو امام دارقطنی، رازی ابن عدی اور ابن الجوزی کے نزدیک ”ضعیف“ ہے۔<sup>۱۲۹</sup>

حضرت جابرؓ کی حدیث بھی صرف ایک طریق سے ہی وارد ہوئی ہے۔ جو حسب ذیل ہے:

فَاخْبَرَنَا مُحَمَّدُ بْنُ عَبْدِ الْمَلِكِ قَالَ نَا إِسْمَاعِيلُ بْنُ مَسْعَدَةَ  
 قَالَ أَخْبَرَنَا حَمْزَةُ بْنُ يُونُسَ قَالَ أَخْبَرَنَا أَبُو أَحْمَدَ بْنُ عَدِي  
 قَالَ نَا عَبْدُ اللَّهِ بْنُ مُحَمَّدِ بْنِ مُسْلِمٍ قَالَ حَدَّثَنَا عَبَّاسُ بْنُ  
 الْوَلِيدِ الْخَلَّالُ قَالَ نَا يَحْيَى بْنُ صَالِحٍ قَالَ نَا مُحَمَّدُ بْنُ  
 عَبْدِ الْمَلِكِ قَالَ نَا مُحَمَّدُ بْنُ الْمُنْكَدِرِ عَنْ جَابِرٍ قَالَ قَالَ  
 رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: طَلَبُ الْعِلْمِ..... الخ“  
 (ذکرہ ابن الجوزی) <sup>۱۳۰</sup>

یہ روایت بھی صحیح نہیں ہے کیونکہ امام ابن الجوزی فرماتے ہیں کہ ”اس طریق میں محمد بن عبد الملک ہے جس کا ذکر ہم نے آنفا کیا ہے اور عباس بن ولید راوی ”مطعون“ ہے۔<sup>۱۳۱</sup> حضرت ابن عمرؓ سے جو حدیث بیان کی جاتی ہے وہ چار طرق سے وارد ہوتی ہے اور وہ حسب ذیل ہیں:

طریق اول

أَبَانَا إِسْمَاعِيلُ بْنُ أَحْمَدَ قَالَ أَخْبَرَنَا ابْنُ مَسْعَدَةَ قَالَ أَخْبَرَنَا  
 حَمْزَةُ بْنُ يُونُسَ قَالَ أَنَا أَبُو أَحْمَدَ ابْنُ عَدِي قَالَ أَنَا الْقَاسِمُ  
 بْنُ اللَّيْثِ قَالَ نَا مُعَاوِيَةُ بْنُ سُلَيْمَانَ قَالَ نَا أَبُو الْبَخْتَرِيِّ قَالَ نَا  
 مُحَمَّدُ بْنُ أَبِي حَمِيدٍ عَنْ نَافِعٍ عَنِ ابْنِ عُمَرَ قَالَ قَالَ رَسُولُ  
 اللَّهِ صَلَّى اللَّهُ عَلَيْهِ وَآلِهِ وَسَلَّمَ: طَلَبُ الْعِلْمِ فَرِيضَةٌ عَلَى كُلِّ  
 مُسْلِمٍ مُؤْمِنٍ. (ذکرہ ابن الجوزی) <sup>۱۳۲</sup>

یہ روایت بھی ساقط الاعتبار ہے کیونکہ اس طریق میں ایک راوی ابو البختری ہے جس کا نام وہب ابن وہب المدنی القاضی ہے۔ اس کے متعلق ابن معین کا قول ہے: ”كَانَ يَكْذِبُ“

عَدُوَّ اللَّهِ“ یعنی وہ اللہ کا دشمن جھوٹ بولتا تھا۔ امام احمد کا قول ہے: ”كَانَ يَضَعُ الْحَدِيثَ وَضْعًا“ یعنی وہ جھوٹی حدیثیں گھڑا کرتا تھا۔ امام ابن الجوزی نے اسے مقدمہ ”موضوعات، میں..... كِبَارِ الْوَضَائِعِ“ یعنی وہ کبار وضائین میں سے تھا۔ لکھا ہے۔<sup>۱۳۳</sup> اس طریق کا دوسرا راوی محمد ابن ابی حمید ہے جس کے متعلق امام ابن الجوزی یحییٰ کا قول نقل کرتے ہیں: ”لَيْسَ بِشَيْءٍ“ اور ابن کا قول ہے: ”لَا يُخْتَجُّ بِهِ“ یعنی حجت نہیں ہے۔<sup>۱۳۴</sup> محمد ابن ابی حمید کو ذہبی نے بھی ”ضعیف“ بتایا ہے۔ امام بخاری نے اس پر ”منکر الحدیث“ ہونے کا حکم لگایا ہے۔ امام نسائی کا قول ہے: ”لَيْسَ بِثِقَةٍ“ یعنی ثقہ نہیں ہے۔ علامہ جلال الدین سیوطی کا قول ہے: اس کی حدیث سے کوئی استشہاد نہیں ہے۔<sup>۱۳۵</sup> حافظ ابن حجر عسقلانی کا قول ہے کہ محمد بن ابی حمید ”متروک“ ہے۔ ایک اور مقام پر کہا ہے کہ وہ ”ضعیف الحدیث“ اور ”سعی الحفظ“ ہے۔<sup>۱۳۶</sup> امام عقیلی نے اسے ”ضعفاء“ میں شمار کیا ہے۔<sup>۱۳۷</sup>

## طریق دوم

” اُنْبَانَا عَبْدُ الْوَهَّابِ بْنِ الْمُبَارَكِ قَالَ اخْبَرَنَا مُحَمَّدُ بْنُ الْمُظْفَرِ قَالَ اخْبَرَنَا الْعُقَيْبِيُّ قَالَ نَا ابْنِ الدَّخِيلِ اَنَا الْعُقَيْبِيُّ قَالَ نَا مُحَمَّدُ بْنُ أَحْمَدَ الْأَنْطَاكِيُّ قَالَ نَارُوْحُ بْنُ عَبْدِ الْوَاحِدِ الْقُرَشِيُّ قَالَ حَدَّثَنَا مُوسَى بْنُ أَعْيُنٍ عَنْ لَيْثِ بْنِ أَبِي سَلِيمٍ عَنْ مُجَاهِدٍ عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: ” طَلَبُ الْعِلْمِ..... الخ“ (ذكره العقبلي في

ترجمة الروح وابن الجوزي) <sup>۱۳۸</sup>

یہ طریق اسناد بھی قوی نہیں ہے کیونکہ اس میں ایک راوی لیب بن ابی سلیم ہے جو ”ضعیف“ ہے۔ حافظ ابن حجر عسقلانی نے اس کے ترجمہ میں درج کیا ہے: ”صَدُوقٌ اخْتَلَطَ اَخْبِرًا وَلَمْ يَتَمَيَّزْ فَتَرَكَ“ یعنی صدوق ہے آخر میں اختلاط کا شکار ہوا اور تمیز نہ پاتا تھا، پس ترک کر دیا گیا<sup>۱۳۹</sup>۔ علامہ بیہقی نے بھی اس کے ”ضعف“ کی یہی علت بیان کی ہے۔<sup>۱۴۰</sup> حافظ عراقی کا قول ہے: ”اِسْنَادُهُ لَيْسَ“ یعنی اس کی اسناد میں لچک ہے۔<sup>۱۴۱</sup> ابن ابی حاتم کا قول ہے کہ ”عیسیٰ بن یونس روایت کرتے ہیں: میں نے اسے دیکھا ہے وہ اختلاط کا شکار تھا۔“<sup>۱۴۲</sup>



امام ابن الجوزی نے بھی کتاب ”الموضوعات“ میں اس کے ”ضعف“ کو بیان کیا ہے<sup>۱۳۳</sup>۔ ابن عدی کا قول ہے: ”وَتَفَرَّدَ بِهِ مُوسَىٰ عَنْ لَيْثٍ“ یعنی اس میں موسیٰ کالیف سے روایت میں تفرّد ہے۔ لیث کو امام احمد وغیرہ نے ترک کیا ہے۔ اگرچہ ابن معین نے اس کے متعلق ”لَا بَأْسَ بِهِ“ کہا ہے<sup>۱۳۴</sup>۔ لیکن اس کے ضعف کے لیے اس کا اختلاط کرنا ہی کافی ہے۔ ابن حبان نے بھی اسے ”ضعیف“ شمار کیا ہے<sup>۱۳۵</sup>۔ ابن عدی کا ایک اور قول ہے: ”وَعَامَّةُ حَدِيثِهِ غَيْرُ مَحْفُوظٍ“ یعنی عموماً اس کی حدیث غیر محفوظ ہوتی ہے۔ امام دارقطنی کا قول ہے: ”فَغَايَةُ فِي الضَّعْفِ“ یعنی حد درجہ ضعیف ہے۔ ابن خراسان کا قول ہے: ”هُوَ مَتْرُوكٌ يَضَعُ الْحَدِيثَ“ یعنی وہ متروک ہے اور حدیث گھڑا کرتا ہے۔ علامہ جلال الدین سیوطی<sup>۱۳۶</sup> اور علامہ ابن عراق<sup>۱۳۷</sup> نے بھی اس کی ”تضعیف“ سے اتفاق کیا ہے۔ امام ابن الجوزی کا قول ہے کہ لیث بن ابی سلیم کے متعلق ابوزرعہ کا قول ہے: ”لَا اَسْتَعْمِلُ بِهِ“ اور ابن حبان کا قول ہے: ”آخِرُ عَمْرٍ فِيهِ وَهُوَ اَخْتِلَاطٌ كَاشِفٌ كَرِهْتُهُ“ اسانید از خود گھڑ لیا کرتا تھا اور مراسیل کو مرفوع کر دیتا تھا۔ اس کو ابن مہدی و یحییٰ واحمد نے ترک کیا ہے<sup>۱۳۸</sup>۔ علامہ محمد ناصر الدین الالبانی نے بھی ابن حبان کے اس قول کو نقل کیا ہے۔<sup>۱۳۹</sup>

لیث بن ابوسلیم کے علاوہ اس طریق میں روح بن عبدالواحد بھی ہے جس سے یہ حدیث بیان کرنے کے بعد امام عقیلی فرماتے ہیں: ”لَا يُتَابِعُ عَلَيْهِ“ یعنی کوئی اس کی اتباع نہیں کرتا اور ابوحاتم کا قول ہے: ”لَيْسَ بِالْمَتَّبِعِينَ رَوَىٰ أَحَادِيثَ مُتَنَاقِضَةً“ یعنی وہ متین نہیں ہے، متناقض احادیث روایت کرتا ہے۔ ابن حبان نے اس کی توثیق کی ہے۔ ابن عدی نے خلید بن علیج کے ترجمہ<sup>۱۴۰</sup> میں اس کی احادیث پر تعقب کیا ہے۔<sup>۱۴۱</sup>

## طریق سوم

” اَنَا أَبُو مَنْصُورِ ابْنِ خَيْرُونَ قَالَ أَخْبَرَنَا بَنُ مَسْعَدَةَ قَالَ نَا حَمْرَةَ قَالَ نَا ابْنُ عَدِي قَالَ نَا عَبْدُ اللَّهِ بْنُ مُحَمَّدِ بْنِ مُسْلِمٍ قَالَ نَا عَبَّاسُ بْنُ الْوَلِيدِ الْخَلَّالُ قَالَ يَحْيَىٰ بْنُ صَالِحٍ (قَالَ نَا) مُحَمَّدُ بْنُ عَبْدِ الْمَلِكِ قَالَ حَدَّثَنَا نَافِعٌ عَنِ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: ” طَلَبُ الْعِلْمِ.....“

الخ“ (ذکرہ ابن الجوزی) ۱۴۲

یہ روایت بھی صحیح نہیں ہے کیونکہ اس طریق کے متعلق امام ابن الجوزی فرماتے ہیں کہ اس میں محمد بن عبد الملک ہے جس کے متعلق امام احمد کا قول ہے: "قَدْ رَأَيْتُهُ وَكَانَ يَضَعُ الْحَدِيثَ وَيَكْذِبُ" یعنی میں نے اس کو دیکھا ہے وہ حدیث گھڑا کرتا اور جھوٹ باندھا کرتا تھا۔ ابن حبان کا قول ہے: "لَا يَجِلُّ ذِكْرُهُ فِي الْكُتُبِ إِلَّا عَلَى جِهَةِ الْقَدْحِ فِيهِ" یعنی اس کا ذکر کتابوں میں کرنا جائز نہیں ہے مگر صرف اس پر جرح و قدح کے لیے۔" ۱۵۳

## طریق چہارم

" اَبَانَا مُحَمَّدُ بْنُ عَبْدِ الْمَلِكِ قَالَ اَبَانَا الْجَوْهَرِيُّ عَنِ الدَّارِقُطَنِيِّ عَنْ أَبِي حَاتِمِ ابْنِ حَبَانَ قَالَ اخْبَرَنَا أَبُو بَكْرِ ابْنُ أَبِي شَيْبَةَ قَالَ نَا أَحْمَدُ بْنُ مُنْبِعٍ قَالَ نَا مَهْنَأُ بْنُ يَحْيَى الرَّمْلِيُّ عَنْ أَحْمَدَ بْنِ إِبْرَاهِيمَ بْنِ مُوسَى عَنْ مَالِكٍ عَنْ نَافِعٍ عَنِ ابْنِ عُمَرَ عَنِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ قَالَ: طَلَبْتُ الْعِلْمَ..... الخ "

(ذکرہ ابن حبان و الدارقطنی و الحافظ و ابن الجوزی) ۱۵۴

اس روایت پر بھی بھروسہ نہیں کیا جاسکتا، کیونکہ اس کے راوی احمد بن ابراہیم بن موسیٰ کے متعلق امام ابن الجوزی ابن حبان کا قول نقل کرتے ہیں: "يُرْوَى عَنْ مَالِكٍ مَا لَمْ يُحَدِّثْ بِهِ قَطُّ" یعنی مالک سے "عَنْ" کے ساتھ روایت کرتا ہے حالانکہ انہوں نے اس سے کوئی حدیث بیان نہیں کی ہے اور فرمایا: هَذَا الْحَدِيثُ لَا أَصِلُ لَهُ مِنْ حَدِيثِ ابْنِ عُمَرَ مِنْ حَدِيثِ نَافِعٍ وَلَا مِنْ حَدِيثِ مَالِكٍ" یعنی اس حدیث کی نہ ابن عمر کی حدیث سے، نہ نافع کی حدیث سے اور نہ ہی مالک کی حدیث سے کوئی مائل ہے۔

اس روایت کے ایک دوسرے راوی مہناء کے متعلق امام دارقطنی کا قول ہے: "میں نے مہناء کا احتساب کیا ہے، اس میں وہم پایا جاتا ہے۔ ایک طرف وہ مالک موسیٰ بن ابراہیم المروزی سے روایت کرتا ہے پھر اسی روایت کو بطریق موسیٰ بھی روایت کرتا ہے۔ خطیب بغدادی فرماتے ہیں "محمد بن بیان، جس نے مہناء سے اور اس نے موسیٰ بن ابراہیم سے روایت کی ہے اس نے اسی طرح مالک سے بھی روایت کی ہے جس سے ہم اس نتیجے پر پہنچتے ہیں کہ: "لَا يَنْبَغُ شَيْءٌ مِنَ الْقَوْلَيْنِ مَعًا" یعنی ان دونوں اقوال میں کچھ بھی ثابت نہیں ہوتا۔" ۱۵۶

اختتام پر اس باب کی جملہ احادیث کی تصحیح و تضعیف میں کبار محدثین و علمائے نقد و جرح و محققین کے جو مختلف اقوال و آراء ذخیرہ کتب میں ملتی ہیں ان میں سے چند یہاں پیش کی جاتی ہیں:

عراقی کا قول ہے کہ: "قَدْ صَحَّحَ بَعْضُ الْأَئِمَّةِ بَعْضَ طُرُقِهِ" یعنی بعض ائمہ نے اس کے بعض طرق کی تصحیح کی ہے۔<sup>۱۵۷</sup> علامہ مزی کا قول ہے: "إِنَّ طُرُقَهُ تَبْلُغُ بِهِ رُتَبَةَ الْحَسَنِ" یعنی اس روایت کے طرق، حسن کے رتبہ تک پہنچتے ہیں۔ امام بیہقی کا قول ہے: "مَتْنُهُ مَشْهُورٌ وَإِسْنَادُهُ ضَعِيفٌ وَقَدْ رُوِيَ مِنْ أَوْجِهٍ كُلِّهَا ضَعِيفٌ" یعنی اس کا متن مشہور لیکن اس کی اسناد ضعیف ہے۔ اور روایت کی گئی ہے کہ بوجہ یہ تمام ضعیف ہیں۔ امام احمد بن حنبل کا مشہور قول ہے: "لَا يَثْبُتُ عِنْدَنَا فِي هَذَا الْبَابِ شَيْءٌ" یعنی ہمارے نزدیک اس باب میں کوئی چیز ثابت نہیں ہے۔ ایسا ہی ایک قول ابن راہویہ سے بھی منقول ہے۔ ابوعلی نیشاپوری کا قول ہے: "إِنَّهُ لَمْ يَصْحُحْ عَنِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ فِيهِ إِسْنَادٌ وَمِثْلُ بِهِ الْحَاكِمُ لِلْمَشْهُورِ لَيْسَ بِصَحِيحٍ" یعنی نبی صلی اللہ علیہ وآلہ وسلم سے اسے روایت کرنا صحیح نہیں ہے۔ اس میں (ضعیف) اسناد ہیں اور ایسا ہی حاکم سے منقول ہے کہ یہ روایت مشہور ہے، صحیح نہیں ہے۔ ابن الصلاح نے بھی اس بارے میں اسی رائے کی اتباع کی ہے۔ علامہ ابوالحسن علی بن محمد عراقی الکنانی اور علامہ سخاوی نے ان تمام اقوال کو اپنی تصانیف میں ترجیحاً نقل کیا ہے۔<sup>۱۵۸</sup>

امام ابن الجوزی نے "العلل المتناہیة فی الاحادیث الواہیة" میں اس روایت کے اکثر طریق اسناد جمع کرنے کے بعد ان میں سے ہر ایک کو فن اسماء الرجال کی کسوٹی پر پرکھا اور ان تمام روایات کی قلعی کھول کر تحقیق کا حق ادا کر دیا ہے۔ فَجَزَاهُ اللَّهُ! اختتام پر آں رحمہ اللہ ان تمام روایات کے متعلق فیصلہ کن انداز میں فرماتے ہیں: "هَذِهِ الْأَحَادِيثُ كُلُّهَا لَا يَثْبُتُ" یعنی تمام احادیث ثابت نہیں ہیں۔

آں رحمہ اللہ نے اس بارے میں امام احمد بن حنبل کا یہ مشہور قول نقل فرما کر بحث کا خاتمہ فرمایا ہے: "لَا يَثْبُتُ عِنْدَنَا فِي هَذَا الْبَابِ شَيْءٌ" جو اپنی جگہ ایک سند اور حتمی فیصلہ کا مقام رکھتا ہے۔

وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ  
عَلَى رَسُولِهِ الْكَرِيمِ!

## حواشی

- ۹۵ اخرجہ الخطیب" ج ۵ ص ۲۰۴ و المعجم الصغير للطبرانی ج ۱ ص ۹۲ طبع المكتبة السلفية المدینة المنورة و مجمع الزوائد للبیہقی ج ۱ ص ۱۲۰ طبع مكتبة القدي ۱۳۵۲ھ و العلل المتناہیہ لابن الجوزی ج ۱ ص ۵۴
- ۹۶ مجمع الزوائد للبیہقی ج ۱ ص ۵۳، ۵۲
- ۹۷ البحر المحفوظ للعراقی ج ۱ ص ۵۶
- ۹۸ میزان الاعتدال للذہبی ج ۲ ص ۶۳۲
- ۹۹ سلسلة الاحادیث الضعیفة والموضوعة للالبانی ج ۱ ص ۱۹۴
- ۱۰۰ العلل المتناہیہ لابن الجوزی ج ۱ ص ۶۲
- ۱۰۱ المعجم الصغير للطبرانی ج ۱ ص ۹۲ و اخرجہ الخطیب البغدادی ج ۵ ص ۲۰۴
- ۱۰۲ العلل المتناہیہ لابن الجوزی ج ۱ ص ۶۲
- ۱۰۳ الفقیہ والمحقق للخطیب" ج ۱ ص ۴۴ و العلل المتناہیہ لابن الجوزی ج ۱ ص ۵۵
- ۱۰۴ ابن حبان ج ۲ ص ۱۱۹
- ۱۰۵ سلسلة الاحادیث الضعیفة والموضوعة للالبانی ج ۲ ص ۱۳۹
- ۱۰۶ العلل المتناہیہ لابن الجوزی ج ۱ ص ۶۲
- ۱۰۷ اخرجہ الخطیب" ج ۱ ص ۴۰۷ و العلل المتناہیہ لابن الجوزی ج ۱ ص ۵۴
- ۱۰۸ العلل المتناہیہ لابن الجوزی ج ۱ ص ۶۲
- ۱۰۹ مجمع الزوائد للبیہقی ج ۱ ص ۱۹۹ و المطالب للحافظ ج ۳ ص ۱۳۰ و الموضوع للخطیب ج ۲ ص ۲۷۰ و العلل المتناہیہ لابن الجوزی ج ۱ ص ۵۶

- ۱۱۰ موضوعات لابن الجوزی ج ۲ ص ۲۳۲ والعلل المتناہیہ لابن الجوزی ج ۱ ص ۶۲
- ۱۱۱ تقریب الہندیہ للحافظ: ترجمہ عثمان بن عبد الرحمن
- ۱۱۳ الاحکام الکبریٰ للشیخ عبدالحق ج ۲ ق ۱۳۸
- ۱۱۴ مجمع الزوائد للہیثمی ج ۴ ص ۲۶۹
- ۱۱۵ میزان الاعتدال للذہبی ج ۳ ص ۴۳
- ۱۱۶ العلل المتناہیہ لابن الجوزی ج ۱ ص ۶۳
- ۱۱۷ لسان المیزان للحافظ ابن حجر عسقلانی ج ۳ ص ۲۲۵ و مجمع الزوائد للہیثمی ج ۱ ص ۱۲۰
- والعلل المتناہیہ لابن الجوزی ج ۱ ص ۵۶
- ۱۱۸ لسان المیزان للحافظ ابن حجر ج ۳ ص ۳۱۰
- ۱۱۹ العلل المتناہیہ لابن الجوزی ج ۱ ص ۶۴
- ۱۲۰ مجمع الزوائد للہیثمی ج ۱ ص ۱۲۰
- ۱۲۱ العلل المتناہیہ لابن الجوزی ج ۱ ص ۶۴
- ۱۲۲ لسان المیزان لابن حجر ج ۳ ص ۲۲۶، ۲۲۵
- ۱۲۳ العلل المتناہیہ لابن الجوزی ج ۱ ص ۶۲۔
- ۱۲۴ تقریب الہندیہ للحافظ ابن حجر، ترجمہ عطیہ العوفی۔
- ۱۲۵ تہذیب الہندیہ للحافظ ابن حجر و میزان الاعتدال للذہبی۔ ترجمہ عطیہ العوفی۔
- ۱۲۶ سلسلۃ الاحادیث الضعیفہ والموضوعۃ للالبانی ج ۲ ص ۱۵
- ۱۲۷ العلل المتناہیہ لابن الجوزی ج ۱ ص ۶۵-۶۶
- ۱۲۸ مقالات الکوثری ص ۳۱۱
- ۱۲۹ العلل المتناہیہ ج ۱ ص ۶۵-۶۶
- ۱۳۰ ایضاً ج ۱ ص ۵۷-۱۳۱ ایضاً ج ۱ ص ۶۴
- ۱۳۳ کتاب الموضوعات لابن الجوزی ج ۱ ص ۴۷
- ۱۳۴ العلل المتناہیہ لابن الجوزی ج ۱ ص ۶۳
- ۱۳۵ تدریب الراوی ۱۳۶ المطالب العالیہ ۱۳۷ الضعفاء للعقلمی ج ۷ ص ۴۲
- ۱۳۸ العلل المتناہیہ لابن الجوزی ج ۱ ص ۵۶

- ١٣٩ تقریب المعتمد یب لابن حجر عسقلانی، ترجمہ لیف بن ابی سلیم
- ١٤٠ مجمع الزوائد للہیثمی ج ١ ص ١٣٣
- ١٤١ تخریج الاحیاء لابن عراق ج ١ ص ١٣٣
- ١٤٢ ابو حاتم ج ٢-٣ ص ١٤٨
- ١٤٣ موضوعات لابن الجوزی ج ٣ ص ٢٥٠ والعلل المتناہیہ لابن الجوزی ج ١ ص ٦٣
- ١٤٤ الملائی للسیوطی ج ١ ص ١٠١، ١٠٢ و میزان الاعتدال للذہبی و المعتمد یب المعتمد یب لابن حجر عسقلانی
- ١٤٥ کتاب البحر و چین لابن حبان ج ١ ص ٥٤ و ج ٢ ص ٢٣١
- ١٤٦ الملائی للسیوطی ج ٢ ص ٣٥
- ١٤٧ تخریج الاحیاء لابن عراق ج ١ ص ٣٩٢
- ١٤٨ العلل المتناہیہ لابن الجوزی ج ١ ص ٦٣
- ١٤٩ سلسلہ الاحادیث الضعیفہ و الموضوعۃ للملابانی ج ١ ص ٢٣٦-٣٧
- ١٥٠ ابن عدی ج ٢ ص ١٢٠
- ١٥١ لسان المیزان لابن حجر ج ٢ ص ٣٦٦
- ١٥٢ العلل المتناہیہ لابن الجوزی ج ١ ص ٥٥-
- ١٥٣ ایضاً ج ١ ص ٦٣
- ١٥٤ بحر و چین لابن حبان ج ١ ص ١٣١ طبع دار الوعی بحلب ١٣٩٦ھ و لسان المیزان للمحافظ ابن حجر عسقلانی ج ١ ص ١٣٢، والعلل المتناہیہ لابن الجوزی ج ١ ص ٥٥
- ١٥٥ العلل المتناہیہ لابن الجوزی ج ١ ص ٦٣
- ١٥٦ لسان المیزان للمحافظ ابن حجر عسقلانی ج ١ ص ١٣٢
- ١٥٧ تخریج الاحیاء لابن عراق
- ١٥٨ تنزیہ الشریعہ المرفوعہ عن الاخبار العلییہ الموضوعۃ لابن عراق ج ١ ص ٢٥٨ طبع مطبعہ العاطف ١٣٤٨ھ و المقاصد الحسنہ للسخاوی ص ٢٤٥-

( "محدث" لاہور۔ جولائی ١٩٨٨ء )

## حدیث: اَطْلُبُوا الْعِلْمَ وَلَوْ بِالصَّيْنِ (کے اسانید) کی تحقیق

فاضل محترم غازی عزیز صاحب نے مذکورہ عنوان موضوع پر لاہور کے موقر رسالہ ”محدث“ میں ایک طویل مقالہ سپرد قلم فرمایا ہے جس کی آخری قسط جولائی ۱۹۸۸ء کے شمارے میں چھپی ہے اسی پر کچھ معروضہ پیش کرنے کی جسارت کرتا ہوں۔

مذکورہ مقالے کالب لباب یہ ہے کہ اس حدیث کے اسانید میں بعض راوی ناقابل اعتبار ہیں اس لیے یہ حدیث قابل رد ہے۔

علم ”جرح و تعدیل“ مسلمانوں کی ایک قابل فخر اور بے مثل ایجاد ہے اور اسی کے ذریعے سے صحیح واقعے اور من گھڑت افسانے میں امتیاز ہوتا ہے لیکن یہ بھی نہ بھولنا چاہیے کہ اس علم کی کتابوں کے قابل احترام مولفوں نے کبھی معصومیت کا ادعاء نہیں فرمایا۔ وہ اپنی رائے اور تاثر کا ذکر کرتے ہیں اور ان میں کسی شخص کے متعلق بعض وقت اختلاف رائے بھی ہوتا ہے۔ اس سے تلخ تجربے بھی ہوتے ہیں جیسا کہ محترم سیرت نگار نبویؐ ابن اسحاقؒ کے متعلق مجھے بھی ایک بار پیش آچکا ہے۔ اس میں مبالغہ مناسب نہیں، وہ کسی حدیث کی صحت کو جاننے کے متعدد وسائل میں سے ایک ہے، واحد وسیلہ نہیں۔

مذکورہ عنوان پیاری حدیث کی اگر ساری معلوم روایتیں ایک ہی صحابی سے منسوب ملتیں، اور وہ ساری کی ساری ایک ہی ناکارہ راوی کے توسط سے ہم تک پہنچی ہوتیں تو بات الگ ہوتی۔ لیکن زیر بحث حدیث ایک نہیں، کم از کم چھ سات صحابیوں سے مروی ہے۔ گویا عام حالتوں

میں اسے حدیث صحیح ہی نہیں، حدیث متواتر کہا جاسکتا ہے۔ اس کے علاوہ مختلف اسانید کے مطعون راویوں کے متعلق جرح یا اعتراض میں درجات کا تفاوت بھی ہے۔ یوں بھی جھوٹے سے جھوٹا شخص بھی سو فیصد جھوٹ نہیں بولتا۔ کرانا کا تبین ہی جانتے ہیں کہ پیدائش سے لے کر اب تک میں کتنی بار جھوٹ بول چکا ہوں لیکن جب جب اللہ نے توفیق دی تو میں سچ بھی بولتا رہا ہوں، جھوٹ کی ایک قسم وہ ہے جس کو خود قرآن مجید نے: **إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ**۔ کے الفاظ میں جائز قرار دیا ہے۔ اسی طرح **إِلَّا أَنْ تَتَّقُوا مِنْهُمْ تُقَاةً** بھی وارد ہے۔ ایک صورت ”توریہ“ (یعنی دکھاوے) کی ہے۔ ایک اور صورت کو لیجیے: کسی آدمی کو زہر دینا کیسا امر ہے؟ کسی فقیہ یا مشیر قانون سے پوچھو تو وہ کہے گا کہ یہ ایک جرم ہے اور حرام، لیکن کسی طبیب سے پوچھو تو وہ بتائے گا کہ وہی زہر فلاں بیماری کا علاج اور تریاق ہے۔

زیر بحث حدیث کے مطعون راوی عہد نبوی سے کئی نسلوں بلکہ کئی صدیوں بعد کے لوگ ہیں۔ اگر آئندہ خوش قسمتی سے ان سے پہلے کے راویوں (صحابہ، تابعین، تبع تابعین وغیرہ) کی کتابیں دستیاب ہو جائیں۔ (اور الحمد للہ ہو رہی ہیں) اور ان میں یہ حدیث بھی مل جائے تو ظاہر ہے کہ متاخر زمانے کے کسی ضعیف یا جھوٹے راویوں نے بھی اسی حدیث کی روایت کی ہو تو اس سے اصل حدیث کی صحت متاثر نہ ہو سکے گی۔

علم جرح و تعدیل میں صرف ”روایت“ سے نہیں بلکہ ”درایت“ سے بھی کام لیا جاتا ہے۔ ہو سکتا ہے کہ روایت کے لحاظ سے کوئی حدیث صحیح قرار پائے لیکن درایت کے لحاظ سے وہ ناممکن ہو تو حدیث کو رد ہی کرنا پڑے گا اور خیال کرنا پڑے گا کہ راوی سے سہو ہوا ہے۔ مثلاً جس لمحے رسول اکرم صلی اللہ علیہ وآلہ وسلم کچھ فرما رہے تھے۔ کسی کی چھینک سے راوی پورا جملہ سن نہ سکا اور اس طرح اسے غلط فہمی ہو گئی۔ اسی طرح ہو سکتا ہے کہ روایت تو حدیث رد کرنے کے قابل ہو، لیکن دیگر شواہد موجود ہوں تو اس کو قبول کرنے میں تامل نہیں کیا جائے گا۔

میں یہاں زیر بحث حدیث کے کچھ شواہد عرض کرنے کی اجازت چاہتا ہوں۔ اسواق العرب کا (یعنی قبل اسلام عرب میں جو سالانہ میلے ملتے تھے ان کا) بہ کثرت مورخوں نے ذکر کیا ہے۔ ان میں سے ایک ابن قتیبہ کے استاذ محمد بن حبیب کی کتاب **المصنوع** (مطبوعہ حیدرآباد دکن، صفحہ ۲۶۵-۲۶۶) میں لکھا ہے:



ثُمَّ سُوقَ ذَبًا وَهِيَ إِحْدَى فَرَضَتِي الْعَرَبِ يَأْتِيهَا تِجَارُ السِّنْدِ  
وَالْهِنْدِ وَالصِّينِ وَأَهْلُ الْمَشْرِقِ وَالْمَغْرِبِ فَيَقُومُ سُوقُهَا آخِرُ  
يَوْمٍ مِنْ رَجَبٍ.

”ذبا کا میلہ یہ عرب کی دو بڑی بندرگاہوں میں سے ایک ہے وہاں سندھ  
ہندوستان، چین اور مشرق و مغرب کے لوگ آتے تھے اور یہ کہ اس کا میلہ  
ماہِ رجب کے آخری دن لگتا تھا۔“

اس کے ساتھ مسند احمد بن حنبل (جلد ۴ صفحہ ۲۰۶) کو پڑھیے۔ وہاں قبیلہ عبدالقیس کے  
وفد کا ذکر ہے جو اسی علاقے میں رہتا تھا اور اپنے اسلام کے اعلان کے لیے مدینہ آیا تھا۔ رسول  
اکرم صلی اللہ علیہ وآلہ وسلم نے وفد کے سردار سے اس کے ملک کے بعض آدمیوں اور بعض مقاموں  
کے متعلق کچھ دریافت فرمایا تو اس نے بے ساختہ کہا ”یا رسول اللہ صلی اللہ علیہ وآلہ وسلم: آپ  
ہمارے ملک سے ہم سے بھی زیادہ واقف نظر آتے ہیں، حضور صلی اللہ علیہ وآلہ وسلم نے جواب  
دیا: ”میں نے تمہارے ملک کو روندنا ہے اور مجھے وہاں بہت دن رہنے کا موقع ملا ہے۔“

ان دونوں تذکروں کو ملائیں تو گمان ہوتا ہے کہ غالباً اسلام سے قبل حضرت خدیجہ رضی  
اللہ تعالیٰ عنہا کا مال تجارت لے کر حضور صلی اللہ علیہ وآلہ وسلم اس علاقے کو تشریف لے گئے تھے۔  
تعب نہ ہو کہ آپ صلی اللہ علیہ وآلہ وسلم نے وہاں چینی تاجروں کو دیکھا اور ان کے سامان مثلاً ریشم،  
چینی برتن وغیرہ کو دیکھ کر کارگیری سے متاثر ہوئے اور ان سے پوچھا ہو کہ تمہیں اپنے ملک سے  
یہاں (مشرقی عرب تک) آنے میں کتنا وقت لگتا ہے؟ اور اسی تاثر کے باعث بعد میں فرمایا ہو کہ:  
اَطْلُبُوا الْعِلْمَ وَلَوْ بِالصِّينِ.

اس استنباط کی مزید تائید اس سے ہوتی ہے کہ ذبا کے میلے میں چینی ہی نہیں ہندی اور  
سندھی تاجروں کا بھی ذکر ہوا ہے۔ حدیث ذیل سے (جو ابن ہشام، طبری، ابن سعد وغیرہ بہ کثرت  
مؤلفوں نے بیان کی ہے اور جو قبیلہ عبدالقیس کے مذکورہ بالا وفد کی ہم عصر ہے) کون واقف نہیں؟  
۱۰۔ اھ میں رسول اکرم صلی اللہ علیہ وآلہ وسلم نے حضرت خالد بن الولید کو یمن بھیجا۔ انہوں نے  
اطلاع بھیجی کہ قبیلہ بلحارث (بنی الحارث بن کعب) مسلمان ہو گیا ہے، تو حضرت خالد کو خط بھیجا کہ

اب مدینہ واپس آ جاؤ اور نو مسلم قبیلے کے چند لوگوں کو بھی ساتھ لاؤ۔ جب وہ آئے تو دُور سے دیکھ کر پوچھا:

مَنْ هَؤُلَاءِ الَّذِينَ كَانَتْهُمْ رِجَالُ الْهِنْدِ؟

”یہ کون لوگ ہیں جو اہل ہند کے سے معلوم ہوتے ہیں؟“

اس کا پس منظر بھی وہی دبا کا میلہ ہوتا چاہیے، جہاں تیس چالیس سال قبل رسول اکرم صلی اللہ علیہ وآلہ وسلم ہندوستانی بیویوں کو دیکھ چکے تھے۔

ان شواہد کی موجودگی میں یہ ناممکن نہیں کہ بعض ضعیف راویوں کی موجودگی کے

بوجود ”أَطْلَبُوا الْعِلْمَ وَلَوْ بِالصَّيْنِ“ کی حدیث (جو قرین قیاس ہے) صحیح ہو۔ واللہ اعلم بالصواب۔

(”محدث“ لاہور۔ اگست، ستمبر ۱۹۸۸ء)

## حدیث: اَطْلُبُوا الْعِلْمَ وَلَوْ بِالصَّيْنِ.

پر تعاقب کا جواب  
(قسط نمبر ۱)

از قلم: غازی عزیز

(ماہنامہ محدث کے دو قریب لکھنویوں میں راقم الحروف کا ایک مضمون زیر عنوان ”حدیث اَطْلُبُوا الْعِلْمَ وَلَوْ بِالصَّيْنِ“ الخ کی تحقیق ”بالاقساط شائع ہوا تھا۔ مضمون ہذا پر عصر حاضر کے ایک فاضل محقق محترم جناب ڈاکٹر محمد حمید اللہ صاحب (پیرس) حفظہ اللہ نے حدیث (اَطْلُبُوا الْعِلْمَ وَلَوْ بِالصَّيْنِ) (کے اسانید) کی تحقیق ” کے عنوان کے تحت تعاقب فرمایا ہے جو ماہنامہ ”محدث“ لاہور کے تازہ شمارہ میں شائع ہوا ہے۔ ذیل میں آں محترم کے اس تعاقب کے بعض پہلو جو قابل جواب یا وضاحت طلب محسوس ہوئے ہیں انہیں ترتیب دے کر پیش کر رہا ہوں)

اوپر بیان کیا جا چکا ہے کہ فاضل تعاقب نگار محترم ڈاکٹر صاحب نے تعاقب کا عنوان اس طرح مقرر فرمایا ہے: حدیث ”اَطْلُبُوا الْعِلْمَ وَلَوْ بِالصَّيْنِ“ (کے اسانید) کی تحقیق مگر پورے تعاقب کو پڑھ کر راقم کی حیرانی کی کوئی انتہاء نہ رہی کیونکہ پورے تعاقب میں حدیث مذکورہ کی اسانید کی تحقیق تو کجا سرے سے کہیں ان کا تذکرہ تک موجود نہیں ہے اور نہ ہی آں محترم نے راقم الحروف کے سابقہ مضمون کی کسی عبارت یا روایت پر کوئی نقد و جرح یا بحث کی ہے۔ البتہ ایسا محسوس ہوتا ہے کہ آں محترم نے اپنے تعاقب کی پوری عمارت چند شبہات، احتمالات اور مفروضوں کی بنیاد پر کھڑی کی ہے اور انہیں اسانید کی تحقیق سے معنون کیا ہے۔ اس کی وضاحت ان شاء اللہ

آگے پیش کی جائے گی۔ کاش محترم ڈاکٹر صاحب زیر مطالعہ حدیث پر کوئی ٹھوس علمی بحث پیش فرماتے یا ان نقائص کی نشاندہی فرماتے۔ جو آں محترم نے راقم الحروف کے سابقہ مضمون میں محسوس فرمائیں۔

فی الحال مختصراً یہ وضاحت کرنا ضروری سمجھتا ہوں کہ فن حدیث میں ”سند“ اور ”اسناد“ کی اصطلاح سے عموماً محدثین کی مراد کیا ہوتی ہے تاکہ یہ احتمال باقی نہ رہے کہ فاضل ڈاکٹر صاحب نے اپنے تعاقب میں جن چند شبہات و قرآن کو بیان فرمایا ہے یا جن کی بنیاد پر اس حدیث کی تصحیح فرمانا ان کا مقصود ہے ان پر حدیث کی اصطلاح ”اسناد“ کا اطلاق ہوتا ہے۔

علامہ بدر ابن جماعہ اور علامہ طیبی کا قول ہے ”طریق الممتن کی خبر کو سند کہتے ہیں۔“<sup>۴</sup> علامہ جلال الدین سیوطی ابن جماعہ سے نقل فرماتے ہیں طریق الممتن کی اخبار کا نام سند اس لیے ہے کہ حفاظ حدیث کسی حدیث کی صحت اور ضعف کے لیے اس پر اعتماد کرتے ہیں۔ کسی حدیث کا اس کا قائل کی طرف رفع ہونا اسناد ہے۔ طیبی کا قول ہے: معنوی اعتبار سے یہ دونوں اصطلاحیں آپس میں متقارب ہیں یعنی صحت حدیث اور اس کے ضعف کے لیے حفاظ کا ان پر اعتماد کرنا۔ ابن جماعہ فرماتے ہیں: محدثین سند اور اسناد ایک ہی چیز کے لیے استعمال کرتے ہیں۔“<sup>۵</sup>

علامہ حافظ ابن حجر عسقلانی ”نخبۃ الفکر فی مصطلح اہل الامم“ کے ایک مقام پر طرق روایت کو ہی اسانید سے تعبیر فرماتے ہیں۔ پھر تھوڑا آگے چل کر ”اسناد“ کی تعریف میں فرماتے ہیں:

”هُوَ الطَّرِيقُ الْمَوْصِلَةُ إِلَى الْمَتْنِ.“<sup>۶</sup>

شیخ مصطفیٰ امین فرماتے ہیں: ”محدثین کے نزدیک متن کے لیے موصولہ طریق کی معرفت سند کہلاتی ہے۔ یعنی حدیث بیان کرنے والے راویوں کا طرق... اور اسناد کی تعریف طریق الممتن کی حکایت ہے۔“<sup>۷</sup>

شیخ عزالدین بلیق فرماتے ہیں: ”سند وہ سلسلہ رواۃ ہے کہ جن کے طریقہ سے کوئی حدیث پہنچتی ہے۔“<sup>۸</sup>

مولانا عبدالرحمن عبید اللہ رحمانی صاحب فرماتے ہیں: ”طریق الہمتن کی حکایت کو اسناد کہتے ہیں۔ اس سے مراد رفع حدیث اور قائل کی طرف اس کی نسبت کرنا ہے۔

سند اصطلاحاً متن حدیث تک پہنچنے کا طریق ہے یعنی ان رجال کا سلسلہ جو متن تک پہنچتے ہوں۔ اس کا نام سند اس لیے رکھا گیا ہے کہ محدث کسی حدیث کی صحت اور ضعف کے لیے اس سلسلہ پر اعتماد کرتے ہیں۔ پس سند کا معنی رواۃ الحدیث اور اسناد کا معنی فعل الرواۃ ہے اور اسناد کا اطلاق سند پر بھی ہوتا ہے۔ الخ ۹

دائرة المعارف الاسلامیہ میں ”سند“ کو ”البرہان علی صحیح الروایۃ“ بتایا گیا ہے۔<sup>۱۰</sup>  
اصطلاحات ”سند“ و ”اسناد“ کی مذکورہ بالا تعریف کی روشنی میں محترم ڈاکٹر صاحب کے پورے تعاقب کو پڑھ ڈال لیے اور بتائیے کہ آں محترم نے کس طریق الہمتن کی حکایت و خبر یا کس طریق موصلہ الی الہمتن یا کسی سلسلہ رواۃ کی تحقیق فرمائی ہے؟ اگر جواب نفی میں ہو تو سوال یہ پیدا ہوتا ہے کہ پھر اس عنوان اور تعاقب کے مندرجات میں کس درجہ مطابقت پائی جاتی ہے؟  
”عنوان پر تبصرہ کے بعد اب ہم محترم ڈاکٹر صاحب کے تعاقب کی طرف توجہ کرتے ہیں تعاقب شروع کرتے ہوئے آں محترم فرماتے ہیں:

”مذکورہ مقالے کا لب لباب یہ ہے کہ اس حدیث کے اسانید میں بعض راوی ناقابل اعتبار ہیں اس سلسلے میں یہ حدیث قابل رد ہے۔“<sup>۱۱</sup>

اس سلسلہ میں فقط یہ عرض کرنا ہے کہ صحت حدیث کو پرکھنے کا یہ معیار کوئی نیا، انوکھا اور راقم الحروف کی ایجاد نہیں ہے بلکہ اولین فقہائے حدیث و محققین کے دور سے رائج ہے مشہور کلیہ ہے کہ ”کسی حدیث کی تصحیح کا دار و مدار تصحیح حدیث کے اوصاف مقتضیہ کے وجود مثلاً رواۃ کی عدالت، ضبط و اتقان، اتصال سند اور علل شذوذ سے اس کی سلامتی وغیرہ پر مبنی ہوتا ہے۔ پس اگر کسی روایت کے تمام رواۃ ضبط و عدالت اور دوسری تمام صفات کے عالی مقام پر فائز ہوں تو وہ روایت عند الحمد شین اصح کہلاتی ہے۔“<sup>۱۲</sup>

محدثین کے اسی متفقہ اصول کے پیش نظر راقم نے سابقہ مضمون کی تحقیق کے دوران یہ کوشش کی تھی کہ رواۃ کی عدالت، ضبط، اتقان، اتصال سند اور دیگر علل کی پوری چھان بین کی جائے تاکہ قطعی طور پر ان روایات پر کوئی حکم لگایا جاسکے۔

تیسرا معروضہ محترم ڈاکٹر صاحب کی اس عبارت:

”علم جرح و تعدیل مسلمانوں کی ایک قابل فخر اور بے مثال ایما ہے اور اسی کے ذریعہ سے صحیح واقعہ اور من گھڑت افسانے میں امتیاز ہوتا ہے لیکن یہ بھی نہیں بھولنا چاہیے کہ اس علم کی کتابوں کے قابل احترام مؤلفوں نے کبھی معصومیت کا ادعاء نہیں فرمایا۔ وہ اپنی رائے اور تاثر کا ذکر کرتے ہیں اور ان میں کسی شخص کے متعلق بعض وقت اختلاف رائے بھی ہوتا ہے اس سے تلخ تجربے بھی ہوتے ہیں۔ الخ ۳“

..... کی وضاحت میں ہے کہ بلاشبہ کتب علم جرح و تعدیل کے قابل احترام مؤلفوں نے نہ کبھی معصومیت کا دعویٰ کیا تھا اور نہ ہی ان کی کتب میں فقط ان جارحین و معدلین کی اپنی شخصی ”رائے اور تاثر“ کا ذکر موجود ہے بلکہ تمام اصحاب نظر جانتے ہیں کہ جرح و تعدیل کی اصل بنیاد امور محسوسہ یعنی مشاہدات و مسوعات پر ہے۔ ان مشاہدات و مسوعات کی روشنی میں جارحین و معدلین کسی راوی کے متعلق کسی عصبیت، حقد و محاببات اور لومۃ لائم کے خوف کے بغیر غایت درجہ ورع و امانت کیساتھ اپنا فیصلہ اور حکم صادر کرتے ہیں۔ اتصال سند، توثیق الرواۃ ان کا ضابطہ القلب اور جید الحافظ ہونا، راوی و مروی عنہ کی معاشرت اور آپس میں ان کی لقاء و سماع وغیرہ کی تحقیق محض جارحین و معدلین کی شخصی رائے اور تاثر کا نتیجہ نہیں ہو سکتی۔ عادل، جید الحدیث، حسن الحدیث، صدوق، لہ اوہام، مقارب الحدیث، صالح الحدیث، لا باس بہ، مأمون، خیار، متقن، حجۃ، مضرب الحدیث، سنی الحفظ، واہم، مجہول، مستور، لا یعرف، ساقط، واہ، ہالک، لایساوی ہیما، لایساوی فلسا، ضعف، ترک، قسائل، لیس، بشی، منکر الحدیث، کذاب، دجال، رکن الکذب، متروک، وضاع، ذاہب الحدیث، سارق الحدیث، لیس، بیعت، لاج بہ، لیس، نجہ، بذاک، فیہ مقال وغیرہ الفاظ جرح و تعدیل کیے ہیں۔ ان تمام کی بنیاد جس، تجربات، مسوعات اور مشاہدات پر ہے نہ کہ محض شخصی رائے ذاتی تاثر یا قیاس و تخمین اور ظن وغیرہ پر۔

معترض محترم ڈاکٹر صاحب کے اقوال:

”اور ان میں کسی شخص کے متعلق بعض وقت اختلاف رائے بھی ہوتا ہے اس سے تلخ

تجربے بھی ہوتے ہیں۔“

کے سلسلے میں یہ عرض کرنا ہے کہ ائمہ جرح و تعدیل کے درمیان بعض اوقات جو

اختلاف رائے نظر آتا ہے وہ صرف شخصی ”رائے اور تاثر“ یا قیاس و اجتہاد کی وجہ سے نہیں ہوتا بلکہ

کسی راوی کے حالات میں تبدیلی واقع ہونے، کبھی راوی کے احوال کی معرفت کے ذرائع مختلف ہونے اور کبھی جارحین و معدلین کی شرائط و معیار جدا ہونے کے سبب ہوتا ہے۔ اس کو یوں بھی سمجھا جاسکتا ہے کہ کسی ایک امام نے جب کسی راوی کے متعلق معلومات جمع کیں تو وہ راوی اپنی سابقہ حالت بدل چکا تھا لہذا اس امام نے اس پر جرح کر ڈالی۔ مثلاً پہلے کوئی راوی قوی حافظہ اور ضبط کا مالک تھا، لیکن بیماری یا کبیر سنی یا کسی حادثہ کے باعث بعد میں اس کا حافظہ کمزور ہو گیا۔ اختلاف رائے کی دوسری وجہ جس کی طرف اوپر اشارہ کیا گیا ہے یہ ہے کہ کسی امام کو کسی راوی کا مفصل حال معلوم نہ ہو سکا، جہاں تک معلوم ہوا اس میں کوئی امر قاذح نہ تھا۔ لہذا اس نے اس راوی کی تعدیل و درج کی مگر کسی دوسرے امام نے جب اس کے متعلق دوسرے ذرائع سے معلومات جمع کیں اور اس کے حالات کی تحقیق کی تو اس راوی میں کچھ قابل جرح باتیں پائیں۔ پس آخر الذکر امام نے اس پر جرح و درج کی۔ اختلاف رائے کا تیسرا سبب یہ ہے کہ بعض اوقات کسی امام کے تسامح، معتدل اور متشدد ہونے کی بناء پر بھی کسی ایک راوی کے متعلق مختلف اقوال ملتے ہیں۔ مثال کے طور پر امام عجل اور ابن حبان توثیق الجہولین کے معاملہ میں بہت زیادہ تسامح، امام ترمذی اور حاکم تسامح، امام احمد، دارقطنی اور ابن عدی معتدل اور ابو حاتم الرازی وغیرہ انتہائی متشدد اور محتاط رویہ کے لیے مشہور ہیں۔<sup>۱۵</sup> یہ تسامح، تسامح اعتدال اور تشدد ان جارحین و معدلین کے اپنے اپنے معیار و شرائط جدا ہونے کے سبب ہے لیکن ائمہ جرح و تعدیل کے ان اختلافات یا تعارض کو رفع کرنے کے لیے محدثین کے پاس جرح مفسر و مبہم، تعدیل مفسر و مبہم اور اطلاع علی منہج الجارح والمعدل وغیرہ کے رہنما اصول موجود ہیں جن سے ایسے تعارض کی حالت میں رہنمائی حاصل کی جاتی ہے کہ کن حالات میں اقوال جرح کو ترجیح دی جائے اور کعب اقوال تعدیل کو مزید تفصیلات کے لیے الخلاصۃ فی اصول الحدیث للطیبی، دائرة المعارف ترتیب محمد فرید وجدی، تدریب الراوی للسیوطی، مختصر فی علم رجال الاثر از عبد الوہاب عبد اللطیف، قاعدة الجرح والتعدیل للسیکی، التعمیر والایضاح للعراقی، قواعد التحدیث از محمد جمال الدین قاسمی اور رفع الکمیل فی الجرح والتعدیل از عبد الحئی لکھنوی<sup>۱۶</sup> وغیرہ کی مراجعت مفید ہوگی۔

ائمہ جرح و تعدیل کے اقوال کی تفسیر اور ان کے مابین تعارض کو رفع کرنے کے لیے جو اصول وضع کیے گئے ہیں ان کو دیکھنے سے ایسا محسوس ہوتا ہے کہ ان اختلاف سے صرف وہی شخص

گھبرا سکتا ہے یا اسی کو تلخ تجربات کا سامنا ہو سکتا ہے جسے حدیث، اصول حدیث اور علم الروایۃ وغیرہ سے بہت سطحی لحد بد ہو۔ خدایا جانے محترم ڈاکٹر صاحب کو محترم سیرت نگار نبوی ابن اسحاق کے متعلق کیسا تلخ تجربہ پیش آچکا ہے۔ البتہ یہ بات اپنی جگہ قطعی درست ہے کہ علم جرح و تعدیل کسی حدیث کی صحت کو جاننے کے متعدد وسائل میں سے ایک مگر انتہائی اہم اور بنیادی وسیلہ ہے ”واحد وسیلہ نہیں“ ہے۔

چوتھی بات محترم ڈاکٹر صاحب سے ان جملوں کے متعلق یہ عرض کرنی ہے:

”مذکورہ عنوان پیاری حدیث کی اگر ساری معلوم روایتیں ایک ہی صحابی سے منسوب ملتیں اور وہ ساری کی ساری ایک ہی ناکارہ راوی کے توسط سے ہم تک پہنچی ہوتیں تو بات الگ ہوتی لیکن زیر بحث حدیث ایک نہیں کم از کم چھ سات صحابیوں سے مروی ہے۔ گویا عام حالتوں میں اسے حدیث صحیح ہی نہیں حدیث متواتر کہا جاسکتا ہے۔ اس کے علاوہ مختلف اسانید کے مطعون راویوں کے متعلق جرح یا اعتراض کے درجات میں تفاوت بھی بنے یوں بھی جھوٹے سے جھوٹا شخص بھی سو فیصد جھوٹ نہیں بولتا۔ کرانا کاتبین ہی جانتے ہیں کہ پیدائش سے لے کر اب تک میں کتنی بار جھوٹ بول چکا ہوں، لیکن جب جب اللہ نے توفیق دی تو میں سچ بھی بولتا رہا ہوں۔“

یہ سچ ہے کہ زیر بحث عنوان کے تحت وارد ہونے والی روایت کا معنی و مفہوم بظاہر بہت دلکش (بلکہ محترم ڈاکٹر صاحب کے الفاظ میں ”پیری حدیث“ اور قرین قیاس معلوم ہوتا ہے اور اس کی تمام معلوم روایتیں بھی کسی ایک صحابی سے منسوب نہیں بلکہ سات مختلف صحابیوں (حضرت انس بن مالک، ابن عمر، علی، جابر، ابن مسعود، ابوسعید اور ابن عباس رضی اللہ عنہم) سے مروی ہیں جس میں سے سولہ طرق روایات حضرت انس بن مالک سے، چار طرق حضرت ابن عمر، تین طرق حضرت علی سے اور ایک ایک طریق حضرات ابن مسعود، جابر، ابن عباس اور ابوسعید رضی اللہ تعالیٰ عنہم سے منسوب ہیں۔ پھر یہ ساری کی ساری روایات ہم تک کسی ایک ہی ناکارہ راوی کے توسط سے نہیں پہنچی ہیں بلکہ اکثر طرق میں الگ الگ مجروح رواۃ موجود ہیں اور ان پر جرح کے درجات میں تفاوت بھی ہے لیکن کسی حدیث کا متعدد اصحاب رسول اللہ صلی اللہ علیہ وآلہ وسلم کی طرف منسوب ہونا یا متعدد رواۃ کے توسط سے یا بکثرت طرق ہم تک پہنچنا اس حدیث کی صحت کا معیار نہیں



ہوسکتا۔ اگر کوئی حدیث صرف ایک صحابی سے مروی ہو مگر صحت کے معیار پر پوری اترتی ہو تو محض صحابی کے تفرّد کی بناء پر اس حدیث کی صحت متاثر نہ ہوگی۔<sup>۱۸</sup>

اسی طرح کسی ناقابل احتجاج حدیث کی نسبت کئی صحابہ کی جانب کر دینے سے وہ صحیح نہیں بن جاتی۔ قدیم اصولیین و محدثین میں سے غالباً کوئی بھی محترم ڈاکٹر صاحب کے بیان کردہ صحت حدیث کے اس انوکھے معیار سے واقف نہ ہوگا۔

اس حدیث کے متواتر نہ ہونے کی بحث تو ان شاء اللہ آگے پیش کی جائے گی۔ فی الحال یہ بتانا مقصود ہے کہ حدیث صحیح اور متواتر تو کجا حسن کے درجہ تک بھی نہیں پہنچتی اگرچہ محترم ڈاکٹر صاحب عام حالات میں اس کے صحیح ہی نہیں بلکہ متواتر ہونے کے قائل ہیں۔ شاید ڈاکٹر صاحب محترم نے اس سلسلہ میں محمد بن جعفر الکتانی اور جلال الدین سیوطی کے اقوال پر تکیہ کیا ہے۔ شیخ محمد بن جعفر الکتانی نے ”نظم المبتاثر من الحدیث المتواتر“ میں اس حدیث کو کثرت طرق کی بناء پر ”متواتر“ شمار کیا ہے۔<sup>۱۹</sup>

اسی طرح علامہ سیوطی فرماتے ہیں:

”حافظ مزنی کا قول ہے کہ اس حدیث کی روایت امام ابو حنیفہ نے کی ہے اس کو آں رحمہ اللہ نے حضرت انس بن مالک رضی اللہ تعالیٰ عنہ سے دوسری دو حدیثوں کے ساتھ مشاہدہ سنا تھا اور ان سب کے طرق حسن کے رتبہ کو پہنچتے ہیں۔ میں (یعنی سیوطی) کہتا ہوں کہ میرے نزدیک یہ صحیح کے رتبہ کو پہنچتی ہے۔ کیونکہ میں اس کے تقریباً پچاس طرق سے واقف ہوں۔ جنہوں نے ایک علیحدہ جزء میں جمع کر دیا ہے۔“<sup>۲۰</sup>

مولانا ابوالحسنات عبدالحی لکھنوی فرماتے ہیں:

”فی الجملہ اس حدیث کی اسانید بہت زیادہ ہیں۔ حتیٰ کہ حافظ سیوطی نے اس کو احادیث متواترہ میں شمار کیا ہے۔“<sup>۲۱</sup>

شیخ احمد الغماری حنفی مرحوم نے بھی اپنی کتاب ”انصاف فوی الفضائل المشتهرة“ اور ”المیسہم بطریق“ حدیث ”طلب العلم فریضة علی کل مسلم“ میں اس حدیث کے جملہ طرق کے مجموعہ کو صحیح لکھ کر تکیہ کیا ہے۔<sup>۲۲</sup>

لیکن حق بات یہ ہے کہ کتابی کا اس کو "متواتر" بیان کرنا سیوطی "غماری" لکھنوی اور ڈاکٹر صاحب وغیرہ کا اس کو "صحیح" کے رتبہ تک رفع کرنا محض کثرت طرق کی بنیاد پر ہے، کسی صحیح اور قابل احتجاج طریق کی بناء پر نہیں ہے۔ بعض علماء بیان کرتے ہیں کہ اگر کوئی حدیث متعدد حسن لذتہ طرق کے ساتھ وارد ہو تو اس کا ہر طریق دوسرے طریق کے لیے تقویت کا باعث ہوتا ہے اور ان سب کا مجموعہ اس قوت کی بناء پر درجہ حسن سے ترقی کر کے صحیح کے ساتھ ملحق ہو جاتا ہے مگر وہ حدیث عین صحیح نہیں بن جاتی۔<sup>۲۳</sup>

اسی طرح بعض علماء فرماتے ہیں اگر کوئی ضعیف حدیث متعدد طرق سے وارد ہو تو ان کا مجموعہ بوجہ اعتصا و ضعف کے درجہ سے ترقی کر کے حسن کے درجہ کو پہنچ جاتا ہے۔<sup>۲۴</sup>

لیکن یہ کوئی متفقہ کلیہ نہیں بلکہ محل نزاع ہے۔ جس کی تفصیل ہم نے اپنے زیر ترتیب مضمون بعنوان "ضعیف حدیث اور اس کی شرعی حیثیت" میں درج کی ہے۔

خلاصہ یہ کہ اصل مطبوعہ مضمون میں پیش کیے گئے ستائیس ۲۷ طرق میں سے ایک طریق بھی درجہ "حسن" کو نہیں پہنچتا۔ لہذا اعتصا و طرق کے سبب اس کو "صحیح لغیرہ" کے رتبہ تک رفع کرنا خارج از امکان ہوا۔ اب اگر محترم ڈاکٹر صاحب دعویٰ صحت و تواتر سے نیچے اتر کر اس کے تمام ضعیف طرق کے مجموعہ سے زیر مطالعہ حدیث کی صرف "تحسین" ہی فرمانا چاہیں تو وہ بھی ممکن نہیں ہے کیونکہ اس حدیث کے بیشتر طرق میں کذاب، متروک الحدیث، وضاع، منکر الحدیث اور مجہول رواۃ موجود ہیں۔ اگر اس کے کسی طریق میں ضعف کی نوعیت قریب متحمل ہوتی یا اس روایت کا کوئی صالح شاہد طریق موجود ہوتا تو بات بن سکتی تھی۔ لیکن ایسے شدید مجروح رواۃ والے خواہ کتنے ہی طرق کیوں نہ مل جائیں وہ ایک دوسرے کے لیے تقویت و اعتصا و کا باعث ہرگز نہیں بن سکتے بلکہ کسی بھی حدیث کے ضعف کو مزید مؤکد کرتے ہیں یا عام حالات میں ایسے طرق کا مجموعہ کسی حدیث کو "منکر" اور "لا اصل لہ" بتا دینے کے لیے کافی ہوتا ہے۔

محترم ڈاکٹر صاحب کا یہ قول: "لیکن زیر بحث حدیث ایک نہیں کم از کم چھ سات صحابیوں سے مروی ہے گویا عام حالتوں میں اسے صحیح ہی نہیں حدیث متواتر کہا جاسکتا ہے۔" بھی انتہائی قابل گرفت ہے کیونکہ کسی حدیث کا محض چھ سات صحابیوں سے مروی یا منسوب ہونا اس کے "متواتر" ہونے کے لیے کافی نہیں ہے بلکہ اگر دیکھا جائے تو کسی حدیث کے متواتر ہونے کے لیے کوئی عدد متعین ہی نہیں ہے..... بعض علماء نے چار، بعض نے پانچ، بعض نے کم از کم

دس، بعض نے چالیس، بعض نے ستر اور بعض نے اس سے بھی زیادہ رجال کی شرط بیان کی ہے۔ لیکن علمائے تحقیق کے نزدیک کسی روایت کو ”متواتر“ کہنے کے لیے صرف ان اعداد پر اعتماد کرنے کے بجائے ان تمام شرائط پر پورا اترنا لازم ہے جو محدثین کرام نے اس سلسلے میں مقرر فرمائی ہیں۔ ذیل میں ”متواتر“ حدیث کی تعریف اور اس کی شرائط بیان کی جاتی ہیں تاکہ ان کی روشنی میں محترم ڈاکٹر صاحب کے قول کی صداقت کو پرکھا جاسکے۔

شیخ عزالدین بلیق فرماتے ہیں: ”وہ روایت جسے جَمَع عَنْ جَمَعِ روایت کیا گیا ہو اور عقل کے نزدیک سب کا باتفاق جھوٹ بولنا محال ہو۔ الخ“<sup>۲۶</sup>

شیخ عبدالرحمن عبید اللہ رحمانی حفظہ اللہ فرماتے ہیں:

”اصطلاحاً متواتر وہ روایت ہے جس کو ہم نے کثیر جماعت سے نقل کیا ہو اور عقل ان سب کا باتفاق جھوٹ بولنا اباہ کرتی ہو۔ نیز ان کی خبر مشاہدات یا مسوعات میں سے کسی محسوس شے سے متعلق ہو مثلاً یہ کہا جائے کہ میں نے رسول اللہ صلی اللہ علیہ وآلہ وسلم کو ایسا کرتے دیکھا یا رسول اللہ صلی اللہ علیہ وآلہ وسلم کو ایسا فرماتے سنا۔ تواتر کی چار شرطیں ہیں۔ اول یہ کہ اس کو کثیر تعداد نے بلا حصر روایت کیا ہو۔ دوم یہ کہ ابتداء سے انتہاء تک ہر طبقہ سند کے رواق نے اس کو روایت کیا ہو۔ سوم یہ کہ عقل کے نزدیک ان تمام رواق کا کذب پر متفق ہونا محال ہو اور چہارم یہ کہ ان کی خبر باعتبار جس (مشاہدہ یا سماع) انتہائی مستند ہو۔“<sup>۲۷</sup>

اور علامہ حافظ ابن حجر عسقلانی حدیث ”متواتر“ کی شرائط بیان کرتے ہوئے رقمطراز ہیں:

”رواق کی کثیر تعداد کہ عقل کے نزدیک ان سب کا کذب پر متفق ہونا محال ہو اس کو ابتداء سے انتہاء تک (ہر طبقہ رواق نے) روایت کیا ہو وہ جس کی انتہاء تک مستند ہو وغیرہ۔ الخ“<sup>۲۸</sup>

اب قارئین کرام خود فیصلہ فرمائیں کہ کیا محترم ڈاکٹر صاحب کا مذکورہ بالا قول ”تواتر“ کی چاروں شرائط پر پورا اترتا ہے؟ اگر پہلی تین شرائط پر پورا اترنا تسلیم کر بھی لیا جائے تو چوتھی شرط یعنی خبر کا مستند ہونا بہر حال اس راہ میں ایک بڑی رکاوٹ ہے۔

جہاں تک زیر مطالعہ حدیث کے مختلف طرق میں موجود مجروح راویوں پر جرح کے درجات میں تفاوت ہونے کا سوال ہے تو اس سلسلے میں یہ وضاحت ضروری محسوس ہوتی ہے کہ سابقہ مضمون کے بیان کردہ جملہ طرق میں پچاس سے زیادہ مجروح رواق موجود ہیں۔ جن میں سے اکثر یعنی بیس سے زیادہ رواق پر ”کذب“، ”وضاع“، ”منکر الحدیث“ اور ”متروک الحدیث“

جیسے سنگین حکم عائد کیے گئے ہیں۔ ان میں سے آٹھ روایۃ کوائمہ جرح و تعدیل نے ”مجہول“ اور باقی کو ”ضعیف“ ”مطمعون“ ”لیس بشی“ ”لیس بشقہ“ اور ”لیس بحجة“ وغیرہ قرار دیا ہے۔ پھر روایۃ پر جرح کے مراتب میں تفاوت ہونا کسی حدیث کی صحت کی دلیل تو نہیں ہوتا۔

اب فاضل تعاقب نگار محترم ڈاکٹر صاحب کے اگلے قول:

”یوں بھی جھوٹے سے جھوٹا شخص بھی سو فیصد جھوٹ نہیں بولتا۔ کرانا کاتبین ہی جانتے ہیں کہ پیدائش سے لے کر اب تک میں کتنی بار جھوٹ بول چکا ہوں لیکن جب جب اللہ نے توفیق دی تو میں سچ بھی بولتا رہا ہوں۔“

..... پر تبصرہ پیش خدمت ہے۔ محترم ڈاکٹر صاحب کی یہ بات ہمیں تسلیم ہے کہ جھوٹے سے جھوٹا شخص بھی سو فیصد جھوٹ نہیں بولتا۔ لیکن محض اس خیال کی بنیاد پر کسی کذاب یا مہتمم بالکذب اور وضاع راوی کی روایت کو قبول نہیں کیا جاسکتا کیونکہ یہ محدثین اور اصولیین کے متفقہ فیصلہ اور اصول حدیث کے کلیہ کے قطعاً خلاف ہے۔

حدیث نبوی میں عمداً جھوٹ بولنا اللہ کے دین میں ایک بڑی جسارت اور تمام انسانوں کے مصالح کے خلاف ہے۔ اس بناء پر تمام فقہائے حدیث نے اس معاملہ میں انتہائی شدت اختیار کی ہے حتیٰ کہ بعض نے ایسے شخص کو واجب القتل تک بتایا ہے۔ بعض محدثین نے کاذب کے تائب ہو جانے کے بعد بھی اس کی خبر کو قبول کرنے سے منع فرمایا ہے چنانچہ ابوالمنظر سمعانی المرزوی فرماتے ہیں:

”جو شخص کسی ایک خبر میں کذب بیانی کرے اس کی پچھلی تمام احادیث کو بھی ساقط کرنا واجب ہے۔“<sup>۲۹</sup>

امام نووی فرماتے ہیں:

”فاسق کے تائب ہونے کے بعد اس کی روایت قبول کی جاتی ہے۔ مگر رسول اللہ صلی اللہ علیہ وآلہ وسلم کی حدیث میں کذب بیانی کرنے والے کی روایت تو بہ کے بعد بھی قبول نہیں کی جاتی۔ جیسا کہ امام احمد بن حنبل، ابوبکر الحمیدی، شیخ البخاری اور ابوبکر الصیرفی الشافعی کا قول ہے۔ صیرفی فرماتے ہیں جن روایۃ کی خبر کو ہم نے کذب کی بناء پر ساقط کیا ہے ہم ان کی توبہ کے بعد بھی ان کو قبول نہیں کرتے۔“<sup>۳۰</sup>

شیخ عزالدین بلیق فرماتے ہیں:

”اہل علم حضرات کا اجماع ہے کہ رسول اللہ صلی اللہ علیہ وآلہ وسلم پر جھوٹ باندھنے

والوں سے کوئی حدیث نہ لی جائے۔“

امام ابن کثیرؒ بھی ان علماء کے ساتھ متفق نظر آتے ہیں جن کے نزدیک: <sup>۵۲</sup>

”اگر کوئی شخص حدیث نبویؐ میں عمد ا جھوٹ بولے تو واجب القتل ہے۔“

ان ہی علمائے حدیث میں حضرت مزرہ ہمدانیؒ کا بھی شمار ہوتا ہے جنہوں نے حارث

للا عور کی گردن قلم کرنے کے لیے ایک بار اپنی شمشیر میان سے باہر سونت لی تھی۔ <sup>۵۳</sup>

جہاں تک محترم ڈاکٹر صاحب کے اس قول:

”کرانا کا تبین ہی جانتے ہیں کہ پیدائش سے لے کر اب تک میں کتنی بار جھوٹ بول

چکا ہوں، لیکن جب جب اللہ نے توفیق دی تو سچ بھی بولتا رہا ہوں۔“

..... کا تعلق ہے محترم ڈاکٹر صاحب! مجھے یہ کہنے کی جسارت پر معاف فرمائیں کہ

شریعت مطہرہ ہم تک نہ آپ کے واسطے پہنچی ہے اور نہ ہی آپ ہمارے لیے ذریعہ علم پر اتھارٹی

کی حیثیت رکھتے ہیں کہ کبھی کبھار عمدایا بالا گراہ جھوٹ اور بتوفیق الہی سچ بھی بولنے سے شریعت

میں خلل اور پلیدگی واقع ہوتی ہو۔ یہ تو ایسی صورت میں ممکن تھا کہ آپ کو رسول اللہ صلی اللہ علیہ

وآلہ وسلم کی کوئی حدیث اپنے طرق اسناد کے ساتھ روایت کرنے کا شرف حاصل ہوتا۔ مجھ آپ یا

کسی اور کے برخلاف رواۃ حدیث کے کذب کی نوعیت بہت سنگین ہوتی ہے۔ کہ ان کے ذریعہ ہی

ہم تک علم حدیث نبویؐ پہنچا ہے۔ اگر ان کے کذب کی نوعیت کو ہم اپنے آپ کے یا کسی اور شخص

کے مساوی سمجھ لیں تو نتیجتاً ہمارا سارے کا سارا ذخیرہ احادیث مشکوک و مشتبہ ہو کر رہ جائے گا۔ پھر

جو چیز مشکوک و مشتبہ ہو وہ یقینی علم کا ذریعہ کس طرح ہو سکتی ہے اور جو چیز غیر یقینی ہو وہ شریعت کیونکر

ہو سکتی ہے۔ لہذا منطقی اعتبار سے انکار حدیث لازم آیا، نعوذ باللہ من ذلک۔ (جاری ہے)

## حواشی

- ۱۔ ماہ نامہ محدث لاہور۔ جون، جولائی 1988ء
- ۲۔ ماہ نامہ محدث لاہور۔ اگست، ستمبر 1988ء
- ۳۔ تدریب الراوی فی شرح تقریب النووی للسیوطی ج ۱ ص ۴۱، طبع دارالکتب العلمیہ بیروت ۱۹۷۹ء۔
- ۴۔ ایضاً ۴۱-۴۲ وکذا فی قواعد التحدیث للقاظمی ص ۲۰۲
- ۵۔ متن نخبة الفکر لابن حجر مع سبل السلام ج ۳ ص ۲۲۸ طبع دار احیاء التراث العربی، بیروت ۱۹۶۰ء
- ۶۔ ایضاً جلد ۳ ص ۲۳۰۔
- ۷۔ محاضرات فی علوم الحدیث للشیخ مصطفیٰ امین، جلد نمبر ۱ ص ۷ طبع سوم مطبع دار التالیف بالمالیہ مصر۔
- ۸۔ مقدمہ منہاج الصالحین للشیخ عزالدین بلین ص ۵۲ طبع دار الفکر بیروت ۱۹۸۸ء۔
- ۹۔ تحذیر اہل الفکر فی مصطلح اہل الاثر للشیخ عبدالرحمن ص ۲۶ طبع مکتبہ رحمانیہ اعظم گڑھ ۱۹۸۲ء
- ۱۰۔ دائرۃ المعارف الاسلامیہ (عربی) ج نمبر ۷ ص ۳۳۱
- ۱۱۔ ماہنامہ محدث ج ۱۹، عدد ۱-۲، ص ۹۰
- ۱۲۔ حاشیہ بر مقدمہ تحفۃ الاحوذی لابن الفضل المبارکفوری ص ۱۶۰ طبع نشر السنۃ، ملتان (بتصرف لیسر) ۱۳ ماہنامہ محدث ج ۱۹، عدد ۱-۲، ص ۹۰
- ۱۳۔ ماہنامہ محدث جلد ۱۹، عدد ۱-۲، ص ۹۰
- ۱۴۔ تفصیل کے لیے التکمیل بمائی تانیب الکوثری للشیخ عبدالرحمن عطی الیمانی ج ۱ ص ۶۶، تطبیق الشیخ الیمانی، علی الفوائد، المجموعہ ص ۱۰۷، ۴۸۵، مقالات الکوثری ص ۹۶-۹۵ لسان المیزان لابن حجر ج ۱ ص ۱۳، مقدمہ کتاب الثقات لابن حبان ج ۱ ص ۱۳، الانوار اکاؤنٹ لیبانی ص ۶۸، جرح و تعدیل لابن لبابہ حسین ص ۱۶۸، رسالہ المسطر ذلکاتی ص ۱۱۰، رد علی التعقیب المستفیض ص ۱۸-۲۱، سلسلہ الاحادیث الضعیفہ والموضوعہ لآل لبانی ج ۱ ص ۳۲، ۳۳ اور سلسلہ الاحادیث الصحیحہ لآل لبانی ج ۲ ص ۱۸۴، ۲۱۹ وغیرہ ملاحظہ فرمائیں۔
- ۱۵۔ تفصیل کے لیے اعلان بالتوجیح لمن ذم التاريخ مع علم التاريخ عند المسلمین ص ۱۶۷، ۲۱۷ اور فتح المغیب ص ۲ ص ۳۳۵ وغیرہ کی طرف رجوع فرمائیں۔

- ۱۶ الخلاصہ فی اصول الحدیث للطیبی ص ۵۷، دائرة المعارف..... محمد فرید وجدی ج ۳ ص ۳۷۵،  
تدریب الراوی للسیوطی ج ۱ ص ۳۰۵-۳۱۵، مختصر فی علم رجال الاثر للشیخ عبدالوہاب..... قاعدة  
الجرح والتعدیل للسیکی ص ۶۰۵، التعمید والایضاح للعراقی ص ۱۳۸، قواعد التحدیث للقاسمی  
۱۸۸-۱۹۰، الرفع والتکمیل فی الجرح والتعدیل للکوی ص ۹۹۔
- ۱۷ ماہنامہ محدث ج ۱۹، عدد ۱-۲، ص ۹۰-۹۱
- ۱۸ تفصیل کیلئے اعلام الموقعین لابن قیم ص ۱۶۰، قواعد التحدیث للقاسمی ص ۹۹، تدریب الراوی  
للسیوطی ج ۱ ص ۶۷ اور مقدمہ منہاج الصالحین للشیخ عزالدین بلوق ص ۳۸ وغیرہ ملاحظہ فرمائیں۔
- ۱۹ نظم الامتثال من الحدیث المتواتر الکتانی ص ۲۷
- ۲۰ تمیض الصحیفہ فی مناقب الامام ابی حنیفہ للسیوطی ص ۷
- ۲۱ ظفر الامانی للکوی ص ۹۲
- ۲۲ اتحاف ذوی الفصائل المشتملہ للغماری ص ۵۷-۶۰
- ۲۳ کذافی قواعد التحدیث للقاسمی ص ۱۰۲-۱۰۳
- ۲۴ تدریب الراوی للسیوطی ج ۱ ص ۵۸، فتح المغیب للسخاوی بحوالہ قواعد التحدیث للقاسمی ص ۱۰۹،  
۱۱۰، مرقاۃ المفاتیح للقاری بحوالہ مقدمہ تحفۃ الاحوذی للمبارکفوری ص ۵۳، تنقیح الروایۃ فی  
تخریج احادیث مشکوٰۃ المصابیح لابن الوزیر محدث دہلوی ص ۳ وغیرہ
- ۲۵ تدریب الراوی للسیوطی ج ۲ ص ۱۷۲-۱۷۸
- ۲۶ مقدمہ منہاج الصالحین للشیخ عزالدین بلوق ص ۳۸ و کذافی تدریب الراوی للسیوطی ج ۲ ص  
۱۷۶-۱۸۰
- ۲۷ تحفۃ اہل الفکر فی مصطلح اہل الاثر للشیخ عبدالرحمن ص ۷-۸
- ۲۸ متن نخبة الفکر فی مصطلح اہل الاثر لابن حجر ص ۲۲۸
- ۲۹ التعمید والایضاح للعراقی ص ۱۵۱، تدریب الراوی للسیوطی ج ۱ ص ۳۳۰، الباعث الحسین  
لابن کثیر متحقق استاذ احمد شا کر ص ۱۰۱
- ۳۰ التقریب..... للکوی مع تدریب الراوی للسیوطی ج ۱ ص ۳۲۹-۳۳۰
- ۳۱ الباعث الحسین لابن کثیر متحقق احمد شا کر ص ۱۰۲
- ۳۲ مقدمہ صحیح مسلم ج ۱، ص ۱۹

## حدیث ”اطلبوا العلم ولو كان بالصّین“

پرتعاقب کا جواب (قسط نمبر ۲)

اس کے آگے محترم ڈاکٹر صاحب نے نفس مضمون سے ہٹ کر کذب کی اقسام، کذب بصورتِ اکراہ، توریہ، قانونی مشیر، طبیب اور زہر و تریاق کی غیر متعلقہ بحثوں کو چھیڑ کر خلطِ بحث کرنا چاہا ہے، ہم غیر ضروری طوالت سے بچنے کے لیے اس حصہ پر کلام کرنے سے قصد اگریز کرتے ہیں۔ پھر ڈاکٹر صاحب فرماتے ہیں:

”زیر بحث حدیث کے مطعون راوی عہدِ نبوی سے کئی نسلوں بلکہ کئی صدیوں بعد کے لوگ ہیں، اگر آئندہ خوش قسمتی سے ان سے پہلے کے راویوں (صحابہ، تابعین، تبع تابعین وغیرہ) کی کتابیں دستیاب ہو جائیں (اور الحمد للہ ہو رہی ہیں) اور ان میں یہ حدیث بھی مل جائے تو ظاہر ہے کہ متاخرتر زمانے کے کسی ضعیف یا جھوٹے راوی نے بھی اس حدیث کی روایت کی ہو تو اس سے اصل حدیث کی صحت متاثر نہ ہو سکے گی۔“ ۲۵۰

یہاں محترم ڈاکٹر صاحب کا یہ دعویٰ بھی قطعی باطل ہے کہ زیر بحث حدیث کے مطعون راوی عہدِ نبوی سے کئی نسلوں بلکہ کئی صدیوں بعد کے لوگ ہیں۔ ”لفظ ”صدیوں“ بتاتا ہے کہ تمام مجروح روایہ کم از کم دو سو سال یا اس کے بعد کے لوگ ہیں۔ احوال الروایۃ سے عدم ممارست کی اس سے بلاہ کر اور کیا دلیل ہو سکتی ہے۔ محترم ڈاکٹر صاحب کے اس دعویٰ کے بطلان میں ہم یہاں صرف چند شواہد پیش کرنے پر اکتفا کرتے ہیں۔



حضرت انس بن مالکؓ کے طریق دوم کا ایک مجروح راوی "حفص بن سلیمان" جو عند الحدیثین "متروک الحدیث" ہے۔ ۱۸۰ھ میں فوت ہوا تھا اسی طرح حضرت انس رضی اللہ تعالیٰ عنہ کے طریق ہفتم میں ایک ضعیف راوی "اسماعیل بن عیاش" ہے جس کی وفات ۱۸۱ھ یا ۱۸۳ھ میں ہوئی تھی۔ حضرت انسؓ کے طریق دوازدہم کا ایک مجروح راوی "معاویہ بن رفاعہ" جو عند الحدیثین مستحق ترک ہے۔ ۱۵۰ھ کے کچھ بعد فوت ہوا تھا۔ حضرت انسؓ ہی کے ایک اور طریق (پانزدہم ۱۵) میں ایک راوی "عبدالوہاب بن الفحاک" کذاب ہے جو ۱۴۵ھ میں فوت ہوا تھا۔ اب حضرت ابوسعیدؓ کے طریق کا مجروح راوی "عطیہ العونی" ملاحظہ ہو جو ایک مشہور تابعی ہے۔ اور ۱۱۱ھ میں فوت ہوا تھا۔ اس طرح حضرت ابن عمرؓ کے طریق دوم کا ضعیف راوی "لیث بن ابی سلیم" ۱۴۸ھ میں فوت ہوا تھا۔ مزید تتبع سے محترم ڈاکٹر صاحب کے دعویٰ کی تردید میں اس طرح کی اور بہت سی مثالیں پیش کی جاسکتی ہیں۔

فاضل ڈاکٹر صاحب کا اگلا قول کہ "اگر آئندہ خوش قسمتی سے ان سے پہلے کے راویوں (صحابہؓ، تابعینؓ، تبع تابعینؓ وغیرہ) کی کتابیں دستیاب ہو جائیں..... اور ان میں یہ حدیث بھی مل جائے تو ظاہر ہے کہ متاخرتر زمانے کے کسی زمانے کے کسی ضعیف یا جھوٹے راوی نے بھی اس حدیث کی روایت کی ہو تو اس سے اصل حدیث کی صحت متاثر نہ ہو سکے گی۔" بظاہر بالکل درست اور عقلی اعتبار سے انتہائی موزوں معلوم ہوتا ہے لیکن کیا محض اس خوش فہمی اور موہوم سی امید کی بناء پر تمام ضعیف و موضوع احادیث کو زیر مطالعہ حدیث کی طرح قبول کرتے چلے جانا، کیا درست ہوگا؟ پھر اہل تشیع کی طرح اس بات کا منتظر رہنا مناسب ہوگا کہ جب کبھی سرمن رائے کے غار سے ہمارا پوشیدہ، صحیح و مستند ذخیرہ احادیث برآمد ہو کر منصف شہود پر آئے گا تو ہم اس میزان کی مدد سے صحیح و سقیم (ضعیف و موضوع احادیث) کے مابین امتیاز کر کے قطعی فیصلہ کریں گے کہ کن احادیث کو رد کیا جائے اور کن کو قبول۔ ایسی صورت میں تو ہمیں تمام موجود کتب احادیث پر عمل کو غیر معینہ مدت تک کے لیے مؤخر بلکہ معطل کرنا پڑے گا۔ بہر حال اگر فاضل ڈاکٹر صاحب مستقبل میں جب بھی کسی ایسے نایاب ذخیرہ حدیث میں زیر مطالعہ "پیاری حدیث" کا کوئی قابل احتجاج طریق پالیں اور اس کی نشاندہی فرمائیں تو ہم انہیں خیر مقدم کہیں گے اور ان کے انتہائی شکر گزار ہوں گے نیز ہمیں اس کو تسلیم کرنے میں قطعی کوئی تامل نہ ہوگا "قابل احتجاج طریق" کی شرط ہم

نے اس لیے لگائی ہے کہ محترم ڈاکٹر صاحب تابعین اور تبع تابعین کے طبقات کو کلی طور پر ضعفا، و کذاب رواۃ سے پاک سمجھتے ہیں۔ حالانکہ ایسا نہیں ہے۔ اگر ہم تاریخ فن حدیث اور جرح و تعدیل کی کتب کا بغور مطالعہ کریں تو ہمیں معلوم ہوگا کہ اکثر صحابہ عدول اور ان کی اتباع کرنے والے اکثر غیر صحابی (یعنی تابعین) ثقات تھے، پہلی صدی ہجری کا دور انہی مبارک اور باسعادت علمائے حدیث کا دور گزرا ہے لیکن اس دور میں بھی ہمیں ضعیف رواۃ نظر آتے ہیں، اگرچہ ان کی تعداد کم ہے۔ مثال کے طور پر "حارث بن عبد اللہ الہمدانی الاغور" (م ۶۵ھ) جو کبار علمائے تابعین میں سے تھا۔ مگر ائمہ جرح و تعدیل کے نزدیک "ضعیف" مشہور ہے، شععی اور علی بن المدینی نے اس کو "کذاب" اور ابن جان نے "عالی متشیع" لکھا ہے۔ اسی طرح مختار بن ابی عبید اللہ (م ۶۷ھ) کذاب تھا اور اس بات کا مدعی تھا کہ حضرت جبریل علیہ السلام اس پر نازل ہوتے ہیں۔ ۳۷

صلح بن بنہان المدنی مولی القوائمہ بھی ثقہ نہ تھا۔ ۳۸۔

ان کے علاوہ عطار بن السائب ۳۹، معبد الجہنی ۴۰ (م ۸۰ھ) اور عامر بن ضمیرہ ۴۱ صاحب علی وغیرہ پر بھی کلام کیا گیا ہے۔

اب محترم ڈاکٹر صاحب کا اگلا اقتباس اور اس پر تبصرہ ملاحظہ فرمائیں لکھتے ہیں:

"علم جرح و تعدیل میں صرف "روایت سے نہیں بلکہ "درایت" سے بھی کام لیا جاتا ہے۔ ہو سکتا ہے کہ روایت کے لحاظ سے کوئی حدیث صحیح قرار پائے لیکن درایت کے لحاظ سے وہ ناممکن ہو تو حدیث کو رد ہی کرنا پڑے گا اور خیال کرنا پڑے گا کہ راوی سے سہوا ہوا ہے مثلاً جس لمحے رسول اکرم صلی اللہ علیہ وآلہ وسلم کچھ فرما رہے تھے، کسی کی چھینک سے راوی پورا فقرہ نہیں سن سکا اور اس طرح اسے غلط فہمی ہو گئی۔ اسی طرح ہو سکتا ہے کہ روایت تو حدیث رد کرنے کے قابل ہو لیکن دیگر شواہد موجود ہوں تو اس کو قبول کرنے میں تامل نہیں کیا جائے گا۔" ۴۲

یہاں غالباً محترم ڈاکٹر صاحب جوش تعاقب میں اپنا موقف بھول گئے ہیں کہ "جرح و تعدیل" میں "درایت" سے کام لیا جاتا ہے یا متن "حدیث" میں۔ چنانچہ مذکورہ اقتباس کے شروع میں رقمطراز ہیں۔ "علم جرح و تعدیل میں صرف روایت سے نہیں بلکہ درایت سے بھی کام لیا جاتا ہے۔" پھر اگلے ہی جملہ میں "علم جرح و تعدیل" کو "حدیث" سے اس طرح بدل دیتے

ہیں: ”ہوسکتا ہے روایت کے لحاظ سے کوئی حدیث صحیح قرار پائے لیکن روایت کے لحاظ سے وہ ناممکن ہو جائے۔“ علم حدیث کی اصطلاح روایت اور اس کے محل استعمال پر ان شاء اللہ آگے روشنی ڈالی جائے گی، فی الحال مختصر ایہ واضح کرنا ضروری سمجھتا ہوں کہ ”جرح و تعدیل“ اور ”حدیث“ دو مختلف اصطلاحیں ہیں۔

حاجی خلیفہ (م ۱۰۷۱ھ) علم جرح و تعدیل کے متعلق فرماتے ہیں:

”یہ وہ علم ہے جس میں رواد حدیث پر مخصوص الفاظ کے ساتھ ”جرح اور تعدیل“ کی بحث کی جاتی ہے۔“ ۳۳

شیخ عزالدین بلقی فرماتے ہیں:

”علم جرح و تعدیل میزان الرجال کا علم ہے۔ اس میں رواد کے احوال یعنی ان کی امانت، ثقاہت، عدالت، ضبط یا اس کے برعکس کذب، غفلت اور نسیان وغیرہ پر بحث کی جاتی ہے۔“ ۳۴

حاکم نیشاپوری ”جرح و تعدیل“ کو دو علیحدہ اور مستقل علم بتاتے ہیں اور فرماتے ہیں کہ یہ علم اصول الحدیث کی معرفت کا ”ثمرہ“ اور ”مرقاۃ کبیرہ“ ہے۔ اسی طرح ابو عبد اللہ عبد الرحمن بن ابی حاتم الرازی (م ۳۲۲ھ) سے ”جرح و تعدیل“ کی بابت مروی ہے:

”یہ علم اہل علم حضرات کے احوال ظاہر کرتا ہے کہ ان میں کون ثقہ اور کون غیر ثقہ ہے۔“ ۳۵

جب کہ ”حدیث“ کی اصطلاحی تعریف ابوالقاء کے الفاظ میں اس طرح ہے:

”حدیث، تحدیث یعنی اخبار کا اسم ہے، اس سے عی نبی علیہ الصلوٰۃ والسلام کی طرف منسوب کیے گئے فعل، یا قول یا تقریر کو حدیث کہا جاتا ہے۔“ ۳۶

علامہ شیخ محمد جمال الدین قاسمی فرماتے ہیں:

”محدثین کے نزدیک حدیث سے مراد وہ خبر ہے جس سے نبی کریم صلی اللہ علیہ وآلہ وسلم کے اقوال، افعال اور احوال کا علم حاصل ہوتا ہے۔“ ۳۷

مولانا عبد الرحمن عبید اللہ الرحمانی حدیث کی تعریف میں فرماتے ہیں:

”وہ قول، فعل، تقریر یا وصف خلق جو رسول اللہ صلی اللہ علیہ وآلہ وسلم کی طرف منسوب ہو یا اسی طرح وہ قول بھی جو نبی کریم صلی اللہ علیہ وآلہ وسلم کے علاوہ آپ صلی اللہ علیہ وآلہ وسلم کے

اصحاب اور تابعین کی طرف منسوب ہو حدیث کہلاتا ہے۔“ ۵۱

”حدیث“ اور علم ”جرح و تعدیل“ دو علیحدہ علیحدہ تعریفوں اور ان کے مابین فرق واضح ہونے کے باوجود ہم محترم ڈاکٹر صاحب کے ساتھ حسن ظن رکھتے ہوئے آں محترم کا ان دونوں اصطلاحوں کو ایک ہی معنی میں استعمال کرنا ان کی عدم واقفیت کے بجائے سہو پر محمول کرتے ہیں۔

منقولہ بالا اقتباس میں ”درایت“ سے محترم ڈاکٹر صاحب کی مراد کیا ہے یہ بات واضح تو نہیں لیکن گمان غالب یہی ہے کہ اس سے آں محترم کی مراد کسی چیز کا عقل کی کسوٹی پر کھرا اترنا ہے۔ ہمارے لیے اس گمان کو ڈاکٹر صاحب کے زیر مطالعہ تعاقب کے اختتام پر موجود ان الفاظ: ”جو قرین قیاس ہے“ سے مزید تقویت پہنچتی ہے۔ واللہ اعلم۔ بہر حال ذیل میں ”علم درایۃ الحدیث“ (جسے علم حدیث کی دو قسموں میں سے ایک شمار کیا جاتا ہے) کی ایجاد، اس کے اصطلاحی معنی اور حدیث کی تحقیق میں اس سے کام لیا جاتا ہے بتانے کے لیے مختصر آخا کہ پیش کیا جاتا ہے تاکہ اس سلسلہ میں عصر حاضر میں پائے جانے والے عقلی کسوٹی کے غلط تصور کا ازالہ ہو سکے۔

علامہ شیخ عبدالوہاب عبداللطیف (سابق استاذ بکلیۃ اصول الدین بجامعة الازہر)

فرماتے ہیں:

”علم درایت الحدیث متاخرین کی اصطلاح ہے یعنی ان علماء کی جو خطیب بغدادی کے بعد اور علامہ ابن الاکفانی کے زمانہ میں آئے۔ پھر اس اصطلاح کو جلال الدین سیوطی نے ”تدریب“ میں اختیار کیا لیکن اس سے پہلے تمام متقدمین کے نزدیک احادیث کی رسول اللہ صلی اللہ علیہ وآلہ وسلم تک کیفیت اتصال کی معرفت جو رواۃ کی کیفیت احوال یعنی ضبط و عدالت اور سند کی کیفیت اتصال و انقطاع وغیرہ سے حاصل ہوتی تھی، علم الحدیث کہلاتی تھی۔ اور یہی وہ چیز ہے جس پر متاخرین کے نزدیک علم درایت الحدیث میں بحث کی جاتی ہے اور راوی اور مروی کی معرفت پر من حیث القبول والرد رجوع کیا جاتا ہے۔“ ۵۲

ابن الاکفانی ”ارشاد القاصد“ میں فرماتے ہیں:

”علم درایت الحدیث وہ علم ہے جس میں نبی کریم صلی اللہ علیہ وآلہ وسلم کے اقوال و افعال کو سماع متصل اور ضبط و تحریر کے ساتھ نقل کیا جاتا ہے۔“ ۵۳

شیخ الحدیث مولانا عبدالرحمن مبارکپوری فرماتے ہیں:

”علم درایت الحدیث وہ علم ہے جس کے ذریعہ انواع روایت، اس کے احکام، شروط الرواة، اصناف مرویات اور استخراج معانی کی معرفت حاصل ہوتی ہے۔ جزائری کا قول ہے کہ مصطلح الحدیث کے اس فن کو پہلی بار ابن الاکفائی نے علم درایت الحدیث کا نام دیا تھا۔“ الخ ۵۴

علامہ نواب صدیق حسن خان قنوجی ثم بھوپالی فرماتے ہیں:

”علم درایت الحدیث وہ علم ہے جس کے ذریعے راوی و مروی کے حال کی معرفت من حیث رد و قبول حاصل ہوتی ہے۔“ الخ ۵۵

صاحب کشف الظنون فرماتے ہیں:

” الْعِلْمُ بِدِرَايَةِ الْحَدِيثِ وَهُوَ عِلْمٌ بَاِحْتِ عَنِ الْمَعْنَى الْمَفْهُومِ مِنْ أَلْفَاظِ الْحَدِيثِ وَعَنِ الْمُرَادِ مِنْهَا مَبْنِيًا عَلَى قَوَاعِدِ الْعَرَبِيَّةِ وَضَوَابِطِ الشَّرِيعَةِ وَمُطَابِقًا لِأَحْوَالِ النَّبِيِّ صَلَّى اللَّهُ عَلَيْهِ وَسَلَّمَ.“

”علم درایت الحدیث وہ علم ہے کہ جس میں احادیث نبویہ کے الفاظ کے معانی اور مقاصد سے عربی زبان کے قواعد اور شریعت کے ضوابط اور نبی کریم صلی اللہ علیہ وآلہ وسلم کے احوال کے مطابق غور کیا جاتا ہے۔“ ۵۶

نواب صدیق حسن خان بھوپالی ایک اور مقام پر فرماتے ہیں:

قَالَ الشَّيْخُ شَمْسُ الدِّينِ بْنِ الْأَكْفَانِيِّ السَّنْجَارِيِّ: دِرَايَةُ الْحَدِيثِ عِلْمٌ تُعْرَفُ مِنْهُ أَنْوَاعُ الرِّوَايَةِ وَأَحْكَامُهَا وَشُرُوطُ الرِّوَايَةِ وَأَصْنَافُ الْمَرْوِيَّاتِ وَاسْتِخْرَاجُ مَعَانِيهَا وَيُحْتَاجُ إِلَى مَا يُحْتَاجُ إِلَيْهِ عِلْمُ التَّفْسِيرِ مِنَ اللُّغَةِ وَالنَّحْوِ وَالتَّصْرِيْفِ وَالْمَعَانِي وَالْبَيَانِ وَالتَّبْدِيعِ وَالْأَصُولِ وَيُحْتَاجُ إِلَى تَارِيخِ النُّقْلَةِ. ۵۷

”شیخ شمس الدین ابن الاکفانی السنجاری فرماتے ہیں کہ علم درایت حدیث سے روایت کی اقسام شروط، احکام، مرویات کی اقسام اور ان کے معانی کا استخراج ہوتا ہے اور اس میں لغت، نحو، صرف معانی، بیان و بدیع کی اسی قدر ضرورت ہے جس قدر کہ علم تفسیر میں ہے اور ناقلین حدیث کے متعلق تاریخی معلومات (مثلاً موالید اور وفیات وغیرہ) کا علم بھی ضروری ہے۔“

علامہ شیخ محمد جمال الدین قاسمی نے بھی ”قواعد الحدیث“ میں علامہ ابن الاکفانی کا مذکورہ بالا قول نقل کیا ہے اگرچہ الفاظ میں تھوڑا سا اختلاف ہے مگر مفہوم و مدعی تقریباً یہی ہے۔ ۵۸

علم ”درایت الحدیث“ کے متعلق علامہ احمد بن مصطفیٰ طاش کبریٰ زادہ (۹۶۲ھ) اور شیخ عبدالرحمن عبید اللہ الرحمانی فرماتے ہیں:

هُوَ عِلْمٌ يُبْحَثُ فِيهِ عَنِ الْمَعْنَى الْمَفْهُومِ مِنَ الْفَاطِ الْوَحْدِيَّةِ  
وَعَنِ الْمَعْنَى الْمُرَادِ مِنْهَا مَبْنِيًا عَلَى قَوَاعِدِ الْعَرَبِيَّةِ وَضَوَابِطِ  
الشَّرِيعَةِ مُطَابِقًا لِأَحْوَالِ النَّبِيِّ صَلَّى اللَّهُ عَلَيْهِ وَسَلَّمَ. ۵۹

”یہ وہ علم ہے جس میں الفاظ حدیث کے معنی و مفہوم پر بحث ہوتی ہے اور اس کے مراد معنی عربی قواعد، ضوابط شریعت اور نبی صلی اللہ علیہ وآلہ وسلم کے احوال کی روشنی میں بیان کیے جاتے ہیں۔“

اگر علم ”درایت الحدیث“ کی ان تمام تعریفوں کو جمع کیا جائے تو پتا چلتا ہے کہ اصلاً یہ کوئی مدون فن نہیں ہے بلکہ اس کا زیادہ تر انحصار علوم لسانیہ مثلاً صرف حدیث کے مفہوم کو متعین کرنے میں مدد ملتی ہے۔ کسی روایت کو محض عقل کی کسوٹی پر پرکھنا ”درایت“ نہیں کہلاتا۔ ”درایت“ کی یہ جدید تعبیر جو آج چہار سو معروف ہے قطعی باطل اور اسی چودھویں صدی کی ایجاد ہے۔ اس کے موجد غالباً مولانا شبلی نعمانی مرحوم اور ان کے حواری تھے۔ ”درایت“ کے متعلق مولانا مرحوم کا یہ قول بہت مشہور ہے:

”درایت“ سے یہ مطلب ہے کہ جب کوئی واقعہ بیان کیا جائے تو اس پر غور کیا جائے کہ وہ طبیعت کے اقتضاء، زمانہ کی خصوصیتیں، منسوب الیہ کے حالات اور دیگر قرائن عقل کے ساتھ کیا نسبت رکھتا ہے۔“

ڈاکٹر صاحب محترم کی عبارت کے مطالعہ سے محسوس ہوتا ہے کہ آں محترم بھی ”درایت“ کی اسی نعمانوی تعبیر سے کلی طور پر متفق نہیں تو کم از کم عقلی قرآن کی حد تک ضرور اتفاق رکھتے ہیں۔ حالانکہ اقتضاء طبیعت میں انسانی طبائع کی طرح انتہائی اختلاف پایا جاتا ہے۔ ہر زمانہ کی خصوصیتیں بھی مختلف ہوتی ہیں۔ جو عہد رسالہ کی خصوصیات تھیں۔ وہ عہد تابعین میں نہیں ہو سکتیں اور جو عہد تابعین و تبع تابعین میں تھیں وہ ان کے بعد کے دور میں نہیں ہو سکتیں۔ اس طرح ہر شخص کی قوت، فہم و فراست، پروازِ تخیل، عقل کی نشوونما اور دانشمندی کا حاصل قسمت جسے انگلش میں (Gence Quotient) یا I.Q. کہتے ہیں، مختلف ہوتا ہے۔ لہذا معلوم ہوا کہ شریعت میں ہمارے لیے نہ اقتضائے طبیعت معیار بن سکتے ہیں اور نہ زمانہ کی خصوصیتیں اور عقلی قرآن، جس چیز کو اصل اور بنیادی معیار ہونا چاہیے وہ فقط کتاب و سنت ہے اگر دین میں عقل کو معیار بنا لیا گیا تو سب سے پہلے انبیاء علیہم السلام کے تمام معجزات کا انکار کرنا ہوگا، کیونکہ یہ تمام چیزیں بظاہر عقل و فطرت کے خلاف معلوم ہوتی ہیں اور درایت کی اس تعبیر (یعنی عقلی قرآن) سے ان کا ثابت کرنا محال ہے۔

اوپر ”درایت کی تعریف کے ضمن میں بیان کیا جا چکا ہے کہ حدیث کی تحقیق اس کے معنی و مفہوم کی تعیین میں یہ علم کیا اور کس طرح رول (Role) ادا کرتا ہے۔ اب محترم ڈاکٹر صاحب کے قول:

”ہو سکتا ہے کہ روایت کے لحاظ سے کوئی حدیث صحیح قرار پائے لیکن درایت کے لحاظ سے وہ ناممکن ہو تو حدیث کو رد ہی کرنا پڑے گا اور خیال کرنا پڑے گا کہ راوی سے سہو ہوا ہے مثلاً جس لمحے رسول اکرم صلی اللہ علیہ وآلہ وسلم کچھ فرما رہے تھے، کسی کی چھینک سے راوی پورا جملہ نہ سن سکا، اور اسے غلط فہمی ہو گئی الخ۔“

جہاں تک اس قول کے پہلے حصہ کا تعلق ہے تو محترم ڈاکٹر صاحب کی ”علم درایت الحدیث“ کے مبادی و اصول، اس کی تاریخ اور اس کے دائرہ عمل سے لاعلمی کا مظہر ہے، ہم ڈاکٹر صاحب محترم سے یہ سوال کرتے ہیں کہ شیخ شمس الدین محمد ابراہیم بن ساعد السنجاری المہدی (م ۹۳ھ) جو بقول شیخ احمد رافع الحسینی القاسمی حنفی کوئی مشہور محدث یا فقیہ نہیں بلکہ اصلاً ”علوم ریاضی، طب، معرفۃ الجواہر و اللغات“ کے ماہر اور مذاق الاطباء تھے۔“ سے قبل یعنی تقریباً سات

سواسی سال ۷۸۰ء تک) جب اس اصطلاح ”درایت“ کا کوئی وجود نہ تھا، اور ابن الاکفانی کے بعد تقریباً سو سو سال (یعنی امام سیوطی کے دور) تک اس اصطلاح نے محدثین، علماء اور محققین کے نزدیک قبول عام حاصل نہ کیا تو آخر تمام اولین جلیل القدر محدثین، احادیث کی تحقیق کے لیے کن معیاروں پر اعتماد کرتے تھے، کیا وہ علوم روایت الحدیث اور مراتب الحدیث نہ تھے؟ اگر جواب اثبات میں ہے اور یقیناً ہے تو پھر آخر کیا وجہ ہے کہ آج ان علوم حدیث پر متاخرین کی ایجاد ”علم درایت الحدیث“ کو ترجیح دے کر اس عظیم فن کی تحقیر و تخفیف کی جا رہی ہے؟ پھر اس پر بس نہیں بلکہ ”درایت الحدیث“ کی اصل تعریف بھی بدل کر اسے ”عقلی قرآن“ کا متبادل بنا دیا گیا ہے۔ فَاِنَّ اللّٰهَ اَرۡحَمُ الرَّٰحِمِیۡنَ۔ کیا محترم ڈاکٹر صاحب اپنے اندر یہ حوصلہ پاتے ہیں کہ واضح الفاظ میں اس امر کا انکشاف و اعلان فرمائیں کہ سابق تمام جلیل القدر محدثین کے زمانوں میں احادیث کی تحقیق کے لیے جو مروجہ نظام و معیار تھا وہ موجودہ دور کی درایت (یعنی عقلی قرآن) کے نہ ہونے کے سبب ناقص تھا؟

مختصر یہ کہ خواہ کوئی روایت اقتضائے طبیعت، قواعد لسانیات، زمانہ کی خصوصیات اور عقلی قرآن کے خلاف ہی کیوں نہ وارد ہوا اگر علم روایت الحدیث اور علم مصطلحات کے معیار پر پورا اترتی ہے تو اسے صحیح اور حجت ہی قرار دیا جائے گا، محض عقلی استحالات کی بنیاد پر اس مستند روایت کو روکنا سراسر ظلم و زیادتی کی بات ہوگی۔ اگر صحیح روایات کی تحلیل عقلی قرآن اور احتمالات مثلاً راوی کا سہو، خیالی چھینک کے سبب آں حضرت صلی اللہ علیہ وآلہ وسلم کا پورا جملہ نہ سن سکے، یا اس کے باعث راوی کا غلط فہمی میں مبتلا ہو جانے والے مفروضوں کی بنیاد پر کی جائے تو اس کا مطلب اس مستند روایت کی تکذیب کے ساتھ اس کے تمام ثقہ رواۃ کی امانت و صداقت پر طعن کرنا، اصول حدیث میں تشکیک پیدا کرنا اور رواۃ و مقلدین حدیث کی بالواسطہ تکذیب کرنا ہوگا۔

اسی طرح محترم ڈاکٹر صاحب کا یہ قول:

”اسی طرح ہو سکتا ہے کہ روایت تو حدیث رد کرنے کے قابل ہو لیکن دیگر شواہد موجود

ہوں تو اس کو قبول کرنے میں تامل نہیں کیا جائے گا۔“

بھی قطعاً لغو ہے کیونکہ تمام محدثین اور علماء کا اس امر پر اتفاق ہے کہ اگر کسی روایت کی سند میں وضاع، کذاب، بہتم، بالکذب یا قاشح الخلاء راوی موجود ہوں تو اس روایت کو قطعاً قبول نہیں کیا جائے گا، نہ احکام و عقائد میں اور نہ ہی فضائل الاعمال، ترفیہ و تزیین، مواعد و مناقب



وغیرہ میں خواہ وہ روایت کتنی ہی ”قرین قیاس“ کیوں نہ ہو۔ صحیح مسلم کے مشہور شارح امام نوویؒ فرماتے ہیں:

”ائمہ حدیث کی بھی حال میں ضعفاء سے کوئی چیز روایت نہیں کرتے اور نہ ہی ان سے احتجاج کرتے ہیں۔ ائمہ محدثین اور علمائے محققین میں سے کسی ایک نے بھی ایسا نہیں کیا ہے مگر بہت سے فقہاء بلکہ اکثر فقہاء ایسا کرتے ہیں اور اس پر اعتماد کرتے ہیں حالانکہ یہ طریقہ صواب نہیں بلکہ انتہائی قبیح ہے۔ الخ“<sup>۱۲</sup>

جہاں تک کسی ناقابل احتجاج روایت کے دیگر شواہد کی موجودگی کا تعلق ہے تو ان دیگر شواہد کو ضرور قبول کیا جائے گا بشرطیکہ وہ بھی روایت قابل احتجاج ہوں، مزید تصدیق و تفصیل کے لیے مصطلحات الحدیث کی کسی کتاب کی طرف مراجعت مفید ہوگی۔

محترم ڈاکٹر صاحب کی اس طویل علمی تمہید پر تبصرہ کے بعد اب ان چند تاریخی شواہد کا جائزہ لیا جاتا ہے جو آں محترم نے زیر بحث حدیث کی تائید میں پیش کیے ہیں چنانچہ (سواق العرب قبل از اسلام کی بابت کتاب الحجر (ص ۲۶۵-۲۶۶، طبع حیدرآباد) سے نقل فرماتے ہیں:

ثُمَّ سُوقَ وَبَاءٌ وَهِيَ اخْدَى فَرَضْنَى الْعَرَبِ يَأْتِيهَا تِجَارَ السِّنْدِ  
وَالْهِنْدِ وَالصِّينِ، وَأَهْلُ الْمَشْرِقِ وَالْمَغْرِبِ فَيَقُومُ سُوقُهَا  
اخْرَ يَوْمٍ مِنْ رَجَبٍ.

پھر وباء کا میلہ،<sup>۱۳</sup> عرب کی دو بڑی بندرگاہوں میں سے ایک ہے وہاں سندھ، ہندوستان، چین اور مشرق و مغرب سے لوگ آتے تھے اور یہ کہ اس کا میلہ ماہ رجب کے آخری دن لگتا تھا۔<sup>۱۴</sup>

وہاں قبیلہ عبدالقیس کے وفد کا ذکر ہے جو اس علاقے میں رہتا تھا اور اپنے اسلام کے اعلان کے لیے مدینہ آیا تھا۔ رسول اکرم صلی اللہ علیہ وآلہ وسلم نے وفد کے سردار سے اس کے ملک کے بعض آدمیوں اور بعض مقاموں کے متعلق کچھ دریافت فرمایا تو اس نے بے ساختہ کہا: یا رسول اللہ صلی اللہ علیہ وآلہ وسلم آپ ہمارے ملک سے ہم سے بھی زیادہ واقف نظر آتے ہیں، حضور صلی

اللہ علیہ وآلہ وسلم نے جواب دیا میں نے تمہارے ملک کو روندنا ہے اور مجھے وہاں بہت دن رہنے کا موقع ملا ہے۔“ ۱۴

پھر فرماتے ہیں:

”ان دونوں تذکروں کو ملائیں تو گمان ہوتا ہے کہ غالباً اسلام سے قبل حضرت خدیجہؓ کا مال تجارت لے کر حضور صلی اللہ علیہ وآلہ وسلم اس علاقے کو تشریف لے گئے تھے، تعجب نہ ہو کہ آپ نے وہاں چینی تاجروں کو دیکھا اور ان کے سامان مثلاً ریشم، چینی برتن وغیرہ دیکھ کر کارگیری سے متاثر ہوئے ہوں اور ان سے پوچھا ہو کہ تمہیں اپنے ملک سے یہاں (مشرقی عرب تک) آنے میں کتنا وقت لگتا ہے؟ پھر اسی تاثر کے باعث بعد میں ارشاد فرمایا ہو کہ اَطْلُبُوا الْعِلْمَ وَلَوْ بِالصِّينِ۔“ ۱۵

اس کے آگے فرماتے ہیں:

”اس استنباط کی مزید تائید اس سے ہوتی ہے کہ وباء کے میلے میں چینی ہی نہیں ہندی اور سندھی تاجروں کا بھی ذکر ہوا ہے۔ حدیث ذیل سے (جو ابن ہشام، طبری، ابن سعد وغیرہ بکثرت مؤلفوں نے بیان کیا ہے اور جو قبیلہ عبدالقیس کے مذکورہ بالا وفد کی ہم عصر ہے) کون واقف نہیں؟ اھ میں رسول اکرم صلی اللہ علیہ وآلہ وسلم نے خالد بن الولید کو یمن بھیجا۔ انہوں نے اطلاع بھیجی کہ قبیلہ (بنی حارث بن کعب) مسلمان ہو گیا ہے تو حضرت خالد کو خط بھیجا کہ اب مدینہ واپس آ جاؤ اور نو مسلم قبیلے کے چند لوگوں کو بھی ساتھ لاؤ۔ جب وہ آئے تو دور سے دیکھ کر پوچھا: هُوَلَاءِ الَّذِينَ كَانَتْهُمْ رِجَالُ الْهِنْدِ؟ یہ کون لوگ ہیں جو اہل ہند کے سے معلوم ہوتے ہیں؟ (اس کا پس منظر بھی وہی وباء کا میلہ ہونا چاہیے، جہاں تیس چالیس سال قبل رسول اکرم صلی اللہ علیہ وآلہ وسلم ہندوستانی نبیوں کو دیکھ چکے تھے)۔“ ۱۶

اور پھر اختتام تعاقب پر زیر مطالعہ حدیث کو جس کی صحت خود آں محترم کے نزدیک بھی یقینی نہیں بلکہ مشتبہ ہے کے متعلق فرماتے ہیں:

”ان شواہد کی موجودگی میں یہ ناممکن نہیں کہ بعض ضعیف راویوں کی موجودگی کے باوجود اَطْلُبُوا الْعِلْمَ وَلَوْ بِالصِّينِ کی حدیث (جو قرین قیاس ہے) صحیح ہو۔ واللہ اعلم بالصواب۔“ ۱۷

محترم ڈاکٹر صاحب کی مذکورہ بالا عبارتوں کے خط کشیدہ جملوں پر غور کرنے سے ایک عامی شخص بھی بہ آسانی یہ معلوم کر سکتا ہے کہ یہ باتیں قطعی شواہد سے کہیں زیادہ مفروضوں، گمان اور قیاس

محض پر مبنی ہیں کہ ایسا اور ویسا ہوا ہوگا۔ حالانکہ امور شریعت ظن اور گمان یا مفروضوں اور قیاس آرائیوں کی بنیاد پر ثابت نہیں ہوتے بلکہ قطعی نصوص اور ناقابل تردید برہان کی بنیاد پر ثابت ہوتے ہیں۔

تاریخ بتاتی ہے کہ رسول اللہ صلی اللہ علیہ وآلہ وسلم پچیس ۲۵ سالہ عمر میں حضرت خدیجہ رضی اللہ تعالیٰ عنہا کا مال تجارت لے کر دوسری بار شام کے سفر پر تشریف لے گئے تو آپ صلی اللہ علیہ وآلہ وسلم کا قافلہ وادی الظہران، وادی القرئی، مدائن اور ارض ثمود وغیرہ سے گزرتا ہوا بصرہ پہنچا جہاں آپ صلی اللہ علیہ وآلہ وسلم نے شام کے عیسائی پادریوں اور راہبوں وغیرہ کو دیکھا اور ان سے گفتگو فرمائی تھی۔ ۱۸

بنو عبد القیس کے علاقہ (بحرین و عمان ۱۹) تک آنحضرت صلی اللہ علیہ وآلہ وسلم کے تشریف لے جانے پر کسی مستند تاریخی کتاب سے شہادت لانا یقیناً مشکل ہے جہاں تک مسند احمد بن حنبل کی مذکورہ بالا روایت کے ان جملوں:

فَقَالَ يَا بِي وَ أُمِّي يَا رَسُولَ اللَّهِ لَأَنْتَ أَعْلَمُ بِأَسْمَاءِ قُرَانَا مِنَّا

فَقَالَ إِنِّي قَدْ وَطَنْتُ بِلَادَكُمْ وَنُبِخَ لِي فِيهَا الْخ. " ۲۰

سے اس امر کے ثابت ہونے کا تعلق ہے تو واضح ہو کہ مسند احمد کی یہ روایت کوئی زیادہ پختہ شہادت نہیں بلکہ خود محل نظر ہے۔ عبد اللہ بن احمد بن حنبل نے ایک طویل حدیث میں ان جملوں کو روایت کیا ہے جس کا طریق حسب ذیل ہے:

حَدَّثَنِي أَبِي (احمد بن حنبل) حَدَّثَنَا يُونُسُ بْنُ مُحَمَّدٍ حَدَّثَنَا

يَحْيَى بْنُ عَبْدِ الرَّحْمَنِ الْعَصْرِيُّ قَالَ حَدَّثَنَا شِهَابُ بْنُ عَبَّادٍ أَنَّهُ

سَمِعَ بَعْضَ وَفِدِ عَبْدِ الْقَيْسِ وَهُوَ يَقُولُ فَذَكَرَهُ مَرْفُوعًا بِهِ. ۲۱

اسی طرح کے راوی "یحییٰ بن عبد الرحمن العصری بصری" کے متعلق امام ذہبی فرماتے ہیں: لَا يُعْرَفُ لَهُ عَنْ شِهَابِ بْنِ عَبَّادٍ ۲۲ اور علامہ بیہقی فرماتے ہیں:

لَمْ أَعْرِفْهُ ۲۳ نیز علامہ شیخ محمد ناصر الدین الالبانی حفظہ اللہ فرماتے ہیں: "عصری کے

علاوہ اس طریق کے باقی رجال ثقات ہیں۔ الخ" ۲۴

مسند احمد کی اس محل نظر روایت کی مذکورہ علت سے قطع نظر اگر بالفرض یہ تسلیم کر لیا جائے کہ آنحضرت صلی اللہ علیہ وآلہ وسلم بنو عبد القیس کے علاقہ تک تشریف لے گئے تھے تو بھی اس

سے کسی طرح یہ ثابت نہیں ہوتا کہ وہاں آپ صلی اللہ علیہ وآلہ وسلم نے ذبائے کے میلہ میں جو سال میں صرف ایک مرتبہ (یعنی ماہِ رجب کے آخری دن) لگتا تھا اور جس میں بقول ابن الکلبی و ابن حبیب ہندوستانی، چینی، سندھی اور مشرق و مغرب کے تاجر شریک ہوا کرتے تھے ضرور شرکت فرمائی تھی۔ پھر وہاں آنحضرت صلی اللہ علیہ وآلہ وسلم کا چینی تاجروں کو دیکھ کر ان کے ریشم، برتن اور کاریگری وغیرہ سے متاثر ہونا اور ان سے ان کے ملک سے ذبائے تک کی مسافت کی بابت استفسار کرنا اور بعد انہی تاثرات کے زیر اثر زیر بحث حدیث کو ارشاد فرمانا محض ڈاکٹر صاحب محترم کے ذہن کی پیداوار نہیں تو اور کیا ہے؟ یقیناً اگر ڈاکٹر صاحب محترم کے پاس اپنے اس دعویٰ کی تائید میں کوئی ٹھوس تاریخی دلیل موجود ہوتی تو اس طرح قیاس آرائی اور جدل کی راہ اختیار نہ فرماتے۔

وفد بنی الحارث بن کعب کو جن میں قیس بن الحصین ذوالقصد، یزید بن عبدالمدان، یزید بن الحجل، عبداللہ بن قراد الزیادی، شداد بن عبید اللہ القنانی اور عمرو بن عبداللہ الضبایا وغیرہ شامل تھے، کو دیکھ کر آنحضرت صلی اللہ علیہ وآلہ وسلم کے ”مَنْ هُوَ لَاءِ الْقَوْمِ الَّذِينَ كَانَتْهُمْ رِجَالُ الْهِنْدِ“ ارشاد فرمانے کو علی تقدیر صحت ذبائے کے میلہ کے بجائے ارض شام کے ہردو تجارتی سفروں کے تجربات و مشاہدات کے زیر اثر کہنا زیادہ محتاط اور معقول بات ہے کیونکہ ذبائے کے میلے میں آپ صلی اللہ علیہ وآلہ وسلم کی شرکت موثوق نہیں ہے۔ البتہ انکا، سندھ، ہندوستان کے مغربی سواحل، براعظم افریقہ کے جنوب مشرقی سواحل، خلیج فارس، اور بحر عرب کے مختلف جزیروں کے باشندوں کی بصرہ یا دوسری نواحی تجارتی منڈیوں میں آمد و رفت کتب تاریخ سے ثابت ہے۔ پھر رسول اللہ صلی اللہ علیہ وآلہ وسلم کا اس وفد کے لوگوں کو دیکھ کر ہندوستانی باشندوں کے مشابہ بیان کرنا بھی قطعی طور پر معلوم اور ثابت نہیں ہے جیسا کہ آگے واضح کیا جائے گا۔ فی الحال تاریخی روایات ان کی شرعی حیثیت اور ان کو قبول کرنے کی شرائط مختصر بیان کرنا ضروری سمجھتا ہوں تاکہ محترم ڈاکٹر صاحب کے شواہد کا بہتر طریقہ پر جائزہ لیا جاسکے۔

یہ کوئی پوشیدہ امر نہیں ہے کہ حدیث کی طرح اکثر تاریخی روایات بھی ہم تک اُرجح اسانید کے واسطے ہی سے پہنچی ہیں مگر تاریخی روایات کی اسانید کے رواج کی تحقیق میں اس قدر اہتمام و احتیاط کو ملحوظ نہیں رکھا گیا ہے جس طرح کہ حدیث کی تحقیق و تصحیح کے بارہ میں رکھا گیا ہے۔ اس کی ایک وجہ یہ تھی کہ اکثر کتب تاریخ کے مؤلفین، محقق، محدث اور نقاد نہیں بلکہ فقط اخباری

ہوئے ہیں۔ یہی وجہ ہے کہ تاریخی کتب میں ہم کو بے شمار غیر مستند اور بے سرو پابا تمیں نظر آتی ہیں بایں سبب تمام علماء کے نزدیک تاریخ شرعاً حجت نہیں ہوتی جبکہ حدیث کو حجت شرعی تسلیم کیا جاتا ہے۔ تاریخی روایات کے متعلق کلیہ یہ ہے کہ اگر کوئی تاریخی روایت کسی صحیح حدیث کے خلاف آجائے تو ائمہ حدیث اسے تعارض نہیں سمجھتے اور نہ ہی اس کی تطبیق و تاویل کی کوشش کرتے ہیں بلکہ حدیث اور اس کی تحقیق کو تاریخی روایت پر ترجیح دیتے اور حتمی تصور کرتے ہیں اگر یہاں کوئی شخص اس بات پر مصر ہو کہ تاریخی واقعات کی جانچ پرکھ میں سند کی اس قدر حاجت نہیں ہوتی جس قدر کہ احکام شریعت میں یا تاریخی روایات حدیث کی تحقیق و تنقید کے سخت معیار پر کسے جانے کی متحمل نہیں ہو سکتیں، ورنہ ہم کو اپنی تاریخ کے نوے فیصد سے زیادہ حصہ سے دست بردار ہونا یا پھر اسے دریا برد کرنا پڑے گا۔ تو ہم اسے علامہ ابوالحسنات عبدالحئی لکھنوی مرحوم (م ۱۳۰۴ھ) کی مندرجہ ذیل تحریر پر کہ جسے آں محترم نے تمام امور دین میں اسناد کے لزوم کی بابت تحریر فرمایا ہے، غور کرنے کا مشورہ دیں گے۔

”پس یہ عبارت بصراحت یا بالاجہ اشارہ اس بات پر دلالت کرتی ہے کہ تمام دینی امور میں اسناد کی موجودگی اور ان پر اعتماد ضروری ہے خواہ یہ امور اخبار نبویہ، احکام شرعیہ، مناقب، فضائل مغازی، سیر یا فواضل وغیرہ کی قبیل سے ہوں کیونکہ ان سب کا تعلق دین متین اور شرع مبین سے ہے پس ان امور میں سے کسی ایسی چیز پر اعتماد نہیں کیا جائے گا جس کی تاکید اسناد سے نہ ہوتی ہو۔ الخ“ ۷۵

اب وفد بنی الحارث بن کعب کے مذکورہ بالا واقعہ پر غور فرمائیں۔ ابن ہشام نے ”سیرۃ الرسول صلی اللہ علیہ وآلہ وسلم“ میں اور ابن کثیر نے ”البدلیۃ والنبایۃ“ میں اس واقعہ کو ابن اسحاق سے بلا سند نقل کیا ہے۔ ۷۶

طبری نے بھی آنحضرت صلی اللہ علیہ وآلہ وسلم کا یہ جملہ: ”مَنْ هُوَ لِآءِ الْقَوْمِ الَّذِينَ كَانَتْهُمْ رِجَالٌ، الْهِنْدِ.“ نقل کیا ہے مگر ابن اثیر کی ”الکامل فی التاریخ“ میں اس قول کا سرے سے کوئی تذکرہ نہیں ملتا۔ ۷۷

اور جہاں تک ”الطبقات الکبریٰ“ لابن سعد میں ان جملوں کے مذکور ہونے کا تعلق ہے تو آں رحمہ اللہ نے اس واقعہ کو بیان کرتے وقت سند روایت کا التزام کیا ہے جو اس طرح ہے:

قَالَ أَخْبَرَنَا مُحَمَّدُ بْنُ عُمَرَ قَالَ حَدَّثَنِي إِبْرَاهِيمُ بْنُ مُوسَى  
الْمَخْزُومِيُّ عَنْ عَبْدِ اللَّهِ بْنِ عِكْرَمَةَ بْنِ عَبْدِ الرَّحْمَنِ بْنِ  
الْحَارِثِ عَنْ أَبِيهِ قَالَ فَذَكَرَهُ. " ۷۸

مگر اسے محض اتفاق ہی کہیے کہ ابن سعد کا مذکورہ یہ طریق بھی ہالک ہے۔ اس میں محمد بن  
عمر دراصل مشہور مورخ محمد بن عمر بن واقد الاسلمی الواقدی المدنی القاضی، نزیل بغداد ہے، جس کے  
کذاب، متروک، غیر ثقہ اور وضاع وغیرہ ہونے پر علمائے جرح و تعدیل کا اتفاق ہے۔ ۷۹  
پس واقدی کی یہ روایت اور محترم ڈاکٹر صاحب کا آخری سہارا بھی باطل اور ناقابل  
احتجاج ثابت ہوا۔

اب محترم ڈاکٹر صاحب اور معزز قارئین کو اختیار ہے کہ محض ظن و تخمین، ذاتی قیاس،  
بے بنیاد، مفروضوں اور مشکوک و مشتبہ شواہد کی بنیاد پر زیر مطالعہ حدیث پر حکم صادر فرمائیں یا پھر  
تا وقتیکہ اس کا کوئی صحیح اور قابل احتجاج طریق دریافت نہ کر لیں۔ ہماری سابقہ تحقیق سے اتفاق  
کرتے ہوئے اسے غیر ثابت ہی سمجھیں۔

وَمَا عَلَيْنَا إِلَّا الْبَلَاغُ الْمُبِينُ.

## حواشی

۳۴ ماہنامہ محدث ج ۱۹، عدد ۱۔ ص ۲۔ ص ۹۱۔

۳۵ ماہنامہ محدث ج ۱۹، عدد ۱، ص ۹۱۔

۳۶ تفصیلی ترجمہ کے لیے ملاحظہ فرمائیں تاریخ یحییٰ بن معین ج ۳ ص ۲۶۸، العلیل لابن حنبل

ج ۱ ص ۱۳۷، التاريخ الكبير للبخاري ج ۱ ص ۲۷۳، التاريخ الصغير للبخاري ج ۱ ص ۱۳۹، الضعفاء الصغير

للبخاري ترجمہ نمبر ۶۰، الضعفاء الكبير للعقيلي ج ۱ ص ۲۰۸، الجرح والتعديل لابن ابی حاتم ج ۱ ص

۷۸، کتاب الجرح وھین لابن حبان ج ۱ ص ۲۲۲، الكامل فی الضعفاء لابن عدی ج ۲ ترجمہ ۶۰۴،

الضعفاء والمتر وکون للنسائی ترجمہ ص ۱۱۴، الضعفاء والمتر وکون للدارقطني ترجمہ ص ۱۵۳، میزان

الاعتدال للذھبی ج ۱ ص ۴۳۵، مغنی فی الضعفاء للذھبی ج ۱ ص ۱۴۱، تہذیب التہذیب لابن حجر ج ۲

ص ۱۴۶ وغیرہ۔

۳۷ تفصیلی ترجمہ کے لیے میزان الاعتدال للذھبی ج ۲ ص ۸۰ وغیرہ کی طرف رجوع

فرمائیں۔

۳۸ تفصیلی ترجمہ کے لیے التاريخ الكبير للبخاري ج ۲ ص ۲۹۱ الضعفاء الكبير للعقيلي ج ۲ ص

۲۰۴، الجرح والتعديل لابن ابی حاتم ج ۲ ص ۴۱۶، الكامل فی الضعفاء لابن عدی ج ۳ ترجمہ

۱۳۷۳، میزان الاعتدال للذھبی ج ۲ ص ۳۰۲، للضعفاء والمتر وکون للنسائی ترجمہ ۳۰۱ اور تقریب

التہذیب لابن حجر ج ۱ ص ۳۶۳ وغیرہ ملاحظہ فرمائیں۔

۳۹ تفصیلی ترجمہ کے لیے تاریخ یحییٰ بن معین ج ۲ ص ۴۰۳، التاريخ الكبير للبخاري ج ۳ ص

۴۶۵، الضعفاء الكبير للعقيلي ج ۳ ص ۳۹۸، الجرح والتعديل لابن ابی حاتم ج ۲ ص ۳۳۳،

المقات لابن حبان ج ۷ ص ۲۵۱، میزان الاعتدال للذہبی ج ۳ ص ۷۰، تہذیب التہذیب لابن حجر ج ۷ ص ۲۰۹، تقریب التہذیب لابن حجر ج ۲ ص ۲۲، اور الضعفاء الصغیر للبخاری ترجمہ ۶ ص ۲۷۶ وغیرہ کی طرف مراجعت مفید ہوگی۔

۴۰ تفصیلی ترجمہ کے لیے الجرح والتعديل لابن ابی حاتم ج ۳ ص ۶۸۰، میزان الاعتدال للذہبی ج ۳ ص ۵۷، مغنی فی الضعفاء للذہبی ج ۲ ص ۶۳۰، لسان المیزان لابن حجر ج ۳ ص ۴۹۰، تقریب التہذیب لابن حجر ج ۲ ص ۲۶۲، الضعفاء الصغیر للبخاری ترجمہ ۳۵۹، الضعفاء والمترکون للدارقطنی ترجمہ ۴۹۷ وغیرہ ملاحظہ فرمائیں۔

۴۱ تفصیلی ترجمہ کے لیے میزان الاعتدال للذہبی ج ۲ ص ۳۵۲ وغیرہ کی طرف رجوع فرمائیں۔

۴۲ ماہنامہ محدث ج ۱۹، عدد ۱-۲، ص ۹۱

۴۳ کشف الظنون ج ۱ ص ۵۸۰

شیخ عبدالوہاب عبداللطیف فرماتے ہیں:

”جرح کسی روایت کی علت قاذحہ کا اظہار ہوتا ہے۔ مثلاً اس کے راوی میں آیا فسق

ہے یا تدلیس یا کذب یا شذوذ وغیرہ اور تعدیل سے مراد راوی کا وہ وصف بیان کرنا ہوتا ہے جو اس کی روایت کو قبول کرنے کا متقاضی ہو۔“ ۴۳

۴۴ مختصر فی علم رجال الاثر ص ۴۵

۴۵ مقدمہ منہاج السنۃ للبلیق ص ۴۰-۴۱-۵۳

۴۶ معرفۃ علوم الحدیث للحاکم ص ۵۲،

۴۷ کفایۃ فی علم الروایۃ للخطیب بغدادی ص ۸۲

۴۸ قواعد اتحاد الحدیث لفتاویٰ ص ۶۱، ۴۹ ایضاً

۴۹ مقدمہ تحفۃ الاخوذی للمبارکفوری ص ۱ او کذا فی کشف الظنون و تحفۃ اہل الفکر للرحمانی ص ۵۔

۵۰ تحفۃ اہل الفکر للرحمانی ص ۶

۵۱ خطبۃ المحقق تدریب الراوی ص ۶۰۵

۵۲ مقدمہ تحفۃ الاخوذی للمبارکفوری ص ۲

۵۳ مقدمہ تحفۃ الاخوذی للمبارکفوری ص ۲



- ۵۵ الخطۃ بذكر الصحاح الستة للبوخاری ص ۳۶
- ۵۶ كشف الظنون ج ۱ ص ۱۲۳
- ۵۷ اجد العلوم صدیق حسن خان ج ۲ ص ۲۸۳،
- ۵۸ قواعد التحدیث للشیخ جمال الدین قاسمی ص ۷۵
- ۵۹ تحفة اهل الفکر للشیخ عبدالرحمن ص ۵
- ۶۰ التنبیہ والایقان فی ذیول تذکرۃ الحفاظ للطحاوی ص ۵۶-۵۷۔
- ۶۱ شرح صحیح مسلم للنووی ج ۱ ص ۱۲۶
- ۶۲ دباء کے اسی میلہ کا ذکر محترم ڈاکٹر صاحب نے اپنی کتاب "Introduction to Islam" میں "ابن الکلمی" کے حوالہ سے نقل کیا ہے (ملاحظہ ہو کتاب مذکورہ ص ۶۰۵ طبع کویت ۱۹۷۷ء) ہو سکتا ہے امام ابن قتیبہ الدینوری کے شیخ محمد بن حبیب نے بھی اپنی کتاب الحجر میں دباء کے اس میلے کا جو ذکر کیا ہے وہ "ابن الکلمی" کی تحقیق سے ہی ماخوذ ہو۔ یہ "ابن الکلمی" کون ہے، یقینی طور پر معلوم نہ ہو سکا، اگر "ابن الکلمی" سے محترم ڈاکٹر صاحب کی مراد محمد بن سائب بن بشر ابوالنضر الکلمی الکوفی ہے تو وہ تو عند الحمدین مہتم بالکذب، کثر رافضی اور متروک الاحتجاج ہے لیکن قرآن بتاتے ہیں کہ یہ "ابن الکلمی" محمد بن سائب نہیں بلکہ کوئی دوسرا شخص ہے کیونکہ محمد بن سائب ۱۴۶ھ میں وفات پا گیا تھا جبکہ محترم ڈاکٹر صاحب کی تحقیق کے مطابق ثانی الذکر "ابن الکلمی" کا سنہ وفات ۸۱۹ء یعنی تقریباً ۱۹۷ھ ہے۔ نیز ثانی الذکر ایک مؤرخ اور عرب قبل از اسلام کی نوادرات کا ماہر ہے۔ ملاحظہ ہو Introduction to Islam صفحہ ۲۵۶)
- ۶۳ ماہنامہ محدث ج ۱۹، عدد ۱، ص ۹۱-۹۲
- ۶۴ ماہنامہ محدث ج ۱۹، عدد ۱، ص ۲،
- ۶۵ ایضاً ص ۹۳
- ۶۶ ماہنامہ محدث جلد ۱۹، عدد ۱، ص ۹۱-۹۳
- ۶۷ ایضاً ص ۹۳
- ۶۸ کذافی حیوۃ محمد (صلی اللہ علیہ وآلہ وسلم) للدکتور محمد حسین بیگل معری (ترجمہ انگریزی ص ۶۱ طبع امریکہ)۔

- ۷۰ مسند احمد بن حنبل ج ۳ ص ۲۰۶ تا ۲۰۷ طبع المکتب الاسلامی۔
- ۷۱ مسند احمد بن حنبل ج ۳ ص ۲۰۶۔ ۲۰۷ طبع المکتب الاسلامی
- ۷۲ میزان الاعتدال للذہبی.....
- ۷۳ مجمع الزوائد للذهبی ج ۹ ص ۲۶۸
- ۷۴ سلسلۃ الاحادیث الصحیحۃ الالبانی ج ۳ ص ۳۶۔
- ۷۵ الاجوبۃ الفاضلۃ لاسئلۃ العشرۃ الکاملۃ للکنوی ص ۲۷ طبع بالریاض
- ۷۶ سیرۃ الرسول صلی اللہ علیہ وآلہ وسلم لابن ہشام ج ۳ ص ۵۹۳ دارالکتب العلمیۃ بیروت  
والبدلیۃ والتہایہ لابن کثیر ج ۵ ص ۹۸، طبع دارالفکر بیروت۔
- ۷۷ الکامل فی التاریخ لابن ابن اثیر ج ۲ ص ۱۹۹۔ ۲۰۰ طبع دارالکتب العربیۃ بیروت ۱۹۸۳ء
- ۷۸ المطبقات الکبریٰ لابن سعد ج ۱ ص ۳۳۰۔ ۳۳۱ طبع دارصادر بیروت
- ۷۹ واقدی کے تفصیلی ترجمہ کے لیے ملاحظہ فرمائیں:
- تاریخ یحییٰ بن معین ج ۳ ص ۱۶۰، الضعفاء الکبیر للعقلمی ج ۳ ص ۱۰۷، الجرح والتحدیل  
لابن ابی حاتم ج ۳ ص ۲۰، کتاب الحجر وحمین لابن حبان ج ۲ ص ۲۹۰، الکامل فی الضعفاء لابن عدی ج  
۶ ترجمہ ۲۲۳۵، الضعفاء والحمر وکون للنسائی ترجمہ ص ۵۳۱، الضعفاء والحمر وکون للدارقطنی  
ترجمہ ۴۷۷، الضعفاء الصغیر للبخاری ترجمہ نمبر ۳۳۳، میزان الاعتدال فی نقد الرجال للذہبی ج ۳،  
صفحہ ۱۰۰، تہذیب التہذیب لابن حجر عسقلانی ج ۹، ص ۳۶۸ اور تقریب التہذیب لابن حجر  
عسقلانی ج ۲ ص ۱۹۳ وغیرہ۔

(”محدث“ لاہور۔ اپریل ۱۹۸۹ء)

## رسول اللہ صلی اللہ علیہ وآلہ وسلم

”محمد حمید اللہ حیدر آباد (ہندوستان) کے ایک ماہر اسلامیات ہیں آج کل فرانسیسی قومی مرکز برائے سائنسی تحقیقات، پیرس میں اعزازی ریسرچ افسر ہیں۔ انہوں نے ۲۵ برس تک استانبول یونیورسٹی اور مختصر مدتوں کے لیے انقرہ، ارض روم (ترکی) اور کوالا لپور کی یونیورسٹیوں میں تدریسی فرائض سرانجام دیئے۔ ان کی مطبوعہ کتب میں پیغمبر اسلام (فرانسیسی، پیرس ۱۹۵۰، ۱۹۸۰ء) اسلام کا نظام حکمرانی (انگریزی، لاہور ۱۹۷۷ء) اور قرآن مجید کا فرانسیسی میں ترجمہ (بیروت ۱۹۸۰ء، دسواں ایڈیشن) شامل ہیں۔“

۶۰۹ عیسوی میں رمضان کی ایک شب حضرت محمد بن عبد اللہ بن عبد المطلب بن ہاشم مکے سے متصل جبل نور کے غار حرا میں استراحت فرما رہے تھے کہ آپ نے کسی کو اپنی طرف آتا دیکھا جو یہ کہہ رہا تھا ”میں جبرئیل ہوں، اللہ کا فرشتہ، مجھے اس غرض سے بھیجا گیا ہے کہ آپ کو بتا دوں کہ آپ کو اللہ نے اپنا پیغامبر چنا ہے تاکہ آپ اللہ کا پیغام اور اس کی وحی کو لوگوں تک پہنچا دیں۔“

پہلی وحی جو آپ پر نازل ہوئی تھی:

”پڑھ اللہ کے نام سے جو تیرا رب ہے اور جس نے پیدا کیا انسان کو خون کے لوتھڑے سے۔ پڑھ کہ تیرا رب بزرگی والا ہے۔ وہ جس نے تعلیم دی

قلم کے واسطے سے۔ انسان کو علم دیا ان باتوں کا جنہیں وہ نہیں جانتا تھا۔“  
اسلام کی مقدس کتاب قرآن مجید کی سورت ۹۶ کی یہ ابتدائی پانچ آیتیں ہیں۔ یہ  
ابتدائی وحی اور اس کے بعد ۶۳۲ء میں رسول اللہ صلی اللہ علیہ وآلہ وسلم کی وفات تک کے عرصے میں  
نازل ہونے والی تمام وحی قرآن مجید میں محفوظ ہے۔

اسلام کا مبداء یعنی مکہ ساتویں صدی عیسوی کے آغاز میں ایک خوش حال تجارتی مرکز تھا  
جس کی آبادی دس ہزار کے لگ بھگ تھی۔ مکہ جزیرہ نمائے عرب سے گزرنے والے متعدد اہم  
تجارتی راستوں کے سنگم پر واقع تھا جب کہ خود جزیرہ نمائے عرب کی سرحدوں پر اس زمانے کی دو  
سب سے زیادہ طاقتور حکومتیں یعنی ایران کی ساسانی سلطنت مشرق میں اور بازنطینی سلطنت شمال  
اور مغرب شام اور مصر) میں واقع تھیں۔

تجارتی قافلے اس زمانے کا سب سے قیمتی ساز و سامان لے کر مکے سے گزرتے تھے۔  
چین سے ریشم، ہندوستان سے مسالے اور یمن سے خوشبوئیں اسی راستے سے ہو کر بیزنطین اور  
یورپ جاتی تھیں۔ یہ ایک باقاعدہ شہری ریاست تھی جس کی قیادت دس موروثی سرداروں کے  
ہاتھ میں تھی اور جس میں نظم و نسق چلانے کے لیے مختلف شعبوں کے وزرا مقرر تھے۔ ان میں سے  
ہر ایک کے ذمے بالترتیب فصل مقدمات، دفاع، مذہبی رسوم، خارجہ تعلقات اور شہری معاملات  
اور دیگر مسائل میں عام شہریوں کی رائے معلوم کرنے سے متعلق شعبے ہوا کرتے تھے۔ ان شعبوں  
کے تمام سربراہ قبیلہ قریش کے اہم بطون سے تعلق رکھتے تھے۔ حضرت محمد صلی اللہ علیہ وآلہ وسلم بھی  
قبیلہ قریش سے تھے۔

اہل مکہ اپنی دریا دلی اور دیانت کی وجہ سے بڑی شہرت کے مالک تھے۔ جب قحط پڑتا تو  
وہ غریبوں کے کھانے کا انتظام کرتے۔ اگر کسی اجنبی کے ساتھ مکے میں کوئی ناروا سلوک ہوتا تو وہ  
اس کے مفادات کے تحفظ پر پوری جرات کے ساتھ کمر بستہ ہو جاتے۔ وہ اگرچہ ایک خدا کے وجود  
پر یقین رکھتے تھے، لیکن بیشتر خانہ بدوش اور سکونت پذیر لوگوں کی طرح جو اس زمانے میں جزیرہ  
نمائے عرب میں آباد تھے، بتوں کو اس خیال سے پوجتے تھے کہ وہ ان کی جانب سے شفاعت کریں  
گے۔ وہ مرنے کے بعد دوبارہ اٹھانے جانے یا حیات اخروی پر یقین نہیں رکھتے تھے۔

مکے کو اس بناء پر اہمیت حاصل تھی کہ یہاں کعبے کے نام سے ایک بت خانہ تھا جو  
زیارت کا ایک بڑا مرکز بن چکا تھا۔ اس کے تقدس کی وجہ یہ تھی کہ حضرت آدم علیہ السلام نے اسے

بنایا اور حضرت ابراہیم علیہ السلام نے اس کی تعمیر نو کی۔ کعبہ ایک مکعب نما عمارت تھی جس کے چاروں طرف ۳۶۰ بت نصب تھے اور جس کی اندرونی دیواروں پر حضرت مریمؑ اور شیر خوار حضرت مسیحؑ کی تصویریں بنی ہوئی تھیں۔ کعبے کے کونے میں ایک سیاہ پتھر تھا جسے خاص طور پر مقدس خیال کیا جاتا تھا۔ یہ پتھر اس مقام کی نشان دہی کرتا تھا جہاں سے اس بت خانے کا طواف کیا جاتا تھا اور اس جگہ قسم کھائی جاتی تھی۔ کعبے کے سالانہ حج کے لیے سارے عرب سے زائرین جوق در جوق آیا کرتے تھے۔

اہل مکہ کی غالب اکثریت اور خود محمد صلی اللہ علیہ وآلہ وسلم ان پڑھ تھے، لیکن ان کی خطابت اور شعر فہمی کی شہرت تھی۔ سارے ملک عرب سے شعرا حج کے موقع پر جمع ہوتے، اپنی شاعرانہ صلاحیتوں کا مظاہرہ کرتے اور اہل مکہ سے داد پاتے۔

یہ تھے وہ حالات جن میں محمد صلی اللہ علیہ وآلہ وسلم اسلام کا پیغام لے کر آئے۔

جب آپ پر پہلی وحی نازل ہوئی تو آپ کی عمر اس وقت چالیس سال تھی۔ آپ کی ولادت مکے میں ایک تاجر عرب خاندان میں ہوئی، لہذا آپ بھی اپنے والد اور دادا کی طرح متعدد تجارتی قافلوں کے قاندرہ چکے تھے۔ آپ کی شریک حیات حضرت خدیجہ بھی ایک عرب تاجر کی بیوہ تھیں جن کے نمائندے کی حیثیت سے آپ نے شام، یمن، مشرقی عرب (بحرین، عمان) اور غالباً حبش جیسے مقام تک جو اس زمانے میں مکے سے مضبوط تجارتی روابط رکھتے تھے سفر کیے۔ جوانی کی عمر میں آپ کی بعض ایسی نمایاں اور غیر معمولی خصوصیات ظاہر ہوئیں جن کی وجہ سے آپ اپنے ہم عمروں اور ساتھیوں میں ممتاز سمجھے جاتے تھے۔ خاص طور پر لین دین میں راست بازی کی وجہ سے آپ کو الامین (قابل اعتماد) کا لقب دیا گیا۔

مؤرخین کے مطابق آپ نے ایک نوجوان غلام زید بن حارثہ کو خریدا اور ان کے ساتھ بہترین سلوک کیا۔ زید دراصل ایک جنگ میں گرفتار ہوئے تھے۔ ان کے والد کو جو ایک بڑے قبیلے کے سردار تھے آخر بڑی جستجو کے بعد یہ معلوم ہوا کہ ان کا لڑکا مکے میں ہے تو انہوں نے آپ سے درخواست کی کہ کچھ رقم لے کر ان کے لڑکے کو آزاد فرمادیں۔ یہ اس وقت کا واقعہ ہے کہ جب آپ کی نبوت کا اعلان نہیں ہوا تھا۔ آپ نے فرمایا کہ میں انہیں آزاد کرنے کا کوئی معاوضہ نہیں لوں گا بشرطیکہ لڑکا اپنی مرضی سے اپنے باپ کے ساتھ جانا پسند کرے۔ یہ سننا تھا کہ حضرت زید نے بلا توقف جواب دیا کہ وہ رسول اللہ صلی اللہ علیہ وآلہ وسلم کے ساتھ ہی رہیں گے۔ رسول اللہ صلی

اللہ علیہ وآلہ وسلم زید کے اس فیصلے سے بے حد متاثر ہوئے اور آپ نے ان کو اسی وقت آزاد کر دیا اور پھر خانہ کعبہ جا کر اعلان کیا کہ آپ نے اپنے آزاد کردہ غلام کو متبہنی بنا لیا ہے۔ ایک اور واقعہ بھی جو اولین نزول وحی سے کوئی پانچ برس قبل پیش آیا۔ آپ کے کردار کو روشن کرتا ہے۔ کعبے کی عمارت کو آگ اور پھر سیلاب سے نقصان پہنچا تھا، چنانچہ اہل مکہ نے اسے دوبارہ تعمیر کرنا چاہا۔ اس دوران جب حجر اسود کو نصب کرنے کا وقت آیا تو مختلف خاندانوں میں نزاع پیدا ہو گیا۔ ان میں سے ہر ایک حجر اسود کو اٹھا کر اس کی مقررہ جگہ پر نصب کرنے کا اعزاز حاصل کرنا چاہتا تھا۔ اور قریب تھا کہ تلواریں نکل آئیں اس وقت ایک ضعیف العمر شخص نے یہ رائے دی کہ معاملہ اللہ کے سپرد کر دینا چاہیے اور یہ اس طرح کہ اب جو بھی شخص سب سے پہلے یہاں آئے وہی معاملے کا فیصلہ کرے۔

جو شخص سب سے پہلے یہاں آیا وہ تھے حضرت محمد صلی اللہ علیہ وآلہ وسلم۔ آپ صلی اللہ علیہ وآلہ وسلم نے معاملے کو اس طرح نمٹایا کہ حجر اسود کو اٹھا کر ایک چادر پر رکھ دیا اور ہر خاندان کے ایک ایک نمائندے کو اس چادر کو کناروں سے پکڑ کر اٹھانے کے لیے کہا۔ اس طرح حجر اسود کی تنصیب پر ہر قبیلہ حصہ دار ہو گیا۔ پھر آپ نے پتھر کو چادر سے اٹھا کر اس کی جگہ نصب کر دیا اور سب مطمئن ہو گئے۔

یہ زمانہ تقریباً وہ تھا جس میں آپ اپنے ماحول و اطراف کے حالات سے غیر مطمئن ہونے کی وجہ سے اپنا زیادہ تر وقت تنہائی اور غور و فکر میں گزارتے تھے۔ ان دنوں آپ زیادہ تر جبل نور کے غار حرا میں رہتے۔ تقریباً پانچ سال تک آپ نے رمضان کا پورا مہینا جو اس زمانے میں جاڑوں کے وسط میں پڑتا تھا، اعتکاف میں گزارا۔ پانچویں سال آپ وہاں سے لوٹنے ہی والے تھے کہ آپ نے جبرئیل امین کو پہلی بار دیکھا۔

اس واقعے کے بعد آپ گھر واپس آئے تو آپ بہت زیادہ گھبرائے ہوئے تھے۔ آپ نے سارا قصہ اپنی شریک حیات حضرت خدیجہ گو سنایا آپ سخت پریشان تھے اور آپ کو خیال آتا تھا کہ کہیں یہ ابلیس نہ ہو۔ حضرت خدیجہ نے آپ کو ہر ممکن طریقے سے تسلی دی اور دوسرے دن آپ کو اپنے چچا زاد بھائی ورقہ بن نوفل کے پاس لے آئیں جو ایک ضعیف العمر نابینا تھے اور جنہوں نے نصرانی مذہب اختیار کر لیا تھا اور دینی معلومات سے واقف تھے۔

جیسے ہی آپ نے اپنا واقعہ ان کو سنایا ورقہ بول اٹھے ”جو آپ نے کہا اگر یہی کچھ پیش آیا ہے تو یقین ہے کہ یہ وہی ناموس (بقول تورات) ہے جو حضرت موسیٰ علیہ السلام کے پاس آیا تھا۔ اگر اللہ نے زندگی دی تو میں آپ کی جانب سے آنے والے مشکل وقت میں آپ کا دفاع کروں گا۔“

آپ نے حیرت کے ساتھ دریافت کیا ”کیا مجھے اللہ اور اس کی رحمت کے بارے میں کچھ کہنے پر ایذا دی جائے گی۔“ ورقہ نے جواب دیا ”ہاں اس مشکل وقت سے اللہ کا کوئی نبی محفوظ نہیں رہا۔“ رسول اللہ صلی اللہ علیہ وآلہ وسلم کے ساتھ جو واقعہ پیش آیا تھا وہ جلد ہی سارے شہر میں پھیل گیا۔ جو لوگ آپ پر ایمان لائے ان میں حضرت خدیجہؓ، آپ کے مخلص غلام زیدؓ، آپ کے دوست حضرت ابو بکر صدیقؓ اور چچا زاد بھائی حضرت علی رضی اللہ تعالیٰ عنہم جن کی تربیت آپ نے بیٹے کی طرح کی تھی شامل تھے دوسرے لوگ اگر کھلے دشمن نہیں تو متذبذب ضرور تھے۔

اس کے بعد تین سال ایسے گزرے کہ جبرئیل علیہ السلام دوبارہ آپ کے پاس نہیں آئے۔ قریب تھا کہ آپ مایوسی کا شکار ہو جاتے اس حال میں آپ کی چچی ام لہب نے آپ کو طعنہ دیتے ہوئے کہا: ”میرا خیال ہے کہ تمہارے شیطان (مراد تھی حضرت جبرئیل سے) نے تمہیں چھوڑ دیا ہے اور تم سے بیزار ہو گیا ہے۔“

اس توہین آمیز سلوک نے آپ کو دل برداشتہ کر دیا۔ اپنے آپ کو آپ نے پہاڑ کی چوٹی سے گرا کر ہلاک کرنا چاہا کہ اچانک حضرت جبرئیل علیہ السلام نمودار ہوئے۔ انہوں نے آپ کو تسکین دی اور اللہ کا کلام سنایا ”قسم ہے دن چڑھتے وقت کی اور رات کی جب وہ چھا جائے نہ تو تیرے رب نے تجھے چھوڑا ہے اور نہ تجھ سے ناراض ہوا۔۔۔۔۔ پس یتیم کے ساتھ درستی سے پیش نہ آ اور نہ سوال کرنے والے کو جھڑک اور تیرے رب نے تجھ پر جو فضل کیا ہے اسے بیان کرتا رہ۔“

(قرآن، الضحیٰ ۹۳: ۱۳۱ اور ۱۱۲۹)

آپ نے اللہ تعالیٰ کے اس پیغام کے مقصد کو فوراً سمجھ لیا کہ آدمی کو اللہ پر یقین رکھنا اور لوگوں کے ساتھ بھلائی سے پیش آنا چاہیے۔

رسول اللہ صلی اللہ علیہ وآلہ وسلم اپنے اہل وطن کو جس پیغام کی تبلیغ فرما رہے تھے اس کے دو بنیادی عقائد تھے۔ اللہ کی وحدانیت اور موت کے بعد کی زندگی اور آخرت۔ چنانچہ خدائے

وحدہ لاشریک کے تصور نے جو ہر بات جانتا ہے اور ہر جگہ موجود ہے اور جس کے آگے ایک دن ہر ایک کو جواب دہی کرنی ہے، مشرکانہ عقائد اور اہل مکہ کی روایات کو متزلزل کر دیا، پہلے تو انہوں نے رسول اللہ صلی اللہ علیہ وآلہ وسلم کی تعلیمات کا مذاق اڑایا پھر تحقیر پر اتر آئے۔ آگے چل کر آپ اور آپ کی مختصر جماعت کے خلاف جس نے نیا دین اختیار کر لیا تھا ظلم و زیادتی کا طوفان برپا کر دیا۔ جب یہ زیادتیاں ناقابل برداشت ہو گئیں تو رسول اللہ صلی اللہ علیہ وآلہ وسلم نے اپنے ان اصحاب کو جہش میں پناہ لینے کا مشورہ دیا۔ جہاں کے نصرانی بادشاہ نے انہیں پناہ دی اور اپنی حفاظت میں لے لیا۔ جب اہل مکہ نے غضب ناک ہو کر اپنا ایک وفد اس مطالبے کے ساتھ بھیجا کہ ان مسلمان پناہ گزینوں کو واپس کر دیا جائے تو جہش کے بادشاہ نے ان کا یہ مطالبہ مسترد کر دیا۔

مکہ والوں کا وفد ناکام لوٹ آیا اور اس ناکامی کے نتیجے میں انہوں نے یہ طے کیا کہ مکے میں جو مسلمان رہ گئے ہیں انہی کو مشق ستم بنایا جائے۔

آخر کار مشرکین مکہ نے رسول اللہ صلی اللہ علیہ وآلہ وسلم اور آپ کے خاندان کے خلاف مقاطعے کا اعلان کر دیا اور اس کے ساتھ تجارت اور ان پر خوراک کی فروخت پر پابندی لگا دی۔ اس مقاطعے کے دوران متعدد مسلمان وفات پا گئے۔

اگرچہ تین سال کے طویل عرصے کے بعد یہ پابندی اٹھالی گئی، مگر اس سے بھی رسول اللہ صلی اللہ علیہ وآلہ وسلم کی مشکلات ختم نہیں ہوئیں۔ آپ کے چچا حضرت ابوطالب کا جو سربراہ خاندان تھے اور آپ کی پشت پناہی کرتے تھے انتقال ہو گیا۔ خاندان کی سرداری دوسرے چچا یعنی ابولہب کو ملی جس نے رسول اللہ صلی اللہ علیہ وآلہ وسلم کے قتل کو ہر ایک کے لیے جائز قرار دے دیا۔ ایسی حالت میں کوئی چارہ کار اس کے سوا نہیں تھا کہ آپ مکہ چھوڑ دیں۔ چنانچہ آپ قرہی شہر طائف میں پناہ کے لیے گئے، مگر طائف والوں نے اہل مکہ سے بھی زیادہ ظالمانہ سلوک کیا اور آپ وہاں سے اپنے ایک غیر مسلم دوست کی حفاظت میں جلد ہی وطن لوٹ آئے۔ اس ہمدردی کے نتیجے میں اس غیر مسلم کو بھی خاندان بدر کر دیا گیا۔

اب رسول اللہ صلی اللہ علیہ وآلہ وسلم نے یہ طے کیا کہ ہر سال باہر سے جو لوگ کعبے کے لیے مکہ آتے ہیں ان سے ربط پیدا کیا جائے۔ مختلف جگہوں سے آنے والے قبائل سے مایوس ہونے کے بعد یثرب جو بعد میں مدینہ النبی "رسول کا شہر" یا صرف مدینہ کہلایا کے لوگوں کا ایک چھوٹا سا گروہ آپ کا ساتھ دینے اور آپ کے پیغام کی اپنے شہر میں تبلیغ کرنے پر رضامند ہو گیا۔



اگلے برس مدینے سے بارہ افراد حج کے دنوں میں مکہ آئے اور انہوں نے اپنے اسلام کا اعلان کیا۔ جب یہ لوگ اپنے وطن لوٹے تو ان کے ساتھ مکے سے ایک مبلغ بھیجا گیا جسے رسول اللہ صلی اللہ علیہ وآلہ وسلم نے مدینے میں تبلیغ اسلام کے بارے میں ہدایات دی تھیں۔

یہ تبلیغی کوشش اس حد تک کامیاب ثابت ہوئی کہ اگلے برس مدینے سے بہتر (۷۲) افراد مکہ آئے اور انہوں نے رسول اللہ صلی اللہ علیہ وآلہ وسلم اور آپ کے مظلوم ساتھیوں کو اپنے شہر ہجرت کی دعوت دی جسے رسول اللہ صلی اللہ علیہ وآلہ وسلم نے قبول فرمایا مگر پہلے آپ نے مکے کے مسلمانوں سے چھوٹے چھوٹے گروہ بنا کر مدینے ہجرت کرنے کو کہا یہ اس لیے کہ اگر اہل مکہ کو مسلمانوں کی اجتماعی ہجرت کا علم ہو گیا تو وہ انہیں پریشان کریں گے، چنانچہ خفیہ طور پر چھوٹے چھوٹے گروہ روانہ ہوئے۔

اس طرح جب بڑی تعداد میں مسلمانوں نے مکہ چھوڑ دیا تو اہل مکہ کو خوف ہوا کہ اگر رسول اللہ صلی اللہ علیہ وآلہ وسلم نے بھی کسی جگہ پناہ حاصل کر لی تو اپنے ساتھیوں کے ساتھ آخر کار اپنے وطن پر حملہ کریں گے۔ اس خیال سے انہوں نے آپ کے قتل کا منصوبہ بنایا۔ جب آپ کو اس بات کا علم ہوا تو آپ اپنے دوست حضرت ابو بکر صدیقؓ کے پاس گئے اور ان دونوں نے طے کیا کہ رات کی تاریکی میں مدینہ چلے جائیں۔ حضرت ابو بکر صدیق رضی اللہ تعالیٰ عنہ نے ایک آدمی کا انتظام کیا جو ان کے چھپنے کے مقام پر دو اونٹ لے کر آئے اور وہاں سے ایسے راستوں سے ہو کر انہیں مدینے تک لے جائے جن پر آمدورفت نہیں ہوتی۔ آخر کار آنحضرت صلی اللہ علیہ وآلہ وسلم اور حضرت ابو بکر صدیق رضی اللہ تعالیٰ عنہ جان جو کھوں میں ڈال کر بہ حفاظت مدینے پہنچ گئے اور اس طرح ان مسلمانوں کے لیے خوشی کا موقع آیا جو پہلے سے یہاں موجود تھے۔

ہجرت کا یہ واقعہ اسلامی تقویم کا جس کے آج چودہ سو سال پورے ہو چکے ہیں، نقطہ آغاز تھا۔ ہجرت سے قبل اسلام کو دشواریوں کا سامنا رہا جب کہ اس کے بعد سے مدینے آ کر ایک نسبتاً محفوظ ماحول اور ترقی کا موقع ملا۔ چنانچہ اسلامی تعلیمات سے متعلق تفصیل تدریجاً مکمل ہوئیں اور اس طرح ایک اسلامی ریاست کی بنیاد پڑی۔

رسول اللہ صلی اللہ علیہ وآلہ وسلم سر اپا عمل تھے۔ اپنے عمل کے ذریعہ سے آپ نے یہ بات ذہن نشین کرادی کہ مختلف شعبہ ہائے حیات میں ایک مسلمان کا کردار کیا ہونا چاہیے۔ زندگی کے ان شعبوں میں فرد کے روحانی اور انفرادی پہلو بھی شامل ہیں اور معاشرے کے ایک رکن کی

حیثیت سے فرد کی زندگی کا سیاسی پہلو بھی اس دائرہ کار میں آتا ہے۔ آپ نے یہ عظیم کام مدینے میں انجام دیا۔

آپ کو جو اولین مسئلہ درپیش ہوا وہ مہاجرین کا تھا۔ اس سلسلے میں آپ نے تجویز کیا کہ مدینے کے ہر خوش حال گھرانے کو چاہیے کہ وہ ایک مہاجر گھرانے کو برادرانہ تعلقات کی بناء پر اپنے ساتھ رکھے، دونوں اکٹھا کھائیں اور ایک خاندان کی طرح زندگی گزاریں۔ مدینے کے مسلمانوں نے اس تجویز کو قبول کر لیا اور اس طرح مہاجرین کا مسئلہ بہت جلد حل ہو گیا۔

دوسرا اہم مسئلہ دفاع سے متعلق تھا۔ جب رسول اللہ صلی اللہ علیہ وآلہ وسلم تشریف لائے تو مدینے میں سیاسی خلا موجود تھا۔ اس زمانے میں مدینے کی حالت یہ تھی کہ وہاں چند متحارب خاندان تھے جو نہ کسی کی قیادت تسلیم کرتے تھے نہ کسی طرز حکمرانی سے واقف تھے۔ آپ نے آبادی کے ہر طبقے یعنی مسلمان، مشرکین عرب، یہودیوں اور نصرانیوں کے نمائندوں کو جمع کر کے ایک شہری ریاست کے قیام کی تجویز پیش فرمائی جس کی طاقت ہر حملہ آور کا مقابلہ کر سکے۔ یہ تجویز مان لی گئی اور آپ بہ نفس نفیس اس نئی ریاست کے سربراہ منتخب کیے گئے۔

ریاست کے سربراہ کی حیثیت سے آپ کو سب سے پہلے دستور منضبط کرنا تھا۔ اس دستور کا متن آج بھی موجود ہے جو دنیا میں تحریری دستور کی اولین معلوم مثال ہے۔ یہ دستور سربراہ ریاست کے حقوق و فرائض اور اس کی ذمہ داریوں کا تعین کرتا ہے، نیز دفاع، انصاف، سماجی تحفظ اور دیگر ضروری امور کے متعلق تفصیل مہیا کرتا ہے۔ اس دستور کی سب سے ممتاز خصوصیت انتہائی وسیع مفہوم میں رواداری ہے۔ یہ دستور مسلم اور غیر مسلم دونوں کو اس اعتبار سے یکساں حیثیت دیتا ہے کہ وہ اپنے عقیدے، قانون سے استفادے اور حصول انصاف کے معاملے میں برابر ہیں۔ اس کے مطابق اسلام کے تعزیری اور دیوانی قوانین کا اطلاق غیر مسلموں پر نہیں تھا۔

رسول اللہ صلی اللہ علیہ وآلہ وسلم نے اس کے بعد اسلامی ریاست کے دفاع کو منظم کیا۔ اپنی پہلے میں مدینے کے اطراف میں آباد قبائل کے ساتھ دفاعی اغراض سے اتحاد کیا گیا اور اس اتحاد کی بدولت اہل مکہ کے شام، مصر اور عراق جانے والے قافلوں کو اسلامی ریاست میں سے ہو کر سفر کرنے سے روک دیا گیا۔ جب اس پابندی کے خلاف کٹے والوں نے بہ زور ان علاقوں سے ہو کر گزرنا چاہا تو ان قافلوں کو روکنے کے لیے مسلمان دستے موجود تھے جو تعداد میں ان کا بعض اوقات تہائی اور کبھی دسواں حصہ ہوتے تھے۔ مثلاً جنگ بدر (سنہ ۲ ہجری) میں حاصل ہونے والی

عظیم فتح صرف کم و بیش تین سو مسلمانوں نے حاصل کی تھی جن کے مقابلے میں دشمن کی تعداد نو سو پچاس کے قریب تھی۔

جیسے جیسے وقت گزرتا گیا مکے میں اقتصادی بد حالی کی علامات ابھرنے لگیں۔ رسول اللہ صلی اللہ علیہ وآلہ وسلم نے اہل مکہ سے مصالحت کی فیاضانہ پیشکش کی لیکن جب انہوں نے اس کی خلاف ورزی کی تو مکے کو کسی خون خرابے کے بغیر فتح کر لیا گیا۔ آپ نے فتح مکہ کے بعد سب سے پہلا فیصلہ عام معافی کا فرمایا۔ اہل مکہ اس سے اس قدر متاثر ہوئے کہ ایک ہی ذات میں ان کی اکثریت نے اسلام قبول کر لیا۔

فتح مکہ کے بعد آپ کو یہ موقع مل گیا کہ اس بازنطینی حکومت سے معاملہ صاف کر لیا جائے جس نے مسلمان سفیر کے قتل اور اپنی حدود و سلطنت میں مسلمانوں کو موت کی سزا دینے سے بھی دریغ نہیں کیا تھا۔ اس کے ساتھ ہی آپ نے جزیرہ نمائے عرب کے بقیہ علاقوں پر بھی توجہ فرمائی جس کے نتیجے میں ان کے کئی وفود اپنے اسلام کا اعلان کرنے مدینے آئے۔

رسول اللہ صلی اللہ علیہ وآلہ وسلم فتح مکہ کے دو سال بعد بیت اللہ شریف کے حج کی غرض سے مکہ تشریف لے گئے۔ بیت اللہ شریف اسلام کا سب سے زیادہ محترم اور رفیع المقام شعار ہے۔ اب اس مقصد کی تکمیل ہو چکی تھی جس سبب سے آپ مبعوث ہوئے تھے۔ چنانچہ تین ماہ بعد آپ کا وصال ہو گیا۔

رسول اللہ صلی اللہ علیہ وآلہ وسلم کی وفات کے وقت (۱۱ ہجری۔ ۶۳۲ء) میں سارا جزیرہ نمائے عرب اور فلسطین کے جنوبی علاقے اور عراق تک حلقہ بہ گوش اسلام ہو چکا تھا۔ شہر مدینہ کے ایک حصے میں ہجرت کے پہلے سال میں تشکیل پانے والی اسلامی ریاست کی وسعت اب تیس لاکھ مربع کلومیٹر تک پہنچ چکی تھی اور اس میں اقتصادی، عسکری، تعلیمی، انتظامی، عدالتی اور تمام دیگر شعبے جو اس ریاست کی بقا اور ترقی کے لیے ضروری تھے قائم ہو چکے تھے۔

آپ نے اپنی وفات سے قبل اساسی دینی فرائض یعنی ایمان (لا الہ الا اللہ محمد رسول اللہ) نماز، زکوٰۃ کی ادائیگی، حج بیت اللہ اور رمضان کے مہینے میں روزے رکھنے کے بارے میں تاکید فرمادی تھی۔ اسلام کے یہ پانچ ارکان ایسے معنوی اور ظاہری مظاہر کی حیثیت رکھتے ہیں جو آپس میں مل کر ایک متوازن ”کل“ کی تشکیل کرتے ہیں اور یہی آج تک اسلام کی بنیاد ہیں۔

(۱) ”پیامی“ کراچی، نومبر، دسمبر ۱۹۸۱ء

۲۔ ”سب رس“ کراچی۔ جنوری ۱۹۸۲ء

# قانون

e

## اسلامی قانون اور اس کے ماخذ

(ترجمہ: محمود احمد لودھی ایم اے)

ڈاکٹر حمید اللہ نے اپنی فکر انگیز کتاب Muslim Conduct of State میں اسلامی قانون کے مختلف پہلوؤں پر بحث کی ہے۔ اگرچہ کتاب کا بنیادی موضوع اسلام کا بین الاقوامی قانون ہے اور بحث بھی اسی نقطہ نظر سے کی گئی ہے، تاہم اپنی عمومیت کے باعث اس بحث کے دوران میں اسلامی قانون کی نوعیت اور اس کے ماخذ پر بھی روشنی ڈالی گئی ہے۔ زیر نظر مقالہ اسی کتاب کے متعلقہ اجزاء سے مرتب کیا گیا ہے۔ اس سلسلے میں ادارے کی طرف سے کوئی اضافہ نہیں کیا گیا البتہ بحث کی عمومیت کو قائم رکھنے کے لیے بعض حصے حذف کر دیئے گئے ہیں۔ ترجمہ کو مصنف محترم دیکھ نہیں سکے ہیں۔

(ایڈیٹر)

### (I)

فقہائے متقدمین نے فقہ کی مختلف تعریف مختلف طور پر کی ہے۔ "معرفۃ النفس مالبہا وما علیہا" یا دوسرے الفاظ میں انسان کے حقوق اور فرائض کا علم وہ تعریف ہے جو امام ابوحنیفہ سے منسوب کی جاتی ہے۔

متاخرین میں سے جناب محبت اللہ بہاری نے اپنی کتاب (مرتبہ ۱۱۰۹ھ) میں اس ہمہ گیر موضوع کا تعارف مندرجہ ذیل الفاظ میں کرایا ہے۔

"منفصل دلائل شرعیہ کے ذریعہ سے (زندگی کے عملی مسائل کے متعلق) دینی احکام معلوم کرنے کا علم"۔ دلیل شرعی سے ان کی مراد وہ ماخذ یا اتھارٹی ہے جس کی وساطت سے

معلومات حاصل ہوں۔ کتب فقہ کے مندرجات پر ایک نظر اس بات کو واضح کرنے کے لیے کافی ہے کہ زندگی کے تقریباً تمام مسائل خواہ وہ مادی مسائل ہوں یا روحانی فقہ پر محیط ہیں۔ مندرجہ بالا مستند تعریفوں اور کتب فقہ کے مندرجات کی فہرستوں کو مد نظر رکھتے ہوئے یہ بات بغیر کسی شک و شبہ کے کہی جاسکتی ہے کہ بین الاقوامی قانونی (یعنی جنگ، صلح یا غیر جانبداری کی حالت میں حکمرانی کے اصول) عام ملکی قانون یعنی فقہ کا ایک حصہ ہے اور کتب فقہ میں ریاست کے تعلقات کے اصولوں پر باب سیر کے تحت بحث کی گئی ہے۔“

اس مقام پر قانون کی ابتداء سے متعلق مسلمان فقہاء کے نظریات کی توضیح غیر موزوں نہ ہوگی۔ ان کا کہنا ہے کہ انسان کا یہ فرض ہے کہ وہ اچھے کام (حسن، فرض اور واجب) کرے۔ بدی (فبیح اور حرام) کے کاموں سے پرہیز کرے اور ان کے درمیانی درجات (مستحب، مباح، مکروہ) کے متعلق پوری احتیاط ملحوظ رکھے۔ تاہم نیکی اور بدی میں امتیاز اور خاص طور پر اس وقت جبکہ روزمرہ کے عام معاملات کی بجائے مہذب اور متمدن زندگی کے نازک اور پیچیدہ مسائل سے واسطہ ہو، آسان کام نہیں عملی ضروریات اس بات کی متقاضی ہیں کہ تشریح (یعنی ہر مسئلے میں نیکی اور بدی کے درجات واضح طور پر متعین کرنے) کا اختیار انسان کے ہاتھ میں ہو۔ خواہ یہ حق فرد کو دیا جائے یا فقہائے امت کو، اور پھر منظم معاشرے یعنی ریاست کے پاس ہو لیکن محض عقل کو نیکی اور بدی کا معیار مان لینے سے پیچیدہ مشکلات کے پیدا ہونے کا اندیشہ ہے۔ چنانچہ مسلم فقہاء کا کہنا ہے کہ اس بات کا امکان ہے اور واقعہ بھی یہی ہے کہ ایک ہی مسئلے پر مختلف انسانوں کے مابین اختلاف رائے موجود ہو۔ اور اس طرح اللہ کے رسولوں پر ایمان، اصول الفقہ کے نقطہ نظر کے مطابق بھی ضروری اور کارآمد ہے، کیونکہ ان رسولوں کے ساتھ عقیدت اور احترام کے نتیجے کے طور پر چند مبادی اور اصول بلا کسی حیل و حجت کے اور متفقہ طور پر تسلیم کر لیے جاتے ہیں۔ اور ان سے فروع کا استخراج ممکن ہو جاتا ہے۔ چنانچہ مسلمان مفکرین اس بات کے لیے اللہ تعالیٰ کے سپاس گزار ہیں کہ اس نے انسان کو عقل (فواد) کی نعمت سے نوازنے کے علاوہ ایسے برگزیدہ انسانی ہادی بھیجے جو زندگی کے معاملات میں اس کی رہنمائی کر سکیں۔ ان برگزیدہ انسانوں نے نیکی اور بدی کے متعلق حقیقی حاکم اور شارع یعنی اللہ تعالیٰ کے احکام ہم تک پہنچائے۔ انہی میں سے حضرت محمد صلی اللہ علیہ وآلہ وسلم کی ذات گرامی ہے جنہیں مسلمان رسول اللہ صلی اللہ علیہ وآلہ وسلم تسلیم کرتے ہیں اور ان کی طرف سے انہوں نے اپنی حیات اقدس میں جو اوامر اور نواہی پہنچائے ہیں

انہیں عام مسلمان بلا حیل و حجت آخری اور مکمل طور پر عقل کے مطابق تسلیم کرتے ہیں۔ یہ الہی احکام، جنہیں قرآن اور حدیث کے نام سے پکارا جاتا ہے (جس کے متعلق مفصل بحث آئندہ صفحات میں آئے گی) اس زمانہ کے مسلم معاشرے کی ضروریات کے لیے کافی تھے۔ لیکن بعد میں انسانی ضروریات میں اضافہ ہوتا چلا گیا اور ایسی نئی نئی صورتیں سامنے آئیں جن کے بارے میں رسول اللہ صلی اللہ علیہ وآلہ وسلم کے اقوال یا افعال میں کوئی واضح حکم موجود نہ تھا اور چونکہ خود رسول خدا (صلی اللہ علیہ وآلہ وسلم) اس دنیا سے تشریف لے جا چکے تھے اور خدا اور انسان کے درمیان وہ رشتہ منقطع ہو گیا تھا کہ جس سے انسان ہر چھوٹے بڑے معاملے میں اللہ تعالیٰ کے احکام سے مطلع ہو سکتا۔ اس لیے اگر خود قانون میں اس کی مزید تشریح و توضیح کے لیے واضح گنجائش موجود نہ ہوتی تو اس صورت حال کا لابدی نتیجہ انتہائی مہلک ثابت ہوتا اور اس دباؤ کے تحت فقہ کا نظام درہم برہم ہو کر رہ جاتا۔ لیکن اس سلسلے میں فقہاء کی اس خدمت کو نظر انداز نہیں کرنا چاہیے۔ کہ انہوں نے نہ صرف یہ کہ قانون الہی میں اس لچک کا ادراک کیا بلکہ اس سے پورا پورا فائدہ بھی اٹھایا۔ یعنی ایک قلیل عرصے میں ایک مکمل قانونی نظام وجود میں آیا جس نے ذی اقتدار مسلمانوں کی اس وقت کی بھی تمام ضروریات پوری کیں کہ جب ان کی سلطنت بحر الکامل سے بحر اوقیانوس تک پھیلی ہوئی تھی۔

اس طرح اگرچہ قانون کا مبداء اللہ تعالیٰ کے بلا واسطہ احکام تھے لیکن ان کی تشریح و توضیح کا وہ اختیار کہ جو انسان کے ہاتھ میں تھا اور جس سے کام لے کر انہوں نے قیاس اور دوسرے طریقوں سے فروع کا استخراج کیا، ان کی تمام ضروریات کے لیے کافی تھا اور یوں ایک دوہری ضرورت پوری ہو گئی یعنی ایک طرف تو قانون کی تقدیس تھی کہ جس نے انسانوں کے دلوں میں احترام کے جذبات ابھارے اور دوسری طرف اس میں وہ لچک یا ترقی کی اہلیت پیدا ہو گئی۔ جس نے اسے زمان و مکان کے تقاضوں سے عہدہ برآ ہونے کے قابل بنایا۔

## (II)

کسی علم کے ماخذ سے مراد وہ مقامات ہوتے ہیں کہ جہاں سے اس کے ضوابط بلا واسطہ اور بنیادی طور پر حاصل کیے جا سکیں۔ اصول الفقہ کے ماہرین اس مقصد کے لیے اصول (یعنی جزیں) کی اصطلاح مبین استعمال کرتے ہیں اور انہی اصول (یا جزوں) سے قوانین



شاخوں کی طرح پھوٹتے ہیں۔ اس سے ہمارا مقصود تو انہیں کا وہ مبداء نہیں کہ جس کی پشت پر قوت نافذہ موجود ہوتی ہے کیونکہ اس صورت میں قانون کا واحد سرچشمہ اور اس کا کلی انحصار محض اس امر پر ہوتا ہے کہ کسی حکومت نے اس کے نفاذ کو تسلیم کر لیا ہے۔

اب ہم فقہ کے مندرجہ ذیل ماخذوں پر غور کریں گے۔

(۱) قرآن مجید

(۲) سنت یا احادیث نبوی

(۳) خلفائے راشدین کا تعامل

(۴) دیگر مسلمان حکمرانوں کا عمل بشرطیکہ مسلمان فقہانے اس سے براءت کا اظہار نہ کیا ہو۔

(۵) نامور مسلمان فقہاء کی آراء

(الف) اجماع (ب) قیاس

(۶) ثالثوں کے فیصلے

(۷) بری اور بحری سپہ سالاروں، سفراء اور دوسرے سرکاری حکام کو دی جانے والی سرکاری ہدایات

(۹) غیر ملکوں اور بین الاقوامی تعلقات سے متعلق ملکی قانون سازی

(۱۰) روایات اور عرف عام

## ۱۔ قرآن

مسلمانوں کے ہاں قرآن مجید کو وحی الہی اور نتیجتاً قانون کی بنیاد تسلیم کیا جاتا ہے۔ یہ دراصل وحی الہی کا مجموعہ ہے بلکہ زیادہ صحیح طور پر حضرت جبریل کے واسطے سے نبی کریم صلی اللہ علیہ وآلہ وسلم تک پہنچنے والی وحی تلوٰت کا تخصیص شدہ مجموعہ ہے۔ قرآن مجید ایک ہی مرتبہ نازل نہیں کیا گیا بلکہ اس کے مختلف اجزا رسول اللہ صلی اللہ علیہ وآلہ وسلم کے ۲۳ سالہ زمانہ بعد از بعثت میں وقفاً فوقتاً نازل کیے جاتے رہے۔ جب بھی قرآن کا کوئی حصہ نازل ہوتا تو آپ صلی اللہ علیہ وآلہ وسلم فوراً اپنے کسی کاتب کو تحریر کروا دیتے۔ اس کے علاوہ آپ صلی اللہ علیہ وآلہ وسلم اس سورۃ اور مقام کی نشاندہی کر دیتے کہ جہاں وہ آیت یا آیات درج کی جانی تھیں۔ چنانچہ قرآنی آیات میں نزولی ترتیب قائم نہیں کی گئی۔ ظاہر ہے کہ زمانہ نبوی میں قرآن مجید کتابی شکل میں یکجا مرتب نہیں کیا گیا بلکہ آیات قرآنی کو اوراق، شانے کی ہڈیوں، کھجور کے چوں اور دوسری سہل

الحصول چیزوں پر لکھا گیا۔ اس کے علاوہ یہ بھی ایک مسلمہ امر ہے کہ کسی آیت کے منسوخ ہو جانے پر فرمان نبوی کے مطابق اسے مٹا دیا جاتا ہے۔ عام طور پر اصحاب نبوی کی یہ کوشش ہوا کرتی تھی کہ زیادہ سے زیادہ آیات قرآنی حفظ کر لیں اور تحریری نقول بھی حاصل کر لیں حتیٰ کہ نبوت کے پہلے سال میں بھی قرآن مجید کے اس وقت تک نازل شدہ اجزاء کی ذاتی نقول مکہ میں موجود تھیں۔ یہ سلسلہ نبی (صلی اللہ علیہ وآلہ وسلم) کی وفات تک جاری رہا، جبکہ مندرجہ بالا تحریری نقول بھی حاصل کر لیں حتیٰ کہ نبوت کے پہلے سال میں قرآن مجید کے اس وقت تک کے نازل شدہ اجزاء کی ذاتی نقول کے علاوہ کم از کم چار ایسے اصحاب موجود تھے کہ جن کے سینے میں پورا قرآن محفوظ تھا۔ حفاظ قرآن کی تعداد تیزی سے بڑھتی گئی۔ کیونکہ اس طرح دنیوی فوائد عوامی شہرت اور سرکاری مناصب کا حصول کیا جاسکتا تھا۔ حفاظ اور قاری آج تک اپنے شاگردوں کو اس امر کی سند عطا کرتے ہیں کہ جس طرح انہوں نے اپنے شاگردوں کو سکھایا ہے۔ اسی طرح آیات اور سورتوں کی اسی ترتیب اور اسی ترتیل اور قرأت کے ساتھ انہوں نے اپنے اساتذہ اور ان اساتذہ نے اپنے اساتذہ سے سیکھا تھا۔ ان درمیانی واسطوں کے نام درج ہوتے ہیں اور یہ سلسلہ حضور صلی اللہ علیہ وآلہ وسلم تک پہنچتا ہے۔

رسول خدا صلی اللہ علیہ وآلہ وسلم کے خلیفہ اول حضرت ابو بکرؓ کے مختصر سے دو سالہ عہد میں آیات قرآن کو ترتیب نبوی کے مطابق کتابی شکل (مصحف) میں جمع کیا گیا۔ یہ ذمہ داری کا کام کرنے والے اصحاب اس وقت تک کسی جزو کو متن میں شامل نہ کرتے تھے جب تک کہ وہ تحریری نقول مہیا نہ کی جائیں اور مزید برآں حفاظ اس کی تصدیق نہ کریں۔ یہ کام بخیر و خوبی تمام ہوا اور صرف ایک یا دو آیات کے معاملے میں ایک سے زیادہ تحریری شہادتیں بہم نہ پہنچائی جاسکیں۔<sup>۱۲</sup>

یہ مستند متن والا مصحف حضرت ابو بکر رضی اللہ تعالیٰ عنہ کے پاس رہا، ان کی وفات کے بعد یہ حضرت عمر رضی اللہ تعالیٰ عنہ کے استعمال میں رہا، ان کی شہادت کے بعد ان کی بیٹی ام المومنین حفصہ رضی اللہ تعالیٰ عنہا کی تحویل میں چلا گیا۔<sup>۱۳</sup> تیسرے خلیفہ حضرت عثمان کے عہد میں دور دراز کے صوبوں میں مشکلات پیدا ہو گئیں۔ چنانچہ خلیفہ وقت کے حکم سے مصحف ابو بکرؓ کی سات نقول تیار کروا کے صوبوں کے دارالخلافوں کو بھیجی گئیں اور اصل مصحف حضرت حفصہ رضی اللہ تعالیٰ عنہا کو لوٹا دیا گیا۔ حضرت عثمان رضی اللہ تعالیٰ عنہ نے یہاں تک حکم دے دیا کہ ہجاء<sup>۱۴</sup> کے

معا ملے میں بھی مستند نقول کی پیروی کی جائے اور تمام ذاتی نقول جو مستند متن سے کسی درجے میں بھی مختلف ہوں جمع کر کے تلف کر دی جائیں ۱۵۔ موجودہ قرآن مجید حضرت عثمان رضی اللہ تعالیٰ عنہ کے متن کے مطابق ہے۔

## ۲۔ سنت

اسلامی فقہ کے ماخذ میں ترتیب اور اہمیت کے لحاظ سے دوسرا درجہ سنت کو حاصل ہے جو کہ نبی کریم صلی اللہ علیہ وآلہ وسلم کے قول، فعل اور تقریر پر مشتمل ہے۔ حدیث نبوی میں پائے جانے والے فقہی ضوابط تعداد میں قرآنی ضوابط سے کہیں بڑھے ہوئے ہیں۔ حدیث کو قرآن مجید سے دوسرے درجہ پر رکھا جاتا ہے اور اس کی اصل وجہ احادیث کی صحت ثابت کرنے کے سلسلے میں دشواریاں ہیں لیکن اس میں کوئی شک نہیں کہ خود قرآن نے واضح اور غیر مشروط طور پر فرمان نبوی کو قرآن کے برابر کا درجہ دیا ہے کیونکہ رسول (صلی اللہ علیہ وآلہ وسلم) کا ہر قول مرسل کی طرف سے سمجھا جاتا ہے۔

صحابہ کرام رضوان اللہ علیہم اجمعین نے نبی صلی اللہ علیہ وآلہ وسلم کی زندگی ہی میں احادیث جمع کرنے کا کام شروع کر دیا تھا اور اس کے علاوہ دوسرا سرکاری تحریری مواد ہے کہ جس میں معاہدے، محصلین صدقات کے لیے ہدایات، خطوط، وثائق، مردم شماری کی رپورٹیں، تلوار دوسرے کاغذات ہیں ۱۶۔ وہ ہزار ہا احادیث کہ جنہیں صحابہ نے ضبط تحریر میں کیا۔ یا زبانی تابعین تک پہنچایا کہ جنہیں تابعین یا تبع تابعین تحریر میں لائے، اپنی ایک دلچسپ تاریخ رکھتی ہیں۔ موجودہ مفکرین کافی عرصہ تک اس غلط فہمی میں رہے کہ احادیث کو تحریری طور پر جمع کرنے کا کام رسول اللہ صلی اللہ علیہ وآلہ وسلم کی وفات کے دو سو سال بعد شروع ہوا، بہت سے ہم عصر مسلم مفکرین نے جن میں الکتانی، شبلی، سلیمان ندوی شامل ہیں۔ اس غلط نظریے کی بے بنیادی کو واضح کیا ہے۔ حال میں مولانا مناظر، احسن گیلانی نے اس موضوع پر مفصل بحث کی ہے کہ جس کے بعد مزید کچھ کہنے کی گنجائش نہیں سوائے اس کے کہ قارئین کو اس امر کی طرف متوجہ کیا جائے کہ رسول اللہ صلی اللہ علیہ وآلہ وسلم کی زندگی پر کافی مواد کتب احادیث کے علاوہ بھی ملتا ہے۔

### ۳۔ عمل راشد

عمل نبوی صلی اللہ علیہ وآلہ وسلم کے علاوہ خلفائے راشدین کے عمل پر بھی کافی مواد ملتا ہے۔ اس سلسلے میں کتب احادیث، تاریخ اور مغازی، سیر اور اسماء الرجال عدالتی فیصلے و دیگر تالیفات شامل ہیں۔

یہاں یہ واضح کرنے کی ضرورت نہیں کہ خلفائے راشدین کا عمل اسی صورت میں قابل قبول ہوتا ہے جب کہ وہ حدیث نبوی کے خلاف نہ ہو۔ البتہ اس بات کا اضافہ کیا جاسکتا ہے کہ اگر یہ بات پایہ ثبوت کو پہنچ جائے کہ کسی معاملے میں خلفائے راشدین کا عمل کسی حدیث نبوی کے خلاف پڑتا ہو، تو اس گمان کی گنجائش ہے کہ خلفائے راشدین نے جو کہ محدثین اور فقہائے متاخرین سے زیادہ بہتر طور پر حدیث کے عالم تھے، زیر نظر حدیث کی تاریخ کسی دوسری حدیث نبوی پر اپنے عمل کی بنیاد رکھی ہوگی لیکن یہ صرف ایک نظری مسئلہ ہے اور ایسی کوئی عملی نظیر میرے علم میں نہیں۔

علم اصول الفقہ میں اگرچہ صحابہ کرام کو نبی کریم صلی اللہ علیہ وآلہ وسلم کی طرح معصوم عن الخطاء کا درجہ تو نہیں دیا جاتا لیکن کافی احترام کا مستحق ضرور سمجھا جاتا ہے۔ ان کا زہد و تقویٰ اور نبی کریم صلی اللہ علیہ وآلہ وسلم سے ان کی عقیدت انہیں کبھی اس بات کے لیے راضی نہ کر سکتی تھی کہ وہ جانتے بوجھتے ہوئے فرمان نبوی کی مخالفت کریں اور اگر کسی صحابی سے فرمان نبوی سے لاعلمی کی بناء پر کوئی ایسی بات سرزد ہو جاتی تو دوسرے صحابہ اصلاح کے لیے موجود تھے۔ البتہ ان معاملات کے بارے میں صحابہ کے اختلاف رائے کی نفی نہیں کی جاسکتی کہ جن کے بارے میں سنت نبوی میں کوئی واضح ہدایت موجود نہ تھی۔ ایسی صورت میں مختلف رائے صحابہ کے ذاتی درجے اور مقام کے مطابق ایک کی رائے دوسروں سے افضل قرار پاتی ہے۔ مثلاً پہلے خلفائے اربعہ میں سے کسی کی رائے کسی دوسرے صحابی کی رائے کے معاملے میں ترجیح کی مستحق ہے۔

### ۴۔ عام مسلمان حکام کا عمل

خلفائے راشدین کا عمل قانونی درجہ رکھتا ہے لیکن دوسرے اور متاخر مسلمان حکام کے عمل کو یہ درجہ حاصل نہیں تاہم بعض اوقات ان کے عمل کی طرف رجوع کا رآء ثابت ہو سکتا ہے اور خاص طور پر اس حالت میں کہ جب ہم عصر یا متاخر فقہائے نے اس سے اپنی برأت کا اظہار نہ کیا

ہو۔ بنو امیہ اور بنو عباس کے چند سلاطین، سلطان صلاح الدین ایوبی، ہندوستان میں شہنشاہ اورنگ زیب اور کئی دوسرے مسلمان حکمرانوں نے کئی کارآمد نمونے چھوڑے ہیں۔ جن کی اہمیت سے صرف نظر نہیں کیا جاسکتا۔

اس سلسلے میں بھی تحریری مواد مختلف ماخذ سے تلاش کرنا پڑتا ہے اور وہ اسی حد تک قابل اعتماد اور قابل قبول ہو کہ جس حد تک متعلقہ ماخذ مستند ہو۔ یہاں یہ بات ذہن نشین رہنی چاہیے کہ قانون کے یہ ضوابط اس شرط پر قبول کیے جاتے ہیں کہ وہ قرآن، سنت یا خلفائے راشدین کے عمل کے خلاف نہ ہوں۔

## ۵۔ فقہاء کی آراء

شروع سے علم اصول الفقہ کے مفکرین نے آراء کو دو مختلف اہمیت کی حامل صنفوں میں تقسیم کیا ہے۔ یعنی اجماع اور قیاس۔

## (الف) اجماع

مختلف احادیث نبوی کو اجماع کی حمایت میں پیش کیا جاتا ہے مثلاً:

(اول) ”لا تجتمع امتی علی الضلالة“

”میری امت کبھی ضلالت پر متفق نہ ہوگی۔“

(دوم) ”یداللہ علی الجماعة فمن شد شدفی النار“

(ترمذی)

”اللہ تعالیٰ کا ہاتھ جماعت کے شامل حال ہے پس جو جماعت سے کٹا

اس نے جہنم میں اپنی جگہ بنالی۔“

(سوم) ”مراہ المسلمون حسناً فهو عند اللہ حسن۔“

”جس بات کی خوبی کے متعلق مسلمانوں میں اتفاق رائے ہو گیا وہ اللہ

کے نزدیک بھی خوب ہوگی۔“

ان کے علاوہ اسی مضمون کی دوسری احادیث بھی ہیں نیز قرآن مجید کی آیات کو بھی اس

کے ثبوت میں پیش کیا جاتا ہے۔

اسلامی اصول الفقہ کے مطابق جب کبھی بھی وقت کے تمام فقہاء کے درمیان کسی مسئلے پر اجماع منعقد ہو جائے تو اس کی حیثیت آیت قرآنی یا مستند حدیث کی سی ہوگی ورنہ جو اس کی حجیت سے انکار کرے گا وہ کافر گردانا جائے گا۔<sup>۱۹</sup>

اصولی طور پر علماء اس بات کے قائل ہیں کہ بعد میں منعقد ہونے والا اجماع اپنے سے پہلے اجماع کو ناقابل قبول بنا سکتا ہے۔<sup>۲۰</sup>

باوجود اس اہمیت کے کہ جو اجماع کو دی گئی ہے۔ یہ امر تعجب خیز ہے کہ کوئی مستقل ادارہ اجماع کے انعقاد کے لیے قائم نہیں کیا گیا تاہم اس بات کی متعدد شہادتیں موجود ہیں کہ نبی صلی اللہ علیہ وآلہ وسلم نے قانون اور سیاسی معاملات میں صحابہ سے مشورہ کیا۔<sup>۲۱</sup>

حضرت عمر رضی اللہ تعالیٰ عنہ کے عہد میں حج کو ایک سالانہ ادارے کی صورت دے دی گئی کہ جس موقع پر وسیع سلطنت کے صوبیداروں سے مشورہ کیا جاتا۔ عدالت عالیہ سلطنت کی تمام عدالتوں کے فیصلوں کے خلاف اپیلیں سنتی اور دور دراز علاقوں کے شہریوں کے وفد کو شرف باریابی بخشا جاتا۔ حضور (صلی اللہ علیہ وآلہ وسلم) کی وفات کے بعد ایک دو نسلوں تک حکومت وقت کا یہ فرض سمجھا جاتا تھا کہ وہ ملک کی بہترین اور موزوں آراء معلوم کرنے کی کوشش کرے لیکن جلد ہی خانہ جنگی اور گروہ بندی کی فضا پیدا ہو گئی اور حکمرانوں نے سرکاری فقہاء (جن میں جلیل القدر فقہاء شامل ہیں) کی آراء کے حصول پر اکتفا کرنا شروع کر دیا۔ اس کا لازمی نتیجہ یہ نکلا کہ غیر سرکاری علماء اور طلبہ نے اس علم کی تدوین کی اور اجماع کی ایک عملی شکل اختیار نہ کر۔ کایا قانونی اصطلاح میں بعد کے ادوار میں وہ ایک قانونی Legal Fiction بن کر رہ گیا۔

اور اس ناقابل احاطہ اور ہر دم بڑھنے والے لٹریچر میں سے حقائق اخذ کرنا اور ان سے نتائج کا استخراج کرنا افراد کی محققانہ کوششوں پر منحصر ہو کر رہ گیا۔ مزید برآں اس بات کا جواز موجود نہیں کہ انفرادی طور پر فقہاء کسی مسئلے پر اپنی رائے کو اجماع کے لیے پیش کریں نیز مسلم ملت کے عام افراد کو جن کی تعداد کروڑوں سے متجاوز ہے۔ اس بات کے حق دار نہیں ہو سکتے کہ ان سب کی رائے کا پاس کیا جائے۔

## (ب) قیاس

مسلمان فقہاء اور علم السیاست کے مفکرین کی آراء کو اصولی فقہ میں مختلف درجات میں منقسم کیا جاتا ہے۔ قیاس بالظہر، استخراج، استحصان، فتویٰ، عدالتی فیصلے، فقہاء کی کتابوں میں پائی جانے والی اور دوسرے ذرائع سے معلوم ہونے والی انفرادی آراء..... ان سب کے لیے مختلف اصطلاحیں اور ترجیح کے درجے ہیں۔

یہ بات شاید خلاف فطرت نہیں کہ ہر قوم سب سے پہلے اپنے قانونی لٹریچر کی طرف متوجہ ہوئی ہے۔ مجموعہ ہائے قانون کی ترتیب شاید پہلی صدی ہجری ہی میں شروع ہو گئی تھی۔ کتاب المجموع جو زید بن علی (۱۲۲ھ ف) سے منسوب کی جاتی ہے۔ ہم تک پہنچتی ہے<sup>۲۲</sup> اور اس میں سیر یا بین الاقوامی قانون پر بھی ایک باب دیا گیا ہے۔ اسی طرح سے امام مالک (ف ۱۷۰ھ) کی موطا ایک اہم قانونی دستاویز ہے۔

یہی بات فتاویٰ (یعنی فیصلوں استفسارات کے مجموعوں) کے بارے میں بھی صحیح ہے۔ ابتدائی مجموعہ ہائے فتاویٰ میں سے ایک حضرت علی رضی اللہ تعالیٰ عنہ سے منسوب کیا جاتا ہے کہ جسے چند تابعین نے ترتیب دیا ہے لیکن یہ تلف ہو چکا ہے۔ ابتداء میں فتاویٰ ایک ہی قاضی کے عدالتی فیصلوں کے مجموعے (ایسا ایک مجموعہ ابن رشد سے بھی منسوب ہے) یا ایک ہی مفتی کے فتاویٰ پر مشتمل ہوا کرتا تھا۔ لیکن بعد میں یہی نام مجموعہ ہائے قوانین کو دیا جانے لگا۔ چنانچہ اورنگزیب عالمگیر کے عہد میں ایک مجلس کو مسلم قانون کی تدوین کے کام پر لگایا گیا اور اس کی محنت کے نتیجے کو فتویٰ عالمگیر کا نام دیا گیا<sup>۲۳</sup>۔ اب تک اس مجموعے کا ایک خاص مقام ہے۔

اس سلسلے میں علمی مجالس اور علمی اداروں کا تذکرہ فائدے سے خالی نہ ہوگا۔ اجتماعی کوششوں کی وساطت سے حق کے قریب پہنچ جانا انفرادی کوششوں کی بہ نسبت زیادہ ممکن ہے۔ اسلامی تاریخ کا عہد عتیق بھی علما اور مفکرین کے اجتماعی اداروں سے خالی نہیں اور ایسے اداروں نے مسلم فکر پر گہرے نقوش چھوڑے ہیں۔ میں اس سلسلے میں اخوان الصفاء کو زیر بحث نہ لاؤں گا کیونکہ میرے نزدیک یہ ادارہ فقہی کم اور فلسفیانہ زیادہ تھا۔ لیکن میں امام ابو حنیفہ کی مشہور مجلس علمی کا تذکرہ کیے بغیر نہیں رہ سکتا جس کا اگرچہ اب تک گہرا مطالعہ نہیں کیا گیا لیکن جس نے اسلامی قانون کی ترتیب و تدوین پر گہرا اثر چھوڑا ہے کہا جاتا ہے کہ<sup>۲۴</sup> اس مجلس میں چالیس رکن شامل تھے

جو اگرچہ سب کے سب قانون دان حضرات تھے لیکن جنہیں کسی نہ کسی خاص میدان میں مہارت کا درجہ حاصل تھا ان میں ماہرین لسانیات، علمائے منطق اور ایسے مؤرخ شامل تھے کہ جنہوں نے عہد راشد کا خاص طور پر مطالعہ کیا تھا اور اس طرح وہ نظائر اور ان کا فہم منظر جانتے تھے۔

## ۶۔ حکموں اور ثالثوں کے فیصلے

تحکیم ترجیح اور ایسی اصطلاحوں سے مراد وہ امر ہوتا ہے کہ جب فریقین کسی متنازع فیہ مسئلے میں کسی تیسرے غیر جانب دار شخص کا فیصلہ قبول کر لیں اس قسم کے مسائل نہ صرف یہ کہ ملکی معاملات میں بلکہ بین الاقوامی تعلقات میں بھی پیش آتے ہیں۔ یہاں یہ کہنا کافی ہوگا کہ ایسے فیصلوں کی حیثیت کا رآمد نظائر کی سی ہوتی ہے اور مشابہ مسائل کی صورت میں ان کا حوالہ دیا جاتا ہے اور اس صورت میں ان کی قدر و قیمت اور بھی بڑھ جاتی ہے۔ اگر ان فیصلوں میں وہ اصول بھی بیان کیے گئے ہیں کہ جن کی بناء پر وہ فیصلہ دیا گیا تھا۔

## ۷۔ سرکاری ہدایات

اسلامی قانون کا ایک ماخذ ان سرکاری ہدایات پر مشتمل ہے جو بحری اور بری سپہ سالاروں، سفراء، نمائندوں و وزراء کو دی گئیں۔ خواہ وہ ہدایات شائع کردی گئی ہوں یا صیغہ راز میں رکھی گئی ہوں۔ ان میں ہمارے موضوع سے متعلق کافی مواد موجود ہوتا ہے۔ سرکاری ہدایات دینے کی یہ رسم عہد نبوی صلی اللہ علیہ وآلہ وسلم سے لے کر اب تک جاری ہے۔

## ۸۔ عرف و رواج

رواج اور تعامل پر اب تک سائینٹفک نقطہ نظر سے لکھنے کی کوشش نہیں کی گئی باوجودیکہ مسلم فقہ میں ”عرف“ ”عادت“ ”تعامل اور عموم بلدہ کی حیثیت بلا حجت تسلیم کر لی گئی ہے۔ اس سلسلے میں یورپین مستشرقین نے بات جس انداز سے کی ہے اس سے باہمی بعد میں انصاف ہو گیا ہے۔ اور بہر حال مشہور کہانی کے مطابق یہ کہتے ہیں کہ ”آپ کے تمام رشتہ دار آپ سے پہلے وفات پانیں گے۔“ اور آپ اپنے تمام رشتہ داروں سے دراز عمر ثابت ہوں گے فرق صرف اتنا تھا کہ پہلے نجومی کو دربار میں ذلیل کیا گیا اور دوسرے کو انعامات سے نوازا گیا۔ ان فطری انسانی کمزوریوں سے صرف نظر کر کے ہم کوئی خدمت سرانجام نہ دیں گے۔ موجودہ یورپی مستشرقین یہ



کہہ دینے میں کوئی باک محسوس نہیں کرتے کہ اسلامی فقہ بہت حد تک رومن قانون سے متاثر ہوئی ہے اور یہ قول مسلمانوں کی تلخی کا باعث بنا ہے۔ ایک مشہور یہودی نژاد مستشرق نے رومن قانون کے اثر کی نفی کی ہے لیکن وہ اس نظریے کے حامل ہیں کہ اسرائیلی قانون نے اسلامی قانون کو متاثر کیا ہے اور ان کے اس نظریے کی بنیاد عہد نبویؐ میں مدینہ میں یہودیوں کی موجودگی پر رکھی گئی ہے۔ ایسے تمام نتائج اور الزامات کی پشت پر قابل اعتراض دعوئے کام کر رہے ہیں اور اسی لیے مستشرقین اپنی تنگ نظری کا ثبوت دے کر رہ گئے اور اصل تصویر نہ پیش کر سکے۔

یہاں اس مسئلے پر سیر حاصل بحث کا موقع نہیں ہے۔ لیکن اگر میں نے اس بات کی وضاحت نہ کی کہ عام طور پر مسلم قانون اور خاص طور پر مسلم بین الاقوامی قانون کے ماخذ میں عرف عام کو کیوں شامل کیا جاتا ہے تو غلط فہمی پیدا ہونے کا امکان ہے۔

ہم سنت کے تحت یہ بیان کر چکے ہیں کہ حضور صلی اللہ علیہ وآلہ وسلم کا صحابہ کے کسی فعل پر نکیر نہ کرنا اسے سند جواز بخش دیتا ہے چنانچہ یہ تقریر اس بات کی شاہد ہے کہ رواج عام نیا ہو یا پرانا قانون کا ایک ماخذ ہے۔ یہ متاخرین کے مشہور اصول کو الاصل الا باحتہ<sup>۱</sup> (یعنی جو ممنوع نہیں وہ جائز ہے) یا العرف الحاصل<sup>۲</sup> (عرف فیصلہ کن ہے) اس بات کو واضح کر دیتے ہیں کہ چند شرائط کے ساتھ تعامل اور روایات مومنین کے لیے قانونی ضوابط کا درجہ رکھتے ہیں۔

یہاں مسلمانوں کے قوانین اور مسلم قوانین میں خلط بحث نہ ہونا چاہیے۔ اول الذکر سے میری مراد ان قوانین سے ہے جن کی پابندی مسلم ملت کے بعض حصوں میں کی جاتی ہے۔ مثلاً میراث اور شادی کے متعلق وہ رواجات کہ جنہیں جزیرہ نمائے ملایا شمالی افریقہ کے بربر علاقوں پنجاب<sup>۱</sup>، ہمسکی اور مالابار کے علاقوں میں تسلیم کیا جاتا ہے در آنحالیکہ یہ رواج قرآن اور سنت کے واضح احکامات کے خلاف ہیں۔

جہاں تک صحیح اسلامی قانون کا تعلق ہے ہم جانتے ہیں کہ اسلام کا ظہور مکہ کے کفار تاجروں میں ہوا جو کہ ہمسایہ سلطنتوں کے سفر اختیار کرتے رہتے تھے بعد میں تحریک کا مرکز ثقل مدینہ کی طرف منتقل ہو گیا کہ جہاں ہزار ہا یہودی آباد تھے۔ پھر ہجرت کے بعد دس سال کے قلیل عرصے میں اسلامی ریاست کی حدود رومی اور ایرانی سلطنتوں کی حدود سے جا ملیں۔

اگلے پندرہ سال کے عرصے میں (یعنی ۲۷ ہجری میں) مکہ اسلامی افواج نے ہسپانیہ پر بھی یلغار کر دی تھی۔ (اگرچہ کئی نسلوں کے بعد طارق نے اس فتح کی تکمیل کی) اور اسلامی ریاست ایک عظیم ہلال کی مانند کوہ پائرنیز (اسپین اور فرانس کی سرحد پر) سے لے کر چین کے پہاڑوں تک پھیلی ہوئی تھی اور فارس، عراق، شام، عرب ترکستان، آرمینیا اور شمالی افریقہ کے سوا حل اس میں شامل تھے چنانچہ اس طرح نہ صرف یہ کہ کفار مکہ اور دوسرے عربوں سے روابط پیدا ہوئے بلکہ یہودیوں، یونانیوں، ہسپانوی باشندوں، ایرانیوں، ترکستان کے بدھ باشندوں اور دوسری متمدن قوموں کے ان باشندوں سے تعلقات پیدا ہوئے کہ جنہیں حلقہ اسلام میں داخل کر لیا گیا تھا۔ چنانچہ تاریخ کی کتابوں میں مذکور ہے کہ جاہلیت کے حج اور (اسلام کے بنیادی رکن) اسلامی حج میں چنداں فرق نہیں اور کہا جاتا ہے کہ حضرت عمر رضی اللہ تعالیٰ عنہ نے ایران کی فتح کے بعد ایرانیوں کا مالیاتی قانون مکمل طور پر اپنایا تھا۔ اور یہ کہ مسلمان فقہاء کی ایک بڑی تعداد بخارا سے تعلق رکھتی ہے۔ جہاں کہ کسی زمانے میں بدھ مت اور چینی تہذیب کا اثر تھا اور یہ کہ تابعین، تبع تابعین اور ائمہ اربعہ (امام ابوحنیفہ، امام مالک، امام شافعی اور امام احمد بن حنبل) کے اساتذہ میں سے اکثر موالی تھے جو کہ پیدائشی لحاظ سے غریب عرب تھے اور جو کہ کسی صورت میں اپنے ممالک اور خاندانوں کی قبل اسلام کی حالت نہ بھلا سکتے تھے اور یہ کہ قرآن مجید<sup>۲۸</sup> کے اس بارے میں واضح احکام ہیں کہ حضرت موسیٰ علیہ السلام، حضرت عیسیٰ علیہ السلام، حضرت ابراہیم علیہ السلام اور دوسرے رسولوں (علیہم السلام) کے قوانین کی پیروی کی جائے اور رسول اللہ صلی اللہ علیہ وآلہ وسلم کا یہ حکم<sup>۲۹</sup> قابل اعتماد طریقے سے ثابت ہے کہ جن معاملات میں اسلامی قانون میں کوئی واضح ہدایت موجود نہ ہو وہاں مسلمانوں کو یہودیوں اور عیسائیوں کا طرز عمل اپنانا چاہیے۔ اور حضور صلی اللہ علیہ وآلہ وسلم نے نہ صرف یہ کہ دور جاہلیت کا عمل بعض اوقات برداشت کیا بلکہ یہاں تک فرما دیا کہ بعمل فی الاسلام بفضائل الجاہلیہ<sup>۳۰</sup> (اسلام میں دور جاہلیت کے فضائل پر عمل کیا جائے) تاہم اس امر کے بارے میں بھی کوئی شک نہیں کہ رومیوں، ایرانیوں اور دوسروں کے قانون ضوابط اسلامی قانون میں کسی تقدیس کے حامل نہیں بلکہ انہیں سہولت اور وقتی ضرورت کے تحت اپنایا گیا تھا اور وہ اسلامی قانون کے تحت مثبت اور واضح ہدایت کے خلاف نہ پڑتے تھے۔

چنانچہ ہم دیکھتے ہیں کہ باوجود اس بات کے کہ کئی روایات رواج معروفات اور عادات کو اسلام نے مٹا دیا یا ان میں ترمیم کر دی۔ لیکن پھر بھی یہ ایک ناقابل تردید حقیقت ہے کہ ان کے ایک عظیم بقیہ نے اسلامی قانون کے ایک قابل قدر ماخذ کا کام دیا ہے۔ (اس سلسلے میں ملاحظہ ہو میرا مقالہ ”رومن قانون کا اثر اسلامی قانون پر“ مجلہ حیدرآباد (اکیڈمی جلد چہارم)۔

پس ہم کہہ سکتے ہیں کہ قرآن مجید اور سنت اسلام کے مستقل مثبت قانون کی حیثیت رکھتے ہیں ملکی قوانین اور معاہدے وقتی مثبت قانون کی حیثیت کے حامل ہیں اور باقی ماخذ کی حیثیت غیر مثبت فیصلہ جاتی قانون اور Suggested Law کی ہے۔

## حواشی

- ۱ شرح التوضیح لمتن التوضیح (از صدر الشریعہ) صفحہ ۹
  - ۲ مسلم الثبوت صفحہ ۵
  - ۳ توضیح التلویح صفحہ ۱۷۳ تا ۱۷۹ نیز اصول الفقہ پر کس کتاب کا باب حسن و قبح
- O Strong, Angora Ketorius Ch. Roots of Law D.B Macdonald, Development of Muslim Theology, Jurisprudence and Constitutional Theory-( New York) P.73 seq.
- ۴ قرآن مجید کے مطابق رسول خدا کا ہر فرمان وحی الہی پر مبنی تھا ( وما ينطق عن الهوى ان هو الا وحى يوحي النجم آیات ۴۲۳ ) لیکن نبی کے تمام فرمان نماز میں تلاوت نہیں کیے جاسکتے اس لیے وحی مقلو اور وحی غیر مقلو میں امتیاز کیا جاتا ہے۔
  - ۵ مسند احمد بن حنبل ( جلد ۱-۶۹ ) الترمذی ، النسائی وغیرہ بحوالہ کنز العمال جلد (۱-۴۷۵۹)
  - ۶ کنز العمال ( جلد ۱-۴۸۵۹ ) بحوالہ البخاری ، الترمذی ، النسائی ، ابن سعد وغیرہم
  - ۷ ابن ہشام ( صفحہ ۱۵-۳۱-۱ ) کشف الاسرار ، از عبدالعزیز البخاری ( شرح از Pazdawi ) جلد ۳ صفحہ ۱۸۸
- وقال الحسن رحمة الله ان النبي صلى الله عليه وآله وسلم اوتى قرآنا ثم نسيه فلم يكن شيئا ولم يبق منه شئ لما رفع الله تعالى من قلبه ذالك وكان هذا جائزا في القرآن في حيات النبي عليه السلام.

- ۸ ابن ہشام سیرت رسول اللہ صفحہ ۲۲۶۔ ابن سعد ۳ صفحہ ۱۹۳
- ۹ ابن سعد ۳ صفحہ ۱۱۲ تا ۱۱۳ بخاری باب فضائل القرآن باب القراء
- ۱۰ حضرت عمر کے ایک لشکر میں حفاظ کی تعداد تین سو تھی (کنز العمال؛ جلد ۱ صفحہ ۳-۴)
- ۱۱ کنز العمال جلد ۱ صفحہ ۳-۴ (بحوالہ بن الزنجوع)
- ۱۲ بخاری (محولہ بالا نیز ۹۳:۳۷، ۴۵:۳۳ (۳) ابن سعد بحوالہ کنز العمال جلد ۱-۲۷۷۲.....
- ۱۳ بخاری ۶۶:۳-۹۳:۳۷
- ۱۴ قسطلانی: عمدۃ القاری شرح صحیح بخاری جلد ۱- صفحہ ۶-۴
- ۱۵ بخاری ۶۶-۳ کنز العمال جلد ۱ صفحہ ۹۹-۴
- ۱۶ سورہ النجم (۴۳۳) احزاب (۲۱) حشر (۷)
- ۱۷ بخاری جلد ۱- ۵۶-۱۸۱
- ۱۸ ملاحظہ ہو الوثائق السیاسیہ از مصنف نیز میری دوسری کتاب Corpus des Traits et Letters Diplomatiques de l' Islam Eerly Compilation of شروع ہوتا ہے، نیز ملاحظہ ہو میرا مقالہ ابتدائی دور میں جمع حدیث Hadith (Islamic Review, Woking May. 1949 اور صحیفہ ہمام بن منبہ واہمیتھانی تاریخ تدوین الحدیث
- ۱۹ کشف الاسرار علی اصول النیر دوی للبخاری جلد ۳ صفحہ ۲۶۱۔
- ۲۰ محولہ بالا صفحہ ۲۶۲۔
- ۲۱ سورہ آل عمران (۱۵۹) شوری (۳۸) محمد (۲۱) وغیرہ۔
- ۲۲ مندرجہ ذیل عنوان کے تحت شائع ہوا:

Corpus Juris di Zaid Ibn Ali (VIIS. Che2)

la pin antica raccolta di legislazftie edi Jurisprudenza Muslumana finora ritorata testo araho pubper la prima volta sin mass iemenici delta ..... Ambrosiana de E.Griffani; Milano, 1919

(کتاب المجموع)

بروکلیں نے اپنی کتاب جی اے ایل میں ایک اور فقہ وحدیث کی کتاب کا ذکر کیا ہے (موطا کی طرز پر) الامیری ف نے مرتب کیا ہے لیکن الخطیب نے تاریخ بغداد میں لکھا ہے کہ الامیری نے ۱۵۰ھ میں وفات پائی امام مالک کے ایک بزرگ، معاصر ہونے کی وجہ سے ہو سکتا ہے کہ انہوں نے موطا سے پہلے اپنی کتاب مرتب کی ہو لیکن یہ ہم تک نہیں پہنچی۔

۲۳ اسے فتاویٰ حنفیہ بھی کہا جاتا ہے۔

۲۴ جامع مسانید الامام الاعظم لابی المودید محمد بن محمود الخوارزمی جلد ۱۔ صفحہ ۳۲-۳۳ شبلی سیرۃ العثمان جلد ۲ صفحہ ۷۸ امام ابوحنیفہ کی تدوین قانون اسلامی مولفہ حمید اللہ۔

۲۵ اس سلسلے میں ملاحظہ ہو میرے ایک لیکچر کا نوٹ Islamic Culture جنوری ۱۹۳۹ء (صفحات ۱۲۵ تا ۱۲۶) نیز میرا مقالہ ”رومن قانون کا اسلامی قانون پر اثر“ (حیدرآباد اکیڈمی سینڈرز نمبر ۶ ۱۹۲۳ء)

G.A.Nallino کا مقالہ اپنی کتاب Raccolta di Seritfi (IV.85ff) Mystere de la formation et des origines G.H.Basaanquet کا مقالہ du figh, (Revue Algeriennno, etc., de Legislation etc., de jurisprudence (جولائی تا ستمبر ۱۹۲۷ء)

۲۶ واحل لکم ماورآء ذالکم (النساء آیت ۲۴) وقد فضل لکم ما حرم علیکم (الانعام ۱۲۰)

۲۷ طبری ”اخبار الرسل والملوک (جلد ۱ صفحات ۲۸۱۶ تا ۲۸۱۷) ابن الاثیر کامل (جلد ۳ صفحہ ۷۲) ذہبی: التاريخ الکبیر (Anno ۷۲) مگن زوال دولت روما جلد ۵۵ (مطبوعہ آکسفورڈ یونیورسٹی پریس)

۲۸ انعام (۹۱ تا ۸۳) فبهدهام القده آل عمران (۹۵) + نحل (۱۲۳) ان اتبع ملة ابراهيم حنيفاً.

۲۹ جامع الترمذی (باب الرجل)

۳۰ ابن خبیل: مسند (جلد ۳ صفحہ ۵۲۵)

۳۱ مفصل بحث کے لیے من جملہ ملاحظہ ہو:

الحکم از ابن حبیب (مرتبہ حیدرآباد ۱۳۶۱ھ) صفحات ۳۹۰ تا ۳۴۰

السنن النبی کانه الجاهلیة سنتها فبقی الاسلام بعضها واسقط بعضها.

(”چراغِ راہ“ کراچی، اسلامی قانون نمبر۔ جون ۱۹۵۸ء)

## اسلامی مملکت کا دستوری تصور اور اصول دستور

یہ مقالہ شہرہ آفاق سکالز اور محقق اسلام علامہ ڈاکٹر محمد حمید اللہ صاحب  
(حال مقیم فرانس) نے شریعت سیمینار اسلام آباد منعقدہ ۹ تا ۱۱  
اکتوبر ۷۹ء میں پڑھا جو نذر قارئین ہے۔ (الحق)

اس موضوع پر بہت کچھ لکھا جا چکا ہے۔ سہولت بخش ہوتا اگر مدعو افراد کو ایک سوال بند  
بھی بھیجا جاتا تا کہ وہ کچھ تیار ہو کر آتے اور کچھ ایسی چیزیں بھی لکھ بھیجتے جن کی ضرورت ہے نہ کہ  
ایسے امور جو شاید تحصیل حاصل ہوں بہر حال فرمائش کی تعمیل اپنی حقیر قابلیت کے مطابق کرنے کی  
سعادت حاصل کرتا ہوں۔

بطور تمہید شاید یہ بیان کرنا بے حاصل نہ ہوگا کہ دنیا میں انسانوں کی حکومت کا باعث کیا ہوا ہے۔

### دنیا میں انسان کی حکومت

عام طور پر مشہور ہے کہ حضرت آدم و حوا شجرہ ممنوعہ کے قریب گئے تو سزا کے طور پر انہیں  
جنت سے نکالا ملا اور خدا نے انہیں زمین پر بھیج دیا۔ اس پر دوبارہ جنت میں کیوں نہ داخل کر دیا گیا  
اور کیوں قید خانہ دنیا میں قیدی کو فرماں روائی دی گئی؟ معلوم ہوتا ہے کہ اسرائیلیات کے باعث یہ  
خیالات مسلمانوں میں پھیلے ہیں کیونکہ قرآنی تصریحات سے ان کی تائید نہیں ہوتی۔

قرآن مجید میں دو جگہ اس قصے کا ذکر ہے (سورہ ۲ آیت ۳۷-۳۸) میں ہے:

فتلقى ادم من ربه كلمات فتاب عليه انه هو التواب الرحيم

قلنا اهبطوا منها جميعاً.

دوسری آیت میں (سورہ ۲۰، آیت ۱۲۳ تا ۱۲۴) میں ہے:

وعصى ادم ربه فغوى ثم اجتبه ربه فتاب عليه وهدى قال  
اهبطا منها جميعا.

دونوں جگہ صراحت ہے کہ توبہ قبول کرنے کے بعد خدا نے آدم و حوا کو حکم دیا کہ جنت سے ”ہبوط“ کرو، یہ بات معقول نہیں کہ توبہ قبول کرنے کے بعد کسی کو سزا دی جائے۔ یہ بھی ملحوظ رہے کہ قرآن میں ”ہبوط“ کے معنی بلندی سے پستی میں گرا دیئے جانے کے نہیں ملتے۔ یہ لفظ حضرت نوح علیہ السلام کے متعلق ہے کہ طوفان کے اختتام پر کشتی سے نکل کر خشک زمین پر جائیں (یا نوح اہبط بسلام منا و برکات) اور دوسری جگہ ہے کہ بنی اسرائیل کو لذیذ تر چنور پن کی غذا مطلوب ہے تو صحرا کی جگہ شہر میں جا رہیں (اہبطوا مصر ا فان لکم ما سالتم) غرض ہبوط کے معنی جانے کے ہیں، گرنے اور خراب تر حالت میں آنے کے نہیں۔ اس پس نظر میں حضرت آدم کا قصہ یہ نظر آتا ہے کہ خدا نے فرشتوں کو پیشگی اطلاع دی ”انی جاعل فی الارض خلیفہ) میں زمین میں ایک نائب بنانا چاہتا ہوں) فرشتوں کو جب یہ معلوم ہوا کہ اس سے خاکی آدم مراد ہے تو انہوں نے حیرت سے پوچھا کہ یہ رتبہ تو کسی مطیع کو ملنا چاہیے نہ کہ مفسد اور سفاک کو لیکن جلد ہی فرشتوں نے اعتراف کر لیا کہ ان کا علم محدود اور ناقص ہے۔ اس کے بعد جب خدا نے آدم کو پیدا کیا تو خلافت پر تعین من مانے نہیں ہوا۔ قرآن کا بیان ہے:

انا عرضنا الا مانة على السموات والارض والجبال فابین  
ان یحملنها واشفقن منها وحملها الانسان انه كان ظلوماً  
جهولاً.

”ہم نے امانت آسمانوں اور زمین اور پہاڑوں کو پیش کی لیکن انہوں نے قبول نہ کیا اور وہ ڈرے مگر انسان نے اپنی ناانصافی اور جہالت کے باوجود اسے قبول کر لیا۔“

یقیناً خدا کی نیابت ہر کسی نے چاہی ہوگی لیکن شرطیں انہیں کڑی معلوم ہوئیں یعنی خدا نے کہا کہ تقدیر تو میں کروں گا، لیکن جو ابده خلیفہ قرار دیا جائے گا۔ اور اس پر اوروں کو ڈر لگا اور امانت قبول کرنے سے خود ہی ہو کر انکار کر دیا۔ دیوانہ بکار خود ہوشیار۔ انسان نے شاید یہ سوچا کہ



خدا ظلم نہیں کر سکتا اور مجھے اس چیز کی سزا نہ دی جائے گی۔ جو میں نے نہ کی یا میرے امکان سے باہر ہو، پھر جب آدم علیہ السلام نے قبول کر لی اور خلاق عالم کا خلیفہ بن گیا تو اسے مسجود ملائک بھی بنایا گیا۔ اور جنت میں اسے رہنے کو جگہ دی گئی، اس کے کچھ بعد شجرہ ممنوعہ کا حادثہ پیش آیا۔ جب آدم و حوا نے معافی مانگی تو ان کی توبہ قبول ہوئی اور اس کے بعد انہیں حکم ملا کہ خلافت الہی کا جائزہ لینے زمین پر جاؤ۔ یہ سزا نہیں سرفرازی تھی، گھر جنت ہی میں رہا، ملازمت کرنے زمین پر بھیجا گیا، خدمت انجام دینے کے بعد گھر آئیں تو جنت ہی میں رہیں گے۔

چونکہ زمین یا کائنات کی عمر طویل تر رکھی گئی اور انسان کی عمر مختصر تر، اس لیے ناگزیر تھا کہ آدم کی وفات کے بعد ان کی اولاد اور ان کی اولاد کو تا قیام قیامت خلافت کرنی پڑے۔ یہ ہے انسان کی حکومت ارضی کا پس منظر، انسانی سماج کا ارتقاء معلوم ہے اور اس کا حرف اخیر ختم الانبیاء حضرت محمد صلی اللہ علیہ وآلہ وسلم کی زبان سے کہلوا یا گیا۔

## اسلامی حکومت

تبلیغ نبویؐ کا تاریخی مطالعہ کریں تو نظر آتا ہے اسلام سے مراد شروع میں خدائے واحد کو ماننا اور اس کو حساب دینے کے لیے صحیح علم حاصل کرنا تھا (اقراء باسم ربک الذی خلقہ ۰ خلق الانسان من علق ۰ اقراء و ربک الاکرم ۰ الذی علم بالقلم ۰ علم الانسان ما لم یعلم ۰) اس کے بعد عمل صالح کا مطالبہ ہوا (اما الیتیم فلا تقهر و اما السائل فلا تنهر) تبلیغ پر بہ استثناء چند ٹھنھول ہو اور اذیت دی جانے لگی جس سے نہ مبلغ صلی اللہ علیہ وآلہ وسلم کو چھوڑا گیا نہ ایمان والے رضی اللہ عنہم کو، جب اذیت ناقابل برداشت ہو گئی تو ہجرت حبشہ کا مشورہ دیا گیا لیکن مفسدین مکہ نے فوراً ایک وفد بھیج کر ان پناہ گزینوں کے استرداد کا مطالبہ کیا۔ نجاشی نے انصاف پسندی کے باعث انکار کیا تو اہل مکہ نے کھسانی بلی کی طرح رسول اکرم صلی اللہ علیہ وآلہ وسلم اور آپ کے اہل خاندان کا مقاطعہ کیا کہ کوئی نہ ان سے بات کرے نہ ان سے خرید و فروخت کرے نہ شادی بیاہ اور سارے قبائل مکہ اور ان کے اطراف و اکناف کے حلیف قبائل نے اس میں شرکت کی۔ اس مقاطعے کے جو تین سال جاری رہا، شدت اتنی تھی کہ کئی آدمی بھوک پیاس سے مر گئے اور ایک معجزہ تھا کہ ماہی جانبر ہو سکے۔ جب مقاطعہ آخر ٹوٹا تو رسول اکرم صلی اللہ علیہ وآلہ وسلم کو ایک شدید تر ابتلاء سے سابقہ پڑا۔ انیس بیوی حضرت خدیجہ رضی اللہ تعالیٰ

عنها اور شفیق بزرگ خاندان ابوطالب نے وفات پائی اور نئے رئیس قبیلہ ابولہب نے رسول اکرم صلی اللہ علیہ وآلہ وسلم کو طرد (یعنی کنبہ بدر) کر دیا۔ اس کے معنی یہ تھے کہ جو چاہے حضور صلی اللہ علیہ وآلہ وسلم کو مار ڈالے، قبیلہ نہ آپ کی مدافعت کرے گا نہ قاتل سے باز پرس۔ اس پر مجبوراً رسول اکرم صلی اللہ علیہ وآلہ وسلم نے ترک وطن فرمایا اور چاہا کہ طائف میں متوطن ہو جائیں لیکن وہاں کی فضا مکہ معظمہ سے بھی بدتر نظر آئی، کیا کریں اور کہاں جائیں؟ اس بے بسی کے عالم میں وہ مشہور عالم دعا کی جو خاتم الانبیاء ہی سے ممکن تھی اور جو اب بھی دلوں کو تڑپا دیتی ہے:

اللهم اليك اشكو ضعف قوتي، وقلة حيلتي، وهوانى على  
الناس، يا ارحم الراحمين انت رب المستضعفين، وانت  
ربي، الي من تكلتى؟ انى بعيد يتجهمنى ام الي عدو ملكته  
امرى؟ ان لم يكن بك على غضب فلا ابالى، ولكن  
عافيتك هي اوسع لى، اعوذ بنور وجهك الذى اشرقت له  
الظلمات، وصلحت عليه امراء الدنيا والاخرة من ان ينزل  
بى غضبك، او يعزل على سخطك، لك العتبى حتى  
ترضى ولا حول ولا قوة الا بك.

ایک عزم مصمم کے ساتھ مکہ ہی واپس ہوتے ہیں لیکن اسوۂ حسنہ قائم کرنا تھا، عالم اسباب کی ضرورتوں کے مطابق عدل فرماتے ہیں۔ مکے میں وہاں کے باشندے کی طرح نہیں ایک پناہ گزیر کی طرح جاتے ہیں اور مضافات میں پہنچ کر پہلے اپنی بیوی حضرت سودہ کے ایک رشتہ دار سہیل بن عمرو سے پناہ دہی کی خواہش کرتے ہیں۔ اس نے معذرت کی تو انھیں بن شریق سے جو آپ کی ماں کے خاندان سے تعلق رکھتا تھا اس نے بھی انکار کیا تو اپنی مرحوم بیوی حضرت خدیجہ کے ایک رشتہ دار مطعم بن عدی سے خواہش ظاہر کی۔ اس نے قبول کر لیا اور شہر سے باہر جا کر آپ کو ساتھ لے آیا۔ مگر اس کے معنی یہ تھے کہ اب آپ شہر مکہ کی "سیاست" میں حصہ نہ لیں۔ یعنی تبلیغ سے باز رہیں۔ اس کا حل آپ نے یوں فرمایا:

حج کے زمانے میں باہر سے آنے والے حاجیوں میں پرچار کریں اور ممکن ہو تو جا کر اس میں بس جائیں، اس کی کوشش کی اور یکے بعد دیگرے پندرہ قبیلوں کے حاجیوں میں گئے اور ناکام

رہے۔ استقلال کے کیا کہنے پھر بھی ہمت نہ ہاری، آخر سولھویں گروہ نے جو چھ اہل مدینہ پر مشتمل تھا اسلام کو فوراً قبول کر لیا اور اس خلوص کے ساتھ گھر جا کر اس کی تبلیغ کی اور ایک سال بعد بارہ نئے جو یائے حق لوگوں کو بھیجا۔ انہوں نے بیعت کرنے کے بعد التجا کی کہ ایک مبلغ و مدرس کو مدینہ بھیجیں۔ اس کی کوشش سے ایک ہی سال بعد بہتر ۲۷ آدمی حج کے زمانے میں آ کر نہ صرف مسلمان ہوئے بلکہ عرض کیا کہ آپ اور سارے مصیبت زدہ مسلمان مدینہ ترک وطن کر لیں۔

مکی مسلمان بتدریج مدینہ جانے لگے تو مشرکین کو خوف ہوا کہ کہیں ایک دن یہ مکے پر چڑھائی نہ کر دیں، اس لیے جڑ پروار کرنا طے کیا، یعنی سرور کائنات ہی کو شہید کر دیں، اس پر حضور صلی اللہ علیہ وآلہ وسلم اور آپ کے یار غار ابو بکر صدیق رضی اللہ تعالیٰ عنہ بھی مدینہ روانہ ہو جاتے ہیں، مگر اہل مکہ اس پر بھی چین لینے نہیں دیتے۔ انہوں نے اہل مدینہ کو دھمکی لکھ بھیجی کہ یا تو وہ آنحضرت کو قتل کر دیں یا اپنے ملک سے نکال دیں۔ ورنہ اہل مکہ مناسب تدبیریں اختیار کریں گے۔

اب رسول اکرم صلی اللہ علیہ وآلہ وسلم نے محسوس فرمایا کہ مذہب کی تبلیغ کے لیے اس کی مدافعت بھی ناگزیر ہے۔ یہ ہے وہ پس منظر جس میں آپ نے مدینے میں ایک شہری مملکت کی بنیاد رکھی۔ اس کے لیے جو تدبیریں اختیار کیں ان کا خلاصہ یہ ہے کہ اولاد مہاجرین کی بسر برد کا انتظام کیا اور اس کے لیے ان میں اور اہل مدینہ میں مواخات کی تجویز پیش فرمائی۔ اہل مدینہ کی نیک دلی نے چشم زدن میں کئی سو پناہ گزینوں کی ساری مشکلوں کو حل کر دیا۔ اس کے بعد آپ نے مدینہ اور اس کے پاس کے سارے مسلمانوں اور غیر مسلم قبائل کے نمائندوں کو جمع فرما کر ان سے فرمایا کہ تمہارے علاقے میں کوئی مملکت یا مرکزیت نہیں ہے اور نتیجہ یہ ہے کہ ہر قبیلہ اپنے آپ پر تکیہ کرنے پر مجبور اور اپنے سے قوی تر دشمن کے مقابلے میں بے بس ہے۔ اس لیے کیوں نہیں یہاں ایک مملکت قائم کی جائے جس میں ہر قبیلے کو آزادی بھی رہے اور دشمن سے مقابلے کے لیے ہمسایوں کی معاونت بھی۔ بات دل کو لگی اور مسلمانوں اور غیر مسلم عربوں اور یہودیوں نے اسے قبول کر لیا۔ قبیلہ اوس کے تیس قبیلے جو ابو عامر راہب کے تابع تھے اور غالباً عیسائی تھے اس سے الگ رہے اس طرح شہر مدینہ کے ایک حصے میں ایک شہری مملکت کا قیام عمل میں آیا۔ اور اس کے لیے باہمی مشاورت سے ایک تحریری دستور بھی مدون ہوا جو من و عن تاریخ میں نقل ہو کر ہم تک پہنچا بھی ہے جس کا ذکر آگے آئے گا۔

اس زمانے میں نہ صرف تبلیغ دین کا کام جاری رہا بلکہ تدبیریں بھی اختیار کی جاتی رہیں۔ مثلاً یہ حکم دیا گیا کہ مسلمان ہر جگہ سے ترک وطن کر کے مدینہ آئیں۔ اس طرح مسلمان جلدی ہی مدینے میں اقلیت کی جگہ اکثریت بن جائیں۔ محرم ۲ ہجری جسے ابتدائی زمانے میں ہجرت نبوی کے صرف نو ماہ بعد مدینے کے مضافات میں بن نامی مقام پر قبیلہ اسلم کے نو مسلمانوں کی ایک نو آبادی ملتی ہے جیسا کہ سہودی وغیرہ نے ذکر کیا ہے۔

شہری مملکت مدینہ کی تاسیس کے فوراً بعد رسول اکرم صلی اللہ علیہ وآلہ وسلم نے مدینہ کے اطراف کے قبائل پر توجہ فرمائی۔ شمال میں جبینہ، جنوب مغرب میں بنی ضمرہ، بنی غفار وغیرہ کے علاقوں کا سفر کر کے ان کے سامنے بھی دفاعی حلقے پیش کی۔ کہ تم پر کوئی حملہ کرے تو ہم تمہاری مدد کریں گے اور ہم پر کوئی حملہ کرے تو تم بھی ہماری مدد کو آؤ۔

جب اس میں معتد بہ کامیابی ہوئی اور اسلامی سر زمین کی حفاظت کے ابتدائی انتظامات حسب دل خواہ مکمل ہو گئے تو مکے کو زیر کرنے کی تدبیر شروع کی گئی اور اس کے لیے جنگ کی جگہ، معاشی دباؤ کو ترجیح دی گئی چنانچہ حکم دیا گیا کہ مکے کے تجارتی کارواں (عراق، شام اور مصر) کو جانا چاہیں تو مدینے اور اس کے زیر اثر (حلیف) علاقے سے نہ گزریں۔ اہل مکہ نے اسے قبول نہ کیا اور زبردستی گزرنا چاہا، اس پر بدر، احد اور خندق کی جنگیں ہوئیں۔ پھر حدیبیہ کی صلح اور آخر میں فتح مکہ اور اہل مکہ کے خوش دلانہ اسلام قبول کر لینے پر اس کشمکش کو جو بیس سال جاری رہی حسن اختتام نصیب ہوا۔

اس اثناء میں دوسرے محاذوں پر بھی عملیت جاری رہی۔ اور فتح مکہ کے اڑھائی سال بعد جب رسول اکرم صلی اللہ علیہ وآلہ وسلم نے وفات پائی تو اس وقت اسلامی مملکت جو سن ہجری میں شہر مدینہ کے ایک حصہ پر شروع ہوئی تھی بڑھتے بڑھتے تین ملین مربع کلومیٹر علاقے پر پھیل گئی تھی۔ اور عجوبہ روزگار یہ ہوا تھا کہ روزانہ ساڑھے آٹھ سو مربع کلومیٹر کے مسلسل الحاق کے باوجود دشمن کا مابانہ مشکل سے ایک آدمی میدان جنگ میں قتل ہوتا رہا۔ دس سال کے ایک سو بیس مہینوں میں بمشکل دشمن کے دو سو آدمی کھیت رہے اور تین ملین کلومیٹر کو اسلامی امن چین اور خدائی حکومت نصیب ہوئی۔

اس کی تفصیل کا یہاں موقع نہیں اس لیے چند نکات کی طرف اشاروں پر اکتفا کروں گا۔

## تحریری دستور

رسول اُمّی صلی اللہ علیہ وآلہ وسلم نے تاریخ عالم میں پہلی دفعہ تحریری طور پر دستور مملکت مدون اور نافذ فرمایا۔ ابن ہشام کی سیرت رسول اللہ نے، ابو عبید کی کتاب الاموال نے اور ابن خیشمہ کی روایت کو ابن سید الناس نے نقل کیا ہے اور یہ باون دفعات پر مشتمل ایک جامع دستور ہے جس میں اس زمانے کی ساری ضرورتوں کو صراحت سے بیان کیا گیا ہے۔ مثلاً پہلی دفعہ میں ذکر ہے کہ مسلمان انصار و مہاجرین سے ان کے تابع ہونے والوں اور ان کے ہمراہ جنگ پر آمادہ لوگوں پر مشتمل ایک ”امت“ قائم کی جاتی ہے جو ساری دنیا کے مقابلے میں ایک مستقل وحدت کی حیثیت رکھتی ہے۔ اس میں یہودیوں کے لیے کامل دینی آزادی کی صراحت ہے۔ مسلمانوں میں عاقل یعنی سماجی نیچے کا نظام قائم کیا گیا ہے اور دلچسپ طور پر قبائلیت کے خاتمے کا انتظام کیا گیا ہے۔ چنانچہ اول تو یہ حکم ہے کہ اگر ایک قبیلے کی ضرورت کے لیے اس کا اپنا معاقل سرمایہ کافی نہ ہو تو دوسرے ہمسایہ قبیلوں کی انجمن ہائے بیمہ اس کی مدد کریں اور اس سے بڑھ کر یہ مکی مہاجرین کا ایک نیا قبیلہ قائم کیا گیا۔ اہل مکہ ایک نہیں بہ کثر سے قبیلوں کے تھے مگر ان کی تعداد اتنی کم تھی کہ سارے مہاجرین کا ایک قبیلہ مہاجرین قرار دیا گیا۔ دوسرے الفاظ میں قبیلہ خونی رشتہ داری پر نہیں بلکہ ہم خیال لوگوں کی خواہش اتحاد پر مبنی ہو۔ اس طرح قبائلی اختلاف کی جگہ اسلامی اتحاد ذہنوں میں راسخ کیا گیا اور جلدی ہی دارالسلام اور دارالکفر دنیا میں صرف دو قومیں قبول کی گئیں۔ جب تک مسلمانوں نے اسے نہ بھلایا۔ ”اسمعوا و اطیعوا اولو امر علیکم حبشی اجدع“ اولاد آدم کی خوش بختی کا سامان کرتی رہی۔ مغرب جدید کی خونی، رنگی، زبانی اور جغرافیائی قومیتیں مسلمانوں میں آئیں تو مسلمانوں ہی کے لیے نہیں، ساری انسانیت کے لیے خسارے کا باعث بنیں اور بد قسمتی سے ہنوز اس کا سلسلہ جاری ہے۔

اس دستور میں انصاف کو افراد یا قبیلے سے بھی لے کر مرکز کے سپرد کیا گیا ہے۔ جو اس زمانے کے لیے ایک انقلابی واقعہ تھا۔ عدل گستری اگرچہ ایک حد تک قبائلی سرداروں کے سپرد رہی۔ لیکن ایک تو بین القبائل جھگڑوں میں اور دوسرے مرافعہ (اپیل) میں مرکز سے رجوع ناگزیر تھا۔ جنگ اور صلح کو مشترکہ مفاد کا مسئلہ قرار دیا گیا اور ناقابل تقسیم یعنی یہ نہیں کہ چند کنبوں اور قبیلوں سے صلح ہو اور باقی رعایا سے جنگ۔ قانون سازی بھی مرکزی مسئلہ رہی اور ہر ملت (مسلمان،

یہودی وغیرہ) من حیث الکل خود مختار رہی اور ظاہر ہے کہ اسلام کے لیے قرآن و حدیث ہی واحد ماخذ تشریح رہے۔

اس دستوری دستاویز کی کامل تحلیل یہاں سے محل ہوگی۔

## طرز حکومت

قرآن مجید میں صرف بادشاہوں کا ذکر ہے۔ اچھے بادشاہ بھی جیسے حضرت داؤد اور حضرت سلیمان علیہما السلام اور مُرے بادشاہ بھی جیسے فرعون اور نمرود۔ دوسرے الفاظ میں بادشاہت کوئی ممنوع طرز حکومت نہیں قرآنی آیت ان الملوک اذا دخلوا قریۃ افسدوها سے کچھ بھی ثابت نہیں ہوتا بلکہ بلقیس کے اس قول کو قرآن نے نقل کیا ہے اور وہ مُرے بادشاہوں کے طرز عمل سے عبارت ہے۔ جس طرح خضر علیہ السلام کے قصے میں بیان شدہ اچھے جہازوں کو ظلم سے ضبط کرنے والے بادشاہ کا ذکر ہے کہ:

کان وراءہم ملک یاخذ کل سفینۃ غصبا۔

قرآن میں جمہوریت کا کہیں ذکر نہیں ہے اگرچہ قبل اسلام یونان و روما میں جمہوریتیں قائم ہو چکی تھیں۔ سنت نبویؐ میں مشترکہ حکمرانی کو برقرار رکھنے کا بھی ذکر ہے۔ (جو آج کل بعض ملکوں میں پائی جانے والی جماعتی کالجیبل گورنمنٹ سے مشابہت رکھتی ہے) چنانچہ عمان میں جعفر بن الجندبہ اور عبد بن الجندبہ دو بھائی مشترکہ حکمران تھے رسول اکرم صلی اللہ علیہ وآلہ وسلم نے ان کے اسلام لانے پر انہیں ان کی مشترکہ حکمرانی پر برقرار رکھا۔

اس صورتحال کے باوجود رسول اکرم صلی اللہ علیہ وآلہ وسلم کی وفات پر مسلمانوں نے بادشاہت قائم نہیں کی اور نہ بادشاہت کو واجب سمجھا بلکہ صرف جائز قرار دیا۔ اور اپنے لیے خلافت راشدہ کو پسند کیا۔ یعنی بادشاہت سے مراد ایک خاندان میں موروثی طور پر حکمران کا پایا جانا ہوتا ہے جو تاحیات حکمرانی کرتا ہے اور عموماً کارفرما حکمران اپنے کسی قریبی رشتہ دار کو اپنا جانشین نامزد کرتا ہے اور کبھی اتفاقاً وہ کسی کی نامزدگی کے بغیر مر جائے تو ارباب حل و عقد اس کے کسی رشتہ دار کا انتخاب کر لیتے ہیں اور کوئی دشمن فتح اور غلبہ حاصل کرے تو اسے تسلیم کر لیتے ہیں اور پھر ایک نیا خانوادہ برسر اقتدار آجاتا ہے۔ جمہوریت میں مادام الحیات کی جگہ عین مدت کے لیے انتخاب عمل میں آتا ہے۔ جمہوریت ہی نہیں بادشاہت میں بھی حکمران کے فرائض اور اختیارات معین ہو سکتے ہیں۔

رسول اکرم صلی اللہ علیہ وآلہ وسلم نبی بھی تھے اور بادشاہ بھی۔ اس بیان میں حضور صلی اللہ علیہ وآلہ وسلم کی توہین نہیں کیونکہ حضرت داؤد اور حضرت سلیمان بھی بیک وقت نبی اور بادشاہ تھے۔ رسول اکرم صلی اللہ علیہ وآلہ وسلم کی وفات پر آپ کے چچا عباسؓ اور چچا زاد بھائی علیؓ کی خواہش ضرور نظر آئی کہ خانوادہ وار اور وراثتی حکومت قائم کریں لیکن امام بخاریؒ کی روایت کے مطابق رسول اکرم صلی اللہ علیہ وآلہ وسلم نے فرمایا تھا: **لَنْ نَسْتَعْمَلَ عَلِيَّ امْرَاً مِنْ ارَادَه** (کوئی شخص حکومت کے کسی عہدے کا خواہش مند ہو تو ہم اسے کبھی اس پر مامور نہیں کریں گے) صحابہ کی اکثریت نے جب اپنے لیے خلافت راشدہ (یعنی غیر موروثی منتخب اور مادام الحیات حکمران) کو پسند کیا تو خدا نے اہل بیت نبویؑ کو اس برائی سے بچا دیا۔ جس میں وہ بے خیالی سے ملوث ہونا چاہتے تھے۔

جیسا کہ عرض ہوا۔ خلافت راشدہ کی کوئی جمہوریت نہ تھی کیونکہ خلفاء راشدہ کا انتخاب معین مدت کے لیے نہیں کیا جاتا تھا۔ جو جمہوریت کا اساسی اصول ہے۔ وہ بادشاہت بھی نہ تھی کیونکہ رشتہ دارانہ وراثت کا اس میں لحاظ نہیں رکھا جاتا تھا۔ بعض مورخوں کا بیان ہے کہ حضرت علی رضی اللہ تعالیٰ عنہ نے اپنے بیٹے امام حسنؑ کو ولی عہد نامزد کیا تھا، اگر یہ صحیح ہے تو خانوادہ وار بادشاہت اور باپ کے بعد بیٹے کے جانشینی نہ صرف ”وورث سلیمان داؤد“ کی آیت پاک کے مطابق ہوگی۔ بلکہ خلفائے راشدین کی نظیر بھی اس کی تائید میں پیش کی جاسکے گی۔

خلافت راشدہ کے انتخاب میں ہمیں کئی اصول کارفرما نظر آتے ہیں۔ حضرت ابو بکرؓ اور حضرت علیؓ کا انتخاب ارباب حل و عقد خود کرتے ہیں کیونکہ سابق حکمران کی کوئی سفارش صراحت سے موجود نہ پائی گئی۔ حضرت عمرؓ کے لیے سابق خلیفہ نے صراحت کی انکی وفات پر چھ بہترین افراد جن کا نام اس وصیت نامے میں تھا۔ کسی ایک کا اپنے میں سے انتخاب کر لیں۔ اور اگر رائے مساوی ہو کر گتھی پڑ جائے تو ایک ساتویں رکن کو بھی نامزد کیا کہ صرف گتھی کی حالت میں رائے دے اور وہ بھی اس فریق کے لیے جس کی طرف حضرت عبدالرحمن بن عوف رضی اللہ تعالیٰ عنہ ہوں اس کی وجہ یہ معلوم ہوتی ہے کہ جب حضرت عمر رضی اللہ تعالیٰ عنہ زخمی ہوئے تو عبدالرحمن کو یاد فرمایا۔ انہوں نے خیال کیا کہ شاید مجھ ہی کو ولی عہد بنانا چاہتے ہیں۔ اس لیے آتے ہی سلام کے ساتھ یہ بھی کہہ دیا کہ مجھے خلیفہ نامزد نہ کیا جائے۔ مجلس انتخاب نے انتخاب کا فریضہ حضرت عبدالرحمنؓ کے سپرد کر دیا۔ اور جیسا کہ ابن کثیر نے صراحت سے بیان کیا ہے انہوں نے کئی دن اور

کئی رات شہر مدینہ کے ہر طبقے کے لوگوں سے رائے پوچھیں۔ عالموں سے بھی، تاجروں سے بھی۔ عارضی مقیم مسافروں سے بھی۔ طلبہ سے بھی، اساتذہ سے بھی، مردوں سے بھی، عورتوں سے بھی اور دیکھا کہ ان ہزاروں آدمیوں میں ہے صرف دو حضرت علی رضی اللہ تعالیٰ عنہ اور باقی حضرت عثمانؓ کے لیے تھے۔ اس رائے طلبی کے بعد بھی انہوں نے دونوں امیدواروں سے پوچھا، کیا آپ وعدہ کرتے ہیں کہ قرآن اور سنت نبوی اور ابو بکرؓ و عمرؓ کی نظیروں کے مطابق عمل کرو گے؟

حضرت عثمان رضی اللہ تعالیٰ عنہ نے ہاں کہا۔ اور حضرت علی رضی اللہ تعالیٰ عنہ نے کہا کہ قرآن و حدیث بے شک، لیکن ابو بکرؓ و عمرؓ کی طرح مجھے بھی اجتہاد کا حق ہے۔ اس پر حضرت عبدالرحمنؓ بن عوف نے حضرت عثمانؓ کے انتخاب کا اعلان کیا۔ جہاں تک امام حسن رضی اللہ تعالیٰ عنہ کا تعلق ہے ہم نے ابھی اوپر بیان کیا کہ بعض مؤرخوں کے مطابق انہیں ان کے والد حضرت علی رضی اللہ تعالیٰ عنہ نے جانشین نامزد کیا تھا اگرچہ دوسرے مؤرخ کہتے ہیں کہ ان کے الفاظ یہ تھے۔

”حسن کی بیعت کا نہ میں تمہیں حکم دیتا ہوں اور نہ اس سے منع کرتا ہوں۔“

## اقتدارِ اعلیٰ

اقتدارِ اعلیٰ سے مراد یہ ہوتی ہے کہ قانون سازی ہو یا کوئی اداری و انتظامی امر، حرفِ آخر کے حاصل ہو؟ اس سلسلے میں اکثر اسلامی ممالک میں آج کل ڈیموکریسی کی اصطلاح روز افزوں استعمال ہونے لگی ہے۔ اس لفظ کے لغوی معنی ہیں عوام الناس کی حکومت، یعنی اہل ملک کی اکثریت کو اقتدارِ اعلیٰ حاصل ہے اور یہ ہر امر میں، عوام یا ان کے نمائندے مذہب کو بھی بدل سکتے ہیں دن کو رات یا رات کو دن کہہ سکتے ہیں۔ اگرچہ وہ ایسا نہ کریں۔ لیکن انہیں ایسا کرنے کی کامل آزادی حاصل ہے۔ اس وجہ سے یہ اصطلاح اسلامی حکومت کے لیے موزوں نہیں۔ اس لیے پاکستان نے یہ طے کیا تھا کہ اقتدارِ اعلیٰ خدا کی ذات کو حاصل ہے اور یہ انسان کی امانت میں دیا گیا ہے۔ یعنی خدا اور رسول صلی اللہ علیہ وآلہ وسلم نے جو احکام دیئے ہیں وہ بدلے نہیں جاسکتے اور قرآن و سنت کے سکوت کے وقت قرآن و سنت میں بتانے ہوئے اصول کے مطابق احکام کو استنباط کیا جائے۔ خاص کر حدیث معاذ رضی اللہ تعالیٰ عنہ:



”تحکم، بکتاب اللہ، فان لم تجد فبسنة رسول اللہ؟ فان لم

تجد اجتهد برائی۔“

قرآن میں بارہا مشورت پر زور دیا گیا ہے اور حضرت موسیٰ علیہ السلام کے قصے میں سبعین رجلا لمیقاتنا میں کثیر جماعت کی ایک مناسب لکھیل جماعت کے ذریعے سے نمائندگی کا جواز بھی بتایا گیا ہے لیکن طریقہ انتخاب کی تفصیلیں نہ ہونے کا مقصد یہ معلوم ہوتا ہے کہ اس بارے میں انسان کو حسب ضرورت عمل کی آزادی ہے۔

جو لوگ انتخاب کرتے ہیں انہیں معزول کر نیکاً بھی حق ہونا ناگزیر ہے مثلاً ہمارے بڑے فقہاء میں سے کاسانی (بدائع الصنائع، ج ۱- ص ۱۶) نے خلیفہ کو وکیل سے مشابہت دی ہے اور جس طرح کوئی موکل جب چاہے اپنے وکیل کو معزول کر سکتا ہے۔ خلیفے کو بھی اصحاب حل و عقد معزول کر سکتے ہیں۔ ان حالات میں حکمران کے مادام العمر انتخاب میں کوئی عملی قباحت بھی نہیں رہتی۔ ملک کی مجلس مشاورت جب چاہے نا اہل حکمران سے گلو خلاصی کر سکتی ہے۔ موقتی انتخاب میں اچھے حکمران کے تجربوں سے محرومی سے سابقہ رہتا ہے۔

یہ بھی یاد دلانا چاہیے کہ اسلامی نظام میں بیعت کو ہمیشہ سے اہمیت رہی ہے۔

رسول اللہ صلی اللہ علیہ وآلہ وسلم پر ایمان لانے والے لوگ ہی بیعت کرتے اور اطاعت کا وعدہ کرتے تھے۔ اگر کسی حکمران نے اپنے جانشین کو نامزد بھی کیا ہو تو وہ صرف سفارش ہوتی ہے اور اس کی تکمیل کے لیے ارباب حل و عقد بیعت کرتے ہیں جو لوگ بیعت کر کے کسی کو مامور کرتے ہیں تو وہ معزول بھی کر سکتے ہیں۔ یہ بھی ظاہر ہے کہ خود حکمران استعفا بھی دے سکتا ہے۔ اس سلسلے میں امام حسن کی مثال دی جاسکتی ہے۔ حضرت علی رضی اللہ تعالیٰ عنہ کی وفات پر ان کے قبیعین نے امام حسن رضی اللہ تعالیٰ عنہ کی بیعت کی لیکن فوج میں اتنی بد نظمی تھی کہ انعام و اکرام کے مطالبے پر جب امام حسن رضی اللہ تعالیٰ عنہ نے حسب دل خواہ رقم تقسیم نہ کی تو فوج نے خلیفہ کا خیمہ لوٹ لیا اور وہ زخمی ہو کر جان بچا کروہاں سے بھاگ سکے اور مدینے میں پناہ لی۔

اس کے بعد حضرت معاویہ رضی اللہ تعالیٰ عنہ سے انہوں نے معاہدہ کر کے اپنی خلافت سے ان کے حق میں دست برداری دی اور یہ شرط کی کہ حضرت معاویہ رضی اللہ تعالیٰ عنہ کے بعد وہ ساری اسلامی سرزمین کے خلیفہ ہوں گے (مگر وہ حضرت معاویہ کے جیتے جی فوت ہو گئے۔)

## غیر مسلم رعیت

اسلام نے ”لا کراہ فی الدین“ کا قابل ناز اصول قائم کیا ہے۔ اسی طرح غیر مسلم لوگ اگر رعایا بنا قبول کریں تو انہیں ہر طرح کی آزادی رہتی ہے اور اس سلسلے میں ”ولیحکم اہل الانجیل بما انزل اللہ فیہ“ کا اصول بھی قرآن مجید نے صراحت سے واجب قرار دیا ہے۔ نتیجہ یہ ہے کہ عہد نبوی ہی سے غیر مسلموں کو اسلامی مملکت میں نہ صرف ضمیر، دین اور عبادت کی، بلکہ قانون کی بھی خود اختیاری حاصل رہی ہے۔ کسی مقدمے کے چاہے دیوانی ہو یا فوجداری، فریقین مثلاً عیسائی ہوں تو عدالت بھی عیسائی، حاکم عدالت بھی عیسائی اور قانون بھی عیسائی ہوتا ہے اور مراۓ (اپیل) تک اسلامی عدالت میں نہیں آتا۔

اس میں دو ایک ذیلی استثناء ہیں۔ اگر غیر مسلم فریقین خود اپنی ملی عدالت کو ترک کریں اور اسلامی عدالت میں رجوع کریں تو اس سے انکار نہیں کیا جاتا۔ اصولاً تو اس صورت میں فریقین پر اسلامی قانون نافذ ہونا چاہیے تھا، لیکن عہد نبوی کی متعدد نظیریں ہیں کہ رسول اکرم صلی اللہ علیہ وآلہ وسلم نے ان غیر مسلموں پر جو آپ کے پاس رجوع ہوئے تھے انہیں کا قانون نافذ فرمایا۔ غالباً اسی وجہ سے امام محمد شیبانی نے اپنی کتاب السیر الکبیر میں صراحت کی ہے کہ ان کے زمانے میں مسلمان قاضی غیر مسلم فریقین پر انہیں کے قانون کی مطابقت فیصلہ کیا کرتا تھا۔

دوسرا مسئلہ جس میں پیچیدگی پیدا ہوتی ہے وہ یہ ہے کہ کسی مقدمے کے فریق دو مختلف ملتوں کے ہوں ایک عیسائی اور ایک یہودی یا ایک مسلمان اور دوسرا غیر مسلم۔ اس کا تعلق تصادم قوانین (کنفلکٹ از لا) سے ہے اور علی العموم مدعی علیہ کے قانون کی مطابقت فیصلہ لیا جاتا ہے۔ غیر مسلم رعایا کو مذہبی اور قانونی خود اختیاری دینے سے تجربہ بتاتا ہے کہ اسلامی حکومت کو کبھی نقصان نہ پہنچا۔ خلفائے راشدین کے زمانے سے لے کر حروب صلیبیہ اور اس کے بعد تک ان گنت نظیریں ہیں کہ جب کبھی کسی غیر مسلم حکمران نے اسلامی سر زمین پر حملہ کیا اور اپنے ہم مذہب ذمیوں کو آسایا کہ بغاوت کریں تو انہوں نے ہمیشہ یہ جواب دیا کہ ہم تیری رعیت بننے پر مسلمانوں کی رعیت رہنے کو ترجیح دیتے ہیں۔ عیسائی مؤرخوں اور پادریوں نے جل کر ان ”فضیحت آمیز“ جوابات کا ذکر کیا ہے۔

اس قانونی مرکز گریزی سے بعض دشواریاں پیدا ہو سکتی ہیں۔ لیکن مسلمانوں کو اس کا چودہ سو سال سے تجربہ ہے۔ مثلاً غیر مسلم رعایا کو شراب نوشی اور شراب فروشی کی آزادی رہ سکتی ہے۔ اور مسلمان اس سے ”فائدہ“ نہیں اٹھاتا۔ غیر مسلم کتابیہ عورت سے مسلمان نکاح کرے تو غذا کے علاوہ بچوں کی تعلیم و تربیت کے مسئلے بھی پیدا ہوتے ہیں۔ مشترکہ مسائل میں غیر مسلم رعیت کو مشاورت میں بھی شریک رکھا جاتا ہے۔ اور حضرت عمر رضی اللہ تعالیٰ عنہ کے زمانے کی نظیریں اس بارے میں موجود ہیں۔

مالی مسائل میں چند نکات قابل ذکر ہیں۔ غیر مسلم رعیت کو شراب و خنزیر جیسے امور ہی میں نہیں بلکہ نقد رقم کی زکوٰۃ سے بھی مستثنیٰ رکھا گیا ہے۔ معلوم ایسا ہوتا ہے کہ مسلم اور غیر مسلم نظم و نسق کو الگ الگ رکھا گیا تو غیر مسلم ملت کے انتظامی مصارف کے لیے زکوٰۃ التقیین سے اسلامی مرکزی حکومت نے دست برداری دے دی اور وہ رقم غیر مسلم خود وصول کرتے اور خود خرچ کر سکتے تھے۔

دیگر محاصل (ٹیکس) مثلاً زکوٰۃ التجارہ، زکوٰۃ المعادن وغیرہ مرکزی حکومت ہی سے متعلق اور چونکہ غیر مسلم رعیت سود خوری کی آزادی سے زیادہ تیزی سے متمول ہو جاتی ہے۔ اس لیے اس سے بعض محاصل زیادہ بڑی شرح سے لیے جاتے ہیں۔ مثلاً زکوٰۃ التجارہ مسلمان سے اڑھائی فیصد تو ذمی سے پانچ فیصد اور اجنبی سے 10 فیصد لی جاتی رہی۔ زکوٰۃ الارضی میں مسلمان سے پیداوار کا عشر لیا جاتا تو غیر مسلم سے معاہدات کے مطابق معینہ خراج لیا جاتا اور یہ ہر علاقے میں مختلف رہا ہے۔ ایسی بھی نظیریں ہیں۔ مثلاً حضرت عبداللہ بن مسعود رضی اللہ تعالیٰ عنہ نے ایک ذمی سے اس کی خراجی زمین خریدی تو اسلامی محکمہ مالہ نے ان سے عشر کی جگہ سابقہ خراج ہی کی مقدار میں محصول کا مطالبہ کیا تھا۔

جزیہ عجیب سا مسئلہ ہے اپنے فرزند ابراہیم رضی اللہ تعالیٰ عنہ کی وفات پر رسول اکرم صلی اللہ علیہ وآلہ وسلم کا یہ قول مروی ہے کہ اگر وہ زندہ رہتا تو میں اس کی ماں کی قوم یعنی قبیلوں سے جزیہ معاف کر دیتا۔ اسی طرح حضرت عمر رضی اللہ تعالیٰ عنہ کا یہ واقعہ بھی قابل ذکر ہے کہ جب ایک قحط کے زمانے میں ایک یہودی نے نہر سوز کی پیشرو نہر کے مقام کی نشاندہی کی جو مٹی سے بھر کر غائب ہو چکی تھی اور وہاں حضرت عمر رضی اللہ تعالیٰ عنہ نے نہر امیر المؤمنین کھدوا کر مصر سے

بحیرہ قلزم کو ملایا اور مصر سے کشتیاں راستہ مدینے کے قریب بندرگاہ تک جا پہنچ سکیں تو حضرت عمر رضی اللہ تعالیٰ عنہ نے خوش ہو کر اس یہودی کو تار عمر جزیرے سے مستثنیٰ فرما دیا۔

پاکستان کے آغاز پر جب ایک مجلس تعلیمات اسلامی قائم کر کے مجلس دستور ساز اسلامی کا انتظام کیا گیا تو اس مجلس نے مذکورہ نظائر کی موجودگی کے علاوہ اس امر پر بھی توجہ منعطف کرائی تھی کہ آج کل غیر مسلم مملکتوں میں لاکھوں کروڑوں مسلمان بستے ہیں اور ہندو، عیسائی اور یہودی مملکتوں میں رہنے والے مسلمانوں پر اسلامی مملکتوں کے جزیرے کے رد عمل کا امکان ہوگا۔ یہ امر البتہ اسلامی مملکتوں کے غور کا محتاج ہے کہ ان کے ہاں تو عیسائی یہودی اور ہندو وغیرہ غیر مسلم داخلی خود اختیاری رکھتے ہیں لیکن مغربی ممالک میں نہ صرف عارضی مقیم بلکہ وہاں کی مسلم رعایا کو بھی نکاح، طلاق، وراثت جیسے مسائل شخصی میں بھی اسلامی قانون پر عمل کی اجازت نہیں ہے۔ یہ اسلامی مملکتوں کے لیے آسان ہے کہ اپنی دوست غیر مسلم مملکتوں کو دوستانہ مشورہ دیں کہ ان کے ہاں بھی مسلمان ساکنین کو مقامی قانون سے مستثنیٰ کر کے اسلامی قانون پر عمل کرنے کی اجازت دی جائے۔

## متفرقات

حکومت کے فرائض، مغرب میں تنفیذ یہ، تشریحیہ اور عدلیہ تک محدود سمجھے جاتے ہیں۔ اسلامی تصور حکومت میں ثقافیہ کے اضافہ کرنے پر مجبور ہے۔ کہ اسلام کا مقصد حیات ہی حکومت الہی کا پرچار ہے۔ شعائر اسلامی کا نفاذ اسلامی مملکت میں نہ ہو تو کہاں ہو سکے گا؟ اس کی تفصیل میں گئے بغیر شاید عورت کے پردے کے متعلق چند الفاظ پر اس حقیر یادداشت کو ختم کیا جاتا ہے۔

عورت کے لباس کے متعلق آج کل مسلمان اہل قلم میں چہرہ اختلاف نظر آتا ہے۔ بعض لوگ کہہ رہے ہیں کہ چہرہ اور ہاتھ ڈھانکنا ضروری نہیں اگر یہ لوگ دو حدیثوں سے استدلال کرتے ہیں۔ ایک حضرت اسماء بنت ابوبکر رضی اللہ تعالیٰ عنہا کا بیان ہے کہ ایک دن وہ رقیق لباس میں حضور نبی کریم صلی اللہ علیہ وآلہ وسلم کے ہاں تھیں تو فرمایا: اسماء! جب عورت بالغ ہو جائے تو اسے سارے بدن ڈھانکنا چاہیے، بجز چہرے اور ہاتھوں کے۔

دوسری حدیث یہ ہے کہ ایک دن رسول اللہ صلی اللہ علیہ وآلہ وسلم نے ایک وعظ فرمایا: تو سانولے رنگ کی ایک عورت نے اٹھ کر کچھ سوال کیا۔ اور حضور صلی اللہ علیہ وآلہ وسلم نے اسے جواب دیا (یعنی عورت بے نقاب تھی، اور اسے سب لوگوں نے دیکھا۔)

ان دونوں حدیثوں کا زمانہ معلوم نہیں۔ آیا نقاب کی آیتوں کے نزول سے پہلے کی ہیں یا بعد کی۔ دوسرے حضرت اسماء کے متعلق یہ نہ بھولنا چاہیے کہ وہ حضور صلی اللہ علیہ وآلہ وسلم کی سالی یعنی محرم تھیں (کہ دو بہنوں سے بیک وقت نکاح نہیں کیا جاسکتا) اور سالی سے پردہ نہیں کیا جاتا۔ اور نقاب کے سلسلے میں اجنبیوں، قریبی رشتہ داروں اور محرموں میں فرق کیا جاتا ہے۔ سانولے رنگ والی عورت کے قصے میں یہ بھی معلوم نہیں کہ وہ کوئی آزاد عورت تھی یا لونڈی (اور لونڈی کو نقاب کرنے کی ضرورت نہیں) نہ یہ معلوم کہ وہ جوان عورت تھی یا معمر کہ معمر عورت کو بھی نقاب کی ضرورت نہیں۔

ان حالات میں مذکورہ حدیثوں سے عام عورت کے متعلق استدلال بحث طلب ہو جاتی ہے۔ عام اسلامی قانون قرآن کی دو آیتوں میں ہے۔ پہلے جلابیب کا حکم نازل ہوا اور عورتیں گھر سے باہر جاتیں تو برقع پہن لیتیں پھر سارا چہرہ بھی ڈھانپ لیتیں (اور راستہ دیکھنے کے لیے ایک آنکھ البتہ نقاب سے باہر نکالتیں) ان سے غالباً یہ مطلب لیا گیا کہ گھر میں شوہر کے ملاقاتیوں سے پردہ کی ضرورت نہیں۔ اس پر ”خمرہن“ کی آیت نازل ہوئی کہ اجنبی مردوں سے جہاں بھی رہو چہرہ ڈھانکنے کی ضرورت ہے۔ کام کاج سے روکنے یا کمانے کی ممانعت کا سوال نہیں۔ نہ تعلیم کی بندش بلکہ صرف اجنبیوں کے سامنے نقاب ڈالنے کا حکم ہے۔

میں ممنون ہوں کہ مجھے اپنے ناچیز خیالات کے عرض کرنے کی عزت بخشی گئی۔ ممکن ہے کہ میرے خیالات پر اعتراض کی گنجائش پائی جائے اور میں خوشی سے اپنے خیالات بدلنے پر آمادہ ہوں۔ اگر کوئی مدلل چیز بیان کی جائے۔ وما توفیقنا الا باللہ۔

کتابیات۔ (میری ناچیز تالیفیں)

(ماہنامہ ”الحق“ اکوڑہ خٹک۔ دسمبر ۱۹۷۹ء)

## اسلامی قانون اور بیرونی اثرات

ایک طرف ہمارے یورپی مؤلف ہیں۔ ان کے نزدیک دنیا کی کوئی اچھی چیز کسی مشرقی سے ممکن ہی نہیں۔ ان کا بیان ہے بلکہ اذعا ہے کہ اسلامی فقہ صرف قانون روما کی معرب شکل کا نام ہے اور وجہ سوائے اس کے کچھ نہیں کہ ان کا جی چاہتا ہے کہ ایسا ہی ہو۔ مجھے علم نہیں کہ بیرون ہند مسلمان ماہرین قانون نے حالیہ زمانے میں اس پر کچھ تحقیق کی ہو، ہند کی حد تک امیر علی اور عبدالرحیم نے باوجود اپنی اعلیٰ قابلیتوں کے اس بارے میں کوئی محنت اور کوشش نہ کی اور قانون اسلام پر اپنی تالیفوں میں "ممکن ہے کہ" اور "شاید کہ" وغیرہ الفاظ کے ساتھ چند سطروں میں یورپی مؤلفوں کے خیالات ہی کو ذرا نرم پیرائے میں دہرایا ہے۔

ایک طرف یہ اور دوسری طرف ہمارے بعض قدامت پرست مؤلفوں کو قانون روما کے نام سے اتنی چڑ ہو گئی ہے کہ اس سے واقفیت بھی پیدا کیے بغیر اس کے وجود سے انکار کر بیٹھے ہیں۔ اردو کے ایک مشہور مؤلف سے جن کا نام لکھنے کی ضرورت نہیں یہ لکھنے کی توقع نہ تھی کہ قانون روما صرف ایک ایک سطر بارہ اصولوں کا نام ہے۔ مجلس دہگانہ کا مرتب کردہ بارہ الواح کا ابتدائی رومی قانون تک بارہ جملوں سے کہیں زیادہ پر مشتمل ہے۔ بعد کے زمانے میں گایوس اور جسٹی نین کے تدوین کردہ مجموعہ ہائے قانون بھی کافی ضخیم ہیں۔ اگر فقہ پر قانون روما کا اثر پڑا تو فقہ کی قیمت گھٹ نہیں جاتی اور اثر نہیں پڑا تو اس کی موجودہ قیمت میں کوئی اضافہ نہیں ہو جاتا۔ بیرونی اثرات کو نہ تو ہوا بنادینا چاہیے، نہ ڈھکوسلا بلکہ واقعات کو دیکھنا چاہیے کہ اصل میں کس طور سے پیش آئے تھے۔ فقہ کی توسیع و ارتقاء میں بیرونی ماخذوں سے مدد لی گئی ہے۔ قرآن و حدیث نے جن چیزوں کو حرام کر دیا اسے کسی بیرونی اثر نے جائز نہیں بنایا اور جو چیزیں واجب قرار دی گئی

تھیں بیرونی اثرات کبھی ان کو مسلمانوں کے نزدیک ناجائز قرار نہیں دے سکتے۔ صرف جن چیزوں سے قرآن و حدیث ساکت تھے ان کے متعلق معقول روایات جو قرآن و حدیث کے الفاظ اور روح کے خلاف نہ تھے قبول کیے گئے اور جاری رہنے دیئے گئے۔ خود قرآن نے حضرت موسیٰ و عیسیٰ علیہما السلام..... وغیرہ ایک درجن سے زائد پیغمبروں کا نام لے کر آخر میں حکم دیا کہ **فَبِهَذَا هُمْ اَقْتَدِه** (ان کی ہدایت پر چلو) اسی طرح جب پیغمبر اسلام کے متعلق **لَكُمْ فِي رَسُولِ اللّٰهِ اُسُوَةٌ حَسَنَةٌ** کے الفاظ استعمال کیے تو بعینہ یہی الفاظ حضرت ابراہیم علیہ السلام کے متعلق بھی اور عام طور پر دیگر پیغمبروں کے متعلق بھی قرآن نے استعمال کیے۔ تورات و انجیل وغیرہ کی قانونی حیثیت قرآن نے تسلیم کی تو ان کے متعلق پیغمبر اسلام کا یہ طرز عمل بخاری، ترمذی وغیرہ میں مروی ہے کہ اگر کسی بات کے متعلق آپ کو راست وحی نہ آتی تو آپ اہل کتاب کے رواج پر عمل کرنا پسند کرتے۔ مسند احمد بن حنبل (۳/۳۲۵) میں ایک اور دلچسپ حدیث غیر اہل کتاب کے متعلق یوں مروی ہے کہ **"يعمل في الاسلام بفضائل الجاهليت"** (اسلام میں زمانہ جاہلیت کی اچھی باتوں پر عمل کیا جائے گا) حج جیسے رکن اسلام کے متعلق کون نہیں جانتا کہ بختہ زمانہ جاہلیت کا ادارہ ہے جس کی اسلام میں مشرکانہ اور نامناسب رسمیں حذف کر دی گئیں اور یہ کہنا دشوار ہے کہ زمانہ جاہلیت کی جن چیزوں کو اسلام نے برقرار رکھا وہ سب کی سب انبیائے سلف اور خاص کر حضرت ابراہیم علیہ السلام کی سنت تھیں۔ خون بہا کے سوا انٹ کے متعلق سب جانتے ہیں کہ..... عبدالمطلب نے ایک کاہنہ کی تجویز پر قبول اور رائج کیے تھے۔ غرض اس میں کوئی امر مانع نہیں کہ خود مشرک عربوں کے اپنے رواجات میں بھی کچھ معقول چیزیں ہوں جن کو اسلام نے جاری رہنے دیا۔ عہد نبوی کے بعد مسلمان مختلف ممالک میں پھیلے تو ان کو ناگزیر نئی نئی ضرورتوں اور نئے نئے رواجات سے سابقہ پڑا، اور فقہاء نے یقیناً ان میں سے چند کو جو معقول تھے اور قرآن و حدیث کے غیر معارض جاری رہنے دیا کہ قبول کر کے فقہ کا جز بنا دیا۔ ان حالات میں اگر غریب قانون روما کا بھی کچھ اثر پڑا تو کونسی نئی بات ہوگی؟ میں تو کہتا ہوں کہ شام و مصر کے ابتدائی فقہائے دھرم شاستر سے متاثر رواجات یقیناً یہ تمام رواجات ان چیزوں کے متعلق قبول کیے گئے جن کے متعلق قرآن و حدیث خاموش تھے، اور جن کے خلاف کوئی صریح حکم نہیں تھا۔ فقہاء نے یہ رواجات معقول اور قیاساً درست سمجھے اور قرآن و حدیث کے مطابق ہونے کے باعث قبول کیے، جب ہم یہ سب ماخذ تسلیم کرنے پر آمادہ ہیں تو خود ہی یہ سوال حل ہو جاتا ہے کہ قانون روما کا حصہ کتنا تھا۔

لیکن اسی قدر نہیں، بعض اور چیزیں وضاحت چاہتی ہیں۔ اسلامی قانون کو مکہ اور مدینے کے رواجات سے سب سے پہلے سابقہ پڑا، خاص کر مدینے میں یہودی کثرت سے رہتے تھے، مکے کے لوگ تجارت کے لیے جہاں شام و مصر و حبشہ جاتے تھے وہیں وہ عراق اور یمن اور عمان بھی جاتے تھے۔ شام و مصر میں رومی اور عراق میں ایرانی حکومت کے قوانین سے دوچار ہوتے تھے۔ یمن جس نے بعد میں اسلامی قانون کی ترقی میں بڑا حصہ لیا ایسا علاقہ تھا جس میں نہ صرف ایک اس کا اپنا نہایت قدیم تمدن تھا بلکہ وہ یکے بعد دیگرے اسلام سے کچھ ہی پہلے یہودیوں، حبشی رومیوں اور ایرانیوں کی حکومت میں رہ چکا اور ہر ایک سے کچھ نہ کچھ تاثرات حاصل کر چکا تھا۔ حجاز، یمن، بحرین، عمان وغیرہ ساحلی علاقوں کو چھوڑ کر اندرون عرب بے شبہ اجنبی اثرات ناپید سے تھے لیکن عہد نبوی میں اسلامی مملکت نے بیرون میں پھیلنے کا آغاز کیا وہ دس پندرہ ہی سال بعد حضرت عثمان کے زمانے میں مغربی چین سے لے کر اندلس کے کچھ حصہ تک پہنچ گئی اور اس وسیع مقبوضہ علاقوں میں صرف رومی قانون رائج تھا بلکہ بہت سے دیگر مستقل تمدن بھی تھے۔ حضرت عمرؓ نے عراق میں قدیم ایرانی قانون مال گزاری باقی رہنے دیا تھا۔ جیسا کہ سعودی کا بیان ہے اور کوئی تعجب نہیں، جو شام و مصر میں رومی نظام ہی باقی رکھا گیا ہو، حضرت عمر رضی اللہ تعالیٰ عنہ نے خاص کر جنگی وغیرہ کے مسائل کے لیے حکم دے رکھا تھا کہ بیرونی مسافروں سے وہی برتاؤ کیا جائے جو ان کے ملک میں مسلمان مسافروں کے متعلق ملحوظ ہو۔

خصوصی معاہدات کے ذریعے سے بھی قانون انتظامی کے مختلف اجزاء، خلافت راشدہ اور اس کے بعد ہمیشہ نافذ ہوتے رہے۔ کوفہ شیعیت کا مرکز تھا، اور یہ ایرانی علاقے میں تھا۔ بنی امیہ برسر اقتدار آئے تو شیعہ امام زیادہ تر حجاز میں رہے۔ وہاں رومی اثرات معدوم کہے جاسکتے ہیں۔ امام ابوحنیفہ کے متعلق ہم جانتے ہیں کہ وہ ایرانی النسل ورنہ کم از کم ایرانی الوطن تھے۔ اور ان کی زندگی زیادہ تر کوفہ، مکہ، بغداد کے غیر رومی علاقوں میں گزری اس کا کوئی پتا نہیں چلتا کہ قانون روما کا راست یا بالوا۔ طے کبھی اس دور میں عربی میں ترجمہ ہوا ہو۔

قانون اسلام سے بیرونی اثرات کو کم کرنے کے لیے ابتداء ہی سے ایک انتقابی اصول قرآنی احکام کے تحت نافذ کر دیا گیا تھا کہ ہر مذہب کے لوگ اپنے قانون شخصی کے پابند رہیں اور ان کو عدالتی ان کی اپنی خصوصی عدالتوں میں ان کے اپنے مذہب حکام کے ہاتھوں میں ہو اور اسلامی قانون کے وہ پابند نہ ہوں۔



میں نے یہ معلوم کرنے کی کوشش کی کہ کم از کم ابتدائی فقہی کتابوں کی ترتیب ہی قانون روما کے مماثل ہو، قانون روما زمانہ قبل مسیح ہی سے عبادات کو معاملات سے الگ کر چکا تھا اور دنیوی معاملات کا قانون اشخاص، اشیاء اور ضابطہ Persons, things and actions کے تین حصوں میں تقسیم ہوتا تھا۔ ہم ابھی دیکھ چکے ہیں کہ ابوحنیفہ کی ترتیب عبادات، معاملات اور جنایات کے تین حصوں میں بٹی ہوئی تھی جس میں قوانین عمومی یعنی دستور اور احکام مملکت بھی شامل تھے، اور ان کی یہ ترتیب رومی قانون کی ترتیب سے بنیادی اختلاف رکھتی ہے۔ ابوحنیفہ کا زمانہ بنی امیہ کے آخری اور بنی عباس کے ابتدائی دور پر مشتمل تھا اور ابھی یونانی علوم و فنون کا زیادہ ترجمہ اور رواج نہیں ہوا تھا۔ پھر بھی جو کچھ رواج ہوا، اس سے ممکن تھا کہ چند فنی اصطلاحیں لی گئی ہوں لیکن منطق و فلسفہ، طب و نجوم، کلام و جغرافیہ وغیرہ کے برخلاف اصول فقہ میں کوئی معرب اصطلاح کسی زمانے میں نہیں ملتی، نہ لاطینی نہ یونانی، نہ فارسی نہ کوئی اور، جتنے بھی الفاظ ہیں وہ قدیم عربی ہی کے مروج الفاظ ہیں اور اگر قرآنی الفاظ ہیں مثلاً فقہ، شرع، سنت وغیرہ جن کو اصطلاح کی حیثیت دی جانے لگی تھی، معاملات و کاروبار تجارت میں چند غیر عربی اصطلاحیں ملتی ہیں لیکن وہ غالباً اسلام سے پہلے ہی عربی میں آچکی تھیں۔ امام مالک نے مؤطا میں ابواب کی جو ترتیب رکھی ہے وہ امام ابوحنیفہ کی ترتیب سے مختلف ہے اور عبادات و معاملات سب خلط ملط ہیں مجھے امام زید بن علی کے مجموع الفقہ کو اس مضمون کے لکھتے وقت مکرر دیکھنے کا موقع نہ ملا، لیکن اس کی بھی ایک مستقل ترتیب ہے۔ گو وضو یا نماز ہر ایک کے ہاں سب سے مقدم ہے۔ کیونکہ حدیث نبوی میں اسے دین کا ستون قرار دیا گیا تھا۔ ان تینوں ہم عصر فقہاء کی تالیفوں میں ابواب کی ترتیب کا بے انتہاء اختلاف بتاتا ہے کہ ترتیب میں بھی ان کے سامنے کوئی بیرونی نمونہ تھا، اور ہر کوئی اپنی ذہنی جولانی سے اپنے لیے کوئی خاکہ پسند کر رہا تھا، امام شافعی اور امام احمد بن حنبل کا زمانہ نسبتاً بہت بعد کا ہے۔ ان سے یہاں بحث کی ضرورت نہیں۔ البتہ یہ قابل ذکر ہے کہ رومی ترتیب کسی بھی اسلامی فقیہ نے اختیار نہیں کی، قانون روما اور قانون اسلام میں بنیادی فرق بھی کم نہیں، رومی بت پرست اور مشرک تھے تو مسلمان وحدانیت کے لیے اٹھے۔ روما میں پوری سطوت معاشرتی نظام کی بنیاد تھی (پوسٹ کا مقدمہ انسٹیٹیوٹ آف گایوس ص ۱۲) عربوں میں یہ چیز نہ زمانہ جاہلیت میں تھی نہ زمانہ اسلام میں، قانون روما اس قدر لکیر کا فقیر تھا کہ اس کی دل برداشتہ کرنے والی ضابطہ پرستی (Formation)

کبھی بھی دور نہ ہو سکی۔ مثال کے طور پر گایوس کے نسبتاً جدید (دوسری عیسوی کے مجموعہ قانون میں حکم ہے کہ اگر کوئی شخص اپنی درخواست میں انگور کی بیل لکھے تو مقدمہ خارج ہو جائے کیونکہ قانون دوازده الواح میں انگور کے درخت کی اصطلاح آتی ہے۔ (گایوس ۲/۱۱) مقدمہ بازی میں دعوے اور جواب وغیرہ میں الفاظ بلکہ حرکات تک ناقابل تبدیل تھے۔ (پوسٹ ص ۲۳)

خود جس چیز کو رومی قانون کہا جاتا ہے وہ بھی خالص رومی چیز نہیں ہے بلکہ غیر قوموں سے تماس نے قدیم پست قواعد کو بدلنے پر آمادہ کیا۔ آخر افریقہ سے تجارت پھر ایشیائے کوچک کے تمدن سے سابقہ مشرقی اثرات کو رفتہ رفتہ قانون روما میں اور اسے مہذب بنانے کا باعث ہوئے (پوسٹ ۳۴ تا ۳۵) انسائیکلو پیڈیا آف سوشل سائنسیس عنوان کارپس جوریس سویس)

ابتداء میں قانون روما (Fa S) یا قانون مراسم مذہبی پر مشتمل تھا اور دیوتا ہر انسانی معاملے میں دلچسپی لیتے سمجھے جاتے اور پجاری برا جاتا تھا۔

۱۰۴۵ء تا ۱۰۴۸ء ق م۔ میں قانون دنیوی (Jus) کو الگ کر کے اس کا تعلق کشوری انتظامات سے کر دیا گیا۔ چنانچہ مجلس دہگانہ نے قانون دوازده الواح مرتب کیا۔ جس میں کاروبار کے متعلق نیز دستور مملکت کے متعلق احکام تھے (پوسٹ صفحہ ۱۱۷ تا ۲۱) رفتہ رفتہ حکمرانوں نے قانون سازی کے اختیارات حاصل کر لیے، اسلام میں پجاریوں کا نظام کبھی آیا ہی نہیں اور قرآن و حدیث کے خلاف قانون سازی کا کبھی کسی کو اختیار ہی نہیں ملا۔ قانون روما میں نکاح اور غلامی کے متعلق جو اخلاق سوز اور ظالمانہ احکام تھے وہ اسلام میں کبھی نہ آئے، نکاح اور غلامی کے متعلق بہت سے اسلامی ادارے قانون روما میں کہیں نہیں ملتے، گو چند ادارے مشترک ضرور ہیں لیکن وہ نئے نہ تھے بلکہ قدیم سے عرب میں رائج تھے، یا پیغمبر اسلام نے ان میں اصلاح کی تھی۔

بے شبہ ابتدائی فقہی کتابوں کے نام مثلاً مجموع، جامع، مدونہ، مبسوط، اصل، امام، حاوی، Principius Institutes Corpus Compendium Code، Pandects وغیرہ کے ہم معنی معلوم ہوتے ہیں، لیکن ایک تو یہ ممکن ہے کہ اس مفہوم کو ادا کرنے کے لیے عرب مؤلفوں کے ذہن میں یہ نام خود ہی آئے ہوں کیونکہ عربی میں ان کے سوا کوئی اور نام ہو بھی نہیں سکتے اور دوسرے جسٹی نین کے تدوینات بھی جو پورے قانون روما پر حاوی ہیں۔ امام مالک، یا امام محمد شیبانی کی کتابوں سے حجم یا تنوع میں کچھ بہت بڑھے ہوئے نہیں ہیں بلکہ

عبادات کو مقابلے سے حذف بھی کر دیں تو معاملات میں ایسے بہت سے ابواب ہمیں ان اسلامی کتابوں میں ملتے ہیں جن کا ذکر قانون روما میں بالکل نہیں ہے۔ امام محمد کی کتاب المبسوط اگر چھپ جائے تو دو ڈیڑھ ہزار صفحاتوں سے کم میں نہ آئے۔ مؤطا امام مالک کے مختلف ایڈیشن بھی خاصے بڑے ہیں اور یہ بالکل ابتدائی فقہی کتابیں ہیں ورنہ پانچویں صدی ہجری میں سرخسی نے امام محمد کی کتاب کے خلاصے کی جو شرح مبسوط کے نام سے لکھی وہ بڑی تطبیح کی پوری تیس جلدوں میں چھپ سکی۔ اور ہزار سالہ ارتقاء پر جسٹی نین نے پچاس ابواب کا جو ڈائجسٹ مرتب کرایا، اس سے صرف سو سالہ ارتقاء پر قانون اسلام تنوع کی حد تک اچھی طرح مقابلہ کر سکتا ہے بلکہ بہت سے امور میں زیادہ مہذب اور موافق اخلاق ہے۔ غور کرنے پر یہ بھی نظر آتا ہے کہ اگرچہ بنی امیہ کا پایہ تخت دمشق رومی علاقے میں تھا لیکن ان کے زمانے میں اہل علم و قلم یا تو حدیث کو جمع اور مرتب کرنے میں منہمک رہے یا ادبیات یا صرف و نحو پر توجہ کی، فقہ سے شوق عہد بنی عباس میں شروع ہوا جو ایرانی ماحول میں رہتے تھے اور بغداد میں اپنا تخت منتقل کر چکے تھے لیکن بد قسمتی سے ایرانی قوانین کے متعلق جدید ترین مغربی تحقیقات بھی یہ ہے کہ وہ قانون روما کے مقابل بہت فرومایہ تھے۔ مجھے معلوم نہیں کہ ان کے آئین نامہ وغیرہ کی ترتیب و کیفیت کیسی تھی۔ ولسن وغیرہ کی تحقیق میں تو عہد نبوی اور آغاز اسلام کے وقت مشرق میں قانون روما سرے سے رائج ہی نہ تھا، اور مشرقی رواجات اور پادریانہ تحکیمات ہی کا دور دورہ تھا۔ قانون روما کا احیاء صدیوں بعد نشاءۃ ثانیہ میں شروع ہوا چنانچہ:

ترجمہ: ”یہ امر مشتبہ ہے کہ جسٹی نین کی اصلی رعایا نے اس کے مجموعہ قوانین سے کوئی بہت بڑا فائدہ اٹھایا ہو کیونکہ ان قوانین کا بڑا حصہ لاطینی زبان میں تھا اور رعایا میں سے اکثر یونانی بولتے تھے اور کچھ سریانی یا عربی، پھر خود قانون سازی اپنی حکومت کے آخری تیس سال کے دوران میں بار بار اور محض بے اصولی کے ساتھ ان قانونوں کو بدلتا رہا ان کے علاوہ اور بھی وجوہ ہیں جن کی بناء پر یہ رائے قائم کرنی پڑتی ہے کہ اس عہد کے شہنشاہی قوانین بڑے بڑے مستقر ہائے نظم و نسق کے باہر محسوس بھی نہیں ہوتے تھے اور مشرقی صوبوں کے دور دراز اضلاع میں باقاعدہ

عدالتوں میں لوگ اتنا رجوع نہیں ہوتے تھے۔ جتنا پادریوں اسقفوں اور مذہبی افسروں کے پاس ثالثی کے لیے اور ان ثالثوں کے قانون تصورات قانون روما کے ماخذوں پر دوسرے یا تیسرے واسطے سے مبنی تھے اور ان رومی ماخذوں میں بھی دیگر عناصر شامل تھے۔“

(اینگلو مجڈن لاء ازولسن ۱۸۹۳ء ص ۶)

غرض قانون اسلام پر قانون روما کا اثر پڑا یا نہیں۔ اس سوال کے جواب کی تائید میں صرف ایک امکان پیش کیا جاسکتا ہے کہ اسلام نے اپنے قانون کی ترقی و تدوین کے آغاز ہی میں ان علاقوں پر قبضہ کر لیا جہاں پہلے رومی یعنی بیزنطینی حکومت تھی۔ اس علاقے کے رواجات سے قرآن و حدیث کے سکوت کے وقت فقہاء کا مسائل اخذ کرنا ممکن ہے۔ اس ایک امکان کے مقابل بارہ واقعات ناقابل نظر اندازی ہیں۔

(۱) مرجع قانون اسلامی یعنی جناب رسالت مآب صلی اللہ علیہ وآلہ وسلم کو نہ تو وہ زبانیں آتی تھیں جن میں قانون روما لکھا ہوا تھا اور نہ آپ کا قیام ان علاقوں میں رہا جہاں وہ قانون رائج تھا۔

(۲) اسلامی قانون کی بنیاد اولاً اپنی پیدائش کے رواجوں پر ہونی چاہیے، حجاز میں رومی اثرات کبھی نہ آئے۔

(۳) تمام ابتدائی اسلامی مذاہب فقہ حجاز یا عراق یعنی غیر رومی علاقوں میں پیدا ہوئے، اور پھلے پھولے۔ واحد استثناء امام اوزاعی ہوتا لیکن ان کا مذہب ان کے ساتھ ہی ختم ہو گیا۔

(۴) بے شبہ اموی دور میں دار الخلافہ دمشق کے رومی علاقہ میں تھا لیکن اموی دور میں فقہ سے زیادہ تفسیر، حدیث، تاریخ، طب وغیرہ پر توجہ ہوئی۔ فقہ کا مرکز اموی دور میں بھی کوفہ اور حجاز ہی تھے۔ عباسی دور میں فقہ سے توجہ ہوئی تو دار الخلافہ عراق میں منتقل ہو گیا تھا۔

(۵) منطق، فلسفہ، جغرافیہ، طب اور البیات وغیرہ کے برخلاف فقہ میں کسی زمانے میں بھی معرب اصطلاحیں نہیں ملتی بلکہ سب کی سب خالص عربی اصطلاحیں ہیں۔ جو قرآن یا حدیث کے الفاظ سے ماخوذ ہیں۔

(۶) اور علوم کے برخلاف فقہ کی تدوین و ترقی کے زمانے میں قانون کی کسی بیرونی کتاب کے عربی میں ترجمے کا کوئی ذکر نہیں ملتا اور نہ ایسے فقہاء ملتے ہیں جو رومی قانون کی کتابوں کو پڑھنے کے لیے اجنبی زبانوں مثلاً لاطینی، یونانی یا سریانی سے واقف ہوں۔

(۷) قریب قریب تمام مشہور فقہاء غیر رومی علاقوں سے پیدا ہوئے، حجاز کے بعد سب سے زیادہ ایران اور ترکستان نے فقہاء کو پیدا کیا یہاں ایرانی اور رومی قانون تو ہوں گے لیکن رومی اثرات نہیں۔

(۸) حضرت عمر رضی اللہ تعالیٰ عنہ نے جنگی اور مالگذاری کے قواعد غیر رومی علاقوں سے اخذ کیے تھے جز یہ تک بھی قدیم ایران میں ملتا ہے۔ رومی علاقوں میں نہیں۔ قاضی القضاة کا عہدہ بھی ایران میں تھا، کم از کم موبدان و موبد عدالتی کام بھی کرتا تھا۔

(۹) قرآن نے صراحت سے حکم دیا ہے کہ ذمی رعایا کو قانونی اور عدالتی خود مختاری حاصل رہے، اس پر عہد نبوی سے ہی عمل شروع ہو گیا اور عثمانی ترکوں تک باقی رہا، اس کا تاگزیر نتیجہ مسلمانوں اور ذمیوں کے نظامہائے قانون کی ایک دوسرے سے جدائی اور باہم عمل و رد عمل سے علیحدگی رہی۔

(۱۰) فتوحات اسلامی کے آغاز ہی پر مسلمانوں نے وقت واحد میں ایرانیوں اور رومیوں دونوں پر ایک ساتھ حملہ کر کے دونوں کو ایک ساتھ زیر کیا تھا، یہ کہنا کہ مفتوحوں میں سے صرف رومیوں کا اثر فاتحوں پر پڑا اور اسپین سے چین تک، آرمینیا سے ہندوستان تک جو دیگر مفتوح اقوام تھے ان کے رواجات کا اثر نہ پڑا محض ترجیح بلا مرجح ہے۔

(۱۱) اسلامی تمدن اور رومی تمدن میں بنیادی فرق بھی بہت ہیں، جہاں تک میں تقابلی مطالعہ کر سکا عبادات (یعنی توحید، نماز، روزہ، حج، زکوٰۃ) تعزیرات، مالیات قرض و سود، وراثت، نکاح، طلاق، نسب، خلع، غلاموں کی آزادی، عدل گستری، قانون بین الممالک وغیرہ میں کوئی مماثلت نہیں ملتی، لے دے کر کچھ حصہ معاملات کا رہ جاتا ہے ان کی مماثلت کے اسباب کی تلاش سے قطع نظر غیر مماثل اجزاء کے وجود سے اتنا تو ضرور ثابت ہوتا ہے کہ قانون اسلامی کے بہت بڑے حصے پر قانون روما کا بالکل اثر نہیں ہے۔

(۱۲) آغاز اسلام پر قانون روما مشرقی رومی یعنی بیزنطینی سلطنت میں رائج ہی نہ تھا، بجز چند صوبیدار صدر مقاموں کے اور پادریوں نے عدل گستری اور حکیم و ثالثی اپنے ہاتھ میں لے لی تھی۔ اور مذہبی یا خود غرضانہ وجوہ سے غیر عیسائی رومی قانون سے رجوع کرنا وہ پسند نہ کرتے تھے۔

میں نے ایک مستقل مقالے میں یہ تحقیق کرنے کی کوشش کی ہے کہ قانون روما کے اثرات قانون اسلامی پر ہوئے یا نہیں۔ میں مذکورہ بالا خلاصہ دلائل سے اس نتیجے پر پہنچنے پر مجبور ہوں کہ فقہاء نے بیرونی مصادر سے استفادہ ضرور کیا لیکن ان بیرونی مصادر میں قانون روما کا حصہ اتنا کم ہے کہ اسے کوئی خصوصی اور امتیازی جگہ نہیں دی جاسکتی اور شاید یہ کہنا بہت زیادہ مبالغہ نہ ہوگا کہ قانون اسلام کے بیرونی اثرات میں قانون روما کا حصہ مشکل سے سو اسی حصہ ہوگا۔

(”چراغِ راہ“ کراچی۔ اسلامی قانون نمبر۔ جون ۱۹۵۸ء)

## تدوین قانونِ اسلامی اور امام ابوحنیفہؒ

مختلف ملکوں کی تاریخ پر نظر ڈالنے سے معلوم ہوتا ہے کہ تقریباً ہر جگہ ابتداءً قبائلی رسم و رواج کا دور دورہ تھا، اور کسی معاملے میں رواجی نظیر رہبری کے لیے موجود نہ ہوتی تو کسی معتمد علیہ اور فرزانہ بیچ سے رجوع کیا جاتا اور اس کا فیصلہ قانون کی ترقی کا ایک بڑا ذریعہ ہوتا تھا۔ کسی بستی کے بس جانے اور شہری مملکت کے قائم ہو جانے پر قبائلی وحدتوں کا رواج جلد ہی سربرآوردہ قبیلے کے رواج میں ضم ہو جاتا ہے۔ اور اکثر ملکوں میں رسم و رواج کسی بڑے ہیرو کی افسری کے زمانے میں تحریری صورت اختیار کر لیتے ہیں۔ اپنے کو حقیر سمجھنے کا جذبہ اور مرغوبیت بعد والوں کے لیے اس تحریری قانون میں جمود پیدا کر دیتے ہیں اور جب تک کوئی انقلاب انگیز بیرونی اثرات نہ پڑیں یا خود اس تحریری قانون میں ترقی کر سکنے کے لیے اندرونی چلک نہ رہی ہو تو جلد ہی وہ قانون ان کا ازکار رفتہ ہو کر طبعی موت مر جاتا ہے۔

ایک دوسرا رجحان اکثر ممالک میں یہ رہا ہے کہ ابتداءً جملہ شعبہ ہائے حیات چاہے وہ عبادات ہوں یا معاملات، یا جرائم و جنایات مذہب کی ہمہ گیر گرفت میں جکڑے رہتے ہیں اور قانون دانی و عدل گستری پجاری کا اجارہ ہوتا ہے۔ مگر رفتہ رفتہ عبادات اپنے تقدس کے باعث غیر تبدیل پذیر ہو جاتی ہے اور سیاست اپنے نئے مسائل کے باعث روز افزوں صوابدید پر منحصر ہوتی چلی جاتی ہے، اسی لیے مذہب اور سیاست میں دوری ہو جاتی ہے۔ سب جانتے ہیں کہ اسلامی قانون کا آغاز شہر مکہ سے ہوا۔ متعدد کارروائی راستوں کا اہم جنکشن ہونے کی وجہ سے یہاں کی آبادی میں یک نسل باقی نہ رہی تھی۔ اسماعیلی خاندان عراق یا فلسطین سے آئے تھے۔

خزاعہ یمن کے تھے، مکے والوں کے رشتہ داری کے اور کاروباری تعلقات شہر مدینہ اور شہر طائف سے بھی کافی تھے۔ قصی کا تعلق شمالی عرب کے قبیلہ قُضاع سے تھا۔ قصی کی کوشش اور قابلیت سے قریشی قبائل نے شہر مکہ میں سربرآوردہ حیثیت حاصل کی اور قصی کی ہی سرداری میں ایک زیادہ منضبط شہری مملکت قائم ہوئی، جس میں مختلف مذہبی، سماجی اور انتظامی عہدے موروثی طور پر مختلف خاندانوں میں پائے جاتے تھے جہاں تک قانون کا تعلق ہے حجاز میں لکھنے پڑھنے کا رواج بہت کم رہنے کے باعث اسلام سے پہلے کسی تحریری مجموعے کا پتا نہیں چلتا، لیکن قانون معاہدہ اور قانون جرائم وغیرہ کے بہت سے رواجی احکام روایات نے محفوظ رکھے تھے۔ حتیٰ کہ اجنبیوں کے حقوق کے تحفظ اور تصادم قوانین کے نفاذ کے لیے حلف الفضول کے نام سے ایک رضا کارانہ نظام بطور تہدید و تدارک وجود میں آ گیا تھا۔ شہر مکہ میں اسی قصی کی اولاد میں سے حضرت محمد صلی اللہ علیہ وآلہ وسلم نے پیغمبر اسلام کی حیثیت حاصل فرمائی۔ مکہ "وادی غیر ذی زرع" ہے۔ اس لیے یہاں کے لوگ عام طور پر تجارت پیشہ ہی تھے۔ تجارت اور کاروانی کاروبار کے سلسلے میں پیغمبر اسلام نے بھی عرب میں یمن اور عمان کا کافی طویل سفر کیا تھا اور عرب کے باہر کم از کم فلسطین جانے کا دوبارہ پتا چلتا ہے۔ ایک مرتبہ آٹھ نو سالہ عمری میں ضد کر کے اپنے سر پرست چچا کے ساتھ اور ایک مرتبہ بطور خود پچیس سال کی عمر میں لکھنے پڑھنے سے ناواقف امی ہونے اور یونانی، لاطینی اور سریانی زبانوں کے نہ جاننے کے باعث سوائے قانون و رواج تجارت کو تیز نظری سے دیکھنے کے اس کی کم توقع کی جاسکتی ہے کہ فلسطین میں اس زمانے میں کسی اور چیز سے آپ صلی اللہ علیہ وآلہ وسلم نے دلچسپی لی ہو۔

بہر حال چالیس سال کی عمر میں حضرت محمد صلی اللہ علیہ وآلہ وسلم نے جو شہر کے ایک جوئیہ گھرانے کے ایک جوئیہ رکن تھے، اپنے متعلق خدا کے پیغام رساں ہونے کا اعلان فرمایا۔ اور قوم کی اصلاح کا بیڑا اٹھایا۔

آپ جہاندیدہ تھے کئی بار شام، کئی بار یمن (حباشہ) اور کم از کم ایک بار ملاقہ قبیلہ عبدالقیس کا یعنی بحرین و عمان کا سفر فرما چکے تھے، جیسا کہ مسند ابن ضبل (۳/۳۰۶) میں مذکور ہے۔ بحری سفر فرما کر ایک مرتبہ حبش جانا بھی مکتوب نبوی بنام نجاشی کے متعارفانہ انداز وغیرہ سے مستحکم ہوتا ہے۔ اگرچہ کوئی صریح تائید میں حوالہ نہیں ملتا۔ اس تجربے کا اثر (وحی پر تو نہیں لیکن)



جناب رسالت مآب صلی اللہ علیہ وآلہ وسلم کی صوابدید میں قانون سازی پر پڑ سکتا ہے۔  
خدا کا جو پیغام آپ صلی اللہ علیہ وآلہ وسلم کو وحی کے ذریعے وصول ہوتا تھا اسے آپ  
فوراً ایک ترتیب سے لکھوادیتے، اس کے مجموعے نے کتاب اللہ اور قرآن کا نام حاصل کیا، چونکہ  
پیغمبر اسلام نے قوم کی اصلاح کا بیڑا اٹھایا تھا اس لیے قوم کے ہر شعبہ حیات کے لیے اس میں  
رہنمائی کی گئی اور صرف ایک دنیوی امور کے قانون ہی پر قرآن منحصر نہیں ہو گیا۔

قرآنی پیغام کی تشریح و توضیح اور اصلاح قوم کے سلسلے میں ملک کے بہت سے اچھے اور  
معقول قدیم رواجات کو آپ نے قبضین میں جو برقرار رہنے دیا یہ بھی قانون اسلام کا بہت بڑا ماخذ  
ہے۔ خاص کر اس لیے بھی کہ خود قرآن نے متعدد جگہ اس کا صراحت سے حکم دیا ہے کہ پیغمبر اسلام  
کا ہر قول و فعل اور ہر امر و نہی واجب التعمیل اور لائق تقلید ہے لیکن یہ سنت نبویؐ اس باقاعدہ اور مکمل  
طور سے تحریر امر تب نہ ہو سکی جو قرآن کے متعلق ملحوظ رکھا گیا۔ یہ ظاہر ہے کہ سنت نبویؐ میں بھی  
صرف قانونی احکام نہیں ہیں بلکہ دیگر قسم کے امور بھی ملیں گے۔ قانونی احکام کچھ تو قرآنی اجمال  
کی تفصیل و تکمیل پر حاوی تھے تو کچھ نئے اور نئے احکام تھے جو قرآن کے سکوت کے وقت دیئے  
گئے تھے اور کچھ ملکی اچھے رسم و رواج کے مختلف اجزاء کو برقرار رکھنے پر مشتمل تھے، پیش ہونے والے  
مقدمات کے فیصلے روزمرہ نظم و نسق کا تذکرہ، حکام اور افسروں کی ہدایتیں، خصوصی خطبات و  
اعلانات، غرض بیسیوں قسم کی چیزیں سنت میں ملتی ہیں، دنیا کا کوئی قانون مباح امور کی فہرست  
مکمل نہیں کر سکتا، اچھا اور معقول نظام قانون اپنی چند خصوصیات کو واجب اور ضروری قرار دے کر  
اور ممنوعات کی فہرست کو مکمل کر کے باقی تمام چیزوں کو روکا۔ قرار دے دیتا ہے اور جن چیزوں  
میں بیک وقت متعدد حقوق قائم ہوتے ہیں ان کا تناسب بیان کر دیتا ہے: "أَجَلٌ لَّكُمْ مَّا وَرَاءَ  
ذَلِكَ" وغیرہ قرآنی آیتوں سے قانون اسلام میں بھی یہی اصول ملحوظ رہا ہونا ہو یا ہوتا  
ہے۔ "إِلا مَا اضْطُرَّرَ تَمَّ إِلَيْهِ لَا يَكْلَفُ اللَّهُ نَفْسًا أَلَا وَسْعَهَا" وغیرہ سے قانون میں  
لچک اور حالات کا ساتھ دینے کی قابلیت، واجبات و ممنوعات کے متعلق بھی پیدا کر دی گئی۔

۱۔ روا "مباح" کے معنی یہ نہیں کہ اسے ضرور کیا جائے بلکہ وہ ہر شخص کی صوابدید، اس کے ذوق سلیم، اس  
کی ضرورت اور اس کے خصوصی حالات پر چھوڑ دیا جاتا ہے اور نہ صرف دو آدمیوں کے بلکہ ایک ہی آدمی کے  
دو مختلف اوقات کے طرز عمل میں ان کے متعلق اختلاف ہو سکتا ہے۔

## اسلام میں ترقی کا اصول

لیکن بڑا اہم سوال آئندہ کی ترقی کا ہے کہ مستقبل میں پیدا ہونے والے نامعلوم اور ان گنت نئے مسائل سے دوچار ہونے پر کیا کیا جائے؟ اس بارے میں امام ترمذی وغیرہ نے پیغمبر اسلام صلی اللہ علیہ وآلہ وسلم کی ایک حدیث متعدد ماخذوں سے روایت کی ہے کہ جب آپ نے حضرت معاذ بن جبل رضی اللہ تعالیٰ عنہ کو سرکاری افسر بنا کر روانہ کیا، تو رخصتی باریابی میں حسب ذیل گفتگو فرمائی:

..... ”اگر کوئی مقدمہ پیش ہو تو کس طرح فیصلہ کر دے؟“

جیسا کہ کتاب اللہ میں حکم ہے۔

..... اگر کتاب اللہ میں صراحت نہ ہو تو؟

پھر رسول اللہ (صلی اللہ علیہ وآلہ وسلم) کی سنت کے مطابق۔

..... اگر سنت رسول (صلی اللہ علیہ وآلہ وسلم) بھی نہ ملے تو؟

تو پھر میں اپنی رائے سے اجتہاد کروں گا۔

تعریف اس خدا کو سزاوار ہے جس نے اپنے رسول (صلی اللہ علیہ وآلہ وسلم) کے فرستادے کو اس چیز کی توفیق دی جسے اس کا رسول (صلی اللہ علیہ وآلہ وسلم) پسند کرتا ہے۔

یہ مکالمہ نہ تو کوئی کاغذی نظر یہ بنا رہا اور نہ ہی کوئی انفرادی واقعہ تھا۔ اہم معاملات میں استصواب، نگرانی اور تصحیح کی نائز ضرورتوں کے ساتھ ساتھ وسیع صوابدید کا حق خود جناب رسالت مآب کی طرف سے افسران قانون کے لیے تسلیم کر لیا جانا، اور ایک دوسرے موقع پر انتم اعلم بامور دنیاکم (تم لوگ اپنے دنیوی امور کو زیادہ بہتر جانتے ہو) ارشاد فرما کر اپنے خالص جمالیاتی حکم کو منسوخ کر دینا ایک انتہائی لیکن فیصلہ کن نظریہ تھی جس کے باعث اسلامی قانون کے مستقبل نے اپنے متعلق عمل اطمینان حاصل کر لیا۔

عہد نبوی مسلمانوں کا دور قانون سازی تھا۔ اس کے بعد تعبیر و توسیع کا سلسلہ تو جاری رہا لیکن خالص قانونی احکام کا مجموعہ تیار کرنے کی کوئی سرکاری کوشش نہ ہوئی۔ اگرچہ خلفاء کی سرپرستی بلکہ خود ان کی خواہش پر بعض خانگی مجموعے تیار ہوئے، جس کی ایک مثال خود امام مالک کی مؤطا کا خلیفہ منصور کی خواہش پر مرتب ہونا ہے (یہیہ زر قافی کی شرح مؤطا کا مقدمہ) لیکن ان کو

کبھی سرکاری طور سے قانون ملک کے طور پر نافذ کر کے عدالتی و انتظامی افسران مملکت کو انہیں کا پابند کر دینے کی صورت پیش نہ آئی۔ ایسے مجموعے صرف ایک اور درسی کتاب کی حیثیت حاصل کر سکے جن سے حسب ضرورت حکام عدالت وغیرہ بھی بددلیتے تھے۔ بہر حال ان خانگی کوششوں نے وہی مقصد حاصل کر لیا جو سرکاری اہتمام سے ممکن ہوتا اور کوشش کے خانگی ہونے نے آئندہ بھی خانگی علماء کی ہمتیں بلند رکھیں۔ جو مدوین کے سرکاری ہونے کی صورت میں اتنے درخشاں نتائج پیش نہ کر سکتیں۔ میرے ایک فاضل بزرگ اس کی دوسرے الفاظ میں یوں تعبیر و توضیح کرتے ہیں کہ اسلام میں عہد نبوی کے بعد نہ صرف عدلیہ کو تنفیذ یہ سے آزاد رکھا گیا بلکہ تشریحیہ کو بھی اس سے بڑھ کر یہ کہ تشریحیہ کو بڑی حد تک خالص غیر سرکاری بنادیا گیا۔

ابوضیفہ کی علیت کا معترف ہونے کے باوجود منصور (حکومت ۱۳۶ھ تا ۱۵۸ھ) کا ان کی جگہ امام مالک سے مدوین فقہ کی خواہش کرنا کچھ تو امام ابوضیفہ کی پیرانہ سالی کے باعث ہوگا اور اس سے زیادہ ان کی سیاسی بے باکی و آزاد خیالی کے باعث عہد بنی امیہ میں وہ علائقیہ انقلاب پسندانہ ہمدردیاں رکھتے تھے، چنانچہ جب امام زید بن علی نے ایک سیاسی انقلاب کے لیے جدوجہد کی تو انہوں نے بھی بڑی رقم چنڈے میں دئی تھی، بنی عباس برسر اقتدار آئے تو چنڈے صبر کیا، پھر منصور کے خلاف ۱۴۸ھ میں بغاوت ہوئی تو انہوں نے طلائعہ منصور کی برائی کی تھی، شاید امام مالک نے بھی ابتداءً منصور کی بیعت کے جبری اور بے اثر ہونے کا فتویٰ دیا تھا (سیرۃ النعمان، شبلی ص ۶۱۳۵۹) لیکن صیرفی نے (ورق ۴۸ تا ۴۹) ایک اہم واقعہ لکھا ہے کہ منصور نے ابن ابی ذئب انصاری اور امام ابوضیفہ اور امام مالک تینوں کو بلا کر یہ سوال کیا تھا، کہ ان کی رائے میں وہ خلافت کا اہل ہے یا نہیں۔ ابن ذئب اور ابوضیفہ نے تو صاف صاف منصور کے کردار کی خامیاں بر ملا اس پر ظاہر کر دیں۔ لیکن امام مالک نے یہ دلچسپ انداز اختیار کیا:

”لو لم یرک اللہ اہلا لذلک ما قدر لک ملک امرا لامة و ازال

عنہم من بعلمن نیتہم۔“

”اگر خدا تجھے اہل نہ سمجھتا تو وہ تجھے امت کے معاملات کا مالک بنانا طے نہ کرتا اور نہ

امت سے ان لوگوں کی (حکومت) کو دور کرتا جو ان کے نبی سے (قرابت میں تجھ

سے) زیادہ دور ہیں۔“

## اسلامی قانون کی ابتدائی تدویریں

ہمارا موضوع سخن آج اسلامی قانون کی ایک ابتدائی خانگی تدویر سے جو دوسری صدی کے تقریباً آغاز سے وسط تک جاری رہی یعنی امام ابوحنیفہؒ کی کوشش جو ۸۰ھ میں پیدا اور ۱۵۰ھ میں فوت ہوئے۔

### کوفہ میں علم فقہ

جیسا کہ معلوم ہوا تدویر فقہ کا یہ عظیم الشان علمی کام کوفہ میں انجام پایا، کوفہ کو حضرت عمر رضی اللہ تعالیٰ عنہ اسلام کی پشت پناہ، وغیرہ بہت زیادہ تعریف آمیز الفاظ سے یاد کرتے تھے اور یہ بے وجہ نہ تھا۔

کوفہ کی آبادی میں قدیم شہر حیرہ کے قریب بسائی گئی۔ سد مآرب کے ٹوٹنے کے سلسلے میں جب بہت سے یمنی قبیلے شمالی عرب میں ترک وطن کر کے آئے، تو حیرہ بھی کئی قبائل کا مرکز بنا، اور خاندان مغاذرہ نے یہاں جو عرب حکومت قائم کی وہ ایرانی سرپرستی میں ایک خود مختار مملکت تھی۔ جس کا پائے تخت علم و فن کے چہ چوں سے صدیوں تک گونجتا رہا اور وہ ایران و عرب کا علم اور اخلاق دونوں حیثیت سے سنگم بنا رہا۔ منذرواں کا خاندان آغاز اسلام تک بھی براجتارہا، لیکن پھر اس علاقے کا الحاق ایران سے ہو کر حیرہ کی حیثیت ایک صوبیدار شہر کی ہوئی، اتنے میں فتوحات اسلام کے اولین سیلاب میں حضرت ابو بکر صدیق رضی اللہ تعالیٰ عنہ کے زمانے میں سپہ سالار خالد بن الولید رضی اللہ تعالیٰ عنہ نے اس کی ایرانیوں سے مکمل خلاصی کرائی۔

حاشیہ گذشتہ صفحہ: اس ذہنی فلسفیانہ جواب سے منصور کا اطمینان ہو گیا، اس لیے امام مالک کو انہی مہمیں دیا اور خاندان اسی عمدہ تاثر کے باعث جب اسے بغاوتوں سے فراغت حاصل ہوئی اور ایک مجموعہ قانون طلب کی ضرورت محسوس ہوئی تو اس نے امام مالک سے رجوع کیا۔ یہ بھی ممکن ہے کہ تدویر کی خواہش تک جو ابوحنیفہؒ کی وفات پہلے اور ابوحنیفہؒ کے مدد نہ قانون کو سیاسی وجود سے ہماری قانون بنانا منہ سے نہ علوم ہو ہو، بہر حال منصور کی خواہش تھی کہ تملقہ قاضیوں کو جو امام مالک کے علم ہونے پر اس کا پابند نہ ہو، قدرت نے ابوحنیفہؒ کو بارون رشیدہ قاضی القضاة بنا دیا تو چاہے مذہب سلطان ہونے سے باعث بنی تھی (جیسا کہ یا قوت بعد ۶ ص ۱۲ میں اس سے عرف بتایا گیا ہے) بہر حال مشرقی دنیا کے امام میں فقہ تھی۔ ہائی قانون بنی۔

حضرت عمر رضی اللہ تعالیٰ عنہ نے جب مملکت اسلامیہ میں جا بجا چھاؤنیاں تعمیر کرائیں تو حیرہ کے بالکل قریب ایک خالص عربی شہر بسایا، جس کا نام کوفہ رکھا گیا۔ شہر کا نقشہ اور دیگر ابتدائی حالات کی تفصیل پروفیسر ماسینیون نے ایک مستقل مقالے میں دی ہے (تاریخ طبری کا اچھ میں بھی یہ پندرہ بیس صفحات میں ہے) یہاں ہمیں صرف یہ معلوم کرنا باعث دلچسپی ہوگا کہ اس چھاؤنی میں حضرت عمر رضی اللہ تعالیٰ عنہ نے کوئی بارہ ہزار یمینوں کو اور کئی ہزار دیگر قبائل کو بسایا، ان میں ایک ہزار صحابی تھے، جن میں چوبیس بدری بھی تھے (سیرۃ النعمان شبلی ص ۳۴ بحوالہ بلاذری و معجم البلدان یا قوت) حیرہ میں پہلے بھی یمینی ہی تھے، اور اب کوفے میں تازہ ہزاروں یمینی آئے تھے۔ یمین وہ مقام ہے جس کا تمدن عرب میں بڑا قدیم ہے۔ سبا اور بلقیس کے متمدن زمانے کے قصے قرآن نے بھی ذکر کیے ہیں۔ ان کے ملک میں جتنے کتبے دستیاب ہوئے ہیں عرب میں کہیں اور نہیں ہوئے یمین پر عرصے تک یہودیوں کی حکومت اور تورات کی کارفرمائی رہی۔ اس کے بعد حبش کے عیسائی آئے اور اٹلی کے پادری گریگوری نے اسکاںدریہ کے بطریق کے حکم سے یہاں عیسائی قوانین نافذ کیے جن کا مجموعہ مخطوطے کی صورت میں ویانا میں اب تک محفوظ ہے۔ عیسائی حبشیوں کا دور ایرانی حملے کے ذریعے ختم ہوا اور اس کے بعد ایرانیوں نے اسلام کے لیے جگہ خالی کی، اس طرح معلوم ہو سکتا ہے کہ یمین تہذیب و ثقافت کے نقطہ نظر سے کتنے کثیر دریاؤں کا سنگم بنا اور کتنی دلچسپ روایات وہاں کے تمدن میں سرایت کر گئیں۔

انہیں یمینوں سے کوفہ آباد ہوا لیکن یہی نہیں۔

صحابہ کرام میں حضرت ابو بکر صدیق رضی اللہ تعالیٰ عنہ کی شخصیت محتاج تعارف نہیں۔ جہاں تک قانون کا تعلق ہے رسول خدا (صلی اللہ علیہ وآلہ وسلم) نے اپنی زندگی میں ان کو مدینہ منورہ میں مفتی مقرر فرمایا تھا۔ کہ جس کو کسی مسئلے کے متعلق قانون اسلام دریافت کرنا ہو عام طور سے انہیں سے رجوع کرے اور یہ وہ واحد شخص ہیں جو خود رسول اللہ (صلی اللہ علیہ وآلہ وسلم) کی موجودگی میں فتویٰ دیتے تھے۔ حضرت عمر رضی اللہ تعالیٰ عنہ، حضرت ابو بکر صدیق رضی اللہ تعالیٰ عنہ

۱۔ دیورژے (Desvager) کی فرانسیسی کتاب "عرب Arabia" ص ۱۷۱ حاشیہ ان یہودیوں کو اس

کا پابند کیا گیا کہ اپنی لڑکیاں کسی یہودی کو بیاہ نہ دیں بلکہ صرف عیسائی کو دیں ایضاً بحوالہ فرانسیسی تاریخ Hutes

Empire Saint Martin کتاب نمبر ۴۔

۲۔ کتاب الترتیب الاداریہ الحکمی نظام الحکومت، المنبویہ نشانی ج ۱ ص ۵۵۔

سے عمر میں دس پندرہ سال چھوٹے تھے، ایک طرح حضرت ابو بکر صدیق رضی اللہ تعالیٰ عنہ کے شاگرد کہے جاسکتے ہیں، ان دونوں میں اتنی گہری دوستی تھی کہ اکثر ایک جاساتھ رہتے، کوئی کام کرنا ہو تو مل کر کرتے۔ ۱

عہد رسالت کے بعد خلافت صدیقی میں دونوں کا اشتراک عمل اور باہمی مشورہ اور بھی زیادہ ہو گیا۔ شاید اسی ہم مزاجی کو دیکھ کر ہجرت سے بھی پہلے جب مکہ میں مواخاۃ اولیٰ قائم کی گئی تو حضرت ابو بکر صدیق رضی اللہ تعالیٰ عنہ اور حضرت عمر رضی اللہ تعالیٰ عنہ ہی میں بھائی چارہ قائم کیا گیا تھا۔ اس طرح یہ کہا جاسکتا ہے کہ علوم صدیقی نے علوم فاروقی کے ساتھ امتزاج حاصل کر لیا۔

حضرت عبداللہ بن مسعود رضی اللہ تعالیٰ عنہ نے ابتداءً انہیں بزرگوں سے تعلیم پائی، پھر براہ راست جناب رسالت مآب سے تفقہ حاصل کرتے رہے، اور پھر رسول اللہ صلی اللہ علیہ وآلہ وسلم سے یہ تعریفی سند حاصل فرمائی کہ جسے قرآن سیکھنا ہو وہ عبداللہ بن مسعود رضی اللہ تعالیٰ عنہ سے سیکھے۔ ۲

ان کی ذہانت اور قابلیت دیکھ کر حضرت عمر رضی اللہ تعالیٰ عنہ نے اپنی خلافت کے زمانے میں ان کو کوفہ میں معلم بنا کر بھیجا اور یہ وہاں کی جامع مسجد میں فقہ کا درس دیتے رہے۔ ان کے شاگردوں میں یمن ہی کے دو فاضل علقمہ اور اسود نخعی (ف ۵۷۰ھ) نے امتیاز حاصل کیا اور کوفہ میں حضرت ابن مسعود رضی اللہ تعالیٰ عنہ کے جانشین بنے۔ علقمہ کے شاگردوں میں ابراہیم نخعی ایک اور یمنی نے مسجد کوفہ میں درس فقہ کا سلسلہ جاری رکھا۔ اور جب ابراہیم نخعی کی وفات ہو گئی تو حماد بن ابی سلیمان نے جو غالباً ایرانی تھے کوفہ کی درس گاہ فقہ کو مزید شہرت عطا کی۔ امام ابو حنیفہؒ انہیں حماد کے شاگرد اور جانشین ہیں۔

صرف اتنا ہی نہیں حضرت علی رضی اللہ تعالیٰ عنہ بھی جو انا مدینۃ العلم وعلیٰ بابہا کے خطاب سے بارگاہ نبوی سے سرفراز ہوئے تھے۔ وہ بھی آخری عمر میں کوفہ چلے آئے۔ اور اس طرح حضرت ابن مسعود رضی اللہ تعالیٰ عنہ اور حضرت علی رضی اللہ تعالیٰ عنہ دونوں کے علوم کوفہ میں جمع ہو گئے۔

۱۔ مخازی الواقعی (مخطوط برٹش میوزیم ص ۱۰۳) یہ قشامیہ غ ۰۰ خندق

۲۔ کتاب المحرم مؤلف ابن حبیب باب المواخاۃ (مخطوط برٹش میوزیم)

۳۔ الاستیعاب ابن عبد البر ص ۱۵۳۶۔ الاستیعاب ابن عبد البر ۱۵۳۶

۴۔ یہ حدیث زباں زدام تو ہے لیکن صحاح میں سے صرف ترمذی "انا دار الحکمة وعلیٰ بابہا" کے الفاظ میں وارد ہے اور ترمذی نے اسے "حدیث مکرر" قرار دیا ہے۔

## مدینہ منورہ میں توسیع فقہ

مزید برآں یہ کہ مدینہ منورہ میں توسیع فقہ کے لیے شوری اور اجماع کا ادارہ حضرت ابو بکر رضی اللہ تعالیٰ عنہ اور حضرت عمر فاروق رضی اللہ تعالیٰ عنہ نے خاصا منظم کر دیا تھا۔ اس دور کے فیض یافتہ تابعین میں سے ”فقہاء سبعہ“ نے جلدی ہی بڑا امتیاز پیدا کر لیا اور ان سات ماہرین کی کمیٹی نے ایک طرح سے قانون سازی اپنے ہاتھ میں لے لی تھی۔ سخاوی نے وضاحت سے بیان کیا ہے کہ خود قاضی بھی مدینہ منورہ میں اس مجلس ہفت گانہ سے مشورہ لیتے اور اس کے فتوے کے پابند تھے۔ ان لوگوں کے نام قابل ذکر ہیں:

(۱) ماہر قرآن و حساب و میراث زید بن ثابت کے بیٹے خارجہ (جو طلحہ بن عبد اللہ بن عوف کے اشتراک عمل سے تقسیم وراثت کے مقدمات فیصلہ کرتے اور معاہدات کی دستاویزیں لکھتے)

(۲) حضرت ابو بکر صدیق رضی اللہ تعالیٰ عنہ کے پوتے قاسم

(۳) حضرت زبیر رضی اللہ تعالیٰ عنہ کے بیٹے عروہ

(۴) بی بی میمونہ یا بی بی ام سلمہ کے مولیٰ سلیمان بن یسار

(۵) عبید اللہ بن عبد اللہ بن عتبہ بن مسعود رضی اللہ تعالیٰ عنہ

(۶) سعید بن المسیب

(۷) عبد الرحمن بن عوف کے بیٹے ابوسلمہ یا حضرت عمر رضی اللہ تعالیٰ عنہ کے پوتے سالم یا

ابو بکر بن عبد الرحمن بن الحارث بن ہشام القرشی، اس ساتویں رکن کے تعیین میں

اختلاف ہے اور تین نام لیے جاتے ہیں جو تینوں مشہور فقیہ تھے۔ ممکن ہے مذکورہ بالا

چھ میں سے بعض کے انتقال پر دو نئے ارکان اس کمیٹی میں شریک کر لیے گئے ہوں۔

امام ابو حنیفہ نے اپنے زمانے کے دنیائے اسلام کے اکثر اہم مرکزوں میں تعلیمی سفر

اختیار کیا۔ اور خاص کر مکہ اور مدینہ کئی دفعہ گئے اور مجلس ہفت گانہ فقہاء سبعہ کے جوارکان زندہ تھے

ان سے خوب فیض حاصل کر لیا تھا۔ اسی طرح حضرت علی رضی اللہ تعالیٰ عنہ کے خاندانی سلسلے کے

ممتاز ارکان امام محمد باقر اور امام جعفر صادق اور امام زید بن علی زین العابدین سے بھی سالہا سال

استفادہ کیا۔ اور آخر میں کوفے ہی میں متوطن ہو کر وہیں فقہ کا درس دیتے رہے۔

ان حالات میں کوئی حیرت نہ ہو اگر سفیان بن عیینہ نے اپنے زمانے کے حالات دیکھ کر یہ کہا ہو کہ اگر کوئی غزوات (تاریخ اسلام) کی تعلیم پانا چاہتا ہے تو اس کا مرکز مدینہ منورہ ہے اور کوئی مناسک حج کی مہارت پیدا کرنا چاہتا ہے تو مکہ اور فقہ چاہتا ہے تو کوفہ۔<sup>۱</sup>

رسول عربی (صلی اللہ علیہ وآلہ وسلم) نے اپنی دس سالہ مدنی زندگی میں جس سیاست کی بنیاد ڈالی تھی اور خاص کر آخری سالوں میں ایران و روم کے لیے جو کارروائی شروع کی تھی، اس کو آپ کے جانشینوں نے جاری رکھا اور جب عراق و شام و مصر بھی شہر مدینہ کے نظام مرکزی میں منسلک ہو گئے تو ناگزیر بہت سے صحابہ ان مقبوضہ علاقوں میں جا کر متوطن ہو گئے۔ اس وقت دنیا میں مسلمانوں کے جو فقہی مذاہب رائج ہیں وہ زیادہ تر تین صحابہ کے مکاتب کی روایات کے حامل ہیں۔ یعنی حضرت ابن مسعود رضی اللہ تعالیٰ عنہ، حضرت ابن عمر رضی اللہ تعالیٰ عنہ اور حضرت علی رضی اللہ تعالیٰ عنہ۔

حضرت ابن مسعود رضی اللہ تعالیٰ عنہ جیسا کہ بیان ہوا کہ کوفہ جا بے تھے، جو نو آباد اور خالص عربی شہر تھا، اگرچہ عراق میں واقع اور ایرانی تمدن کے اثرات سے گھرا ہوا تھا اور ان کے تعلیمی سلسلے کی براہ راست پیداوار علقمر نخعی پھر حماد اور پھر ابو حنیفہ ہیں۔

حضرت ابن عمر زیادہ تر حجاز میں رہتے تھے۔ امام مالک کے شاگرد امام شافعی اور امام شافعی کے شاگرد امام احمد بن حنبل ہیں۔


حضرت علی رضی اللہ تعالیٰ عنہ پیغمبر اسلام کے چچا زاد بھائی، پروردے اور داماد تھے۔ زیادہ تر مدینے میں رہے، آخری عمر میں سیاسی ضرورتوں سے کوفہ جا رہے تھے، ان کی تعلیم کا ایک خاندانی سلسلہ بھی چلا، اور جملہ شیعہ مذاہب اسی کی شاخیں ہیں۔

<sup>۱</sup> مناقب ابی حنیفہ اللصیری مخطوطہ استانبول (فونودار احیاء المعارف العثمانیہ دیدر آباد) ورق نمبر ۶۱ نیز معجم البلدان یا قوت ذاب کوفہ۔



## جناب رسالت

(ف ۱۱ھ)



یہ نہ خیال کیا جائے کہ یہ مختلف مکاتب ایک دوسرے سے الگ تھلگ رہے، اور بالکل علیحدہ ترقی کرتے رہے بلکہ اس زمانے کا رواج تھا کہ ہر بڑا عالم بیسیوں اساتذہ کے درس میں شریک رہا، اور ان کی تربیت سے فیض یاب ہوا ہوتا۔ مثال کے طور پر بعض عقیدت مند..... سوانح نگاروں نے امام ابوحنیفہؒ کے شیوخ کی تعداد ہزاروں تک پہنچا دی ہے۔ بہر حال یہ امر قابل ذکر ہے کہ امام ابوحنیفہؒ کے نہایت گہرے دوستانہ تعلقات نہ صرف زید کے مذہب بانی امام زید بن علی زین العابدینؑ سے تھے بلکہ امامیہ مذہب کے بانی جعفر صادقؑ اور ان کے والد محمد باقرؑ کے بھی، کہتے ہیں کہ وہ بہت دن تک شاگرد رہے، امام مالکؒ سے بھی ان کی ملاقاتیں اور افادے اور استفادے کے لیے مباحث رہتے تھے۔ امام ابوحنیفہؒ کے شاگرد رشید اور حنفی مذہب کے مشہور امام محمد شیبانی نے بھی امام مالکؒ سے عرصے تک تعلیم پائی تھی یہی حال امام شافعیؒ کا تھا۔ یہ نہ صرف امام مالکؒ کے شاگرد رشید تھے بلکہ امام ابوحنیفہؒ کے دو بڑے شاگردوں محمد شیبانی اور کعب سے سالہا سال درس لیا تھا اور محمد شیبانی کی اونٹ بھر کتابیں (حمل بختی کتبا) انہوں نے نقل کی تھیں۔<sup>۱</sup>

غرض جب تک یہ مکاتب تعصبات کا شکار نہ ہو گئے باہم افادہ اور استفادہ جاری رہا اور فراخ دلی اور آزاد خیالی کا ملاپ ان کا مسلک تھا لیکن بعد میں ایسے زمانے آ گئے کہ شیعوں اور سنیوں میں نہیں شافعیوں اور حنبلیوں تک میں آپس میں خونریز جھگڑے ہونے لگے۔ اب اس پس منظر کے ساتھ دیکھو تو حنفی شافعی ہی نہیں، سنی شیعہ فقہ بھی مخصوص فرقہ دار فقہ نہیں، بلکہ وہ مسلمانوں کی مشترکہ فقہ ہے۔ اور خاص کر ابتدائی صدیوں میں فرقہ دار اساتذہ اپنے فرقہ تک محدود نہیں رہتے تھے، خود جس چیز کو حنفی فقہ کہتے ہیں اس میں ابوحنیفہ کے اقوال پر مشکل سے چندہ فی صد امور میں عمل ہوتا ہوگا اور جس طرح سے شافعی و مالکی فقہ حنفی فقہاء سے متاثر ہوتی رہی ہے۔ حنفی فقہ کی بھی جزئیات میں ترمیم غیر حنفی اثرات سے محسوس و غیر محسوس دونوں طریقوں سے ہر زمانے میں ہوتی رہی، اسی لیے ہم نے اس مقالے کا عنوان ابوحنیفہ کی تدوین فقہ حنفی نہیں بلکہ فقہ اسلامی رکھا ہے۔

۱۔ مناقب موفق ۲۶۰ مناقب کردری ۲۵۵۔۱

۲۔ صبری ورق نمبر ۷۲ رب ذہبی کی مناقب محمد شیبانی ورق ۴۔

## مدون و تحریر کا دور

قرآن کو خود جناب رسالت مآب صلی اللہ علیہ وآلہ وسلم نے مدون کرایا۔ آثار نبوی یا حدیث کو لکھنے کی بہت سی کوششیں مختلف صحابہ نے جناب رسالت مآب صلی اللہ علیہ وآلہ وسلم کی زندگی میں بھی کیں، اور آپ کے بعد بھی، اور جن صحابہ نے لکھنے کو اہمیت نہ دی وہ بھی اپنی معلومات زبانی طور سے نو عمر نسلوں میں منتقل کرتے رہے۔ اس میں تخصص بھی نظر آتا ہے۔ چنانچہ بعض صحابہ کے متعلق مروی ہے کہ وہ ہفتے میں ایک دن تفسیر پر ایک دن غزوات نبویہ پر اپنے طلبہ کو لیکچر دیتے تو باقی دنوں میں مختلف دیگر آثار نبویہ یا علوم اسلامیہ پر، جہاں تک فقہ کے موجودہ مفہوم کا تعلق ہے اور جس میں عبادات، معاملات اور حدود و تعزیرات یعنی سزائیں داخل ہوتی ہیں۔ عہد نبوی ہی سے اس کے لکھنے کی کوشش شروع ہو چکی تھی۔ فتح مکہ کے وقت جناب رسالت مآب صلی اللہ علیہ وآلہ وسلم نے جو احکام و اصول سے لبریز خطبہ دیا تھا وہ خود جناب رسالت مآب صلی اللہ علیہ وآلہ وسلم کے حکم سے لکھ کر ابو شاہ نامی ایک صحابی کو دیا گیا تھا کہ اپنے ملک میں اس کو لے جا کر دستور العمل بنائیں (بخاری) عمرو بن حزم کو یمن کا گورنر بناتے وقت جناب رسالت مآب صلی اللہ علیہ وآلہ وسلم نے جو طویل تحریری ہدایت نامہ دیا اسے بھی تاریخ نے محفوظ رکھا ہے۔ زکوٰۃ کے سرکاری محاصل جو غلے، جانوروں اور نقد رقم وغیرہ پر وصول کیے جاتے تھے، ان کا نصاب بھی تحریر کر کے مھصلین زکوٰۃ کو دیا جاتا تھا۔

حضرت ابن عباس (فوت ۶۸ھ) کے پاس کسی شخص نے ایک مرتبہ ایک کتاب پیش کی تھی جس میں حضرت علی رضی اللہ تعالیٰ عنہ کے فتوے یکجا کیے گئے تھے۔ حکام عدالت کے فیصلوں کی تھیں بھی محفوظ رکھی جاتی ہوں گی۔ جس کا امام ابو یوسف وغیرہ کے زمانے سے پتا چلتا ہے۔ جو اصحاب اپنے طلبہ کو فقہ کی تعلیم دیتے تھے اس کی یادداشتیں بھی لی جاتی رہی ہوں گی۔ امام زید بن علی (فوت ۱۳۳ھ) کی طرف فقہ میں ایک کتاب المجموع منسوب ہے جو اب چھپ کر دستیاب بھی ہونے لگی ہے۔ اگرچہ ابھی تک اس بحث کا خاتمہ نہیں ہوا کہ یہ کتاب امام زید کی لکھی یا املا کرائی ہوئی ہے یا ان کے لیکچروں کو ان کے کسی شاگرد نے بعد میں خود مرتب کیا ہے؟ اگر وہ امام زید ہی کی ہے تو پھر یہ امر دلچسپ ہوگا کہ اس کی تدوین کا خیال انہیں کس طرح پیدا ہوا؟ اس کی ترتیب ابواب میں انہیں کسی سے مدد ملی؟ اور ان کا طریقہ کار کیا تھا؟ اور آیا وہ انفرادی کوشش تھی یا اشتراک و تعاون کا نتیجہ۔

احادیث نبوی کو فقہی ابواب پر مرتب کرنے کی کوشش امام مالک (ف ۱۷۹ھ) کی موطا سے بھی قبل امام ابن الملاحون (ف ۱۶۳ھ) نے کی لیکن سوائے زرقانی کی شرح موطا کے دیباچے میں نام کے حوالے کے اس کا اب کوئی پتا نہیں چلتا۔ امام مالک کی تالیف اسی کی اصلاح اور اس کے جواب میں تھی۔ یہ خیال کیا جاتا رہا ہے کہ اولاً خالص حدیث کے مجموعے تیار ہوئے۔ پھر فقہی احکام کی حدیثیں الگ مرتب ہونے کے بعد آخر خالص فقہی کتابیں تیار ہوئیں لیکن میں اس نتیجے پر پہنچتا ہوں کہ خالص حدیث کے بعد خالص فقہ کی کتابیں لکھی گئیں، تو رد عمل کے طور پر قانونی احادیث کے مجموعے تیار ہوئے۔ امام زید بن علی، امام ابو حنیفہ اور ابن الملاحون (ف ۱۶۳ھ) جنہوں نے صرف روایات مدینہ کو جمع کر کے ایک کتاب شائع کی اور دیگر اہل الرائے نے ایک مکتب خیال قائم کیا جس کے پیروؤں نے بعد میں غلو پیدا کیا تو بطور رد عمل اہل حدیث نے سنت کی پیروی پر زور دینے کے لیے فقہی احکام کی حدیثیں الگ مرتب کیں۔

امام مالک (ف ۱۷۹ھ) وغیرہ چند ہم عصروں کی موطاؤں کو اسی تحریک کا آغاز سمجھنا چاہیے اور صحیح بخاری کو اس کی انتہا۔

جب تک مملکت کے استحکام اور امن و امان کے ساتھ قانونی احکام کی روز افزوں وسعت و کثرت ہونے لگی تو ان کے مجموعوں کی ضرورت حکومت نے بھی محسوس کرنی شروع کی اور خانگی علماء نے بھی مذکورہ بالا مختصر پس منظر سے فوراً معلوم ہو سکتا ہے کہ امام ابو حنیفہ (ف ۱۵۰ھ) کی کوششیں فقہ کو مدون کرنے کے متعلق اپنی نوعیت کی اولین نہ تھیں لیکن ان کے کام کی وسعت تنوع اور فنی خصوصیات کے باعث ان کی کوششیں اوروں سے زمانے میں متاخر ہونے کے باوجود ہر نقش ثانی کی طرح زیادہ دلکش ہیں اور آج انہیں کا مختصر ذکر مطلوب ہے۔

۱۔ گولت سہر کو (محمد انجی اشعور میں ص ۳ و ص ۲۲۰) کو دھوکا ہوا ہے اور العامری محمد بن عبدالرحمن مشہور بہ ابن ابی ذئب کو سب سے قدیم موطن نویس قرار دیا حتیٰ کہ ان کی وفات تک کسی سہو سے ۱۴۰ھ لکھ دی ان کی وفات اصل میں ۱۵۹ھ میں ہوئی۔ یہ غلطی تحقیق مزید نہ کرنے سے گولت سہر کے حوالے سے بروکلیمان تک نے (جرمن تاریخ ادبیات میں عربی ص ۶۵-۶۶) اصل معضیمہ جدیدہ ہرادی ہے ان دونوں نے حوالہ زرقانی کا دیا ہے لیکن زرقانی نے ابن ابی ذئب کی جگہ ابن السباحون کو تقدم عطا کیا ہے اور امام مالک کا پیش رو قرار دیا ہے ابن ابی ذئب کی طرف ایک موطن منسوب کی ہے اور کوئی امر بیان نہیں کیا ہے چونکہ یہ امام مالک سے زیادہ معمر تھے اس لیے ممکن ہے انہوں نے موطا پہلے تالیف کی ہو۔

## امام ابوحنیفہؒ

ابوحنیفہ نعمان بن ثابت بن زوطی (یا زوطرةؒ) کی ولادت ۸۰ھ میں ہوئی ان کے متعلق بڑا اختلاف پایا جاتا ہے کہ یہ نسلًا کون تھے؟ کوئی عرب بتاتا ہے تو کوئی ایرانی، کوئی افغانی کا بلبی بتاتا ہے تو کوئی باپ کو ایرانی اور ماں کو سندھی، تاریخ بغداد (نمبر ۷۲۹، ص ۳۲۵) میں خطیب نے علاوہ کابل، بابل، انبار، ترند اور نسا کے ایک روایت میں ان کے نبطی ٹہونے کی بھی درج کی ہے۔ نبطی عموماً یہودی ہوتے تھے اور بعض وقت کسان پیشہ بھی بلا لحاظ قومیت، ہمیں اس بحث سے زیادہ دلچسپی نہیں ہونی چاہیے کیونکہ اسلام نے شعب و قبائل کی نسبت کو باہم تعارف اور پہچانت کی حد تک تو جائز رکھا ہے ورنہ اس اجازت کے ساتھ ہی اس نے کہہ دیا ہے کہ: **اِنَّ اَكْرَمَكُمْ عِنْدَ اللّٰهِ اَتْقٰكُمْ** اگر اس بحث کی تکمیل و تحقیق سے یہ معلوم کرنے کی کوشش کی جائے کہ قانون اسلام کی تدوین یا ارتقاء پر امام ابوحنیفہؒ کے ذریعے سے کون سے بیرونی اثرات پڑے، تو وہ بھی لا حاصل ہوگی، کیونکہ چاہے ان کے دادا ایک آزاد کردہ غلام نو مسلم ہی کیوں نہ رہے ہوں، خود ان کی آنکھ مسلمان گھرانے میں کھلی تھی، ماحول خالص اسلامی ملا اور زندگی زیادہ تر کوفے، مکے یا بغداد کے اسلامی شہروں میں گزری۔ گو وہ فارسی ضرور جانتے تھے (مناقب الامام الاعظم مؤلفہ الموفق ص ۲ ص ۵۵ تا ۵۶) اور ان کے اساتذہ میں عطاء بن ابی رباح نوبیہ کے حبشی تھے۔ عکرمہ مولا ابن عباس بربر کے تھے۔ مکحول شامی یا مصری یا کابلی تھے اور عربوں کے علاوہ مختلف نسلوں کے عجمی مسلمانوں سے بھی تعلیم پائی تھی۔ تجارت غالباً ان کا آبائی پیشہ تھا۔ ہر حال ہم ان کو ریشم کے کپڑوں کا کاروبار عمر بھر کرتا پاتے ہیں اور زمانہ طائب علمی میں بھی ان کو ”موسر“ مالدار کہا جاتا دیکھتے ہیں۔ معلوم ہوتا ہے کہ شروع میں انہیں تعلیم کا نہ تو شوق تھا اور نہ موقع ملا تھا اور وہ اپنی ذہانت و توانائی بازار ہی میں صرف کرتے تھے لیکن حضرت عمر بن عبدالعزیز کا علم پروردور آیا تو اس نے ان کو بھی متاثر کیے بغیر نہ چھوڑا جسے ایک بار علم کا چسکا پڑ جائے وہ کہاں چھوٹ سکتا ہے۔

۱ ذہبی کی مناقب امام ابوحنیفہ و صاحبیہ (نشریہ احیاء المعارف العثمانیہ، حیدرآباد دکن) میں ان کا نسب نعمان بن ثابت بن نعمان بن مرزبان ہے، بعض روایتوں میں زوطی بن ماہ کا جو نام ملتا ہے وہ شبلی (سیرۃ نعمان) کی رائے میں بعد میں نعمان بن مرزبان ہو گیا، زوطی کے لفظ کا ہندوستانی ”جاٹ“ سے بھی ممکن ہے کچھ تعلق ہو یا یہ کہ وہ ”چھوٹے“ کا معرب ہو کیونکہ نہ صرف اس لفظ کا تلفظ ”زوطا“ اور زوطی دونوں میں ہے (لہذا دونوں کے مابین ”زوطے“ سمجھنا چاہیے) بلکہ اس کے معنی بھی مؤلف نے ”چھوٹے“ ہی کے بتائے ہیں۔ شاید سندھی لفظ ہو۔

۲ ابن سیرین کو ابوحنیفہ پر چوٹ کرنی ہو تو ”نبطی زادہ“ ہی کہا کرتے تھے۔ (صمیری ورق ص ۵۵)

شعسی ایک مشہور محدث گزرے ہیں ان کی مرد شناس آنکھ نے ہونہار ابو حنیفہ کا جو ہر تاڑ لیا۔ اور ایک دن پوچھ ہی لیا کہ صاحبزادے تم کسی سے تعلیم پاتے ہو؟ اور جب کاروبار کا نام سنا تو فرمایا کہ تم غفلت نہ کرو اور علم حاصل کرنے اور علماء کے ساتھ بیٹھنے پر نظر رکھو کیونکہ میں تم میں ایک بیداری اور حرکت پاتا ہوں (موفق ۱۷۵۹) حساس دل پر بے غرضانہ خلوص کا فوراً اثر ہوتا ہے۔ چنانچہ انہوں نے اب اعلیٰ تعلیم پر توجہ کی اور یکے بعد دیگرے بہت سے اساتذہ کے حلقہ ہائے درس میں شریک ہو کر اپنی پسند کا علم انتخاب کرنے لگے۔ (موفق ۱/۶۳)

بعض بیانونوں سے معلوم ہوتا ہے کہ انہیں شروع میں علم کلام سے دلچسپی ہوئی جو اس زمانے میں نیا نیا رواج پذیر ہوا تھا اور آپ نے کافی درک بھی پیدا کر لیا لیکن ایک دن کسی بڑھیا نے ان سے روزمرہ کام کا کوئی معمولی سا مسئلہ پوچھا تو اس میں یہ کورے نکلے..... (صمیری ورق نمبر ۱۱۸) اس سے ان کے دل کو بڑی چوٹ لگی، کہ وہ علم ہی کس کام کا کہ غیر محسوس امور کے متعلق تو زمین و آسمان کے قلابے ملائیں اور روزمرہ کی ضرورتوں کے احکام سے نا بلدر ہیں۔ عقود الجہان فی مناقب الامام اعظم مولفہ محمد بن یوسف بن علی الصالحی میں لکھا ہے کہ شہر بصرہ میں امام ابو حنیفہ کے خوارج اباضیہ، صفریہ اور حشویہ فرقوں سے بیس سال سے زیادہ عرصے تک مباحث رہے۔

ایک بعد کے زمانے میں ان کے شاگرد بیہم بن عدی الطائی نے ان سے پوچھا تھا کہ علوم تو بہت سے ہیں آپ نے فقہ کا کیوں انتخاب کیا تو انہوں نے کہا تھا:

”میں بتاؤں، توفیق تو خدا کی طرف سے ہوئی اور تعریف کا اہل و مستحق وہی ہے، بہر حال جب میں نے علم حاصل کرنے کا ارادہ کیا تو سب ہی علم اپنے سامنے رکھے اور سب کو تھوڑا تھوڑا پڑھا اور پھر ان کے انجام اور نفع پر غور کیا۔ چنانچہ میں نے علم کلام کو لینا چاہا تو نظر آیا کہ اس کا انجام برا ہے اور منفعت تھوڑی۔ اور اگر کوئی شخص اس میں کمال بھی پیدا کرے اور لوگوں کو اس کی ضرورت پڑے تو بھی وہ علانیہ کچھ نہیں کہہ سکتا، ورنہ اس پر ہر قسم کے الزام لگائے جاتے ہیں اور اسے برا کہا جانے لگتا ہے۔ پھر میں نے ادب اور نحو پر غور کیا اس کا انجام صرف یہ نظر آیا کہ کسی بچے کا معلم بن سکوں، پھر میں نے شاعری پر غور کیا تو دیکھا کہ اس میں مدح و جہ اور جھوٹ اور دین کی مخالفت کے سوا انجام کچھ نہیں، پھر قرأت پر غور کیا تو اس میں کمال کا انجام یہ نظر آیا کہ کچھ نوجوان میرے پاس پڑھنے آئیں گے اور قرآن اور اس کے معنوں پر ہتھ لہنا تو بڑی نیرنگی چیز ہے، پھر میں نے کہا کہ حدیث پڑھوں تو دیکھا کہ بہت سی حدیثیں جمع کر کے لوگوں کے لیے اپنی احتیاج پیدا

کرنے میں بڑی عمر لگے گی اور جب یہ چیز حاصل بھی ہو جائے تو شاید صرف نو عمر ہی میرے پاس آئیں اور ممکن ہے کہ مجھ پر جھوٹ یا بھول کا الزام لگائیں اور قیامت تک وہ میری بدنامی کا باعث ہو جائے، پھر میں نے فقہ پر غور کیا اور جتنا زیادہ غور کیا اتنا ہی اس میں عظمت و جلالت ذہن نشین ہوتی گئی اور اس میں کوئی عیب نظر نہ آیا اور میں نے دیکھا کہ ایک تو اس طرح ہمیشہ علماء، فقہاء، مشائخ اور اہل نظر کی ہمنشینی حاصل ہوگی اور ان کے اخلاق سے متصف ہونے کا موقع ملے گا اور دوسرے یہ بھی نظر آیا کہ اس کے جاننے کے بغیر نہ تو مذہبی فرائض کی ادائیگی ٹھیک ہو سکتی ہے نہ دینی امور انجام پاسکتے ہیں اور نہ عبادت کی جاسکتی ہے، یوں بھی اگر گھر میں یا رشتہ داروں میں یا محلے میں کوئی مسئلہ پیش آئے تو لوگ مجھ سے پوچھیں گے اور اگر میں جواب نہ دے سکوں تو کہیں گے کہ پوچھ کر بتلاؤ، اور اگر میں کسی سے پوچھوں تو وہ معاوضہ کی توقع کرے گا، غرض اگر کوئی فقہ سے دنیا حاصل کرنا چاہے تو اعلیٰ ترین مراتب پر پہنچنے کے امکانات ہیں اور اگر کوئی عابد اور عزت گزیر بننا چاہے تو پھر کوئی یہ اعتراض نہ کر سکے گا کہ بے جانے بوجھے عبادت میں لگ گیا ہے بلکہ یہی کہا جائے گا کہ علم حاصل کر کے اس کے مطابق عمل کیا ہے۔“ (موفق ۵۸۲۵۷) تاریخ بغداد (نمبر ۷۲۹۲ ص ۳۳۱-۳۳۲) میں خطیب نے یہی روایت یوں بیان کی ہے کہ انہوں نے احباب سے مشورہ کیا اور مختلف علوم کے نتائج اور خامیاں بھی انہی نے ابوحنیفہ کو بتائی تھیں۔

بہر حال جب امام ابوحنیفہ نے فقہ پر توجہ کی تو شہر کوفہ کے مختلف اساتذہ کے حلقہ ہائے درس میں حاضر ہوتے گئے مگر سوائے حماد بن ابی سلیمان کے کوئی نظر میں نہ چھا۔ چنانچہ ان کی وفات تک برابر ان کے سامنے زانوئے ادب تہ کرتے رہے۔ (موفق ۱۶۶۲)

حضرت ابن مسعود رضی اللہ تعالیٰ عنہ نے حضرت عمر رضی اللہ تعالیٰ عنہ کے حکم سے بطور معلم آ کر کوفہ میں سکونت اختیار کر کے درس و تدریس کا جو اہم سلسلہ شروع کیا تھا اسے علقمہ پھر ابراہیم نخعی اور ان کے بعد حماد جیسے ممتاز فقہاء نے جاری رکھا تھا، اور خود امام ابوحنیفہ کے الفاظ ہیں جو انہوں نے خلیفہ منصور سے کہے تھے۔ حضرت عمر رضی اللہ تعالیٰ عنہ، حضرت علی رضی اللہ تعالیٰ عنہ، حضرت ابن مسعود رضی اللہ تعالیٰ عنہ، حضرت ابن عباس رضی اللہ تعالیٰ عنہ کے علوم کا سنگم اس مدرسے میں ہو گیا تھا۔ (صمیری ورق ۲۸۸ اب) جس کے باعث اس مکتب نے خاص وقار حاصل کر لیا تھا۔ اب حماد کی وفات پر خوف ہوا کہ کہیں یہ نام مٹ جائے اور یہ سلسلہ ٹوٹ نہ جائے، پہلے حماد کے قابل بیٹے اسماعیل کو مسند نشین کرنے کی خواہش ہوئی لیکن انہیں فقہ سے زیادہ شاعری اور

تاریخ سے دلچسپی تھی، آخر حماد کے شاگردوں نے باہم مشورہ کیا اور سب کی نظر اپنے کم سن شریک درس ابو حنیفہ کے سوا کسی پر نہ جمی اور سکھوں نے انہی کو مجبور کرنا شروع کیا۔ انہوں نے کہا: ”بھائیو! مجھے عذر نہیں لیکن شرط یہ ہے کہ تم میں سے کم سے کم دس پورے سال بھر میرے درس میں موجود رہا کرو۔ انہوں نے یہ ایسا منظور کیا کہ ہم جماعت کے شاگرد بنیں اور اس طرح اس حلقہ درس کو عوام میں ایک وقار حاصل ہو گیا اور لوگ کھنچے چلے آنے لگے۔ ابو حنیفہ نے اپنے اخلاق اور اپنی دولت سے بھی اچھا کام لیا۔ شاگردوں وغیرہ میں سے غرباء کی امداد اور خوش باش لوگوں کو تختے تحائف دینے کا سلسلہ ہمیشہ جاری رکھا۔ اس طرح رفتہ رفتہ کوفہ کی جامع مسجد میں ان کا حلقہ درس سب سے بڑا حلقہ بن گیا اور ان کی ذہانت کے چرچے پھیل گئے چونکہ وہ خود خوشحال تھے اور علمی انہماک کے سوا دنیوی جاہ و منصب کی خواہش نہ رکھتے تھے اس لیے سرکاری حلقوں میں بھی ان کی وقعت بڑھتی چلی گئی (موفق ۶۶ و ۷۲ م ۱۷۷۲)

شہرت سے ہم عصروں کو حسد پیدا ہوا کرتا ہے۔ امام ابو حنیفہ کے ہم عصر بھی اس سے مستثنیٰ نہ رہ سکے۔ خاص کر شہر کے قاضی اور کتوال ان سے بہت جلتے تھے، کیونکہ بسا اوقات ان کے فیصلوں پر ابو حنیفہ تنقید کر کے غلطیاں نمایاں کر دیا کرتے تھے۔ چنانچہ ایک واقعہ ہے کہ ایک مرتبہ بغداد کے قاضی نے شہر کی ایک پیشہ ور طوائف کو آمادہ کیا کہ امام ابو حنیفہ کو کسی بہانے اپنے گھر بلائے۔ رات کو وہ مصیبت زدہ بن کر آئی اور اپنے بستر مرگ پر پڑے ہوئے شوہر کی تکھن کے لیے بلایا، درو مند امام گلیوں میں سے گزر کر اس کے گھر پہنچے تو پہلے سے تیار پولیس نے ان کو گرفتار کر کے طوائف کے ساتھ رات بھر حوالات میں رکھا ان کا چالان کر کے غیر رشقہ اور آئندہ کو اسی کے ناقابل قرار دیا جائے، ابو حنیفہ رات بھر حسب عادت نوافل اور عبادت میں مصروف رہے، اس کو دیکھ کر تھوڑی سی دیر میں طوائف سخت پشیمان ہو گئی اور پورا واقعہ بیان کر کے معافی چاہی، کسی طرح ابو حنیفہ کی بیوی بھی پتا چلا کر بڑی رات گئے حوالات آئیں تو طوائف بڑی خوشی سے ان سے کپڑے بدل کر وہاں سے رخصت ہو گئی۔ صبح کو ابو حنیفہ مع اپنی بیوی کے عداوت میں پیش ہوئے اور عدالت کو مجبوراً انہیں عزت سے بری کرنا پڑا۔ (موفق ۷۱ م ۱۹۲۱)

حمید طوسی (کتوال) نے اور ایک روایت میں افسر تعارف شامی (حاجب) ربیع نے ایک دن منصور کے سامنے ابو حنیفہ سے یہ خطرناک سوال کیا کہ وقت بوقت ہم کو خلیفہ قتل وغیرہ



سزاؤں کے نفاذ پر مامور کرتا ہے اور ہمیں مقدمے کے حالات کا علم نہیں ہوتا کہ سزا منصفانہ ہے یا ظالمانہ، ایسی صورت میں ہم حکم کی تعمیل کریں یا نہیں؟ ابوحنیفہؒ نے جرح کی کہ ”تمہاری رائے میں خلیفہ منصفانہ حکم دیتا ہے یا ظالمانہ؟ اس نے کہا ”منصفانہ“ ابوحنیفہؒ نے کہا ”تو منصفانہ احکام کی فوراً تعمیل کرو، اس میں ثواب ہے“ اور اس طرح عملی سوال کو علمی بنا کر خودداری کی لاج رکھی۔ (مسمری ورق نمبر ۵۰ ب مناقب مؤلفہ ذہبی بر موقع)

مشہور مؤرخ ابن اسحاق کی بھی امام ابوحنیفہ سے نہیں بنتی تھی۔ ایک دن وہ اور ابوحنیفہ دونوں خلیفہ منصور کے پاس موجود تھے، ابن اسحاق نے موقع دیکھ کر کہا: ”امیر المؤمنین یہ شخص کہتا ہے کہ..... حضور کے جد امجد حضرت ابن عباسؓ نے اس مسئلے میں غلطی کی تھی، جب یہ کہا تھا کہ کوئی شخص قسم کھا کر بعد میں کسی وقت بھی ان شاء اللہ کہے تو قسم کی پابندی باقی نہیں رہتی“ اور کہتا ہے کہ ان شاء اللہ قسم کے ساتھ فوراً کہنا چاہیے“ ابوحنیفہ نے جواب دیا: ”امیر المؤمنین یہ شخص کہتا ہے کہ آپ کی فوج پر آپ کی اطاعت واجب نہیں کیونکہ بیعت کا حلف لینے کے بعد گھر میں جا کر ان شاء اللہ کہہ دیتے ہیں۔“ خلیفہ ہنس پڑا اور ابوحنیفہ عزت کے ساتھ گھر واپس آئے۔ (موفق ۱۳۳ تا ۱۳۴ ماہ کروری ۱۸۴۱ء)

امام ابوحنیفہ کو ایک بڑھیا کے سامنے فقہ کے ایک معمولی روزمرہ کے مسئلے کے متعلق جو سخت برداشت کرنی پڑی تھی، معلوم ہوتا ہے کہ اس کا اثر ان کے دل پر ہمیشہ رہا۔ چنانچہ فقہ میں درک حاصل کرنے، حماد کا جانشین بننے اور بہت سے شاگرد فراہم ہو جانے کے بعد انہوں نے اپنی دیرینہ دلی آرزو پوری کرنے کی کوشش کی، اور چاہا کہ مختلف ابواب کے مسائل مرتب کریں، چنانچہ انہوں نے اسلام کی بنیاد یعنی نماز سے آغاز کیا اور اس پر ایک رسالے میں بہت سے احکام جمع کیے اور اس کا نام ”کتاب العروس“ رکھا۔ (موفق ۶۷ تا ۶۸ء)

اس رسالے کی مقبولیت سے ہمت پا کر انہوں نے چاہا کہ مزید ابواب کے مسائل مرتب کریں کہ یک بیک ایک ایسا واقعہ پیش آیا کہ جو ہر راسخ العقیدہ مسلمان کو بے چین کر دینے کے لیے کافی ہے۔ چنانچہ ابوحنیفہ نے خواب میں دیکھا کہ پیغمبر اسلام صلی اللہ علیہ وآلہ وسلم کی قبر کھود کر اندر کی ہڈیاں چو طرف پھینک رہے ہیں، تعبیر خواب کے فن کے بعض ماہرین نے بتایا کہ ایسا خواب دیکھنے والا پیغمبر اسلام کے علوم کو زندہ کر کے چار دانگ عالم میں پھیلانے گا، اس پر ابو

حنیفہ بہت خوش ہوئے، اور گوشہ گزینی چھوڑ کر دوبارہ فقہ کا درس دینے اور تدوین فقہ کا کام جاری رکھنے پر آمادہ ہوئے۔ (موفق ۶۷/۶۸۲۱)

اس کا پتا چلتا ہے کہ ہر انقلاب حکومت کے وقت نئے حکمران ملک کی اقلیتوں کو ہمنوا بنانے کی کوشش کرتے ہیں (تاریخ طبری ص ۲۱۶ کے مطابق) حضرت ابو بکر صدیق رضی اللہ تعالیٰ عنہ نے سپہ سالار خالد بن الولید کو عراق میں اسی کا حکم دیا تھا۔ ۱۳۲ھ میں بنی امیہ کا خاتمہ ہوا تو کوئی تعجب نہیں کہ عباسیوں نے بھی ایسا ہی کیا ہو۔ بہر حال اسکا پتا چلتا ہے کہ امام ابو حنیفہ کے زمانے میں ذمیوں یعنی یہودیوں، نصرانیوں، پارسیوں وغیرہ کے تعلقات مسلمانوں سے اچھے تھے۔ اور بعض ذمی، غریب مسلمانوں کی مالی مدد وغیرہ کرتے تھے، تاکہ رسوخ حاصل کریں اور بعض مسلمان ایسی امداد کے قبول کرنے کو ہتک اور تقویٰ کے خلاف سمجھتے تھے۔ (موقف ۱۲۶۶)

ایسے دوستانہ تعلقات کے زمانے میں یہ ناگزیر نہیں تو ناممکن بھی نہیں ہے کہ مسلمانوں اور عیسائیوں وغیرہ میں دوستانہ بحثیں بھی ہوا کرتی ہوں اور کیا تعجب ہے کہ مسلمانوں کو طعنہ دیا گیا ہو کہ تمہارا قانون مدون ہی نہیں ہے اور ہمارا قانون باقاعدہ مرتب شدہ موجود ہے۔ ممکن ہے ایسے ہی کسی طنز پر امام ابو حنیفہ نے پورا اسلامی قانون مرتب کرنے کی کوشش شروع کی ہو، ضرورت بہت دن سے تھی، باعث کا پتا نہیں چلتا، ان کے ہم عصر ابن المقفع نے ایک درد بھرے رسالے میں حکومت کو توجہ دلائی تھی کہ: "قضاة ساختہ قانون نیز فتاویٰ میں متضاد نظارہ آراء کی اتنی کثرت ہو گئی ہے کہ صحیح اور متفق علیہ اسلامی قانون کا کسی امر میں بھی پتا چلنا تقریباً ناممکن ہو گیا ہے اور یہ کہ اس بات کی ضرورت ہے کہ مختلف اقوال کو کھنجال کر اور کسی ایک کو ترجیح دے کر خلیفہ المسلمین کے فرمان کے ذریعے سے وہ حکماً واجب التعمیل قرار دیا جائے اور اس کا سلسلہ ہمیشہ جاری رہے۔ ابن المقفع کی اس تجویز پر عمل کرنے سے ایک برائی کی جگہ دوسری برائی پیدا ہو جاتی، بہر حال کیوں قانون اسلامی کو مدون کیا؟ اس کا جواب سوائے قیاس آرائی کے نہیں دیا جاسکتا، کیا کام کیا؟ اس سے سب لوگ واقف ہیں، کس طرح وہ کام انجام دیا اس پر کچھ مواد یہاں فراہم کیا گیا ہے۔

۱۔ عام طور پر بصرہ کے امام ابن سیرین کا اس سلسلے میں نام لیا جاتا ہے مگر شبلی نے (سیرۃ الحسنان ص ۵۵) اس پر اعتراض کیا ہے کہ ابن سیرین کی وفات ۱۱۰ھ میں ہوئی اور امام ابو حنیفہ کو یہ خواب ممد کی وفات ۱۳۰ھ کے بعد ہوا ہوگا بہر حال کسی نے تعبیر کی ہوگی، خواب بھی آغاز تعلیم پر نظر آیا ہو سکتا ہے اور ابن سیرین ہی تعبیر کر سکتے ہیں۔

## امام ابوحنیفہ کا طریق کار

ابھی ہم نے دیکھا کہ جماد کی وفات پر ابوحنیفہ گونے میں فقہ کا درس دینے لگے تھے، ان کا طریقہ تعلیم چند ایک منتشر بیانات سے معلوم ہو سکتا ہے۔ اعمش ایک مشہور فقہ گزرے ہیں۔ ان سے اگر کوئی کچھ مسئلہ دریافت کرتا تو وہ کہتے جاؤ اس حلقے میں بیٹھو، یعنی ابوحنیفہ کے پاس کیونکہ اگر کوئی مسئلہ پیش آتا ہے تو وہ اس پر باہم بحث کرتے ہیں حتیٰ کہ وہ خوب روشن ہو جاتا ہے۔

(مناقب کردری ۲۳)

ابن عیینہ مشہور محدث تھے، ایک دن وہ گزرے تو دیکھا کہ ابوحنیفہ اپنے ساتھیوں کے ساتھ مسجد میں ہیں، اور خوب غل مچا ہوا ہے انہوں نے کہا: ”ابوحنیفہ یہ مسجد ہے، یہاں آواز نہ اٹھنی چاہیے۔“ ابوحنیفہ نے کہا انہیں چھوڑ دو بھی، اس کے بغیر وہ سمجھتے نہیں کردری ۲۳)

ایک دن یہ سوال تھا کہ بلوغ کس عمر میں سمجھا جائے۔ اس دن میں شاگرد موجود تھے۔ ابوحنیفہ نے سب سے پوچھا کہ وہ کب بالغ ہوئے؟ اکثر نے اٹھارواں سال بتایا اور چند نے انیس، اس پر انہوں نے مرد کا بلوغ اکثریت کے تجربے پر اٹھارہ سال میں مقرر کیا۔ (موفق ۱۷۸۲)

ایک دن کسی نے فقہ کا درس اور قیاس آرائی دیکھی، تو فخرہ کس دیا کہ: ”قیاس سب سے پہلے ابلیس نے کیا تھا۔“ (مراد یہ تھی کہ خدا نے جب حضرت آدم کو سجدے کا حکم دیا تو آتش کی مخلوق کو خاک کی مخلوق سے افضل قیاس کر کے ابلیس نے خدا کا حکم ماننے سے انکار کیا تھا) ابوحنیفہ اس طرف متوجہ ہوئے اور کہا بھلے مانس تم نے بے محل بات کہی ہے۔ ابلیس نے خدا کے حکم کو ٹھکرایا تھا اور ہم ایک مسئلے کو دوسرے پر صرف اس لیے قیاس کرتے ہیں اسے قرآن یا سنت یا اجماع امت کے اصول کے تابع کریں اور اسی کی کوشش کرتے ہیں اور (خدا کے حکم کی) پیروی چاہتے ہیں، پھر یہ اور وہ دونوں ایک کیسے ہوئے؟ (موفق ۱۷۸۱)

ایک دن اور کسی نے ان کے اجتہاد کرنے پر اعتراض کیا تو کہا:

”میں قرآن ہی کو لیتا ہوں اگر اس میں حکم ملے، اگر اس میں نہ ملے تو رسول اللہ صلی اللہ علیہ وآلہ وسلم کی سنت پر عمل کرتا ہوں۔ اور ثقہ لوگوں کے ذریعے سے جو صحیح حدیث نبوی ملے اس کو لیتا ہوں۔ اگر قرآن میں حکم ملے اور نہ سنت میں تو آپ کے صحابہ کے اقوال پر نظر ڈالتا ہوں۔ اگر ان میں باہم میں اختلاف ہو تو خود کسی ایک کو ترجیح دیتا ہوں۔ لیکن اگر صحابہ اور غیر صحابہ

میں اختلاف ہو تو صحابہ کے قول کو ہرگز نہیں چھوڑتا، ہاں جب رائے ابراہیم اور شععی اور حسن بصری اور ابن سیرین اور سعید بن المسیب وغیرہ وغیرہ کی ہو تو جس طرح ان کو اجتہاد کا حق ہے مجھے بھی ہونا چاہیے۔ (موفق ۱۸۹)

محمد بن ابی مطیع کہتے ہیں کہ میرے باپ نے کوئی چار ہزار مشکل سوالات مرتب کیے۔ جو ہر باب سے متعلق تھے یا واقعات پیش آچکے تھے۔ وہ اپنا سوال بندلا کر ابوحنیفہ سے جوابات پوچھا کرتے تھے۔ ابوحنیفہ نے کہا: ”ابو مطیع کیا ایسے بہت سے سوالات ہیں؟ کہا تقریباً چار ہزار، ابوحنیفہ نے کہا: ”میری مشغولیت کے وقت یہ چیزیں نہ پوچھو، دریافت اس وقت کرو جب میں فارغ ہوں۔“ چنانچہ وہ ابوحنیفہ کی فراغت کے انتظار میں رہا کرتے تھے اور رفتہ رفتہ تمام سوالات ختم کر دیئے۔ (موفق ۱۳ تا ۱۴۳)

ابوحنیفہ کا قول ہم نے بھی سنا کہ وہ فقہی سوالات کے حل کرنے میں قرآن کو سب سے زیادہ اہمیت دیتے تھے۔ ان کا قرآنی مطالعہ ظاہر ہے کہ بہت وسیع ہونا چاہیے وہ حافظ تو تھے ہی، شروع شروع میں روزانہ پورے قرآن کا ختم کر لیا کرتے تھے۔ لیکن بعد میں جب اصول کے استخراج اور مسائل کے استنباط میں مشغول ہو گئے تو بھی تین دن میں ایک ختم ضرور کر لیتے تھے۔ (موفق ۲۳۳)

حقیقت میں ان کو قرآن سے عشق معلوم ہوتا ہے، چنانچہ لکھا ہے کہ جب کبھی کسی نہایت دقیق مسئلے پر غور کرنا ہوتا تو وہ تھلپے میں اپنے تین مخصوص شاکردوں کو لیتے جن میں سے ایک خوش الحانی سے کچھ آیات کی تلاوت کرتا۔ پھر ابوحنیفہ سے اس مسئلے پر باہم بحث کرتے۔ (موفق ۶۶)

ابو جرح معصمی کا بیان ہے کہ میں ایک مرتبہ تین سال تک ابوحنیفہ کے پڑوس میں رہا۔ میں رات بھر ان کو نماز میں قرآن پڑھتے سنتا، اور دن بھر اپنے شاکردوں سے فقہی مسائل کے شروع غل میں پاتا۔ میں نہیں جانتا کہ وہ کھاتے کب اور سوتے کب تھے۔ (موفق ۲۵۰) ایدہ شہادت (موفق ۲۵۱)

کوفے کی مسجد میں وقف کی چار سو واہن طلبہ کے لیے ہمیشہ رزق تھیں۔ (موفق ۲۱۳۰) اور یقیناً ابوحنیفہ کے سیلوں ہی شاکرد ہونے ہوں گے۔ امام سیف اللہ سائلی کا بیان ہے کہ ابوحنیفہ کے ایک ہزار شاکرد تھے، جن میں چالیس خاص فضیلت و جلالت رکھتے تھے بلکہ

اجتہاد کے درجے تک پہنچ چکے تھے، ابوحنیفہ ان کو خاص طور سے عزیز رکھتے تھے، اور ان کو تقرب حاصل تھا۔

ایک دن انہوں نے ان چالیس شاگردوں سے کہا کہ تم میرے سب سے جلیل القدر ساتھی اور میرے دل کے رازداں اور میرے نغمگسار ہو، میں فقہ کی اس سواری کو زین اور لگام لگا کر تمہارے سپرد کر چکا ہوں، اب تمہیں چاہیے کہ میری مدد کرو، کیونکہ لوگوں نے مجھے دوزخ کا ٹیل بنا دیا ہے کہ سہولت تو دوسروں کو ہوتی ہے اور بوجھ میری پیٹھ پر رہتا ہے۔ (موفق ۱/۳۳)

ان چالیس طلبہ میں سے مختلف ایسے علوم و فنون کے بھی ماہر تھے، جن سے فقہ میں مدد ملتی، مثلاً تفسیر، حدیث و سیرت، بلاغت و بیان، صرف و نحو، لغت و ادب، منطق، ریاضی و حساب وغیرہ وغیرہ، خود ابوحنیفہ عملی معاشیات اور تجارتی کاروبار کا وسیع تجربہ رکھتے اور علم کلام وغیرہ سے بھی ابتدائے تعلیم میں خوب واقفیت پیدا کر چکے تھے۔ اس طرح ان شاگردوں میں ہر ملک کے لوگ تھے، عرب بھی، ایرانی بھی، خراسانی بھی، عراقی بھی، موالی بھی (مبسوط نسخی ۲/۳۲ تا ۱/۳۳، موفق ۲/۱۳۳، ۱/۷۲، ۳۳، ۳۲)

### امام ابوحنیفہ کی تدوین قانون اسلامی

ایک حدیث میں ہے کہ: ”خدا علم کو ایک بیک اٹھا نہیں لیتا ہے، بلکہ علماء کی موت کے ذریعے سے اس کو چھین لیتا ہے، اور جاہل لوگ سردار بن جاتے ہیں جو نا سمجھی سے احکام دیتے ہیں۔“ کہتے ہیں کہ ابوحنیفہ اس حدیث سے بہت متاثر تھے، انہوں نے اپنے زمانے میں دیکھا کہ علماء ہیں تو، لیکن علم منتشر ہے اور خوف ہے کہ ناخلف نسلیں آئندہ اسے ضائع نہ کر دیں، اسی لیے انہوں نے فقہ کے مسائل کو باب وار مرتب کرنے کا کام شروع کر دیا۔ (موفق ۱/۳۳، ۲/۱۳۶)

اس مجلس میں تدوین میں فقہ میں ہم کو بڑے بڑے نام ملتے ہیں۔ امام ابو یوسف امام محمد شیبانی اور امام زفر کے نام سے بچہ بچہ واقف ہے، عبداللہ بن مبارک اور فضیل بن عیاض اور داؤد بن نصیر جیسے عابد و زاہد بھی اس میں شریک تھے، وکیع جیسے ماہر تفسیر بھی تھے، حسن بن زیاد جیسے فقیہ اور حفص جیسے ماہر حدیث بھی تھے، ان کے علاوہ خارجہ بن مصعب سے ابوحنیفہ اکثر مشورہ کرتے۔ (موفق ۱/۲۲۲) اور عافیہ نامی شاگرد کے متعلق لکھا ہے کہ وہ فقہی غور و خوض میں شریک

رہا کرتے تھے، اور اگر کسی دن وہ نہ ہوتے تو ابوحنیفہؒ کہتے کہ بحث کو ابھی مکمل نہ سمجھو، چنانچہ عافیہ آ کر بحث کے نتیجے سے اتفاق کر لیتے تو پھر اس کو ختم سمجھا جاتا (جو اہر عبدالقادر نمبر ۷۰۳) انہیں میں یحییٰ بن زکریا، حبان، مندال، قاسم بن معن بن عبدالرحمن، بن حضرت عبداللہ بن مسعود وغیرہ کے نام بھی ملتے ہیں۔ (موفق ۱۳۳)۔

ابوحنیفہ کا طریقہ یہ بیان کیا جاتا ہے کہ وہ ایک مسئلہ پیش کرتے اور ہر ایک کے معلومات اس کے حل کے لیے دریافت کرتے اور اپنی رائے بھی پیش کرتے اور مہینہ بھر بلکہ اس سے بھی زیادہ تک مناظرہ جاری رہتا اور جب کسی رائے کے دلائل پوری طرح واضح ہو جاتے تو پھر امام ابو یوسف اس کو لکھ لیتے (موفق ۳۳، ۱۵۰ کروری) اور دیگر ائمہ کے برخلاف امام ابوحنیفہؒ نے انفرادی کوشش اور تنہا استبدادی رائے کی جگہ اپنے مذہب کو مشورے پر منحصر کر دیا تھا۔ (حوالہ ایضاً)

ایک مرتبہ کسی نے ان سے ایک خاص مسئلے کے متعلق پوچھا کہ صحابہ کرام تک اس کے متعلق ایک رائے پر متفق نہیں ہو سکے تھے، آپ کیسے قطعی رائے ظاہر کرتے ہیں؟ ابوحنیفہ نے کہا کیا یہ خیال کرتے ہو کہ میں نے یونہی رائے قائم کر لی ہے؟ میں نے خاص اس مسئلے پر پورے بیس سال غور و فکر کیا۔ اس کی مماثل چیزیں ڈھونڈیں اور ہر صحابی کے قول کی اصول مسلمہ پر جانچ کی (کروری ۱۵۰/۱۵۱)۔

ایک دفعہ انہوں نے قیاس کا اصول بیان کیا تھا کہ قیاس ہر چیز میں نہیں چلتا۔ قیاس صرف ان چیزوں میں چلتا ہے جن کا رائے سے ادراک ہو سکتا ہو، قیاس کسی طرح ارکان دین کے ثابت کرنے اور اسباب و علل میں نہیں چلتا بلکہ صرف احکام کے ثبوت کے لیے چلتا ہے۔ (کروری ۱۳۵)۔

ایک مرتبہ کسی معتزلی نے مناظرہ میں پوچھا کہ: "زمین کا مرکز کہاں ہے؟ ابوحنیفہ نے جواب دیا: "جس جگہ تو بیٹھا ہے، اس پر وہ چپ ہو گیا۔ (موفق ۱۶۱) اس سے معلوم ہوتا ہے کہ ابوحنیفہ زمین کے کرة ہونے کے قائل تھے کیونکہ اسی صورت میں ہر مقام اور ہر نقطہ مرکز بن سکتا ہے۔ (کروری ۱۳۵)۔

اس طرح باب بہ باب تدوین ہوتی گئی اور انہوں نے سب سے پہلے وضو اور طہارت کا باب رکھا، کیونکہ ایمان کے بعد اسی کی ہر وقت ضروری رہتی ہے۔ (کروری ۱۳۵)۔

کہتے ہیں کہ ان مباحث میں تقریباً پانچ لاکھ مسئلے مرتب ہوئے جن میں سے اڑتیس ہزار کا تعلق عبادات سے اور باقی کا معاملات سے تھا۔ ان میں بعض:

مشمئله علی دقائق النحو والحساب ما يتعب فی  
استخراجها اهل العلم بالعربية واهل العلم بالجبر و مقابله  
..... (موفق ۱۳۷/۲ تا ۳۸)

”صرف نحو اور ریاضی کے ایسے دقیق مسائل پر مشتمل تھے کہ ان کا استخراج  
زبان دانوں اور ریاضی دانوں کے چھٹکے چھڑا دیتا ہے۔“

اس باب وار تدوین اور کتاب وار ترتیب میں طہارت کے بعد نماز پھر روزہ، پھر یکے  
بعد دیگرے تمام عبادات کا ذکر کیا، عبادات کے بعد معاملات کے ابواب رکھے۔ اور سب سے  
آخر میں ترکہ و میراث کا ذکر کیا، طہارت و نماز کا ذکر مقدم اس لیے کیا کہ وہ سب سے اہم اور سب  
سے عام عبادت ہے، اور معاملات کی کوئی پابندی نہیں ہوتی اور ہر شخص بری الذمہ ہوتا ہے۔ (جب  
تک کہ اس کا خصوصی ثبوت نہ ملے) اور وصیت اور میراث کو سب سے آخر میں رکھا، کیونکہ وہ  
انسانی احوال میں سب سے آخری چیز ہیں۔ (موفق ۱۶۳/۱)

کہتے کہیں کہ ابوحنیفہ پہلے شخص ہیں جنہوں نے کتاب الفرائض اور کتاب الشروط وضع  
کیں۔ ان سے پہلے اس پر مستقل بحث کسی نہ کی تھی۔ (موفق ۱۳۵)

قانون بین الممالک کو بھی انہوں نے ایک مستقل چیز قرار دیا اور کتاب السیر مرتب  
کی، جس میں قوانین جنگ و امن سے بحث تھی اور اس کو تاریخ سے الگ کر کے فقہی چیز قرار دیا  
ہے۔ اس پر ہم عصر بحشیں خوب چھڑیں اور امام اوزاعی نے اس کی تردید لکھی، ابو یوسف نے اس کا  
جواب لکھا (اور آخری رسالہ الرد علی سیر الاوزاعی کے نام سے اب حیدرآباد میں چھپ چکا ہے)  
محمد شیبانی نے بھی سیر صغیر لکھی اور پھر سیر کبیر جو اتنی بڑی تھی کہ ایک گاڑی میں ڈال کر لے جانی گئی،  
تاکہ ہارون رشید کو تحفہ دی جائے (مقدمہ ناشر الرد علی سیر الاوزاعی ابی یوسف نیز شرح السیر الکبیر  
للشیبانی ص اسرخی شارح کی تمہید)

ایک بیان سے معلوم ہوتا ہے کہ اس مجلس چہارگانہ کے علاوہ ایک مختصر ترس آدمیوں کی  
ایک کمیٹی بھی تھی۔ محمد بن وہیب جو پہلے اہل حدیث سے تھے بعد میں ابوحنیفہ کے معتقد ہو گئے وہ

اس کمیٹی کے رکن تھے اور ”ان دس آدمیوں نے فقہی ابواب مدون کیے تھے۔“ (کردری ۸۶۲/۱۸۵ صیری ورق ۸۲ رب ۱۸۵۲ الف)

صیری نے ایک خاص الجاس مجلس چہارگانہ کا ذکر ان الفاظ میں کیا ہے کہ: ”ابو حنیفہ کے حلقے میں ہمیشہ رہنے والے دس تھے لیکن جس طرح لوگ قرآن کے حافظ ہوتے ہیں اس طرح فقہ کے حافظ ان میں چار ہی تھے۔ (زفر، یعقوب، ماسد بن عمرو اور علی بن مسعر“..... صیری ورق ۱۵۲ الف)

حضرت عبداللہ بن مبارک مستقل طور سے کوفہ میں نہیں رہ سکتے تھے ان کا بیان ہے کہ میں ابو حنیفہ کی ایک ہی کتاب کو کئی کئی بار تحریر کرتا تھا کیونکہ اس میں اضافے ہوتے رہتے تھے جن کو میں لکھ لیا کرتا تھا۔ ان کی زفر سے بڑی دوستی تھی اور کوفہ آ کر انہی سے ابو حنیفہ کی کتابیں مستعار لیتے اور نقل کر لیتے تھے۔ (موفق ۲۶۸ صیری ورق نمبر ۳۳ ب)

ابو حنیفہ کی فقہی کتابوں کا مطلب اصل میں ان لیکچروں کی یادداشتیں ہیں جو مختلف ابواب فقہ پر ہوتے تھے اور جوان کے شاگرد مرتب کرتے رہتے تھے محمد شیبانی کے متعلق جو بیان کیا جاتا ہے کہ انہوں نے ستائیس ہزار مسائل قیاسی طور سے مدون کیے تھے (کردری ۲/۱۵۹) اس میں بہت کچھ استاد کے لیکچروں سے بھی ماخوذ ہوگا، امام مالک کا بیان ہے کہ ابو حنیفہ نے ساٹھ ہزار مسائل سے رائے ظاہر کی تھی۔ (موفق ۱۶۹۶) بعض لوگوں نے اس تعداد کو پانچ لاکھ تک پہنچا دیا ہے۔ (موفق ۲/۳)

چونکہ سیرۃ النبی خاص کر غزوات کے ذکر کے متعلق ابو حنیفہ کے زمانے میں اتنی احتیاط اور چھان بین نہیں کی جاتی تھی۔ جتنی عام حدیث کے متعلق اس لیے وہ اہل سیرت کے متعلق بدگمان سے رہتے تھے۔ اور اپنے شاگردوں کو بھی منع کرتے تھے کہ ابن اسحاق جیسے ماہر فن تک سے نہ ملیں۔ لیکن جب ان کے بعض شاگردوں نے عذر کیا کہ سیرت دانی کے بغیر مقدم و مؤخر اور تاریخ و منسوخ سوانح نبوی معلوم نہیں ہو سکتے، اور سیرت کے مبادی نہ معلوم ہونے سے بے بے سے بے اذقیہ بھی مہلکہ خیز غلطیاں کر جاتا ہے تو حق پسند ابو حنیفہ چپ ہو گئے۔ (موفق ۲/۱۳۱ تا کردری، ۲/۱۳۷) اور ابو حنیفہ کے دونوں سب سے بڑے شاگرد ابو یوسف اور محمد شیبانی تو واقعی جیسے مقابلہ و افسانہ نویس سے تاریخ و سیرت میں مدد لینے میں حرج نہیں سمجھتے تھے۔ (موفق ۲/۲۳۹ کردری ۱۳۶ ۲/۱۵۱، ۲۲۲۲)



امام شافعی جیسے ماہر فن نے کیا خوب کہا ہے کہ لوگ پانچ آدمیوں کے محتاج ہیں، جو معازی نبوی میں تاجر چاہتا ہے، وہ ابن اسحاق کا محتاج ہے جو فقہ میں تاجر چاہتا ہے وہ ابو حنیفہ کا محتاج ہے (ایک روایت میں الفاظ یہ ہیں: "جو قیاس و استحسان میں تاجر چاہتا ہے۔" (موفق.....) نیز صمیری ورق نمبر ۱۱ اب) جو شاعری میں تاجر چاہتا ہے وہ زبیر کا محتاج ہے۔ جو تفسیر میں تاجر چاہتا ہے وہ مقاتل بن سلیمان کا محتاج ہے اور جو صرف و نحو میں تاجر چاہتا ہے وہ کمالی کا محتاج ہے۔ (موفق ۲۶۷)

(”چراغِ راہ“ کراچی، اسلامی قانون نمبر۔ جون ۱۹۵۸ء)

## اسلامی مسائل کا عالمگیر ربط و تلازم

وَسَخَّرَ لَكُمْ مَّا فِي السَّمَوَاتِ وَمَا فِي الْأَرْضِ جَمِيعًا مِّنْهُ ، إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ . (سورہ جاثیہ آیت ۱۳)  
 یعنی ”وہی (ذات باری) ہے جس نے وہ سب کچھ جو آسمانوں اور زمین میں ہے سب کا سب اپنی طرف سے تمہارا مسخر بنا دیا ہے اس میں بیشک غور و فکر کرنے والی قوم کے لیے کچھ نہ کچھ نشانیاں ہیں۔“

اس آیت پاک کا جتنا زیادہ تھق آج کل جوہری قوت کے دور میں ہو رہا ہے۔ اس کا پہلے کبھی خواب و خیال بھی نہ ہوتا ہوگا۔ لیکن جہاں کلام ربانی کی حقانیت ہویدا ہوتی جا رہی ہے، وہیں اس کلام کے امین و حامل روز افزوں اور نت نئی ذمہ داریوں کے بوجھ سے لدے جا رہے ہیں۔

اس موضوع پر کچھ درد دل سن سنانے کا باعث اصل میں یہ ہوا ہے کہ بعض واقعے دیکھنے سننے یا پڑھنے میں آئے ہیں۔ جن پر سارے عالم اسلامی کے دردمندوں کو سر جوڑ کر سوچنے اور کچھ کرنے کی ضرورت ہے۔ میں صرف چند منتشر خبروں کو نقل کرتا ہوں۔ ان کا اندرونی رباط اہل فکر سے پوشیدہ نہ رہے گا:

سلطان ابن سعود مرحوم نے امریکہ کو عرب میں پٹرول نکالنے کی اجازت دیتے ہوئے یہ شرط کی تھی کہ ”کارخانوں اور کاروبار کے سلسلہ میں عرب میں نہ تو گرجے تعمیر کیے جائیں اور نہ مقامی باشندوں میں عیسائیت کی تبلیغ کی جائے۔“ اس کی تعمیل جس طرح ہو رہی ہے اس کے لیے ”A Bridge to Islam“ پڑھی جائے۔ جو ابھی ابھی امریکی پادری نے شائع کی ہے۔

اور مشرقِ قریبہ میں بیس سال گزارنے کے بعد اپنے تجربے اپنے ہم مشربوں کے لیے لکھے ہیں۔ وہ بیان کرتا ہے کہ ”ظہران (پڑولی علاقے) میں جو شفا خانے امریکی کمپنی نے کھولے ہیں اس میں ڈاکٹر اور نرس مشنری پادریوں اور نونوں (Nuns) میں سے چنے گئے ہیں۔“ ابھی ابھی اخباروں میں یہ اطلاع بھی شائع ہوئی ہے کہ ”امریکہ سے عرب کے لیے جو خصوصی ریڈیو نشریات عربی زبان میں ہوتی ہیں ان میں عیسائیت پر بھی تقریریں شامل کی گئی ہیں۔“ تیسری تدبیر جو کمپنی کے عرب ملازم کی زبان سے سنی گئی ہے وہ یہ ہے کہ ”ظہران میں کمپنی کے نوجوان عرب ملازموں نیز ان کے بچوں کے لیے مدرسے کھولے گئے ہیں، ان میں بچوں کے لیے اسلامی تعلیم مفقود ہے اور وہ تمام ہتھکنڈے امریکی مدرس اختیار کر رہے ہیں جو اسلام سے ٹھنڈول اور بچوں میں لاندہیت، بد اخلاقی اور بد چلتی پیدا کرنے میں مدد و معاون ہوتے ہیں۔“

براعظمِ افریقہ رقبہ اور آبادی میں جو کچھ ہے ظاہر ہے اسی وسیع سر زمین میں مصر، لیبیا اور حبش کے نیم یا تین چوتھائی آزاد و ایک ملکوں کو چھوڑ کر سارا ہی علاقہ گوری نوآبادیوں پر مشتمل ہے۔ جنوبی سوڈان میں مسلمان کم ہیں۔ وہاں مشنریوں کا نہ صرف زور ہے بلکہ انگریزی حکومت مسلمانوں کو اس علاقے میں پھٹکنے نہیں دیتی۔ یہی حال ان نوآبادیوں کا ہے جو غیر انگریزی گوروں کے قبضے میں ہیں۔ اس کے باوجود کالونی میں اسلام اس تیزی سے پھیل رہا ہے کہ ہم کو حیرت اور غیروں کو گھبراہٹ ہو رہی ہے۔ دو چیزیں قابل ذکر ہیں:

”چند ہفتوں کی بات ہے فرانس کے نائب وزیرِ اعظم موسیورینو افریقی مقبوضات کے ایک سرکاری طویل دورے کے بعد پیرس واپس آئے تو ہوائی اڈے (مطار) پر انہوں نے اپنے تاثرات صحافت کے لیے تین لفظوں میں بیان کیے۔

”یہ نہ سمجھنا کہ کالے لوگ جمود میں ہیں، وہاں اسلام، اشتراکیت اور ہندی نوآبادکار تین خطرناک حرکتیں نمایاں ہیں۔“

اسلام کو سرفہرست رکھا گیا ہے۔ دوسری خبر یہ ہے کہ ”انگلستان، فرانس اور بلجیم کی حکومتوں نے افریقی مسائل کا تجربہ رکھنے والے وظیفہ یاب کشوری افسروں، مستشرقوں، عمرانیاتوں اور پادریوں پر مشتمل ایک سرکاری مشترکہ تحقیقاتی کمیٹی قائم کی ہے کہ مشنریوں کی ناکامی اور کالے افریقہ میں اسلام کی روز افزوں توسیع کے اسباب کا پتا چلائیں اور اس کے روکنے کی تدبیریں تجھائیں۔“

کچھ اور خبریں بھی سینے۔ الجزائر میں ایک چھوٹا سا پندرہ روزہ اخبار نکلتا ہے (Jirume Musulman) (نوجوان مسلمان) اس کے ۱۲۔ مارچ ۵۳ء کے نمبر میں پیرس کے ایک طبیب نے (جو بڑی پابندی سے جمعہ کی نماز کو مسجد پیرس میں آیا کرتے ہیں) اپنے اسلام لانے کے اسباب پر ایک خط شائع کیا ہے، اس کا ایک جملہ یہ ہے کہ ”۲۰ فروری ۵۳ء کو میں نے مسجد پیرس میں اسلام کا اعلان کیا اور وہاں کے رجسٹر میں مجھے نمبر ۵۰ پر نوٹ کر لیا گیا۔“ اس بیچارے کو جو پریشانیاں اٹھانی پڑ رہی ہیں وہ ناگفتہ بہ ہیں۔

ایک اور نو مسلم کا حال سینے۔ یہ ایک خاتون ہیں جس ۲۰ سال سے مذاہب عالم کا مطالعہ کر رہی ہیں۔ کچھ عرصہ بدھ مت بھی اختیار کیا تھا۔ شوہر (جو اب تک غیر مسلم ہی ہیں) دہریے ہیں۔ بیوی کو پوری آزادی دے رکھی تھی کہ جو مذہب چاہے اختیار کرے، چاہے لاندہ بیت ہو، بدھ مت ہو یا کوئی اور سال بھر ہوا خدا نے اس مخلصہ کو راہ حق کی ہدایت کی، اس پر شوہر بپھر گئے، بات کرنا تک چھوڑ دیا، بیوی کو پاگل قرار دینے لگے، مرنے پر سہاگہ یہ کہ ایک ”مسلمان“ صاحب جو اس گھرانے میں آتے جاتے تھے شوہر کا ساتھ دیتے رہے اور اپنی روشن خیالی جتانے کے لیے اسلام کے خلاف طرح طرح کی گل افشانی کرنے لگے۔ خدا کی شان اسی زمانے میں کر ملی سلسلہ کے ایک راہب پادری بھی اس خاندان میں آنے جانے لگے۔ یہ پہلے نینس کے چیمپین تھے اب راہب ہیں ننگے پاؤں پھرتے ہیں، روزانہ آٹھ گھنٹے عبادت اور دو گھنٹے تفکر و استغراق میں گزارتے ہیں۔ ایک دن مذکورہ ”مسلمان“ صاحب کی موجودگی میں پادری صاحب نے اسلام کا ذکر چھیڑا۔ سورہ فاتحہ کی عربی میں تلاوت کی اور بے ساختہ کہنے لگے کہ ”یہ کلام خدا کے سوا کس کا ہو سکتا ہے؟ انسان کا تو قطعاً نہیں، میں ہر روز قرآن کا مطالعہ کرتا ہوں، اور میں اقرار کرتا ہوں کہ یہ خدا کا کلام اور وحی کے ذریعہ سے انسان تک پہنچا ہے۔“ جلسے میں خاموش کھلبلی مچ گئی۔ پادری صاحب اپنے استغراق میں تھے اور میاں بیوی اور وہ ”مسلمان“ صاحب ان میں سے ہر ایک ایک دوسرے کی صورت دیکھ رہا تھا۔ کچھ دن بعد پادری صاحب پھر ضیافت پر آئے اور صرف شوہر بیوی کی موجودگی میں اسلامی تعلیم کی حقانیت کی کچھ اس شدت سے حمایت کرتے رہے کہ دہریے شوہر صاحب بھی اب چند ہفتوں سے اپنے

معتقدات و نظریات میں مذہب سے ہو گئے ہیں۔ ان کو کئی راہب کا بیان ہے کہ ”محمد (صلی اللہ علیہ وآلہ وسلم) اللہ کے سچے رسول ہیں، البتہ مجھے عیسیٰ علیہ السلام کی تعلیم زیادہ پسند ہے، اصل میں ہر نبی کی تعلیم اچھی ہے۔ صرف فرق یہ ہے کہ مختلف انسانوں کی افتادِ طبع کے لیے مختلف انبیاء کی تعلیمیں زیادہ موافق آتی ہیں۔“

”ہماری ان نو مسلم بہن کی تہجد گزاری سے چند ”موروٹی“ مسلمان طلبہ کو بھی جو پیرس میں تعلیم پاتے ہیں، شرم آنے لگی ہے اور نماز کے پابند ہو چلے ہیں۔ مسجد پیرس میں اب زمانہ مقصورے میں دس بارہ نو مسلم گوری بہنیں جمعہ کے دن نظر آیا کرتی ہیں۔ بعض کی گود میں دودھ پیتے بچے بھی ہوتے ہیں۔ ان کے مطالعے اور تعلیم کے لیے اسلامی لٹریچر کی فرانسیسی زبان میں ضرورت بڑھ رہی ہے۔ یہاں کی انجمن المرکز الثقافی الاسلامی جو جمال الدین افغانی کی قائم کردہ انجمن کے احیاء پر مشتمل ہے۔ تبلیغ اسلام کے سلسلہ میں کوشاں ہے مگر ع

کریماں را بدست اندر درم نیست!!

پیرس یونیورسٹی کے پروفیسر موتائیں نے روزنامہ ”مونڈ“ میں ایک سلسلہ مضامین شمالی افریقہ (تیونس، مراکش، الجزائر) کے حالات ابھی ابھی شائع کیا ہے۔ ضمناً وہ لکھتے ہیں:

”اگرچہ آج کل بھی اڑھائی لاکھ شمالی افریقی مسلمان فرانس میں مزدوری کرتے ہیں لیکن آئندہ چند ماہ میں ایک نئی تجویز عمل میں لائی جانے والی ہے اور پندرہ ہزار الجزائری خاندانوں کو بیوی بچوں سمیت منتقل کر کے فرانس میں کسی جگہ مستقلاً بسایا جائے گا۔ اور یہ اس سلسلہ کی قسط اول ہوگی۔ ان عربوں کو زبان و تمدن میں فرانسیسی بنانے کے لیے بھی مناسب تدبیریں اختیار کی جائیں گی۔“

صوبہ الجزائر میں سرکاری مدرسوں میں عربی زبان کی تعلیم ممنوع ہونے سے الجزائری اب بھی عام طور پر عربی لکھ پڑھ نہیں سکتے۔ اور عربی کے مقابلے میں فرانسیسی بہتر بولتے ہیں۔ مذکورہ بالا نوآبادی میں تو آئندہ نسل عربی سمجھ بھی نہ سکے گی۔ اس طرح لاکھوں مسلمان فرانس کے لیے مستشرقوں کے فراہم کردہ نہیں۔ بلکہ مسلمانوں کے لکھے ہوئے

لٹریچر کی فرانسیسی میں ضرورت فوری ہو گئی ہے۔ ایک اسلامی ماہنامے سے آغاز کیا جاسکتا ہے یہاں اس کے لیے چندہ ہو رہا ہے مگر اس گراں ملک کی ضرورتوں کی تکمیل مقامی مسلمانوں کے ہاتھوں ہونے میں نہ معلوم کتنا عرصہ لگے گا۔

مراکش میں عربی کتابیں لاطینی خط میں چھاپ کر اب درس و تدریس کے لیے نافذ کی جا رہی ہیں۔ ستم پر ستم یہ کہ فصیح عربی کی جگہ شہرِ رباط کی بولی کو اختیار کیا گیا ہے۔ غالباً جلد ہی یہ سارے ملک میں نافذ ہو جائے گی۔ منشاء بظاہر یہ ہے کہ مراکش کا تعلق باقی دنیائے اسلام سے (عربی زبان کے باعث) جو کچھ رہا سہا باقی ہے وہ بھی کٹ جائے۔ ریڈیو بھی فصیح عربی کی جگہ مقامی بولی کی روز افزوں سرپرستی کر رہا ہے۔

مختلف ملکوں میں مخلص مسلمان شدید مشکلات کے باوجود کام کر رہے ہیں اور خدا خلوص میں برکت دیتا ہے لیکن موجودہ دور میں جب کرۂ ارض سے مسافت گویا ناپید ہو گئی ہے ان کارکنوں میں ارتباط بھی نہ ہو تو پھر کسی اور چیز کا کیا گلہ کیا جائے۔

(”قاران“ کراچی۔ جون 1954ء)

## سوال نامہ

- (۱) اسلام کا تصور قانون کیا ہے؟
- (۲) آپ کی نگاہ میں اسلامی زندگی کی تشکیل و تعمیر میں قانون کا کیا حصہ ہے؟  
اسلام اس سلسلہ میں قانون کا کیا رول متعین کرتا ہے؟
- (۳) فقہ اسلامی میں جمود کا اصل سبب کیا ہے؟
- (۴) اسلامی قانون کی تشکیل جدید کس طرح ہو سکتی ہے؟  
آپ کے خیال میں:
- ☆ اس کی شکل کیا ہو سکتی ہے؟
- ☆ اس کے لوازمات اور تقاضے کیا ہیں؟
- (۵) پاکستان میں اسلامی قانون کے نفاذ کے لیے کیا اقدامات ضروری ہیں؟

## ڈاکٹر محمد حمید اللہ

پروفیسر پیرس یونیورسٹی (پیرس)

### تصور قانون

(۱) میری دانست میں اسلامی تصور کے مطابق قانون سے مراد وہ دستور العمل ہے جس کی اساسی چیزیں وحی ربانی کے ذریعہ اس انسان تک پہنچی ہیں۔ جو ساتھ ہی سراسر معقول اور انسان کے لیے مفید بھی ہیں۔ چنانچہ جس چیز میں حسن ہی حسن ہو وہی فرض و واجب ہوتا ہے اور جس میں حسن غالب ہو وہی مستحب قرار دیا جاتا ہے۔ اسی طرح جس میں قبح ہی قبح ہو وہ حرام ہوتا ہے اور جس میں قبح غالب ہو وہ مکروہ، جو امر ممنوع قرار دیا جائے صرف وہی ممنوع ہوگا۔ باقی ساری غیر محدود مسکوت عنہ چیزیں مباح..... احکام ربانی کو انسان بدل تو نہیں کر سکتا لیکن تعبیر انسانی چیز ہے اور تعمیل ہر شخص اپنی سمجھ اور بساط کے مطابق ہی کر سکتا ہے۔ مزید برآں خود قرآن اور حدیث کے ارشادات بھی سارے کے سارے فریضہ عائد نہیں کرتے۔ ان سے مستحبات اور مباحات بھی پیدا ہوتے ہیں۔ جن کی عدم تعمیل پر کوئی سزا نہیں دی جاسکتی (نماز پڑھو، اور خیرات دو اور حج کے زمانے میں تجارت کرو، یہ تینوں قرآنی ارشادات ہیں، لیکن تینوں کا اثر یکساں نہیں، ایک فرض دوسرا مستحب اور تیسرا مباح) خدائی اساس اور انسانی تعبیر کے باعث اسلامی قانون میں استحکام بھی ہے، اس سے انسان کے دل میں عقیدت بھی پیدا ہوتی ہے اور اس میں لچک بھی ہے چنانچہ ایک قیاس سے دوسرا ہتقیاس ہی نہیں، ایک اجماع سے دوسرا اجماع تک منسوخ ہو سکتا ہے۔



## حیات کی تعمیر میں قانون کا حصہ

(۲) فقہ میں عبادات، معاملات، عقوبات غرض انسانی زندگی کے سارے ظاہری پہلوؤں کے متعلق احکام ملتے ہیں۔ حکمرانی اور بیرونی ممالک سے تعلقات تک اس سے خارج نہیں۔ یہ جامعیت بیک وقت روح اور بدن دونوں کی ضرورتوں کی تکمیل کرتی ہے اور انسان میں ایک ہم آہنگ توازن پیدا کرتی ہے، روح اور بدن میں تفریق پیدا کر دیں اور عبادات کے انصرام کو عام معاملات سے جدا کر دیں تو جس پہلو پر زیادہ توجہ ہوگی وہ ترقی تو کرے گا لیکن یہ ادھوری ترقی ہوگی۔ صرف روح سے واسطہ رکھیں تو انسان فرشتہ بن جائے گا۔ صرف بدن پر توجہ ہو تو درندہ انسان نہیں..... اسلام ہر جہتی اور سب پہلوؤں کی بیک وقت ترقی چاہتا ہے۔ مزید برآں اس کی اعتدال پسندی کے باعث وہ مٹھی بھر انسانوں ہی کے لیے ممکن العمل نہیں رہتا۔ بلکہ خود عوام کے لیے، معاشرہ انسانی کے سارے ہی افراد کے لیے۔

## فقہ اور جمود

(۳) فقہ اسلامی میں کوئی جمود نہیں۔ انفرادی فقہا میں جمود ہو سکتا ہے اور یہ فقہ کا تصور نہیں۔

## قانون کی تشکیل جدید

(۴) فقہ کی تشکیل جدید کا سوال اتنا ہی بے محل ہے جتنا یہ سوچنا کہ دو اور دو تو پرانے زمانے میں چار ہوتے تھے اور اب کچھ اور۔ جس کی ضرورت ہے وہ صرف یہ ہے کہ نئی چیزوں کے متعلق اس کے سارے پہلوؤں کو سامنے رکھ کر نئے قاعدے استنباط کریں اور اگر کسی پرانی چیز کے متعلق پرانا فیصلہ نئے ماحول میں ”عسر“ پیدا کرتا ہے تو راستہ سرچشمہ قانون یعنی قرآن اور حدیث سے رجوع کریں اور نئے سرے استنباط کریں۔ پرانے ائمہ کا احترام تو ملحوظ رہے گا لیکن وہ ارباباً من دون اللہ نہیں قرار دیئے جائیں گے۔ علماء امتی انبیاء بنی اسرائیل کے بمصداق اپنے زمانے کے ہادی تھے تا ابد نہیں۔

قرآن و حدیث سے تعلق کو راست اور مدای طور پر برقرار رکھنے کے لیے خصوصی بلکہ اساسی چیز یعنی اجماع امت کو منظم کرنا چاہیے کہ لاتجتمع امتی علی الضلالة۔ مثلاً ہر شہر اور ہر اس مقام پر جہاں کوئی عالم ہوا سے کسی مقامی، ضلع داری، صوبہ داری، دارالسلطنتی، انجمن سے درجہ بدرجہ منسلک کریں اور ملکتی انجمنیں ہر ملک میں ہوں، جن میں آپس میں وفاق پیدا کیا جائے۔ جب کبھی کوئی مسئلہ پیش ہو تو مرکز سے ساری شاخوں میں بھیجے۔ شاخوں کی رایوں میں اختلاف ہو تو فریقین کی دلیلیں مکرر گشت کرائی جائیں۔ فیصلہ کثرت رائے سے ہو۔ ایسا مرکز چند مقاموں کے اشتراک سے چھوٹے پیمانہ پر فوراً بھی شروع ہو سکتا ہے۔ ذریعہ بحث اندرون ملک مقامی زبان ہو تو بین الممالک مراسلت میں (جو بین الاسلامی چیز ہوگی) عربی زبان جس سے ہر فقیہ واقف ہوتا ہے۔ وقتاً فوقتاً اجتماع اور زبانی مباحث بھی ہو سکتے ہیں۔

فقہ کی ہمیشہ سے یہ خصوصیت رہی ہے کہ وہ علماء کی نجی چیز رہی ہے اور حکومت سے آزاد، اس لیے نظام اجماع کو بھی غیر سرکاری اساس پر قائم کیا جانا چاہیے۔ فقہاء کو رائے قائم کرنے سے قبل متعلقہ علوم و فنون کے ماہروں سے مشاورت بھی کرنی چاہیے مثلاً بینک کے ماہرین اور علم ہیئت کے ماہرین وغیرہ۔

(۵) حرکت میں برکت ہے۔ فاذا عزمتم فتوکل علی اللہ

(”چراغ راہ“ اسلامی قانون نمبر۔ جولائی، اگست ۱۹۵۸ء)

## اسلامی قانون اور قانون رُوما

ڈاکٹری۔ اے۔ نال لینو (اٹلی) ترجمہ: ڈاکٹر محمد حمید اللہ پیرس

بے بات کی بات بنانا بھی ایک فن ہے اور کوئی شک نہیں کہ مغربی مستشرقین کو اس فن میں یدِ طولیٰ حاصل ہے۔ ان کی اسی ریاضت کا ایک شاہکار یہ دعویٰ بھی ہے کہ اسلامی قانون دراصل قانون رُوما ہی کی ایک بگڑی ہوئی شکل ہے۔ اس کا جداگانہ کوئی وجود نہیں۔ اس بات کو مستشرقین کا ایک گروہ بڑی بے لگائی سے بار بار کہہ رہا ہے اور بہت سے نئے تعلیم یافتہ مسلمان بھی ایسے ہیں جو اس پروپیگنڈے سے متاثر و مرعوب ہیں۔ اس لیے اس امر کی ضرورت ہے کہ مسئلہ کا تحقیقی جائزہ لے کر حق کو باطل سے ممتاز کیا جائے۔ اور زیر نظر مقالہ اسی نوعیت کی ایک کوشش ہے۔

ڈاکٹر نال لینو یورپ کے ان چند مستشرقین میں سے تھے جو محض تعصب کی عینک سے ہر چیز کو نہیں دیکھتے بلکہ دیانت داری کے ساتھ علمی تحقیق کرتے ہیں انہوں نے مقالہ International Congress of Roman Law منعقدہ ۱۹۳۳ء میں پیش کیا تھا اور ۱۹۳۱ء میں یہ اطالوی زبان میں ان کی کتاب ”تحریرات کارلونا لینیو جلد چہارم، مشرقی قوانین“ میں چھپا مگر دوسری زبانوں کے طالب علموں کے سامنے یہ تحریر نہ آسکی۔ اب ڈاکٹر حمید اللہ نے اس مقالہ کا ترجمہ اطالوی زبان سے کیا ہے اور ہم اس مقالہ کو ہدیہ ناظرین کر رہے ہیں تاکہ ایک مغربی محقق کی تحقیق ان کے سامنے آجائے اور حقیقت پر سے ظلمتوں کے پردے چلک کر دیئے جائیں۔

(ایڈیٹر)

”حق بات کو ماننا چاہیے، چاہے وہ تلخ ہو، مسلمان فقہا نے اسلامی قانون کی جو تدوین کی، آیا اس میں انہوں نے فلسفے، طب وغیرہ کی طرح بیرونی مدد لی یا نہیں۔ اگر لی ہے تو چشم ماروشن اور اگر نہ لی تو چشم ماروشن اس میں نہ تو شرمانے کی ضرورت ہے اور نہ مغرور ہونے کی بلکہ تلاش و تحقیق کی ضرورت ہے۔ اسی جذبہ کے تحت اس موضوع کا میں مطالعہ کرتا رہا ہوں۔

وَفَوْقَ كُلِّ ذِي عِلْمٍ عَلِيمٌ

بعض ”بے رنگ“ اہل قلم کو ضد ہے کہ رنگدار قوموں میں اچھ نہیں ہو سکتی، اور ان کی ہر عمدہ چیز یونان یا روما کی نقل اور بگڑی ہوئی نقل ہوتی ہے۔ فقہ کی حد تک اہل قلم کی کمی نہیں۔ اور ان کی متفقہ یقین دہانی پر ”طائفان دزدان بر سر قلہ کوہ نشستہ بودند“ کا قصہ صادق آتا ہے اور پکڑے جانے والوں میں بعض بھولے بھی ہوتے ہیں، میں نے ایسی بہت سی چیزیں پڑھیں لیکن ان میں بے بنیاد مفروضات اور بے دلیل دعویوں کے سوا کم کوئی چیز ملی۔

میں نے اپنے ناچیز خیالات ایک سے زائد موقعوں پر ظاہر کیے، اولاً جامعہ مدراس کی دعوت پر ایک مقالہ ”فقہ اسلام کی تدوین و ارتقاء میں بیرونی اثرات“ پڑھا تھا ایک اور مقالہ انجمن علمی اساتذہ جامعہ عثمانیہ کو سنایا گیا تھا۔ رسالہ اسلامک کلچر حیدرآباد ۱۹۳۹ء (ص ۱۲۵ تا ۱۲۶) میں بھی بعض چیزیں شائع کیں۔ ”امام ابو حنیفہ کی تدوین قانون اسلامی“ (مجموعہ مقالات حیدرآباد اکاڈمی ۱۳۶۱ھ) کا باب بھی اسی پر مشتمل ہے، سب سے مفصل بحث میں نے کل ہند موٹر مستشرقین ہند کے اجلاس حیدرآباد ۱۹۴۱ء میں کی۔ مجھے علم نہیں یہ مقالہ اس کی روداد میں چھپایا نہیں، لیکن اسے حیدرآباد اکاڈمی کے مجموعہ مقالات (۱۹۴۳ء) میں انگریزی میں دیکھا جاسکتا ہے۔ (انفلوئنس آف رومن لاء ان مسلم لاء) ہندی موٹر مستشرقین (۱۹۴۱ء) کے ایک سال بعد اطالوی زبان میں ایک کتاب شائع ہوئی ہے اس کا نام ”تحریرات کارلوتال لینوآ نجمانی، جلد چہارم، مشرقی قوانین“ ہے، مجھے اس کا علم ابھی چند ماہ ہوئے ۱۹۵۲ء میں ہوا۔ یہ مقالہ ۱۹۳۲ء میں لکھا گیا تھا، لیکن چھپ نہ سکا، اور ۱۹۴۳ء میں پہلی مرتبہ شائع ہوا، مارگیولوت، شامیت وغیرہ کے مضامین کے مقابلہ میں یہ ایک دیانتدارانہ علمی تحقیق ہے اور اس قابل ہے کہ ہمارے اہل علم اس سے واقف ہوں۔

”ایک اور مضمون جامعہ الجزائر کے پروفیسر بوسکے نے ۱۹۳۷ء میں فرانسیسی میں لکھا تھا جو ریوالٹریرین (جولائی تا ستمبر ۱۹۳۷ء مطبوعہ الجزائر) میں چھپا تھا، یہ ایک طرح سے نال لینو کے مضمون کا تکرار ہے اور رطب و یابس پر مشتمل ہونے کے باوجود کافی معلومات کا حامل ہے۔

اولاً نال لینو کا مضمون اطالوی سے ترجمہ کر کے پیش کیا جاتا ہے اگر ناظرین کو پسند آیا اور طلب جاری رہی تو فرانسیسی مضمون (مولفہ بوسکے) کا ترجمہ بھی گزرانا جائے گا۔“ (ب۔ د۔ ۱) میں یہاں صرف ایسے خیالات پیش کروں گا جو اصلاً تاریخی نوعیت کے ہیں اور یہ اس لیے بیان کر رہا ہوں کہ ممتاز ماہران قانون کے اس کثیر مجمع میں مجھے کچھ کہنے کی گنجائش ہو سکے۔

اگر میں غلطی نہیں کر رہا ہوں تو پہلا شخص جس نے یہ دعویٰ کیا کہ اسلامی قانون مادی حد تک رومی قانون سے ماخوذ ہے ۱۸۶۱ء میں ڈوے نی کوگات تیسکی Domenico Gatheschi تھا (دیکھو اس کی اطالوی تالیف Manualdi diritto publico privato Ottemans یعنی عثمانی قانون عمومی و خصوصی“ کی متداول کتاب مطبوعہ اسکندریہ ۱۸۶۵ء یہ شخص اسکندریہ کی عدالت مرافعہ مخلوط میں وکالت کرتا تھا اور انجمن ”العہد المصری“ کا رکن تھا۔ اسے نہ عربی آتی تھی اور نہ ترکی، لیکن اسے سلطنت عثمانیہ (ترکی) اور مصر سے تعلق رکھنے والے مسائل قانون و ضابطہ سے بڑی دلچسپی تھی، اور اس موضوع پر قابل قدر کتابیں (مغربی زبانوں میں<sup>۱</sup>) ناپید نہ تھیں۔

وہ اپنے قیاس کا آغاز بعض مفروضات سے کرتا ہے، جو اس حیثیت سے بہت کچھ قابل بحث ہوتے ہیں کہ تاریخی وجوہ سے بھی اس کی تائید ہوتی ہے یا نہیں، اور یہ کہ دونوں قوانین (جسٹی نیمن کے قانون روما اور اسلامی قانون) میں متعدد مشابہتیں پائی جاتی ہیں یا نہیں، اس کا گمان تھا کہ رومی احکام و قواعد کو حضرت محمد صلی اللہ علیہ وآلہ وسلم کی طرف منسوب جعلی حدیثوں کی شکل میں مسلمانوں نے اپنے ہاں باسانی داخل کر لیا ہوگا۔

۱۔ یہ تین لفظ میں نے اپنی طرف سے بڑھائے ہیں، غالباً یہی مراد ہے۔ (مترجم)

اس وقت سے اس نظریہ کی طرح طرح سے تائید کی جاتی رہی ہے۔ کبھی تو پورے اذعان کے ساتھ اور کبھی محض قیاس کی بناء پر یہ موجدین یا تو غیر مستشرق قانون دان ہیں، جن میں سے بعض براہ راست یہ دعوے کر بیٹھے کہ مسلمانوں کا قانون اساسا رومی ہے، جس میں بہ مشکل کوئی ترمیم کی گئی ہے جیسا کہ ہنری ہیوز نے ۱۸۸۰ء میں کہا تھا یا وہ طلبہ مسائل اسلامی ہیں جو قانون میں بہت کم دخل رکھتے ہیں۔

لیکن حقیقت میں کسی نے بھی اس موضوع کی ساری پیچیدگیوں پر غور نہیں کیا، جو ”اسلامیاتی“ ماخوذیت کے طرفدار ہیں، وہ یا تو عام ادعا پر اکتفا کرتے ہیں جو تخمینہ اندازوں کا ثمرہ ہوتا ہے، نہ کسی گہرے مطالعے کا یا بہت ہی مخصوص نکات پیش کرتے ہیں۔ یا معین اسلامی قواعد اور معین رومی قواعد کی مماثلتوں کو جمع کرتے ہیں جو بعض وقت زیر بحث مسئلہ پر اثر انداز تو ہوتی ہیں لیکن اس سے اس کا اثبات نہیں ہوتا اور یہ مماثلتیں بے شبہہ زیر بحث مسئلے پر قیمتی مواد مہیا کرتی ہیں، لیکن اس کو حل کرنے سے بہت دور ہیں۔

ان کے مقابلہ میں چند جدید مسلمان ایرانی بھائی مؤلف ابو الفضل المبارقدانی کی ایک تالیف کی بناء پر جو ۱۹۱۱ء میں شائع ہوئی اور جس کا عربی متن عبد الجلیل سعد کی ”مقدمۃ القوانین“ میں ہے یہ ادعا کرتے ہیں کہ جس چیز کو اہل یورپ رومی قانون کہتے ہیں وہ اصل میں اسلامی قانون سے ماخوذ ہے۔

اس لیے میں چاہتا ہوں کہ قانون روما کے (جس سے اس کا وسیع ترین مفہوم مراد ہے) قانون اسلام پر عمیق اثر پڑنے کے متعلق مجھے جو شکوک و شبہات ہیں ان کے سب وجوہ یکجا بیان کر دوں اور چند ایسے نکات بتاؤں جن کو ان دونوں قانونوں کے باہمی تعلقات پر رائے ظاہر کرنے والوں نے یا تو محض بے وجہ فرض کر لیا یا نہایت نا کافی بنیاد پر انہیں قابل لحاظ قرار دے لیا۔

(۱) ایک اور خاطر بحث اس مسئلہ میں اس بناء پر پیدا ہوتا ہے کہ ہم یہ بتانا بھول جاتے ہیں کہ قانون اسلامی کا کیا مفہوم ذہن میں ہے۔ ”قانون اسلامی“ کی یہ اصطلاح اہل یورپ کے ہاں مختلف معنی اختیار کر لیتی ہے۔ اکثریت کے ہاں یورپی زبانوں اور نظاموں میں اس کے ہم معنی اصطلاح کی غیر موجودگی کی وجہ سے جس چیز کو مسلمان ”فقہ“ سے موسوم کرتے ہیں اس کا مفہوم یہ بیان کیا جاتا ہے کہ وہ مذہبی قانون (شریعت) کا وہ حصہ ہے جو مومن کے خدا کے ساتھ اپنے آپ کے ساتھ اور دوسروں

کے ساتھ پائے جانے والے تعلقات ظاہری کے احکام بیان کرتا ہے۔ ”قانون“ کا جو مفہوم اہل مغرب کے ہاں ہے اس کو دیکھتے ہوئے یہ تعریف ایک جہت سے ضرورت سے زیادہ وسیع ہے اور ایک جہت سے ضرورت سے زیادہ تنگ ہے۔ چنانچہ عبادات (جن میں بعض ایسے احکام بھی مندرج تھے جو ہمیں قانون عمومی سے متعلق معلوم ہوتے ہیں مثلاً نظام خراج کے بعض اجزاء قواعد معدنیات وغیرہ) قانون خاندان اور اشخاص اور قانون جائیداد بشمول اوقاف (قانون معدلت (ادب القاضی) اور عقوبات، قانون جنگ (سیر) اور بعض ایسے مسائل جو اہل مغرب کو..... رسم و رواج سے زیادہ متعلق نظر آتے ہیں مثلاً یمین و نذر، معمولی مسابیح، قربانی کا ذبیحہ جائز و ناجائز اکل و شرب، صید البر و البحر جن کا ذکر فقہ میں ہوتا ہے اس کے برخلاف مقدس مصادر (قرآن و احادیث) کے مہیا کردہ عناصر میں صراحت نہ ہونے کے باعث قانون عمومی کے اہم حصے اور خود قانون خصوصی (پرائیویٹ) کے متعدد اجزاء فقہ سے خارج سمجھے گئے ہیں۔ مثلاً نظریہ سلطنت و سلطان قانون انتظامی کے بہت سے اجزاء جن کو سیاست شرعیہ کہا جاتا ہے۔ یعنی معاملہ عمومی میں صوابدید کا اس طرح استعمال کہ وہ شریعت کے خلاف نہ ہو۔

بعض اہل یورپ قوانین اسلامی کے ایک ایسے معنی بتاتے ہیں جو فقہ سے کافی مختلف ہیں چنانچہ وہ فقہ سے اپنے من مانے ایسے اجزاء الگ کر لیتے ہیں جو مغربی تصورات کے مطابق واقعی قانون ہیں اور ان میں وہ کچھ تو ایسے امور کا خاص کر قانون عمومی کے مسائل کا اضافہ کر لیتے ہیں جو مسلمانوں کی نظر میں سیاست شرعیہ سے تعلق رکھتے ہیں اور کچھ ایسے مسائل کا جو فقہ میں بڑھائے گئے ہیں اور متاخر زمانہ میں گوارا کر لیے گئے ہیں مثلاً طویل المدت اجارات اراضی کے معاہدے جن کو بہت متاخر زمانے میں بحر متوسط کے اسلامی ممالک میں اوقاف اور جاگیروں کی کثرت و ترقی کے باعث جائز تسلیم کر لیا گیا ہے۔

اسی طرح بعض وقت خاص کر نوآبادیاتی ماحول میں قانون اسلامی کی تعریف یہ کی جاتی ہے کہ وہ اس قانون کا نام ہے جو کسی خاص علاقے کے مسلمانوں میں مستعمل ہو، یعنی وہ اجزائے فقہ جن پر عمل متروک نہ ہو گیا ہو، بشمول اس خالص روایتی قانون کے جس کو اسلام سے کوئی تعلق نہیں۔

ہر شخص محسوس کر سکتا ہے کہ اگر مذکورہ بالا تین تعریفوں میں سے کسی ایک کو بھی ترجیح دی جائے تو قانون روما کے ساتھ تعلقات کا مسئلہ کسی قدر مختلف طور پر پیدا ہوتا ہے۔

اس کے علاوہ مذکورہ صدر تعلقات کے متعلق جو لوگ اپنی رائے کا اظہار کرتے ہیں ان میں سے اکثر کے متعلق یہ واضح نہیں ہوتا کہ آیا وہ صرف کلیات موضوع کی حد تک یعنی بطور علم قانون کے قانون اسلام کو قانون روما کا تابع قرار دیتے ہیں۔ (جیسا کہ حقیقت میں بعض کا خیال ہے) یا صرف کتابوں میں مواد کی ترتیب و تہویب کی حد تک۔

(۲) مزید بحث سے پہلے یہ متعین کرنا ضروری ہے کہ عربی قانون یا عربی قانونوں کی حالت اسلام سے پہلے کیا تھی؟ اس بارے میں بنیادی تحقیقات اب تک عمل میں نہیں لائی گئی ہے اور ایسی تحقیقات کی ضرورت کو وہ لوگ بالکل نظر انداز کرتے رہے ہیں جو یہ رائے رکھتے ہیں کہ اگر خاندان (ازواج اور اس کے تعلقات) وراثت، تعزیرات اور طریقہ عدل گستری کے قانون کو چھوڑ دیا جائے تو عربوں کا قانون ایک ایسی خلا سے مشابہ تھا جسے رفتہ رفتہ آنحضرت صلی اللہ علیہ وآلہ وسلم کے بعد کے زمانوں میں غیر عربی اقوام نے جو اسلامی حکومت کے ماتحت اور مسلمان بنالی گئی تھیں اجنبی قوانین سے پر کر دیا۔

لیکن قبل از اسلام ترقی یافتہ عربی قوانین کا پایا جانا ہر شک و شبہ سے پاک ہے، ہم صرف جنوب مغربی عرب ہی سے بحث نہیں کرتے جو نہایت پرانے شہر روما کی بنیاد رکھے جانے سے بھی پہلے قدیم تمدن کا مرکز تھا، اور جس میں مملکتی عضویتیں یا ادارے شاہی قسم کے دستور کے ساتھ مستحکم طور پر موجود تھے۔ اور جہاں اس کا رواج عام تھا کہ معاہدوں کو پتھر یا تانبے پر کندہ کر کے شائع کرتے تھے اور جہاں ایک بااقتدار تحریری قانون بھی پایا جاتا تھا۔ چنانچہ ۱۹۲ء میں ایک سہانی کتبہ شائع کیا گیا ہے جس میں سبا اور ذوزیدان کے بادشاہ شیر میہرش نے جانوروں اور غلاموں کی جنایات کے سلسلہ میں قانون تعذیب (قید و جلا وطنی) کے حدود و احکام مقرر کیے ہیں۔ اس جنوب مغرب ہی سے نہیں بلکہ ہم ۶۰۰ء کے لگ بھگ کے زمانے کی حجاز کی حضری و شہر نشین آبادیوں سے بھی بحث کرتے ہیں جن کی مدد کو اسلام نکل کھڑا ہوا تھا، یہ ممکن نہیں کہ اس سے صدیوں پہلے ان لوگوں میں قانون جانیداد نے قابل ذکر ترقی نہ کر لی ہو، اس بات کی طرف اشارہ کافی ہے کہ قریش مکہ بن الممالک نوعیت کا عظیم الشان کاروانی و تجارتی کاروبار کرتے تھے اور خانہ کعبہ کے حج کے سلسلہ میں میرہ (غلد رسانی) و خفارہ (بدرقہ کی عظیم خدمات انجام دی جاتی تھیں، بڑے زرعی اور آب رسانی کے کام انجام دینے گئے تھے،



اور مدینہ، تبوک، تیما، الیمامہ وغیرہ کے نخلستانوں میں مختلف قسم کے زراعتی معاہدے ہوا کرتے تھے، اس سے ظاہر ہے کہ کم سے کم اسلامی قانون جائیداد کے ایک بڑے حصے کے جراثیم اس آبادی میں حضرت محمد (صلی اللہ علیہ وآلہ وسلم) سے کافی پہلے وجود میں آچکے تھے۔

بے شک یہ خیال کیا جاسکتا ہے کہ فلسطین و شام سے تماس کے باعث رومی اثرات عرب میں آگئے ہوں لیکن اگر ایسا ہوا ہوگا تو یہ اثرات اسلامی قانون پر قبل اسلام کے عربی قانون کے توسط سے پڑے ہوں گے نہ کہ اسلامی زمانے میں جب کہ عربوں نے اپنے جزیرہ نما کے باہر بڑی فتوحات حاصل کیں اور مفروضہ بھی محض گمان ہی گمان ہے جس کی اب تک واقعات و حقائق سے کوئی تائید نہیں ہوتی اور اگر ایسی کوئی چیز ثابت بھی ہو جائے تو اس سے دوسری قسم کی دشواریاں پیدا ہو جائیں گی، میں یہاں صرف ایک چیز کے ذکر پر اکتفا کرتا ہوں یہ پانچویں صدی عیسوی کے نصف اول کی مشہور شہادت تھیوڈورینوکا بیان ہے کہ رومی سلطنت کے اقصائے حدو میں ایسی آبادیاں جو روما کی ماتحت تو ہیں مگر ان پر رومی قانون نافذ نہیں ہوتا۔ تھیوڈورینوکا اس کی وضاحت میں لکھتا ہے کہ:

”علاوہ اور اقوام کے طاقتور اسماعیل قبائل To Pampolaphylatoy

Ismaeel اس میں شامل ہیں۔“

اب صرف یہ (امر) دریافت طلب رہتا ہے کہ کیا یہ ممکن ہے کہ ان علاقوں میں جہاں حضرت محمد (صلی اللہ علیہ وآلہ وسلم) کی زندگی میں اسلام پیدا ہوا اور پھلا پھولا، زمانہ قبل اسلام کے قانون جائیداد کو جزا ہی سہی بحال کیا جاسکے؟ اس سوال کا جواب تقریباً نفی میں ہوگا، اگر ہم صرف اس مواد پر اکتفا کریں جو پرانی عربی شاعری اور زمانہ قبل اسلام اور پہلی صدی ہجری کی اولیات مہیا کرتی ہیں اور ان معاملات کو نظر انداز کر دیں جو حدیث میں بیان ہوئے ہیں، جدید اسلامیاتوں کو شاعری و نصوص کے ان ماخذوں پر بڑا غرہ ہے، یہ اعتماد دینیات، سیاسیات اخلاق وغیرہ کے متعلق تو درست ہوگا لیکن میں محسوس کرتا ہوں کہ خاص قانون کے معاملہ میں صورت حال مختلف ہے، مذکورہ صدر شعبوں کے برخلاف قانونی احکام پر مشتمل حدیثوں کی تعداد ہزاروں پر مشتمل نہیں، بلکہ مختصر ہے اور ان میں یہ صورت حال بھی نہیں ہے جو اسنوک ہو رخر دینے (Snouck Hurgronje) نے دوسرے معاملات میں مشاہدہ کی ہے کہ کسی معینہ مسئلہ میں اگر ایک حدیث ایک بات کا حکم دیتی ہے تو دوسری حدیث اس کے بالکل خلاف ہے، اور ایک تیسری حدیث الفاظ کے ایسے لطیف فرق سے جو بہ مشکل محسوس ہوتا ہے، دونوں کے بین بین حکم دیتی اور

دونوں اضداد میں تطابق پیدا کر دیتی ہے۔ قانون میں مختلف مذاہب فقہ اختلافی مسائل میں بیشتر مختلف حدیثوں کی بنیاد پر اختلاف نہیں کرتے بلکہ عموماً ایک ہی حدیث کی مختلف تعبیروں کی اساس پر اختلاف ہوتا ہے مثلاً خیاب مجلس کو شافعی، حنبلی اور اثنا عشری جائز قرار دیتے ہیں اور مالکی اور حنفی ناجائز اور یہ اختلاف ایک ہی حدیث کی مختلف تعبیروں کے باعث ہے۔ یہ امر قابل ذکر ہے کہ ایسے اختلافات میں مسلمانوں کی ابتدائی نسلوں نے ان صورتوں میں حدیثیں وضع نہیں کیں جبکہ عدم یقین و ارادہ میں اختلاف ہو، مثلاً وقف کے سلسلے میں جس میں بے شمار اختلافات ہیں یا وہیں اور دوسرے اہمیت رکھنے والے مسائل کے سلسلے میں ایسے معاملات میں مسلمان فقہاء اپنی رائے کی تائید میں جو حدیثیں بیان کرتے ہیں ان کی تعداد بہت کم ہے۔ اس قسم کے مشاہدات کی بناء پر مجھے امید ہے کہ حدیثوں کو کام میں لا کر قبل اسلام کے عربی قانون کو بحال کیا جاسکتا ہے۔

(۳) اس امر کی تائید کہ اسلام سے پہلے ایک ایسا عربی قانون موجود تھا جو قابل ذکر ترقی کر چکا تھا، اس واقعہ سے بھی (جس کا بظاہر کسی نے اب تک لحاظ نہیں کیا ہے) ہوتی ہے کہ اسلامی قانون کا ایک بڑا حصہ بشمول قانون جائیداد پہلی صدی ہجری ہی میں مدون ہو چکا تھا، اگر اتنی جلد تشکیل کو نہ مانیں تو پھر میرے خیال میں اس دوسرے واقعے کی کوئی توجیہ نہیں ہو سکے گی کہ مسئلہ متعہ کو چھوڑ کر مسلمانوں کے مختلف غیر راسخ العقیدہ فرقوں (شیعہ، خوارج) اور راسخ العقیدہ (سنی) فرقوں کے مذاہب فقہ میں اس سے زیادہ فرق نہیں ہے۔ جتنا خود سنیوں کے چاروں مذاہب میں پایا جاتا ہے، اگر میں غلطی نہیں کرتا تو اس کی بناء پر یہ ماننا پڑتا ہے کہ اسلامی قانون عمومی طور پر ان تفرقوں کے پیدا ہونے سے قبل تشکیل پا چکا تھا، جو بڑے معتقداتی اختلافات کے باعث رونما ہوئے اور یہ کہ مدینے میں حضرت محمد (صلی اللہ علیہ وآلہ وسلم) کے بعد کی نسلوں میں فقہاء (سبعہ) کے پائے جانے کی جو روایت بیان کی جاتی ہے وہ اس سے زیادہ اعتماد کی مستحق ہے، جتنا اب تک اس پر کیا جاتا ہے، یہ بھی ملحوظ رہے کہ چونکہ پہلی اور دوسری صدی ہجری میں شیعوں کو سیاسی اقتدار حاصل نہ تھا، اور اس طرح انہوں نے اپنا نظام قانون اس امکان کے بغیر تعمیر کیا کہ اس کا عملی اطلاق ہو، اس لیے ان کو اس کی تحریک ہوئی ہوگی کہ اس سے زیادہ آزادی کے ساتھ عمل کریں جتنا راسخ العقیدہ سنی جو حقائق حیات کے لحاظ کرنے پر مجبور تھے۔

حضرت محمد (صلی اللہ علیہ وآلہ وسلم) کی وفات کے فوراً ہی بعد عربوں نے اپنے ہوناک حملوں سے نہ صرف بیزنطینی (رومی) سلطنت کے کئی بڑے ایشیائی اور افریقی صوبے چھین لیے بلکہ ایک دوسری بڑی سلطنت ساسانی ایران کو بھی شکست دے کر اس پر پوری طرح قبضہ کر لیا۔ اس لیے نظریے کی حد تک یہ خیال کرنا منطقی ہوگا کہ اسلامی فقہ پر ساسانی قانون کا اثر بھی پڑا ہوگا اور ایرانی نظم و نسق نے فوراً ہی اسلامی نظم و نسق کی بعض اصطلاحیں مہیا کیں، مثلاً ”دیوان یا خلیفہ ثانی حضرت عمر رضی اللہ تعالیٰ عنہ ۱۳ تا ۲۳ھ (۶۳۳ تا ۶۴۴ء) نے فتح کے بعد ہی بابل اور عراق کے علاقے کے ساتھ جو برتاؤ کیا وہ اسلامی قانون کے مطابق مفتوحہ ممالک میں اراضی کے مال گزاروں سے برتاؤ کرنے کا ایک نمونہ بن گیا۔ اس نظام مال گزاری نے ایران سے چند اصطلاحیں بھی لے لیں مثلاً بیع المرابحہ کا ایک دوسرا نام دہ یازدہ دہ دوازدہ گویا اس میں حظ نہیں بلکہ ربح ہوتا) یہ لفظ مفتجہ (ہنڈی) اس کا کوئی عربی مترادف نہیں یا پانی کے قواعد جو ایسے ممالک میں بنیادی اہمیت رکھتے ہیں، جہاں زندگی صرف آب پاشی پر منحصر ہو اور یہ اچھی طرح ذہن میں رکھنا چاہیے کہ اسلام سے قبل ہی ساسانی سلطنت نے علاقہ بابل کی پوری سرحد پر بدویوں کے حملوں کو روکنے کے لیے ایک حاجر مملکت کھڑی کر دی تھی، اور آخر میں یہ بھی لحاظ کے قابل ہے کہ خاص علاقہ مابین النہرین اور بابل ہی میں جہاں ساسانی پائے تخت تھا، سنیوں کے دو بڑے مذاہب حنفی و حنبلی کے بانیوں نے زندگی گزاری اور تدریس کا کام انجام دیا، نیز ایک اور سنی مذہب شافعی کے بانی کی زندگی کا پہلا حصہ بھی وہیں گزرا، اس طرح مختلف فرقوں کے مختلف شعبوں کے نظام ہائے قانون بنانے والے بھی وہیں رہے، ان اسباب کی بناء پر نظریہ کی حد تک اسلامی قانون پر ایرانی ساسانی قانون کے اثرات کا بھی امکان ہے، اگرچہ اب تک اس قانون کے متعلق ہمیں، عملاً کچھ بھی معلوم نہیں ہے اس لیے زیر بحث مسئلے کے متعلق کوئی قیاس آرائی نہیں کی جاسکتی۔

قبل اسلام کے عربی قانون ہی کی طرح ساسانی قانون میں رومی یا یونانی اثرات کے سراپت کر جانے اور پھر اس کی راہ سے اسلامی نظام تک پہنچنے کا خیال کوئی لغوبات نہیں ہوگی، لیکن پھر بھی یہ گمان ہی گمان ہوگا جس کا پیش کرنا تو آسان ہے لیکن ثابت کرنا مشکل۔

(۵) جسٹی نین (پوسنی نیاں) کے زمانے کے قانون روما کے قواعد اور اسلامی قوانین میں بہ کثرت مشابہتیں ہیں اور بعض صورتوں میں اثر انداز بھی، لیکن یہاں مجھے یہ کہنے کی ضرورت نہیں کہ اگر بیرونی مشابہت کی تائید اندرونی عناصر اور تاریخی دستاویزوں سے نہ ہو تو یہ مشابہت کتنی ہی مغالطہ انگیز کیوں نہ ہو۔ اس کے ثبوت کے لیے کافی نہیں ہے کہ ایک قانون دوسرے کا تابع اور اس سے ماخوذ ہے۔ جو لوگ اسلامی قانون کے بڑے حصے کے رومی قانون سے ماخوذ ہونے کا ثبوت دینے کی غرض سے مماثلتوں کو اکٹھا کرتے ہیں، وہ اس مسئلہ کے تین بنیادی نکتوں کو نظر انداز کر دیتے ہیں۔

(الف) مثلاً وہ ان اختلافات کو نظر انداز کر دیتے ہیں، جو اسلامی مذاہب فقہ میں خود چار راسخ العقیدہ سنی مذاہب میں بھی پائے جاتے ہیں، اس لحاظ سے جن مسائل میں اسلامی قانون اور رومی قانون میں مشابہت بتائی جاتی ہے وہ کسی ایک مذہب کے چند احکام میں ہوتی ہے اور دوسرے مذاہب فقہ میں وہ احکام نہیں پائے جاتے، اس نکتہ کو فراموش کر دینے کی وجہ سے غیر عربی دانوں مثلاً دارستی Dareste کولر (Kohler) کی تحقیقات میں بعض ایسے عناصر کو اسلامی قانون کی خصوصیت قرار دے دیا گیا ہے جو اس کے صرف کسی ایک مذہب فقہ کی خصوصیت ہیں۔

(ب) دوسرے وہ ان مماثلتوں "کا شکار کرنے" میں اس کو بالکل نظر انداز کر دیتے ہیں کہ ان اختلافات کو بھی نمایاں کریں جو فقہ اور رومی قانون کے احکام میں پائے جاتے ہیں۔ حالانکہ یہ اختلافات کم سو بہ حال کو جانچنے میں کسوٹی کا سا کام دے سکتے ہیں۔

(ج) تیسرے وہ اس عمیق فرق کو بھی نظر انداز کر دیتے ہیں جو مغرب کے ام الادوار (کلاسیکل زمانہ) اور اسلامی دنیا میں "قانون" اور اس کے ماخوذوں کے تصور کے متعلق پایا جاتا ہے، ایسی صورتیں بہت ہیں کہ وہ خیالات اور ادارات جو اس ہیلینی (یونانی) میں گہری جڑ پکڑ گئے تھے۔ عربوں کی فتح کے بعد عربی اسلامی تمدن کی اساس بن گئے۔ پھر بھی وہ اسلامی قانون (فقہ یا غیر فقہ) میں سرایت نہ کر سکے، مثلاً یہ سب جانتے ہیں کہ ہیلینی (یونانی) ماحول میں بیع و شراء کو ایک معاہدہ مالی سمجھا جاتا ہے حالانکہ تمام اسلامی مذاہب فقہ کا اجماع ہے کہ وہ ایک معاہدہ تراخی (آپس کی رضامندی کا معاملہ) ہے، مسلمانوں کا یہ رجحان اس بناء پر نہیں ہے کہ وہ اس بارے

میں رومی تصورات کی طرف رجوع کرتے ہیں، اور نہ اس بناء پر ہے کہ وہ معاملہ مالی اور معاملہ تراخی میں امتیاز پیدا کرتے رہے ہیں، بلکہ اس کی بنیاد پر قرآنی آیت (سورہ نمبر ۴، آیت نمبر ۲۹) ہے جس میں ”تجارة عن تراض“ وارد ہوا ہے یعنی تجارت آپس کی رضامندی سے ہونی چاہیے۔

اسی طرح جب عربوں نے بہت مختصر مدت میں بیزنطینی سلطنت کے انتہائی زرخیز صوبوں پر قبضہ کر لیا تو انہوں نے وہاں مال گرو کرنے (Hypothec) کا بڑا رواج پایا اگرچہ یہ چیز خود یہودیوں کے قانون مشنا میں اپوٹیقی کے نام سے آگئی تھی مگر معاشی زندگی میں اس کی اہمیت کے باوجود یہ ادارہ اس میں کامیاب نہ ہو سکا کہ اسلامی قانون میں سرایت کر سکے اور اب ہمارے زمانہ میں یورپی قانون سازی کے ذریعہ سے (مسلمانوں میں) داخل کیا گیا ہے۔

ہیلینی دنیا میں طویل المدت اجارہ تراخی بہت رائج تھا، مگر اس کو مسلمانوں کے قانون میں اپنی حقیقی جگہ حاصل کرنے کے لیے..... طویل صدیاں لگیں، پھر بھی تمام مذاہب فقہ نے اس کو جائز قرار نہیں دیا، ماورا اور اس عدم جواز کا باعث اوقاف اور جاگیروں (اقطاع) کی کثرت تھی۔

(۶) اکثروں نے اسلامی قانون کو رومی قانون کا تابع قرار دیا ہے اور کچھ لوگ تو یہاں تک گمان کرتے ہیں کہ قانون روما کی کتابوں کا عربی میں اور کتاب پانڈیکٹ (Pandects) کا فارسی ترجمہ ہو چکا ہوگا، جن کا مسلمان فقہاء نے مطالعہ کر کے ان سے اپنے نظامہائے قانون اخذ کیے ہوں گے، حالانکہ ایسا دعویٰ کرنا آج بھی ممکن نہیں ہے اور اس قسم کے دعوؤں کی تاریخی لغویت قطعی ثابت ہے اور یہی امر ان جدید ترین (۱۹۳۲ء تک کے) منفی نتائج سے بھی واضح ہوتا ہے جو مختلف مشرقی (عبرانی، سریانی، قطبی، عربی حبشی) ادبیات میں تحقیقات کرنے سے ظاہر ہوتے ہیں اور یہ تحقیقات خاص اس غرض کے لیے عمل میں لائی گئی تھی تاکہ شہنشاہی (رومی) قوانین کو نئے روپ میں پائے جانے کے متعلق بنفانتے (Benfante) کے مفروضے کی تائید کے لیے مواد فراہم کیا جاسکے۔

تاریخی لغویت سے قطع نظر بھی یہ بات عجیب ہے کہ ان خیالات کے مؤیدین نے یہ نہیں سوچا کہ معین مسائل کو خاص خاص ابواب میں داخل کرنے کے لیے شدید مشابہتوں کا پایا جانا

ضروری اور لازمی ہے خواہ وہ کسی متمدن قوم کا قانون کیوں نہ ہو، اس بناء پر اپنے شخصی خصوصی قانون کی چند مثالوں تک محدود رکھ کر یہ کہہ سکتا ہوں کہ اگر عرب فقہاء نے کسی رومی متداول کتاب کو نمونہ بنایا ہوتا، تو وہ نابالغوں اور غلاموں یا ملکیت اراضی کے مسائل کو ایسے مختلف ابواب میں ہرگز نہ منتشر کرتے، جہاں ان کے پانے کا کوئی یورپی قانون دان کبھی گمان ہی نہیں کر سکتا اور مسائل ربا کو بیع و ثراء سے متعلق نہ کیا جاتا، اسلامی فقہ میں اس کی نہایت واضح علامتیں موجود ہیں کہ اس کے ایک بڑے حصہ کی تدوین مستقل طور پر عمل میں لائی گئی اور یہ تدوین میری رائے میں محض قانون نظریات سے کہیں زیادہ ان تاریخی حالات کے باعث ہوئی جن میں مسلمانوں کے قانونی و سماجی ادارات نے ترقی کی۔

(۷) اسلامی قانون پر رومی قانون کے اثر کے نظریے کی تائید میں جو دلیلیں پیش کی جاتی ہیں ان میں سے ایک دلیل اس کی تدوین میں سرعت بھی ہے کہ دوسری صدی ہجری کے آغاز ہی میں مسلمانوں میں فقہی مسائل کا مطالعہ اور اس پر تالیفیں شروع ہو کر عظیم ترقی حاصل کر چکی تھیں اور اس غیر معمولی واقعہ کی توجیہ وہ لوگ یہ کرتے ہیں کہ اس کے لیے رومی قانون کو نمونہ فرض کیا جائے، جو رومی قانونی ادبیات نے مہیا کیا تھا۔

لیکن اس دلیل آرائی کے وقت اس کو بھلا دیا جاتا ہے کہ اس غیر معمولی اور قبل از وقت وسعت و بار آوری کا باعث یہ نہ تھا کہ مسلمانوں کو قانون سے (اس کے مغربی معنوں میں) کوئی عشق تھا۔ اس زمانے میں تو مشرقی عیسائیت کے پیدا کردہ مصائب کے نتیجے میں قانونی میلان سارے مشرق قریب میں کلیتہً مفقود تھا، اس کے برخلاف مسلمانوں میں اس کثیر قانونی پیداوار کا سبب اصل میں وہ تصور تھا جو حضرت محمد (صلی اللہ علیہ وآلہ وسلم) اور آپ کے قابعین قانون کے متعلق رکھتے تھے کیونکہ قانون (فقہ) کو علم دین کا جزو لاینفک قرار دیا گیا تھا اور وہ محض دنیوی مادی علم نہیں تھا اور فقہ کی اتنی تیز ترقی اصل میں علوم دینی کی (جن کا آغاز قرآن کی تفسیر اور حدیث کی تدوین و تشریح سے ہوا) تیز ترقی ہی کا ایک پہلو ہے۔

(۸) جو لوگ کہتے ہیں کہ اسلامی قانون رومی قانون کا تابع ہے یا کم از کم اس پر اس کا مستق عمل ہوا ہے، ان کا یہ فریضہ تھا کہ کم سے کم اور وضاحت کے ساتھ یہ بیان کرتے کہ یہ تابعیت یا عظیم اثر کس طور پر وقوع پذیر ہوا۔

بعض اہل قانون نے یہ مفروضہ پیش کیا ہے کہ رومی قانون کی کتابوں کے عربی ترجمے ہوئے ہوں گے مگر واقعات و حقائق اس مفروضے کی پوری تردید کرتے ہیں یا کم از کم یہ اسکندر یہ و بیروت کے مشہور مدارس قانون کی جو اگرچہ عربی فتوحات سے ایک صدی پہلے ہی بند ہو چکے تھے، روایات جاری رہی ہوں گی، اس کے مقابلے میں علوم اسلامیہ کے یورپی ماہرین اور ان عیسائیوں اور یہودیوں کا نظریہ جنہوں نے اسلام قبول کیا تھا تاریخی حقیقت سے کم دور تھا، کیونکہ انہوں نے ان محاکم عدالت کا خیال کیا، جو اسلامی فتح کے وقت پائے جاتے تھے، لیکن اس گروہ کو اپنے اس مفروضہ سے قبل چند سنجیدہ اور شدید تاریخی گتھیوں کو حل کرنے کی ضرورت تھی یعنی جس وقت عربوں نے فلسطین و شام پر تسلط قائم کیا، اس وقت وہاں کے نظامہائے عدالت کی واقعی حالت کیا تھی؟ کیا وہ برسر کار تھے؟ اور بہت سے مقاموں پر وہ اہل کلیسا کے سپرد نہیں ہو چکے تھے؟ (اور ہم کو معلوم ہے کہ مشرق میں یہ لوگ قانون مسائل سے کتنی کم واقفیت رکھتے تھے) اور کیا عربی تاریخوں سے یہ بات واضح نہیں ہوتی کہ عربی حملہ شروع ہوتے ہی تقریباً تمام بیزنٹینی کشوری اور عدالتی مجسٹریٹ جو قانون کے واحد حقیقی واقف کار تھے ملک چھوڑ کر بھاگ گئے تھے، اس کا پتا اس واقعہ سے چلتا ہے کہ شہروں کی اطاعت اسقفوں کے توسط سے ہوتی رہی کشوری افسروں کے توسط سے نہیں جو فرار ہو چکے تھے؟ زیر بحث مسئلے میں ان سوالات کو بڑی اہمیت حاصل ہے، لیکن ابھی ایک اور نکتہ ہے جس پر مختصر طور پر توجہ منعطف کرانے کی ضرورت ہے۔

وہ یہ کہ اسلامی قانون کی رومی قانون سے ماخوذیت اور ان دونوں کے باہمی تعلقات پر جتنی بحثیں ہوئی ہیں ان میں ضمنیاً یہ چیز پیشگی فرض کر لی جاتی رہی ہے کہ پرانا نظام عدل گستری عربی فتوحات کے بعد بھی ایک سو برس تک باقاعدہ طور پر جاری و ساری رہا تھا اور نئے مالک اپنی غیر مسلم رعایا کے متعلق اس سے استفادہ کرتے رہے تھے جو واقعہ کے مطابق نہیں ہے۔

یہ صحیح ہے کہ مسلمانوں نے مفتوحہ قوموں کے نظام میں مداخلت نہیں کی اور یہ قرار دیا کہ جس کا جو مذہب ہوگا اس کا وہی قانون۔ اس طرح اگر وہ یہ غیر صحیح مفروضہ مان لیں کہ اسقفوں اور ربیوں کی عدالتیں باقاعدہ کار گزار تھیں (باقاعدہ اس معنی میں کہ اسقف رومی قانون کی صحیح صحیح تعمیل کرتے رہے) تو بھی عرب اس سے علمی استفادہ نہیں کر سکتے تھے، اور ان کا مفاد مشترکہ معاشی کاروبار سے بھی وابستہ نہ تھا، جس کی بناء پر قانون جائیداد کے سلسلے میں فاتح اپنے مفتوحوں سے کچھ سیکھتے کیونکہ فتوحات کے بعد عرصہ دراز تک عربوں نے صرف حاکمانہ فرائض سے کام رکھا،

یعنی وہ صرف افسر اور سپاہی رہے، کسان، تاجر اور زمیندار (زرعی زمینوں کے مالک) نہیں بنے یہ صحیح ہے کہ سرکاری زمینیں فوجیوں کو بطور جاگیر عطا ہوتی رہیں لیکن جاگیر کا عرب مالک صرف اس پر قناعت کرتا تھا کہ عیسائی گماشتے اسے لگان ادا کرتے رہیں اور جو زرعی معاہدے عمل میں آئے اور ان کی بناء پر جو جھگڑے پیدا ہوتے تھے ان میں فریقین عیسائی ہوتے تھے اور پہلی صدی ہجری میں جب اسلامی قانون شکل گیر ہو رہا تھا، اسلامی عدالتیں ایسے مقدموں کی سماعت نہیں کرتی تھیں اور اگر اتفاقاً ان سے رجوع کیا بھی جاتا تو وہ مقدموں کا فیصلہ اپنے قوانین کی اساس پر کرتی تھیں۔ عیسائیوں کے قانون کی بنیاد پر نہیں، اس کے علاوہ جو زمانہ زیر بحث مسئلہ کے لیے اہمیت رکھتا ہے اس میں نو مسلموں کا کوئی قابل ذکر اثر ہی نہیں تھا اور وہ صرف موالی کی حیثیت رکھتے تھے اور عربوں سے کم مرتبہ خیال کیے جاتے تھے، اور ان کو قضا کے عہدوں پر مامور نہیں کیا جاتا تھا۔

ان تاریخی حالات میں کوئی تعجب کی بات نہیں ہے کہ عام ملکی نظم و نسق کے ایک جز کو چھوڑ کر رومی قانون کا اثر اسلامی قانون کے بننے میں قابل ذکر ہو ہی نہیں سکتا تھا۔

(”چراغِ راہ“ اسلامی قانون نمبر۔ کراچی۔ جون ۱۹۵۸ء)



# کیا اسلامی قانون رومی قانون کا مرہون منت ہے

(پروفیسر فیٹز جیرالڈ) ترجمہ پروفیسر محمد حمید اللہ، پاریس

(قسط نمبر ۱)

یہ مضمون اس حیثیت سے بہت اہم ہے کہ اس میں خود ایک یورپین فاضل نے اس مشہور اعتراض کا کہ ”اسلامی قانون رومن لا سے ماخوذ ہے“ بڑا محققانہ اور مدلل جواب دیا ہے، جیسا کہ فاضل مترجم نے لکھا ہے کہ ”اصل مضمون کی عبارت اتنی پیچیدہ ہے کہ ترجمہ میں بھی اس کا اثر ہے، راقم نے اس میں سلاست پیدا کرنے کی کوشش کی ہے، پھر بھی اس کی ثولیدگی پوری طرح دور نہ ہو سکی۔“ (م)

رسالہ معارف جنوری ۱۹۵۳ء اور مارچ و اپریل ۱۹۵۸ء میں اطالوی پروفیسر نالیو (Nalleno) اور فرانسیسی مستشرق بوسکے (Bousquet) کے خیالات کا ترجمہ مندرجہ عنوان کے موضوع پر پیش کیا جا چکا ہے۔ کلیۃ الشریعہ، مکہ معظمہ کے فاضل استاد ڈاکٹر محمد مصطفیٰ الاعظمی نے میری توجہ ایک اور مضمون کی طرف منعطف کرائی ہے۔ ان کے دلی شکر یہ کہ ساتھ آج اس کا ترجمہ پیش کیا جاتا ہے۔ اس کے مؤلف فیٹز جیرالڈ (S.V. Fitzgerald) لندن یونیورسٹی کے مدرسہ السنہ شرقیہ میں استاد تھے، جن کا یہودی النسل رہا ہونا بیان کیا جاتا ہے، لندن کے سہ ماہی رسالہ قانون (Law Quarterly Review) جنوری ۱۹۵۱ء کے شمارے ص ۱۰۲ تا ۱۰۸ پر اس کا ایک مضمون شائع ہوا ہے جس کے انگریزی عنوان The alleged debt of Islamic

to the Roman Law کا لفظی ترجمہ ہوگا: ”اسلامی قانون کی مزعومہ مدیونیت رومی قانون سے“ میں ایک تہمت کا بھی وعدہ ہے۔ جو بہ ظاہر شائع نہیں ہوا، مؤلف کا اسلوب بہت ثرولیدہ ہے جس کا اثر ترجمہ میں بھی ہے، اس مقالے کی خصوصیت یہ ہے کہ اس میں اسلامی قوانین پر رومی تاثیر کے مدعیوں کا جواب دیا گیا ہے اور جہاں حاشیے میں مترجم نے اپنی رائے ظاہر کی ہے اس میں لفظ ”مترجم“ لکھ دیا ہے یا تو سین میں کر دیا ہے۔

رسالے کے ایڈیٹر سے ترجمے کی اجازت مانگی تھی اس کے جواب میں خاموشی رہی، جسے عدم ممانعت سمجھتا ہوں ترجمہ کئی سال سے تیار تھا، اب رمضان ۱۳۹۲ھ میں صاف کرنے کی نوبت آئی۔

### مقدمہ

(۱) سر ولیم میکناٹن (Sir William Machiaghten) بلکہ کہا جاسکتا ہے کہ خود سر ولیم جونز (Sir William Jones) کے زمانے سے لے کر آج تک رومی اور اسلامی قانون کے مابین جو پہلو بچانے والی مشابہت نظر آتی ہے اس پر وقتاً فوقتاً توجہ منعطف ہوتی رہی ہے، خاص کر کوئی انگریز وکیل جسے طلبہ کو اسلامی قانون کا درس دینے کی ضرورت ہو، اس کا احساس کیے بغیر نہیں رہ سکتا کہ اسلامی قانون کی توضیح و تمثیل انگلستان کے قانون تصورات کے مقابلے میں کتنی زیادہ صفائی کے ساتھ رومی قانون کی مدد سے انجام دی جاسکتی ہے۔

لیکن اب تک کسی نے اس مسئلے کا جامع مطالعہ نہیں کیا ہے، اور سچ تو یہ ہے کہ اس کے لیے کسی ایک تنہا اہل علم کی تحقیقات کافی نہیں ہو سکتی، کیونکہ اس کے لیے نہ صرف قانون اور تاریخ کا گہرا مطالعہ کرنا ہوگا بلکہ بہت سی شہزبانوں کے جاننے کی بھی ضرورت ہوگی۔ دیگر شعبہ ہائے علم کی طرح یہاں بھی ایک اکیلا محقق صرف یہ کر سکتا ہے کہ عمارت کی تعمیر میں اپنی پرت بھی لگا دے، یا ضرورت پر اپنی کدال کی مدد سے سابقہ تعمیرات کے مناسب حصے کو منہدم کر دے۔ پھر بھی زیر بحث موضوع کا معمر برقرار رہتا ہے۔ فون کریئر اور سانٹیلانا نے چند عمیق ملاحظیات ضرور پیش کیے ہیں لیکن تحقیقات میں کوئی منظم پیش روی نہیں کی ہے۔ قابل ترین اہل قلم میں سے بعض کا طریق عمل بھی یہ رہا ہے کہ مشابہت والے احکام کی ایک فہرست مرتب کر ڈالیں، جن میں بعض وقت

واقعی مشابہت ہوتی بھی ہے تو علی العموم سطحی بلکہ اکثر تو خیالی اور فرضی، پھر یہ دعویٰ کریں کہ یہ مشابہتیں اس بات کا ثبوت ہیں کہ متاخر زمانے کا نظام قانون اپنے سے قدیم تر نظام قانون کا مدیون (اور مرہون منت) ہے۔

زیر نظر مسئلے سے بحث کے اس غیر علمی طریقے میں اگر مدد ملی بھی جاتی ہے تو غیر تاریخی اور غیر ثابت شدہ اوصاف (یا امور) کو ثابت شدہ قرار دیتے اور اپنے مفروضات سے اور اس کے نتیجے میں جو بیان ہمارے سامنے پیش کیے جاتے ہیں وہ کچھ اس طرح کے ہوتے ہیں کہ ”قانون محمدی اصل میں جسٹی مین (Justinian) کا رومی قانون ہی ہے، عرب لباس میں ہے“ یا جیسا کہ ایک اجڈ اہل قلم نے لکھ مارا ہے کہ ”عربوں نے رومی قانون میں چند اغلاط کے سوا اور کسی نئی چیز کا اضافہ نہیں کیا“ اس لیے بحث کو قابل اطمینان راستے پر چلانے کے لیے اولین ضرورت یہ ہے کہ پہلے زمین ہموار کی جائے تاکہ نئی بنیادیں رکھی جاسکیں۔

(۲) جو رائے عام طور پر مقبول ہے اس کے اصل ذمہ دار تین شخص ہیں: پروفیسر شلڈن آ موس (G. Sheldon Amos)، سوا اس پاشا (Savvas Pasha) اور مشہور ماہر عربیات گولڈ سیبر (Golziher)، ان میں سے شلڈن آ موس (۱۸۴۵ء تا ۱۸۸۶ء) دیکھو انگریزی قومی سوانح عمریوں کی قاموس (Dictionary of National Biographies) کا ضمیمہ، جلد اول صفحہ ۴۴) غالباً اپنے زمانے کا سب سے ممتاز انگریز سویلیں (رومی قانون مدنی کا ماہر) تھا اور اصول قانون پر اپنی ایک تالیف کی بناء پر اسے سوائے انعام (Swiney) بھی ملا تھا۔

قسمت کی ستم ظریفی ہے کہ جس موضوع میں وہ سند مانا جاتا تھا عرصہ ہوا علم کی موج اسے پیچھے چھوڑ کر اس کے پاس سے گزر چکی ہے اور اب وہ یاد کیا جاتا ہے تو اس بد بختانہ دخل وہی کی بناء پر جو اس نے ایک ایسے موضوع میں کی تھی، جس سے اسے بالکل ہی واقفیت نہ تھی۔ اس کی یہ خیال آرائی اس کی انگریزی کتاب ”رومی قانون مدنی“ (Roman Civil Law) (جلد دوم صفحہ ۴۰۶ تا ۴۱۴) میں ملے گی۔ اس میں جو بہت سی فرضی چیزیں ہیں اس کا اندازہ صرف ایک مثال سے ہو جائے گا، قانون روما میں ایک لاطینی قاعدہ ہے کہ ”جو بات حکمران کو پسند آئے وہ قانون کی تاثیر رکھتی ہے، (Quod principi plasuit legis habet vigorem) اس کی مماثل چیز کی (اسلامی قانون میں) تلاش نے اسے بھٹکا دیا، اور اس نے یہ دعویٰ کر دیا کہ خلفاء

کے احکام ہی اسلامی قانون کا اصل ماخذ ہیں، اگر وہ اس کو اسلامی قانون کی ایک متاخر شاخ تک جسے عام طور پر ”عثمانی ترکوں کا قانون“ کہا جاتا ہے، محدود رکھتا تو وہ ایک حد تک... اور صرف ایک حد تک ہی... درست ہوتا، مگر ایک ایسے نظام قانون کے متعلق جو صرف خدا کی ذات کو قانون کا واحد ماخذ سمجھتا ہو اور اس سے منکر ہو کہ کسی انسانی اقتدار کو بھی قانون سازی کا حق ہے، مذکورہ بالا ادعاء حقیقت حال کے بالکل برعکس ہے، پہلے چار خلفاء (راشدین) کے جو فیصلے مذکور ہوئے ہیں ان کی قانونی قدر و قیمت اس لیے نہیں ہے کہ وہ خلیفہ (صدر حکومت) تھے، بلکہ اس بناء پر کہ وہ پیغمبر اسلام (صلی اللہ علیہ وآلہ وسلم) کے قریبی ساتھی رہے تھے اور اس کا امکان تھا کہ وہ حضرت پیغمبر کے ذہن (خیالات) سے واقف ہوں، اور اسی لیے ثانوی حیثیت میں سہی، ربانی ہدایت کی پرچھائیں سمجھے جائیں، دوسرے صحابہ نبی کے فیصلوں (فتووں) کا درجہ بھی یہی ہے۔<sup>۵</sup>

(۳) سو اس پاشا عثمانلی (ترکی) سلطنت میں ایک ممتاز عیسائی افسر گزرا ہے، معلوم ہوتا ہے کہ یہ فرض کر لیا گیا ہے کہ وہ پاشا کے رتبے پر فائز ہو چکا تھا، اس لیے اسے اسلامی قانون اور ایشیائے کوچک کی تاریخ کا بھی ماہر رہا ہونا چاہیے، اور یہ مشکل ہی سے کہا جاسکتا ہے کہ وہ ان مسائل میں جاہل مطلق تھا، اس لیے جب وہ اپنے ہمعصر زمانے کے ترکی انتظام مملکت کے متعلق کچھ لکھتا ہے تو اس کے بیانات کو اس سے زیادہ اہمیت دی جانی چاہیے جتنا کہ اب تک ہوتا رہا ہے لیکن اس شخص کا دماغ غیر عالمانہ اور غیر صحیح تھا، اور اس نے جو کچھ لکھا ہے، وہ ایک سیاسی غرض کے مد نظر تھا، جیسا کہ خود اس نے (فرائسیسی) میں لکھا ہے کہ ”مغربی قانون کو مسلمان بنایا جائے“ (Islamiser le dorit occidental) اور وہ اس کے لیے اپنے ہم وطن مسلمانوں کو یہ باور کرانا چاہتا تھا کہ اسلامی قانون ہمیشہ سے مغربی اثرات کو اتنا ہی قبول کرتا رہا جتنا سو اس پاشا چاہتا تھا۔ اس لیے اگر کسی قانونی یا تاریخی واقعے کو تھوڑی سی تبدیلی کے بعد اپنے دعوے کی دلیل بنایا جاسکتا ہو تو وہ غالباً پوری دیانتداری کے ساتھ یقین کر لیا کرتا تھا کہ مرمرہ واقعہ ہی حقیقت ہے۔

(۴) اگناس گولٹ سیبر (۱۸۵۰ء تا ۱۹۲۱ء) عربی کے ماہر ترین لوگوں میں سے ایک تھا۔ لیکن رومی قانون میں اس کی مہارت اس درجے کی نظر نہیں آتی بہر حال اس کے قلم سے اس بارے میں نکلی ہوئی دلیلیں جن کو بڑی شہرت ہے، ایسی ہیں جن کو خود اس نے

زیادہ اہمیت نہیں دی تھی۔ اور وہ اس مقالے کے اساسی رجحان کے بھی خلاف ہیں کیونکہ گولٹ سیمر کے دوسرے بہت سے نشریات کی طرح اس مقالے کا مقصد بھی اس پر زور دینا ہے کہ اسلامی تمدن اصولاً ایک عربی چیز ہے، ایسا معلوم ہوتا ہے کہ (رومی قانون کے اثرات کے متعلق) اپنے ان خیالات کو خود گولٹ سیمر نے اپنی بعد کی زیادہ پختہ تالیفوں میں ترک کر دیا ہے، یہاں ان ہی تینوں مؤلفوں کے دلائل پر غور کیا جائے گا۔

(۵) جو مؤلف مروجہ غلط خیالات ہی کو عام طور پر باور کرنے پر اکتفا کرتے ہیں ان میں حسب ذیل لوگ شامل ہیں:

(۱) آیون (Ion) جس نے میچگن لارویو (Michigan Law

Review) (ج ۶ ص ۳۳ تا ۵۲، ۱۹۳ تا ۲۱۲، ۳۲۱ تا ۳۹۶) میں انگریزی میں ایک مقالہ لکھا ہے۔ (آیون نے اگرچہ بعض نئی چیزیں بھی پیش کی ہیں لیکن اس کے ہاں بھی یہی رجحان ہے کہ واقعات کو توڑ موڑ کر پیش کیا جائے (تا کہ اس کے دعوے کے مطابق ہو سکیں)

(۲) شرمان Sherman کی انگریزی کتاب ”رومی قانون جدید دنیا میں

Roman law in the modern world (طبع سوم، ص ۱۳۹ نیز ۱۸۱ تا ۱۷۸) ان کے ساتھ مولا Mullah کی انگریزی کتاب ”مسلمان

قانون نکاح پر مقالہ“ Dissertation on the Muslim law of Marriage (مقدمہ ص ۳۶ و مابعد) سکینہ کی انگریزی تالیف

’اسلامی قانون‘ (Sksena, Muslim Law) ۱۹۳ء ص ۱۰۵ تا ۱۰۸، میکڈونلڈ (Macdonald) دیکھو اس کی انگریزی کتاب ۹

”اسلامی الہیات“ اصول قانون اور نظریہ دستوری کا ارتقاء Development of Muslim Theology,

Jurisprudence and Constitutional theory (ص ۸۵) اور طیب جی (دیکھو ان کی انگریزی کتاب ”قانون محمدی“ Tyabji,)

(Muhammedan Law) (طبع سوم ص ۸۲) جن کو عالمگیر قدر و شہرت حاصل ہے اس کے متعدد اثر سے پوری طرح بچنا نہ سکے۔

## ۲- تاریخ

(۶) جسٹی نین کے مجموعہ قوانین (Corpus Juris of Justinian) کے نفاذ (۵۲۹ء تا ۵۲۹ء) اور پیغمبر اسلام حضرت محمد صلی اللہ علیہ وآلہ وسلم کی وفات (۶۳۲ء) کے مابین جو صدی گزری ہے وہ انسانی تاریخ کا سب سے بد قسمت زمانہ ہے، ہم لوگ (دو عالمگیر جنگوں کے زمانے میں) دو مرتبہ تباہی کے دہانے تک پہنچ چکے تھے اور اب (۱۹۵۱ء میں) ایک عظیم تر تباہی کے کنارے جی رہے ہیں، اس لیے ہم لوگ مذکورہ بالا صدی کی بد بختیوں کو اپنے آباؤ اجداد کے مقابلے میں..... جن کے شاندار زمانے میں شلڈن آموس، سوا اس پاشا اور گولٹ سیبر نے اپنی کتابیں تالیف کی ہیں..... زیادہ بہتر سمجھ سکتے ہیں، یہ صحیح ہے کہ مذکورہ صدی دو ایسی حکمرانیوں سے شروع ہوئی تھی، جن کی شان و شوکت افسانوی اور ضرب المثل بن چکی ہے، یعنی مشرقی رومی (بیزنطینی) سلطنت میں جسٹی نین اور ایران میں آنوشروان عادل کی فرمانروائی، جسٹی نین کے نام سے ہمیں نہ صرف اس کا مجموعہ قوانین یاد آتا ہے بلکہ آیا صوفیا کی تعمیر، بلیز ایوس<sup>۱۱</sup> (Belisarius) کی فتوحات، نرسی<sup>۱۲</sup> (Narses) کا خوجہ سرا یوحنا<sup>۱۳</sup> (John the Eunuch) بھی، لیکن ان کا ایک تاریخی پہلو بھی رہا ہے اور (اسی وقت سے) آنے والی تباہی کے آثار نظر آنے لگے تھے۔

مغرب (یعنی اٹلی) کی فتوحات نے نہ صرف ایک عارضی پردے کا کام دیا تھا کہ ٹیوٹانی (Teuton) (جرمن) قبائل نام کی حد تک بیزنطینی سلطنت کی آقائی کو تسلیم کر لیں۔ ورنہ حقیقت میں وہ ان سرسبز علاقوں کے مالک بن گئے تھے جن پر انہوں نے قبضہ کیا تھا، اس سے شہنشاہ کے خزانے کی مشکلوں میں اضافہ ہو گیا تھا اور مشرقی (بیزنطینی) صوبوں کو کچل دینے والے محاصل (نیکس) کا بوجھ برداشت کرنا پڑا، جسٹی نین کے جدید احکام (Novellae) کا ایک طویل سلسلہ اس بات کا شاہد ہے کہ قرضوں کی کثرت بھی ایک ایسا مسئلہ بن گیا تھا جس پر فوری توجہ کی ضرورت تھی، گول میدان (Circus) (کھیل کی جگہ) میں جو طبقہ دار احمقانہ لڑائیاں ہوتی تھیں وہ بھی اس بات کی علامت تھیں کہ جسد مملکت کی کوئی چیز بھی ٹھیک حالت میں نہ رہ گئی تھی (اگرچہ اس کی تعبیر آسان نہیں) یہ لڑائیاں قسطنطنیہ کے گندہ محلوں کے باشندوں کی حد تک ہی

محدود نہ تھیں بلکہ بیزنطینی سلطنت کے ہر شہر میں پائی جاتی تھیں۔ حتیٰ کہ یروشلم (بیت المقدس) جیسے مقدس شہر میں بھی اور مذہبی فرقہ واریت سے معیار اخلاق اتنا پست ہو چکا تھا کہ الہیاتی مباحث کے سلسلے میں مخالف پارٹی کے خلاف یہ خوزریز ہنگامے کرائے جاتے تھے، خود شہنشاہ جسٹی نین بھی تنگ نظری کی طرف مائل تھا۔ اور آرتھوڈکس فرقے کا (بیزنطینی) کلیسا دوسرے (بد عقیدہ) عیسائی فرقوں اور غیر عیسائی مذہبوں کے متعلق جو رجحان رکھتا تھا وہ عام طور پر عدم رواداری کا تھا، اگرچہ اس نے وہ ظالمانہ ایذا رسانی نہیں کی جو کبھی کبھی ایران میں نظر آتی ہے۔<sup>۱۴</sup> تاریخی بیانات کے مطابق اٹینہ (اتھینس) کے مدارس فلسفہ کے باقیات صالحات کا معیار کتنا ہی پست کیوں نہ ہو گیا ہو مگر یہ واقعہ کہ جسٹی نین نے ان کی اصلاح کی کوشش کرنے کے بجائے ان کو سرے سے بند کر دیا، ہماری ناچیز رائے میں اس حکمران کے دور کے ثقافتی معیار کی بلندی نہیں ظاہر کرتا۔ ان (مدارس) کو خسرو (کسریٰ) کے تحت ایک نئی زندگی ملی اور ایران میں پناہ گزین (یونانی فلسفیوں) سے مسلمانوں نے افلاطون اور ارسطو کا نام سنا تھا۔<sup>۱۵</sup>

(۷) جسٹی نین کی ضعیفی اور وفات پر اس کی چمک دمک کم ہو گئی اور اس دور کے تاریک تر پہلو زیادہ نمایاں ہو گئے، ایران کی تاریخ کو بھی انوشرواں کی وفات کے بعد ایسی ہی افسوسناک صورت حال پیش آئی، ان دونوں سلطنتوں نے اپنے کو مجبور پایا کہ بیرونی وحشی حملہ آوروں کے خلاف مدافعت کے لیے مسلسل، خرچیلے اور چور چور کر دینے والے انتظامات کریں (رومی سلطنت کے حدود پر صقلی Slavs، آوار Avars خزر (Khazars) اور برجان (Bulgars) یعنی روس میں دریائے والگا پر بسنے والے قبائل کے اور ایرانی سرحد پر منگولیوں کے حملے مراد ہیں) اسی طرح یہ دونوں سلطنتیں اندرونی ظلم و ستم اور بار بار کی خانہ جنگیوں کے باعث پارہ پارہ ہو گئی تھیں، ان سب کے باوجود ان دونوں کا باہمی حسد ختم نہ ہوا، اور ان کی کشمکش کی آگ صدیوں تک سلگتی اور جلا کر راکھ کرتی رہی، لیکن زیر بحث (اسلام کے عین پہلے کا زمانہ معمول سے زیادہ خون آشام رہا، کیونکہ اس (صدی) میں بمشکل بیس سال برائے نام صلح رہی۔ ۵۳۱ء کی نام نہاد ”ابدی دوستی اور صلح“ صرف سات برس قائم رہی اور ۵۶۱ء کی زیادہ متواضع نام والی ”پچاس سالہ صلح“ بھی مختصر عرصہ تک باقی رہ سکی۔ یہ جنگیں بھی محض فوجی جھڑپیں نہ تھیں بلکہ ہمہ گیر لڑائیاں تھیں، ایرانیوں نے دوسرے شہروں کے ساتھ

اطلا کیہ کو ۵۳۰ء اور ۶۱۱ء میں، قیساریہ کو ۶۱۲ء میں، دمشق کو ۶۱۳ء میں، یروشلم کو ۶۱۴ء میں اور اسکندریہ کو ۶۱۵ء میں جلا کر خاک کر دیا۔ دیہاتی رقبے بھی اسی طرح تاراج کیے گئے، پھر جب رومی (بیزنطینیوں) کو موقع ملا تو انہوں نے بھی اسی طرح کا برتاؤ کیا۔ اس میں شک نہیں کہ تباہ کاری کے وسائل اس زمانے میں اس سے کم تھے، جتنے آج ہیں لیکن تعمیر جدید کے وسائل بھی ویسے ہی (کم) تھے، ایک جلائے ہوئے شہر کو سنبھلنے میں بیسیوں برس لگتے تھے، انسانوں کی وحشت اور درندگی کے ہاتھوں میں جو بلائیں آئیں ان پر مستزاد وہ مصیبتیں تھیں جن کو قانون انگلستان میں بے حیائی اور تدین کے عجیب امتزاج کے ساتھ ”افعال خدا“ کا نام دیا گیا ہے، یعنی طاعون، امراض متعدی، قحط (جو جنگ کے ناگزیر لوازم ہیں) نیز آتش زدگی اور سخت زلزلے۔

(۸) اگرچہ دونوں سلطنتوں کی حالت خراب تھی لیکن ان میں رومی (بیزنطینی) سلطنت کی حالت خراب تر تھی جس مختصر عرصہ کے لیے ان میں صلح بھی رہی، ان میں بھی رومی سلطنت ایران کو خراج ادا کرتی رہی، اور یہ ہرقل کی فوجی عبقریت اور مہارت تھی جس نے ان عظیم مشکلات کے باوجود ایشیائے کوچک اور شام و مصر کو ایرانی قلمرو میں ضم ہو جانے سے روک رکھا تھا۔

(۹) ان حالات میں جب منشی بھردینی جنون والے عرب، ٹھنڈے دل سے کام کرنے والے ماہر جرنیلوں کے ماتحت دنیا کو فتح کرنے کے لیے نکلے تو انہیں رومی اور ایرانی سطوت سے نہیں بلکہ دو ایسی شہنشاہیوں سے سابقہ پڑا جو شکست خوردہ اور تھکی ہوئی تھیں اور جان لیوا زخم سے مجروح تھیں۔ رومی لگداری کا نظم و نسق تو جاری و برقرار رہا۔

لیکن یہ کہنا دشوار ہے کہ وہ کس حد تک ٹھیک طور پر چل رہا تھا، منشی بھر مالدار لوگ عیش و نشاط میں مشغول تھے لیکن شلڈن آ موس کا یہ کہنا کہ عربوں نے شام کے شہروں کی ”متمول اور منظم زندگی“ پر قبضہ کیا تھا، ایک مبالغہ ہے، عربوں (مسلمانوں) کی برق آسا فتوحات کی ایک جزئی توجیہ شاید یہ ہے کہ (رومی سلطنت میں) عوام الناس کی نظروں میں ملک ایسی چیز نہ تھا جس کی خاطر جنگ کی جائے۔



(۱۰)

اس میں شک نہیں کہ تمدن کی عام تباہی کے وقت بھی لوگوں کو اس کی ضرورت ہوتی ہے کہ ایک قسم کی قانونی تنظیم برقرار رکھیں۔ اور خواہ جان بوجھ کر ہویا بے جانے بوجھے، وہ اسی عملدرآمد پر چمٹے رہتے ہیں، جس کے وہ اب تک عادی رہے ہیں، اس لیے اگر فون کریمیر یہ کہتا ہے کہ ”رومی بیزنٹینی قواعد، رواجی قانون کی شکل میں برقرار رہے“ یا جب سانتلانا (فرانسیسی میں) یہ بیان کرتا ہے کہ اس بات کا امکان ہے کہ اس قسم کے قواعد: ”مشرق میں تمدن کے جو دیگر عناصر تیر رہے تھے... (اس ”تیرنے“ کے کناپے کو نظر انداز نہ کرنا چاہیے)..... انہیں کی طرح وہ بھی برقرار رہے“ ہوں تو یہ کوئی ایسی بات نہیں ہے جو اصولاً غیر اغلب ہو، سیلاب کی موجیں جن چیزوں کو بہا کر لے جا رہی ہوں ان کو لے کر ان سے ایک نیا نظام قانونی تعمیر کرنا، اس سے بالکل الگ بات ہے کہ جسٹی نین کے پیچیدہ اور نازک ولطیف اصول قانون کو من و عن لے لیا گیا ہو۔

(۱۱)

اس بات کو عام طور پر سب ہی مانتے ہیں کہ جسٹی نین کا مجموعہ قوانین (Corpus Juris) کبھی بھی مغربی (یعنی اطالوی) رومی سلطنت میں رواج نہ پاسکا، وہاں جو رومی قانون پھر زیر عمل تھا، وہ تھیوڈوسیوس (روم) کا مدونہ (Theodosian Code) تھا لیکن اس میں ان وحشی (جرمنوں) کے رسم و رواج کی بھی تھوپا تھاپی کی گئی تھی جو جسٹی نین کی فتوحات کے باوجود فرما نروا طبقہ بنے رہے، اور اہل روما کے ساتھ ایک ماتحت قوم کا سلوک کرتے رہے، حتیٰ کہ ملک میں بعض جگہ (Romanus) یعنی (رومی) کے معنی بلا آخر ”غیر آزاد شخص“ کے ہو گئے تھے، ان حالات میں مغربی (اطالوی) رومی قانون کے لیے یہ بات مشکل تھی کہ اسلامی قانون کی تاسیس میں کوئی اثر رکھے خواہ ہم اس یقینی بات کو تھوڑی دیر کے لیے نظر انداز ہی کیوں نہ کر دیں کہ اس (اسلامی) قانون کے بنیادی اصول مدینہ منورہ کے مشہور امام مالک کے تبعین کے ہمراہ آٹھویں صدی عیسوی (دوسری صدی ہجری) کے نصف دوم میں (اندلس و) مغرب اقصیٰ میں پہنچنے سے پہلے ہی مدینہ منورہ میں مدون ہو چکے تھے، مشرقی (بیزنٹینی) رومی سلطنت کی حالت اس سے مختلف تھی۔ وہاں جسٹی نین کے وضع کردہ

قانون ہی پر بیزنطینی عدالتی افسر عمل کرتے تھے، اور بیزنطہ (قسطنطینیہ) میں تعلیم پائے ہوئے وکیل Lawyers بھی اسی کے مطابق وکالت کرتے تھے۔ (مصری پاپیروس یعنی) بردی کاغذوں پر لکھی ہوئی جو دستاویزیں ملی ہیں ان کی شہادت سے بظاہر یہ معلوم ہوتا ہے کہ کم از کم (بیزنطینی صوبہ) مصر میں رسم و رواجی قواعد کا قابل لحاظ حصہ برقرار تھا جو رومی قانون کے ساتھ یا تو مسابقت و مقابلہ کرتا تھا یا اس کے ساتھ ایک تکلیف دہ حلفی زندگی گزار رہا تھا، یہ جو کہا گیا کہ جسٹی نین نے ”دو غلے نظریوں“ کو برخاست کرنے کی کوشش کی تھی اس کے معنی غالباً یہی ہیں کہ اس کی کوشش یہ تھی کہ رومی نظام قانون کی مصر کے مقامی رواج کے ذریعے سے ترمیم کو روکا جائے، زیر بحث تحقیقات میں اس کی زیادہ اہمیت نہیں ہے مگر اس سے ضمناً یہ معلوم ہو جاتا ہے کہ مسلمان اہل فقہ کو اپنے نظام قانون کی عمارت کھڑی کرنے میں بروقت جو سامان اور مواد ملا تھا اس میں صرف رومی قانون کے اجزاء ہی نہ تھے (بلکہ ہر جگہ کے مقامی رواجات بھی تھے)

(۱۲) شام میں ایک نام نہاد ”شامی رومی قانون کی کتاب“ (Syro-Roman Law Book) ملی ہے یہ اس بات کا واضح ثبوت ہے کہ جسٹی نین کا ”مجموعہ قوانین“ زندہ نہ رہا تھا۔ یہ دستاویز<sup>۱۸</sup> اصل میں طلبہ کی ایک درسی کتاب ہے، اور اسے ایک طرح کا ”رومی قانون کا خلاصہ“ کہا جاسکتا ہے، اس میں صرف قانون مدنی (Jus Civile) ہے، اعزازی قانون (Jus Honorarium)<sup>۱۹</sup> نہیں، یہ بیزنطینی شہنشاہ زینون<sup>۲۰</sup> (Zenon) کے زمانے میں ۴۸۰ء اصل میں یونانی میں لکھی گئی تھی اور شاید لاطینی میں بھی، کیا یہ تصور میں بھی آسکتا ہے کہ لارڈ برکنہڈ<sup>۲۱</sup> (Birkenhead) کے زمانے کی (جدید و کثیر) قانون سازی ہی سے پہلے نہیں بلکہ حکام عدالت کے قانون (Judicature acts) سے بھی پہلے، جس نے غیر مکتوبہ عام شائع و راج قانون Common Law اور قانون استحسان (Equity) کو ضم کرنے کا حکم دیا تھا<sup>۲۲</sup>۔ پہلے کے قانون انگلستان کو آج کل کے انگریز قانون پیشہ لوگ کسی مبتدیوں کے لیے لکھی ہوئی ایک چھوٹی سی درسی کتاب کی اساس پر نافذ کر سکیں؟

مگر یہی وہ کارنامہ ہے جسے جسٹی نمین کی قانون سازی کے بعد ”شامی رومی قانون کی کتاب“ کو استعمال کرنے والے قانون پیشہ لوگ انجام دینے کی کوشش کر رہے تھے، اور یہی وہ بد نصیب رٹانے کی کتاب تھی جس کا شام اور عرب کی زبانوں میں ترجمہ کیا گیا اور جسے شام کے گرجاؤں<sup>۲۳</sup> میں قانون کی درسی کتاب کے طور پر رائج کیا گیا۔ ٹالینو<sup>۲۴</sup> کے اس ادعا میں صداقت پائی جاتی ہے کہ نویں صدی عیسوی (تیسری صدی ہجری) کے شامی (عیسائیوں) نے جسٹی نمین کا بطور قانون ساز کے نام بھی نہ سنا تھا، ایسی حالت میں کیا اس کا امکان ہے کہ ان کے حاکم عربوں نے اسے سنا ہو؟ اسلامی فقہ کی کتاب میں کسی رومی سند (یا ماخذ) کا کوئی ایک بھی حوالہ نہیں پایا جاتا<sup>۲۵</sup>۔

## حواشی

- ۱۔ اس کی کتاب Principles and Precedents of Mohammedan Law..... (یعنی اصول و نظائر قانون محمدی) کلکتہ ۱۸۱۷ء میں (مؤلف)
- ۲۔ اس کی کتاب Easy on Bailments (یعنی رہن پر مقالہ) مطبوعہ ۱۷۸۱ء میں۔ (مؤلف)
- ۳۔ نہ معلوم یہ اشارہ کس چیز کی طرف ہے، اسلامی قانون کے لیے عربی اور رومی قانون کے لیے لاطینی اور ایک حد تک یونانی کا جاننا کافی ہے۔ (مترجم)
- ۴۔ فون کریر کی جرمن کتاب "زمانہ خلفاء میں مشرق کی ثقافتی تاریخ (Von Kremer, Cultures chichte des orient S unter den chalifen) مطبوعہ ویانا (آسٹریا) ۱۸۷۵ء تا ۱۸۷۷ء، انگریزی ترجمہ از خدا بخش مطبوعہ، کلکتہ ۱۹۲۰ء (مؤلف)
- ۵۔ سانتیلیانا کی فرانسیسی کتاب "تونس اسلامی قانون کے مجموعے کا مسودہ" مطبوعہ ۱۸۹۷ء کا مقدمہ Santillana Avant-Props d'un projet de code de droit musuman tunisien نیز بارہا اس کی دیگر نشریات میں۔ (مؤلف)
- ۶۔ اس کے نام کا صحیح تلفظ گولٹ سید ہے، گولڈزیبر غلط ہے۔" (مترجم)
- ۷۔ سو اسو سال عرصہ ہوا سو انے ایک مالدار مجنون لڑا ہے (جو غالباً یہودی تھا) بیماری اور جوش جنون کی حالت میں اس نے ایک وصیت نامہ لکھ کر انگلستان کی انجمن فنون لطیفہ کے دفتر کے دروازے پر چپکے سے ڈال دیا، خط کھولا گیا تو ایک وصیت ملی کہ اس کی ساری جائیداد قانون کی عمدہ

تالیفوں پر انعامات دینے میں صرف کی جائے چونکہ سوائے کا انتقال ہو چکا تھا اس لیے انجمن فنون لطیفہ نے جائیداد تو حاصل کر لی لیکن انعام کا فیصلہ ملک کے مشہور اہل قانون کی مدد سے کرایا جاتا ہے، اس لیے اسے قانونی کتابوں کا ”نوبل پرائز“ قرار دیا جاسکتا ہے۔ (مترجم)

۸ خلفائے راشدین اور دیگر فقیہ صحابہ کے متعلق یہ بیان صحیح نہیں، انہوں نے قرآن و حدیث کی تعبیر و استنباط سے قانونی احکام بیان کیے اور قرآن کے سکوت کی صورت میں (حدیث معاذ میں رسول اکرم صلی اللہ علیہ وآلہ وسلم کی دی ہوئی اجازت ہی کی بناء پر) قیاس و اجتہاد سے کام لیا ہے۔ صحابہ میں باہمی علمی اختلاف رائے بھی رہا ہے جو مؤلف کے مفروضے کی تردید کرتا ہے۔ (مترجم)

۹ اس کتاب کے آخری دو باب کا اردو ترجمہ اس ناچیز نے کیا تھا، جو حیدرآباد دکن کے ماہنامہ ”روح ترقی“ میں ”اسلامی اصول قانون اور نظریہ دستوری کا ارتقا“ کے عنوان سے بہ اقساط دسمبر ۱۹۴۵ء سے جولائی ۱۹۴۸ء تک چھپتا رہا۔ (مترجم)

۱۰ آیا صوفیا شروع میں ایک بتکدہ تھا جسٹی نین نے اس کو توڑ کر وہاں ایک عیسائی گرجا بنایا جس کی عمارت اب تک استانبول میں باقی ہے، سلطان محمد فاتح نے اسے خدائے واحد کی عبادت کے لیے مختص کیا تھا، کمالی دور میں اس مسجد میں نماز بند کر کے سیاحوں کے دیکھنے کی تفریح گاہ قرار دیا گیا۔ (مترجم)

۱۱ جسٹی نین کی فوج کا ایک جرنیل جس نے اٹلی وغیرہ کو فتح کیا تھا۔ (مترجم)

۱۲ جسٹی نین کا خوجہ سرا اور اس کی فوج کا ایک جرنیل جس نے ایران سے جنگ میں نمایاں حصہ لیا تھا۔ (مترجم)

۱۳ غالباً یہ بھی جسٹی نین کا کوئی کارندہ تھا اس نام کا ایک راہب بھی گزرا ہے جس کو نہ قسطنطنیہ سے تعلق ہے اور نہ جسٹی نین سے۔ (مترجم)

۱۴ ایران میں عام طور پر مذہبی رواداری برتی جاتی تھی، مذہبی ایذا رسانی ایک بیماری تھی جو صرف کبھی کبھی وہاں پھوٹ پڑتی تھی، مگر ایسے موقع پر وہ شدید ہوا کرتی تھی (مؤلف)۔ ”یہ اس امر کی جانب اشارہ ہو سکتا ہے کہ جب قباز کے زمانے میں مانی کے مذہب نے اباحت پھیلائی اور زردشت سرکاری مذہب نہ رہا تو اس کے جانشین انوشرواں نے بہ زور تیغ اباحت کا قلع و قمع کیا اور دوبارہ زردشتی مجوسیت پھیلائی لیکن مؤلف مقالہ کے یہودی النسل ہونے کی بناء پر گمان غالب یہ

ہے کہ یہ بائبل کی کتاب لیستر کی طرف اشارہ ہو جس میں یہ واقعہ (جو درحقیقت ایک تعلیمی و تلقینی افسانہ ہے) بیان ہوا ہے کہ ایک ایرانی بادشاہ نے اپنے وزیر کے مشورے سے ملک کے سارے یہودیوں کو قتل کرنے کا حکم دیا، شاہی محل میں ایک یہودن بھی تھی، اس نے بادشاہ کو مدہوش کر کے یہ حکم نکلوایا کہ یہودیوں کو نہ چھیڑا جائے اور وزیر اور دوسرے بہت سے ایرانی امراء کو جو یہودیوں کے مخالف سمجھے جاتے تھے، پھانسی پر چڑھایا جائے اور اس حکم کی فوراً تعمیل بھی کرائی۔“ (مترجم)

۱۵ غالباً چند یسایا بوء کی طرف اشارہ ہے لیکن یونانی فلسفہ زیادہ تر شامی سریانیوں کی مدد سے عربی میں منتقل ہوا، مامون نے راست یونانی کتابیں منگوائیں، اور بغداد کے بیت الحکمہ میں ان کے ترجمے ہوئے، پھر ترجموں کی نظر ثانیوں بھی ہوتی رہیں۔ (مترجم)

۱۶ یہ ضرورت سے زیادہ مبالغہ ہے، اگر تھوڑی دیر کے لیے غنیمت کی شکست کے بعد ایران کو مہلک زخم سے مجروح بھی فرض کر لیا جائے تو رومی فاتحوں کے متعلق تو ایسا خیال نہیں کیا جاسکتا، ایران سے لڑنے کے لیے ہرقل نے جو فوج بھرتی کی تھی اس میں کئی لاکھ تربیت یافتہ سپاہی تھے (جن میں سے ایک لاکھ مسلمانوں سے لڑنے کے لیے ۸ھ میں موآہ بھیجے گئے تھے) کیا ۱۹۳۹ء میں منشی بھر جیشی شکست خوردہ جرمنی نہیں بلکہ فاتح روس و امریکہ پر حملہ کر کے ان کو فتح کر سکتے تھے؟ مسلمانوں نے ایران و روم (بیزنطہ) دونوں سے بیک وقت مقابلہ کر کے دونوں پر قبضہ کیا تھا۔ (مترجم)

۱۷ ایک مزید وجہ یہ ہے کہ شام اور مصر کی رومی فوج میں عرب سپاہی بہ کثرت تھے اور یہ حملہ آور (مسلمانوں) کے ہم نسل تھے (مؤلف)۔ غسان کے سردار نے رسول اکرم صلی اللہ علیہ وآلہ وسلم کے سفیر تک کو قتل کرنے میں باک نہیں کیا تھا جس سے معلوم ہوتا ہے کہ ان عیسائی شدہ عربوں کو یونانیوں سے کہیں زیادہ اسلام سے نفرت تھی۔ (مترجم)

۱۸ لگے ہاتھوں یہ کہتے چلیں کہ اس کتاب اور اسلامی قانون میں جو واحد مماثل چیز ملی ہے وہ یہ ہے کہ اسلامی قانون میں کوئی شخص اپنی جائیداد کا ایک تہائی سے زیادہ حصہ کسی کو بطور وصیت نہیں دے سکتا جو اس (رومی) کتاب میں بھی مذکور ہے، اور ظاہر ہے کہ اصل متن میں کسی نے بعد میں اس کا اضافہ کر دیا ہے۔“ (مؤلف) یہ کتاب اسلامی عہد کی تالیف ہے، اور اس پر تالیف کرنے متعدد مقالے اطالوی میں لکھے ہیں۔ (مترجم)

۱۹ اعزازی قانون سے مراد وہ قانون ہوتا ہے جو مجسٹریٹ (حاکم عدالت) کے جاری کردہ اعلان سے بنے۔ (مترجم)

۲۰ زینون کا زمانہ حکمرانی ۴۷۴ء تا ۴۹۱ء۔ (مترجم)

۲۱ وزیر ہند بننے سے پہلے لارڈ برکنہیڈ نے جب پہلی جنگ عظیم کے بعد وزیر عدلیہ تھا تو اس زمانے میں متعدد مسائل پر انگلستانی رواج اور نظائر وغیرہ کی مدد سے پہلی دفعہ قانون وضع کرائے، مثلاً قانون جائیداد وغیرہ۔ (مترجم)

۲۲ پرانے زمانے میں انگلستان میں بہ یک وقت دو قانون رائج تھے چنانچہ جب کوئی شخص اپنے مقدمے کے لیے ”عام شائع قانون کی عدالت (Common Law Court) میں جاتا تو ایک طرح سے فیصلہ ہوتا اور اگر محکمہ قانون استھان چانسری کورٹ (Chancery Court) کی طرف رجوع کرتا تو اس کے برعکس فیصلہ ہوتا۔ ۱۸۷۳ء میں برطانوی پارلیمنٹ نے جب اصلاح عدلیہ کا قانون (Judicature Act) منظور کیا تو یہ فرق ختم ہوا اور ساری عدالتیں ایک ہی قانون کے نافذ کرنے کی پابند کی گئیں۔ (مترجم)

۲۳ جیسا کہ مؤلف آگے خود بھی بیان کرے گا، اسلامی حکومت میں اہل ذمہ کامل عدالتی خود مختاری سے متمتع تھے، مثلاً جب کسی مقدمے کے فریقین عیسائی ہوتے تو قانون بھی عیسائی ہوتا، حاکم عدالت بھی اور محکمہ عدالت بھی عیسائی ہوتے، اور حاکم عدالت عموماً طبقہ اہل دین یعنی پادریوں اور راہبوں سے چنے جاتے، اسی لیے گرجا والوں کو قانون کتاب کی ضرورت پیش آئی کیونکہ انجیل میں قانونی احکام نہیں ہیں، اس لیے ہم عصر بیزنٹینی عیسائی سلطنت کے قانون پر عمل کرنا کافی سمجھا گیا۔ (مترجم)

۲۴ نالینو کی اطالوی کتاب ”بیزنٹینی قانونی کتابیں“ (Nallino Seritti Juridici Byzentini) صفحہ ۱۵۸ تا ۱۵۹، نیز اسی کی دوسری اطالوی کتاب (Sul Libro Diro-Romano (in: Studi P. Bontante) یعنی شامی رومی کتاب کے متعلق جو مقالات بونفانتے نامی تالیف میں شائع ہوئی) دیکھو جلد اول مطبوعہ پاریا (Paria) ۱۹۲۹ء اس ”شامی رومی قانون کی کتاب“ کے متعلق نالینو کا نظریہ ہم قبول کرتے ہیں لیکن اگر متیس (Mitteis) کا یا کسی اور کا نظریہ قبول بھی کریں تو ایک طرف تو اس ”شامی رومی قانون کی کتاب“ کے اور جسٹی نین کے ”مجموعہ قوانین“ کے نہایت ترقی یافتہ اصول کے درمیان اور دوسری طرف

نہایت لطیف قیاسی استدلال کرنے والے ابتدائی مسلمان فقہاء کے ذہن کے درمیان فرق کی جو غلیج پائی جاتی ہے وہ بے حد وسیع ہو جاتی ہے۔ (مؤلف)

۲۵ اسلامی قانون کے مقابلے میں کچھ کم سہی، اسلامی فلسفہ بھی خدا پر مرکوز ہے، اس کے باوجود مسلمان مؤلف کھلے بندوں اس کا اعتراف کرتے ہیں کہ وہ افلاطون اور ارسطو کے مدیون اور مرہون منت ہیں (مؤلف) یعنی کوئی وجہ نہیں کہ مسلمان فلاسفہ اور اطباء کے مقابلے میں مسلمان فقہاء کم دیانتدار رہے ہوں، اگر فقہ میں بیرونی مصادر سے واقعی مدد لی گئی ہوتی تو وہ ضرور اس کا اعتراف کرتے۔ (مترجم)

(ماہنامہ "معارف" اعظم گڑھ۔ جنوری ۱۹۷۳ء)



## کیا اسلامی قانون

رومی قانون کا مرہون منت ہے

(قسط نمبر ۲)

(۱۳) سادہ حقیقت یہ ہے کہ جسٹی نین کے دور حکومت میں بھی اور بعد کے زمانوں میں بھی رومی قانون (بیزنطینی سلطنت میں) ایک اجنبی قانون کی حیثیت رکھتا تھا، جو..... تازہ ترین ترمیموں کو مستثنیٰ کر کے اگر دیکھیں تو وہ لکھا بھی جاتا تھا، ایک اجنبی (یعنی لاطینی) زبان میں (بیزنطینی سرکاری یعنی یونانی زبان میں نہیں)۔ (ایشیائی اور افریقی) صوبہ جات میں لوگ یہ لاطینی زبان نہیں جانتے تھے اور اس قانون کا نفاذ جو افسر کرتے تھے، ان کے لیے متعین ہونے کے مقام کا باشندہ ہونا ضروری نہ تھا۔ جو خاص افراد کی حد تک بعض وقت ہو سکتا ہے بلکہ ایک ایسے شہنشاہی اقتدار کے نمائندوں کی حیثیت سے جو بہت دور تھا اور تقریباً بالکل اجنبی کی حیثیت رکھتا تھا، رومی قانون ایک ایسا راز نہاں تھا جس سے شہر بیزنطہ (قسطنطینیہ) ہی میں طویل عرصے کی تعلیم کے بعد واقفیت حاصل ہو سکتی تھی اس صورت حال کے تین سبب تھے۔

(الف) لاطینی زبان کا عام رواج میں نہ ہونا۔

(ب) جسٹی نین کا سارے قانونی مدرسوں کو بند کر دینا بجز قسطنطینیہ اور بیروت کے

(ج) بیروت کا ۵۵۱ء کے زلزلے میں تباہ ہو جانا اور وہاں کے مدرسہ قانون کا بالآخر ۵۶۰ء

میں ختم ہو جانا۔

(۱۴) جہاں تک پہلے سبب کا تعلق ہے اب یہ عام طور پر تسلیم کیا جاتا ہے کہ جسٹی نین کا دور حکومت لاطینی زبان کے لیے ایک نقطہ انقلاب تھا کہ اگر پہلے وہ عام استعمال کے باہر تھی تو اب وہ سرکاری استعمال سے بھی خارج کر دی گئی۔ جسٹی نین کے ”جدید احکام“ Novellae (جو اسی حکمراں کے ”مجموعہ قوانین Corpus Juris کے ترمیمات پر مشتمل تھے) یا تو دوزبانوں میں شائع ہوئے، یا صرف یونانی میں لاطینی کے بغیر، لیکن قانون ملک کی کتابوں یعنی ”مجموعہ قوانین“ Corpus Juris، ”عمود“ Institutes ”مدونہ احکام“ Code اور ”خلاصہ“ Digest کے قدیم اجزاء لاطینی ہی میں رہے۔ ان کے جو یونانی ترجمے ہوئے بھی (تیوفیل Theophilus نے کتاب ”عمود“ کا شرح ترجمہ کیا تھا اور اس مترجم کے سرکاری عہدے کے باعث اس کو نیم سرکاری حیثیت حاصل ہو گئی تھی) ان کا واحد مقصد یہ نظر آتا ہے کہ طلبہ قانون کو سال اول کے ابتدائی زمانے میں مطالعے میں سہولت بہم پہنچائی جائے، اس کی کوشش کبھی نہیں کی گئی کہ قوانین ملک کے (جو لاطینی میں تھے) بڑے اور اہم حصے کو ایسی زبان میں پیش کیا جائے (بیزنٹینی سلطنت میں) جو عام طور پر سمجھی جاتی ہو، ایسی کوشش اگر ہوئی بھی تو جسٹی نین کے دو سو سال بعد۔

یعنی اس وقت جب اسلام اور بیزنٹینیوں کے سیاسی تعلقات ایسے تن گئے تھے کہ رومی قانون سے براہ راست نقل کا کوئی سوال نہیں تھا اور یہ وہ وقت ہے جب اسلامی قانون کی اصل بنیادیں پڑ چکی تھیں۔

(۱۵) جسٹی نین نے اپنے Cmmem (جامع) نامی حکم نامے کے ذریعے قسطنطینیہ اور بیزنٹینیوں کو چھوڑ کر سارے علاقوں کے قانونی مدرسے بند کر دیے تھے اس کا مقصد یہ تھا کہ رومی نظریات Doctrine پاک صاف حالت میں اور (ہر جگہ) یکساں رہیں، لیکن اس کا نتیجہ یہ بھی نکلا کہ ہر قسم کے (مفید) نئے خیالات کے داخلے کا دروازہ بالکل بند ہو گیا اور یہ کہا جاسکتا ہے کہ اس طرح ہر چیز کو مرکز کے تحت لانے کی کوشش قوت کی نہیں بلکہ ایسے ضعف کی علامت تھی جس کا شعور بھی ہو بالکل اسی طرح جس طرح قدیم زمانے میں رومی فوجوں کا برطانیہ سے واپس بلا لینا، جو بھی ہو، اس میں تو شک نہیں کہ قانونی تعلیم کے مدرسے واقعہ بند کر دیے گئے، جب قانون اور عدالتیں

دونوں شہنشاہ کی مرضی پر منحصر ہو جائیں تو قانون پیشہ لوگوں کے لیے یہ بدابہتہ ایک فضول چیز ہو جاتی ہے کہ کوئی ایسی سند حاصل کریں جسے شہنشاہ تسلیم نہ کرتا ہو، اس کے باوجود پروفیسر شلڈن آ موس کا دعویٰ ہے کہ بیروت اور اسکندریہ کے (رومی) مدارس قانون مسلمانوں کے شام و مصر کو فتح کرنے کے بعد ایک صدی سے زائد عرصے تک چلتے رہے۔

(۱۶) بیروت کا آگے ذکر آئے گا، جہاں تک اسکندریہ کا تعلق ہے شلڈن آ موس کے ادعاء کا واحد ماخذ یہ ہے کہ آگاتیاں<sup>۲</sup> Agathias نامی شخص نے ”جامع“ نامی حکم نامے کے نفاذ کے ربع صدی بعد اسکندریہ میں قانون کی تعلیم پائی تھی، اس لیے یہ معلومات اس کو براہ راست نہیں بلکہ ثانوی طور پر ایک غیر معروف فرانسیسی مؤلف دمونت روی<sup>۳</sup> (De Montreuil) کی اپنی غلط فہمی کے باعث حاصل ہوئے ہیں (اصل میں) آگاتیاں ۵۵۴ء کے زلزلے کا ذکر کرتا ہے اور اس تاریخ کی اساس پر ”مسلمانوں کے شام و مصر فتح کرنے کے بعد“ ایک صدی سے زائد عرصہ“ کہنا دور کی کوڑی لاٹا Fox & Cryt ہے (کہ ۵۵۴ء اسلام سے قبل کا زمانہ ہے) آگاتیاں کے (یونانی) الفاظ یہ ہیں: ”میں وہاں یعنی اسکندریہ میں، قانون سے پہلے ایک عمومی تعلیم میں مشغول تھا۔“ اس کے معنی جیسا کہ نیبور<sup>۴</sup> (Niebuhr) نے ٹھیک سمجھا ہے، صرف یہ ہو سکتے ہیں کہ ”قانون (کی تعلیم) سے قبل ایک عمومی Liberal تعلیم“ اس کے بعد آگاتیاں یہ بھی بیان کرتا ہے کہ وہ اسی سال اسکندریہ چھوڑ کر بیزنطہ (قسطنطنیہ) روانہ ہو گیا..... اور بیروت کے زلزلے کے بعد وہاں کے مدرسے کے باقیات الصالحات جو بھی شہر صیدا Sidon میں رہے ہوں ان کو چھوڑ دیں تو اس وقت کا جو واحد مقام جہاں قانون کی تعلیم حاصل کی جاسکتی اور اسے بطور پیشہ استعمال کر سکنے کی سند مل سکتی تھی وہ بیزنطہ تھا اور بیزنطہ ہی میں اس نے قانونی تعلیم کا آغاز و اہتمام کیا تھا۔

(۱۷) اس کا قطعی ثبوت اشعار میں ملا ہے، ان میں سے ایک نظم Epigram میں (جو منتخب یونانی اشعار Anthologia Graeca ج ۱ ص ۳۵ میں ہے) ایک بحینٹ کا ذکر ہے جو طلبہ و قانون کی ایک جماعت کی طرف سے چڑھائی گئی تھی۔ اس جماعت میں

آگاتیاں بھی ہے اور اسکندر یہ کاروفینوس Rufinus بھی جنہوں نے قانونی تعلیم کا چوتھا سال اسی زمانے میں ختم کیا تھا اور یہ بھیٹ میکائل فرشتے ۵ کی مورت Eikon پر بمقام ”ایوستیڈیا“ چڑھائی گئی تھی، یہ مقام آبنائے بوسفورس (بوغاز، استانبول) پر ہے اور اب خلیج استیڈیا Stenia Bay کہلاتا ہے، اپنی تعلیم کے پانچویں سال (آگاتیاں) پایہ تخت کی لغویات اور بد اخلاقیوں سے تنگ آ کر شہر سے کنارہ کشی کرتا ہے، اور سکون کے ساتھ قانون کا عمیق مطالعہ کرنے کے لیے شاخ زریں کے (یعنی Golden horn جسے اب ترکی میں ”خلیج“ کہتے ہیں اور جو حضرت ابوایوب انصاری رضی اللہ تعالیٰ عنہ کے مزار تک جاتی ہے) (مترجم) شمالی ساحل پر سکونت پذیر ہو گیا۔ یہاں اس کے اور اس کے دوست پادوس سیلمتیار یوس (Paulus Silentarius) کے مابین جو بظاہر آگاتیاں کی قانون سے وابستگی کو کچھ زیادہ سنجیدہ چیز نہیں سمجھتا تھا۔ خطوط کا تبادلہ ہوا، جن کو پڑھ کر ہنسی آتی ہے، ان کا متن مذکورہ ”منتخب یونانی اشعار“ ج ۵ ص ۲۹۲، ۲۹۳ میں محفوظ ہے۔ آگاتیاں کے نام والی دیگر نظمیں بھی غالباً اس زمانے سے متعلق ہیں۔ اگرچہ ان کے محل وقوع کا تعین اتنا قطعی نہیں مثلاً وہ کتبہ جو ایک قانونی درس کے رفیق کی قبر پر ہے (دیکھو ”منتخب یونانی اشعار“ ج ۷ ص ۵۷۴) نیز وہ جن میں اس کے دوست نائب نفل تھیوڈور Proconsul Theodore سے مخاطب ہے۔

(۱۸) بیروت کا مدرسہ ۵۵۱ء کے جب زلزلے سے تباہ ہو گیا تو اس کے اساتذہ اور طلبہ کو سید ابھیج دیا گیا جہاں وہ تقریباً دس سال مقیم رہے۔ ۵۶۰ء میں جب وہ بیروت واپس جانے کی تیاری کر رہے تھے تو مدرسے پر یہ نئی مصیبت آئی کہ مدرسے کے لیے (بیروت میں) جو نئی عمارتیں تعمیر ہوئی تھیں وہ ایک آتشزدگی میں برباد ہو گئیں اور جیسا کہ پروفیسر کو لینے Collinet نے (حوالہ بالا میں) بتایا ہے اس تاریخ کے بعد سے اس (مدرسے) کا پھر کوئی ذکر نہیں ملتا اور ۶۰۰ء میں یہ مدت کھنڈ رہی تھا۔ اس کے بعد کے سالوں میں جو مصیبتیں آئیں ان کے باعث یہ قیاس لیا جاسکتا ہے کہ جب مسلمانوں نے اسے فتح کیا تو وہ کھنڈروں کے انبار کے سوا کچھ اور رہا نہ رہا۔ یہ فتح ۶۳۵ء ۱۳ھ میں ہوئی جبکہ مدرسے کی تباہی پر ۷۵ برس گزر چکے تھے اور اس کے آخری استاد کو

مرے ہوئے اور وہاں کے آخری درس کو بھلائے ہوئے عرصہ ہو چکا تھا۔ عربوں کی فتوحات سے تین چوتھائی صدی قبل کے عرصے سے رومی سلطنت میں تربیت یافتہ قانون دانوں کے ملنے کا واحد ماخذ پایہ تخت بیزنطہ تھا۔

(۱۹) قانون کے ان مدرسوں کی برقراری کا افسانہ جس دوسری اساس پر مبنی ہے وہ فون کریر (Von Kremer) کا ایک اتفاقی اور ضمنی ملاحظہ (ریمارک) ہے اور جو لوگ اساطیر اور افسانوں کی نشوونما کا مطالعہ کرتے ہیں ان کے لیے یہ دلچسپی کا باعث ہوگا کہ زیر بحث افسانے کی نشوونما کس طرح ہوئی۔ اس ممتاز مؤرخ فون کریر نے اپنی جرمن کتاب ”مشرق کی ثقافتی تاریخ“ میں (جس کا خدابخش نے ۱۹۲۰ء میں کلکتہ میں انگریزی ترجمہ شائع کیا، دیکھو ص ۴۳۷) ایک خیال پیش کیا ہے کہ دو قدیم مسلمان فقیہ، امام اوزاعی اور امام شافعی چونکہ شام<sup>۱</sup> میں پیدا ہوئے تھے، اس لیے وہ ”بے شبہہ ایسے بہت سے بیزنطینی قواعد سے واقف رہے ہوں گے، جو رسم و رواج کی شکل میں برقرار رہے ہوں گے“ بعد والے راویوں کے ہاتھوں میں ”بے شبہہ“ کی جگہ مسلمہ طور پر اور ”رسم و رواج“ کی جگہ بیزنطینی قانون ہو گیا، ایک مؤلف نے تو یہاں تک لکھ مارا کہ ”جیسا کہ بہت معروف بات ہے کہ انہوں (یعنی شافعی) نے فقہ کی تعلیم بیروت میں پائی۔“ امام اوزاعی ایک ہندو غلام کے پوتے تھے<sup>۲</sup>۔ زندگی شام خاص کر بیروت میں گزاری، ان کے حالات زیادہ معلوم نہیں، دوسرے بیانات میں باہم تضاد ہے۔<sup>۳</sup> بہر حال ان کا مذہب فقہ بہت جلد غائب ہو گیا اور اگر اس کی کوئی تاثیر رہی بھی ہو تو اس کا سراغ نہیں ملتا۔ اسلامی قانون میں امام شافعی ایک بڑی شخصیت گزرے ہیں، ماں کی طرف سے وہ پیغمبر اسلام کی اولاد (سید) تھے اور باپ کی طرف سے ایک متوازی شاخ میں تھے (یعنی رسول اکرم صلی اللہ علیہ وآلہ وسلم کے پردادا ہاشم کے بھائی مطلب کی اولاد میں تھے) (مترجم) وہ اگر چہ غزہ (فلسطین) میں پیدا ہوئے لیکن کم عمری میں مکہ لے جائے گئے جہاں سے انہیں طفولیت ہی میں ایک بدوی قبیلے میں بھیج دیا گیا۔ تاکہ خالص اور پاک صاف عربی زبان سیکھیں۔ پھر عنقوان شباب میں انہوں نے فقہ کی تعلیم بیروت میں نہیں، بلکہ مدینہ منورہ میں پائی۔

(۲۰) لیکن ہم سے یہ بیان کیا جاتا ہے کہ ”دمشق میں پورا رومی نظام عدالت، عربی فتوحات کے ایک صدی بعد برقرار رہا۔“ اس دعویٰ کی سند سو اس پاشا کا بیان ہے۔ جو اس کی

فرانسیسی کتاب ”اسلامی قانون کے نظریات کا مطالعہ“ Etude Dela theorie de droit... طبع دوم ۱۹۰۲ء میں ذیل کے الفاظ میں کتاب کے مقدمے کے صفحہ (۲۱) میں درج ہے۔

”اسے سب لوگ جانتے ہیں کہ اسلامی قانون کی پیدائش کے وقت رومی قانون نے اس پر جو اثر ڈالا اس سے قطع نظر بھی فقہ کا متاخر اور تکمیل کنندہ ارتقاء اور اسلامی مجموعہ احکام کا نشوونما ان علماء کا کارنامہ ہے جو علم قانون کی تعلیم دیتے اور وہ فرائض انجام دیتے تھے جو رومی دور کے (شام میں پریٹر<sup>۱۳</sup> Praetor) انجام دیتے تھے حضرت معاویہؓ کے دور میں شام کا نظام عدلیہ و قضاء ت خفیف فرق کے ساتھ وہی رہا جو اسلامی فتح کے قبل پایا جاتا تھا، عدالتی مفتی پریٹر کی طرح، احکام کا خاکہ بنا دیتے تھے اور مفتی کے بتائے ہوئے ان احکام کی روشنی میں فرائض قضاء کی انجام دہی کے لیے قاضی واقعات کو اس خاکے کے مندرجات کی روشنی میں جانچتا جو مفتی نے اس کے سامنے پیش کیا تھا اور اپنا فیصلہ اسی رائے کے مطابق بناتا جو پریٹر (یعنی مفتی عدالت) نے اپنے خاکے میں اسے بتایا تھا۔“

”میں اس بات سے ناواقف نہیں کہ (پریٹر کا حاکم عدالت کو مسئلہ اور جواب کا) خاکہ مرتب کر دینا، اگرچہ رومی شہنشاہ دقیانوس (دقلطیانوس Diocletien کے زمانے میں شروع ہوا تھا مگر بعد میں اس کی جگہ وہ طریق عمل شروع ہوا تھا جسے غیر معمولی طریقہ (Extra ordinem cognits غیر معمولی ضابطہ واقفیت) کہا جاتا ہے لیکن اس کے باوجود یہ ایک واقعہ ہے کہ (مسلمان) فاتح نے خاکوں کا طریقہ شام میں پوری قوت کے ساتھ زیر عمل پایا۔“

(۲۱) دوسرے الفاظ میں اس پاشانے جو بے شبہ اصلاحات کی ایک قابل تعریف مہم میں مشغول تھا، اپنی مہم کے لیے ہتھیار فراہم کرنے کی غرض سے نہ صرف یہ باور کر لیا تھا کہ مقدمے کے سوال جواب کا خاکہ مرتب کرنے کا جو طریقہ تھا وہ اپنے خاتمہ کے چار سو سال بعد بھی کارفرما تھا، بلکہ یہ بھی کہ اسلامی فقہ کے مؤسس اس کی تعلیم دینے اور اس پر عمل کرنے میں ملک شام ہی نہیں خلیفہ معاویہؓ کے دربار میں بھی مشغول تھے، حالانکہ ایک (حضرت) عمر بن عبدالعزیزؓ کو چھوڑ کر فقہاء عموماً حضرت امیر معاویہؓ اور سارے اموی خلفاء کی کم و بیش مسلسل خاموش مخالفت کی حالت میں رہے تھے۔“

حقیقت میں امیر (حکمران) اور فقہ میں جو مقابلہ ساری اسلامی تاریخ میں نظر آتا

ہے وہ اسی اموی دور میں شروع ہوا اور ہمارے موضوع سے اس کا اہم تعلق ہے جیسا کہ آئندہ بیان ہوگا امام اوزاعی کی واحد مثال کو چھوڑ کر پورے اموی دور اور عباسی دور کے ابتدائی حصہ میں کوئی بھی بڑا فقیہ نہ شام میں مقیم اور نہ وہاں کارفرما رہا، مدینہ منورہ اور کوفہ ہی فقہ کے اولین مرکز رہے پھر ابوحنیفہ<sup>۱۵</sup> اور ان کے ساتھی اور احمد بن حنبل بغداد میں رہے اور شافعی مصر میں<sup>۱۶</sup>۔

(۲۲) لیکن (سو اس پاشا کے بیان میں) سب سے بڑی غلطی شاید یہ ہے کہ مفتی کو

پریٹر (Pretor) کے اور قاضی کو یوڈیکس (Judex یعنی رومی جج) کے مماثل سمجھا

جائے، سو اس پاشا کے ذہن میں ممکن ہے کہ اس زمانے کے اعلیٰ عہدیدار ہوں جیسے

قسنطنیہ میں شیخ الاسلام اور مصر میں مفتی اعظم (جس کے فرائض منصبی کے متعلق

دیکھولین (Lane) کی انگریزی کتاب ”جدید مصری“ Modern Egyptians

باب چہارم) اگر یہ صورت واقعہ ہے تو بھی پریٹر سے مماثلت دور کی کوڑی لانا ہے

لیکن پرانے زمانے کے مفتی صرف علمائے قانون (رومیوں کے Jurisprudents

یعنی قانون سے واقف لوگوں کی طرح تھے) جن کے ذمے کوئی سرکاری یا عدالتی

فرائض نہ ہوتے تھے) یہ کسی مسئلے کی دریافت پر فتویٰ یعنی جواب ضرور دیتے تھے، لیکن

قاضی کے فیصلے کے لیے سوال جواب کا کوئی خاکہ (فارم) مرتب نہیں کرتے تھے اور

ساری اسلامی تاریخ میں قاضی اپنے اختیار سماعت میں بالکل خود مختار رہا کیے ہیں۔

(۲۳) بعض وقت ابن خلدون کے ایک بیان پر زور دیا جاتا ہے، ابن خلدون اپنی کتاب اور

چودھویں صدی عیسوی میں گزرا ہے۔ اس نے جو بڑی تاریخ تالیف کی اس کے

مقدمے میں لکھا ہے کہ افکار اسلامی کے اکثر بڑے موسس عجمی تھے، جہاں تک فقہ کے

اولین مؤسسوں کا تعلق ہے اس دعویٰ میں کافی ترمیم کی ضرورت ہے، بے شبہ

قرآن مجید کے ایڈیٹر (حضرت) زید بن ثابتؓ ایک آزاد شدہ غلام تھے<sup>۱۷</sup> ابوحنیفہ

اور اوزاعی آزاد شدہ غلاموں کی اولاد ہیں<sup>۱۸</sup>۔

خود زید کے (مولیٰ ہونے کے) معنی لازماً یہ نہیں کہ وہ عرب نہ رہے ہوں، فقہ کی

پیدائش مدینہ اور کوفہ جیسے عرب شہروں میں ہوئی، خلفاء راشدین میں سے آخری خلیفہ (حضرت

علیؓ) اور مذاہب فقہ کی پیدائش کے مابین جو تاریک (یعنی معلومات سے خالی) زمانہ ہے، اس میں

بھی مدینہ منورہ میں سات اور کوفہ میں سات<sup>۱۹</sup> فقہاء کا وجود مذکور ہے<sup>۲۰</sup> مدینہ منورہ کے فقہاء

سبعہ کے متعلق عام طور پر خیال کیا جاتا ہے کہ وہ خالص عرب تھے اور کوفہ والوں کی اکثریت عجمی النسل تھی لیکن یہ دونوں مقام خالص عربی تھے، اور دونوں، خاص کر کوفہ، جغرافیائی نقطہ نظر سے رومی اثر سے بہت دور تھے، اس کے برعکس کوفہ ایرانی سرحد سے زیادہ دور نہ تھا اور سور Sural اور پمبادیتا (Pumbaditha) کے قریب تھا جہاں (یہودی رہتے اور) تلمودی مدرسے پائے جاتے اور ربیوں کا قانون پھل پھول رہا تھا۔

یوں بھی یہ صحیح ہے کہ ابتدائی مسلمان فتح اپنی عیسائی اور یہودی رعایا کے ساتھ جس رواداری کا سلوک کرتے تھے، اس میں عدالتی آزادی بھی شامل تھی (یعنی ہر قوم اور ہر فرقہ اپنے ہی قانون پر عمل کرنے کا مجاز تھا) آرتھوڈاکس فرقے والے ہوں یا بد عقیدہ عیسائی اور یہودی، سب اس بارے میں مساوی حقوق رکھتے تھے اور ان کی جو خصوصی عدالتیں تھیں وہ مذہبی عدالتیں تھیں<sup>۲۲</sup> جن کی صدارت متعلقہ "ملت" کے مذہبی قائد ہی کرتے تھے<sup>۲۳</sup>۔

(۲۴) ہم فرض کر سکتے ہیں کہ عیسائیوں کی عدالتیں عام طور پر رومی قانون ہی کے عام اصول کا اتباع کرتی تھیں خواہ شعوری طور پر یا بغیر شعور کے، مگر اسی حد تک جس حد تک کہ وہ ان اصول کو سمجھتی ہوں لیکن یہ اس سے بہت مختلف چیز ہے کہ یہ مزمومہ رومی عدالتیں اپنے اعلیٰ تربیت یافتہ پیشہ ور ملازموں کے ساتھ برقرار رہی ہوں۔ اور یہ بات بدابہت عرب (حکمرانوں کے لیے) ناممکن تھی کہ ایسی عدالتوں کے وجود کو گوارا کریں، جو اسلام کی ماتحتی کو قبول نہ کرنے والی ایک اجنبی سلطنت کی طرف سے مامور ہوں اور اپنے کو اسی کے ماتحت سمجھتی ہوں، اس سے قطع نظر بھی کہ اسلامی قانون میں (جو خدا کی مرضی پر مبنی ہے) اور رومی قانون میں (جو شہنشاہ کی خوشنودی پر منحصر ہوتا ہے) باہم ایک بنیادی فرق ہے۔ یہی وجہ ہے کہ (حضرت عمرؓ کے زمانے کی فتح پر) مصر اور بیت المقدس<sup>۲۴</sup> سے جو معاہدے ہوئے ان دونوں میں ہم دیکھتے ہیں کہ "رومی" یعنی بیزنطینی عہدہ دار اجنبی قرار دیے گئے ہیں، بیت المقدس کے معاہدے میں تو پوری صراحت ہے کہ یہ لوگ بالکل (وہاں سے) چلے جائیں، ان میں یہ بھی ذکر ہے کہ اگر وہ رہنا چاہیں تو نجی طور<sup>۲۵</sup> پر رہیں (سرکاری ملازم اور حاکم کے طور پر نہیں)۔

(۲۵) لیکن شلڈن آ موس یا سوا اس پاشا سے بھی ایک بہت بڑے فاضل یعنی اگناس گولٹ سید کو بھی اس طرح کی رائے کے لیے بطور سند پیش کیا جاتا ہے۔ انصاف کا تقاضا ہے



کہ گولٹ سیر کے متعلق ہم اولاً یہ بتادیں کہ اس کی زیر بحث رائے اس موضوع پر خود اسی مؤلف کی ساری دیگر رایوں کے خلاف ہے اور بہ ظاہر زیادہ گہرے غور و فکر کے بعد اس نے مذکورہ رائے کو ترک کر دیا تھا، کیونکہ اسلامی قانون پر اس کا (جرمن زبان میں) جوشہ کار ہے۔ یعنی ”اسلام پر لیکچر“ (Vorlesungen Uber den Islam) اور جس کا ۱۹۲۰ء میں فرانسیسی ترجمہ آزیں نے ”اسلام کا قانون اور عقیدہ (Arin, La Loi et le dogm det jslam) کے نام سے شائع کیا۔ اس میں اس کا قطعاً کوئی ذکر نہیں۔

(۲۶) بہر حال ۱۸۸۳ء میں گولٹ سیر نے ہنگری کے ایک علمی رسالے میں ”اسلامی قانون کا ماخذ“ (Muhammedan Jugtudomány eredeterol) کے عنوان سے ایک مضمون شائع کیا اور ایسا معلوم ہوتا ہے کہ اسی مضمون کا (انگریزی) ترجمہ امریکہ میں ”مورخوں کی تاریخ عالم“ (Historians' History of The World) نامی کتاب میں ۱۹۰۷ء میں چھپا، اس میں اس کا (انگریزی) عنوان ہے ”اسلام میں قانون کے اصول“ اہل مضمون میں گولٹ سیر نے بعض رائیں ظاہر کیں، اور رومی اور اسلامی قانونوں کی بعض مشابہتیں دکھا کر یہ دعویٰ کیا ہے کہ یہ مشابہتیں براہ راست نقل (Borrowing) کی بناء پر ہونی چاہئیں مگر گولٹ سیر نے ۱۸۸۹ء تا ۱۸۹۰ء میں اپنی جو جرمن کتاب ”اسلامی مسائل“ (Muhammedanische Studien) شائع کی ہے اس میں مذکورہ رائے کا کوئی نام و نشان نہیں ملتا اور اس کے بعد کی کتاب ”اسلام پر لیکچر“ میں جیسا کہ ابھی اوپر بیان ہوا، گولٹ سیر نے ان خیالات کو بالکل ہی ترک کر دیا ہے بجز اس مختصر اور ضمنی ملاحظے کے کہ اسلامی فقہ اور (رومی) Prudentia میں مشابہت ہے۔ (اس لاطینی اصطلاح سے آگے بحث آئے گی)

## حواشی

۱ کتاب منتخب Ecloga ۷۴۰ء، ۱۲۳ھ میں ”دستی کتاب“ Procheiron “  
 ۸۰۰ء اور ۱۲۰ھ اور ۸۵۰ء اور ۲۳۶ھ کے درمیان اور ”شاهی کتاب“ Basilica اس کے بھی بعد کی  
 ہیں جب کہ امام مالک ۷۹۵ء اور ۱۷۹ھ میں اور امام ابو حنیفہ ۷۶۷ء اور ۱۵۰ھ میں وفات پا چکے تھے  
 (مؤلف) حتیٰ کہ امام اوزاعی کا ۷۷۳ء اور ۱۵۷ھ میں امام ابو یوسف کا ۷۹۸ء اور ۱۸۳ھ میں امام  
 محمد شیبانی کا ۸۰۴ء اور ۱۸۹ھ میں اور امام شافعی کا ۸۲۰ء اور ۲۰۴ھ میں انتقال ہوا۔ ان ہی کی کتابیں  
 اب تک اسلامی قانون پر سند سمجھی جاتی ہیں اور بعد کے سارے مؤلف ان ہی کی کتابوں کے خوشہ  
 چمن ہیں۔ (مترجم)

۲ یہ ایک یونانی مؤرخ ہے جس نے جسٹی نین کے دور کی ایک تاریخ لکھی ہے۔  
 (مترجم)

۳ دمنٹروی نے اسکا لجر Scaliger کے ۱۶۰۰ء کے ترجمے پر بھروسہ کیا تھا۔ (مؤلف)  
 ۴ نیور نے آگاتیاں کی نظم کو Corpus scriptum historicorum bys یعنی  
 ”بیزنٹینی تاریخی رسائل کا مجموعہ“ کی جلد سوم، طبع بون Bonn ۱۸۲۸ء میں شائع کیا۔ یہ کتاب  
 مکرز ”یونانی پادریوں کی تحریروں کا مجموعہ“ شائع کردہ Migne, Patrologia Graeca کی  
 جلد (۸۸) طبع پارس ۱۸۶۴ء میں بھی شائع ہوئی لیکن اس میں نظمیں نہیں ہیں، آگاتیاں کے اپنے  
 (یونانی) الفاظ ”پروتون ناموس“ (یعنی ”قانون سے پہلے“) بذات خود بے معنی ہیں اور اس کے یہ  
 معنی تو قطعاً نہیں ہو سکتے کہ ”قانونی پیشہ شروع کرنے سے پہلے“ بلکہ کوئی نہ کوئی لفظ محذوف ماننا  
 پڑے گا، جو یہاں صرف یہی ہو سکتا ہے کہ لفظ ”پیدیاں“ (یعنی ”تعلیم“) کی تکرار مراد ہوتی اور

نکرار سے بچنے کے لیے شاعر نے اسے حذف کیا ہو (مترجم) اس عبارت کو بعض لوگ ”پروس تون ناموس“ (یعنی قانون کے لیے) پڑھنا چاہتے ہیں لیکن اس سے بھی وہ معنی نہیں نکلتے جو اسکا لہجر اور موتروی نے اس سے لیے ہیں۔ (مؤلف)

۵ (انجیل کے آخری رسالے) ”مکاشفہ“ Apocalypse (فصل ۱۲ جملہ ۷) کی بنا پر ہم خیال کرنے لگے ہیں کہ میکائیل فرشتہ صرف آسمانی فوج کا سپہ سالار ہے لیکن یہودی ربیوں کی لکھی ہوئی کتب مناقب و فضائل Hagiology کے مطابق وہ ایک بڑا وکیل اور اسرائیل کی تائید میں بحث کرنے والا بھی ہے، اس مفہوم کے لیے عبرانی زبان میں سانگور Sanegor کا لفظ ہے جو اصل میں یونانی لفظ ”سانگوروس“ کی عبرانی شکل ہے ”جو بلیوں کی کتاب“ Book of Jubilees (جس میں تورات کی کتاب پیدائش میں مذکورہ واقعات ہی کو کسی نے عبرانی میں لکھا ہے) (مترجم) میکائیل علیہ السلام کا مزید یہ کام بھی بتاتی ہے کہ وہ معلم ہے اور حضرت موسیٰ علیہ السلام کو خدا کی طرف سے قانون کی تلقین کرتا ہے۔ جس کے مماثل اسلامی عقائد کے مطابق جبرئیل فرشتہ قرآن نازل کرتا ہے۔ میکائیل فرشتے کے متعلق یہ تصور (یہودیوں سے) عیسائیوں میں آنا انجیل کی کتاب یہود فقرہ (۹) کی شہادت سے ثابت ہو جاتا ہے (جس میں لکھا ہے: چنانچہ جب صدر فرشتہ میکائیل نے شیطان سے اختلاف کیا اور موسیٰ (علیہ السلام) کی لاش کے متعلق اس سے جھگڑا کیا تو بھی اس نے شیطان پر توہین کا الزام لگانے کی جرأت نہ کی، بلکہ صرف یہ کہا: پروردگار تجھے ڈانٹے“ (مترجم) شاید اس سے اس بات کی توجیہ ہو سکتی ہے کہ کیوں نوجوان قانون پیشہ لوگوں کی ایک نہیں تین تین نظمیں ایسی ملی ہیں جو میکائیل فرشتے سے معنون ہیں۔ ایک کا اوپر ذکر ہوا دوسری میں یہ بتایا گیا ہے کہ میکائیل فرشتہ تھیوڈور Theodore نامی شخص کو شہر فسوس Ephesus میں مجسٹریٹی کے تمنغے (علائس) عطا کر رہا ہے (دیکھو مذکورہ منتخب یونانی اشعار ج ۱ ص ۳۶) اور تیسری قسطنطنیہ کے مضافات کے ایک مقام ”پلاگ“ کی مورت سے متعلق ہے۔ (مؤلف)

۶ زیر بحث زمانے میں نائب قنصل سے مراد کسی صوبے کا والی (گورنر) ہوا کرتا تھا۔ (مترجم)

۷ کو لینے کی فرانسیسی کتاب ”بیروت کا مدرسہ قانون“ Crinet Histoire de l'ecole de droit de Beyrouth پاریس ۱۹۲۵ء۔ صفحہ ۵۸۲۵۳ (مؤلف)۔

۸ امام شافعی غزہ (فلسطین) میں پیدا ہوئے، دو سال کی عمر میں ان کو مکہ مکرمہ لے جایا گیا، عمر کا حصہ حجاز اور یمن میں گزرا کچھ عرصہ بغداد میں رہے، آخری چند سال مصر میں گزار کر مصر ہی میں فوت ہوئے۔ (مترجم)

۹ امام اوزاعی کے متعلق ذہبی نے ”تذکرۃ الحفاظ“ (طبقہ خامسہ صفحہ ۲۳) میں لکھا ہے کہ ”کان اصلہ من سب السند“ یعنی وہ سندھ کے قیدیوں کی اولاد میں سے تھے اور یہ کہ انہوں نے زندگی کا آخری زمانہ بیروت کی چھاؤنی میں فوجی سپاہی کی حیثیت سے گزارا لیکن مسعودی کی ”مروج الذهب“ طبع یورپ میں ”سب السند“ کی جگہ ”سب الیمن“ چھپا ہے جو غالباً سہو کتابت ہے کیونکہ اموی دور میں یمن کوئی غیر مسلم علاقہ نہ تھا کہ اس سے جنگ ہو اور قیدی پکڑے جائیں، یمن عہد نبوی ہی میں مسلمان ہو گیا تھا، وہاں جنگ اور قیدیوں کا کبھی موقع پیش نہیں آیا۔ بجز اس کے کہ سندھ کے قیدی پہلے یمن لائے گئے ہوں، پھر شام بھیجے گئے ہوں، امام اوزاعی نے اپنی عمر کا آخری حصہ بیروت کی فوجی چھاؤنی میں گزارا نہ کہ زندگی خاص کر بیروت میں گزارا، جیسا کہ مؤلف نے لکھا ہے ”ہندو غلام کا پوتا“ نہ معلوم کہاں سے نکالا ہے، ماخذوں میں ایسی کوئی صراحت نہیں ملتی۔ (مترجم)

۱۰ اپنے فاضل رفیق ڈاکٹر شیخ عبدالقادر (جس سے مراد شاید علی حسن عبدالقادر ہیں) (مترجم) کی مدد سے میں نے ان سارے بیانات کی تحقیق کی یہ تاریخ طبری میں اوزاعی کے متعلق ہیں نیز اس کتاب کی جو جنگ کے مال غنیمت کے مسئلے پر اوزاعی اور ابوحنیفہ کے اختلاف کے متعلق ابو یوسف نے لکھی ہے۔ (بظاہر یہ اشارہ امام ابو یوسف کی کتاب الرد علی سیر الاوزاعی کی طرف ہے، جسے حیدرآباد دکن کی احیاء المعارف العثمانیہ نے مصر میں چھپوایا ہے اور جو امام شافعی کی کتاب الام کے باب ”سیر الاوزاعی“ کا مخلص ہے۔) (مترجم) لیکن ان میں کوئی ایسی چیز نہیں ہے جس سے رومی تاثیر کا سراغ ملتا ہو، طبری کی کتاب ”اختلاف الفقہاء“ کا بھی مطالعہ کرنا چاہیے جس میں اوزاعی کے کثیر اقتباسات ہیں، شاید اوزاعی کی طرف منسوب فقہ کی ایک کتاب مسجد القیروان (Al-Kairawan) کے کتب خانے میں بھی پائی جاتی ہے۔ (مؤلف) مسجد قیروان (تونس) میں کوئی کتب خانہ نہیں ہے مؤلف کی مراد شاید مسجد القروین (فاس، مراکش) سے ہے، اس کے مشہور کتب خانے میں مجھے ایسی کوئی کتاب نہیں ملی، بروکلمان Brockelmann Gal اور فواد مسزگیں Fuat Sezyin, Gas کی جرمن فہرستوں میں بھی اس کا کوئی ذکر نہیں۔ (مترجم)

۱۱ عربوں کی اس رواج میں مماثل چیز قرون وسطیٰ کے آرلینڈ میں رضاعت Fosterage کی شکل میں پائی جاتی تھی۔ (مؤلف)

۱۲ اوپر یہی بیان شیلڈن آموس کی طرف منسوب کیا گیا ہے۔ (مترجم)

۱۳ قدیم رومی سلطنت میں حاکم عدالت ایسے شخص کو بنایا جاتا تھا جو رعب داب اور

وجاہت کا حامل ہو، مگر یہ عموماً جاہل لوگ ہوتے، اسی لیے عدالتی کام میں مدد دینے کے لیے

پریٹرنامی ایک عہدہ دار ہوتا تھا، جو حاکم عدالت کو مقدمے سے متعلق قانون سے آگاہ کرتا،

ہمارے ہاں قانون گو کا لفظ دوسرے معنوں میں برتا گیا ہے لیکن یہ مشیر عدالت جو قانون بیان کرتا

”قانون گو“ کے نام سے موزوں تر طور پر موسوم کیا جاسکتا ہے۔ (مترجم)

۱۴ (حضرت) ابو موسیٰ اشعریؓ نے بے شک (حضرت) معاویہؓ کے زمانے میں سرکاری

ملازمت قبول کی (?) لیکن یہ بات جن حالات میں وقوع میں آئی وہ (حضرت) ابو موسیٰؓ کے

لیے قابل ستائش نہیں خیال کیے جاسکتے، ٹرین نے اپنی انگریزی کتاب ”خلفاء اور ان کی غیر مسلم

رعیت“ کے صفحہ (۲) میں لکھا ہے: ”اسلامی قانون کی ترقی کا آغاز دربار اور حکومت سے دور رہ

کر ہوا۔“ سارے ہی اہل علم اس بیان کو تسلیم کرتے ہیں۔ (مؤلف) اس لیے یہ کہنا صحیح نہیں کہ

فقہاء اموی خلفاء کی مخالفت کرتے اور ان سے مقاطعے کی حالت میں رہے، امام زہری اور امام

اوزاعی سے بڑا اور متقی کون ہو سکتا ہے؟ اور چونکہ اسلام میں حاکم عدالت آزاد تھا، اس لیے فقہاء

بے جھجک قاضی بننا قبول کرتے تھے کیونکہ انہیں یہ ڈرنہ تھا کہ خلیفہ یا اسکے متوسل عدالت کی

آزادی میں دخل دیں گے، قاضی عام طور پر اچھے فقیہ ہی ہوتے تھے، یوں شاذ و نادر مثالیں شاید

اس کی بھی مل جائیں گی کہ نہایت متدین، ذہین اور منصف مزاج لوگ ابتدائے اسلام میں قاضی

بنے ہوں لیکن ان پڑھ رہے ہوں اور فقہاء سے مشورہ کرتے ہوں، لیکن شاذ کو عام قاعدہ نہیں

قرار دیا جاسکتا۔

۱۵ ابو حنیفہ بغداد نہیں کوفے میں رہے، تازہ آباد بغداد میں وہ اس لیے دفن ہوئے کہ خلیفہ

منصور نے انہیں کوفے سے بغداد بلا کر قید میں ڈال دیا تھا اور وہ وہیں فوت ہوئے۔ (مترجم)

۱۶ اصل میں قاہرہ ہے جس کو فاطمیوں نے بسایا تھا، مگر وہ ابھی بنا نہ تھا، فسطاط لکھتا تو صحیح

ہوتا۔ (مترجم)

۱۷ کاتب وحی کو قرآن کا ایڈیٹر قرار دینا لغویات اور تاریخی حقائق کے خلاف ہے مگر ہم یہاں اس بحث میں نہ پڑیں گے (اس لیے دیکھو میرے فرانسیسی ترجمہ قرآن کا مقدمہ برائے تاریخ تدوین قرآن) حضرت زید بن ثابت کو موالی سے قرار دینا سہو و جہنی اور نادانستہ غلطی ہے۔ مؤلف نے حضرت زید بن حارثہ کو (جو رسول اکرم صلی اللہ علیہ وآلہ وسلم کے آزاد کردہ غلام، اور فوجی کمانڈر تھے) حضرت زید بن ثابت سے (جو کاتب وحی اور قانون وراثت وغیرہ کے ماہر فقیہ تھے) مخلوط کر دیا ہے، حضرت زید بن ثابت مدنی عرب اور انصاری ہیں، غلام کبھی نہیں رہے۔ (مترجم)

۱۸ یہ جواب بے محل سمجھا جائے گا کیونکہ ابن خلدون نے عجمی (غیر عرب) لوگوں کا ذکر کیا ہے، غلاموں کا نہیں، اوپر خود مؤلف نے ذکر کیا ہے کہ امام اوزاعی ہندی (سندھی) تھے، امام ابو حنیفہ بھی عجمی ہی تھے۔ (مترجم)

۱۹ یہ ضروری نہیں کہ سات کا عدد اپنے لفظی معنوں میں لیا جائے اور ہر مدرسہ فقہ میں بہت سے اساتذہ اور علماء رہے ہوں گے (مؤلف) ”بڑے“ کے معنی ”سارے“ کے نہیں۔ (مترجم)

۲۰ کوفے کے فقہاء سب سے میں واقف نہیں، مدینے والوں کا اکثر ذکر آتا ہے، سخاوی نے (فتح المغیث ص ۳۹۹-۴۰۰) میں وضاحت سے بیان کیا ہے کہ خود قاضی بھی مدینہ منورہ میں اس مجلس ہفت گانہ سے مشورہ لینے اور اس کے فتوے کے پابند تھے، وہ یہ تھے (۱) حضرت زید بن ثابت کے بیٹے خارجہ (جو طلحہ بن عبد اللہ بن عوف کے اشتراک سے تقسیم وراثت کے استفتاؤں کا جواب دیتے اور معاہدات کی دستاویزیں لکھتے تھے) (۲) حضرت ابوبکر کے پوتے قاسم (۳) حضرت زبیر کے بیٹے عروہ (۴) بی بی میمونہ، یا بی بی ام سلمہ کے مولیٰ سلیمان بن یسار (جن کو زبیر کی نے ”الاعلام“ میں ایرانی الاصل بتایا ہے) (۵) عبید اللہ بن عبد اللہ بن عتبہ بن مسعود (۶) سعید بن المسیب (۷) حضرت عبد الرحمن بن عوف کے بیٹے ابوسلمہ یا حضرت عمر کے پوتے سالم یا ابوبکر بن عبد الرحمن بن الحارث بن ہشام القرظی تین نام اس ساتویں نشست کے سلسلے میں لیے جاتے ہیں ممکن ہے کہ باقی چھ میں سے بعض کی وفات پر نئے ارکان اس کمیٹی میں شریک کیے گئے ہوں۔ (مترجم)

۲۱ سورا کا ذکر یا قوت نے معجم البلدان میں کیا ہے کہ وہاں کی شراب مشہور ہے اور وہاں سریانی رہتے ہیں۔ (مترجم)

۲۲ اس کا امکان ہے کہ اس طرح کی کلیسائی عدالتیں عربوں کی فتح سے قبل ہی وجود میں آنے لگی ہوں، مغربی (اطالوی) رومی سلطنت میں مہلک طور پر مجروح منڈنی (دنیوی و کشوری) نظم و نسق کے ہاتھ سے جو عصا اقتدار گرا اسے کلیسا نے اٹھالیا تھا، اس میں شک نہیں کہ مشرقی (بیزنطینی) کلیسا کی افتاد طبع مقابلہ کم شدت کے ساتھ عملی تھی لیکن چھٹی صدی عیسوی اور ساتویں صدی کے آغاز کی مصیبتوں اور بد نظمیوں میں (لوگوں کو خدا یاد آیا ہوگا اور) وہ فطرۃ کلیسا کی طرف متوجہ ہوئے ہوں گے اور ایسا معلوم ہوتا ہے کہ شہر بیت المقدس کی (مسلمانوں کے سامنے) اطاعت قبول کرنے میں وہاں کے بطریق نے قائدانہ حصہ لیا تھا (مؤلف) لیکن اس کی توجیہ تالیفوں نے (دیکھو رسالہ معارف جنوری ۱۹۵۳ء) یہ کی ہے کہ یونانی عہد یدار اسلامی فوجوں کی آمد پر شہر چھوڑ کر بھاگ گئے تھے، اس لیے مجبوراً مذہبی افسروں نے باشندوں کی قیادت کی۔ (مترجم)

۲۳ شاید اس کے مماثل چیز انگلستان کے بیت دین (Beth Din) کا اقتدار سماعت ہے جو حکومت کی نظروں میں تو محض ثالثی اور تحکیم کا محکمہ تھا لیکن پکے یہودی کے لیے اس عدالت کے فیصلے مذہبی و خوب کے حامل ہوتے تھے۔ (مؤلف)

۲۴ مصر کے معاہدے کے متن کے لیے دیکھو تاریخ طبری طبع یورپ سلسلہ اول صفحہ (۲۵۸۸) اور معاہدہ بیت المقدس کے لیے بھی وہی کتاب صفحہ (۲۳۰۵ تا ۲۳۰۶)، (مؤلف)۔ معاہدہ مصر کے متعلقہ الفاظ ہیں: ”ان کی صلح میں جو رومی اور نوبی (نوبیہ والا) داخل ہوگا اسے بھی وہی (حق) حاصل ہوں گے جو ان کو ہیں اور اس پر بھی وہی (فرائض) ہوں گے جو ان پر ہیں، جو اس کو نہ مانے اور چلا جانا چاہے اس کو اس وقت تک کے لیے امان ہے جب تک کہ وہ اپنے امن گاہ کو نہ پہنچ جائے“ ہماری سلطنت سے باہر نہ چلا جائے۔ معاہدہ بیت المقدس کے جسے اس زمانہ میں ایلیا (Aelia Capitolina) کہتے تھے، ضروری حصے یہ ہیں: ”اہل ایلیا پر (واجب) ہوگا کہ جزیہ دیں جس طرح (دیگر) شہروں والے دیتے ہیں اور وہ اپنے ہاں سے رومیوں اور چوروں کو باہر نکال دیں، ان (رومیوں) میں سے جو باہر جائے گا، اسے جان و مال کا امان ہوگا، تا آنکہ اپنے امن گاہ کو پہنچ جائے، لیکن ان میں سے جو رہنا چاہے اسے امان حاصل رہے گا، اور اہل ایلیا ہی کی طرح اس پر جزیہ دینے کی (پابندی) ہوگی، اہل ایلیا میں سے جو رومیوں کے ہمراہ جان و مال کو لیکر چلا جانا اور اپنے گرجاؤں اور صلیبوں کو چھوڑ دینا چاہے تو اس کی جان و مال اور گرجاؤں اور صلیبوں

کو امان رہے گا تا آنکہ وہ اپنے امن گاہ کو نہ پہنچ جائے..... جو جانا چاہے وہ رومیوں کے ہمراہ جاسکتا ہے، اور جو چاہے اپنے لوگوں میں واپس آسکتا ہے، اس سے اس کی فصل کی کٹائی تک کوئی چیز نہ لی جائے گی“ (مترجم)..... ان دونوں اور اس قسم کے دوسرے معاہدوں کے متن کی حد تک کچھ اختلاف روایت پایا جاتا ہے اور بعض دیگر وجوہ سے بعض اہل علم کو ان معاہدوں کی صحت میں شبہ ہے، لیکن اگر ان کے متن کے الفاظ پر اتفاق بھی نہ ہو تب بھی اس کے مفہوم تک زیر بحث تفصیلات کے متعلق کافی اتفاق پایا جاتا ہے، طبری کے نقل کردہ ان معاہدہ ناموں اور (ذمیوں سے برتاؤ کے متعلق) حضرت عمرؓ سے منسوب حکم نامے میں (اس کے لیے دیکھو ٹرین کی مذکورہ بالا کتاب، باب اول) بہت نمایاں فرق ہے، مگر وہ طبری کے بیان کی بنیادی صحت کی تائید ہی کرتا ہے۔ اس معاہدے کے بعد چند رومی عہدہ دار فلسطین رہ گئے اور جب موقع ملا عربوں (مسلمانوں) کی ملازمت میں جگہ پائے۔ (بلاذری نے انساب الاشراف میں حضرت عمرؓ کا جو خط شام کے عامل (گورنر) کے نام نقل کیا ہے وہ اس کی تائید کرتا ہے: ” ابعث الینابرومی یقیم لنا حساب فرائضنا“ یعنی ایک یونانی کو ہمارے پاس مدینہ بھیج دو جو ہمارے مالگواروں کے حسابات کا ٹھیک انتظام کر سکے۔ (مترجم) یہ ایسے لوگ رہے ہوں گے جو کیسا ہی ہنگامہ ہو اپنی کار بر آری کر لیتے ہیں لیکن اس کا کوئی پتا نہیں چلتا کہ ان میں قانون پیشہ لوگ بھی رہے ہوں، دیکھو ٹرین کی کتاب بالا صفحہ (۱۹)، حضرت عمرؓ کے حکمنامہ اہل ذمہ کی ساری مختلف روایتیں ایسے امور سے متعلق ہیں جو آج کے دن تک عملی سیاست سے تعلق رکھتی ہیں (یعنی ذمیوں سے کیسا برتاؤ کیا جائے) اور جیسا کہ ٹرین نے بیان کیا ہے: ”یہ خیال کیا جاسکتا ہے کہ معاہدہ ناموں کا مسودہ تیار کرنے کی مدارس قانون میں جو مشق کرائی جاتی تھی یہ اس کا نمونہ ہے۔“ اس کے برخلاف طبری کے نقل کردہ عہد نامے مختصر اور عملی ہیں، اور جن مسئلوں سے ہم بحث کر رہے ہیں وہ ایسے ہیں کہ معاہدے پر عمل شروع کرتے ہی ان کی اہمیت ختم ہو جاتی ہے، اس لیے مشکل ہی سے اس کا امکان پایا جاتا ہے کہ وہ کسی آئندہ ضرورت کے لیے جعلی طور پر تیار کیے جائیں۔ (مؤلف) بیت المقدس کا معاہدہ طبری کے علاوہ یعقوبی نے بھی نقل کیا ہے اور مصر کا معاہدہ قلقتندی کی صبح الا مشی، نیز جزء ابو عبید کی کتاب الاموال میں بھی ہے۔ معاہدہ بیت المقدس پر لین پول (Lanc-Pole) نے اور معاہدہ مصر پر لین پول کے علاوہ بٹلر (Butler) نے بھی مقالے لکھے ہیں، یہاں معاہدہ



بعلبک بھی قابل ذکر ہے جس کا متن بلاذری کی فتوح البلدان میں ہے اور اس میں بھی یونانیوں کا ذکر ہے: ”یہ امن نامہ فلاں بن فلاں..... (عالمًا کوئی یونانی نام ہوگا) (مترجم)

۲۵ یعنی مسلمانوں کی رعیت اور ذمی کے طور پر۔

۲۶ اس کا خلاصہ بھی اسی زمانے میں ایک اور رسالے میں بھی شائع ہوا ہے۔ (مؤلف)

مؤلف نے زیادہ تفصیل نہیں دی ہے۔ (مترجم)

۲۷ مجھے اصل (ہنگروی) مضمون کے دیکھنے کا موقع نہیں ملا، اس لیے مجبوراً اس خلاصے پر

اعتماد کرنے پر مجبور ہوں، جسے تاجر کتب گوتینر (Geuthner پاریس) نے گولٹ سیمر کی فہرست

تالیفات میں شامل کیا ہے، اس کتابیات میں گولٹ سیمر کی کسی ایسی تالیف کا ذکر نہیں جس سے

مذکورہ (انگریزی) ترجمہ عمل میں آیا ہو۔ (مؤلف)

(ماہنامہ ”معارف“ اعظم گڑھ۔ فروری ۱۹۷۳ء)

## کیا اسلامی قانون

رومی قانون کا مرہون منت ہے  
(قسط نمبر ۳)

(۲۷) چونکہ (رومی قانون کے فقہ پر اثر کے سلسلے میں) گولٹ سیبر کا ممتاز نام پیش کیا جاتا ہے اس لیے یہ ضروری ہے کہ اس کے بیانات اور پھر ان کے جوابات کو ترتیب پیش کیا جائے۔

۱- ”اسلامی علم قانون دوسری صدی ہجری میں پیدا ہوا“

(۲۸) اس واضح اور متفقہ روایت کو ترک کرنے کی کوئی وجہ نہیں معلوم ہوتی جس میں یہ بیان ہوا ہے کہ (دوسری صدی ہجری کے بہت پہلے) اسلامی قانون وراثت کو تفصیل سے Elaboration خلفائے راشدین کے زمانے میں یعنی آنحضرت صلی اللہ علیہ وآلہ وسلم کی وفات کے تیس (۳۰) ہی سال کے اندر زید بن ثابت ابو موسیٰ اشعری، عمر بن الخطاب اور علی بن ابی طالب (رضی اللہ تعالیٰ عنہم) نے مرتب کر دیا تھا۔ یہ سب کے سب صحابی ہیں۔

(۲۹) اس سلسلے میں شلڈن آموس کا بیان ہے کہ صحابہ کو اس کام کی ”بہ فرصت تھی نہ ان میں مطلوبہ ذہنی صلاحیت تھی اور نہ وہ ایسے لوگ تھے جن کی ضرورت تھی“ تاکہ ایک نفیس ترقی یافتہ قانون کی عمارت کھڑی کریں۔ یہ بیان جتنا ہمہ گیر ہے اتنا ہی غلط بھی ہے۔ مکہ اور مدینے کے لوگ پیغمبر اسلام کے صدیوں قبل سے شہروں میں زندگی گزارنے

کے عادی ہو چکے تھے اور وہاں وہ سب چیزیں تھیں جو حضری زندگی کے لیے ضروری ہوتی ہیں۔ فقہاء اور علمائے دین کا امیروں (حاکموں) اور سپہ سالاروں سے الگ رہنا ایک ایسا واقعہ ہے جو اسلام کی ابتداء ہی سے پایا جاتا ہے۔ (حضرت) ”عمرؓ کی ہدایات قاضی کوٹا“ (بنام حضرت ابو موسیٰ الاشعریؓ) اگرچہ صرف زبانی روایت کی صورت میں محفوظ رہی ہیں۔ لیکن یہ یقین کیا جاسکتا ہے کہ وہ صحیح ہیں اور ان کے مندرجات رومی قانون سے نہیں بلکہ ربیون کے یہودی قانون سے ماخوذ ہیں۔ جیسا کہ مارگو لیوٹ نے بیان کیا ہے کہ ”اس ہدایت نامے کے لکھنے والے (حضرت عمرؓ) کے پہلو میں ایک یہودی قانون پیشہ موجود تھا۔“ اس ہدایت نامے میں بڑی وضاحت کے ساتھ اس طریقہ تفکر کا ذکر ہے جن کے متعلق اس ابتدائی زمانے کے مسلمان حاکم عدالت سے توقع کی جاتی تھی کہ وہ اس کو اپنا رہبر بنائے گا اور واقعہ بھی یہ ہے کہ اسلامی قانون اسی کے مطابق مرتب و مدون بھی ہوا ہے۔ اسلامی قانون کے ابتدائی مؤلف اور معلم جن کی کتابیں ہم تک پہنچی ہیں یعنی چاروں سنی مذاہب کے امام اگرچہ دوسری صدی ہجری کے ہیں۔

لیکن یہ یقینی ہے کہ بہت بڑی مقدار میں قانونی تالیف کا کام ان سے پہلے ہو چکا تھا۔ یہ مؤلفین بعض تفصیلات میں باہم اختلاف رکھتے ہیں لیکن قانون کا بنیادی خاکہ سب کے ہاں ایک ہی ہے۔ تفصیلات میں اس طرح کا اختلاف اس وقت تک نہیں ہو سکتا جب تک کہ بنیادی اساس مستحکم طور پر ڈال نہ دی گئی ہو اور یہ اساس شام یا مصر یا خود بغداد میں نہیں ڈالی گئی۔ جیسا کہ شلڈن آ موس کا خیال ہے بلکہ مدینہ منورہ اور کوفے میں ڈالی گئی۔ جیسا کہ ہم اوپر بیان کر چکے ہیں۔

۲۔ ”عربی لفظ فقہ کے متعلق یہ محسوس کیے بغیر نہیں رہا جاسکتا کہ وہ لاطینی لفظ

Prudentia کا ترجمہ ہے، دونوں کے معنی معقولیت

Reasonableness کے ہیں۔“

(۳۰) یہ جملے لکھنے کے بعد (گولٹ سیمر نے) دائرہ معارف اسلامیہ (انسائیکلو پیڈیا آف

اسلام) میں ”فقہ“ پر جو مقالہ لکھا ہے اس سے معلوم ہوتا ہے کہ مذکورہ بالا جملے میں

”معقولیت“ اس کے (ہنگروی لفظ کا) غلط ترجمہ ہے۔ گولٹ سیمر کی مراد اس سے

استعمال یا ملکہ استدلال کا استعمال Raciocination, the use of reasoning faculty ہے۔ بعض ابتدائی عرب مؤلفین "فقہ" یعنی ملکہ استدلال کو "علم" یعنی وحی Revelation اور حدس Intuition کے ذریعے سے حاصل ہونے والی واقفیت Knowledge کے برعکس چیز کے طور پر استعمال کرتے ہیں۔ وینسک Wensinck نے (فقہ کا ترجمہ) Insight (یعنی داخلی نظر و واقفیت) کیا ہے جو پرانی عربی نیز لاطینی سے قریب تر ہے لیکن اس سے یہ بات اور بھی واضح ہو جاتی ہے کہ یہ (لاطینی سے) براہ راست مستعار لی ہوئی اصطلاح نہیں ہے بلکہ وہ چیز ہے جس کے متعلق مذکورہ بالا کتاب میں سانٹیلانا Santillana نے (فرانسیسی میں) صریح کہا ہے کہ *l'identite essentielle de l'esprit humain* یعنی وہ "انسانوں کے فکر کی بنیادی یکسانیت" کے باعث ہے۔

(۳۱) حقیقت میں سارے ہی قانونی نظام ناگزیر طور پر عقل اور استدلال reason کے استعمال پر مبنی ہوتے ہیں۔ کیا اس کا تصور بھی کیا جاسکتا ہے کہ کوئی ایسا قانون پیشہ شخص بھی ہو سکتا ہے جسے اس کا شعور نہ ہو کہ اس کے پیشے میں ملکہ استدلال کے استعمال کی ضرورت ہوتی ہے؟ کہا تو یہ بھی جاسکتا ہے اگرچہ یہ احتمالاً بات ہوگی کہ سنسکرت کے الفاظ "نیایا" (منطق) اور "میمناسا" (تعبیر و تاویل) جو ہندو قانون میں ہندو مکاتب فلسفہ کے طریقہ بحث کو داخل کرتے ہیں۔ رد اسے تعلق ظاہر کرتے ہیں۔

(۳۲) یہ عرض کیا جا چکا ہے کہ عربوں کے لیے لاطینی سے براہ راست کوئی چیز مستعار لینے کا موقع نہ تھا اور "قانون کو جاننے" Jurisprudens کے لیے یونانی لفظ پرونی موس (pronimos) (مالک قانون) نہیں ہے بلکہ نومی کوس (Nomikos) (یعنی قانونی بصیغہ اضافت) یا اخو اسطیلوس (Scholastikos) (مدقیق کنندہ ہے) کے ساتھ سید کے اس خیال کی صحیح قدر و قیمت کا جاننا مشکل ہے کہ اس کا مماثل عبرانی لفظ بھی مماثل معنی رکھتا ہے۔ لیکن ایسا جو بھی تو ربی (یہودی) قانون کے ماہروں نے فہم انسانی کا استعمال روما سے نہیں سیکھا تھا۔

۳۔ " (احکام فقہ کا) دو قسموں یعنی لکھے ہوئے Leges scriptae اور نہ لکھے ہوئے leges non scriptae میں منقسم ہونا رومی قانون سے ماخوذ ہے۔"

(۳۳) اس بیان میں ”نص“ کو جو مستند قانونی عبارت (یعنی قرآن و حدیث) کے معنی رکھتا ہے ”لکھے ہوئے قانون“ Lex scripta کا مترادف قرار دے لیا گیا ہے۔ گولٹ سیر کے مضمون میں دوسری قسم (یعنی بن لکھے قانون) کا (عربی) نام تو نہیں دیا گیا ہے مگر اس کی مراد ”قیاس“ سے ہے۔ ۲۶/الف

(۳۴) لکھے ہوئے Jus scriptum اور نہ لکھے ہوئے قانون jus non scriptum میں جو فرق ہے وہ جسٹی نین کی کتاب ”عمود“ (انسٹی ٹیوٹس ۱۳۲۱) میں بیان ہوا ہے۔ لکھا ہوا قانون وہ ہے جس کا رسمی وجوب Formal Validity اس لیے ہوتا ہے کہ اسے کوئی قانون ساز فرد یا گروہ معین طور پر وضع کرتا ہے۔ بن لکھا قانون وہ ہے جس کا وجوب محض قدیم زمانے سے پائے جانے والے رسم و رواج کے باعث ہوتا ہے۔ اس کے برخلاف نص اور قیاس میں فرق یہ ہے کہ نص ایک اساسی قانون ہے اور قیاس میں اہل علم نص سے کوئی منطقی استنباط کرتے ہیں۔ لکھے ہوئے اور بن لکھے قانون اور نص و قیاس میں سوا اس کے کوئی چیز مشترک نہیں کہ ان دونوں میں قانونی احکام کی تقسیم یوں کی گئی ہے کہ ایک وہ قانون ہے جس کا وجوب لفظ بہ لفظ ہوتا ہے اور دوسرا وہ ہے جس کے لفظ پر نہیں بلکہ جس کی روح (مفہوم) پر عمل واجب ہوتا ہے۔ یہ ایک فطری ارتقاء ہے اور ایسے نظام ہائے قانون میں بھی پایا جاتا ہے جن میں روما سے ماخوذ ہونے کا کوئی سوال نہیں۔ مثلاً انگلستان میں عام و شائع قانون Common Law اور قانون موضوعہ Statute میں ایسا ہی فرق ہے یا وہ تدریجی فرق جو ہندو قانون کی سرتی Sruti اور اسرتی Smirti میں ہے پھر اسرتی اور نلندھا Nilandha میں بھی پایا جاتا ہے۔

(۳۵) علماء کے جوابات (فقہاء کے فتویٰ Responsa Prudentium کو جو رومی قانون کا ایک جزء ہیں جسٹی نین نے ”لکھے ہوئے قانون“ میں داخل کیا ہے۔ اس کی وجہ بظاہر یہ ہے کہ رومی ”قانون اقتباسات“ Lex citationem نے فتوؤں کو قانون موضوعہ Statute Law کے برابر مؤثر قرار دیا ہے۔ نیز اس لیے کہ ساری کتاب ”خلاصہ“ (ڈائجسٹ) (جو علماء کی آراء پر مشتمل ہے) قانون موضوعہ تھی۔ ایسا معلوم ہوتا ہے کہ قانون روما کے ایک قدیم تر زمانہ ارتقاء میں فتوؤں کو بن لکھا قانون سمجھا جاتا تھا۔

اگر ہمارا یہ گمان صحیح ہے تو رومی قانون میں لکھے ہوئے اور بن لکھے ہوئے قانون میں جو فرق ہے وہ قانون اسلام کے (نص و قیاس) کے فرق سے قریب تر ہوگا کیونکہ قانون اسلام کے دور تدوین سے بہت عرصہ بعد تک علماء کے استنباطات کو "نص" نہیں سمجھا جاتا تھا اور اسلامی قانون میں ایسی کوئی چیز نہیں جو رومی قانون کے "لیکس" Lex (یعنی قانون شہنشاہی) "پلے بی سیناس" Plebiscitas (قانون بر استشارة عوام) "سیناٹس کونسولتا" Senatus Consulta (مجلس حکومت کے فیصلے) "پرین کی پیوم پلا کیتا" Principium Placita اور "ماگسٹراتوم اے دکتا" Magistratum edicta (مجسٹریٹ کے حکم ناموں) کے جن کا جسٹیٹین نے اپنی تقسیم قوانین میں ذکر کیا ہے، مماثل ہو۔ اسی طرح قانون روما میں ایسی کوئی چیز نہیں جو اسلامی قانون کے اس دعوے کے مماثل ہو کہ وہ احکام الہی کا نام ہے جس پر اسلامی نظام قانون قائم ہے۔ اسلامی قانون کے مستند احکام (نص) صرف قرآن پر مبنی نہیں ہیں اور خود قرآن اس لیے واجب العمل نہیں کہ وہ لکھا ہوا ہے بلکہ اس لیے کہ وہ خدائی وحی پر مشتمل ہے بلکہ اس میں حدیث (جو اسلام کے آغاز سے ڈیڑھ سو سال تک) قلمبند نہیں کی گئی تھی۔ اور اجماع بھی شامل ہے (جو علمائے قانون یا ساری امت کے عام اتفاق کا نام ہے)۔ شہنشاہ یولیان Julian (دیکھو کتاب ڈائجسٹ ۱/۳۲۳) پوچھتا ہے کہ "اس کی کیا اہمیت ہے کہ قوم اپنی خواہش کا اظہار ووٹ کے ذریعے سے کرے یا خود اشیاء و اعمال میں؟" لیکن اگر کوئی رواج اتنا قوی ہو کہ اسے قوم کی خواہش کا غیر مشتبہ اعلان قرار دیا جاسکتا ہو تو وہ اسلامی قانون میں اجماع الامت ہے اور اسی لیے وہ ایک "نص" ہے۔"

ایک کہاوت ہے کہ "زبان خلق نقارۃ خدا" Vox populi vox de عوام کی آواز خدا کی آواز ہے لیکن یہ رومی قانون کا کبھی کوئی کلیہ نہ رہا۔ البتہ ان معنوں میں اسلامی قانون کا ایک کلیہ ہے کہ پیغمبر اسلام (ﷺ) کی طرف منسوب ایک قول کی بناء پر یہ قرار دیا گیا ہے کہ جو بات سارے مسلمان متفقہ طور پر قبول کریں یہ اس بات کی علامت ہے کہ وہ خدا کی ہدایت ہے۔ جو رواج اس سے کم متفقہ ہو وہ محض رواج ہونے کی بناء پر قانون بالکل نہیں سمجھا جاتا۔ بجز متاخر ممالکی مذہب کے۔ اگرچہ قانون کے ماتحت وہ واجب العمل ہو سکتا ہے۔

(۳۶) اس سلسلے میں گولٹ سیبر نے یہ بھی بیان کیا ہے کہ لکھے ہوئے اور بن لکھے قانون میں جو فرق ہے وہ اسلام سے تقریباً پچاس سال قبل یہودیوں نے رومی قانون سے لے کر

ریوں کے قانون میں داخل کر دیا تھا لیکن یہ فرق فی الحقیقت ”ہمارے“ ”رب“ (نعوذ باللہ) کے زمانے میں بھی موجود تھا اور اس وقت (یہودیوں کو) رومی تسلط سے جو نفرت تھی اس کے باعث ایسی کوئی تاثیر عملاً ہو نہیں سکتی تھی<sup>۱۵</sup>۔ گولٹ سیبر کے ذہن میں بظاہر یہودی عقائد کا ایک متاخر تغیر تھا کہ بن لکھے قانون کو بھی لکھے ہوئے قانون کے برابر توریث کا جزء سمجھیں اور یہ مانیں کہ وہ بھی (حضرت) موسیٰ علیہ السلام پر جبل حورب Horeb (یعنی طور سینا) پر نازل ہوا تھا لیکن یہ بالکل غیر رومی تصور ہے۔

۴۔ ”جس طرح روما کے اہل قانون کی رائے Opinon میں ”علمائے قانون کی رائے“ بہت وزن دار چیز تھی اسی طرح مسلمان فقہاء نے بھی یہ امتیازی حق حاصل کر لیا کہ ایک واجب العمل موضوعی (شخصی) رائے ظاہر کر سکیں۔ عربی اصطلاح ”رائے“ لاطینی اصطلاح Opinio کا لفظی ترجمہ ہے۔“

(۳۷) مگر یہ ایک تاریخی غلط فہمی ہے۔ یہ صحیح ہے کہ اپنی انانیت کی وجہ سے جسٹیٹین نے (لاطینی میں) یہ کہا ہے کہ Tam conditor quam interpres legum solus imperator (یعنی صرف شہنشاہ ہی بہ یک وقت واضع قانون اور تعبیر کنندہ قانون ہے<sup>۱۶</sup>)۔ گویا یہ کوئی ایسی چیز نہیں جس کی دریافت کا سہرا اس کے سر ہو۔ حقیقت میں وہ کم از کم دقیا نوس (دقلطیانوس diocletian فوت ۳۰۵ء، ۳۱۱ء) کے زمانے سے معلوم تھی کیونکہ اس وقت ممتاز اہل قانون کا اثر قانون کی نشوونما کے لیے شہنشاہ کے نام سے شہنشاہی مجلس شورائے راز Privy Council میں ڈالا جانے لگا تھا۔ عہد زریں میں ماہر قانون پاپی نیان<sup>۱۸</sup> Papinian بھی اس خدمت کو انجام دے چکا تھا۔ اور رومی ماہرین قانون میں سے آخری ”جو اس کے مجاز ہیں کو قانون بنائیں quibus Permissum est jura condere اور جن کے متعلق یہ خیال کرنا درست ہے کہ ان کی رائے قانون کا اچھا ماخذ ہے۔ مودیسینوس

Modestinus تھا۔ (زمانہ ۲۲۶ تا ۲۴۴ء) جو اسلام سے چار صدی پہلے گزرا ہے۔<sup>۱۹</sup>

واضح رہے کہ کوئی قوم بعض وقت کسی دوسری قوم کے تمدن سے وہ چیزیں مستعار لیتی ہے جو اس کے زمانے میں اس کے ہاں پائی جاتی ہوں لیکن تاریخ میں ایسی کوئی مثال نہیں ملتی کہ کسی قوم نے کسی دوسری قوم کی طویل و قدیم تاریخ قانون میں آہستہ آہستہ ارتقاء کی جو تدبیریں ہوئی تھیں ان کو مستعار لیا ہو۔ اسلام کی ابتدائی دو صدیوں میں ایسے (غیر مسلم) علمائے قانون Prudentes پائے جاتے تھے جن کی مسلمان فقیہ نقل کر سکتے تھے اور شاید انہوں نے نقل کی بھی تھی۔ لیکن یہ رومی نہیں بلکہ بابلی یہودی تھے جو سورا اور پمبادیتا تھیں رہتے تھے۔ اور کتاب تلمود کی<sup>۲۰</sup> تعلیم گاہوں کے صدر (گو نیم Gaonim) تھے۔

ہم اوپر (نمبر ۲۳ میں) اس ممکنہ مماثلت کی طرف اشارہ کر چکے ہیں۔ رومی علمائے قانون Prudentes اگر شہنشاہ کی مرضی کے تابع ہوا کرتے تھے تو اس کی مثال ربی (یہودی) اہل قانون کے ہاں بھی ملتی ہے ان میں سے ایک اپنے زردشتی مربی اور شہنشاہ ایران کے نام سے منسوب ہو کر عام طور پر شاپور کے نام سے معروف ہے۔ ”اہل رائے“ (یعنی رائے کی مدد سے قانون استنباط کرنے والے) کی اصطلاح سے معلوم ہوتا ہے کہ اس کو اولاً امام ابوحنیفہ رحمۃ اللہ علیہ کے قبعین کے متعلق ان کے مخالفین نے بطور اعتراض و طنز کے استعمال کیا۔ اس سے (ضمناً) یہ بھی ظاہر ہوتا ہے کہ ساری دنیا کے دیگر اہل قانون کی طرح مسلمان فقہاء بھی اس کو ماننے سے ہچکچاتے تھے کہ وہ اپنی شخصی رائے سے قانون سازی کرتے ہیں۔ چاہے وہ حقیقت میں ایسا کرتے نہ ہوں اس کی مماثل شہادت اس روایت میں ملتی ہے جس کے مطابق امام مالک نے کہا تھا کہ اگر کبھی وہ قیاس سے کام لیں تو انہیں کوڑے لگائے جائیں۔ ایک اور قدیم فقیہ کی طرف یہ قول منسوب ہے کہ ”قیاس“ سور کے گوشت کی طرح ہے: اس کا کھانا صرف اس وقت جائز ہے جب کوئی اور چیز موجود نہ ہو۔<sup>۲۱</sup>

۵۔ ”عربی (اسلامی) قانون میں مصلحت یا استصلاح کا جو اصول پایا جاتا

ہے وہ رومی قاعدہ ”مفاد عامہ“ Utilitus publica ہی ہے۔“



(۳۸) ”مفاد عامہ“ کو رومی قانون کی ترقی کے لیے بطور اصول کبھی صراحت سے تسلیم نہیں کیا گیا۔ پہلی مرتبہ وہ قرونِ متوسطہ کے طلبہ میں اصولوں میں سے ایک کے نام کے طور پر دکھائی دیتا ہے۔<sup>۲۴</sup>

یہ ایک بالکل مختلف قانونی اصول تھا۔ اس کے برخلاف یہ یہودی قانون کا ایک ممتاز اصول ہے۔ مثلاً ”کتاب مشنا کتیم Mishnagittin ۴ اور ۵“ عوام کی بھلائی کی پیش بندی میں ”جملہ کم سے کم بارہ ۱۲ مرتبہ دہرایا گیا ہے۔ اسلامی قانون میں اس اصول کی سب سے بڑی ترقی (امام مالک کے ہاتھوں) مدینہ منورہ میں ہوئی۔ مدینے میں یہودی اثر مسلمانوں کی دسترس میں تھا لیکن یہ مقام رومی اثرات سے بہت دور تھا۔<sup>۲۵</sup>

(۳۹) اسی طرح اسلامی نظریہ ”اجماع الائمہ“ (یعنی ماہر اہل علم کا اتفاق رائے) گولٹ سیبر کی نظر میں عیسائی کلیسا سے مشابہ ہے۔<sup>۲۶</sup>

اگر یہ مماثلت قبول بھی کی جائے تو اس سے رومی قانون سے ماخوذ ہونا ثابت نہیں ہوتا کیونکہ علماء کا اتفاق رائے کبھی بھی رومی قانون کا کوئی مستند مسلمہ Formal ماخذ نہیں رہا۔ شہنشاہِ دقیا نوس (دقلطیانوس) کے زمانے سے تو یقیناً ماخذ نہیں رہا۔ البتہ ربیون کے (یہودی) قانون کا ایک باقاعدہ ماخذ ہے۔ چنانچہ تلمود میں اکثر یہ جملہ دہرایا گیا ہے کہ ہمارے سارے ربی یہ رائے رکھتے ہیں کہ:.....“

(۴۰) مذکورہ بالا دلائل کی اساس پر گولٹ سیبر نے جو دعویٰ ثابت کرنا چاہا ہے وہ بظاہر یہ ہے کہ رومی قانون کے ایک سابقہ (قدیم تر) دور کی صورت حال سے اسلامی فقہاء نے وہ ذہنی آلہ کار مستعار لیا جس کی مدد سے انہوں نے اپنے نظام قانون کی تعمیر کی ہو لیکن اس طرح مستعار لینے کی کوئی شہادت نہیں ملتی اور حقیقت میں یہ سارا تصور ہی لغو ہے۔ اگر اس کی کوئی ضرورت پائی بھی جاتی رہی ہو یعنی (مسلمان فقہاء کا) ان کی ذاتی قابل لحاظ استدلالی قابلیت کے سوا کوئی اور ماخذ رہا بھی ہو تو دوایسے ماخذ ہیں جو زیادہ قرین قیاس ہیں ان دونوں کا اوپر ذکر ہوا ان سے مسلمان کا سابقہ تھا یعنی ربیون کے مدرسہ ہائے قانون اور ان یونانی فلسفیوں کے جانشین جن کو جسٹی نین نے آٹھنٹس سے جلاوطن کر دیا تھا اور جنہوں نے ساسانی (ایرانی) سلطنت میں پناہ لی تھی آخر الذکر (فلاسفہ) کے اثرات کی ایک مثال یہ ہے کہ اہم اصطلاح ”فاسد“ کی تعریف ”جوہر“

اور ”عرض“ کے واسطے سے کی جائے۔

یہ ارسطو طالیسی منطق کی یاد دلاتا ہے۔ اگرچہ اس میں جو بنیادی تصور ہے وہ خالص اسلامی چیز ہے۔ اسلامی قانون کا ایک اور نمونہ ماخذ (جو ایک دوسری ہی چیز یعنی عبادات سے متعلق ہے) اور جس کی طرف خود گولٹ سمر نے اشارہ کیا ہے وہ ساسانی سلطنت کا نظام قانون ہے لیکن اس کے متعلق معلومات بہت کم پائی جاتی ہیں۔

(۴۱) (رومی تاثر کے متعلق) خود گولٹ سمر نے اپنی ان دلیلوں کو جن کا اوپر ذکر کیا گیا ہے کوئی زیادہ اہمیت نہیں دی ہے اور حقیقت یہ ہے کہ تاثر کے متعلق اس کا یہ گمان خود اس کے اس (ہنگروی) مضمون کے دوسرے اجزاء سے یہ مشکل مطابقت رکھتا ہے جس میں یہ نظریہ بیان ہوا ہے کیونکہ وہاں اور اس کی دوسری چوٹی کی تالیفوں میں یعنی ”اسلامی مسائل“ (مطبوعہ ۱۸۸۹ء تا ۱۸۹۰ء) اور ”اسلام پر لیکچر“ (مطبوعہ ۱۹۱۰ء) میں اس نے جو نقطہ نظر پوری صراحت سے بیان کیا ہے اور جو آغاز اسلام کے وجوہ کا ہٹا چلانے کے سلسلے میں اس کی نہایت قیمتی علمی خدمت رہی ہے وہ یہی ہے کہ اسلام کے سارے نظام کی تعمیر میں عربوں کی قدامت پسندی نے جو حصہ لیا اس پر زور دیا جائے۔

## حواشی

۱ (قانون وراثت بڑی جامع تفصیل سے قرآن مجید میں مذکور ہے۔ مذکورہ صحابہ رضی اللہ عنہم تقسیم ترکہ کی حساب دانی کے لیے مشہور ہیں نہ کہ اس قانون کے بنانے والوں کی حیثیت سے۔) (مترجم)

۲ (Omar's Instructions to the Qadi کے عنوان کے مضمون میں) مارگولیوٹ نے انگلستان کی انجمن مستشرقین کے سہ ماہی رسالے "جرنل رائل ایشیاٹک سوسائٹی" jras کی ۱۹۱۰ء کی جلد میں صفحہ (۳۰۷) وما بعد پر (حضرت) ابوموسیٰ اشعری کو دی ہوئی ان ہدایتوں کا (انگریزی میں) ترجمہ کیا ہے۔ ایسا معلوم ہوتا ہے کہ اس وقت کی صحت کے متعلق مارگولیوٹ کی رائے بدلتی رہی ہے۔ مذکورہ رسالہ jras میں اس نے اس کی صحت کا لحاظ الفاظ میں اعتراف کیا ہے لیکن راقم الحروف (فٹنر جبرائیل) سے اس کے کئی سال بعد اس نے اس سے بہت زیادہ پر زور الفاظ میں اس کی صحت کی تائید میں اپنی رائے ظاہر کی تھی۔ (مترجم)..... راقم الحروف (محمد حمید اللہ) نے اس موضوع پر ایک مفصل مضمون پاریس کے ماہوار رسالے "فرانس اسلام" France Islam کے شمارے ۳۲۳۵ (۱۹۶۹ء تا ۱۹۷۰ء) میں فرانسیسی میں شائع کیا۔ پھر مزید نظر ثانی و اصلاح کے بعد انگریزی میں "جرنل آف پاکستان ہسٹاریکل سوسائٹی" کے جنوری ۱۹۷۱ء کے شمارے میں چھپوایا اور لوگوں کی آراء کی تحلیل کے علاوہ اس میں مارگولیوٹ کا بھی خاصا ذکر ہے۔ مارگولیوٹ نے اپنا مضمون شروع تو کیا اس ہدایت نامے کو جعلی قرار دینے کے لیے لیکن لفظ "قیاس" کا اس ہدایت نامے میں ذکر دیکھ کر اسے خیال آیا کہ یہ عبرانی لفظ "ہمقش" سے ماخوذ ہوگا۔ اگرچہ قیاس کا مادہ عربی میں "قیس" ہے جس کو ہمقش سے کوئی تعلق نہیں اور عبرانی میں ہمقش کے معنی تصادم کے ہیں اور اس سے یہ نتیجہ اخذ کر لیا کہ حضرت عمر رضی اللہ عنہ کو کسی یہودی نے یہ ہدایت نامہ مرتب کر دیا ہوگا۔ اس فرضی یہودی اثر کی دریافت پر وہ اتنا آپے سے باہر ہو گیا کہ ہدایت نامہ اس کی رائے میں صحیح ہو گیا۔ (مترجم)

۳ (اس کا اصل وثیقہ صدیوں مرسل الیہ کے خاندان میں محفوظ رہا۔ "زبانی" روایت کہتا درست نہیں۔) (مترجم)

۴ (امام ابو حنیفہ اور امام مالک کی وفات دوسری صدی ہجری میں ہوئی۔ امام شافعی اور امام ابن حنبل کی تیسری صدی میں۔) (مترجم)

۵ غالباً یہ مراد ہے کہ مسلمان بیزنطینی یونانیوں کے ہمسایہ تھے۔ لاطینی روما کے نہیں لیکن حضرت عثمان رضی اللہ تعالیٰ عنہ کی خلافت کے زمانے ہی میں نہ صرف شمالی افریقہ بلکہ سپین پر بھی مسلمان جزیہ قابض ہو چکے تھے۔ امویوں نے مغربی یورپ میں بہت سی فتوحات حاصل کیں اور یہاں لاطینی ہی بطور علمی زبان کے رائج تھی۔ اس طرح تاثیر کے امکان کی حد تک مسلمانوں کے لیے یونانی اور لاطینی میں کوئی فرق نہ تھا۔ یہی حال سنسکرت کا ہے کہ خلافت فاروقی ہی سے مسلمان سندھ اور گجرات میں پہنچ چکے تھے۔ (مترجم)

۱ جسٹی نین کی کتاب ”خلاصہ“ (ڈائجسٹ ۲۳۱) میں ڈیموسٹھینیس Demosthenes کا ایک اقتباس ہے جو ارسطو جیتون کی رائے کی تردید Contra Aristogeitonem کے لیے ہے۔ بادی النظر میں اسلامی قانون تصورات سے ایک مماثلت کا حامل ہے۔ ڈیموسٹھینیس (یونانی میں) بیان کرتا ہے کہ ”قانون ایک کلمہ طیبہ ہے جو خداؤں کا عطیہ ہے۔ کتاب ”خلاصہ“ کے عیسائی کاتبوں نے تبدیل کر کے اسے بصیغہ واحد خدا کا عطیہ کر دیا جو نتائج کی بصیرت رکھنے والے لوگوں کی آراء سے حاصل ہوتا ہے“ لیکن یہ مماثلت محض سطحی ہے کیونکہ نتائج کی بصیرت رکھنے والے یہاں کسی علمی اصطلاح کے طور پر نہیں بلکہ لفظ ”لوگوں“ کی صفت کے طور پر اور ڈیموسٹھینیس کا لفظ ڈوگما (dogma) ”تعلیم“ کا مفہوم نہیں رکھتا ہے جو کلیسا نے اب اسے دے رکھا ہے اور جو اسے لفظ ”فقہ“ کا اچھا ترجمہ بنا دیتا ہے۔ یونانی جملہ ”اکشاف“ اور خداؤں کا عطیہ میں اور سامی قوموں (یعنی یہودی و اسلامی) (مترجم) کے تصور قانون میں کہ وہ امر خداوندی کا نام ہے۔ فرق کی ایک پوری دنیا پائی جاتی ہے۔ (مؤلف)

۲ میرے فاضل رفیق کارمسٹر وارٹسکی I. Wartski کا بیان ہے کہ یہودی لفظ حاخام (یعنی حاکم) مفہوم کے لحاظ سے یونانی لفظ ”اسخو اسطیکوس“ (یعنی مدقیق کنندہ) سے قریب تر ہے بہ نسبت لاطینی لفظ ”پروڈنس“ Prudens کے جس کے معنی ہیں اندرونی نظر رکھنے والا شخص ایک مدراس (یعنی توریث کی تشریح) بھی پائی جاتی ہے۔ (دیکھو کتاب تکوین پر مدراس ربہ Midrash Rabbah ۲۴) جس میں شہنشاہ ہادریان Hadrian کے زمانے کے رومی افسر ربی (یہودی) قانون کے ایک بڑے ماہر کو ”توریث کے اسخو اسطیکوس“ کے نام سے یاد کرتے بیان کیے گئے ہیں۔ (مؤلف)

کے غیر منصوص قانون کے لیے گولٹ سیر نے اگر کوئی نام نہیں دیا تو اس کی وجہ غالباً یہ ہے کہ اس میں صرف قیاس ہی نہیں بلکہ استدلال، اجتہاد، استنباط، استحسان، استصلاح، استمرار سنن انبیاء، سلف وغیرہ بکثرت چیزیں داخل ہوتی ہیں۔ (مترجم)

۸ یہ کہنا درست نہیں معلوم ہوتا کہ فقہ میں نص کا وجوب لفظ بہ لفظ ہوتا ہے اور فقہاء کے قیاسات میں لفظ پر نہیں بلکہ معنوں پر عمل کرنا واجب ہوتا ہے، ہماری ناچیز رائے میں دونوں ہی پر لفظ بہ لفظ عمل کرنا واجب ہے۔ فرق یہ ہے کہ نص صرف ایک ہوتی ہے اس کا وجوب ابدی ہے اور اس کا انکار کرنے والا کافر ہے۔ اس کے برخلاف قیاسات ایک ہی مسئلے میں متعدد بلکہ متضاد بھی ہو سکتے ہیں اور اختلاف مذاہب میں (جو بسا اوقات خود ایک مذہب اور ایک مکتب فقہ کے اندر بھی ہوتا ہے) باہم تکفیر نہیں کی جاتی اور کسی سابقہ فقیہ کا قیاس بعد کے بزرگ ترقیہ کے قیاس کے باعث غیر مرجح قرار پا کر نظر انداز بھی کیا جاسکتا ہے۔ دوسرے الفاظ میں نص کا وجوب یقینی اور قطعی ہے اور قیاس میں غلطی کا احتمال ہوتا ہے کیونکہ نص خدا اور نبی معصوم کی جانب سے ہوتی ہے اور قیاس غیر معصوم انسانوں کی جانب سے۔ اس مثال سے اس کی وضاحت ہوگی حنفی مذہب میں پانی کے جانوروں میں سے صرف مچھلی کا کھانا جائز ہے اور جھینگا ناجائز، شافعی مذہب میں جھینگا بھی حلال ہے، اس حرام و حلال کے باوجود حنفی اور شافعی ایک دوسرے کو کافر نہیں کہہ سکتے بلکہ یہ بھی ممکن ہے کہ متاخر احناف جھینگے کو حلال قرار دیدیں اور سابقہ حنفی قیاس غیر مرجح سمجھا جانے لگے۔ (مترجم)

۹ دیکھو کتاب ڈائجسٹ ۱۲/۲۱ میں پومپونیوس Pomponius (مؤلف)

۱۰ یہ بیان صحیح نہیں، بہت سے صحابہ نے حدیث کو عہد نبوی ہی میں قلمبند کرنا شروع کر دیا تھا۔ بعض نے بعد میں یا تو خود لکھا یا لکھوایا اس کے متعلق کچھ معلومات علامہ شبلی کی سیرۃ النبی جلد اول میں ملیں گی۔ کچھ تفصیل میری کتاب ”صحیفہ ہمام بن منبہ“ (خاص کر اس کے انگریزی ترجمے) کے مقدمے میں ہے۔ (مترجم)

۱۱ نہ معلوم یہ کس حد تک قابل قبول ہے کہ اجماع کو نص سمجھا جائے۔ اجماع بے شک واجب العمل ہے اور قرآن و حدیث کے برابر سمجھا جاتا ہے۔ بشرطیکہ ان دونوں پر مبنی ہو۔ اس کے خلاف اجماع قابل تبدیل چیز ہے۔ جیسا کہ اصول بزدوی میں صراحت سے بیان ہوا ہے کہ جدید تراجم قدیم تراجم کو منسوخ کر سکتا ہے۔ (مترجم)

۱۲ نہ معلوم اس سے کس حدیث کی طرف اشارہ ہے۔ "لا تجتمع اُمتی علی ضلالة" (میری اُمت کسی گمراہی پر کبھی متفق نہ ہوگی) "مار آہ المسلمون حسنا فہو عند اللہ حسن" (جو مسلمانوں کی نظروں میں اچھا ہو وہ اللہ کے نزدیک بھی اچھا ہے) "بد اللہ مع الجماعة" (جماعت پر اللہ کا ہاتھ ہوتا ہے) حدیث میں بے شک ملتے ہیں لیکن مؤلف کا بیان ان میں سے کسی کا لفظی ترجمہ نہیں۔ (مترجم)

۱۳ فٹنر جیرالڈ کی انگریزی کتاب "قانون محمدی" Mohammedan Law صفحہ ۱۴

۱۴ یعنی حضرت عیسیٰ علیہ السلام اس لفظ Our Lord کے استعمال سے معلوم ہوتا ہے کہ مؤلف نے عیسائی مذہب قبول کرنے کا اعلان کر دیا تھا۔ اسی لیے پیدائشی عیسائیوں سے زیادہ زور و شور سے اس کا اظہار کرتا ہے۔ (مترجم)

۱۵ دیکھو انجیل متی باب ۲۵ جملہ ۲ اور انجیل مرقس باب ۷ جملہ ۱۳ تا ۱۵ جن میں ہے کہ "خدا کی بات کو تم اپنے رواج کے باعث بے اثر بنا دیتے ہو۔" (کامل عبارت ۱۵/۱۳ تا ۱۵ میں یوں ہے۔ "فریسی لوگ اور کاتبان توریت یروشلم سے یسوع کے ہاں آئے اور پوچھا: ایسا کیوں ہے کہ تیرے قبیح پرانے لوگوں کے عملدرآمد پر دست درازی کرتے ہیں؟ کیونکہ وہ کھانا کھاتے وقت ہاتھ نہیں دھوتے! جواب دیا: اور تم اپنے عملدرآمد کی خاطر اللہ کے احکام پر کیوں دست درازی کرتے ہو؟..... مرقس کے ہاں قصہ زیادہ تفصیل سے ہے اور وہاں جملہ ۹ تا ۱۱ میں ہے: "تم اللہ کے حکم کو نظر انداز کرتے ہو اور انسانوں کے عملدرآمد کو ملحوظ رکھتے ہو اور یہ بھی فرمایا: تم بے تردد اللہ کے حکم کو باطل قرار دیتے ہو تاکہ اپنے عملدرآمد کی حفاظت کر سکو۔" (مترجم)

۱۶ دیکھو جسٹی نین کا مدونہ قوانین ۱۴/۱۴ (Code, Xiv, 12) (مؤلف)

۱۷ (یہ رومی شہنشاہ ہے جو ۳۰۵ء میں فوت ہوا۔ مترجم)

۱۸ یہ ایک رومی قانون دان ہے جسے شہنشاہ کاراکلا Caracalla نے ۲۱۲ء میں سزائے موت دی تھی۔ (مترجم)

۱۹ جس آخری قانون والے کا ذکر ملتا ہے وہ ہرموگینیانوس Hermogenianus ہے جو محض ایک معلومات کو جمع کرنے والا مؤلف Compiler ہے (جس میں کوئی اہم نہ تھی) اور یہ بھی اسلام سے تین صدی پہلے لڑا ہے۔ (مؤلف)

۲۰ یہودی عبرانی میں لکھتے تھے اور اسے غیر یہودیوں سے مخفی رکھتے تھے ان کی کسی چیز کا

عربی میں ترجمہ نہیں ہوا تھا، ان کی تعداد بھی مٹھی بھر تھی جن سے مسلمان اہل علم کو کبھی سابقہ نہیں پڑتا تھا اس لیے وہ سارے اعتراضات جو رومی اثر کے مدعی پر کیے جاسکتے ہیں اس پر بھی وارد ہوتے ہیں کہ یہ یہودی اثر مسلمانوں پر کب اور کس طرح پڑا؟ ہر بچہ پیدا ہوتے وقت روتا ہے، یہودی بھی مسلمان بھی اور کوئی کسی دوسرے سے نہیں سیکھتا، جب کوئی طریقہ عمل معلوم نہ ہو تو ہر انسان پہلے اپنے ہاں کے قانون ہی کی طرف رجوع کرتا ہے، پھر خود سوچتا ہے، سو را اور پمپا دیتا میں نہ مسلمان رہتے تھے اور نہ وہاں مسلمان فقیہ پیدا ہوا۔ مسلمان فقہاء میں کسی نو مسلم یہودی کا بھی پتا نہیں چلتا۔

(مترجم)

۲۱ دیکھو اوپر حاشیہ ۱۸ ارب۔ (ندارد۔ مرتب)

۲۲ ”تلمود“ کا عبرانی لفظ وہی ہے جو عربی میں تلمذ اور تلمیذ (یعنی شاگردی اور شاگرد) کی شکل میں ملتا ہے۔ یہ توریت کی گویا شرح اور ربیوں کی آراء پر مشتمل ہے۔ اس نام کی دو کتابیں ہیں۔ ایک بابلی تلمود اور دوسری یروشلمی تلمود۔ (مترجم)

۲۳ ”القیاس كالخنزير لا يوكل الا عند الضرورة“ یہ قول بعض انتہائی تشدد تابعین کی طرف منسوب ہے۔ بات تو حق ہے لیکن اسے برے اور گندہ الفاظ میں بیان کیا گیا ہے۔ اس کے مفہوم سے کسی کو اختلاف نہیں اور خود ”اصحاب الراي“ اور قیاس کا برملا استعمال کرنے والے بھی یہی کہتے ہیں۔ اس قول سے مراد یہ ہے کہ پہلے قرآن و حدیث پر عمل کیا جائے۔ اگر یہ دونوں ساکت ہوں تو اجماع پر اور سب سے آخر قیاس پڑ اس کے سوا کوئی اور صورت درست نہیں، زیادہ شدید اس وقت پیش آئے گی جب اس کے بارے میں قرآن و حدیث ساکت ہوں۔ جیسا کہ سلیم العوانے ازراہ عنایت مطلع کیا ہے کہ امام شافعی نے بھی اپنی کتاب ”الرسالہ“ میں اس کی مماثل عبارتیں لکھی ہیں۔ اس وقت ایسی صورتوں میں اجماع کے مطابق حکم دے گا، پھر قیاس جو اس (یعنی نص) سے ضعیف تر ہے مگر وہ ضرورت کے موقع پر ہوتا ہے نہ کہ جب ”خبر“ (یعنی حدیث) موجود ہو تو قیاس جائز نہیں ہوتا۔ جس طرح تیمم کہ اس سے سفر میں طہارت اس وقت حاصل ہوتی ہے جب پانی موجود نہ ہو لیکن اگر پانی موجود ہو تو اس سے طہارت حاصل نہیں ہوتی۔“ (الرسالہ ص ۱۸۱ اشاعہ کردہ احمد شاہ کر)۔ (مترجم)

۲۴ ممکن ہے کہ اندلس، صقلیہ اور مغرب اقصیٰ کے مسلمانوں ہی سے یہ تصور یورپ میں گیا

ہو۔ (مترجم)

۲۵ امام مالک کے زمانے میں مدینے میں کوئی یہودی نہ تھا وہ عہد نبویؐ ہی میں وہاں سے جا چکے تھے۔ (مترجم)

۲۶ اس سے مراد یہ ہے کہ کیتھلک کلیسا کے مطابق پادریوں کے اجتماع پر روح القدس کا سایہ رہتا ہے اور ان کے فیصلے غلطی سے مبرا اور معصوم ہوتے ہیں۔ ”ید اللہ مع الجماعة“ اور ”لا تجتمع امتی علی ضلالة“ کے مماثل ہے۔ (مترجم)

۲۷ اگر یہاں اصل مضمون میں کوئی طباعتی غلطی نہیں ہوئی ہے تو اس جھلک جملے کا منشاء یہ معلوم ہوتا ہے کہ کسی چیز کے ”جوہر“ میں برائی آئے تو وہ باطل اور حرام ہو جاتی ہے اور اگر برائی ”عرض“ یعنی ذیلی چیز میں ہو تو وہ فاسد ہو جاتی ہے۔ اصل عبارت یہ ہے:

The definition of the important word fosid in terms of 'essence' and accident is reminiscent of Aristotelian logic. (مترجم)

۲۸ ایک ایرانی مؤلف علی مظاہری نے کچھ عرصہ ہوا پارلس کے رسالے ”افکار شیعہ“ Aenscechiite نمبر ۴ جنوری ۱۹۶۰ء میں ص (۲۰ تا ۲۱) پر فرانسسی میں ایک چھوٹا سا مقالہ لکھا ہے جس کا عنوان ہے ”ساسانی قانون کا اسلامی قانون سے مقابلہ“ اس میں اولاً یہ لکھا ہے کہ مسلمانوں ہی کی طرح مجوسی بھی یہ خیال کرتے تھے کہ قانون ایک خدائی امر ہوتا ہے وہ الحاد جادوگری اور ارتداد کو بھی حرام قرار دیتے تھے۔ پھر اس جملے کی آڑی ہے کہ ”ساری مشابہتوں کے ذکر کے لیے ہمیں ایک پوری کتاب لکھنے کی ضرورت ہوگی۔“ جو سب سے بڑی مثال مشابہت کی انہیں ملی ہے وہ یہ ہے کہ ساسانی قانون میں ”وزغ“ (جس کے معنی پہلوی میں ”مینڈک“ کے ہیں) قتل کی اجازت ہے۔ اسلامی فقہ کی کتابوں میں بھی ”وزغ“ کے (جس کے معنی عربی میں چھپکلی کے ہیں) قتل کی اجازت ہے۔ البتہ فقہاء نے مینڈک کے قتل سے صراحتاً منع کیا ہے مگر اس عالمانہ بحث سے ساسانی قانون کی فقہ پر تاثر کیا ہوئی کچھ واضح نہیں ہوتا۔ (مترجم)

(ماہنامہ ”معارف“ اعظم گڑھ۔ مارچ ۱۹۷۳ء)



## کیا اسلامی قانون

رومی قانون کا مرہون منت ہے  
(قسط نمبر ۴)

### (۳) عام ملاحظیات

(۲۲) اسلامی قانون اگر رومی قانون کا مرہون ہے تو بہر حال یہ نہیں ہوا کہ ایک کے ماہرین قانون نے دوسرے کے ماہرین قانون سے براہ راست کوئی چیز مستعار لی ہو اس کے دلائل ذیل میں پیش کیے جاتے ہیں۔

(۲۳) الف: لغوی شہادت: جب کوئی ادارہ یا نظریہ ایک قوم کسی دوسری قوم سے مستعار لیتی ہے تو عام طور پر نہ صرف وہ نظریہ بلکہ وہ بیرونی علامت (لیبل) بھی مستعار لیتی ہے جس سے وہ نظریہ (مستعار و ہندہ کے ہاں) موسوم و معروف ہوتا ہے۔ مثلاً جب رومی قانون میں ”ہیپوٹیکا“ hypotheca (رہین) ”خیر و گرافا“ Cheirographa (قلمی معاہدہ مع دستخط) ”سنگرافے“ Syngraphae (سارے فریقان معاہدہ کے ایک ساتھ دستخط) ”امپھوٹیوسس“ Emphyteusis (طویل المیعاد رہین) کی اصطلاحیں نظر سے گزرتی ہیں تو فوراً ان سے معلوم ہو جاتا ہے کہ یونان سے آئی ہیں (کیونکہ یہ لفظ یونانی ہیں لاطینی نہیں) تلمودی قانون میں بھی حتمز (یعنی عبرانی بنائے ہوئے) یونانی اور معمر لاطینی الفاظ کی بھرمار ہے۔ دیگر زبانوں کے مقابلے میں عربی کو بیرونی الفاظ مستعار لینے کی کم ضرورت ہوتی ہے۔ گو وہ بھی بعض وقت مستعار لیتی رہی ہے۔

ہم یہاں ایک حیران کن نکتے سے دوچار ہوتے ہیں۔ یہ خیال کرنے کے وجوہ ہیں کہ اموی خلفاء نے جنہوں نے اپنے پایہ تخت دمشق کی آرائش و زیبائش کی اتنی کوشش کی، کشوری اور عسکری نظم و نسق کے رومی تصور کو برقرار رکھا یا اسے زندہ کیا اور چند بیرونی لفظ جو انہوں نے مستعار لیے ان کو پہلی بار استعمال کیا، باقی وہ تھے جو پہلے میں جو مؤسسین قانون (ائمہ فقہ) تھے وہ ان حکمرانوں (یعنی خلفاء) سے نفرت کی وجہ سے پہلو تہی کرتے تھے کیونکہ ان خلفاء کا ادعاء اسلام بڑے شبہات پیدا کرتا تھا۔ یہ کہنے میں کوئی مبالغہ ہوگا کہ اگر اموی خلفاء کوئی بات پسند کرتے تھے تو یہ واقعہ ہی اس بات کے لیے کافی تھا کہ وہ فقہاء کے لیے ناپسندیدہ ہے اور اپنی حد تک یہ خلفاء اور ان کے حاشیہ بردار قانون (فقہ) سے ذرا بھی دلچسپی نہیں رکھتے تھے۔ خراج گزار ذمی قوموں کو اجازت دیدی گئی تھی کہ وہ اپنے معاملات اور مقدمات کا خود ہی فیصلہ کر لیا کریں۔ اور یہ تصور کر لیا گیا تھا کہ دو عدد قاضی اس بات کے لیے کافی ہیں کہ ساری وسیع اسلامی شہنشاہی کے ان جھگڑوں کی سماعت کریں جو عربوں (مسلمانوں) میں (جو عسکری پیشہ کرتے تھے) پیدا ہوں اور دیگر وسائل سے (خراج عدالت) حل نہ ہوں۔ اس لیے اسلامی قانون کی وسیع فہرست اصطلاحات میں ایک بھی ایسی نہیں جو لاطینی یا یونانی سے ماخوذ (معرب) ہو۔ البتہ اس سے خود لفظ "قانون" کو مستثنیٰ کرنا چاہیے لیکن اس لفظ سے نظم و نسق کے احکام (اور بعض وقت رسم و رواج) مراد ہوتے تھے نہ کہ Law (قانون ملک فقہ)۔

امویوں کے جانشین عباسی خلفاء کی ریاکارانہ اور دکھاوے کی دینداری کا مظاہرہ اس بات سے بھی ہوتا ہے کہ انہوں نے اپنا پایہ تخت بغداد میں منتقل کر دیا (جو یونانی تمدن کے بھوت کی دسترس سے باہر تھا) اور اس بات سے بھی ہوتا ہے کہ ان کے زمانے میں باہمی کشائش کے باوجود Uneasy فقہاء اور امراء یعنی اہل قانون اور ارباب نظم و نسق میں ایک طرح کی رفاقت پائی جاتی تھی جو تاریخ اسلام میں نادر چیز ہے۔ بہر حال ترکی سلطان سلیمان قانونی کے وقت سے پہلے لفظ "قانون" سے مراد قانون ملک Law نہیں ہوتا تھا بلکہ وہ قاعدہ جو قانون کے ماتحت ہو۔

(۴۴) ب: عثمانی ترکوں سے پہلے اسلامی قانون میں تحریر کو بمشکل کوئی جگہ حاصل تھی۔ بہر قانونی عمل حتیٰ کہ قاضی کا تقرر بھی زبانی ہونا ضروری تھا۔ بجائے اس استثناء کے کہ عمل کنندہ شخص بہر اور گونگا ہو جس میں زبان سے ادائیگی ناممکن ہے مگر اس صورت میں بھی اہل قانون نے کوشش کی کہ اس کا کوئی جسمانی بدل پیدا کریں۔ مثلاً سر کو جھکا کر اپنی قبولیت کو ظاہر کریں۔

(۳۵) ممکن ہے اس کا سبب یہ رہا ہو کہ ابتدائی عرب اہل قانون کا تحریر پر اعتماد نہ رہا ہو مگر اس

بناء پر قابل ملاحظہ (قابل حیرت) ہے کہ اسلام سے پہلے عرب ایک لکھنے پڑھنے والی

قوم ہو چکی تھی نہ۔ یہ کہ خود قرآن (۲۸۲/۲-۲۸۳) سفارش کرتا (حکم دیتا) ہے کہ

معاهدات کو شہادت (ثبوت) کی ضرورتوں کے لیے لکھ لیا جایا کرے۔ (اس طویل

آیت مداینہ کا اہم حصہ یہ ہے: "اے ایمان والو! جب تم کسی ایسے قرض کا معاملہ کرو جو

کسی معین مدت کے لیے ہو تو اسے لکھ لیا کرو..... اور اپنے مرد لوگوں میں سے

دو گواہوں کی شہادت حاصل کرو۔ یہ خدا کے نزدیک زیادہ منصفانہ ہے اور شہادت کے

لیے زیادہ درست اور اس بات کے لیے زیادہ قریب ہے کہ تم شک میں نہ پڑو۔"

(مترجم) اور یہ کہ ابتدائی زمانے ہی سے یہ احتیاط برتی جا چکی تھی کہ قرآن مجید کو لکھ لیا

جائے۔ بے شک جو لغوی شہادت اوپر پیش کی گئی ہے اس سے ظاہر ہوتا ہے کہ عرب

فاتح اس قدر و قیمت سے واقف تھے جو رومی نظم و نسق میں تحریر کو حاصل تھی، پھر بھی

شریعت کے موسس (ائمہ) نے اس پر کوئی توجہ نہیں کی نہ صرف یہ کہ (اسلامی) قانون

اس بات کو قبول کرنے میں ناکام رہتا یا اس سے انکار کرتا ہے کہ تحریر کے ذریعہ کسی

قانونی عمل دستاویز Legal Instrument یا معاملہ طے کرنے کا کوئی وثیقہ

Dispositive Document تیار ہو بلکہ تحریر کی شہادت کی قدر و قیمت زبانی شہادت

کے مقابلے میں کم قرار دی گئی ہے (کیونکہ گواہ سے کرید کر پوچھا جاسکتا ہے اور مزید

معلومات حاصل کی جاسکتی ہیں دستاویز سے نہیں۔ مترجم) تحریری دستاویز صرف اس

واقعہ کی تفصیلات کی شہادت دیتی ہے جو فریقین میں زبانی طے ہوتا ہے۔"

اور ایک مستقل شہادت کی ضرورت ہوتی ہے کہ وہ باتیں واقعی (فریقین میں) کہی گئی

(اور طے ہوئی) تھیں۔ خود گواہوں کا دستاویز پر دستخط کر کے اس کی تصدیق کرنا ایک ایسا امر ہے

جو اگرچہ فطرۃ قانون کی مابعد کی ترقی کے باعث نشوونما پاتا ہے لیکن اسلامی نظام کی ابتدائی

صدیوں میں قانون شریعت کے ماہرین کے ہاں بہر حال وہ غیر معروف رہا ہے (جس کی وجہ یہ

ہے کہ عربوں میں دستخط کی جگہ مہر کا رواج تھا اور اسی لیے سرکاری مہر کی حفاظت ہمیشہ قابل اعتماد

افسروں کے تفویض ہوتی رہی ہے۔) (مترجم)

(۴۶) اس صورتحال کے بالمقابل معاملہ طے کرنے کا وثیقہ مثلاً رومی وصیت نامہ جس پر سات گواہوں کی شہادت ثبت ہوتی تھی یا عبرانی (یہودی) طلاق نامہ ایسی چیزیں ہیں جو اس بات کی تردید کرتی ہیں کہ (مسلمانوں نے) براہ راست ایسی کوئی چیز مستعار لی ہو۔ مصر میں بردی کاغذوں (پاپیرس) پر ملی ہوئی دستاویزوں سے وہاں کے جس رواج قانونی کا پتا چلتا ہے وہ بھی اسلامی شریعت سے بعید نظر آتا ہے کیونکہ وہاں رواجی قانون یہ تھا کہ اراضی کی انتقال ملکیت یا ان کو کرائے پر دینا اسی طرح نکاح اور دیگر قانونی اعمال عام طور پر ایسی دستاویزوں کے ذریعے انجام دیے جاتے تھے جن پر متعدد گواہوں کی شہادت ثبت ہوتی تھی۔<sup>۱۳</sup>

اس میں شک نہیں کہ عثمانی سلطنت میں قسطنطنیہ کی فتح کے بعد اس سے کسی قدر مختلف تصور کو کارفرمائی حاصل ہوتی ہے، کم از کم اراضی کی انتقال ملکیت کے متعلق واقعہ یہ ہے کہ کسی مصدق (نوٹری) کے ہاں ملکیت جائیداد کو اور اختیاری ہونے کے باوجود عام طور پر نکاح اور طلاق کو رجسٹر کرانا مصر شمالی افریقہ، ہندوستان، نیز ترکی میں پوری طرح پھیل گئے لیکن یہ اصل (اسلامی) قانون کا جزء نہ تھا جہاں تک عثمانی قلمرو کا تعلق ہے اس میں شک نہیں کہ وہاں (رجسٹر کرانے کے متعلق) بیزنطینی قانون سے ایک متاخر زمانے میں واقفیت حاصل ہوئی تھی لیکن یہ ترقی (یعنی رجسٹر کرانے کا رواج) دوسرے مقاموں پر بھی ہوا جو یہ عدالتوں کی کارروائی Procedure کے باعث ہوا تھا۔<sup>۱۴</sup>

(۴۷) رومی قانون سے براہ راست اور جان بوجھ کر کسی چیز کے مستعار لینے کے تصور کی تردید کرنے والا ایک تیسرا امر یہ ہے کہ مسلمانوں کے سارے قانونی ادبیات (کتب) میں کہیں بھی ایسے ماخذ کا کوئی ذکر نہیں ہے۔ یہ دونوں (اسلامی اور رومی) نظام حقیقت میں اس بنیادی اصول کے بارے میں ناقابل مطابقت طور پر مختلف رائے رکھتے ہیں کہ قانون کا صحیح ماخذ کیا ہے۔ اسلام میں قانون ایک خدائی چیز ہے اور خدائی قانون کا واحد وضع کنندہ ہے کوئی انسانی حکمراں قانون سازی کا کوئی اختیار نہیں رکھتا۔ (اسی لیے فقہاء برمسئلے میں حکم کی تلاش اللہ اور رسول صلی اللہ علیہ وآلہ وسلم کے اقوال میں کرتا ہے۔ مترجم) اور مشیت عامہ (ایمان) کو صرف اس وقت قبول کیا جاتا ہے جب وہ بڑی حد تک اتفاق رائے پر مبنی ہوتا کہ یہ سمجھا جائے کہ وہ خدا کی آواز کی نمائندگی کرتی ہے۔

ہے۔ اسی لیے اس بات پر زور دینا مناسب معلوم ہوتا ہے کہ اسلامی قانون کے مؤسس اپنے لیے یہ بات مشکل پاتے کہ رومی قانون کے مدیون ہونے کو قبول کریں، خواہ ایسا ہونے کا انہیں شعور بھی نہ رہا ہو<sup>۱۵</sup>۔

پیشگی فیصلہ کیے بغیر محض بحث کی خاطر ہمیں یہ اعتراف کر لینا چاہیے کہ جو لوگ عام طور پر مشہور نظریے کی رومی تاثیر کے متعلق تائید کرتے ہیں وہ اپنے دعوے کو ثابت کرنے سے بہت دور ہیں اور محض یہ کہہ دینے سے کہ اس تاثیر کا مسلمانوں نے (بددیانتی سے) اعتراف نہیں کیا ہے یہ ثابت نہیں ہو جاتا کہ مسلمانوں نے باہر سے کوئی چیز واقعہ مستعار لی ہو۔ اسی لیے جب سر رولند ولسن نے اپنی (انگریزی) کتاب ”انگریزی اسلامی قانون کا خلاصہ“ Sir Roland Wilson: Digest of Anglo Mohammeden Law (طبع پنجم صفحہ ۲۴) میں یہ لکھا کہ عرب مؤلفوں میں ان ماخذوں کے متعلق جن سے انہوں نے مواد لیا ہے۔ ”سکوت برتنے کے لیے ایک مقدس سازش“ پائی جاتی ہے تو قابل ثبوت چیز کو ثابت شدہ فرض کر لینا چاہیے۔ ایسی سازش کا کوئی وجود نہیں اور یہ خیال کرنے کی کوئی وجہ نہیں کہ اسلامی قانون کے ماخذوں کے متعلق ہمیں جن چیزوں کا علم ہے وہ اس سے ذرا بھی مختلف کوئی چیز نہیں جو مسلمان مؤلف خود بیان کرتے ہیں۔

(۲۸) شریعت (یعنی اسلامی قانون) کو مدون کرنے والے (ائمہ) اور حدیثوں کو جمع کرنے والے ابتدائی مؤلف دیاندار لوگ تھے (چاہے وہ بعض صورتوں میں بھولے اور زود یقین کیوں نہ رہے ہوں)<sup>۱۶</sup>۔

اور ایسے کام میں مشغول تھے جسے وہ ایک مقدس فریضہ سمجھتے تھے کہ خدائی قانون کی وضاحت کریں۔ انہیں اپنے کام کی مذہبی حیثیت کا جو احساس تھا وہ انہیں ہر ایسی چیز سے روکتا تھا جو چوری چھپے کی ہو۔ ظاہر ہے کہ اس سے یہ امکان خارج نہیں ہو جاتا کہ مستعار لینا خواہ بالواسطہ اور غیر شعوری طور پر ہوا ہو اس نقطہ نظر سے دیکھو تو حدیثیں ایک ایسی کوشش نظر آتی ہیں کہ اس وقت کے موجودہ رواج یا مختلف فقہاء کے آراء کو پیغمبر اسلام کی حقیقی یا مفروضہ قبولیت کی کسوٹی تک پہنچادیں<sup>۱۷</sup>۔

ان حدیثوں میں جو رواج بھرا ہوا ہے وہ کسی حد تک رومی الاصل ہے، ہم اس کا کسی آئندہ وقت مطالعہ کریں گے لیکن یہ بات بالکل یقینی ہے کہ (جسٹی نین کے) ”مجموعہ قوانین“ Corpus Juris سے فقہ میں کوئی چیز براہ راست مستعار نہیں لی گئی۔

(۳۹) جیسا کہ ہم بیان کر چکے ہیں۔ اسلامی شریعت اور رومی قانون کے درمیان خصوصیت اور مقصد دونوں میں بنیادی فرق پایا جاتا ہے۔ رومی قانون اس وقت بھی جب وہ انتہائی مجرد مفہوم اور علمی بحث میں مشغول ہو، ہمیشہ قانون پیشہ لوگوں کا (یعنی انسانی) قانون رہتا ہے۔ جیسا کہ مسلم ہے *Hominus Cause omne Just Constitutum* (یعنی جو قانون بھی وضع ہو اوہ انسان ہی کے باعث وضع ہوا ہے) اس کے برخلاف اسلامی شریعت بنیادی طور پر ایک ایسا نظام ہے جو فرد انسانی کی روح کے خدا کے ساتھ تعلق پر استدلالی طور پر خیر و شر کا فیصلہ کرنے میں *Casuistics* مشغول ہوتا رہتا ہے۔ چنانچہ فقہ کی کتابوں میں نماز روزہ حج اور اسی قسم کی دوسری چیزیں داخل ہیں اور جب بیع اور رہن جیسے خالص مدنی (دنوی) معاملات کے احکام سے بحث ہوتی ہے تو بھی اکثر ان میں بھی جو صرف فریقین سے متعلق ہوتے ہیں مذہبی پہلو غالب آ جاتا ہے<sup>۱۸</sup>۔

اس کا نتیجہ جیسا کہ ممتاز اہل علم نے بیان کیا ہے یہ ہے کہ شریعت پر بطور ایک نظام قانون کے غالباً کبھی بھی کامل طور پر عمل نہیں کرایا گیا لیکن دوسری طرف وہ شاذ ہی عدل گستری پر طاقتور اثر ڈالنے میں ناکام رہی ہو۔ ہماری موجودہ بحث کے نقطہ نظر سے ایک نتیجہ یہ بھی لگتا ہے کہ رومی نظام قانون کے بہت سے مندرجات ایسے ہیں جو شریعت کے ماہرین کے لیے جو خیر و شر کا استدلالی مطالعہ کرتے ہیں دلچسپی کے حامل نہیں ہو سکتے۔ اگر یہ لوگ رومی قانون سے واقفہ واقف بھی ہوتے جب ہم اسلامی قانون یا ”محمدن لاء“ (قانون محمدی) کا لفظ استعمال کرتے ہیں تو ہماری مراد شریعت ہی سے ہوتی ہے۔ اسی طرح شریعت میں لازماً ایسی بہت سی چیزوں سے بحث ہوتی ہے جن سے روم کے اہل قانون کو کوئی دلچسپی نہیں ہو سکتی اور شریعت کے احکام ایسے طحوظات پر مبنی ہوتے ہیں جو رومیوں کے لیے بالکل اجنبی اور بیگانہ ہیں۔

(۵۰) توقع ہے کہ آئندہ ایک مضمون میں تعمیری نوعیت کے ایسے چند عارضی خیالات بطور تجربہ *Tentative* اس امر کے متعلق پیش کیے جائیں گے کہ کن میدانوں میں رومی قانون کے بالواسطہ اثر کا پتا چلایا جاسکتا ہے اور وہ کون سی راہیں ہیں جن سے نزر کر یہ اثر مسلمانوں تک پہنچا ہوگا؟ نیز چند ایسی چیزیں بھی واضح کی جائیں گی جن کی حد تک رومی اور اسلامی قانون میں توارد محض اتفاقی ہے۔

## حواشی

۱ مثلاً لفظ فرنی Pherny (دہن کا جہیز) "پارافرنا" Parapherna (بیوی کی شخصی جائیداد) سونیگوروس: Sonygoros (وکیل و مدافع) سونہیدریون Sonhedrion (انعقاد مجلس) "انتی خریسیس" Antichrisis (تبادلہ یا خلاف مسح) جو عبرانی میں برتے جاتے ہیں سب یونانی الاصل ہیں۔ عبرانی میں غیر زبانوں سے لیے ہوئے الفاظ بہ کثرت ہیں۔ (مؤلف)

۲ مثلاً جیفری کی انگریزی کتاب Jeffery, the foreign Vocabulary of the Quran (قرآن مجید میں عربی لفظ) مطبوعہ بڑودا ۱۹۳۸ء الفاظ کی اجنبی اصلیت کے متعلق جیفری کے محض استنباطات قابل اعتراض ہیں لیکن وہ نکتہ جس سے ہمیں یہاں بحث ہے یہ ہے کہ قرآنی لفظ سبل کو قانونی ذائقہ عصر قرآنی کے بہت بعد حاصل ہوا (یعنی سورہ ۲۱ آیت ۱۰۴ میں وارد شدہ لفظ "یوم نظوی السماء کطی السجل للکتب" میں سبل لاطینی۔ Sigillum کا معرب ہے جس کے معنی مہر کے ہیں اور اس سے مراد خط پر مہر لگانے اور خط کے ہیں مگر بعد میں سرکاری دفتر میں رجسٹر کرانے کے معنی ہو گئے۔ (مترجم) اموی دور میں مستعار لیے ہوئے لفظوں میں سے "برید" (ڈاک) یونانی "بے رو دوس" اور لاطینی "وے رے دس" Veredus سے ماخوذ ہے۔ "شرط" یعنی خلیفہ کا محافظہ دستہ لاطینی "کوہورتیم" Cohortem سے اور "قاردوس" شاید "کردوس" مراد ہے۔ (مترجم) یعنی فوجی ٹولی یا سواروں کا دستہ غالباً ہمارے انگریزی لفظ "اسکارڈن" Sguardon ہی کی طرح سے اگر کسی لاطینی لفظ مثلاً کوادرالوس Quadralus یعنی مربع سے نکلا ہو تو معقول بات ہوگی۔ رومی لفظ فوجی زبان میں باقی رہ سکتے ہیں۔ مثلاً انگریزی فوجی اصطلاحیں ہندوستان کی فوج میں قابل لحاظ ہیں۔ (ہندوستان انگریزی مقبوضہ رہا۔ اس کی زبان اور نظم و نسق اب تک انگریزی ہے۔ عرب پر نہ رومیوں کی کبھی حکومت رہی نہ رومی زبان مسلمانوں میں رائج رہی۔ (مترجم) لیکن صاحب الشرط

جو سرکاری جلا اور ایک قسم کا مجسٹریٹ (حاکم عدالت) ہوتا تھا کبھی شریعت (یعنی اسلامی قانون) کے نفاذ کے سلسلے میں حاکم عدالت (قاضی) نہیں رہا اس کے فرائض منصبی ”عہد جدید“ (یعنی انجیل متی ۸/۵، ۲۷/۵۳، انجیل مرقس ۱۵/۴۴۔ مترجم) میں مذکور امیران صدہ Cemtusion کی طرح اصل قانون کے نہیں بلکہ نظم و نسق کے متعلق ہوتے تھے۔ (مؤلف)

۳ شاید ولید بن یزید جیسے آخری اموی خلفاء کی حد تک یہ ایک مدت تک صحیح ہو۔ سارے اموی خلفاء کو ایک لائھی سے ہانکنا صحیح نہیں۔ (مترجم)

۴ ذمیوں کی قانونی اور عدالتی آزادی قرآنی احکام کے تحت تھی اور عہد نبوی سے چلی آ رہی تھی، امویوں کی ایجاد نہیں تھی۔ (مترجم)

۵ معلوم نہیں اس غلط فہمی کی اساس کیا ہے۔ بصرہ و کوفہ ہی نہیں قاضی ہر شہر میں تھے۔ (مترجم)

۶ دیکھو فنٹر جیرالڈ کی مذکورہ انگریزی کتاب ”قانون محمدی“ صفحہ (۱۲)..... قانون کا لفظ نہ قانون کے نہ رسم رواج کے معنوں میں ائمہ مذاہب کے زمانے میں استعمال ہوا۔ یہ بہت بعد کی چیز ہے۔ (مترجم) عثمانی سلاطین کے زمانے میں ”قانون“ کو جو عظیم اہمیت دی گئی وہ دوسرا معاملہ ہے۔ پھر بھی خود عثمانی زمانے میں نظریہ کی حد تک یہ قاعدہ برقرار رہا کہ سلطان کوئی ”قانون“ اس وقت تک جاری نہیں کر سکتا جب تک کہ شیخ الاسلام اس کے مطابق شریعت ہونے کی توثیق نہ کرے۔ کہا جاتا ہے کہ عربی لفظ ”وارث“ لاطینی لفظ ہیریس Heres کا معرب ہے اور ”دین“ (یعنی قرض) یونانی لفظ دانے گیوں Daneion سے ماخوذ ہے لیکن یہ دونوں باتیں صحیح نہیں کیونکہ یہ دونوں عربی لفظ پرانے سامی مادوں سے نکلے ہیں اور وہ یونانی یا رومی تاثیر سے بہت قبل توریث (بائبل) کی عبرانی زبان میں بھی ملتے ہیں۔ دوسرے ان عربی لفظوں کے معنی ان کے گمان کر، لاطینی اور یونانی ماخوذوں سے بالکل مختلف ہیں۔ رومی ”ہیریس“ اور عربی ”وارث“ میں اس اتفاقی بات کے سوا ان میں کوئی مماثلت نہیں کہ ان دونوں عربی و لاطینی لفظوں کا ترجمہ جدید یورپی زبانوں میں ایک ہی طرح کیا جاتا ہے۔ انگریزی میں (Heir) فرانسیسی میں (Heritier) اور اطالوی میں erede رہا یونانی لفظ ”ڈانے ٹیون“ اس سے مراد صرف رقی قرض ہوتا ہے۔ اس کے برخلاف عربی لفظ دین سے ہر قابل مالش ذمہ داری Chose in action ہوتی ہے اور یہ



عربی لفظ جس مادے سے نکلا ہے اس کے معنی عبرانی اور عربی دونوں میں ”بدلہ دینے“ کے ہیں۔  
(مؤلف)..... (”دان“ کے معنی عربی میں اطاعت کرنے کے بھی ہیں۔ مؤلف)

۷ یہ گولٹ سیہر کی ایجاد بندہ ہے اور دلیل کی صحت بھی مشتبہ ہے۔ اس دلیل سے دعوے کا ثبوت بہر حال نہیں ملتا مگر یہاں بحث اور تردید کی شاید ضرورت بھی نہیں۔ (مترجم)

۸ اس میں بڑی مبالغہ آرائی ہے۔ کتاب الام (۲۱۶/۲۱۸) میں امام شافعی قدیم امام نے لکھا ہے کہ قاضی شہادت کو قلمبند کر کے محفوظ رکھے۔ اگر کتاب القاضی الی القاضی میں قاضی کا مراسلہ لانے والا شخص خط کے مندرجات اور مہر کے صحیح ہونے کی زبانی شہادت دینے کا پابند تھا تو مزید احتیاط کے لیے نہ کہ تحریر کی عدم اہمیت کے باعث۔ (مترجم)

۹ معلوم نہیں اس سے کیا مراد ہے۔ عہد نبویؐ ہی سے قاضیوں کا تقرر تحریری پروانوں کے ذریعے ہوتا رہا ہے۔ (مترجم)

۱۰ بلاذری وغیرہ کے بیان سے معلوم ہوتا ہے کہ حرب بن اُمیہ اور عبدالمطلب کے زمانے میں مکے کی زبان لکھی جانے لگی تھی مگر دس پندرہ افراد سے پوری قوم لکھنے پڑھنے والی نہیں سمجھی جاتی، لکھنے پڑھنے کی ترقی قرآنی احکام و اوامر کے باعث ہوئی تھی۔ (مترجم)

۱۱ ساری دنیا میں یہی ہوتا ہے اور یہی ہو بھی سکتا ہے۔ (مترجم)

۱۲ یہ صحیح نہیں معلوم ہوتا، زبانی شہادت اس بات کی دی جاتی تھی کہ دستاویز اصلی ہے نہ کہ مندرجہ امور کے طے ہونے کے متعلق اگر ابتدائی گواہ مرچکے ہوں تو دستاویز کی اہمیت لازماً بڑھ جائے گی۔ (مترجم)

۱۳ یہ واضح نہیں ہوتا کہ مؤلف یہ رواج اسلامی دور کے متعلق بیان کرنا چاہتا ہے یا اسلام سے پہلے کے زمانے کے متعلق، ایسی تحریری دستاویزیں اسلامی دور میں مصر کے ساتھ مخصوص نہیں رہ سکتیں، چاہے وہ مصر میں محفوظ رہ گئی ہوں اور دوسرے مقاموں پر ضائع ہو گئی ہوں۔ (مترجم)

۱۴ فنٹر جیرالڈ کی مذکورہ انگریزی کتاب ”قانون محمدی“ صفحہ (۳۰) Schacht کا گمان ہے کہ رجسٹری کا رواج رومی دور کے باقیات میں سے رہا ہوگا لیکن اگر ایسا ہوا بھی تو وہ قانون شریعت کا جز نہیں، زیادہ سے زیادہ یہ کہ وہ ایسی چیز رہی ہوگی جو موجود تو تھی لیکن شرعی قانون کو مدون کرنے والے استدلال پسند فقہاء، Casuits اس کو نظر انداز کرتے رہے مگر ادب کے ساتھ عرض کیا جاتا ہے کہ یہ فرض کرنے کی کوئی ضرورت ہی نہیں معلوم ہوتی کہ ایسی کوئی

(رومی) چیز موجود رہی ہو جس کی شہادت بہت کم ملتی ہے یا بالکل نہیں ملتی اور اس مقبول توجیہ کو ترک کر دیا جائے کہ مسلمانوں نے یہاں کا نظام مصدق (نوٹری) ایک تاریخی اور تدریجی (داخلی) نشوونما کا نتیجہ ہے۔ حقیقت یہ ہے کہ ایسی برقراری کی کوئی شہادت نہیں ملتی، رجسٹر کرانے کی دو صورتیں بہت عام ہیں۔ ایک قاضی کا فیصلہ تاکہ سازشی جعلسازی نہ ہو (Collusive decrees)۔ دوسرے عدول یعنی سرکاری گواہ کے ریکارڈ کو محفوظ رکھنا تاکہ آئندہ گواہی دینے میں مدد ملے ان دونوں کے متعلق بمشکل کہا جاسکتا ہے کہ وہ رومی قانون سے آئے ہیں۔ شناخت کی تازہ تالیف Origins of Mohammedan law (قانون محمدی کے مصادر آغاز) اس مضمون کے طبع ہونے تک شائع نہیں ہوئی ہے۔ اس کے خیالات کی طرف اشارہ نامکمل ہوگا کیونکہ وہ مبنی ہے ان دو مختصر تنقیدوں پر جو شائع ہوئی ہیں اور جن کی نقل شناخت نے ازراہ عنایت بھیجی ہے۔ (مؤلف)

- ۱۵ بددیانتی کے اس امکان کی مؤلف نے خود نیچے اسی فصل میں تردید کی ہے۔ (مترجم)
- ۱۶ امام بخاری جیسا شخص جس نے ایک مرتبہ سوال بند کو لے کر (?) دنیائے اسلام کا دورہ کیا تھا وہ اس میں کامیاب ہو گیا کہ جلد یا بدیر وہ جواب پالے جس کی اسے ضرورت تھی وہ یہ کہ عظیم مقدار میں Wholesale جعلی حدیثیں بنائی گئیں اسے ہر شخص تسلیم کرتا ہے۔ (مؤلف) مگر یہ بھی بتاتا ہے کہ کون سی چیز صحیح اور کونسی موضوع یا ضعیف ہے۔ (مترجم)
- ۱۷ یہاں مؤلف کے قلم نے بہک کر خواہش کو واقعہ قرار دے لیا ہے۔ بہتر ہوتا اگر وہ اپنے فن قانونی میں رہتا۔ حدیث جیسے اجنبی فن میں خیال آرائی نہ کرتا۔ (مترجم)
- ۱۸ اس کی مثال کے لیے دیکھو وہ حنفی دلیل جو قبضہ بجا Tresspass کے ہر جانے کے سلسلے میں سر عبدالرحیم نے اپنی کتاب "مسلم جو رس پروڈنسن" (صحیح نام محمدن جو رس پروڈنسن Principles of Mohammedan juris prudence ہے) اور کلکتہ میں چھپی ہے۔ دارالترجمہ جامعہ عثمانیہ نے اس کا اردو ترجمہ "اصول فقہ" کے نام سے شائع کیا ہے اس کا اطالوی ترجمہ بھی ہوا ہے۔ (مترجم) اس کے صفحہ (۱۶۲ تا ۱۶۳) میں ہے کہ یہ بہتر ہے کہ ایک معصوم شاکی کو کسی بجا مداخلت کرنے والے کے ہاتھوں ضرر پہنچے بہ نسبت اس کے کہ اس شاکی کو حد سے زیادہ ہرجانہ دلایا جائے کیونکہ ایسا ہرجانہ دلانے کے معنی یہ ہیں کہ خدا کو ظلم میں شریک قرار دیا جائے یعنی بجا مداخلت کرنے والے کو اسی کتاب میں جو مثال جو ہر عرض کے متعلق دی گئی ہے وہ بھی عملی

قانون سے دور ہی کا واسطہ رکھتی ہے۔ (مؤلف) جسٹس سر عبدالرحیم مرحوم نے توضیح التلویح لصدر الشریعہ کے حوالے سے لکھا ہے کہ غاصب کو مال مغصوبہ کی واپسی کا حکم تو دیا جائے گا لیکن حنفی مذہب کے مطابق اس نے قبضہ غاصبانہ کے زمانے میں جو استفادہ کیا تھا اس کا معاوضہ دینے کا پابند نہ کیا جائے گا کیونکہ استفادہ ایک غیر محسوس چیز ہے جس کی ٹھیک ٹھیک مالیت معین نہیں کی جاسکتی۔ اگر ہم ایسے ضرر کا جس کی مقدار معلوم نہیں معاوضہ دینے کا حکم دیں تو ممکن ہے کہ زائد از ضرورت ہرجانہ دلایا جائے جو ہر عرض کے حوالے کا صنفی مؤلف نے نہیں دیا ہے اور باوجود تلاش کے وہ ہمیں نہ ملا۔ توضیح التلویح بھی یہاں نہ ملی کہ اس کی تحقیق کر لی جاتی، کار دنیا کسے تمام نہ کر دے۔

(مترجم)

(ماہنامہ ”معارف“ اعظم گڑھ۔ اپریل ۱۹۷۳ء)

# تاریخ

c

## بعثتِ نبویؐ کے وقت دنیا کی حالت

دنیا میں برائی اور گناہ کو فنِ لطیف بنا دینے والے بھی اور قوم کی حالت پر کڑھنے اور درد مند دل رکھنے والے بھی ہر جگہ اور ہر زمانے میں ہوتے ہیں۔ برائی اور اخلاقی پستی جتنے بڑے طبقے میں پھیلتی اور شدت اختیار کرتی ہے۔ اتنے ہی بڑے کردار کے مصلح کی ضرورت ہوتی ہے۔ انبیائے سلف کے زمانے میں معلوم ہوتا ہے کہ کسی ایک قوم، کسی ایک بستی میں برائی کو بھلائی سمجھنے لگنا عام ہوتا تھا اور باقی دنیا ایک حد تک گوارا کرنے کے قابل کردار رکھتی تھی۔ اور نبی بھی خاص مقام کے لیے روانہ کیے گئے۔ اب دیکھنا یہ ہے کہ عہدِ نبوی کے آغاز پر دنیا کے کس کس ملک میں مصلح کی ضرورت تھی۔ ایک ہی آدم و خوا کی اولاد ہونے کے باوجود روز افزوں پھیلنے والی نسل انسانی قدیم زمانے میں ذرائع معیشت کی ضرورتوں سے جب اپنوں سے نچھرتی اور رشتہ داروں سے دور دوسری جگہ جا بستی تو پھر اپنے مرکز سے تعلق رکھنے کی ضرورت یا موقع کم ہی پیش آتا تھا۔ ایک تو ذرائع حمل و نقل کی کمی تھی۔ دوسرے ہر مقام اپنی ضرورتوں کے لیے (جو زیادہ تر غذا، لباس وغیرہ پر مشتمل ہوتیں) خود اکتفا ہوتا۔ یہ نہ تھا کہ آج کل کی طرح ہر کوئی اپنی کسی نہ کسی ضرورت کے لیے دوسروں کا محتاج ہو۔ کہیں غلہ نہ ہو کہیں روئی نہ ہو، کہیں لوہا، کہیں کوئلہ یا پٹرول نہ ہو، کہیں کاغذ کا مواد نہ ہو، اس کا نتیجہ یہ تھا کہ قدیم زمانے میں بین الاقوام اور بین الممالک تعلقات ناپید سے تھے۔ ناگزیر نبی اور مصلح بھی قوی ہوتے تھے۔ (عالمِ یورپ اور بین الاقوامی نہیں) اور ان کی تعلیم کسی بڑی، کسی غیر بنی اسرائیل، کسی غیر آریہ سے متعلق ہی نہ ہوتی تھی۔ انسانیت میں بین الاقوامی احتیاج رفتہ رفتہ ہی پیدا ہوئی۔ اور عہدِ نبوی کے آغاز پر اس کا عبوری دور اس حد تک گزر چکا تھا کہ مہماتِ پسند عرب تاجر ایک طرف حبش و مصر و شام کو تو دوسری طرف چین و ایران و ہند کو کارواں

لے جایا کرتے تھے۔ بڑے بڑے جہاز بنانا اور زمین کے قلابے ملانا انسان سیکھ چکا تھا۔ ناگزیر اب نبی بھی، مختص المكان اور مختص الزمان ہونے کی جگہ ایسا ہونا ضروری تھا جو معتدل اور مستقل تعلیم دے۔ سرد ممالک ہوں یا گرم، شہری باشندے ہوں کہ خانہ بدوش، سب کو ایک مرکز سے دوبارہ جوڑنا اور سب کے لیے بنیادی مذہب لانا ممکن ہو، تعلیم میں مستحب اور نفل کی تھوڑی سی لچک ضرور ہے۔ لیکن اقل قلیل فرائض بنیادی مذہب کا کام دے سکیں۔ اور وہ سب ہی کے لیے ایک سا ہوں۔ یونان کسی زمانے میں حکمت اور فصاحت کے دریا بہا چکا تھا۔ دنیا کو اس کی ذہنی غلامی سے نجات دلانے کے لیے حکمت اور فصاحت کے ایک بہتر اور بلند تر نمونے کی ضرورت تھی۔ رومانے قانون سازی میں کمال پیدا کیا تھا اور رسول عربی کی ولادت سے پانچ ہی سال پہلے مرنے والے شہنشاہ جسٹی نین نے رومی قوانین کی تدوین کا کارنامہ انجام دلا کر دنیا کو ایک چیلنج دے دیا تھا کہ اس سے بہتر قانون لاؤ۔ اسی طرح ہندیوں نے کچھ مصریوں نے کچھ، ایرانیوں نے کچھ، ایسے کارنامے چھوڑے تھے جن سے خاص خاص شعبوں میں انسانی ذہنیت پر ان کی برتری مسلم ہو چکی تھی اور ضرورت تھی کہ انسانی ذہن کی صحت مند بالیدگی کے لیے ان کھلنے والے مواقع کو دور کر دیا جائے، اور انسان کو عقل، فکر، نظر، سمع، تفقہ، تدبیر، شعور، علم وغیرہ سے خود کام لینے پر آمادہ کیا جائے۔ ان عطایائے فطری کو معطل کر لینا اسے انفرادی جواب دہی سزا و جزا سے بھی علیحدہ کر لینا فی الحقیقت اطاعت شعار فرشتوں اور سرکش شیطانوں سے الگ ایک احسن تقویم والی مخلوق کے پیدا کرنے کی غرض کو فوت کر دینا ہے۔ ان تمہیدی نکات کے ساتھ دنیا کے بڑے ممالک کی عام حالت سے جو بعثت نبوی کے وقت تھی ضروری واقفیت حاصل کر لینی چاہیے۔

## چین

چین نے اقصائے مشرق میں اپنی صلاحیتوں کے معراج کمال کا مظاہرہ اپنے مصلح کونگ فوت سیو (کنفوشیوس) (زمانہ ۵۵۱ یا ۴۴۹ ق، م) کی صورت میں کر دیا تھا۔ عہد نبوی کے آغاز پر وہاں عجیب حالت تھی۔ کنفوشی نظام پارہ پارہ ہو چلا تھا، ہند کا بدھ مت وہاں گھسنے اور ایک عبوری دور پیدا کرنے کا باعث بنا ہوا تھا۔ متاخر خاں (Llums بن) خانوادے کی حکومت عرصہ ہوا ختم ہو چکی تھی اور اس کی جگہ Wai والی Wu و واور Shu شو حکومتیں کیا قائم ہوئی تھیں کہ خانہ جنگیوں کا ایک ختم نہ ہونے والا سلسلہ چھڑ گیا اور ملک کو انسانیت کی کسی خدمت

کے ناقابل بنا چکا تھا۔ گھریلو فتنے پر مستزاد تاتاریوں سیونگ نو اور تبت والوں کے حملے بھی تھے۔ عرصہ دراز کے افتراق کے بعد خانوادہ سوئی نے ۵۸۹ء تا ۶۱۸ء میں سال کے قلیل عرصہ کے لیے ملک میں بہت کچھ وحدت پیدا کی، مگر ہجرت نبوی سے دو سال پہلے ہی اس کا خاتمہ ہو گیا۔ پھر ٹانگ خانوادہ برسر اقتدار آیا تو آہستہ آہستہ حالت کچھ سدھری اور ملک میں امن اور ایک جہتی تو پیدا ہوئی مگر ہم چومن دیگرے نیست کا ترقی سوز جذبہ انہیں کچھ سیکھنے میں مانع ہی رہا۔ (تفصیلات انسائیکلو پیڈیا برٹانیکا وغیرہ میں)

ہند

ہند میں ایک ہزار سال قبل مسیح آریہ قبائل آ گھسے تھے۔ جات پات کے نظام، مظاہر پرستی کی سطحیت کے تحت کروڑوں دیوتاؤں کی ایجاد، رہبانیت اور ترک دنیا کو انسانیت کا کمال سمجھنے کا جذبہ اور اسی طرح کی چیزیں اسے پوری انسانیت کی اجتماعی زندگی کی خدمت کے ناقابل بنا چکی تھیں۔ کنفوشیوس کے ہم عصر زمانے میں گوتم بدھ نے برہمنوں کی مراسم پرستی کے خلاف احتجاج کر کے ایک دوسری انتہا پسندی کی تعلیم دی۔ علاج صحیح تھا، مگر ظاہر ہے کہ وہ عارضی ضرورتوں کے لیے تھا چند دن وہ پھلا پھولا، مگر ایک تو معتدل حالات کے لیے اس میں ٹھوس بنیادیں نہ تھیں، دوسرے بدھ مت اور برہمنیت کی کشمکش ایک دوسرے پر عارضی فتح کے بعد بالآخر بدھ مت کو بڑے مظالم کے بعد ہند سے خارج کر دینے کا باعث بنی۔

عبد نبوی سے پہلے ہند پر وسط ایشیا کے سفید خان (Hunsi) خانوادے کی حکومت تھی مگر وادت نبوی سے پانچ سال پہلے ۵۶۵ء میں دریائے جیحوں پر اس حکومت کو شکست ہوئی۔ تو ہند پر سے بھی اس کا تسلط جاتا رہا، پھر تھانیر کے راجہ کا چھوٹا بیٹا ہرش (زمانہ ۶۰۶ء تا ۶۴۸ء) شمالی ہند کا مالک بنا۔ آسام، بنگال، نیپال، مالدو، گجرات، کانٹھیا واڑ وغیرہ اس نے رفت رفت فتح کیے۔ ۶۱۰ء میں ہجرت نبوی سے کچھ پہلے اس نے دکن کا رخ کیا تو چلو کیا خاندان کے راجہ پٹی کے سن دوم نے اسے دریائے نر بردا پر شکست دے دی۔ اس کے اولاد نہ تھی، اپنی رعایا کو اس نے آرام طلب بنا لیا تھا۔ اس کی موت کے ساتھ اس کی شہنشاہی کا خاتمہ ہو گیا۔ اور پھر صدیوں تک تباہ کارانہ خانہ جنگیاں ہوتی رہیں۔ چلو کیا والوں نے ہرش کو شکست تو دی مگر کابجی ورم کے پلو والوں کے ہاتھ خود بھی تباہ ہو گئے اور ان کی سلطنت پت پت نہ رہی۔ (ماخوذ انسائیکلو پیڈیا برٹانیکا وغیرہ)



## ترکستان

یہ بڑا مردم خیز خطہ ہے۔ مگر سنہ عیسوی کی سات صدیوں تک یہاں کی حالت کا ہمیں کچھ بھی علم نہیں۔ عہد نبوی کے ہم عصر خان (Huns) تبت پر چھا گئے تھے اور مغربی ترکوں کی مدد سے براج رے تھے۔ مگر ان میں نہ کوئی تمدن تھا اور نہ خود غرضی کے سوا انسانیت کی خدمت کے لیے ان میں کوئی بلند <sup>مطم</sup> نظریہ۔ (انسائیکلو پیڈیا برٹانیکا)

## رومی و ایرانی

یونان تو کبھی کا ختم ہو چکا تھا۔ اس کی جگہ یورپ میں رومی حکومت قائم ہو گئی تھی۔ مگر جب وہ مشرق و مغرب دو حصوں میں بٹ گئی تو ہم دیکھتے ہیں کہ عہد نبوی کے زمانے میں مغربی رومیوں پر جرمن وغیرہ وحشی قبائل ٹوٹ پڑے اور پایہ تخت روما کے بھی مالک بن گئے تھے۔ ان ان پڑھ وحشیوں نے جو کچھ کیا ہوگا اس کا اندازہ اس سے ہو سکتا ہے کہ انہوں نے محبت کے مذہب یعنی عیسائیت کو قبول کیا تو غیر عیسائیوں سے زیادہ بے رحمی اور بے اصولی دکھاتے رہے۔ اور مشرقی رومی حکومت قسطنطنیہ کے صدر مقام سے ہمسایہ ایرانیوں کے ساتھ صدیوں تک آویزش میں مبتلا رہی۔ عہد نبوی کے ابتدائی زمانے میں ایرانیوں نے اپنے حریفوں سے مصر اور شام وغیرہ تک چھین لیے تھے۔ اور قرآن مجید نے غلبت الروم فی ادنی الارض کا اعلان کیا، مگر ۶۷ھ یعنی صلح حدیبیہ کے زمانے میں منیوی (موصل) کے میدان پر رومی شہنشاہ ہرقل نے ایرانیوں کو ایسی فیصلہ کن شکست دی کہ ان کے ہاں شاہ گردیوں کا سلسلہ شروع ہو گیا۔ اور ایران سنبھل نہ سکا۔ قسطنطنیہ کے رومی (بیزنطینی) اس فتح سے کیا فائدہ اٹھاتے جبکہ صدیوں کی بیرونی جنگوں نے ایک طرف ملک کو تباہ و تاراج کر دیا تھا تو دوسری طرف مذہبی فتنے بھی ان کے ہاں ناقابل بیان تھے۔

چنانچہ حضرت مسیح میں صرف خدائی طبیعت کا ہونا یا خدائی اور انسانی ہر دو طبیعتوں کا پایا جانا یا دو طبیعتوں مگر ایک مشیت کا پایا جانا وغیرہ نظریے فرقہ بندی پیدا کر رہے تھے اور ہر فرقہ اتنا تنگ نظر تھا کہ دوسرے کی زندگی تک کار و ادارہ نہ تھا۔ یہ ایک دوسرے پر اتنے مظالم کرتے رہے کہ جب حکمران فرقہ سے مسلمانوں کی جنگ ہوئی تو دوسرے فرقوں کے عیسائی دل و جان سے ان اجنبی غیر مذہب والوں کو خوش آمدید کہتے اور ان کو مدد دیتے رہے، اور مسلمانوں کے ماتحت رہنا

ان کو غیر فرقے کے عیسائیوں کے ماتحت رہنے سے کہیں زیادہ اچھا معلوم ہوتا تھا۔ (انحطاط و زوال روم مؤلفہ گہن)

یہی حال ایران کا تھا۔ مزدکیت کی دولت اور عورت میں اباحت پسندانہ اشتراکیت نے عرصے تک ملک کو نہ صرف خانہ جنگی میں مبتلا رکھا بلکہ ملک کے اخلاق کو ناقابل اصلاح طور پر تباہ کر دیا تھا۔ حد ہو گئی کہ مزدک نے بھرے دربار میں شہنشاہ سے مخاطب ہو کر کہا تھا کہ یہ تیری ملکہ بھی صرف تیری نہیں ہے، بلکہ اس سے ہر شخص استفادہ کر سکتا ہے۔ اور اس پر نہ اسے غیرت آئی اور نہ یہ شرمائی، پھر نو شیرواں تخت نشین ہوا تو اس نے اپنے باپ کے عمل کو الٹ دیا اور اب آتش پرستی نے مزدکیت کے خلاف وہ وہ ظلم ڈھائے کہ بیان سے روٹھنے کھڑے ہو جائیں۔ اسی زمانہ میں رسول اکرم صلی اللہ علیہ وآلہ وسلم کی ولادت ہوئی مگر جیسا کہ ہم نے دیکھا رومیوں نے ایرانیوں کو کچھ ایسی زک دی تھی کہ وہ پنپ نہ سکے۔ (کرستن سین ساسانی)

## جہش

جہش بھی کافی بڑا علاقہ ہے اس نے ایرانیوں سے یمن کو چھین لیا تھا۔ مگر جب یہ شمالی عرب میں بڑھے تو ولادت نبوی کے سال یہ ”اصحاب الفیل“ کیڑا کھائے ہوئے کھوکھلے دانوں (عصف ماکول) کی طرح ختم ہو گئے اور جلد ہی عہد نبوی میں ان کی حکومت عرب میں بھی اور خود جہش میں بھی خانہ جنگیوں وغیرہ میں پھنس کر بیکار و معطل ہو گئی اور مسلمان مہاجرین ہمیشہ خود جہش کی ان خانہ جنگیوں سے پریشان رہے۔

غرض اس زمانے میں جدھر دیکھو دنیا میں تباہی اور فتنہ و فساد ہی تھا کسی جگہ بلند نظرانہ، عالی ہمتی اور دردمندانہ انسانیت پروری نظر ہی نہ آتی تھی۔ ضرورت تھی کہ پوری دنیا کو اب جھنجھوڑ کر یاد دلایا جائے کہ وہ سب ایک ہی آدم و حوا کی اولاد ہے اور ملک دار، قوم دار، نسل دار اور ایسے ہی دیگر محدود و مذہب سے نجات دلائی جائے اور تمام انسانی دنیا کے لیے ایک بنیادی مذہب پیش کیا جائے جو زمان و مکان کے فرق سے بالا اور جاتیوں اور طبقاتوں کے امتیاز سے بری ہو۔ اور ہر انسان کو انفرادی حقوق اور ذمہ داریاں عطا کر کے نوع بشری کی تخلیق کی اصلی غرض و غایت پوری کرنے کا انتظام کیا جائے۔

( 'خاتون پاکستان' کراچی رسول نمبر ۱۳۸۴ء )

## خاتم المرسلین کا قائم کردہ سیاسی نظام

تمہید

جسم میں جب تک روح ہو، زندگی ہوتی ہے، روح چلی جائے تو وہی جسد نجس ہی نہیں بلکہ سڑنے گلنے کے باعث بدترین گندگی بن جاتا ہے۔ یہ حال افراد کا بھی ہے، اجتماع کا بھی۔ مزید برآں روح صحت مند ہے تو جسم فرشتوں کے لیے بھی باعث رشک بن جاتا ہے، روح بیمار ہے تو شیطان بھی اس کے سامنے پیچ ہے۔ اس لیے صرف جسم یا روح پر توجہ ہو تو انسان کی ترقی ادھوری ہوگی۔ اسی لیے اسلام نے کہا: ”فی الدنيا حسنة و فی الآخرة حسنة“ بدھمت اور شیوعیت اپنے اپنے شعبے میں مکمل چیز ہوں لیکن جامع نہیں۔ خیر الامور اوسطھا ایک پرانا اور آزمودہ سماجی تجربہ ہے۔ یہ اسلام ہی میں زیادہ نظر آتا ہے اور وہ دونوں کو جامع بھی ہے۔ رسول اکرم صلی اللہ علیہ وآلہ وسلم نے دین ہی کی نہیں دنیا کی بھی تعلیم دی۔ اور ان دونوں کو اسی طرح ایک دوسرے کا تکمیل کنندہ بنا دیا جس طرح روح اور جسم کہ ان کے باہم اجتماع کے بغیر زندگی ممکن ہی نہیں۔ مزید برآں اسلام کے دینی واجبات میں دنیوی فوائد بھی بھرے ہوئے ہیں اور دنیوی احکام، دینی و روحانی منافع سے بھی لبریز ہیں۔ تفصیل ذیل میں اس کا کچھ ثبوت مل جائے گا۔

### اسلام سے پہلے کا انسان

اسلام سے بہت پہلے ہی انسان نے ہر طرح کی ترقیاں کر لیں۔ بڑے بڑے فاتح، بڑی بڑی شہنشاہیاں پہلے بھی تھیں، دین اور مذہب کے کمالات سے بھی انسان محروم نہ تھا لیکن ان

میں ملاپ یا باہمی تعاون نہ تھا۔ روحانی ترقی کی ابتداء ترک دنیا سے شروع کرائی جاتی تھی اور سیاست میں حق و انصاف یا اخلاق کو غیر متعلق سمجھا جاتا تھا۔

رسول اکرم صلی اللہ علیہ وآلہ وسلم نے نصیحت پر اکتفا نہ کی، نمونہ عملی بھی بنے۔ جس مقدار عمل کا دوسروں سے مطالبہ کیا خود اس سے زیادہ کیا۔ شاید سب سے پہلی اور سب سے اہم چیز سیاسی مسائل میں یہ فرمائی کہ اپنی امت کو ایک <sup>مطمح</sup> نظر عطا فرمایا۔ جب تک کوئی اچھا <sup>مطمح</sup> نظر (آئیڈیل) سامنے نہ ہو، عمل اکارت جائے گا۔ قرآن نے کہا کہ کائنات کی ہر چیز انسان کی منفعت کے لیے وقف ہے لیکن انسان نہ ان چیزوں کے لیے ہے نہ اپنی ذات کے لیے، بلکہ خدا کی بندگی، خدا کے فرمانبردار اور اطاعت گزار رہنے کے لیے ہے۔ فرشتے بھی اطاعت گزار ہیں، لیکن نہ تو کائنات سے منفعت اندوزی کی ان کو اجازت ہے اور نہ ان میں یہ ملکہ کہ اپنی مرضی سے خدا کی اطاعت کریں۔

## قومیت

انسان نے اسلام سے پہلے سیاسی ترقیاں تو کیں اور خوب کیں، لیکن اپنے اور پرانے کے فطری فرق کو اس نے اتفاقات اور ناقابل تبدیل عوارض پر مبنی رکھا۔ کوئی حبشی سرخ نہ بنا تو یہ کیسے ممکن ہے کہ گورے، سانولے، امال اور پیلے رنگ والے کبھی حبشیوں کے لیے "اپنے" بن سکیں؟ تقریباً ربع صدی سے میں فرانس میں مقیم ہوں اور پوری دیاننداری سے یقین دلاتا ہوں کہ لسانی نقطہ سے میں اب تک کامل فرانسیسی نہیں بن سکا۔ فرانس نامی جغرافیائی مفہوم کے لیے بھی بیرونی ولادت کے باعث میں زندگی بھر اجنبی ہی رہوں گا۔ غرض قومیت اور وطنیت کے جتنے نظریے تھے (یا ہیں) وہ اتفاقی حوادث پر مبنی ہیں۔ جن میں انسان کی مرضی کو کوئی دخل نہیں۔ اپنے اور پرانے کے فطری فرق کو نبی اکرم صلی اللہ علیہ وآلہ وسلم نے انسانی اختیار کے پیرا کر دیا اور اسلامی قومیت، نسل، رنگ، زبان، وطن جیسی چیزوں کی جلد <sup>مطمح</sup> قومیت (آئیڈیلوٹی) میں متفق لوگوں کے مان پر مشتمل کی، مشاہدہ بھی ہے کہ دو حقیقی بھائی دشمن ہوتے ہیں لیکن دو اجنبی <sup>مطمح</sup> نظر میں ایک ہوں تو اتنے دوست، اتنے متحد ہو جاتے ہیں کہ ایک روئے دو جسم ان پر صادق آنے لگتا ہے۔ نتیجہ یہ ہے کہ ساری دنیا اتر چاہے بھی تو مثلاً نہ سیاہ فام قوم بن سکتی ہے، نہ شمیری اللسان بن سکتی ہے، نہ پنجابی الوطن ہو سکتی ہے لیکن ساری دنیا بلکہ ساری کائنات کے جن وانس بھی چاہیں کہ ایک <sup>مطمح</sup> قومیت

اور ایک دین کی اساس پر اپنی قومیت بنائیں تو قدرت اس میں مانع نہیں۔ اسی لیے اسلام نے اپنی روز افزوں ترقی و توسیع کو ممکنہ حد تک غیر محدود رکھنے میں کامیابی حاصل کی ہے۔ گزشتہ چودہ سو سال کا تجربہ بھی بتاتا ہے کہ رسول اکرم صلی اللہ علیہ وآلہ وسلم کے خطبہ حجۃ الوداع میں فرمودہ بیان محض لاف اور لفاظی نہیں۔

”کسی عربی کو کسی عجمی پر کوئی فضیلت نہیں، سارے انسان آدم کی اولاد ہیں، اور خود آدم مٹی سے بنے! تم میں سے سب سے مکرم خدا کے ہاں وہ ہے جو سب سے زیادہ متقی ہو۔“

## تسلل اور عالمگیری

کوئی مذہب اپنے کو کامل حق و صداقت کا حامل نہ سمجھے تو اس کے وجود کی ضرورت باقی نہیں رہتی۔ اس لیے مذہب کی گویا فطرت میں یہ امر داخل ہے کہ وہ کسی اور کو اپنے برابر نہ سمجھے، لیکن جب متعدد مذہب ہمسایہ ہوں تو چپقلش پیدا ہوگی۔ اس کا حل بھی اسلام نے جو پیش کیا وہ ٹھنڈے دل سے سوچنے کے قابل ہے۔ چنانچہ:

ہر مذہب میں ایک ”امنٹ“ (خلاصہ عقائد) ہوتا ہے۔ اسلامی آمنٹ میں سارے پیغمبروں اور ساری الہامی کتابوں پر ایمان لانے کا اقرار کرنا پڑتا ہے۔ اس کے مضمرات پر غور کریں تو نظر آتا ہے کہ حضرت آدم علیہ السلام نے حضرت محمد صلی اللہ علیہ وآلہ وسلم تک بلا استثناء سارے انبیاء کو، جو دنیا کے ہر گوشے سے اور ہر قوم میں اور ہر زمانے میں پیدا ہوئے ہیں، مان لینے سے تاریخ میں کوئی رخنہ نہیں رہتا بلکہ ایک تسلل اور عالمگیری پیدا ہوتی ہے جو خلیفۃ اللہ فی الارض حضرت آدم علیہ السلام کے سبوت اور کامل و حقیقی جانشین کے شایانِ شان چیز بن جاتی ہے۔

ساری الہامی کتابوں کو خدا کا پیغام ماننے مگر عمل صرف آخری کتاب پر کرنے کی وجہ ایک معمولی روزمرہ کی مثال سے واضح ہو جائے گی۔ میری طرح اور بہتوں کو یاد ہو گا کہ کچھ عرصہ قبل پوسٹ کارڈ کی قیمت محکمہ ڈاک نے تین پائی (پاؤ آئے، تقریباً ڈیڑھ پیسہ) مقرر کی تھی۔ بارہا اس میں اضافہ ہوتا رہا، اب جو ہے اس سے سب واقف ہیں۔ فرض کیجیے کسی کے پاس پچاس سال قبل کا ایک غیر مستعملہ کارڈ موجود ہے اور وہ اسے ڈاک کے ڈبے میں ڈالے اور بعد میں بیرنگ کرنے والے افسر سے حجت کرے کہ یہ ملک کی واقعی و حقیقی (جائز) حکومت کے قانون کے

مطابق ہے، تو ہر شخص اس ججتی کو جواب دے گا کہ وہ تو پرانا قانون تھا، اب تازہ ترین احکام پر عمل کرنا چاہیے!

اسلام بھی یہی کہتا ہے انبیائے سلف کے صحائف خدا کا کلام اور واجب الاحترام ہیں لیکن اسی خدا نے جو تازہ ترین حکم دیا ہے اس کو نظر انداز کرنا، اور پرانے قانون سے چمٹے رہنا صحیح اطاعت نہیں بلکہ معصیت ہی معصیت ہے۔ اصول قانون کا ایک اساسی اور مسلمہ قاعدہ ہے کہ ایک قانون جس مقتدر کے حکم سے نافذ ہوتا ہے اسے منسوخ یا تو وہی مقتدر یا اس سے بالاتر مقتدر کر سکتا ہے، فروتر مقتدر نہیں، مثل خدا کے حکم کو جب چاہے خدا ہی بدل سکتا ہے، کوئی نبی یا کوئی فقیہ اسے بدلنے کا مجاز نہیں۔ نبی کی سنت ہو تو اسے نبی منسوخ کر سکتا ہے اور خدا بھی، لیکن کوئی فقیہ یہ نہیں کر سکتا کسی فقیہ کا اجتہاد حدیث و قرآن سے بھی منسوخ ہو سکتا ہے۔

خود وہ فقیہ بھی بعد میں اپنی رائے بدل سکتا ہے (نیز کسی قابل تر فقیہ کی رائے دوسری ہو تو وہ بھی عوام میں مقبول تر ہو سکتی ہے) اسی بناء پر سارے انبیاء کی کتابیں قابل احترام رہتی ہیں۔ آخری نبی کی لائی ہوئی کتاب پر عمل کرنے سے ان کی توہین نہیں بلکہ ان کتابوں کے مؤلف (خداوند تعالیٰ) کی اطاعت ہی مقصود ہوتی ہے۔

ضمناً یہ خیال بھی پیدا ہوتا ہے کہ جو نبی انبیاء سلف کی (منسوخ) کتابوں کا اتنا احترام کرتا ہو اس کے قبعین میں اندرونی "اختلاف رائے" (فرقہ داریت) میں خون خرابہ تو نہیں ہونا چاہیے۔

## وحدت و مرکزیت

اسلام نے اولاد آدم کی مرکز گریزی کو روک کر ان کے مکرر اتحاد اور مرکز نشی کی کنی تدبیریں اختیار کیں۔ عہد نبوی میں بھی بہت سے مسلمان غیر مسلم "مملکتوں" میں رہتے تھے۔ اس کے باوجود سب کا کعبہ، سب کا قانون (قرآن) اور سب کا رسول ایک رکھا گیا۔ نئی دنیا (امیر کا) ہو کہ پرانی دنیا، قطبین پر بسنے والے ہوں کہ خط استواء والے، نماز میں سب کو کعبے ہی کی طرف متوجہ ہونا، حج کے لیے اسی جگہ جانا ہوتا ہے، روزہ اسی رمضان میں رکھنا ہوتا ہے (چاہے خط استواء سے اوپر کے علاقوں میں اس وقت موسم سرما، اور خط استواء سے نیچے کے علاقوں میں وہی وقت موسم گرما کیوں نہ ہو) رنگ دار لوگ ہوں کہ بے رنگ، مرد ہوں کہ عورت، ہر ملک کے مسلمان کا قانون بھی مشترک رکھا گیا۔

نماز کی زبان بھی ساری دنیا کے لیے ایک رکھی گئی ہے جس کے بعض پہلو قابل ذکر ہیں: رسول اکرم صلی اللہ علیہ وآلہ وسلم کی ازواج مطہرات کو قرآن نے ام المؤمنین (سارے مسلمانوں کی ماں) قرار دیا ہے۔ ساری ہی عربی بولتی تھیں۔ گویا عربی سارے مسلمانوں کی مادری زبان ہے۔ یہ عربوں کی بولی نہیں بلکہ خدا اور رسول صلی اللہ علیہ وآلہ وسلم کی، قرآن و حدیث کی اور امہات المؤمنین کی زبان ہونے کے باعث مسلمانوں میں اذان و نماز کے لیے اختیار کی گئی ہے۔

مسلمانوں میں اذان و نماز کے لیے اختیار کی گئی ہے۔ ورنہ فرض کیجیے آپ چین جائیں اور وہاں کی کسی پگوڈا شکل والی عمارت میں سے کوئی چنگ چانگ چونگ کر کے چلانے لگے اور آپ کو معلوم نہ ہو کہ وہ اللہ اکبر کا ترجمہ اور اذان دے رہا ہے تو پابند نماز غیر چینی کا کتنا بڑا نقصان ہوگا۔ آپ اپنے سابق حاکم و دشمن انگریز کی زبان کو تو ”بین الاقوامی“ کہہ کر خوشی خوشی قبول کرتے ہیں۔ امہات المؤمنین کی یعنی آپ کی اپنی مادری زبان کو کیا آپ بھلا نایا نظر انداز کرنا پسند کریں گے۔

۷

## عوام سے تماس

پیغمبر کا ”تقریر“ خدا کرتا ہے، انسان اسے ”مامور“ نہیں کر سکتا بلکہ ”تسلیم“ کرنے میں اپنی سعادت سمجھتا ہے۔ یہ تسلیم ایک بیعت یعنی ایسے معاہدے کے ذریعے سے ہوتی ہے جس میں ایک فریق اپنی اطاعت اور فرمانبرداری کی پیش کش کرتا ہے اور دوسرا اسے قبول کرتا اور اس طرح مطاع اور فرمانروا بنتا ہے۔

لیکن ظلم ہی نہیں، غلط فہمیوں کے باعث بھی راعی و رعیت میں بدگمانی یا بد مزگی پیدا ہو سکتی ہے۔ اس لیے رائے عامہ سے مداہنی تماس اور مسلسل باخبری راعی و رعایا دونوں کے حق میں مفید ہے۔ رسول اکرم صلی اللہ علیہ وآلہ وسلم نے اسے ایسے نفسیاتی طریقے سے انجام دیا کہ اس سے زیادہ موثر تدبیر ممکن نہیں معلوم ہوتی یعنی آدمی کو قبل از وقت پکڑے جانے سے اور سزا پانے کا ڈر بد عنوانی اور سازش سے باز رکھتا ہے۔ (ساری حکومتیں خفیہ پولیس کی مدد سے ایسا کرتی ہیں) اسلام اس سے نہیں روکتا۔ بلکہ عہد نبوی کا نظام خبر رسانی حیرت انگیز طور پر ہمہ گیر نظر آتا ہے۔ لیکن حکمران اگر مسلسل بد اطواری میں مبتلا ہے تو عوام کے صبر کا پیالہ ایک دن لبریز ہو جاتا ہے اور جان پر کھیل کر وہ

ظالم اور اس کے کارندوں کا مقابلہ کرتے ہیں اور بعض وقت ہوس پرست طالبان اقتدار منصف و عادل کے خلاف بھی سراٹھاتے ہیں۔ اس لیے صرف مادی تہدید کافی نہیں معلوم ہوتی۔

بنا بر آں پیغمبر اسلام نے دنیا کو دین میں سمونا مناسب خیال فرمایا، اور روزانہ پانچ وقت باجماعت نماز فرض فرمائی۔ اس روحانی عمل کا دنیوی پہلو یہ ہے کہ محلے کے سارے لوگ سرکاری ملازم، تاجر، کاریگر، عوام حتیٰ کہ مرد ہی نہیں عورتیں بھی سارے کام ملتوی کر کے ہر روز پانچ مرتبہ چند منٹ کے لیے مسجد میں جمع ہو جاتے ہیں۔ جہاں محلے کا سب سے بڑا سرکاری افسر امامت کراتا ہے۔ اول تو مسجد کا ماحول خدا کا ڈر پیدا کرتا اور آدمی کو حق و انصاف پر مائل کرتا رہتا ہے۔ دوسرے اہالی محلہ میں سے کسی کو مضرت پہنچی ہو اور معمولی عدالتی چارہ جوئی نا کام ثابت ہوتی ہو تو وہ امام یعنی محلے کے سب سے بڑے سرکاری افسر سے براہ راست رجوع کرنے کا روزانہ پانچ وقت موقع پاتا ہے۔ اگر یہ افسر داد رسانی نہ کرتا یا نہ کر سکتا ہو تو متضرر شہر کی مرکزی مسجد میں شہر کے سب سے بڑے افسر سے، اور بدرجہ آخردار السلطنت جا کر وہاں کی جامع مسجد میں رئیس مملکت سے رجوع کر سکتا ہے۔ ان بنجوقہ اجتماعوں میں مصلیوں یعنی عوام کی آپس کی گفتگو سے رائے عامہ کا روزمرہ رجحان بہ آسانی حکومت کے کانوں تک پہنچتا رہتا ہے۔ (شیوعی نظام میں محلہ و ارڈے Cells اسی کی ادھوری نقل ہیں اور غیر شیوعی ملک میں اسی وسیلے سے رائے عامہ کو متاثر بلکہ مسموم کرنے میں کامیاب ہوتے ہیں)۔ اس مسجدی تماس میں ہر ہفتہ حکومت کو موقع ملتا ہے کہ خطبہ جمعہ کی مدد سے اپنی سیاست کی اساس، وجوہ اور تفصیل سے عوام کو باخبر رکھے۔ مسجدیں اور عیدگاہیں اہل ملک کے لیے کافی ہیں۔ ایک عالمگیر مذہب کے لیے وسیع تر نظام کی ضرورت تھی۔ اسے حج کے ذریعے پورا کیا گیا۔ ساری دنیا سے اہل ملت خدا کے گھر (کعبہ، بیت اللہ) کے پاس خشوع و خضوع سے حاضر ہوتے ہیں اور وہاں اسلامی حکومت ان کو مکہ، عرفات، منیٰ ہر جگہ خطبات کے ذریعے اپنی سیاسیات کے اصول سے واقف کرتی ہے اور حاجیوں کی مدد سے ان کے ہم وطن سارے مسلمانوں کو بھی۔



## دفاع

داخلی اور خارجی امن کو برقرار رکھنے کے لیے فوج کی ضرورت ہوتی ہے۔ جان کے خطرے کے باعث لوگ فوجی خدمت سے گریز کرتے ہیں۔ اس گتھی کو بھی رسول اکرم صلی اللہ علیہ وآلہ وسلم نے حل فرما دیا۔ جہاد ایک دنیوی چیز نہیں بلکہ ایک خدائی فریضہ ہے۔ جیو تو غازی اور مرو تو شہید اس سے بڑی سعادت کوئی اور نہیں۔ اس تعلیم کا نتیجہ یہ ہے کہ مسلمان رضا کارانہ طور پر ہر وقت فوجی خدمت پر کمر بستہ رہتا ہے۔

فوج کی تربیت اور استعمال اسلحہ کی تعلیم کے علاوہ عہد نبوی ہی سے فوجی وظائف کا نظام شروع ہو گیا تھا (جیسا کہ شرح السیر الکبیر میں امام محمد شیبانی نے وضاحت کی ہے) اسی کو بعد میں حضرت عمر رضی اللہ تعالیٰ عنہ نے ترقی دے کر دیوان کا نام دیا تھا۔

فوجی مصالح میں روزہ بھی ایک اہم جگہ رکھتا ہے پولین حسرت سے کہتا تھا کہ ”اگر مجھے فوج کے لیے مسلمان ملیں تو ساری دنیا فتح کر لوں کہ بھوک پیاس کا تحمل ان سے بڑھ کر کسی میں نہیں ہوتا۔“

## حکمران سے متعلقہ امور

عہد نبوی ہی سے بیعت کے طریقے کا رواج ہو گیا تھا۔ بعد میں سارے خلفاء اس کو رائج رکھنے اور اسی کے ذریعے سے عوام کی طاقت کا اطمینان حاصل کر کے منبر سلطنت و حکومت پر بیٹھتے ہیں۔

جانشینی کو ہمیشہ حرص و حسد کے باعث پیچیدگی سے سامنا کرنا پڑتا ہے۔ اس کا حل کسی نے موروثی بادشاہت سے کرنا چاہا تو کسی نے موقتی صدارت جمہوریہ کے ذریعے سے موروثی بادشاہت میں خرابی یہ ہے کہ وہ ولی عہد شہزادہ ناز و نعمت سے پل کر اکثر نا اہل بن جاتا ہے اور اس کے دور حکومت میں چا پلوس درباری مصیبت ڈھانے لگتے ہیں۔ جمہوریت میں اگر فرض بھی کر لیں کہ قابل ترین شخص ہی کا انتخاب ہوتا ہے اور دولت کا اثر نہیں پڑتا، تو بھی صدارت کی مدت محدود ہوتی ہے۔ حکمرانی کے جزئیات سے واقف ہوتے ہوئے ہی صدارت کی آدمی مدت ختم ہو جاتی ہے۔ اگر انتخاب مکرر کی آرزو ہو تو ماہی مدت میں انصاف سے زیادہ انتخاب پر اثر انداز افراد

کو خوش رکھنے کی کوشش کرنی پڑتی ہے اور ملک اس قابل شخص کو اس کا موقع ہی نہیں دیتا کہ دلجمعی سے اصلاح و ترقی کے کاموں میں منہمک رہے۔

کہتے ہیں کہ حضرت علی رضی اللہ تعالیٰ عنہ نے اپنے بیٹے امام حسن کو اپنا جانشین بذریعہ وصیت نامہ دیا، اگر ایسا ہی ہے تو موروثی بادشاہت خلفائے راشدین کی سنت سمجھی جائے گی۔ یوں بھی قرآن مجید میں جمہوریت کا کہیں بھی ذکر نہیں، صرف بادشاہوں کا ہے، اچھے ہوں (جیسے داؤد و سلیمان علیہما السلام) یا بُرے ہوں (جیسے فرعون و نمرود علیہما اللعنة) مزید برآں ”وَرِثَ سُلَيْمَانَ دَاوُدُ“ (حضرت سلیمان، حضرت داؤد کے وارث بنے) کی صراحت بھی قرآن ہی میں ہے۔ ابتدائی تین خلفائے راشدین میں تو خانوادگی کا یہ عنصر نہ تھا۔ اس لیے کہنا پڑتا ہے کہ بادشاہت اور جمہوریت یا کوئی اور طریقہ حکومت، اسلام میں کوئی بھی ممنوع نہیں (یہ عوام کی مرضی پر چھوڑ دیا گیا ہے) اصل مطالبہ خدا ترسی اور انصاف کے ساتھ حکومت کرنے کا ہے۔

اس کے باوجود خلفائے راشدین کو صدر جمہوریت کہنا صحیح نہیں کیونکہ ان کا انتخاب موقتی نہیں بلکہ تاحیات ہوا تھا۔ مدت حکومت کے لحاظ سے یہ جمہوریت کی جگہ بادشاہت سے مشابہ نظر آتے ہیں اور طریقہ جانشینی میں بادشاہت کی جگہ جمہوریت سے مشابہ ہیں۔ اور کہنا پڑتا ہے کہ اسلامی خلافت ایک نیا طریقہ حکومت ہے اور اپنی آپ نظیر خلیفہ مادام الحیات حکمران بنتا لیکن ضرورت پر قابل عزل بھی ہوتا ہے۔

دوسرا نکتہ عہد نبوی ہی سے یہ نظر آتا ہے کہ صدر حکومت بھی ملک کے عام قانون کے ماتحت ہے۔ اسے ادنیٰ سے ادنیٰ فرد رعیت بھی عدالت میں مالش کر کے حق رسائی پر مجبور کر سکتا ہے۔ وہ ہر شخص کے سامنے جواب دہی پر مجبور ہے۔

عہد نبوی ہی سے مشورتی نظام اسلامی حکومت کی اساس ہے۔ نمائندگان ملک کے چناؤ کے طریقے کو کوئی اہمیت نہیں، اہمیت اس کو ہے کہ وہ واقعی رائے عامہ کی نمائندگی کرتے اور رعایا کے مقتدر ہیں۔

آنحضرت صلی اللہ علیہ وآلہ وسلم نے ہجرت کے بعد ہی مدینہ منورہ میں ایک شہری مملکت قائم فرمائی اور اس کے لیے ایک تحریری دستور مرتب فرما کر نافذ فرمایا (جو دنیا کی تاریخ میں سب سے پہلا اور سب سے قدیم تحریری دستور مملکت ہے اور لفظ بہ لفظ ہم تک پہنچا ہے)

اس دستور میں راعی اور رعایا کے حقوق اور واجبات کی بھی تفصیل ہے، غیر مسلم رعایا کی مذہبی اور سماجی و عدالتی آزادی کا بھی، قانون سازی اور دفاع کا بھی، سماجی نیے کا بھی، غرض اُس زمانے کی ساری سرکاری ضرورتوں کا ذکر ہے۔

اسلام کا عام قانون قرآن مجید میں ہے۔ اس کی تدوین و تحفظ کا جو انتظام ہوا وہ تاریخ مذاہب میں یگانہ ہے۔ جیسے ہی کوئی آیت نازل ہوتی، کاتب کو بلا کر آنحضرت صلی اللہ علیہ وآلہ وسلم اِلاء کراتے اور اس کی نقلیں ساری رعایا میں پھیلاتے (دینی کتاب صرف پجاریوں اور پادریوں کا اجارہ نہیں، ہر مسلمان کا انفرادی ورثہ ہے) اور ہر نئی آیت کے نزول پر اس کی جگہ پر متعین فرماتے (کیونکہ تاریخ نزول کے میکانیکل طریقے پر تدوین مطلوب نہ تھی بلکہ مباحث کے سیاق و سباق کے لحاظ سے) پھر ہر سال ماہ رمضان میں ”عرضہ“ ہوتا یعنی اس وقت تک کے نازل شدہ قرآن کی حضور اکرم صلی اللہ علیہ وآلہ وسلم پبلک طور پر تلاوت فرماتے (اس وقت حضرت جبریل علیہ السلام بھی حاضر رہتے کہ حضور صلی اللہ علیہ وآلہ وسلم پر سہولاحق ہو تو فوراً القمہ دیں) اور مسلمان اپنے نجی نسخے لا کر سنتے اور ضرورت پر ان کی اصلاح کرتے۔ آخری سال تو رسول اکرم صلی اللہ علیہ وآلہ وسلم نے احتیاطاً دو مرتبہ سہرے قرآن کی تلاوت فرمائی تھی۔ اسے ”عرضہ اخیرہ“ کا نام دیا جاتا ہے، یہی نہیں تحریر کے ساتھ حفظ کا بھی حکم دیا کہ نماز میں ہر روز پانچ مرتبہ پڑھتے رہیں اور صرف یہی نہیں حکم دیا کہ مستند استاد سے تعلیم پا کر اطمینان کر لیں کہ اپنا نسخہ صحیح ہے اور اپنا حفظ بھی صحیح ہے۔ یہ طریقہ نسلاً بعد نسل چلتا ہوا آج تک جاری ہے۔ میں نے خود مدینہ منورہ میں شیخ القراء حسن الشاعر صاحب سے ناظرہ پڑھ کر سند لی، میرے پاس جو تعلیمی (جامعاتی) اسناد ہیں ان میں سب سے موقر یہی قرآنی سند ہے جسے میں ہر وقت حرز جان بنائے رکھتا ہوں۔

حدیث کی تدوین بھی صحابہؓ نے نجی طور پر عہد نبوی ہی سے شروع کی۔ اسلامی قانون کے یہ دو بڑے ماخذ یعنی قرآن و حدیث، دنیا کی کسی بھی دوسری دینی یا دنیوی کتاب سے تحفظ اور صحت میں بخوبی مقابلہ اور مسابقت کرتے ہیں۔

## محاصل اور سرکاری آمدنی

قرآن مجید نے کیا خوب کہا کہ افراد ہوں کہ اجتماع، انسانیت کا قیام و بقا مال پر منحصر ہے (اموالکم التي جعل الله لكم قیاما) حکومت کے لیے بھی مال کی ضرورت تھی۔ نماز اور جہاد کی طرح اس کو عبادت بنا کر ذہنوں میں اس طرح راسخ کیا گیا کہ حکومت کو خبر نہ ہو بھی تو رعیت خود اپنا واجبہ ادا کرتی ہے۔ عہد نبوی میں گھوڑے زکوٰۃ سے مستثنیٰ تھے۔ حضرت عمر رضی اللہ تعالیٰ عنہ کے زمانے کا حیرت انگیز واقعہ ہے کہ گھوڑوں کے ریوڑ ہونے لگے تو لوگ اپنے گورنر کے توسط سے خلیفہ سے بار بار اصرار کرتے رہے کہ ”گھوڑوں سے بھی زکات لے کر ان کے مال کو گندگیوں سے پاک کیا جائے“ کئی بار انکار کرنے کے بعد آخر حضرت عمر رضی اللہ تعالیٰ عنہ نے کہا کہ وہ دینا ہی چاہتے ہیں تو لے لو، یہ ان کا تمترع ہے۔

قرآن میں سرکاری ٹیکس کو زکات، صدقہ، حق اور نصیب چار مترادف الفاظ میں بار بار بیان کیا گیا ہے یہ خیرات نہیں ہے۔ (جو انفاق فی سبیل اللہ، اور خدا کے قرضہ حسنہ کے نام سے بیان ہوئی ہے) کیونکہ خیرات کا نہ وقت مقرر ہوتا ہے، نہ مقدار ہوتی ہے اور نہ جنس، اور نہ اس پر جبر کیا جاسکتا ہے، زکات میں یہ سارے عناصر ہیں۔

دنیا میں قدیم سے آمدنی کے قوانین اور احکام ہر جگہ ملتے ہیں، خرچ حکمران کی مرضی پر چھوڑ دیا گیا ہے۔ اسلام میں آمدنی کے مدات، شرح محصول اور دیگر تفصیلات سے قرآن نے سکوت برتا ہے (گویا رعایا پر ور حکومت اور اس کے نمائندے حسب ضرورت قواعد بتائیں، لیکن خرچ کی ساری مدات کو) (سورہ نمبر ۹ آیت نمبر ۶۰) میں پوری تفصیل سے بیان کیا گیا۔ (انما الصدقات للفقراء والمساکین والعاملین۔ الآیہ) یہاں میں تفصیل میں نہیں جاتا کہ اسے پہلے کئی بار اپنی کتابوں اور مضمونوں میں لکھ چکا ہوں، مگر صرف یہ عرض ہے کہ محصول کی ادائیگی کو عبادت بنا کر دنیا و دنیا میں اتصال پیدا کیا گیا۔

## قانون کی اصلاح و ترقی

انسانی معاشرے میں بعض اہل حقیقتیں ہیں (دو اور دو چار ہوں گے چاہے اقلیدس کے آباؤ اجداد کے زمانے میں ہو یا آئینٹھائیں کی اولاد و احفاد کے عصر میں۔ اسی طرح قتل، چوری، زنا وغیرہ کو ہر سماج برابری قرار دے گا) بعض اور چیزیں فطرت نہیں بلکہ ماحول کے تقاضے پر انسان کرتا ہے۔ اس لیے ان میں حالات کے لحاظ سے تبدیلی ہو سکتی ہے، مزید برآں احکام کی شدت میں درجہ بندی بھی ہوتی ہے۔ نیکس کی عدم ادائیگی پر سزا دی جائے گی۔ خیرات سے انکار پر عوام میں فضیحت چاہے ہو، جبر کا سوال نہ ہوگا۔ اگر چہ زکات اور خیرات دونوں کی قرآن تاکید کرتا ہے۔ اسی لیے قرآن و حدیث میں واجبات اور محرمات صرف کنتی کی ہیں۔ مستحبات اور مکروہات کی تعداد کسی قدر زیادہ ہے۔ باقی ساری چیزیں مباح اور انسان کی صوابدید پر چھوڑ دی گئی ہیں اور اس کے ضمیر پر اعتماد کیا گیا ہے۔

یہ دلچسپ مشاہدہ ہے کہ قرآن نے امر بالمعروف نہی عن المنکر کا حکم ایسے الفاظ میں دیا جو بڑے معنی خیز ہیں۔ ”معروف“ کے معنی ہی یہ ہیں کہ وہ چیز جسے سب جانتے ہوں اور جس کا اچھا ہونا ہر شخص مانتا ہو، منکر کے معنی ہیں جو چیز نامعلوم ہو، جس کا مطلق رواج نہ ہو گویا اشیاء احکام کا حسن و قبح انسانی فطرت کے مطابق اور معقول چیز ہے، وہ من مانا حکم نہیں ہے۔ یہ اور بات ہے کہ کسی کی عقل ہی موٹی ہو اور ذرا دیر سے کوئی بات سمجھتی ہو۔

ماحول کی تبدیلی سے نئے تقاضے پیدا ہو سکتے ہیں۔ اسے عہد نبوی ہی میں محسوس کر لیا تھا۔ حضور اکرم صلی اللہ علیہ وآلہ وسلم نے معاذ بن جبل کو یمن کا حکم بنا کر بھیجا۔ رخصتی کے وقت یہ گفتگو ہوئی: ”معاذ! کس طرح فیصلے کیا کرو گے؟“ حضور صلی اللہ علیہ وآلہ وسلم ”جس طرح اللہ کی کتاب میں حکم ہے!“ ..... ”اگر قرآن میں حکم نہ ہو تو؟“ ..... اس صورت میں رسول اللہ صلی اللہ علیہ وآلہ وسلم کی سنت کے مطابق! ..... اگر اس میں بھی کوئی وضاحت یا نظیر نہ ملے تو؟ ..... تو پھر اپنی ذاتی رائے سے اجتہاد (کوشش) کروں گا! ..... خدا کا شکر ہے کہ اس نے اپنے رسول اللہ صلی اللہ علیہ وآلہ وسلم کے فرستادے کو ایسی چیز کی توفیق دی جو رسول اللہ صلی اللہ علیہ وآلہ وسلم کو بھی پسند ہے!

یہ تو نئے آئین کے متعلق ہے۔ پرانے مسائل جن کے متعلق قرآن و حدیث میں صراحت ہے ان کے متعلق ابھی وضاحت کی گئی کہ ان میں ساری چیزوں کا یکساں حکم نہیں ہے بلکہ احکام میں واجب، حرام، مستحب، مکروہ اور مباح کی پنجگانہ تقسیم ہے۔ واجب و حرام جن پر مجبور کیا جاتا ہو محدود اور بہت کم تعداد میں ہے اور ان کی حیثیت واقعہ ریاضیاتی حقائق کی طرح ہے کہ بدلنے کی اجازت بھی ہو تو کوئی عقل اسے بدلنا نہیں چاہتی۔ مستحبات اور مکروہات کی خلاف ورزی پر چاہے لعنت ملامت کی جائے، کوئی سزا نہیں دی جاتی۔ مباحات کو عارضی طور پر واجب یا عارضی طور پر ممنوع بوقت ضرورت نمائندگان ملت کر سکتے ہیں۔

## مسلمانی کی تعلیم

صحیح بخاری وغیرہ میں ایک بڑی مشہور حدیث ہے کہ ایک دن جبریلؑ ”بھیس بدل کر“ حضور صلی اللہ علیہ وآلہ وسلم کے پاس اس طرح آئے کہ سب لوگ دیکھتے اور سنتے رہے اور حضور صلی اللہ علیہ وآلہ وسلم سے پوچھا کہ ایمان، اسلام اور احسان سے کیا مراد ہے؟

(ایمان میں عقائد یعنی خدا، رسول، قیامت، قضا و قدر کا ذکر کیا، اسلام میں نماز، روزے، حج اور زکات کا۔ اور احسان کے معنی بتائے ”خدا کی بندگی یا اس کے احکام کی تعمیل اس طرح کرنا کہ گویا اس کے حضور اس کی موجودگی میں کر رہے ہو، اگرچہ تم اسے نہیں دیکھ سکتے، لیکن وہ تمہیں دیکھتا رہتا ہے۔“ ظاہر ہے کہ جب یہ احساس فکر و دماغ پر چھا جائے گا تو کس کی مجال ہے کہ برائی کا خیال بھی کر سکے۔“

اسی ”احسان“ کو علم تصوف میں بیان کیا جاتا ہے۔ تصوف آجکل بدنام ضرور ہے لیکن وہ اتنا بد نہیں، ایک ”راز“ کی بات کہتا ہوں۔ آج کل شہر جیرس میں کوئی دس ہزار نو عمر فرنگی ہیں، ان میں یونیورسٹی کے پروفیسروں سے لے کر گھر کے ملازموں چوکیداروں تک ہر طبقے کے لوگ ہیں۔ اب تو خانقاہوں میں پچیس پچیس سال سے بند رہنے والے عورتیں بھی تین کو ایک کرنے لگی ہیں۔

ان سے وجہ دریافت کرو تو ننانوے فیصد آپ سے اقرار کریں گے کہ وہ تصوف کے باعث مسلمان ہوئے ہیں۔ عقلی چیزوں کو مسلمان بنے بغیر اور کافر رہتے ہوئے بھی قبول کیا جاسکتا ہے۔ اسلام کو دماغ اور عقل کے لیے نہیں دل اور طمانیت روح کے لیے قبول کرنا پڑتا ہے۔

نماز کی طرح جمناسٹک (کسرت) کہنے سے وہ میلان نہیں ہوتا جتنا یہ کہنے سے کہ وہ کائنات کی عبادت کا خلاصہ ہے۔ جمادات ہمیشہ کھڑے رہتے ہیں، حیوانات سارے ہی رکوع کی حالت میں ہیں۔ نباتات کا منہ (جڑ) ہمیشہ سر بسجود ہے۔ اسلامی نماز نہ صرف ان تینوں حرکات کی جامع ہے بلکہ التحیات کے ذریعے سے معراج دلا کر حضور خداوندی میں پہنچا دیتی ہے، جہاں خدا سے دو بدو مکالمہ سلام و جواب کا شرف حاصل ہوتا ہے جو کسی اور مخلوق کو میسر نہیں۔

اسی طرح حج کو بین الاقوامی تجارتی میلہ یا سیاسی کانفرنس کہنے سے فرنگیوں کو وہ چیز نہیں ملتی جس کی ان کو ان کی اپنی مادی کثیر ترقی کے باوجود تلاش ہے۔ بارہا حج کے مندرجہ ذیل پہلو ان کو متاثر کرتے نظر آئے۔ اولاً کعبے کا بیت اللہ کہلانا، ایک حدیث قدسی میں خدا ارشاد فرماتا ہے: نہ مجھے میری زمین کی وسعت کافی ہوئی اور نہ میرے آسمان کی وسعت، البتہ ایک متقی مومن کے دل کی وسعت مجھے کافی ہوگئی“ گویا مومن کا دل خدا کا گھر ہے، جب بوجوہ ایک گھر بنانے کی ضرورت ہی ہوئی تو اسے دل کی شکل کا ہونا ناگزیر تھا۔ لغت تاج العروس کے مطابق لفظ ”کعبہ“ کے معنی ہیں مربع اور مدور ہونا (تربع و استدائر) یہ عجیب و غریب لفظ ہی بیت اللہ بن سکتا تھا اور کعبہ ہے بھی ایسا کہ ایک مربع پر ایک نیم دائرہ لگا ہوا  دل کی شکل بھی ایسی ہی ہے۔ خدا کی توصیف انسان کیسے کر سکتا ہے۔ جب کرنا ہی پڑا تو اس نے اپنے ماحول اور اپنی زبان سے وہ لفظ چنے جو سب سے زیادہ طاقتور اور سب سے کمزور کی نمائندگی کریں کہ خدا اور انسان کا تناسب ایسا ہی ہونا چاہیے۔ خدا ”بادشاہ“ (الملك القدوس) ہے اور انسان اس کا ”بندہ“ اور غلام (عبد) ہے۔ جب یہ رمز اختیار کر لیا گیا تو اس کے نتائج بھی قبول کرنے پڑے۔ قرآن ہی کے مطابق اس بادشاہ حقیقی کے پاس ایک تخت (عرش) ہے۔ اس کے پاس خزانے اور فوجیں ہیں۔ (لہ خزانن السماوات والارض ، لہ جنود السماوات والارض) ملک میں ایک دارالسلطنت اور صدر شہر بھی ہونا چاہیے۔ زمانہ ماقبل اسلام سے مکہ مکرمہ کا نام ام القریٰ (شہروں کی ماں) ہے۔ اردو میں تو نہیں فرنگی زبانوں میں یہی نام (میٹروپولس) دارالسلطنت کے لیے استعمال ہوتا ہے۔ دارالسلطنت میں قصر شاہی ہونا چاہیے۔ بیت اللہ یہی چیز ہے، جب کسی بادشاہ کی اطاعت کا اظہار مقصود ہوتا ہے تو لوگ قصر شاہی پر حاضر ہو کر بادشاہ کے ہاتھ پر بیعت کرتے ہیں۔ اب کسی کو حیرت نہ ہو کہ ایک حدیث میں رسول اکرم صلی اللہ علیہ وآلہ وسلم نے فرمایا ہے: ”الحجر الاسود یمن اللہ فی الارض“ (حجر اسود زمین میں خدا کا دایاں ہاتھ ہے) حاجی اس پر ہاتھ

مارتا اور بوسہ دیتا ہے تو اسے بیعت ہی کا نام دیا جاتا ہے، ایسے مطیع لوگوں ہی کو قصر شاہی کا سنتری بنایا جاسکتا ہے جو اس کے اطراف طواف کرتے ہوئے اس کی حفاظت کے لیے اپنے آپ کو قربان کرنے پر آمادہ ہوتے ہیں۔

روزے کے مادی فوائد بیان ہوئے لیکن اس کی تعداد میں بھی رمز ہے۔ ادیانِ سلف کی طرح قرآن نے بھی خدا کی اس مرحمت و نوازش کا ذکر کیا ہے کہ ایک نیکی پر دس گنا ثواب ملے گا (من جاء بالحسنة فله عشر امثالها) یعنی اپنی ساری جائیداد خدا کو دینے کی ضرورت نہیں، اسکا دسواں حصہ کافی ہے، اسی لیے زراعت کا عشر خدا کے لیے دیا جاتا ہے، اور اسی لیے انسان اپنی غذا اور خوراک کا بھی دسواں حصہ خدا کی نذر کرتا اور اس زمانے میں کچھ نہیں کھاتا ہے۔ رمضان کے (۲۹ یا ۳۰) روزے، پھر شوال کے چھ روزے رکھنا حدیث شریف کے مطابق سال بھر روزہ رکھنے کے مترادف ہے۔ اسیسا رمضان ہو تو ۳۵ دن، تیسرا ہو تو ۳۶ دن روزے ہوئے، ان کا دس گنا ۳۵۰ اور ۳۶۰ دن اور ان کا اوسط ۳۵۵ دن ہوئے۔ قمری سال کے دن اتنے ہی ہوتے ہیں۔

دیگر ادیان میں مادی رمز (بت) اختیار کیے جاتے رہے۔ اسلام نے مجرد تصورات پر اکتفا کی کہ انسان اب بچکانی کھلونوں کا محتاج نہیں، وہ مجرد مفہوم کی قدر دانی کر سکتا ہے۔

اس روحانی دنیا میں بھی ایک سیاسی نظام نظر آتا ہے۔ یمن کا قبیلہ ہمدان مسلمان ہونے آیا تو رسول اکرم صلی اللہ علیہ وآلہ وسلم نے ان کی صلاحیتوں کو دیکھ کر فرمایا کہ ان میں "اسلام کے ابدال اور اوتاد ہوں گے" (طبقات ابن سعد، جلد اول، حصہ دوم صفحہ ۴۷، مطبوعہ ایدین) مسند ابو داؤد اور مسند ابن حنبل کے مطابق امام مہدی کے ظہور پر شام کے اوتاد ان کی خدمت میں حاضر ہوں گے، سیوطی نے احادیث کی مدد سے ایک پورا رسالہ ہی لکھا ہے "النجر الدال علی وجود القطب والنجباء والابدال والاوتاد" جس طرح عام وزراء کے علاوہ صدر مملکت کی اپنی کینٹ ہر صیغے کے متخص سیکرٹری ہوتے ہیں اسی طرح کہا جاسکتا ہے کہ دنیا کے ظاہری بادشاہوں، حکمرانوں اور ان کے ماتحتوں کی طرح دنیا کے باطنی انتظام کنندہ قطب نجباء، ابدال اور اوتاد ہوتے ہیں۔ چاہے کوئی مانے یا نہ مانے۔



## دیگر تعلیمات

اسلام نے شراب اور جوئے (بشمول لائری) کی ممانعت کی ہے۔ شراب میں فائدہ ہی فائدہ ہو تو بھی یہ ایک مشاہدہ ہے کہ مدہوشی کے عالم میں آدمی اپنے قابو سے نکل جاتا ہے، آج کل ثروتِ قومی کی سب میں مساوی تقسیم کا غلغلہ ہے۔ غور کریں تو نظر آتا ہے کہ لائری کے ذریعے سے لاکھوں آدمیوں کو مسلسل فلاش بنا کر ایک آدمی کو لکھ پتی بنایا جاتا ہے اور ہر ہفتہ ہر روز اس کا سلسلہ باضابطہ طور پر جاری رہتا ہے کیا یہ اشتراکیت کا معاون ہو گا یا مخالف۔

پیرس میں سفیروں، وزیروں وغیرہ کی بیویوں کا ایک زنانہ کلب ہے، مجھے ایک دن وہاں ”مسلمان عورت“ پر تقریر کرنے بلایا گیا، تقریر کے بعد تقریر پر تو کسی کو اعتراض نہ ہوا، ایک بیگم صاحبہ نے جو غالباً میکسیکو کے سفیر کی بیوی تھیں، یہ سوال کیا ”مگر آپ عورتوں کو پردے نقاب پر کیوں مجبور کرتے ہیں؟“ میں نے کہا: ”آپ اپنے ہاتھ کے چمڑے اور اس کے رنگ کا مقابلہ اپنے جسم کے سداڑھکے رہنے والے اعضاء کے چمڑے اور رنگ سے کیجیے کہ کون ملائم تر ہے؟ کسی پرندے کے بیرونی پروں کا اسی کے پکوٹھے کے اندر کے پروں سے مقابلہ کیجیے۔ بلی کی پینٹ اور پیٹ کے بالوں کا مقابلہ کیجیے۔ دیہاتی کسان عورت کا شہر کی بڑے گھرانے کی عورت کے رنگ و روپ میں مقابلہ کیجیے جو عضو سورج کی شعاعوں سے ڈھکا رہتا ہے اس کی طراوت زیادہ اور دیر پا ہوتی ہے۔ پردہ عورت کی جمالیات کے لیے ہے۔“ جب میں رخصت ہونے لگا تو بیگم صاحبہ نے مسکراتے ہوئے کہا میں آج سے پردہ شروع کرتی ہوں۔“

(ہفت روزہ ”چٹان“ لاہور۔ ۸ اپریل ۱۹۷۳ء)

تقوم

e

## عہدِ نبوی کے واقعات کے لیے تقویمی پیچیدگیاں

عجیب اور افسوسناک اتفاق کی بات ہے کہ جب میں پاریس میں تھا کہ میرے نام مضمون طلبی کا خط استنبول کے ایک ہوٹل کے پتے پر بھیجا گیا جہاں وہ کئی ماہ پڑا رہا۔ پھر جب میں ترکی گیا اور خوش قسمتی سے میں اسی ہوٹل میں ٹھہرا تو خط تو ملا لیکن تاریخ گزر چکی تھی۔ میں نے معذرت لکھ بھیجی تو مدت تو وسیع کا خط پاریس بھیجا گیا! وہاں سے استنبول آتے آتے کئی ہفتے لگ گئے، تاریخ مانی بھی گزر کر عرصہ ہو چکا ہے۔ بہر حال مرحوم پروفیسر محمد شفیع میرے حال پر اتنے مہربان تھے کہ ان کی یادگار میں شرکت کے لیے سارے کام ملتوی کرتا ہوں۔ لیکن شدید عجلت کا نتیجہ ہے کہ برجستہ اور قلم برداشتہ کچھ لکھ سکتا ہوں، تحقیق کا حق ادا نہیں ہو سکتا۔ ”یار زندہ صحبت باقی“ کہہ کر اپنے ہی کوسلی دے لیتا ہوں اور ناظرین سے معذرت خواہ۔

عہدِ نبوی کے حالات جو کوئی اصل عربی ماخذوں میں پڑھتا ہے، وہ اس سے واقف ہے کہ بعض وقت ایک ہی چیز کے واقع ہونے کی تاریخ مختلف مؤرخوں یا راویوں کے ہاں مختلف ہوتی ہے، اس پر سہولت پسند یا ائمہ اثنی عشریہ قلم خصوصاً مغرب میں، فوراً یہ کہہ اٹھتے ہیں کہ عربوں (مسلمانوں) میں حسب اور ضبط تاریخ کا ملالہ لہر ہے۔

ایک دوسری پیچیدگی خود ان مستشرقین کی پیدا کردہ ہے کہ رسول اکرم صلی اللہ علیہ وآلہ وسلم کی ولادت کو فرنگی تقویم میں کس تاریخ سے شمار کریں؟ کوئی ۵۶۹ء کہتا ہے، کوئی ۵۷۰ء کوئی کچھ اور۔

کئی فرنگی مؤلفوں نے بڑی محنت کر کے تقابلی جنتریاں بھی شائع کی ہیں کہ ہجری اور عیسوی تاریخوں کو آغاز ہجرت سے آج تک مہینے اور دن کے تعین کے ساتھ مرتب کریں۔

وستنفلد کی جرمن کتاب ذرا پرانی ہو گئی ہے اور اس میں مہینے کے آغاز کا دن بتا دیا گیا ہے۔ کاتنوز Cattenoz نے اس سے بھی زیادہ محنت کی ہے اور ہجری مہینوں کے اتیسے یا تیسے ہونے کا بھی تعین کیا ہے کہ اس طرح ہجری اور عیسوی مہینوں اور ان تاریخوں ہی کا نہیں بلکہ دن کا نام بھی فوراً پتا چل جاتا ہے۔ لیکن اس دیدہ ریز محنت کے باوجود ان کی کتابیں ناقابل استعمال یا ناقابل اعتماد ہیں کیونکہ یہ دونوں مؤلف صراحت کرتے ہیں کہ محرم ہمیشہ تیسرا ہوتا ہے! اور ہر دو تین سال کے بعد ذی قعدہ اور ذی الحجہ دونوں کو مسلسل تیسرا کیا جاتا ہے۔ اور جہاں تک کاتنوز کی تقابلی جنتری میں میں نے دیکھا رمضان بھی محرم ہی کی طرح ہمیشہ تیسرا ہوتا ہے! چونکہ ان ماہر ریاضی دانوں کے فیصلوں کی عالم بالا میں تعمیل نہیں ہوتی اور چاند کا سلخ وغرہ کسی اور ہی حساب پر چلتا ہے، اس لیے جب کبھی مثلاً کسی عربی تاریخ میں کسی واقعہ کا ذکر روز (شنبہ یکشنبہ وغیرہ) تاریخ (پہلی دوسری وغیرہ) اور ماہ و سال کی تفصیل سے ہو اور ان مستشرقوں کی جدولوں میں اس کے خلاف ہو تو اولاً جدول ہی کو غلط تصور کرنا اور تاریخ کے بیان کو صحیح فرض کرنا پڑتا ہے۔ مثلاً کاتنوز نے لکھا ہے کہ یکم محرم ۶۱ھ کو پیر کا دن تھا۔ گویا شہادت عشوراء چہار شنبے کو ہوئی، جمعہ کے دن نہیں جیسا کہ مسلمانوں میں مسلم ہے۔

وستنفلد اور کاتنوز علم ہیئت اور رصد کے ماہر نہیں، انہیں اس پر معاف بھی کیا جائے تو پاریس کی رصد گاہ سے شائع ہونے والی تقویم کو کیا کیا جائے جب ۱۹۶۳ء کے سالنامے میں بھی ہجری تاریخ کا یہی فارمولہ دہرایا گیا ہے کہ محرم (نیز رمضان) ہمیشہ تیسے ہوتے ہیں۔ میں نے توجہ دلانے کی جسارت کی، غالباً مجھے اناڑی قرار دیا گیا ہوگا۔

ایک دوسری پیچیدگی اس بنا پر ہوتی ہے کہ ہمارے زمانے کی ہجری و عیسوی تاریخ چونکہ معلوم رہتی ہے لہذا اس کی اساس پر اوپر بڑھیں اور اھ تک پہنچیں۔ ہر سال کے یکم محرم کی معادل فرنگی تاریخ ایک حد تک صحیح ہوگی۔ صرف ایک حد تک، جیسا کہ نیچے اس کے خلاف بھی کچھ عرض کروں گا، لیکن قبل ہجرت کی تاریخوں کے لیے جہاں تک میں نے دیکھا فرنگی مؤلفوں نے ایک

دوسری ہی لغزش کھائی ہے اور وہ یہ کہ قبل ہجرت کی تاریخوں کو بھی (ولادت نبوی سے لے کر بعثت نبوی، پھر ہجرت مدینہ کے لیے) قمری حساب پر مرتب کرتے ہیں۔

حالانکہ ساری اسلامی دنیا کی طرح یہ فرنگی مؤلف بھی جانتے ہیں کہ ۹ رزی حجہ ۱۰ھ کو حجۃ الوداع کے موقع پر رسول اکرم صلی اللہ علیہ وآلہ وسلم نے ”نسیء“ (یعنی کیسہ گری) کو منسوخ فرمایا۔ یعنی وفات نبوی سے تین ماہ پہلے تک کے سارے واقعات کو خالص قمری نہیں بلکہ کیسہ والے قمری حساب سے شمار کرنا چاہیے کہ ہر چند سال میں ایک زائد خالی یا گننام مہینہ بڑھا کر قمری سال کو شمسی سال کے مطابق کیا جاتا تھا۔ رسول اکرم صلی اللہ علیہ وآلہ وسلم کی تریسٹھ سال حیات مبارک میں اس طرح کوئی دو سال کا فرق پڑ جاتا ہے۔

میری تحقیقات میں اب تک تو اس کا کوئی صریح بیان نہ ملا کہ ہجرت کے بعد، جب کہ مسلمانوں کو (یصدون عن المسجد الحرام) کی آیت کے مطابق مشرکین مکہ، مکہ آنے سے چونکہ روکتے رہے اس لیے آیا مدینے میں مسلمان مکی تقویم پر عمل کرتے تھے کہ کیسہ گری کریں، یا خالص قمری حساب پر چلنے لگے؟ فرض کیجئے کہ مدینے میں خالص قمری حساب چلنے لگا اور فرض کیجئے کہ کسی واقعہ کا راوی ایسا شخص ہے وہ زریذ کو واقعہ کے وقت کافر تھا اور مثلاً مکہ یا طے کے زیر اثر علاقے میں رہتا تھا اور بیان کرتا ہے کہ مثلاً اس کے قبیلے پر رسول اکرم صلی اللہ علیہ وآلہ وسلم نے شوال کے مہینے میں حملہ کیا، آیا جس مہینے کو مکے والے یا راوی شوال بیان کرتے ہیں وہ مدینے میں بھی شوال ہی تھا یا نسیء کیسہ گری کے باعث مہینے میں فرق ہو گیا تھا؟ پھر فرض کیجئے کہ اسی واقعہ کا ایک راوی اس اسلامی فوج کا سپاہی رہا جو جس نے اس حملے میں حصہ لیا تھا اور وہ اسے شوال کی جگہ کسی اور مہینے کا واقعہ قرار دے تو اسے راویوں کی ”عدم حساب دانی“ اور ”ضبط تاریخ کا قصور“ قرار دیں یا محض غلط فہمی؟ یعنی دو مختلف طریقہ ہائے تقویم کے باعث ناظر کو غلط فہمی ہو رہی ہے ورنہ دونوں ہی راوی سچے ہیں۔

میں نے ابھی عرض کیا کہ ہجری اور عیسوی تاریخوں کا تقابل صرف ایک حد تک صحیح ہوتا ہے، کامل طور پر نہیں۔ سب جانتے ہیں کہ زمین کر دی ہے اور نقطہ شمار کے آغاز و اختتام میں پورے چوبیس گھنٹے کا فرق ہوتا ہے۔ معمولی بات ہے کہ ایک واقعہ انگلستان میں جمعرات کی صبح کو پیش آئے اور راڈیو سے مشرقی پاکستان میں اسے فوری سنیں تو وہ جمعرات ختم ہو کر جمعہ کا واقعہ سمجھا جاسکتا ہے۔

اس سے بڑھ کر یہ کہ چاند کی پیدائش اس کی گردش کے دوران میں ہوتی ہے۔ ہم یکم ماہ بلالی اس وقت فرض کرتے ہیں جب غروب آفتاب کے وقت چاند زمین سے اس قدر کنارہ کش ہو گیا ہو کہ اس کے بعد ایک گوشے پر سورج کی روشنی پڑ سکنے میں زمین حائل نہ رہے اور چاند پندرہ میں منٹ مطلع مغرب پر نمودار رہ کر ڈوب جائے۔ یہ روزمرہ کا مشاہدہ ہے کہ مثلاً ڈھا کے میں رویت نہ ہو، کراچی میں یا مصر میں یا پاریس و لندن میں ہو جائے۔ ڈھا کے والے تیسرا مہینہ شمار کریں گے، کراچی والے اسیسا، راوی اگر دونوں ملکوں کے ہوں اور اگر روایت میں تاریخ کی حد تک اختلاف ہو تو کون ہے جو انصاف کے ساتھ کہہ سکے ان دونوں میں سے کوئی بھی جھوٹا ہے! اسیسا کو رویت کے وقت ابر وغیرہ کے باعث چاند نظر نہ آئے تو اب تک تو رواج یہی رہا ہے کہ اسے تیسرا شمار کریں (واقعہ قدرت کی حد تک یہ ممکن ہے غلط ہو، لیکن واقعہ انسانی کی حد تک مورخ کو جھوٹا کہنے کی کوئی وجہ نہیں ہوتی، ممکن ہے لاہور میں مطلع صاف رہے، کراچی میں نہ رہے، ایسے واقعات عہد صحابہ میں پیش آچکے اور کتب حدیث میں درج ہو چکے ہیں) امام ابو حنیفہ کا قول مشہور ہے کہ مشرق کی رویت سارے مغرب پر واجب العمل ہے۔ جدید علم ہیئت بھی یہی کہتا ہے کہ اگر ڈھا کے میں چاند ہو گیا تو کراچی میں بھی لازماً ہوگا (چاہے ابر کے باعث رویت نہ ہو سکے) لیکن نہ امام ابو حنیفہ نے فرمایا اور نہ جدید علم کہتا ہے کہ مغرب کی رویت سارے مشرق پر عائد ہو سکے۔ فرض کیجیے مدینے سے ایک سائڈنی سوار نکلتا ہے اور نجد و بحرین میں خبر پہنچاتا ہے اس کے نکلنے کے دن مثلاً پندرہ دن قبل فلاں واقعہ پیش آیا۔ ممکن ہے مدینے اور نجد میں رویت بلال میں ایک دن کا فرق ہو چکا ہو اور مدینے کا راوی ایک تاریخ لکھے اور نجد کا راوی اسے اس کے ایک دن بعد کا واقعہ قرار دے۔

ضرورت ہے کہ جدید الیکٹرانک مشینوں سے حساب کر کے بتایا جائے کہ فلاں ہجری مہینے میں رویت ہلال کرہ ارض کے کس نقطے پر غروب آفتاب کے وقت ہوئی اور منٹ ہی نہیں سیکنڈوں کے کسور کو بھی جمع کر کے ان سارے چودہ سو سالوں کی جنتری مرتب کی جائے تو پھر کہیں واقعہ قدرت کی حد تک وہ جنتری صحیح ہوگی، واقعہ انسانی و تاریخی کو اس سے اختلاف رہا۔ ہو سکتا ہے۔ یہ نہ خیال کیا جائے کہ یہ کمزوری صرف قمری سال میں ہے۔ عیسائیوں سے پوچھیے کہ ان کے ہاں ایسٹر کی عید کب منائی جاتی ہے؟ وہاں اس سے دس گنا زیادہ پیچیدگی ہے۔ پاریس کی مذکورہ

رصد گاہ سے شائع شدہ تقویم کے مؤلف بھی اس بارے میں کتراتے ہیں اور ”فلاں عیسائی مدرسہ دینیات کے فلاں شخص کا جو اس کا متخصص ہے یہ بیان ہے“ کر کے اپنا پیچھا چھڑا لیتے ہیں۔

ابھی اوپر کسی اور کیسہ کا ذکر آیا۔ حجۃ الوداع سے قبل تک مکے میں اس کا رواج تھا۔ لیکن وہ کس فارمولے پر عمل کرتے تھے؟ میرے پاس جو مواد جمع ہوا ہے اس میں اختلاف ہے۔ کوئی کہتا ہے کہ ہر سال، کوئی ہر دو سال میں ایک بار، کوئی ہر تین سال میں ایک بار ذی حجۃ اور محرم کے مابین ایک بار خالی یا زائد قمری مہینے کا اضافہ کرنے کا ذکر کرتے ہیں۔ البیرونی نے جو پیچیدہ تفصیل دی ہے اور دور بنائے ہیں کہ اتنے سال میں فلاں طرز کے، ان کے بعد اتنے سال فلاں طرز کے..... یہ میری دانست میں خواہشمندانہ ہیں مورخانہ نہیں۔ جو بھی ہو اس اختلاف کا اثر ان تاریخوں پر پڑے گا جو یہ مؤلف مرتب کریں اور ہم ناظران میں فرق دیکھ کر یہ کہنے پر مجبور سے ہو جائیں گے کہ ان میں سے کوئی نہ کوئی جھوٹا ہے۔

لیکن میرے پاس جو مواد جمع ہو رہا ہے، اس سے آہستہ آہستہ بعض گتھیاں حل ہوتی جا رہی ہیں چنانچہ آج ایک کے ذکر پر اس نوٹ کو ختم کرتا ہوں۔

امام بیہقی کی دلائل النبوة ابھی تک کاملاً چھپی نہیں۔ بڑی کئی جلدوں کی کتاب ہے۔ اس کا بڑا حصہ استانبول میں کوپر دلو کے کتب خانے میں ہے (جہاں ایک جلد کم ہے) اس میں ایک بڑا دلچسپ اور اہم بیان زیر بحث مسئلے کے متعلق ملتا ہے۔ لکھا ہے کہ حضرت عمر رضی اللہ تعالیٰ عنہ کے زمانے کے سرکاری فیصلے سے قبل مسلمانان مدینہ میں شمار کے لیے ہجرت کو نقطہ آغاز قرار تو دے لیا گیا تھا لیکن حساب تین طرح کا تھا۔ (محرم تو سب کے ہاں سال کا پہلا مہینہ تھا لیکن) کچھ لوگ اس محرم سے حساب کرتے جس کے ذی حجہ میں عقبہ ثانیہ کے معاہدے کے نتیجے کے طور پر مسلمانان مکہ ہجرت کر کے مدینہ جانے لگے (گویا ہجرت سے ایک سال پہلے سے شمار ہوگا) کچھ لوگ اس محرم سے شمار کرتے تھے جس کے دو تین ماہ بعد ربیع الاول میں خود رسول اکرم صلی اللہ علیہ وآلہ وسلم نے ہجرت فرمائی (اور یہی اب رائج ہے) اور کچھ لوگ اس محرم سے شمار کرتے تھے جو رسول اکرم صلی اللہ علیہ وآلہ وسلم کے مدینہ آنے کے بعد پہلی مرتبہ آیا (یعنی ہجرت کے ایک سال بعد سے)

یہ بیان بڑا اہم ہے۔ اس سے تین سال کا فرق پیدا ہو جاتا ہے۔ اب اس کی روشنی میں ایک معین واقعہ کو لپیچے۔



(الف) صحیح بخاری میں کتاب المغازی باب غزوة بنی المصطلق میں لکھا ہے:

”موسیٰ بن عقبہ کے مطابق یہ ۴ھ میں پیش آیا۔“

(ب) طبقات ابن سعد (طبع لیڈن جلد دوم حصہ اول صفحہ ۲۵): یہ شعبان ۵ھ میں واقع ہوا۔

(ج) ابن ہشام (بر حاشیہ روض الانف للکھیلی جلد دوم صفحہ ۲۱۶) یہ شعبان ۶ھ میں وقوع

پذیر ہوا۔

کیا بیہتی کی توضیح کے بعد ان تینوں میں سے کسی ایک کو بھی جھوٹا یا کم از کم ناقص العلم قرار دیا جاسکتا ہے؟ یقیناً ان تینوں کا ماخذ مدنی راوی ہوں گے۔ اسی لیے سال کا تو فرق ہے، ماہ کا نہیں، لیکن اگر راوی مکی اور مدنی دونوں قسم کے ہوں۔ یا کم از کم یا کیسی اور بے کیسہ تقویوں کو ذہن میں رکھنے والے ہوں تو ماہ کا بھی فرق آتا ہے۔ مثلاً معاہدہ حدیبیہ کے متعلق عام طور پر مؤرخ تسلیم کرتے ہیں کہ یہ ذی قعدہ ۶ھ کا واقعہ ہے۔ لیکن کتاب الخراج میں امام ابو یوسف لکھتے ہیں کہ رسول اکرم صلی اللہ علیہ وآلہ وسلم رمضان میں حدیبیہ گئے، اور تاریخ ابن کثیر میں ہے ”حدیبیہ کی صلح عروہ کے مطابق شوال میں طے ہوئی اور عروہ کا یہ بیان عجیب و غریب ہے“ لیکن اگر ہم اس بات کو ذہن میں رکھیں کہ مکے میں جو مہینہ رمضان ہے وہ کیسہ کو شمار نہ کرنے کے باعث ۶ھ میں مدینے میں ذی قعدہ ہو سکتا ہے یہ بھی نہ بھلایا جائے کہ واقعہ کی اور ابن سعد کے ہاں کسی واقعہ کی تاریخ بکثرت یوں بیان ہوتی کہ رسول اللہ صلی اللہ علیہ وآلہ وسلم کے مدینہ آنے کے اتنے مہینے کے بعد۔ اس کا شمار محرم کی جگہ ربیع الاول سے کرنا ہوگا اور خلط ملط کا امکان بڑھ جائے گا۔

غرض تاریخ و ریاضی و ہیئت کے تعاون کے متقاضی یہ مسائل اس قابل ہیں کہ ان پر ایک سے زائد دماغ وقت واحد میں کام کریں۔ وباللہ التوفیق۔

(اورینٹل کالج میگزین لاہور۔ مئی ۱۹۶۳ء)

## تقویمِ جلالی

### اسلامی شمسی کلنڈر

”رسالہ اسلامک کلچر حیدرآباد میں حال میں مسلمانوں کی شمسی تقویم پر عمر خیام کے زمانے کے متعلق جناب سید حسن صاحب برنی نے اور عہد نبوی کے متعلق راقم الحروف نے بعض معلومات شائع کیے تھے، ایڈیٹر صاحب معارف کی فرمائش سے ان کا خلاصہ پیش کیا جاتا ہے۔“

دنیا کے قریب قریب ہر تمدن میں دنوں برسوں کے حساب کا تعلق چاند سے رہا ہے اور تقریباً ہر زبان میں مہینے کے لیے جو لفظ ہے وہ عموماً چاند ہی کے معنی رکھتا ہے، حتیٰ کہ خود عربی لفظ ”تاریخ کا مادہ“ اُرْخ بھی جو عبرانی، سریانی وغیرہ متعدد سامی زبانوں میں پایا جاتا ہے، چاند ہی کے معنی رکھتا ہے، لیکن قدرت کا کسی مصلحت سے قمری سال اور موسمی سال میں تقریباً دس دن کا فرق ہوتا ہے اور یہ فرق ہزاروں سالوں سے انسان کو معلوم ہو چکا ہے، چین میں، ہند میں، ایران میں، یونان میں، روما میں، اسلام سے پہلے کے عرب میں، غرض ہر ایسے ملک میں جہاں کچھ بھی تمدن رہا ہے قمری سال کو موسمی یا شمسی سال بنانے کے لیے کوئی نہ کوئی طریقہ اختیار کیا جاتا رہا ہے۔ عام طور پر ہر تیسرے سال ایک قمری مہینے کا اضافہ کیا جاتا رہا ہے، لیکن چونکہ سورج کا سال ٹھیک دنوں یا گھنٹوں میں نہیں بلکہ نازک کسرات میں پورا ہوتا ہے اس لیے یہ اضافے بہت زیادہ مفید

نہیں ثابت ہوئے اور چند ہی نسلوں میں گھنٹوں کا فرق جمع ہو ہو کر دنوں اور مہینوں کی صورت اختیار کر لیتا رہا ہے جس کے بعد پھر نئے سرے سے دخل دہی کرنی اور حساب کا آغاز کرنا پڑا ہے۔  
شمسی سال کی جو مدت قدما، جدید اہل مغرب اور قدیم مسلمان ریاضی دانوں نے معلوم کی تھی وہ یہ تھی:

سیکنڈ	منٹ	گھنٹے	دن	زمانہ
؟	۴۶	۵	۳۶۵	منصور
۵۴،۶۴۰۸۷۰	"	"	"	مامون ۸۲۹ء
۴۵،۶۸۲۳۸۸	"	"	"	ایضاً
۲۳	"	"	"	البتانی ۸۸۲ء
۲۰	"	"	"	البیرونی ۱۰۰۰ء
؟	۵۶	"	"	یونانی
-	"	"	"	رومی
؟	۱۲	"	"	بابلی، ایرانی، ہندی
-	۴۹	۵	"	عمر خیام ۱۰۰۰ء
۴۷،۴۶۴۴	۴۸	۵	"	جدید ترین

اس سے معلوم ہوگا کہ مسلمان ریاضی دانوں نے زمانہ جدید کے نازک اور حساس آلوں کی مدد کے بغیر جو نتیجہ حاصل کیا تھا، وہ یونان، بابل، ایران، ہند، چین وغیرہ سے بہت زیادہ صحیح اور جدید ترین تحقیقات سے محض تقریباً بارہ سیکنڈ سالانہ کا تفاوت رکھتا ہے۔

بہر حال سکندروں کے کسرات کی تلافی کے لیے موجودہ مغربی حساب میں جو پوپ گریگری کے حکم کی بنا پر نافذ ہے، ہر تین سو اسی سال میں پورے ایک دن کا فرق پڑ جائے گا اور اس مدت کے گزرنے پر ایک دن کو شمار سے باہر رکھنے کی ضرورت پیش آئے گی۔ مسلمانوں نے جو طریقہ ملحوظ رکھا اس سے (۳۵) ہزار سال سے بھی آچھ زیادہ عرصے میں ایک دن کا فرق پیدا ہوتا ہے، کچھ مختصر تاریخی پس منظر کے بعد اس کی ذیل میں تفصیل دی جاتی ہے۔

## عرب جاہلیت

اسلام سے پہلے مکہ والوں نے ”نسی“ اختیار کر لی تھی جو اس امر پر مشتمل تھی کہ ہر تیسرے سال ذی الحجہ کے بعد بجائے محرم الحرام کے صفر آئے، اس کے صفر کے بعد پھر محرم، صفر وغیرہ کا معمولی سلسلہ چلے، گویا ایک زائد قمری مہینہ آ جایا کرے، جو اشہر خرم کے تسلسل کو توڑنے کا بھی فائدہ یا نقصان رکھتا تھا اور امور کی طرح یہ کام بھی موروثی ہو گیا تھا۔ اور قبیلہ تمیم کا ایک سردار جس کا لقب قلمس ہوتا تھا اس کا حج کے زمانے میں کعبہ کے سامنے رسمی اعلان کیا کرتا، قبیلہ تمیم بحرین کے قریب رہتا تھا جو ایرانی مقبوضہ تھا اس سے گمان ہو سکتا ہے کہ یہ لوگ ایران سے متاثر تھے (یوں بھی بحرین اور حجاز کے بعد المشرقین کا تعاون قابل توجہ ہے) قبیلہ تمیم کے ایک شاعر کا فخر یہ مقولہ ہے

بنا نسی الشهور القلمس

بتایا ہے کہ اس میں وہ برائی نہ تھی جو بعض ریاضی سے ناواقف لوگوں نے آیت نسی کی تفسیر میں مشہور کر رکھی ہے ورنہ عربی شاعری میں قلامہ کی ہجو میں کچھ نہ کچھ ضرور آ جاتا۔

## عہد نبوی

اھ تک مسلمانوں نے حجاز کے سال نسی میں کچھ دخل نہ دیا، البتہ حجۃ الوداع کے موقع پر جناب رسالت مآب صلی اللہ علیہ وآلہ وسلم نے اس کی ممانعت فرمائی اور مسلمانوں میں خالص قمری سال رائج ہو گیا۔

لیکن یہ استنباط کرنے کے وجوہ ہیں کہ عہد نبوی میں بھی شمسی اور قمری سالوں کے فرق کا اثر نظم و نسق پر معلوم کر لیا گیا تھا، اول تو قرآن مجید کے تذکرہ اصحاب کبف (یعنی ولبسوا فی کھفہم ثلثمانۃ سنین وازدادوا تسعا وہ اپنے غار میں تین سو سال ٹھہرے رہے، جس میں لوگوں نے نو سال کا اضافہ کیا) میں اسی کا ذکر ہے کہ ہر تیسرے سال ایک مہینے کے حساب سے تین سو سال میں تقریباً نو سال کا فرق شمسی اور قمری سال میں ہوتا ہے۔

دوسرے اس فرق کا کوئی اثر عملاً پڑ سکتا ہے، تو وہ مال گذاری کی حد تک تھا اور اس کے متعلق یہ انتظام کر دیا گیا تھا کہ بجائے قمری سال کے معینہ مہینوں میں محصول ادا کرنے کے، فصلوں

کے کٹنے پر ادا کریں اور اس طرح عہد نبوی اور خلافت راشدہ میں کوئی دشواری نہ رہی۔ اس کا صریح ذکر اہل بحرین کے معاہدوں میں بھی ملتا ہے۔ وسیلۃ المستعبدین مؤلفہ عمر الموصلی (مخطوطہ بانگی پور ورق ۳۱ تا ۳۲) میں وہ مکتوب نبوی ہے جس میں بحرین والوں پر زکوٰۃ عائد کی گئی ہے اور طبقات ابن سعد (جلد اول حصہ دوم صفحہ ۳۲ تا ۳۳) میں وہ مکتوب مبارک ہے، جس میں اس زکوٰۃ کی وصولی کا طریقہ وضاحت سے بیان کیا گیا ہے کہ:

ولہم ان لا یحبسوا عن طریق المیرة ولا یمنعوا صوب

القطر ولا یحرموا حریم (؟ صریم) الشمار عند بنوغہ

”ان کا یہ حق ہے کہ ان کو غلے کے کارروانی راستے سے نہ روکا جائے اور نہ بارش کے

مقام سے روکے جائیں اور نہ پھلوں کے کاٹنے سے جب کہ وہ تیار ہو جائیں۔“

سیاق و سباق سے اس کا مطلب یہ معلوم ہوتا ہے کہ فصل کٹنے پر وہ غلہ فوراً برآمد

کر سکتے ہیں، بارش ہو کر کسی جگہ چارہ ہو جائے تو اپنے ریوڑ و ہاں فوراً لے جاسکتے ہیں اور پھل

تیار ہونے پر فوراً توڑ کر کام میں لاسکتے ہیں۔ ان تمام امور میں انہیں سرکاری محصول وصول کنندہ

کی آمد کا انتظار کرنے کی ضرورت نہیں بلکہ ان کی بات پر اعتماد کیا جائے گا اور انہیں ہفتوں مہینوں

انتظار کر کے نقصان اٹھانے کی ضرورت نہ ہوگی، یہ محض (یا محصول وصول کنندہ) قمری سال کے

حساب سے سال میں بظاہر صفر اور رجب میں دو بار جاتے تھے، جیسا کہ عہد نبوی کے معاہدہ

نجران میں اشارہ ہے:

عہد نبوی اور خلافت راشدہ میں صفر اور رجب میں کسان جتنا محصول پیش کرتے، لے

لیا جاتا، اور باہمی اعتماد پر کام چلتا، بعد کے زمانوں میں جب ہر صفر اور رجب میں محصول طلب کیا

جانے لگا، چاہے فصل کٹ چکی ہو یا نہ ہو تو رعایا پر سختی ہونے لگی اور مرکزی حکومت نے شکایتوں پر

توجہ کر کے تحقیق کی تو شمسی و قمری سال کے فرق پر اس کی توجہ منعطف ہوئی۔

مسلمانوں نے مالکذاری کا سال ایرانی نیچ پر اختیار کیا، لیکن اس میں حسب ضرورت

اصلاح بھی دی جو اصلاح جلال الدین ملک شاہ سلجوقی نے ۴۶ھ میں کرائی وہ سب سے زیادہ

اہم ہے، اس کام کے لیے عمر خیام، ابوالمظفر اسفزاری، خواجہ عبدالرحمن خازنی، میمون بن نجیب

واسطی، محمد بن احمد معموری بہیتی، حکیم ابوالعباس لوکری وغیرہ ماہرین فلکیات کی ایک کمیٹی مقرر کی گئی تھی، اس نے شمسی سال کے متعلق دریافت کیا، کہ وہ (۵۶۳) دن (۵) گھنٹے (۴۹) منٹ پر مشتمل ہے۔ جو جدید ترین مغربی تحقیقات سے صرف بارہ تیرہ سیکنڈ کا فرق رکھتا ہے، اب ضرورت تھی کہ اس مدت کو بارہ مہینوں میں کس طرح بانٹا جائے، یہی جلالی تقویم تھی۔

بد قسمتی سے تاتاری سیلاب نے جلالی تقویم کے متعلق اصل دستاویزیں تباہ کر دی ہیں البتہ اس کا جوڈ کرزیج الغ بیگ اور اس کی شرح مولفہ برجندی میں ملا ہے اس سے یہ معلوم کرنا ایک حد تک ممکن ہے کہ جلالی تقویم میں کیا فارمولا اختیار کیا گیا تھا۔

چنانچہ قدیم ایرانی طریقہ اس حد تک تو ملحوظ رکھا گیا کہ گیارہ مہینے میں دن والے ہوں اور بارہ ہواں مہینہ پینتیس دن کا (اسی طرح ۳۶۵ دن پورے ہو گئے اور گھنٹوں کی کسر کے لیے) ہر چوتھے سال آخری مہینہ چھتیس دن کا ہوتا، یہ چوتھا کیسہ سال چھ یا سات مرتبہ کرنے کے بعد پھر کیسہ سال چوتھے نہیں بلکہ پانچویں سال ہوتا، اس کا اصول یہ معلوم ہوتا ہے کہ سات کیسہ سال اسیس برس میں آئیں اور آٹھ کیسہ سال تینتیس برس میں آئیں جسے حسابی انداز میں یوں لکھا جاسکتا ہے: ۷ک ۲۹س، ۸ک ۳۳س برجندی کے بیان سے معلوم ہوتا ہے کہ ۸ک ۲۹س سے سال کی مدت میں جو اضافہ ہو جاتا تھا اس کی تلافی کرنے اور مدت کو گھٹانے کے لیے ۷ک ۲۹س شروع کیا جاتا۔

چنانچہ حساب کرنے سے معلوم ہوتا ہے کہ ۷ک ۲۹س میں شمسی سال (۳۶۵) دن (۵) گھنٹے (۴۷) منٹ اور (۳۵) سکند کا ہوتا ہے اور ہر سال ایک منٹ (۲۵) سیکنڈ کی کمی ہوتی جاتی ہے، اسیس سال کے عرصے میں کمی (۴۱) منٹ (۵) سیکنڈ کی ہو جاتی ہے (جب کہ عمر خیام کے حسب کے متعلق علاوہ معمولی دنوں اور گھنٹوں کے پچاس منٹ کا سال ہو، اور اس کمی کو پورا کرنے کے لیے (۷ک ۲۹س) کا چکر ختم ہونے کے بعد (۸ک ۳۳س) شروع کیا جاتا ہے اس سے سال (۲۹) منٹ اور (۵، ۴۵) سکند لیتا ہے اور (۳۳) سال میں (۱۷۹، ۸۵) سکند یا کچھ ہی کم تین منٹ کی بچت ہو جاتی ہے، اس لیے (۷ک ۲۹س) کے تین چکر اور (۸ک ۳۳س) کے اکتالیس چکر یکے بعد دیگرے کرائیں تو کمی اور زیادتی بالکل

برابر ہو جاتی ہے، یعنی ۷ک ۲۹ر ۲۹س کے تین چکروں سے (۱۲۳) منٹ کم ہو جاتے ہیں، (۸ک ۲۹ر ۲۹س) کے اکتالیس چکروں سے بھی (۱۲۳) ہی منٹ بڑھ جاتے ہیں اب اس کا طریقہ یہ رکھا جائے کہ (۸ک ۳۳ر ۳۳س) کے تین چکروں کے بعد ۷ک ۲۹ر ۲۹س کا ایک چکر آیا کرے اور اس طرح ۳۱ک ۱۲۸ر ۱۲۸س ہو یعنی اکتیس کبیر سال (۱۲۸) سال میں آئیں تو سال کے (۳۶۵) دن (۵) گھنٹے (۴۰) منٹ (۲۵) سکنڈ ہوں گے اور ہر سال میں جدید ترین تحقیق جو (۲،۴۶۲۴) سکنڈ یا تقریباً پونے تین سکنڈ کی کمی ہوگی، اس سے (۳۵) ہزار سال میں بھی بمشکل ایک پورے دن کا فرق پڑے گا جب کہ گریگری تقویم کے موجودہ انگریزی حساب میں (۳۳۳۰) سال میں ایک دن کا فرق آ جاتا ہے۔

(”ماہ نامہ معارف“ علی گڑھ۔ دسمبر ۱۹۴۳ء)

# جہاد و غزوات





## جہاد و غزوات

انبیاء سلف علیہم السلام کے حالات کا ہمیں بہت کم علم ہے۔ قرآن مجید میں مثلاً حضرت آدم علیہ السلام وادریس علیہ السلام و نوح علیہ السلام کی حد تک کسی جنگی تبلیغ کا پتا نہیں چلتا اور شاید چلنا بھی نہیں چاہیے کہ یہ انبیاء اپنے خاندان یا قبیلے ہی کی اصلاح چاہتے تھے اور ان کے نیز بعد کے زمانے میں نافرمان خدائی عذاب اور آفات سماوی کا شکار ہو کر کیفر کردار کو پہنچتے رہے۔ ابراہیم علیہ السلام و موسیٰ علیہ السلام مایوسی کے عالم میں محض ہجرت کرتے ہیں۔ انہوں نے بھی تبلیغ کی کشمکش میں شمشیر کی صورت نہ دیکھی۔ عملی اور حقیقت پسندانہ نقطہ نظر سے جانچو تو ان انبیاء کو اتنے پیرو ہی نہ ملے جو مخالفوں سے کشمکش میں سینہ سپر ہو سکیں۔ حضرت موسیٰ علیہ السلام کے نافرمان ساتھی تو ”اِذْهَبْ اَنْتَ وَرَبُّكَ فَقَاتِلَا“ کا ضرب المثل جملہ کہنے سے باک نہ کرتے تھے۔ یہ ظاہر جس واحد نبی کو ہم قرآنی شہادت میں قتال فی سبیل اللہ کرتے دیکھتے ہیں وہ حضرت اشمونیل علیہ السلام ہیں جن کا ذکر پارہ سبیقول کے آخر میں ہے ان سے بنی اسرائیل کہتے ہیں:

”ہمارے لیے ایک بادشاہ برپا کر، تاکہ ہم اللہ کی راہ میں لڑیں اور اللہ کی راہ میں ہم کیوں نہ لڑیں گے، جبکہ ہمیں اپنے گھروں اور بال بچوں سے نکال باہر کیا ہے۔“

اسے زیادہ سے زیادہ انتقامی اور دفاعی جنگ کہہ سکتے ہیں۔ وہ بے غرضانہ اور بے نفسانہ جنگ جس کا فضاہ نہ اہل و عیال ہونے مال و منال اور نہ ہی شہرت یا حمیت بلکہ صرف اعلاء کلمۃ اللہ یا ایثار جس میں جان و مال و آبرو ہر چیز اللہ کے لیے اور اللہ کے حکم سے قربان کر دی جائے، اس کا ہمارا سوال عربی (صلی اللہ علیہ وآلہ وسلم) سے پہلے نہیں چلتا۔

انسانی تاریخ جنگوں سے بھری ہوئی ہے لیکن وہ جنگ جس کا مقصد نہ جہانگیری ہو اور نہ اقتدار کی ہوس۔ بڑا دل گردہ چاہتی ہے۔ رسول اکرم صلی اللہ علیہ وآلہ وسلم نے صرف ایک جنگ کی اجازت دی، وہ جو اللہ کی راہ میں ہو، کسی صحابی نے پوچھا:

من فی سبیل اللہ؟ قال من قاتل لیتكون کلمة اللہ فی العلیا۔

”اللہ کی راہ میں کون ہے؟ فرمایا صرف وہ جو اس لیے لڑائی کرے کہ اللہ

ہی کا بول بالا ہو۔“

یہ صحیح ہے کہ حضرت عیسیٰ علیہ السلام کی تعلیم جو مروجہ انجیل میں ملتی ہے۔ وہ انسانی مطہیت کا اعلیٰ نمونہ ہے کہ ایک گال پر بے قصور طمانچہ مارنے والے کو دوسرا گال پیش کر دو لیکن اگر وہ حضرت داؤد علیہ السلام یا سلیمان علیہ السلام کے جانشین ہوئے ہوتے تو کیا کرتے؟

زمانہ حال میں بھی بعض ”بزرگ“ عدم تشدد کا پرچار کرتے رہے۔ لیکن صرف اس وقت تک جب تک قوی تر سے مقابلہ تھا اور ہاتھ میں فوج اور ہتھیار نہ تھے۔

اللہ کی راہ میں لڑائی یہ نہیں ہے کہ کمزور کو حریف دیکھ کر جی لپچائے اور اسے دبوچ لیں۔

بھیر یا بھی یہی کرتا ہے۔

## رسول عربی (صلی اللہ علیہ وآلہ وسلم) کا قول و فعل

اسلام نے اپنے پیروؤں پر جہاد فرض کیا ہے۔ اس اصطلاح کے لفظی معنی کشمکش کے ہیں۔ جو بہت وسیع مفہوم ہے اور جس میں بزور بازو اصلاح کرنا، زبان سے کلمہ حق کہنا۔ بے بسی کے عالم میں کم از کم دل ہی سے برائی کو برائی سمجھنا۔ سب داخل ہیں، ہر چیز کا وقت ہوتا ہے اور ہر شخص کو موقع و حالات کے لحاظ سے کبھی کچھ اور کبھی کچھ کیے بغیر چارہ بھی نہیں۔ آدمی حقیقت پسند نہ ہو تو مقصد کو حاصل بھی نہ کر سکے۔

رسول اکرم صلی اللہ علیہ وآلہ وسلم اور آپ صلی اللہ علیہ وآلہ وسلم کے پیروؤں کو ہجرت سے قبل مکہ میں کیا کچھ اذیت نہ دی گئی اور جیسے جیسے یہ ہجرت کرتے جاتے تھے ان کی جائیداد، منقولہ ہو کہ غیر منقولہ کس طرح قرق نہ ہوتی گئی۔ جب خود آنحضرت صلی اللہ علیہ وآلہ وسلم ہجرت فرماتے ہیں تو آپ صلی اللہ علیہ وآلہ وسلم کے پاس جو کثیر قمیص امانت تھیں ان کو آپ انتقاماً ہی ساتھ لے کر مدینہ ”فراز“ ہو سکتے تھے مگر آپ صلی اللہ علیہ وآلہ وسلم نے جو کیا اس سے خود بیسویں صدی کے ”مہذب“ انسان کو (چاہے گورا ہو یا کالا) شرمانا پڑتا ہے۔

آپ صلی اللہ علیہ وآلہ وسلم بدر میں تشریف فرما ہیں۔ ابو جہل کی سرداری میں تعداد میں تکنا، ساز و سامان میں دس گنا دشمن لشکر چڑھائی کرتا ہے۔ موزن بخ بلا ذری نے ”انساب الاشراف“ میں ایک کم معروف مگر اہم تفصیل درج کی ہے اور لکھا ہے:

”آنحضرت صلی اللہ علیہ وآلہ وسلم نے قریش کے لشکر کو کہلا بھیجا کہ مکہ واپس چلے جائیں کیونکہ آپ صلی اللہ علیہ وآلہ وسلم ان سے ٹکرانا نہیں چاہتے، جب ادھر سے انکار ہوا تو مجبوراً لڑائی کرنی ہی پڑی۔ تنگنے دشمن کو شکست فاش دینے کے بعد جب ستر اسی آدمی گرفتار ہوئے تو ان سب کو تلوار کے گھاٹ اتارنے میں کوئی امر مانع نہ تھا۔ اور شاید مسلمان حق بجانب بھی ہوتے مگر مقصود نہ انتقام تھا اور نہ درندگی و خونخواری، اگر ان سب کو یونہی چھوڑ دیا جاتا تو شاید وہ بھی افراد کی فطرتوں میں تفاوت کے باعث مقصد کو فوت کر دیتا۔ اس لیے قیدیوں سے برتاؤ بھی مختلف رہا، شریفوں کو محض اس وعدے پر چھوڑ دیا کہ آئندہ آپ صلی اللہ علیہ وآلہ وسلم کے خلاف ہتھیار نہ اٹھائیں گے، اسلحہ فروش مالداروں سے فدیہ میں ہتھیار مانگے گئے، سرمایہ داروں سے رقم مانگی گئی، پڑھے لکھوں سے کہا گیا کہ ہر شخص دس دس مسلمان بچوں کو لکھنا پڑھنا سکھائے۔ صرف دو قیدیوں کو جو بدر کی چڑھائی کے اصول ذمہ دار تھے اور ہر طرح کے جبر اور ظن و غیرہ کے ذریعہ سے ہچکچانے والوں کو بھی ورنہ خلا کر لائے تھے اور جن کی افتاد طبع سے اس کی توقع ہی نہ تھی کہ کسی نرمی یا رعایت سے وہ کچھ بھی متاثر ہوں گے، صرف ایسے دو آدمیوں کو مستقبل کے خوف سے سزائے موت دی گئی۔“

بنو النضیر کے یہودیوں نے بد عہدی سے گزر کر غداری کا اقدام کیا تھا۔ آنحضرت صلی اللہ علیہ وآلہ وسلم کو انہوں نے ہجرت پر راضی خوشی اپنی شہری مملکت کا سردار تسلیم کیا تھا لیکن جب ایک مرتبہ آپ صلی اللہ علیہ وآلہ وسلم ان کے محلے میں گئے اور دھوپ سے بچنے کے لیے ایک بڑے گھاس کے سائے میں تشریف فرما ہوئے (ان اللہ کے بندوں کو اس کی بھی توفیق نہ ہوئی تھی کہ اپنے صدر مملکت کو کسی گھر میں بنھا کر اٹھکو کریں) تو بڑے پر سے ایک بڑا پتھر لگا کر آپ صلی اللہ علیہ وآلہ وسلم

کو قتل کرنے کی تدبیر ہوئی، جب ہر طرح کی سرزوری اور جنگی مقاومت کے باوجود ان کو صرف یہ سزا ملی کہ کہیں اور چلے جائیں (اور پورا مال و متاع ساتھ لے جائیں) حتیٰ کہ مسلمانوں کو دیئے ہوئے قرضے بھی واپس حاصل کر لیں) تو اس رعایت کا بدلایوں دیا کہ سارے عرب کو مدینے پر چڑھالائے اور معرکہ خندق میں مسلمانوں کے ”کلیجے منہ کو آگئے“ اس انتہائی نازک اور زندگی و موت کی کشمکش میں اندرون مدینہ کے بنو قریظہ نے عین دم آخر غداری کی اور چاہا کہ مسلمانوں پر اندر سے ٹوٹ پڑیں (اور خندق وغیرہ کا سارا دفاعی نظام بیکار کر دیں) انہیں بڑی فراست سے ایک دن روکا گیا، دوسرے دن یوم سبت (سنیچر) تھا جس میں یہودی اس زمانے میں جنگ نہ کرتے تھے۔ تیسرے دن عربوں کے حرام مہینے (ذیقعد تا محرم) شروع ہو رہے تھے، اس طرح لڑائی ختم ہو گئی۔

پروفیسر وینٹنگ نے (جو غالباً یہودی تھا) یہ معقول سوال کیا ہے کہ بنو النضیر کے ساتھ رعایت کے تلخ تجربہ کے بعد کیا بنو قریظہ کی قوت بھی انہی مخالفوں کی طاقت میں اضافے کے لیے چھوڑ دی جاسکتی؟ مگر آنحضرت صلی اللہ علیہ وآلہ وسلم نے پھر بھی نرمی دکھائی، اور فرمایا کہ:

”ان یہودیوں ہی کے ایک سابق دوست اور حلیف کو بیچ ٹھہرایا جائے اور وہ جو بھی فیصلہ کرے وہ نافذ کیا جائے۔“

اگر بنو قریظہ خود آنحضرت صلی اللہ علیہ وآلہ وسلم کو حکم بناتے تو شاید رحمۃ للعالمین کا مظاہرہ ہوتا۔ بہر حال اس بیچ نے بھی کوئی خاص سختی نہ کی اور صرف یہ حکم دیا کہ:

”توریت میں حضرت موسیٰ علیہ السلام کو مغلوب دشمن سے برتاؤ کا جو حکم

دیا گیا ہے (دیکھو توریت کتاب تثنیہ Deutronomy فصل ۲۰، فقرہ ۱۰

۱۳۳) وہی عمل میں لایا جائے۔“

گویا یہودی اپنے دشمنوں سے جو برتاؤ کرتے ہیں وہی برتاؤ ان سے کیا جائے۔ فتح مکہ شاید انسانی جہاد کا کمال ہے۔ اکیس سال سے مسلسل اہل مکہ مسلمانوں کو روز افزوں بے وجہ ستاتے چلے آ رہے تھے۔ اس کی داستان سے سب واقف ہیں۔ جب آنحضرت صلی اللہ علیہ وآلہ وسلم نے اپنے وطن کو جہاں سے جلا وطنی پر آپ کو مجبوراً کیا گیا تھا فاتحانہ واپس آئے جو برتاؤ عمل میں آیا، اس کا بیسویں صدی کا ”مہذب“ انسان تصور بھی نہیں کر سکتا، فوجی دتے شہر کی طرف بڑھے تو اس منادی کے ساتھ کہ:

”جو اپنے گھر میں بیٹھ رہے اسے امان ہے، جو ہتھیار ڈال دے اسے امان ہے، جو حرم کعبہ میں چلا جائے اسے امان ہے جو سردار شہر ابوسفیان کے گھر میں چلا جائے اسے امان ہے۔“

شہر پر قبضہ مکمل ہو جانے کے بعد بستی کی ساری آبادی بلائی گئی اور آنحضرت صلی اللہ علیہ وآلہ وسلم نے اس سے پوچھا کہ وہ کس برتاؤ کی توقع کرتی ہے؟ آنحضرت صلی اللہ علیہ وآلہ وسلم سب کے قتل عام کا حکم دے سکتے، ساری جائیداد لوٹ لے سکتے، سارے لوگوں کو غلام بنانے کا بھی فیصلہ فرما سکتے تھے۔ مگر آپ صلی اللہ علیہ وآلہ وسلم نے صرف یہ فرمایا کہ:

”جاؤ، تم پر کوئی گرفت نہیں، تمہیں چھوڑ دیا جاتا ہے۔“

اس نفسیاتی لمحہ میں فوراً ہی بہ کثرت لوگ مسلمان ہو گئے، ان میں سب سے پہلے ایک مشہور متمدن سردار عتّاب تھا۔ آنحضرت صلی اللہ علیہ وآلہ وسلم کے اس ارشاد سے چند لمحہ پہلے جب حضرت بلال رضی اللہ تعالیٰ عنہ نے کعبہ کی چھت پر چڑھ کر اذان دی تو عتّاب نے کہا تھا:

”خدا کا شکر ہے کہ میرا باپ آج زندہ نہیں ہے ورنہ وہ اس نہیق حمار (یعنی حضرت بلال رضی اللہ تعالیٰ عنہ کی اذان) کو برداشت نہ کر سکتا۔“

جب غنوعام کے اعلان پر سب سے پہلے عتّاب نے آگے بڑھ کر اپنا تعارف کرایا اور اپنے اسلام کا اعلان کیا تو اس کے جواب میں آنحضرت صلی اللہ علیہ وآلہ وسلم نے فرمایا:

”اچھا، میں تمہیں مکہ کا گورنر مامور کرتا ہوں۔“

تو مفتوحہ شہر وہیں کے ایک نو مسلم کٹر دشمن کے سپرد کر دیا جاتا ہے اور چند دن بعد مدینہ واپسی ہوتی ہے تو مدینہ کا ایک واحد سپاہی تک وہاں احتیاطاً چھوڑنا غیر ضروری خیال کیا جاتا ہے۔

ولمثل هذا فليعمل العاملون

طاقت کے وقت نرمی، کمزوری کے وقت ہمت دینا ہے۔ یہ ہے اسلامی جہاد۔

(”فاران“ کراچی، سیرت نمبر۔ جنوری ۱۹۵۶ء)

مشہور تابعی ثابت البنانی نے لکھا ہے کہ قبل ہجرت مکہ کے لوٹنے، آنحضرت صلی اللہ علیہ وآلہ وسلم کا بیچا کرتے اور آپ صلی اللہ علیہ وآلہ وسلم پر عجب باری کرتے اور آپ صلی اللہ علیہ وآلہ وسلم ابوسفیان کے گھر میں ٹھس جاتے تو وہاں آپ صلی اللہ علیہ وآلہ وسلم کو امن مل جاتا، فتح مکہ کے وقت کا یہ اعلان اسی کی شکرگزاری میں تھا۔

## غُلِبَتِ الرُّومُ ﴿٢﴾ فِي آدْنَى الْأَرْضِ

قرآن مجید کے اکیسویں پارے (یا تیسویں سورت) میں حسب ذیل ارشاد ہوا ہے:

”رحمان ورحیم خدا کے نام سے الف لام میم، رومی مغلوب ہو گئے قریبی علاقے میں اور وہ اپنی مغلوبیت کے بعد جلد غالب ہو جائیں گے، چند ہی سال میں اللہ ہی کے لیے ہے، حکم پہلے بھی بعد بھی! اور اس دن مؤمن خوش ہو جائیں گے۔ اللہ کی نصرت کے باعث! وہ جسے چاہتا ہے نصرت دیتا ہے اور وہ غلبے والا ہے اور رحم والا ہے۔ یہ اللہ کا وعدہ ہے۔ اللہ اپنے وعدہ کے خلاف نہیں کرتا لیکن لوگوں کی اکثریت (یہ) نہیں جانتی۔ وہ دنیوی زندگی کی ظاہری حالت کا علم رکھتے ہیں۔ اور آخرت سے وہ غفلت برتتے ہیں۔..... الخ“ (سورہ روم، آیت اتاے)

ہمارے نوجوان تاریخ پڑھتے ہیں۔ انہیں قرآن مجید سے کم دلچسپی ہے اور جو قرآن مجید کی تلاوت رکھتے ہیں انہیں تاریخ کے مطالعہ کا شوق نہیں۔ اِلا ماشاء اللہ۔ شاید ان آیات کی تفسیر تو نہیں، مختصری تفصیل بے محل نہ ہوگی۔

اولاً لفظ ”روم“ اٹلی کا موجودہ پایہ تخت روم ابتداء چند مفروہ پناہ گزینوں کا گاؤں تھا۔ رفتہ رفتہ وہ ایک شہری مملکت بنا، پھر ایک بڑی شہنشاہی کا دارالسلطنت، اس رومی سلطنت کے قبضے میں نہ صرف انگلستان، فرانس، اٹلی وغیرہ بہت سے ملک تھے، بلکہ افریقہ میں مصر اور ایشیا میں ترکی و شام بھی۔ کئی اتار چڑھاؤ کے بعد چوتھی صدی عیسوی میں اس نے عیسائیت قبول کی پھر جلد ہی

انتظامی اغراض سے سلطنت کے دو صدر مقام مقرر کیے۔ روم اور قسطنطنیہ، اس پر زیادہ دن نہ گزرے کہ یورپی علاقوں میں جرمن اور دیگر وحشی قبیلوں نے تاخت و تاراج شروع کی اور پایہ تخت روم تک پر قبضہ کر لیا۔ قسطنطنیہ اس اثناء میں خود مختار بن گیا تھا اور امتیاز کے لیے روم کو مغربی رومی سلطنت کا اور قسطنطنیہ کو مشرقی رومی سلطنت کا صدر مقام کہا جانے لگا۔ چونکہ شہنشاہ قسطنطنین کے زمانہ میں تبدیلی سے قبل قسطنطنیہ کو 'بیزنٹینہ' کہتے تھے۔ اس لیے اس مشرقی رومی سلطنت کو 'بیزنٹینی سلطنت' کے نام سے بھی یاد کیا جاتا ہے۔ قرآن مجید کی اصطلاح 'روم' سے اسی مشرقی رومی سلطنت (یا بیزنٹینی سلطنت) کے عیسائی لوگ مراد ہیں اور شہر قسطنطنیہ کو قرون متوسطہ کے اختتام تک سرکاری طور پر 'جدید روم' سے موسوم کیا جاتا رہا۔ چونکہ مندرجہ ذیل تفصیل میں کئی بار قدیم روم کا بھی ذکر آتا ہے اس لیے غلط بحث سے بچنے کے لیے ہم یہاں 'بیزنٹینی سلطنت' کا لفظ استعمال کریں گے جو قرآن مجید کے 'الروم' کا مترادف ہے۔

### بیزنٹینی سلطنت کی مختصر سرگزشت

رومی لوگ ساری دنیا کی حکومت کے مدعی تھے، کرۂ ارض کو 'رومی کرۂ' سے موسوم کرتے تھے۔ اور ان کے بے شمار معبدوں میں ایک رومی سلطنت بھی تھی، جس کی باضابطہ پوجا ہوا کرتی تھی۔ لیکن ان کا اقتدار اصل میں دنیا کے ایک محدود علاقے پر تھا، اس کا صدر مقام روم تھا۔ شہنشاہ تیودوس نے سیاسی پریشانیوں سے اپنا پایہ تخت بیزنٹینہ میں منتقل کیا۔ جب ۳۹۵ء میں اس کی وفات ہوئی تو خانہ جنگی نے سلطنت کو دو حصوں میں بانٹ دیا۔ ہمیں مشرقی حصہ سے بحث ہے جسے بعد میں بیزنٹینی سلطنت کہنے لگے۔

اعلان خود مختاری کے بعد سے ۴۸۸ء تک یعنی قریباً ایک صدی تک اسے اپنی آزادی منوانے کے لیے مسلسل برسر کار زار رہنا پڑا۔ جھگڑے اصل میں فوجی افسروں کی آپس کی رقابت کے باعث تھے اور سرکاری فوج کوئی قومی فوج نہ تھی بلکہ صرف بھارے کے ٹوٹوں پر مشتمل تھی۔ ان میں قوط (Goth) کا عنصر زیادہ نمایاں تھا، جو یورپ کے وحشی باشندوں کا ایک قبیلہ تھا۔ بیزنٹینی سلطنت کی مغربی سرحد اس وقت دریائے ڈانیوب تک چلی گئی تھی۔ وہاں اسے ترکستانی خانوں (HUNS) سے سابقہ پڑا جو آتیلا کی سرداری میں یورپ میں گھس آئے تھے اور آتیلا کو خراج دے کر ہی ادھر امن حاصل کیا جا سکتا تھا۔



مشرقی سرحد پر ایران تھا۔ پانچویں صدی عیسوی کے اختتام تک اس سے تعلقات خوشگوار رہے بلکہ بارہا ایران اور بیزنطینہ میں تعاون کر کے مشترکہ طور پر ایک مشترکہ دشمن سے مقابلہ کرتے تھے جو وسط ایشیا سے نکل کر کوہ قاف کے دروں میں سے گزرتے ہوئے دونوں سلطنتوں پر ٹوٹ پڑا تھا۔ اس تعاون کی جگہ بد مزگی کا آغاز ہمارے مغربی بھائیوں ہی سے ہوا۔ شہنشاہ انسطاس نے ۳۹۶ء میں عادی رقم کی ادائیگی سے انکار کیا تو جلد ہی ۵۰۲ء میں ایران سے جنگ چھڑی اور تین سال تک جاری رہی، پھر دب کر شہنشاہ قباذ سے صلح کرنی پڑی۔ ۳۹۷ء میں حکمران کندہ (یمن) نے شام و فلسطین تک تاخت کی اور انسطاس ہی کو دینا پڑا۔

اس اثناء میں مغربی سرحد پر بھی پریشانی سے سابقہ رہا اور ایک بڑا بحری بیڑہ جو قرطاجہ (تونس، شمالی افریقہ) پر حملہ کرنے بھیجا گیا تھا، تباہ و برباد ہو گیا۔

دو مزید مصیبتیں تھیں، جاگیردار رعایا پر ظلم و تشدد کرنے لگے اور مرکز شنوائی نہ ہوئی۔ دوسرے مذہبی جنون روز افزوں تھا۔ نہ صرف غیر سرکاری مذہبوں (یہودیت اور بت پرستی) پر بے وجہ ظالمانہ دست درازی ہوتی رہی بلکہ خود سرکاری مذہب (عیسائیت) فرقہ پرستیوں کا شکار تھا۔ اور ہر فرقہ نہ صرف دوسروں کو کافر کہتا تھا بلکہ جب بھی موقع ملتا دوسروں پر جبر اور خون خرابے سے دریغ نہ کرتا تھا، جھگڑا زیادہ تر اس عقیدے کے متعلق تھا کہ آیا حضرت مسیح میں صرف ایک طبیعت (خدائی) تھی یا بوقت واحد دو طبیعتیں (خدائی و انسانی) تھیں۔

شہنشاہ انسطاس نے سرکاری مصارف گھٹائے اور رعایا پر سے محصول بھی کم کیے جس سے جلد ہی سرکاری خزانہ لبریز ہو گیا لیکن مذہبی جنون اسے بھی تھا۔ یک طبیعتی فرقے سے تعلق کے باعث وہ دیگر فرقوں پر شدید ظلم و ستم ڈھاتا رہا۔ اور خانہ جنگیوں نیز بیرونی جنگوں کے زمانہ میں اس نے ۵۱۸ء میں دنیا کو خیر باد کہا۔ خولجہ سراوزیر نے وارثوں کو محروم کر کے ایک جاگیردار یوستین (Justin) کو تخت نشین کیا۔ جو دو طبیعتی فرقے سے تعلق رکھتا تھا۔ مگر بے تعصبی اس میں بھی نہ تھی۔ اس نے پوپ سے پیگ بڑھائی مگر آریائی فرقے پر مظالم آغاز کیے۔ قوط اور دیگر جرمن قبائل اسی فرقے سے تعلق رکھتے تھے۔ ایک آریائی سردار تیودوریک نے پوپ کو مجبور کیا کہ قسطنطنیہ جا کر شہنشاہ کے احکام کو منسوخ کرائے۔ پوپ نے تعمیل کی مگر ناکام واپس آیا تو تیودوریک نے پوپ کو قید خانہ بھیج دیا اور وہیں اسے جان دینی پڑی۔ اور جلد ہی شہنشاہ یوستین بھی ۵۲۶ء میں دنیا سے چل بسا۔

اب اس کا بھتیجا یوستینیان (Justinian) تخت پر آیا۔ اس کا انتالیس سالہ دور حکومت گرم و سرد ہر چیز سے لبریز ہے۔ یہ عالم و فاضل مانا جاتا ہے۔ علم دوست بھی تھا، انتظامی صلاحیتیں بھی تھیں، دینداری بھی بہت تھی، لیکن کوشش یہ کرتا رہا کہ فرقہ واریت گھٹے اور سب عیسائیوں میں اتحاد رائے ہو جائے۔ اس اتحاد آرائی کی سعی میں اپنے علم و فضل سے وہ مصالحت کی نئی نئی تجویزیں پیدا کرتا رہا۔ لیکن مشکل یہ تھی کہ مصالحت عقائد کی ان سرکاری تجویزوں کو بزور حکومت سب سے منوانے کی کوشش کی تو ان سے نئے فرقے ہی پیدا ہو گئے اور مذہبی جبر و ستم کسی طرح گھٹ نہ سکا۔ ستم ظریفی یہ ہوئی کہ شہنشاہ نے ایک بدنام رقاصہ کو اپنا دل دے دیا۔ اس دنواز تو دورا کا تعلق یک طبیعتی فرقے سے تھا۔ تو دورا سیاسیات میں بڑی ذہیل رہی اور مورخ حیران رہ جاتا ہے کہ شہنشاہ چند پادریوں کو معزول کرتا ہے اور جلاوطن کرتا ہے۔ یہ ملک کے محل میں پناہ گزیں رہ کر پوری آزادی سے اپنی جماعت کی قیادت کرتے رہتے ہیں۔ شہنشاہ نے یک طبیعتی فرقے کے علاوہ نسطوریوں پر بھی شدید مظالم کیے جس سے وہ ملک چھوڑ کر ایران میں پناہ گزیں ہونے پر مجبور ہوتے رہے۔

قطع کلام ہی سہی! یہ یاد دلانا ہے کہ تخت نشین ہونے کے چند ماہ بعد ہی یوستینیان نے تدوین قانون کا ایک کمیشن مامور کیا اور پرانے رومی قوانین و نظائر وغیرہ کا پہلا شخص دو سال بعد کوڈ کے نام سے تیار ہو گیا۔ سرکاری ترمیموں وغیرہ کے باعث تدوین کا کام جاری رہا اور جلد ہی دوسرا مجموعہ پانڈیکٹ کے نام سے اور پھر تیسرا انسٹی ٹیوٹ کے نام سے شائع ہوا۔ ان مجموعہ ہائے قوانین کی بجا دھوم ہے لیکن ان کی تدوین انسانیت کو ایک مبارزت (چیلنج) بھی تھی کہ اس سے بہتر قانون ممکن نہیں۔ اور اس نے انسانی دماغوں کو مرعوب اور معطل کر دیا۔ اس مبارزت کو عرب کے ایک کملی والے (صلی اللہ علیہ وآلہ وسلم) نے قبول کیا اور آپ کے بیان کردہ اصولوں کے اطلاق و توسیع سے فقہ کے نام سے دنیا میں جو نیا نظام قانون قائم ہوا، ناظر فدا مبصروں کی نظر میں، اس کے سامنے یوستینیان کے مجموعے پھیکے ہی ثابت ہوتے ہیں۔

پایہ تخت کی سرکس کے مقابلوں میں ایک مرتبہ جھگڑا ہوا تو نہ صرف پہ سالار کا گھر بلکہ شاعی محل اور صدر گر جا بھی جل گئے۔ بادشاہ شہر چھوڑ کر ایشیا میں بھاگ جانا چاہتا تھا، ملک نے ہمت بندھائی اور بڑی بے رحمی سے ہنگامے فرو ہوئے۔ یوستینیان نے صدر گر جا دوبارہ تعمیر کیا۔ پانچ

سال کے بعد اسے آیا صوفیہ کے نام سے عبادت کے لیے کھولا گیا۔ شان و شوکت کے لحاظ سے یہ اپنے زمانے میں عجوبہ روزگار سمجھا جاتا تھا۔ سلطان محمد فاتح نے اسے تثلیث کی جگہ توحید کی عبادت گاہ بننے کی سعادت عطا کی، مرمت کے لیے چند ٹھیکریوں کی ضرورت تھی اور کمال اتاترک کو اپنی عیاشیوں اور فضول خرچیوں میں اس کی گنجائش نظر نہ آئی تو قارونستان (امریکہ) پر نظر گئی، وہاں سے اس شرط پر خیرات ملی کہ وہاں آئندہ خدا کا نام نہ لیا جائے، فی الحال آیا صوفیہ نے میوزیم کی صورت اختیار کر لی ہے۔

حکمرانوں کی جوع الارضی مشہور ہی ہے، ابھی یوستی نیان کو تخت پر آئے چند ماہ بھی نہ گزرے تھے کہ علاقہ قفقاز کے اقتدار کے سلسلہ میں ایران سے جھگڑا شروع ہو گیا، تین چار سال جنگ جاری رہی، اور ایران میں اباحت و مزدکیت کے بہ جبر و زور پر چار کے باعث ملک غیر متحد تھا۔ اور آخر ۵۳۲ء میں نوشیرواں تخت پر آیا۔ اس نے صلح کی سلسلہ جنبانی کی اور یوستی نیان کو یہی غنیمت معلوم ہوا اور دونوں نے ”مدامی“ امن کا معاہدہ کیا۔

یوستی نیان نے اس معاہدہ پر تکیہ نہ کیا بلکہ فرزانگی سے ایک طرف قفقازی سرداروں سے حلفی کی طرح ڈالی تو دوسری طرف نجاشی حبشی سے بھی۔ اور سب سے بڑھ کر یہ کہ شام و فلسطین کے عرب باشندوں کو ایک غسانی سردار حارث بن جبلة کی سرداری میں ایک نیم مختار سلطنت عطا کر کے اس کا پابند کیا کہ عرب سے ہونے والے بدوی حملوں کا سدباب کریں۔ غسانی عرب یک طبیعتی فرقے کے عیسائی تھے۔ غسانیوں نے بصری (فلسطین) کو اپنا صدر مقام بنایا۔ جہاں سارے عرب کے کارواں آنے لگے۔ خود رسول کریم صلی اللہ علیہ وآلہ وسلم بھی نو عمری میں وہاں تشریف لے گئے تھے، چونکہ ایرانیوں کے حیرہ (کوفہ) میں نخعی عربوں کی حکومت تسلیم کر کے ان سے بیزنطینی جنگوں میں ہمیشہ فائدہ اٹھایا تھا۔ اس لیے غسانی سلطنت ایک طرح اس کا جواب بھی تھی تاکہ عربوں کو عربوں ہی سے لڑایا جائے۔

ادھر سے فراغت ہوئی تو یوستی نیان نے یورپ فتح کرنے کی کوشش شروع کی، مگر گھر میں مذہبی خانہ جنگیوں کے باعث رعایا کے دل کسی اور طرف لگے ہوئے تھے۔ ملکہ تیودورا کے اثر کا اندازہ اس سے لگایا جائے کہ اس کے اشارہ سے پوپ سلویرڈس تک کو معزول کر دیا گیا۔ جس پر الزام یہ تھا کہ وہ قوطیوں سے سازش کر کے اٹلی سے بیزنطینیوں کو نکالنا چاہتا تھا۔ اٹلی میں قوطیوں

سے جنگ جاری رہی، ان لوگوں نے نوشیرواں کو اُکسایا، اس نے بھی موقع دیکھ کر شام پر حملہ کر دیا اور اٹھارہ ماہ پر قبضہ کیا۔ یہ جنگ چھوٹے پیمانے پر کئی سال جاری رہی۔ آخر ۵۶۲ء میں پچاس سال کے لیے دونوں ”بڑوں“ نے صلح کا معاہدہ کیا۔ قوطیوں سے جنگ جاری رہی۔ ایک مرتبہ پورا اٹلی ہاتھ سے نکل گیا۔ اور بڑی تباہیوں کے بعد دوبارہ اُس پر قبضہ ہوا۔ پھر اسپین سے جنگ چھڑی، اس اثناء میں ڈانیوبی سرحد سے غفلت برتی گئی، تو ترکستانی خان، سلاف اور بلغار اُدھم مچانے لگے اور بحیرہ آدریا تک سے لے کر قسطنطنیہ تک تباہی پھیل گئی۔ اس وقت سرکاری خزانہ خالی تھا، مگر مذہبی جنون کم نہ ہوا اور حسب سابق شہنشاہ آئے دن مختلف مذہبی عقیدوں کی سرپرستی کرتا رہا۔ مالکذاری کے مظالم بھی بڑھ گئے۔ ملکہ تیودورا ۵۴۸ء میں مر چکی تھی، آخر بیاسی سال کی عمر میں ۵۶۵ء میں یوستی نیان نے بھی جان، جان آفریں کے سپرد کی تو رعایا نے اطمینان کا سانس لیا کہ شائد اب نت نئی آئے دن کی راج ہٹ سے نجات ملے گی۔

اب یوستی نیان کا بھتیجا یوستین تخت پر بیٹھا، اس کے پانچ سال بعد ۵۷۵ء میں مکہ معظمہ کو نبی آخر الزماں کی ولادت گاہ بننے کا شرف حاصل ہوا۔ ۵۷۴ء میں یوستین کا دماغ چل گیا، اس نے ایک قابل فوجی افسر طمبریوس کو اولاد قیصر (یعنی نائب السلطنت) کا پھر آگسٹوس کا شاہانہ خطاب عطا کیا تھا۔ اس لیے ۵۷۸ء میں وہی جانشین بنا، اس نے ملک کی مالی حالت کسی قدر درست کی، چارہاں سال بعد وہ چل بسا۔ اس نے موریقی (Maurice) کو قیصر اور آگسٹوس کے خطاب اپنی زندگی میں دے کر ولی عہد بنا دیا تھا۔ اب وہی تخت پر بیٹھا۔

موریقی کنجوس بھی تھا اور فوج میں بھی کلیدی عہدوں کے لیے اقربا نوازی کرتا رہا۔ اس طرح فوج میں نااہل لوگ شامل ہو گئے، دوسری طرف پوپ نے جواب تک اپنے کو بیزنٹینی رعیت سمجھتا تھا، یہ اذعاشروع کیا کہ مذہبی معاملوں میں (جن میں گرجا کے پادریوں کا تقرر بھی شامل ہے) اقتدار اسے اور صرف اسے حاصل رہے۔ اس طرح پوپ سے بھی جھگڑا شروع ہو گیا۔ مغربی سرحدوں کا امن وہاں کے وحشی قبائل کے سرداروں کو وظیفہ (بلکہ خزانہ) دے کر حاصل ہوا تھا، کنجوس کے جنون میں تخفیف مصارف کی کلباڑی ان وظائف پر چلی، نتیجہ ظاہر ہے اس پر مستزاد یہ کہ ان مغربی بھاڑے کے ٹوؤں کی جگہ فوج میں آرمیڈیا اور قفقاز کے لوگوں کو بھرتی کرنے کی تجویز میں بیزنٹینی سرحد کو ان علاقوں تک پھیلانے کی کوشش کی گئی۔ اس پر ایران سے جھگڑا شروع ہو گیا

اور پچاس سالہ امن کا معاہدہ دس ہی سال بعد موریقی نے چاک کر دیا۔ یہ جنگ پچاس سال تک چلتی رہی۔ اور غزوہ حدیبیہ کے زمانے میں ختم ہو سکی۔ اسی جنگ کے وہ دو اجزاء ہیں جن کا سر مضمون پر درج کردہ آیات قرآن میں ذکر ہوا ہے۔

## آغازِ جنگ

جنگ کا خطرہ دیکھ کر دونوں ”بڑوں“ نے اپنے زیر اثر نیز اپنے ہمسایہ حکمرانوں کا تعاون حاصل کرنے کے لیے ایک سفارتی جنگ شروع کی تھی۔ یوستین (Justin) نے مغربی ترکوں کے خاقان سے حلفی کر لی تھی۔ خاقان کا علاقہ چین سے ماوراء النہر تک پھیلا ہوا تھا۔ اور یہ ایران کا مخالف تھا۔ یوستین نے ایران کی آرمینی رعایا سے بھی ساز باز کر لی نیز اسپیر قوم سے جو ایرانی صوبہ داروں سے نالاں تھے، (پھر ۵۰۲ء) میں یوستین نے اس خراج کی ادائیگی سے انکار کیا جو حسب معاہدہ وہ ایران کو دینے کا پابند تھا۔ نوشیرواں نے بیزنطینی سرحد کے سب سے اہم قلعہ ”دارا“ پر بہ آسانی قبضہ کر لیا۔ شہنشاہ یوستین بیمار تھا اس لیے عارضی صلح کر لی گئی۔ پھر مزید فوجیں اکٹھی کی گئیں۔ نوشیرواں بھی سمجھ گیا اور اچانک بیزنطینی آرمینیا پر حملہ کر دیا۔ جنگ کا پرکھی ادھر کبھی ادھر جھکتا رہا۔ ۵۷۸ء میں نوشیرواں کی وفات پر ہرمز اور اس کے بعد پرویز بادشاہ بنے اور جنگ برابر جاری رہی۔ اور ۵۸۲ء میں موریقی تخت پر آیا اور اپنی کنجوسی سے عین جنگ کے زمانے میں سپاہیوں کی تنخواہ کم کر دی۔ انہوں نے بغاوت کر دی۔ خدا کا کرنا یہ ہوا کہ عین اس فیصلہ کن زمانے میں ایران میں بھی خانہ جنگی شروع ہوئی اور ایک سردار بہرام (چوہیں) نے کچھ اتنا سراٹھایا کہ پرویز کو سوائے اس کے کچھ نہ سوجھی کہ بھاگ کر ۵۹۰ء میں بیزنطینی علاقے میں پناہ لے۔ موریقی نے اس کی آؤ بھگت کی بلکہ اپنی بیٹی بھی اس کو بیاہ دی۔ پھر اپنی فوج بھی اس کے سپرد کی۔ پرویز نے اس کی مدد سے اپنا تخت واپس حاصل کر لیا اور اظہار شکرگزاری میں بہت سا علاقہ بیزنطینیوں کے سپرد کر دیا۔ موریقی کو ایران کی طرف سے اطمینان ہوا تو یورپ کی طرف نئے سرے سے توجہ کی مگر یہ بعد از وقت ثابت ہوا۔ بیرونی تباہیوں کے وقت اندرونی خانہ جنگیاں بھی پھوٹ پڑتی ہیں چنانچہ فو قاس (Phocas) نے بغاوت کی اور موریقی کو قتل کر کے تخت پر آیا۔ اور آٹھ سالہ حکومت میں موریقی کے سارے کیے کرائے پر پانی پھیر دیا۔ چنانچہ یکے بعد دیگرے علاقوں کے تھلپے

شروع ہو گئے۔ شہنشاہ ایران تاک میں تھا کہ مجبوراً جو علاقے ”اظہار شکر گزاری میں“ سپرد کرنے پڑے تھے ان کو واپس حاصل کرے، اس نے اپنے محسن مورقی کی موت کو بہانہ بنایا اور خون کے انتقام کے لیے جنگ شروع کر دی۔ اور ۶۰۵ء میں مکرر سرحدی قلعہ دارا پر قبضہ کر لیا۔ پھر شاہین نامی افسر کی سرداری میں بیزنطینی آرمییا پر حملہ کیا اور ارض روم پر قبضہ کر لیا۔ دوسرے افسر شہر براز نے ماروین، آبد اور اویسہ پر قبضہ کر لیا۔ اور ۶۱۰ء میں (بعثت نبوی کے سال) بحیرہ بوسفورس پر خلقیدون (Chalgedon) تک پہنچ گیا۔ ان حالات میں بھی احمق شہنشاہ فو قاس کو سوچھی تو یہی سوچھی کہ شام و مصر میں عیسائی فرقہ بندی میں مذہبی تشدد کے شعلے بھڑکائے۔ سارے شام میں بغاوت مچی، یہودیوں نے بھی اس میں حصہ لیا۔ اور اطاکیہ کے بطریک انسطاس کو جان سے مار ڈالا۔ اس زمانہ میں افریقی فوج کا سردار ہرقل مصر سے فوجیں لے کر قسطنطنیہ آتا ہے اور فو قاس کو قتل کر کے خود تخت پر بیٹھتا ہے۔

## غلبت الروم فی ادنی الارض

فو قاس (Phocas) کے زوال سے صورت حال نہ سنبھلی ۶۱۱ء میں ایرانی سپہ سالار شہر براز نے اطاکیہ پر قبضہ کیا۔ ۶۱۲ء میں ایرانی شام میں گھس گئے اور ۵ مئی ۶۱۳ء کو بیت المقدس پر (جسے قرآن مجید نے ادنی الارض، قریبی علاقہ کا نام دیا ہے) قبضہ کر لیا۔ یہاں سے وہ نہ صرف باشندوں کو بلکہ بطریک (صدر پادری) کو بھی قید کر کے لے گئے اور ستم یہ کیا کہ وہ اصل صلیب جس پر شبیہ مسیح کو سولی پر لٹکایا گیا تھا اور جس کی عیسائیوں میں انتہائی عزت و حرمت تھی، اسے بھی لے گئے۔ ۶۱۵ء میں شاہین نے خلقیدون پر قبضہ کر لیا اور ہرقل نے صلح کی التجا کی تو خط کا کوئی جواب تک نہ دیا گیا۔ جلدی ہی (۶۱۷ء تا ۶۱۹ء) مصر اور اسکندریہ پر بھی ایرانی قبضہ کیا ہوا کہ قسطنطنیہ کا غلہ کرانہ بند ہو گیا۔ عین اسی زمانہ میں اسپین بھی ہاتھ سے نکل گیا۔ اور ڈانیوبی سرحد میں آوار اور سلاف اودھم مچانے لگے اور تو نے خاقان کی سرداری میں جون ۶۱۷ء میں قسطنطنیہ تک پہنچ گئے اور چابا کہ ہرقل کو کسی بہانے شہر سے باہر بلا کر قید کر لیں۔

## وَهُمْ مِنْ بَعْدِ غَلِبِهِمْ سَيَغْلِبُونَ

ہرقل (۶۱۰ء) میں اسی سال تخت پر بیٹھا تھا جس میں بعثت نبوی ہوئی تھی۔ اور غلبت الروم کا واقعہ بھی اسلام کی مظلومیت اور قبل ہجرت زمانے سے ہم عصری کا تعلق رکھتا ہے۔ ہرقل کو کیا معلوم ہوگا کہ دور دراز مکہ میں بھی نہ صرف اس کے دوست تھے بلکہ پورے ایقان کے ساتھ دعویٰ کر رہے تھے کہ ”چند ہی سال میں رومی اپنی مغلوبیت کے بعد مکرر غالب آجائیں گے۔“ یہ ہمدردی محض اس لیے تھی کہ ہرقل کو حضرت عیسیٰ علیہ السلام سے تھوڑی بہت نسبت تھی اور وہ تثلیث کی الجھنوں کے باوجود اللہ کو ایک مانتا تھا۔ وہ آتش پرستی پر نیکی اور بدی کے دو الگ الگ خدا ماننے کو تیار نہ تھا۔ رسول عربی (صلی اللہ علیہ وآلہ وسلم) پر آئی ہوئی وحی کی اساس پر ابو بکر صدیقؓ نے بت پرستان مکہ سے شرط باندھی کہ نو سال کے اندر کایاپلٹ ہو جائے گی۔ اور واقعہ ۶۲۸ء میں پیش بھی آ گیا۔

یہ کیسے ہوا؟ اس عالم اسباب میں ہرقل ہاتھ پر ہاتھ دھرے نہ بیٹھا رہا۔ اس نے بچے کھچے علاقے میں امن و نظم قائم کیا۔ فوج کی نئی تنظیم کی۔ اسے بہ کثرت مشق کرا کر کام کی تربیت دیتا رہا، اس نے ایک مقدس جنگ کی تیاری کا اعلان کیا۔ اور تین ہی سال بعد ۶۲۲ء میں (سال ہجرت) اس نے ایشیائے کوچک سے آرمینیا تک کا راستہ پہلے ہی حملہ میں صاف کر لیا۔ اور آذر بائجان پہنچ کر قریب تھا کہ خود شہنشاہ ایران خسرو پرویز کو قید کر لے۔

آرمینیا فوجی بھرتی کا علاقہ تھا۔ چنانچہ بیزنطینی فوج میں آرمینی اب آسانی سے بھرتی کیے جانے لگے۔ ۶۲۳ء میں (غزوہ بدر کے سال) اس نے بحیرہ وان کے پاس شہر براز کو تین مرتبہ شکست دی۔ ۶۲۵ء میں (غزوہ احد کے سال) ہرقل کو کچھ پسپائی اختیار کرنی پڑی۔ خسرو پرویز نے آوار قوم سے صلح کرنے کے بعد بڑی کوشش کی کہ ہرقل کے خطرے سے نجات حاصل کر لے اور چاہا کہ قسطنطنیہ پر ٹوٹ پڑے۔ شہر براز کا عقیدہ ان پر قبضہ تھا۔ شاہین برابر ہرقل پر حملے کیے چلے جا رہا تھا اور ایسے وقت میں آوار قسطنطنیہ کا محاصرہ کرنے آ پہنچے۔ کچھ قسمت آزمائی کرنے کے بعد خان آوار یہ سمجھ کر کہ انگور ابھی کھٹے ہیں، واپس چلا گیا۔

ہرقل قسطنطنیہ کے محاصرے سے پریشان نہ ہوا اور اپنے بھائی تیودور کو شاہین سے مقابلہ کرنے کے لیے چھوڑ کر خود جملہ میں اتر پڑا۔ یہ دسمبر ۶۲۷ء کا واقعہ ہے۔ تین ماہ بعد فروری

۶۲۸ء میں (غزوہ حدیبیہ کے سال) اس نے خیوا کے کھنڈروں کے پاس پرویز کی فوجوں کو ایک ایسی شکست فاش دی کہ تخت کیانی لرز گیا۔ اور ہرقل پایہ تخت مدائن سے چند میل تک آ گیا۔ پرویز کو اس کے اپنے بیٹے شیروہ نے جان سے مار ڈالا اور فوراً صلح کی سلسلہ جنابانی شروع کی۔ مورخ گہن کے مطابق ماہ مارچ ۶۲۸ء مطابق ذیقعدہ ۶ھ میں اور مورخ بریٹے (Brehier) کے مطابق ۳ اپریل ۶۲۸ء مطابق ۲۲ ذیقعدہ ۶ھ کو صلح نامہ طے ہو گیا۔ جس کے تحت آرمینیا، مصر، شام وغیرہ کا تخلیہ کرنا تھا۔

ہرقل نے خدا کا شکر ادا کیا۔ ادیسے سے پیدل بیت المقدس جا کر وہاں گرجا میں اصل صلیب واپس کی اور ستمبر ۶۲۸ء میں مذہبی عید کے وقت وہاں سر نیاز جھکایا۔ جیسا کہ مورخ نقفور (Nicephore) کا بیان ہے اور پھر اس کے بعد پایہ تخت قسطنطنیہ گیا۔

ادھر حضرت ابو بکر صدیق رضی اللہ تعالیٰ عنہ نے شرط جیت کر قریش سے بہت سے اونٹ حاصل کیے۔ نقل کردہ آیات قرآنی کو پھر پڑھیے اور سوچیے کہ لوگوں کی اکثریت دنیوی زندگی کے ظاہر کو دیکھتی ہے اور آخرت سے بھی غفلت برتی ہے اور "اعدوا الہم" سے بھی حالانکہ دنیا عالم اسباب ہے۔

( "فاران" کراچی۔ نومبر ۱۹۵۴ء )



## غزوة بنی النضیر کا اصل باعث

ابن اسحاق کی کتاب میں ایک قدیم سہو کتابت؟

سیرۃ النبی (علی صاحبہا السلام) کے اس واقعے سے بچہ بچہ واقف ہے کہ ۲ھ کے معرکہ بدر کے کچھ دن بعد مدینہ منورہ میں مسلمانوں اور بنی النضیر کے یہودیوں میں لڑائی ہوئی۔ فتح پر رسول اکرم صلی اللہ علیہ وآلہ وسلم نے ان کو اس شرط پر معاف کر دیا کہ اپنا سارا مال و متاع حتیٰ کہ قرض کی جو رقمیں تھیں مسلمانوں سے واپس حاصل کر کے کہیں اور جا بسیں۔ یہ لڑائی کیوں ہوئی؟

ابن ہشام (یعنی ابن اسحاق) نے لکھا ہے کہ بدر کی شکست پر کھسانی ملی کی طرح مشرکین مکہ نے یہ اعلان کیا کہ جو کوئی مسلمان کو قتل یا گرفتار کرے تو اسے انعام دیا جائے گا۔ ایک زر پرست بے اصول قبیلے نے رسول اکرم صلی اللہ علیہ وآلہ وسلم سے التجا کی کہ تبلیغ اسلام کے لیے اس کے ہاں چند مشنری بھیجے جائیں۔ اور جب وہ اس کے ہاں پہنچے تو ان کو گھیر کر مار ڈالا یا قید کر کے اہل مکہ کے ہاتھ فروخت کر دیا۔ اور بچا تو صرف ایک مسلمان جو قافلے کے اونٹوں کو چراگاہ لے گیا تھا اور واپسی پر بدقت جان بچا کر مدینہ روانہ ہوا۔ (یعنی عمرو بن امیہ ضمری) مدینے سے ایک منزل پہلے انہیں دو بدوی ملے اور معلوم ہوا کہ وہ اسی قبیلے کے افراد ہیں جس نے مسلمانوں کو دھوکے سے قتل کیا تھا، کھاپی کر جب دونوں بدوی سو گئے تو حضرت عمرو بن امیہ نے چپکے سے انتقام لینے کے لیے ان کو قتل کر دیا جب مدینہ پہنچ کر واقعات بیان کیے تو رسول اکرم صلی اللہ علیہ وآلہ وسلم نے فرمایا کہ وہ بدوی دوست (مسلمان تھے؟) اور پروانہ امن لے کر گئے تھے، ظاہر ہے کہ قتل خطا پر خوں بہا دینے کی ضرورت تھی۔ رسول اکرم صلی اللہ علیہ وآلہ وسلم بنی النضیر کے

یہودیوں کے یہاں گئے تاکہ وہ بھی خون بہا کی ادائیگی میں شرکت کریں۔ بہ ظاہر تو انہوں نے قبول کیا اور انتظار کرنے کو کہا، پھر جس گڑھی کے نیچے سائے میں رسول اکرم صلی اللہ علیہ وآلہ وسلم بیٹھے ہوئے تھے، چاہا کہ اس کے اوپر سے چکی کے پاٹ گرا کر آپ کو قتل کر دیں۔ رسول اکرم صلی اللہ علیہ وآلہ وسلم نے اسے بھانپ لیا اور حضرت ابو بکر صدیق رضی اللہ تعالیٰ عنہ وغیرہ ہمراہیوں کے ساتھ ”ابھی آیا ہوں“ کہہ کر مدینہ واپس ہو گئے، پھر دوسرے دن سزا دہی کے لیے بنی النضیر کا محاصرہ کیا.....

ابن اسحاق کی اس روایت کو تقریباً سارے ہی متاخرین دہراتے رہے ہیں۔ مجھے بچپن ہی سے اس سے کھٹک رہی، ایک بار ہمارے سب سے بڑے سوانح نگار نبوی (مولانا سید سلیمان ندوی مرحوم) حیدرآباد دکن آئے تو میں نے ان سے طالب علمانہ پوچھا تھا کہ قاتل جب مسلمان تھا تو یہودیوں پر خون بہا کی کیوں ذمہ داری ہونی چاہیے؟ زیادہ سوچے بغیر فرمایا، ”نہیں جی وہ ذمہ دار تھے۔“ پھر اوروں سے گفتگو میں مشغول ہو گئے اور بات رہ گئی۔

ان کی سیرۃ النبی کا یہ حصہ غالباً ہمارے دوسرے سرکردہ عالم مولانا شبلی نعمانی مرحوم کا لکھا ہوا ہے انہیں بھی اس میں کوئی غیر مقبول بات نظر نہیں آئی۔

اس پر سالہا سال گزر گئے اور گتھی کا تشفی بخش حل نہ ملا۔ آخر ابھی حال ہی میں سمودی کی وفاء الوفا فی اخبار دارالمصطفیٰ کو بار دیگر اور ذرا تفصیل سے پڑھنے کا موقع ملا تو الحمد للہ اس کا جواب مل گیا، میں نے فوراً ”معارف“ اعظم لڑھ کو ایک نوٹ بھیجا۔ شاید وہاں اسے گستاخی خیال کیا گیا۔ ابھی حال میں مصنف عبدالرزاق بن ہمام میں بھی (جو امام بخاری کے دادا استاد کی تالیف ہے) وہی داستان ملی جو سمودی نے لکھی ہے (اور غالباً سمودی کا ماخذ بھی وہی ہے)

چونکہ سیرت شبلی ہمارے ملک اور ہماری زبان کی سب سے بہتر سوانح نبوی ہے۔ اس لیے اگر ذیل کی معلومات شائع ہو جائیں تو کم از کم چند لوگوں کی غلط فہمی دور ہو جائے گی۔ ان شاء اللہ سمودی کی کتاب مستند بھی ہے اور معروف بھی ہے اس سے ناواقفیت کا سوال نہیں ہو سکتا۔ ”سفر منہ معر شام وروم“ کے محترم مؤلف کو عبدالرزاق کی مصنف سے واقفیت کا موقع بھی رہا ہے کہ اس کے کئی نسخے ہیں۔ اور اب ڈابھیل اور جوہانسبورگ کی مشہور مخیر میاں فیملی کی توجہ سے مولانا صیب الرحمن اعظمی نے اسے شائع بھی کر دیا ہے۔

بہر حال مصنف عبدالرزاق کی جلد پنجم حدیث نمبر (۷۹۳۳) میں اور سمہودی کی تاریخ مدینہ (طبع جدید) صفحہ (۲۹۸) میں غزوہ بنی النضیر کی اہم تفصیل ملتی ہے اور سمہودی نے لکھا ہے کہ وہی بیان عبد بن حمید کی تفسیر میں اور ابن مردودہ کی حدیث کی کتاب میں بھی اور عمدہ راویوں کی سند سے مذکور ہے اور یہ کہ ”یہ بیان ابن اسحاق کے بیان پر قابل ترجیح ہے۔“<sup>۵</sup>

بدر کی جنگ کے بعد مشرکین نے بنو النضیر کے یہودیوں کو ترغیب دلائی کہ رسول اکرم صلی اللہ علیہ وآلہ وسلم کو کسی طرح قتل کر ڈالیں انہیں غیر یہودی نبی کا وجود گوارا نہ تھا۔ اس کی روز افزوں ترقی سے جلن تھی اور یہود بنی قینقاع کی شہر بدری سے غم اور غصہ بھی تھا اور خود اپنے مستقبل کے لیے خطرہ بھی نظر آ رہا تھا لیکن ممکن ہے کہ اہل مکہ نے انعام و اکرام کا مالی لالچ بھی دلایا ہو، بہر حال انہوں نے قبول کر لیا اور رسول اکرم صلی اللہ علیہ وسلم کو ایک پیغام بھیجا کہ وہ اسلام قبول کرنے پر مائل ہیں اور اگر آپ (صلی اللہ علیہ وسلم) تمیں اصحاب کے ہمراہ ان کے یہاں تشریف لائیں تو تمیں یہودی علماء آپ سے بحث کریں گے اور اگر یہ علماء قائل ہو گئے تو بنو النضیر کے سارے یہودی اسلام قبول کر لیں گے۔ وقت معینہ پر یہودی عالم کپڑوں میں ہتھیار چھپائے ہوئے انتظار کرنے والے تھے، پھر انہوں نے سوچا کہ تمیں ایسے مسلمانوں سے جن میں سے ہر ایک اپنی جان سے رسول اللہ صلی اللہ علیہ وآلہ وسلم کی جان کو ترجیح دینے والا ہو، ملاقات خطرے سے خالی نہیں، اس لیے فوراً ایک نیا پیغام بھیجا کہ تمیں آدمیوں سے گفتگو میں گڑبڑ ہوگی اس لیے حضور صلی اللہ علیہ وآلہ وسلم صرف تین آدمیوں کے ساتھ رونق افروز ہوں۔ حضور صلی اللہ علیہ وآلہ وسلم نے منظور فرمایا، ان یہودیوں میں ایک مدنی عرب عورت بیابھی ہوئی تھی جب اسے معلوم ہوا کہ تمیں یہودی عالم اپنے جنوں میں خنجر چھپائے ہوئے رسول اللہ صلی اللہ علیہ وآلہ وسلم کی آمد کا انتظار کر رہے ہیں تو اس نے اپنے بھائی سے جو ایک انصاری مسلمان تھے خفیہ اطلاع بھجوائی۔ پیام ملتے ہی وہ دوڑے اور رسول اللہ صلی اللہ علیہ وآلہ وسلم کو اس وقت جالیا جب آپ بنو النضیر کے گاؤں میں پہنچنے ہی کو تھے، خبر سنتے ہی آپ صلی اللہ علیہ وآلہ وسلم اٹھنے پاؤں مدینہ چلے آئے اور دوسری صبح کو فوجی دستوں کے ساتھ جا کر بنو النضیر کا محاصرہ شروع فرمایا۔

عبدالرزاق اور عبد بن حمید جیسے پرانے محدثین کی یہ روایت معقول معلوم ہوئی اور دل کو لگتی ہے، معلوم ایسا ہوتا ہے کہ ابن اسحاق کی کتاب المغازی کو نقل کرتے وقت کاتب سے سہو ہوئی

اور یا تو چند سطریں یا پورا ایک ورق چھوٹ گیا اور نظر اچھٹنے سے دو قصے مدغم ہو گئے یہ بہت قدیم زمانے میں پیش آیا اور بعد کو تحقیق کا کسی کو خیال نہ آیا۔

ان حالات میں سہودی کے بیان کی (کہ یہ روایت ابن اسحاق کی روایت پر قابل ترجیح ہے) یہ ناچیز بھی تائید کرتا ہے اور توقع ہے کہ دیگر فضلاء و محققین اس نتیجے پر پہنچیں گے یہ تصحیح سیرت نبویہ کی ایک اہم خدمت متصور ہو سکتی ہے۔

## اس سلسلہ میں مرتب کی چند گزارشات

سیرت نبوی کے موضوع پر محترم جناب ڈاکٹر حمید اللہ صاحب کا مطالعہ غیر معمولی وسیع ہے اور انہوں نے اس موضوع پر مختلف زبانوں میں متعدد کتابیں لکھی ہیں، خاص طور پر عبد نبوی کے غزوات اور خلفائے راشدین کے زمانہ کی جنگوں اور حدود مملکت کے جو نقشے انہوں نے تیار کیے ہیں وہ اس موضوع پر ماخذ کا کام دیتے ہیں، عربی، اردو، انگریزی اور فرنیچ میں انہوں نے قرآن کا ترجمہ بھی کیا ہے۔ اس مختصر استدراک سے بھی سیرت نبوی پر ان کے مطالعہ کی گہرائی اور ذوق کا اندازہ ہوتا ہے۔

ڈاکٹر صاحب موصوف نے اس میں غزوہ بنو النضیر کے سبب اصلی پر جو کچھ لکھا ہے وہ اپنی جگہ پر صحیح ہے مگر اس سلسلہ میں راقم الحروف کا خیال ہے کہ اس کا سبب نہ تو محض دیت کا مطالبہ تھا اور نہ قریش کی سازش میں ان کا ملوث ہونا تھا بلکہ ان مذکورہ بالا اسباب کے ساتھ ان کی وہ معاندانہ روش بھی تھی جس کی زد روزمرہ مسلمانوں پر پڑتی تھی ان تمام اسباب نے مل کر ایسی صورت پیدا کر دی تھی کہ اگر ان کے خلاف یہ قدم نہ اٹھایا جاتا تو وہ اسلامی حکومت جو ابھی وجود میں آئی تھی اور جس کا مرکز مدینہ منورہ تھا وہ ہمیشہ انتشار و فساد کی آماجگاہ بنا رہتا اور مسلمانوں کو مثبت طور پر کوئی کام کرنے میں ہمیشہ رکاوٹیں پیدا ہوتی رہتیں جیسا کہ تین چار برس میں مسلمانوں کو متعدد بڑے بڑے خطرات کا سامنا کرنا پڑا اور آئندہ اس کا امکان باقی تھا چنانچہ یہود سے مدینہ منورہ سے نکل جانے کے بعد کسی کو پھر مدینہ منورہ پر حملہ کرنے کی جرأت اسی نے نہیں ہوئی کہ اب گھر کے بھیدی موجود نہ تھے۔

ہجرت نبوی سے پہلے مدینہ منورہ اور اس کے آس پاس کی پوری آبادی پر یہودیوں کا نہ صرف اقتصادی غالبہ تھا بلکہ مذہبی اعتبار سے انصار اور دوسرے عرب قبائل بھی ان کو اپنے سے

معزز و محترم سمجھتے تھے یہی وجہ تھی کہ وہاں کے ہر اجتماعی معاملہ میں ان کا عمل دخل ضروری ہو گیا تھا۔ رسول اللہ صلی اللہ علیہ وآلہ وسلم کے مدینہ منورہ تشریف لانے کے بعد اقتصادی اعتبار سے گوان کا غلبہ باقی تھا مگر وہاں کے اجتماعی معاملات میں ان کی وہ قائدانہ حیثیت باقی نہیں رہی جو ہجرت سے پہلے تھی پھر ان کے کئی ممتاز علماء حضرت عبداللہ بن سلام اور حضرت زید بن سعید وغیرہ کے اسلام لانے کے بعد ان کی مذہبی قیادت بھی کمزور پڑ گئی اس کے ساتھ قرآن پاک میں ان کی بہت سی دینی و اخلاقی خرابیوں کو کھول کھول کر بیان کیا جا رہا تھا جس سے ان کی اخلاقی پوزیشن کمزور ہو رہی تھی، گو آپ ہمیشہ ان سے مداوات کا معاملہ فرماتے تھے، بلکہ حدیث میں آتا ہے کہ:

وكان يحب موافقة اهل الكتاب بما لا يوجب شىء (بخاری

كتاب اللباس)

”جس چیز کے بارے میں کوئی حکم خدا کی طرف سے نہیں آتا تھا اس میں آپ اہل

کتاب کی موافقت پسند فرماتے تھے۔“

پھر آپ نے مدینہ تشریف لانے کے بعد ان سے ایک معاہدہ امن بھی کر لیا تھا جس میں ان کو ہر طرح کی آزادی اور مسلمانوں کے برابر حیثیت دی گئی تھی مگر مذکورہ بالا اسباب کی بناء پر ان کو اسلام اور مسلمانوں اور ذات نبوی سے ایک نفرت پیدا ہو گئی تھی جس کی وجہ سے آپ کے اس اخلاقی طرز عمل کا کوئی اثر ان پر نہیں پڑتا تھا اور نہ اس معاہدہ امن کو انہوں نے ایک دن بھی دل سے قبول کیا بلکہ برابر اپنے طرز عمل سے اس کی خلاف ورزی کرتے رہے اور حسن اخلاق کے مقابلہ میں برابر بد اخلاقی کا مظاہرہ کرتے رہے۔ چند واقعات ملاحظہ ہوں:

(۱) یہو: عام طور پر آپ کی مجلس میں جاتے تھے تو آپ کی خدمت میں السلام علیکم کے

بجائے السلام علیکم (آپ کو موت آئے) کہتے تھے، صحابہ کو اس سے سخت تکدر ہوتا تھا مگر

آپ اسے انگیز فرماتے تھے، اس کے علاوہ بھی مختلف طریقوں سے آپ کو اذیت

پہنچاتے تھے چنانچہ قرآن کی یہ آیت نازل ہوئی:

وَلْتَسْمَعْنَ مِنَ الَّذِينَ أوتُوا الْكِتَابَ مِنْ قَبْلِكُمْ وَمِنَ الَّذِينَ

أشْرَكُوا اذی کثیرة.

”آپ اہل کتاب اور مشرکین سے بہت سی تکلیف دہ باتیں سنیں گے مگر آپ صبر سے کام لیں۔“

(۲) انصار کے دونوں قبیلوں اوس و خزرج میں انہوں نے کئی بار اختلاف پیدا کرنے کی کوشش کی۔ (اصابہ ابن حجر ج ۱ ص ۸۸)

(۳) جہاں موقع ملتا تھا مسلمان عورتوں کی بے حرمتی کرتے تھے۔ (سنن ابوداؤد)

(۴) ان کی سازش اور مختلف سازشوں کا علم ہوا تو آپ نے ان سے تجدید بیعت کے لیے کہا مگر انہوں نے انکار کر دیا۔ (ابوداؤد)

(۵) کعب بن اشرف یہودی جو بنو نضیر کا حلیف تھا اس نے آپ کی دشمنی کا کوئی دقیقہ اٹھا نہیں رکھا۔

(۶) ابن ہشام میں اور دوسری کتابوں میں دیت کے مطالبہ کا ذکر ہے جیسا کہ علامہ شبلی رحمۃ اللہ علیہ نے بھی وہ روایت نقل کی ہے مگر حضرت الاستاذ مولانا سید سلیمان صاحب ندوی رحمۃ اللہ علیہ نے اس پر جو حاشیہ تحریر فرمایا ہے اس سے معلوم ہوتا ہے کہ نہ صرف قریش نے ان کو آپ کے قتل اور مسلمانوں کے مدینہ سے نکلنے پر ابھارا تھا بلکہ گھر کے بھیدی کی حیثیت سے انہوں نے خود ان کو مسلمانوں سے جنگ پر ابھارا اور خفیہ باتوں سے بھی ان کو آگاہ کیا اور حقیقت یہ ہے کہ یہود اور منافقین کی شہ اگر قریش کو نہ ملی ہوتی تو وہ تین سو میل دور آ کر مدینہ پر کئی بار حملہ کرنے کی جرأت کبھی نہیں کر سکتے تھے سید صاحب نے دیت کے مطالبہ پر جو مختصر حاشیہ علامہ شبلی کی عبارت پر لکھا ہے وہ یہ ہے:

”یہ روایت ابن ہشام وغیرہ میں مذکور ہے، زرقانی نے موسیٰ بن عقبہ کی مغازی سے جو صحیح ترین مغازی کی کتاب ہے یہ عبارت نقل کی ہے:

وكانوا قد دسوا لى فریش فى قتاله صلى الله عليه وآله

وسلم لخصوهم على القتال وولوهم على العورة

”یعنی یہود نے قریش سے درپردہ سازش کی اور ان کو آماجہ جنگ لیا اور ان کو مخفی راز بتائے۔“

مذکورہ بالا تفصیل کی روشنی میں راقم الحروف کا خیال ہے کہ یہود کے قبائل سے جنگ

کر کے ان کو مدینہ سے جلا وطن کرنے کا کوئی ایک ہی سبب نہیں تھا بلکہ اس کے بے شمار اسباب تھے

اور عام طور پر جیسا کہ ہوتا ہے کہ دو فریق میں یا دو قوموں میں اعصابی جنگ پہلے سے جاری رہتی ہے اور کوئی ایک قوی سبب میدان جنگ میں اترنے پر مجبور کر دیتا ہے۔

ڈاکٹر صاحب موصوف کی اس رائے سے اتفاق ہے کہ بنو نضیر سے جو معاملہ کیا گیا وہ ایک سازش کے نتیجے میں تھا مگر نبی کریم صلی اللہ علیہ وآلہ وسلم کا بنو عامر کے دو مقتولین<sup>۹</sup> کے دیت کا ان سے مشورہ یا مطالبہ بھی صحیح تھا اس لیے کہ معاہدہ کی رو سے آپ کو ان سے اس معاملہ میں گفتگو کرنے کا پورا حق تھا معاہدہ کی دفعات ۲۵، ۳۷، ۴۵ ملاحظہ ہوں۔

دفعہ ۲۵: بنی عوف کے یہودی مومنین کے ساتھ ایک سیاسی وحدت یا امت تسلیم کیے جاتے ہیں۔

دفعہ ۳۷: اور جو کئی اس دستور والوں سے جنگ کرے تو ان میں (یہودی اور مسلمانوں کی) باہم امداد عمل میں آئے گی اور ان کے درمیان حسن مشورہ اور یہی خواہی ہوگی اور وفا شعاری ہوگی نہ کہ عہد شکنی۔

دفعہ ۴۵: اگر ان کو کسی صلح کے معاملہ میں مدعو کیا جائے تو وہ بھی صلح کریں گے اور اس میں شریک رہیں گے۔

معاہدہ کی مذکورہ بالا دفعات کی بناء پر رسول اللہ صلی اللہ علیہ وآلہ وسلم کا ان سے دیت میں شرکت کے لیے فرمانا حق بجانب تھا، بعض حضرات کا خیال ہے کہ آپ نے بھائی چارہ کے طور پر دیت کے سلسلہ میں ان سے مشورہ کیا تھا کہ اتنی بڑی ذمہ داری کیسے ادا کی جائے اس لیے کہ نہ تو مسلمان ابھی اس پوزیشن میں تھے کہ دیت ادا کر سکیں اور نہ بیت المال میں اس کی گنجائش تھی اگر یہ رائے مان لی جائے تو پھر بات اور صاف ہو جاتی ہے۔ حضرت سید صاحب نے بھی حاشیہ میں اسی طرف اشارہ کیا ہے۔

## حواشی

- ۱ بنوعامر۔
- ۲ یہ پیغام ابوالبراء کلابی لے کر آیا تھا۔
- ۳ فروخت کرنے کا معاملہ عضل وقارہ نے کیا تھا، جس میں انہوں نے حضرت ضیب اور زید بن الدہنہ کو قریش کے ہاتھ فروخت کیا تھا، بنوعامر کے سلسلہ میں یہ واقعہ پیش نہیں آیا غالباً ڈاکٹر صاحب کو غلط فہمی ہو گئی ہے۔
- ۴ بعض روایتوں میں ہے کہ انہوں نے خود ان کو چھوڑ دیا اور ان کے سر کے کچھ بال کاٹ دیئے۔
- ۵ یہ مسلمان نہیں تھے، بلکہ ان کو رسول اکرم صلی اللہ علیہ وآلہ وسلم نے پروانہ امن عطا کیا تھا، ابن ہشام میں ہے وکان مع العامر بن عقدمن رسول اللہ صلی اللہ علیہ وآلہ وسلم وجوارج ۲ ص ۱۸۶، ان دونوں عامریوں سے رسول اللہ صلی اللہ علیہ وآلہ وسلم نے معاہدہ امن کیا تھا۔
- ۶ حضرت سید صاحب نے اس کی تفصیل نہیں فرمائی مگر ان کا یہ فرمانا کہ ”نہیں جی وہ ذمہ دار تھے“ اس وجہ سے صحیح معلوم ہوتا ہے کہ یہود سے جو معاہدہ ہوا تھا اس کے تحت آپ کا ان سے مطالبہ کا حق تھا، جیسا کہ اگلے صفحات میں راقم الحروف نے اس کی کچھ تفصیل لکھی ہے۔
- ۷ غلام شبلی نے اپنے سفر نامہ مصر و شام و روم میں اس کا ذکر کیا ہے۔ ڈاکٹر صاحب کا اشارہ اسی طرف ہے۔
- ۸ یہی بیان عبدالرزاق کے واسطے سے امام زہری کی مغازی میں بھی ہے۔ ص ۷۲
- ۹ ڈاکٹر صاحب نے ان مقتولین کو مسلمان کہا ہے مگر ان کا مسلمان ہونا کسی روایت سے ثابت نہیں ہوتا بلکہ تمام روایتوں میں وکان مع العامر بن عقدمن رسول اللہ وجوار ان دونوں عامریوں کے پناہ کا ایک معاہدہ آپ نے فرمایا تھا۔ (ابن ہشام، البدایہ والنہایہ)

(ماہنامہ ”الرشاد“ اعظم گڑھ۔ جنوری، فروری ۱۹۸۲ء)





# نقد و تبصره



## اسلامیات کی انگریزی کتاب پر سوال و جواب

مسلم مستشرق ڈاکٹر محمد حمید اللہ صاحب نے فرانس میں ”انٹروڈکشن ٹو اسلام“ لکھی ہے جس کے متعلق ۳۱ اگست (تاریخ غلط ہے، مرتب) کے صدق میں ایک مراسلہ بھی ہے۔ یہ کتاب تو ”عجوبہ“ معلوم ہوتی ہے۔

پیرا گراف نمبر ۱۸۴: میں یہ ہے۔ حج کے موقع پر بڑے پیمانہ پر دنگل مشاعرے اور مختلف تماشے ہوتے تھے، حضرت عمر رضی اللہ تعالیٰ عنہ نے ان مشاغل کو موقوف کیا۔

نمبر ۵۸: میں فرماتے ہیں کہ رسالت مآب صلی اللہ علیہ وآلہ وسلم نے اجازت دے دی تھی کہ اگر تلفظ میں زحمت ہو تو متن قرآنی کے الفاظ کے بجائے ان کے مترادفات استعمال کر لیے جائیں۔

نمبر ۳۹۲: میں ”جلا بیہن“ والی آیت کا ذکر ہی نہیں ہے لکھا ہے کہ عہد رسالت میں مومنات گانے والیاں ہنر ڈریس کا پیشہ کرتی تھیں اور عہد فاروقی میں ایک مومنہ مارٹیننگ اسپنر تھیں!

نمبر ۵۴۸: میں صرف جمہور کو نیچا کرنے کی ہدایت ہے، مانگواں کو ڈھانکنے کا ذکر نہ ارد!

نمبر ۳۳۹: میں غیر مسلم اور غیر اہل کتاب ”موحدہ“ سے شادی ہو سکتی ہے اور اسے منہ نوشی وغیرہ کی اجازت ہوگی۔

یہ ہے مشق نمونہ از خروارے۔ اقبال

زاجتہاد عالمان لم نظر اقتدائے رؤتکاں محفوظ تر

ایم اے (ملک) از کراچی

## مصنف کے قلم سے

کتاب ”انٹروڈکشن ٹو اسلام“ ایک روز افزوں شدید ضرورت اور تقاضے کو پورا کرنے کے لیے مرتب کی گئی ہے۔ وہ نقش اول ہے اور ضرورت ہی نہیں تمنا ہے کہ اہل علم اس کی اصلاح و تصحیح کے لیے مشورہ دے کر عند اللہ ماجور ہوں اور عند المؤلف مشکور، اب تک درست (کذا) ہو کہ بالواسطہ ایسی تنقیدوں کا فقدان رہا ہے، انگریزی کا تیسرا ایڈیشن اب مطبع جارہا ہے، کاش یہ گمنام دوست ہی زیادہ غور سے کتاب کا مطالعہ کر کے کچھ تعمیری تنقید فرمائیں۔

موجودہ تنقید سے گمان ہوتا ہے کہ بیانات کا حوالہ نہ ہونا بعض ناظرین کے لیے کتاب کو ”عجوبہ“ (؟) بنا دیتا ہے کوشش کی جائے گی کہ آئندہ حوالے بڑھائے جائیں لیکن فی الحال یہ عرض ہے کہ سارے ہی بیانات قرآن مجید، حدیث شریف اور مستند کتب فقہ و تاریخ پر مبنی ہیں۔ اسلام نہ تو ترک دنیا کا نام ہے اور نہ ترک عقبی کا بلکہ فی الدنيا حسنة وفي الآخرة حسنة کا۔

(۱) دنگل، تیراندازی، گھڑ دوڑ، وزنی پتھروں کا اٹھانا وغیرہ مختلف جسمانی صلاحیتوں کے مقابلے فوجی ضرورتوں سے جناب رسالت مآب کی مدینہ منورہ میں سرپرستی حاصل کرتے رہے ہیں۔ جیسا کہ کتب حدیث میں صراحت ہے۔ مطعون ص ۱۸۴ میں تو زمانہ جاہلیت کا ذکر ہے۔ حجۃ الوداع رسول اکرم صلی اللہ علیہ وآلہ وسلم کی وفات سے تین ماہ قبل کا واقعہ ہے۔ پھر حضرت ابو بکر کی دو سالہ خلافت فتنہ ارتداد کے انسداد میں صرف ہو گئی۔

(۲) شاعری کو اسلام نے ممنوع نہیں قرار دیا بلکہ اس فطری صلاحیت کو بہتر راستے پر لگایا۔ کتب صحاح میں ہے کہ رسول اکرم حضرت حسان بن ثابت کو منبر پر چڑھ کر اپنے اشعار سنانے کی ہدایت فرماتے تھے۔ اور یہ کہ قبیلہ تمیم کا اسلام ایک ”مشاعرے“ میں مسلمان شعر کے جیتنے کے باعث وقوع میں آیا۔

(۳) ص ۵۸ کے سلسلے میں ایک مشہور واقعہ جو کتب حدیث میں مروی ہے یاد دلاؤں گا۔ ایک بدوی نے ”شجرة الزقوم طعام الایم“ کو ”طعام الیتیم“ تلفظ کیا اور بار بار

مشق کرانے کے باوجود وہ اشم کو یتیم ہی کہہ سکا، اسے اجازت دی گئی کہ ”طعام الفاجر“ پڑھا کرے ”طعام الیتیم“ نہیں۔

(۴) ص ۳۹۲ ہی کہ کوئی اور فقرہ، یہ کیا ضروری ہے کہ ساری متعلقہ قرآنی آیتیں اس تمہیدی اور ابتدائی کتاب میں درج کی جائیں۔ قابل اعتراض جب ہو کہ عدم ذکر سے کوئی غلط بیانی ہوتی ہو۔ لیکن محترم ناقد نے جس آیت کے عدم ذکر کا ذکر کیا ہے وہ تو اس فقرے میں صراحت سے مذکور ہے۔ (دیکھو سطر ۸ تا ۱۰ فقرہ زیر بحث)

(۵) دلہنوں کو بنانے سنوارنے کی اسلام ممانعت نہیں کرتا۔ اور قطعاً نہیں کرتا۔ تو یہ کام کسی اسلامی ملک میں مسلمان عورتوں کے سوا کون کر سکتا ہے؟ اور اس کسب حلال سے کوئی ماہر فن عورت کچھ کماتی ہے تو اس میں کیا اعتراض ہے؟ کتب حدیث سے پتا چلتا ہے کہ عہد نبوی میں مدینہ منورہ میں اس کا رواج رہا ہے (کتاب میں یہ کہیں ذکر نہیں ہے کہ ایسی عورتیں بے پردہ ہوتی تھیں) حضرت شفاء بنت عبد اللہ کو حضرت عمر نے مدینہ کے جس انتظامی کام پر مامور رکھا، اس کے متعلق ایک روایت تو یہ ہے کہ وہ جناب رسالت مآب کے عمل ہی کو برقرار رکھنے پر مبنی تھا۔

(۶) ص ۵۲۸ کا مطعون بیان ایک حدیث پر مبنی ہے۔ نصف پنڈلی تک لہنگا رکھنا مانگوں کو ڈھانپنے ہی کے لیے ہے۔ اگر تلوے تک یا کسی اور حد تک ڈھانکنے کا لزوم ہے تو محترم ناقد صاحب براہ کرم حوالے کا ذکر فرمائیں آئندہ مطعون کی تصحیح کر دی جائے گی۔

(۷) ص ۲۳۹ کا بیان بھی کتب حدیث وفقہ پر مبنی ہے۔ غیر مسلم بیوی کو سارے اسلامی ممنوعات سے روکنے کا لزوم اگر محترم ناقد صاحب کسی آیت، حدیث یا فقہاء کے بیانات میں موجود پاتے ہوں تو براہ کرم حوالے دے کر ممنون فرمائیں۔

مکرر میں یقین دلاتا ہوں کہ زیر بحث کتاب حرف آخر نہیں نقش اول ہے۔ تعمیر و تنقید ہم خرمادو ہم ثواب کا باعث ہوگی۔ کم از کم کوئی بہتر کتاب ہمارے گم نام فاضل خود مرتب فرمائیں کہ اس کی شدید ضرورت ہے اور ہم اسی کو استعمال کریں گے۔ زیر تنقید کتاب کو نہیں۔

محمد حمید اللہ

## صدق

ڈاکٹر حمید اللہ جو صحیح معنی میں ہجرت کر کے ہندوستان سے باہر گئے، اب ان کا اختیاری وطن پیرس ہے اور وہیں سے وہ (مجددہ کر) دینی تعلیمی جہاد کرتے رہتے ہیں۔ حال میں وہ ایک عرصہ تک مدینہ منورہ حاضر رہے اور وہیں ایک کتاب مواجہہ شریف میں پیش کرتے رہے۔

اعتراضی کارڈ ان کی خدمت میں واسطہ درواسطہ پہنچا دیا گیا تھا اور اس کا جواب انہوں نے اپنی ضرب المثل مستعدی کے ساتھ فوراً ہی عنایت کیا۔

کتاب میں بے سند بات انہوں نے کوئی بھی نہیں لکھی۔ البتہ عبارت کی بے احتیاطی سے بعض جگہ خصوص میں عموم اور مقید میں مطلق کی جھلک پیدا ہو گئی ہے۔ آئندہ ایڈیشن میں اس کا لحاظ وہ ضرور فرمائیں۔

اس جوابی مراسلے پر یہ بحث ختم کی جاتی ہے۔

(ہفت روزہ "صدق جدید لکھنؤ" ۲۵ ستمبر ۱۹۶۳ء)

## نقد و تبصرہ

### عہد نبوی میں نظام حکمرانی

سیرت کے حوالہ سے ڈاکٹر حمید اللہ صاحب کو عوام و خواص میں شہرت و مقبولیت حاصل ہے۔ انہوں نے نہ صرف اردو داں طبقوں کے لیے سیرت کے موضوع پر مستند مواد کا معتد بہ ذخیرہ فراہم کیا ہے بلکہ دنیا کی بعض دوسری اہم زبانوں کو بھی ادب سیرت سے مالا مال کیا ہے۔ یہ اس کتاب کا تیسرا ایڈیشن ہے جو نظر ثانی اور اضافہ کے بعد شائع کیا گیا ہے۔ ڈاکٹر صاحب محقق ا۔ کالر ہیں، تلاش و تحقیق جن کا پیشہ نہیں اڑھنا بچھوتا ہے، اور یہ میدان اتنا وسیع ہے کہ کسی مقام پر یہ نہیں کہا جاسکتا کہ یہ حرف آخر ہے اور اب اس پر اضافہ نہیں ہو سکتا۔ ڈاکٹر صاحب موصوف کی اس کتاب کے تینوں ایڈیشن جن اصحاب کی نظر سے گزرے ہیں انہوں نے اندازہ لگایا ہوگا کہ تحقیق کی دنیا میں ایک راہرو کو کس طرح خود ہی اپنا راہبر بھی بننا پڑتا ہے۔ ڈاکٹر صاحب کی وسعت مطالعہ اور وسعت نظر کی شہادت ان تصانیف اور مقالات سے ملتی ہے اور انسان ان کو پڑھنے کے بعد ان کے علم و فضل کا قائل ہونے بغیر نہیں رہ سکتا۔ لیکن ایک بات جس کا احساس مجھے کتاب کے مطالعہ سے ہوا اور اس میں ڈاکٹر صاحب منفرد نہیں بلکہ یہ آج کل کا ایک عام رجحان ہے کہ اس دور ہمایوں کی باتوں کو بلاوجہ آج کل کی مروجہ اصطلاحات میں بیان کرنے کی کوشش کی جاتی ہے، اس سے ایک ناواقف شخص اس دور کی باتوں کے متعلق غلط تصور قائم کر کے غلط تاثر لے سکتا ہے۔ اس سے نہ صرف یہ کہ اس دور خیر القرون کا تقدس پامال ہوتا ہے بلکہ تصویر مسخ ہو کر رہ جاتی ہے۔



پوری کتاب اس قسم کی مثالوں سے بھری پڑی ہے چونکہ یہ اصطلاحات آج کل کے ماحول میں اپنا ایک خاص پس منظر رکھتی ہیں جو اس دور کے پس منظر سے نہ صرف مختلف بلکہ متضاد ہے اس لیے ان سے احتراز کرنا چاہیے۔ مثال کے طور پر لفظ سیاست آج کل جس مفہوم میں مستعمل ہے اس کے پیش نظر ہمیں اس لفظ کو اس عہد فرخ فال کے ذکر و بیان کے سلسلے میں آزادانہ استعمال نہیں کرنا چاہیے۔ اسی طرح آج کل استعمال ہونے والی بہت سی دوسری اصطلاحات بھی ہیں جن میں ذم کا پہلو نمایاں ہے اگر ہم ان کی مناسب تشریح کے بغیر ان کو عہد رسالت کے حالات و واقعات پر منطبق کریں تو اس کا نتیجہ یہ ہوگا کہ ایک عام قاری انہیں بھی آج کل کے حالات و واقعات ہی کی طرح سمجھے گا اور اس سے دین اور اس کے متعلقات کے امتیازی اوصاف کے بارے میں لوگوں کے تصورات مسخ ہو کر رہ جائیں گے۔ اس لیے ضرورت ہے کہ آج کل کی اصطلاحات یا مروجہ الفاظ کا سہارا لینے کی بجائے سیدھے سادے الفاظ میں باتیں بیان کر دی جائیں اور ضرورت ہو تو اس وقت کی اصطلاحات استعمال کی جائیں۔ وہ اصطلاحات اگر زیادہ نامانوس ہوں تو ان کی وضاحت کر دی جائے۔ ساتھ ہی اس وقت کی اصطلاحات اور آج کل کی متبادل اصطلاحات کے معنوی فرق کو بھی بیان کر دیا جائے۔ اس امر کا التزام اردو اور عربی وغیرہ سے زیادہ انگریزی اور دیگر یورپین زبانوں میں ہونا چاہیے اس لیے کہ ان میں ضرر کا اندیشہ اور بھی زیادہ ہے۔

ذیل میں اس قبیل کے چند تسامحات کی نشاندہی کی جاتی ہے۔

زکوٰۃ کے لیے حصول (ص ۱۴)

دور نبوت اور خلافت علیٰ منہاج النبوت کی اجتماعی ہیئت کے لیے حکمرانی اور اس سے بھی آگے بڑھ کر شہنشاہیت جیسے الفاظ کا استعمال علی الاطلاق نہیں معلوم کس ضرورت کے تحت کیا گیا ہے۔ (ص ۱۸)

”اسلامی فوجیں اسپین میں گھس چکی تھیں۔“ (ص ۱۹)

گھس چکی تھیں کی بجائے داخل ہو چکی تھیں یا پہنچ چکی تھیں ہوتا تو کیا مضائقہ تھا۔

رومی ایرانی اور حبشی تین ہم عصر شاہنشاہتوں کے ساتھ مکہ یا مدینہ کی ”اسلامی

شاہنشاہت کا ذکر کتنی اہم اور بے جوڑی بات ہے۔ (ص ۱۹)

دور نبوت ہی سے متعلق ایک جملہ ہے ”انہیں یمن کے اہم صوبے کا علی الترتیب گورنر اور انسپکٹر جنرل تعلیم بنایا گیا۔“ (ص ۲۹۳)

یہ محض چند مثالیں ہیں پوری کتاب کا انداز تقریباً یہی ہے۔ زبان کے لحاظ سے بھی کتاب کا معیار زیادہ بلند نہیں چند مثالیں ملاحظہ ہوں۔

”با احترام“ بجائے ”لائق احترام یا واجب الاحترام“

”زمین گیر“ بجائے ”عالمگیر ہمہ گیر یا عالمی“

”ضرورت مسلم کر لی ہے“ بجائے ”ضرورت تسلیم کر لی ہے۔“

(شرف الدین اصلاحی)

(”فکر و نظر“ اسلام آباد۔ اپریل ۱۹۸۲ء)

## نقد و تبصرہ

فکر و نظر اپریل ۱۹۸۲ء کے شمارے میں محترم ڈاکٹر محمد حمید اللہ کی کتاب ”عہد نبوی میں نظام حکمرانی“ پر جناب ڈاکٹر شرف الدین اصلاحی کا تبصرہ شائع ہوا تھا اس سلسلے میں محترم ڈاکٹر حمید اللہ صاحب کا ایک گرامی نامہ ادارہ تحقیقات اسلامی کے ڈائریکٹر جناب ڈاکٹر عبدالواحد ہالے پوتہ کے نام موصول ہوا جس کا متعلقہ حصہ بعینہ شائع کیا جا رہا ہے۔

رسالہ فکر و نظر ۱۹/۱۰ (جمادی الثانی ۱۴۰۲ھ) میں ص ۶۶ تا ص ۶۸ پر ایک تنقید چھپی ہے۔ تنقید کی تنقید نہ ہوتی ہے، نہ کرانے کی استدعا، ان شاء اللہ بدگمانی نہیں ہے، غلط فہمی معلوم ہوتی ہے۔ وضاحت کرتا ہوں خدا مجھے صراط مستقیم کی توفیق دے۔

فاضل ناقد کو اعتراض ہے کہ کتاب سیاست کے ذکر سے بھری ہوئی ہے جس سے خیر القرون کا تقدس پامال ہو کر صورت مسخ ہو گئی ہے۔ عرض کروں کہ کتاب کا عنوان ہی ہے نظام حکمرانی ”آنچہ خوباں ہمہ دارند تو تنہا داری“ کے مصداق صلی اللہ علیہ وآلہ وسلم کی نہ جامع سوانح عمری ہے اور نہ حضرت عیسیٰ علیہ السلام کی طرح کہ ”میری حکومت اس دنیا سے متعلق نہیں ہے۔“ حضور اکرم صلی اللہ علیہ وآلہ وسلم کے متعلق خود قرآن فرماتا ہے:

وَاتَيْنَاهُمْ مَلِكًا عَظِيمًا ۝ اٰو ر فِى الدُّنْيَا حَسَنَةً ۝ وَ فِى الْآخِرَةِ حَسَنَةٌ ۝

سیاست مڈن ہماری بڑی پرانی اصطلاح ہے، اگر زمانہ حال میں آپ اس کے معنی بدلیں اور میں پرانے معنوں میں استعمال کروں تو مجھ پر توجہت پرستی کا الزام نہ لگانا چاہیے کیا

حکومت صرف مسزوں کا حق ہے اور رسول اکرم صلی اللہ علیہ وآلہ وسلم جنم کے ساتھ مسجد میں معتکف رہیں؟

زکاۃ محصول نہیں بہت خوب، عہد نبوی اور خلافت راشدہ میں حکومت کی طرف سے مسلمانوں پر زکات کے سوا کوئی محصول نہ تھا، زکات العین، زکاۃ الزراعة، زکاۃ التجارة، زکاۃ المعادن، زکاۃ المواشی، سب زکاۃ ہی کہلاتی تھی۔ واما لکم التي جعل اللہ لکم قیاما کون سی حکومت ہے جو محصول کے بغیر قائم رہ سکے۔ زکاۃ کے معنی خیرات کے نہیں اور نہ فقراء و مساکین سے مختص۔ خیرات کے لیے نہ وقت ادائیگی معین ہوتا ہے اور نہ مقدار، ورنہ حضرت ابو بکر صدیق رضی اللہ تعالیٰ عنہ کو جنگ کرنے کا حق نہ ہوتا۔

رسول اللہ صلی اللہ علیہ وآلہ وسلم دینوی شاہوں کے بھی شاہ، شہنشاہ ہوں تو کیوں اعتراض ہو؟ داؤد و سلیمان علیہما السلام بھی قرآن کے لیے ملک ہیں، فرعون و نمرود بھی، کیا یہ ان محترم پیغمبروں کی توہین ہے؟ سیاق و سباق معنی بتاتا ہے۔

اسلامی فوجیں اسپین میں ”گھس چکی تھیں“ لڑ کر، بہ زور دیگر الفاظ میں یہ مفہوم نہیں ملتا۔

دیگر قابل اعتراض محاوروں کا حوالہ تک نہیں کہ اصل کو دیکھ سکوں۔ اَلرکائب نے

تسلیم، کو ”مسلم“ لکھ دیا تو غریب مؤلف کی کیوں عزت افزائی کی جائے؟

نیاز مند

محمد حمید اللہ

(”فکر و نظر“ اسلام آباد۔ جون ۱۹۸۲ء)

## استدراکات بر مقالہ صفی ہندی

صفر ۱۳۶۳ھ (کذا) کا معارف ابھی ابھی وصول ہوا، آپ کے دلچسپ مضمون کے ص ۱۷۵ پر صفی ہندی کی تالیف نمبر ۳ کے لاپتہ ہونے کا ذکر ہے لیکن بروکلمان نے (ضمیمہ تاریخ ادبیات عربی ج ۲ ص ۱۳۳) میں لکھا ہے کہ یہ رسالہ جس کا نام الرسالة التسعینۃ فی الاصول الدینیۃ ہے تونس کی جامع زیتونیہ (فہرست ج ۳ ص ۳۱ نمبر ۱۳۲۸) نیز مکتبہ ملکیہ قاہرہ (فہرست ج ۱ ص ۳۹۰) میں موجود ہے۔

بروکلمان کے ماخذوں میں شوکانی کی البدر الطالع ج ۲ ص ۱۸۷ و ما بعد کا بھی ذکر ہے جو بظاہر آپ کے پیش نظر نہیں ہیں۔

### معارف

آپ کی توجہ فرمائی کا شکر یہ افسوس ہے کہ اتفاق سے بروکلمان کی یہ کتاب، یہاں اس مقالہ کی تسوید کے وقت موجود نہ تھی، جامعہ زیتونیہ ٹیونس کی فہرستوں میں سے صرف تاریخ سے متعلق جلدیں یہاں موجود ہیں، نیز کتب خانہ خدیوہ مصر کی فہرستیں تو ہیں مگر مکتبہ ملکیہ قاہرہ کی فہرست سے ہمارا کتب خانہ خالی ہے، ہم آپ کے شکر گزار ہیں کہ ان ماخذ میں آپ نے صفی ہندی کے اس رسالہ کا سراغ لگایا۔

شوکانی کی البدر الطالع تو مقالہ کی تسوید کے وقت پیش نظر رہی تھی، مقالہ میں اس کا تذکرہ بھی آیا ہے، ملاحظہ ہو معارف ج ۵۱ نمبر ۳ صفحہ ۱۶۶:

”علامہ شوکانی متوفی ۱۲۵۰ھ نے البدر الطالع میں ان کو جگہ دی ہے، مگر ابن تیمیہ کے مقابلہ کی وجہ سے وہ ان کے ساتھ انصاف کو قائم نہ رکھ سکے ہیں۔“  
پھر ایک دوسرے موقع پر ص ۱۷۸ کے حاشیہ میں ہے:

”..... البدر الطالع جلد ۱ ص ۶۶، ۶۷... علامہ شوکانی نے شیخ صفی الدین کے ترجمہ جلد ۲ ص ۱۸۷، ۱۸۸) میں ان کے ان مزاحیہ فقروں کے دوسرے معنی پہنائے ہیں جو حقیقت سے دور ہیں، نیز ابن تیمیہ سے ان کے اختلاف کے سبب سے شیخ صفی الدین کے سوانح میں ان کالب ولبجہ بھی اچھا نہیں رہا ہے۔“ ”ر“

(”ماہ نامہ معارف علی لڑھ جون ۱۹۴۳ء“)

## بعض اختلافی مسائل میں متحدہ روایتیں

دو مذہب حتیٰ کہ دو آدمی بھی سو فیصدی باتوں میں متفق نہیں ہو سکتے، اچھی ہمسائیگی کے لیے اگر ہر شخص اپنی کامل آزادی برقرار رکھتے ہوئے دوسرے کی مساوی آزادی کا احترام کرے اور اس پر اختلافی امور میں طعن و تشنیع نہ کرے تو اختلاف رائے کے باوجود دونوں دوست رہ سکتے ہیں۔ دو مذہبوں اور دو فرقوں پر بھی یہی بات صادق آ سکتی ہے۔ مشترکہ دشمنوں کی کثرت اور قوت کے وقت تو اس کی ضرورت اور بھی بڑھ جاتی ہے۔

مجھے عرصے سے تمنا رہی ہے کہ ایسی حدیثوں کا ایک مجموعہ تیار کیا جائے جو شیعہ، سنی دونوں میں مشترک ہو، سنیوں کے یہاں صحاح ستہ وغیرہ ماخذ ہیں لیکن میری ناواقفیت کا یہ عالم ہے کہ شیعہ کتب حدیث سے نا بلد ہوں، البتہ دوستی بہت سے شیعہ علماء اور غیر علماء سے ہے۔ ان سے ضرورت پر دریافت کر لیتا ہوں، اور آج ایسی دو تین حدیثوں سے بحث مقصود ہے۔

### حدیث معاذ رضی اللہ تعالیٰ عنہ

حضرت معاذ بن جبل انصاری رضی اللہ تعالیٰ عنہ ایک مادرزاد فقیہ تھے، کافی نوعمری ہی میں رسول اکرم صلی اللہ علیہ وآلہ وسلم نے انہیں یمن کا قاضی اور صدر ناظر تعلیمات بنایا کہ شہر شہر، گاؤں گاؤں جائیں اور لوگوں کو اسلام کی تعلیم دیں۔ مدینہ منورہ سے روانگی کے وقت رسول اکرم صلی اللہ علیہ وآلہ وسلم نے الوداعی ملاقات میں ان سے پوچھا: فیصلے کس طرح کیا کرو گے؟ کہا: کتاب اللہ کے مطابق، فرمایا: اگر صراحت نہ ملے تو؟ کہا: پھر رسول اللہ صلی اللہ علیہ وآلہ وسلم کی سنت کے مطابق، فرمایا: اگر وہاں بھی نہ پاؤ تو؟ کہا: اپنی رائے سے پوری کوشش (اجتہاد) کروں گا۔

ور کوئی دقیقہ فرو گزاشت نہ کروں گا۔ رسول اکرم صلی اللہ علیہ وآلہ وسلم اس جواب پر اس قدر خوش ہوئے کہ بے ساختہ ہاتھ اٹھائے اور کہا: اللہ کو حمد سزاوار ہے جس نے اپنے پیغمبر کے پیغامبر کو اس بات کی توفیق دی جس پر اس کا پیغمبر راضی اور خوش ہے۔

یہ حدیث دونوں فرقوں کے ہاں مسلم ہے۔ اس لیے اس پر عمل کرنے کی کوشش کرنی چاہیے۔

## حضرت فاطمہؓ، خلیفہ ابو بکرؓ کے ہاں

رسول اللہ صلی اللہ علیہ وآلہ وسلم نے جب ”مع الرقیق الاعلیٰ“ رہنے کو ترجیح دی تو مدینے میں یہود و نصاریٰ نے سراٹھایا، انصار کو خواہش ہوئی کہ خلیفہ انہیں میں سے ہو، اہل بیت نبوی کا خیال تھا کہ خلافت موروثی چیز ہونی چاہیے، عام مسلمان انتظار میں تھے، ان حالات میں سقیفہ بنی ساعدہ میں حضرت ابو بکر صدیق رضی اللہ تعالیٰ عنہ کو مجبور کر دیا گیا کہ خلافت قبول کریں۔ بلاذری کی کتاب انساب الاشراف کی روایت سے ان کی افتاد طبع اور طرز عمل سے معلوم ہوتا ہے کہ حضرت ابو بکر صدیق رضی اللہ تعالیٰ عنہ نے تین دن تک شہر میں ڈھنڈورا پٹوایا کہ ابو بکر خلافت نہیں چاہتا، وہ تمہیں بیعت سے بری الذمہ کرتا ہے کہ کسی موزوں تر فرد کا انتخاب کر لیں۔

ایک مشترکہ روایت ہے کہ اس زمانے میں ایک دن حضرت فاطمہ رضی اللہ تعالیٰ عنہا اپنے دادا (رسول اللہ صلی اللہ علیہ وآلہ وسلم کے چچا) حضرت عباس رضی اللہ تعالیٰ عنہ کے ہمراہ حضرت ابو بکر رضی اللہ تعالیٰ عنہ کے یہاں گئیں اور ان سے کہا کہ رسول اللہ صلی اللہ علیہ وآلہ وسلم کی وراثت تقسیم کریں اور فدک کا علاقہ بی بی کو دیں (حضرت ابو بکرؓ کے جواب سے یہاں بحث نہیں کہ فرمان نبوی کے مطابق انبیاء نہ کسی کے وارث ہوتے ہیں اور نہ ان کا کوئی) یہاں دو نکلتے ہیں:

(۱) یہ مقدس لوگ حضرت ابو بکر رضی اللہ تعالیٰ عنہ کے پاس کیوں گئے؟ کسی اور کے ہاں اس غرض کے لیے کیوں نہ گئے؟ یہ ظاہر ہے اسی لیے کہ یہ دونوں حضرات ابو بکر رضی اللہ تعالیٰ عنہ کو خلیفہ تسلیم کر چکے تھے اور سمجھتے تھے کہ خلیفہ ہی یہ کام کر سکتے ہیں۔ سرکاری اراضی کوئی اور دانا نہیں سکتا۔

(۲) کیا حضرت فاطمہ رضی اللہ تعالیٰ عنہا ایک اجنبی کے یہاں اپنے شوہر کی اجازت بلکہ بدایت کے بغیر جاسکتی ہیں؟ یہ ظاہر تو نہیں گویا حضرت علی رضی اللہ تعالیٰ عنہ بھی حضرت ابو بکر صدیق رضی اللہ تعالیٰ عنہ کو پہلے ہی دن سے خلیفہ مان چکے تھے۔



## امام حسن رضی اللہ تعالیٰ عنہ کا دو مسلمان گروہوں میں صلح کرانا

امام حسن رضی اللہ تعالیٰ عنہ کے فضائل میں ایک حدیث مشترک ہے۔ رسول اکرم صلی اللہ علیہ وآلہ وسلم نے فرمایا ”میرا یہ بچہ ایک سید (سردار) ہے اور قریب میں اللہ اس کے ذریعے مسلمانوں کے دو گروہوں میں صلح کرائے گا۔“ یہ پیشگوئی حضرت علی رضی اللہ تعالیٰ عنہ کی شہادت کے بعد تحقیق پذیر ہوئی۔ ایک گروہ امام حسن (رضی اللہ تعالیٰ عنہ) ہی کا تھا اور دوسرا گروہ حضرت معاویہ رضی اللہ تعالیٰ عنہ کا۔ رسول اکرم صلی اللہ علیہ وآلہ وسلم اس دوسرے گروہ کو بھی مسلمان کے نام سے نامزد کرتے ہیں اس لیے کسی مسلمان کو حق نہ ہونا چاہیے کہ انہیں غیر مسلم اور کافر قرار دے۔

## حضرت علیؑ اور حضرت معاویہؓ کی باہمی خط کتابت

حضرت عثمان رضی اللہ تعالیٰ عنہ کی ابن سبا کے کارندے عافقی کے ہاتھوں شہادت ہوئی تو اسلامی تاریخ کا سب سے المناک زمانہ شروع ہوا۔ خلافت کے دو دعویٰ اٹھتے۔ خوزیری کو روکنے اور امن و اتحاد کا اعادہ کرنے کی دونوں طرف سے کوشش ہوتی رہی۔ سچ البلاغہ ایک مشہور شیعہ کتاب ہے۔ جس کی سنیوں کے یہاں بھی قدر ہے اس کا ایک پورا باب ان خطوط پر مشتمل ہے جو حضرت علی رضی اللہ تعالیٰ عنہ اور حضرت معاویہ رضی اللہ تعالیٰ عنہ میں باہم لکھے گئے۔ ان میں ہر فریق نے اپنے استحقاق کی دلیلیں تفصیل سے لکھی ہیں۔ حضرت علی رضی اللہ تعالیٰ عنہ کرم اللہ وجہہ کے خطوط میں جو دلیلیں ہیں وہ یہ ہیں۔ کہ ان کا انتخاب بھی انہیں لوگوں نے مدینہ منورہ میں کیا جنہوں نے آپ سے پہلے کے تین خلفاء کا کیا تھا۔ صوبہ جات کو رائے کا حق نہیں، یہ کہ نبوت بنی ہاشم میں تھی اس لیے خلافت بھی بنی ہاشم میں ہونی چاہیے۔ یہ کہ آپ سابقین اولین کے ساتھ مسلمان ہوئے اور متاخرین کے مقابلے میں اسلام کی جنگ اور صلح ہر زمانے میں زیادہ خدمت کی..... غرض یہ اور ایسی ساری دلیلیں بیان ہوئی ہیں اور نہیں ہوئی ہے تو واحد فیصلہ کن دلیل کہ ”رسول اللہ صلی اللہ علیہ وآلہ وسلم نے مجھے غدیر خم پر..... یا کسی اور مقام پر..... ولی عہد نامزد کیا تھا۔“ یہ مسکت دلیل نہ تھی اور اس کی موجودگی میں کسی اور دلیل کی کوئی ضرورت بھی نہ ہوتی اور ظاہر ہے کہ اس کو حضرت معاویہ رضی اللہ تعالیٰ عنہ رد بھی نہیں کر سکتے تھے۔

بعد کے زمانوں میں ”من كنت مولاه ..... فعلى مولاه“ کی مشترک حدیث سے استدلال کیا جانے لگا۔ مذکورہ خط کتابت میں حضرت علی رضی اللہ تعالیٰ عنہ کا استدلال نہ کرنا ہے کہ اس حدیث کے وہ معنی نہیں ہیں جو متاخرین لینے لگے ہیں یعنی لفظ ”مولا“ کے کیا معنی ہیں؟ معاصر زبان کی کتاب قرآن مجید ہے اس میں مولا کہیں بھی وارث، جانشین یا ولی عہد کے معنوں میں نہیں برتا گیا ہے اور یہ قانونی نکتہ بھی غور طلب ہے کہ ”فعلى مولاه“ یعنی (علی اس کا مولا ہے) کہا گیا ہے۔ ”علی اس کا مولا بنے گا“ نہیں ہے یعنی غدیر خم کے دن بھی آپ رسول اللہ کے مولا تھے یعنی کچھ اور جانشین نہیں بلکہ کچھ اور مناسب حال صفت کے حامل تھے۔

### مسجد نبوی میں کھلنے والے دروازوں کا بند کرایا جانا

امام ترمذی کی روایت کردہ ایک حدیث مشترک ہے ایک دن رسول اکرم صلی اللہ علیہ وآلہ وسلم نے فرمایا کہ لوگوں کے مکانوں کے وہ عقبی دروازے جو مسجد نبوی میں کھلتے ہیں، سب بند کر دیئے جائیں، بجز رسول اللہ صلی اللہ علیہ وآلہ وسلم کے اپنے حجرے کے اور حضرت علی رضی اللہ تعالیٰ عنہ کے حجرے کے وہ دروازے جو مسجد کی طرف کھلتے ہیں۔ (اس واقعے کی تاریخ بیان نہیں ہوئی ہے)

امام بخاری وغیرہ کے ہاں ایک حدیث اور بہ ظاہر شیعہ کتابوں میں نہیں ہے وہ یہ کہ وفات سے تین دن قبل رسول اکرم صلی اللہ علیہ وآلہ وسلم نے جو طویل اور اہم خطبہ قبل ظہر سے بعد ظہر تک دیا اس میں علاوہ اور چیزوں کے یہ فرمایا کہ لوگوں کے مکانوں کے عقبی دروازے جو مسجد نبوی میں کھلتے ہیں وہ سب بند کر دیئے جائیں بجز حضرت ابو بکرؓ کے مکان کے۔

تلاش پر میں جن نتائج پر پہنچا ہوں وہ یہ ہیں:

ہجرت پر جب رسول اکرم صلی اللہ علیہ وآلہ وسلم قبا کو ترک کر کے بنی النجار کے علاقے میں آ مقیم ہوئے تو وہاں نقیب المقبا، حضرت اسعد بن زرارہ کی مسجد موجود تھی، حضور اس میں نماز پڑھانے لگے جب جلدی ہی وہ ناکافی ثابت ہوئی تو اس کی آس پاس کی زمین خرید کر توسیع کی گئی (جیسا کہ یہودی کے ہاں صراحت ہے) اور اسی سے متصل رسول اللہ صلی اللہ علیہ وآلہ وسلم کے لیے مسکن تعمیر ہونے لگا۔ اس زمانہ میں قبلہ بیت المقدس کی طرف تھا۔ رسول اللہ صلی اللہ علیہ وآلہ وسلم کے حجرے مسجد کے عقبی حصے میں تھے ایک کمرہ بیوی حضرت سودہ رضی اللہ تعالیٰ عنہا کے لیے

تھا، ایک کمرہ دونوں بچیوں حضرت ام کلثوم رضی اللہ تعالیٰ عنہا اور حضرت فاطمہ رضی اللہ تعالیٰ عنہا کے لیے مشترکہ طور پر اور ایک کمرہ نئی بیوی حضرت عائشہ صدیقہ رضی اللہ تعالیٰ عنہا کے لیے تھا۔ جب حضرت ام کلثوم رضی اللہ تعالیٰ عنہا کا حضرت عثمان سے نکاح ہوا تو حضرت علی رضی اللہ تعالیٰ عنہ گھر داماد کے طور پر اسی حجرے میں حضرت فاطمہ رضی اللہ تعالیٰ عنہا کے ساتھ رہنے لگے۔ جب قبلہ تبدیل ہو کر کعبے کے رخ ہو گیا تو مسجد کے عقبی حصے میں چھت ڈال کر نئی نماز گاہ بنالی گئی اور رسول اللہ صلی اللہ علیہ وآلہ وسلم کے مکان کے حجرے جو عقبی حصے میں تھے اب وہ قبلہ رخ دیوار سے متصل پیشین حصے میں آ گئے۔ ان کو ڈھا کرنے کمرے عقبی حصے میں بنانے کی ضرورت نہ سمجھی گئی۔ ظاہر ہے کہ حضرت علی رضی اللہ تعالیٰ عنہ کو غسل وغیرہ کے لیے مسجد سے گزر کر صحن میں آنا پڑتا تھا۔ اس لیے استثناء کی ضرورت کو رو رکھا گیا۔ جب بنی قینقاع کو مدینے سے چلے جانے کا حکم دیا گیا تو ان کے مکان خالی ہو گئے اور حکومت کے بن گئے انہیں میں سے ایک مکان (جو مسجد نبوی سے میل بھر کی مسافت پر تھا) حضرت علی رضی اللہ تعالیٰ عنہ کو دلایا گیا اور وہ بیوی بچوں کے ساتھ وہاں منتقل ہو گئے۔ خالی کردہ حجرہ اب رسول اللہ صلی اللہ علیہ وآلہ وسلم کے لیے ملاقاتیوں کا کمرہ بن گیا۔


حضرت ابو بکر صدیق رضی اللہ تعالیٰ عنہ کا مکان شروع میں مسجد کے پچھلے حصے میں تھا۔ رسول اللہ صلی اللہ علیہ وآلہ وسلم کے اپنے مکان کے محاذی، جب قبلہ بدلا تو یہ دونوں مکان جو مسجد کے داہنے اور بائیں رخ پر تھے مسجد کے اگلے حصے میں آ گئے۔

معلوم ہوتا ہے کہ دروازے بند کرنے کا حکم صحن کے لیے نہیں بلکہ مسقف نماز گاہ کے اندر کھلنے والے دروازوں کے متعلق تھا، اس لیے کہ نمازیوں کو تکلیف نہ ہو۔ جو بھی ہو رسول اکرم صلی اللہ علیہ وآلہ وسلم کی وفات کے وقت حضرت عائشہ صدیقہ رضی اللہ تعالیٰ عنہا کے حجرے کا دروازہ مسجد کی صف اول میں کھلتا تھا اور حضور وہیں سے راست محراب تک چلے جاتے تھے۔ صفوں کو عبور کرنے کی ضرورت نہ تھی، اب یہ استثنائی صورت حال حضرت ابو بکر صدیق رضی اللہ تعالیٰ عنہ کے لیے برقرار رکھی گئی۔ غالباً حضور صلی اللہ علیہ وآلہ وسلم کو احساس ہوا کہ علالت کے زمانے میں چونکہ حضرت ابو بکر صدیق رضی اللہ تعالیٰ عنہ موقتی امام تھے اس لیے ان کو امامت میں سہولت مہیا کی جانی ضروری تھی کہ وہ اپنے مکان سے اذان ہوتے ہی راست صف اول میں پہنچ جایا کریں۔

گھر دامادی کے زمانہ میں حضرت علی رضی اللہ تعالیٰ عنہ کے کمرے کا کوئی دروازہ دوسری طرف نہ تھا بلکہ مسجد نبوی کے اندر ہی کھلتا تھا اس کے برخلاف حضرت ابو بکر صدیق رضی اللہ

تعالیٰ عنہ کے مکان کا اصل دروازہ تو سڑک پر کھلتا تھا، صرف عقبی دروازہ (خونہ) مسجد میں کھلتا تھا اور وہ حضور صلی اللہ علیہ وآلہ وسلم کی زندگی میں بھی اور حضور صلی اللہ علیہ وآلہ وسلم کی وفات کے بعد بھی برقرار رہا (آجکل ایک کتبہ بتاتا ہے کہ حضرت ابو بکر صدیق رضی اللہ تعالیٰ عنہ کا خونہ کہاں تھا ورنہ ان کا پورا مکان اب مسجد نبوی کے اندر شامل اور نماز گاہ کا جڑ بن گیا ہے اور باب السلام سے متصل ہے)

### مسجد و مسکن نبوی کا نقشہ



- الف - حضرت عائشہ، ب - حضرت فاطمہ / ملاقات گاہ، ۲ - حضرت سودہ،  
 ۳ - حضرت خصفہ، ۴ - حضرت زینب بنت خزیمہ، (بعد ازاں حضرت ام سلمہ)۔ ۵ - حضرت  
 زینب بنت جحش۔ ۶ - حضرت جویریہ۔ ۷ - حضرت ام حبیبہ۔ ۸ - حضرت میمونہ۔  
 ۹ - مشربہ یعنی دو منزلہ حجرہ برائے خزانہ سرکاری۔ نوٹ: حضرت صفیہ اور حضرت ماریہ مسجد سے  
 دور رہتی تھیں۔

## اظہار تشکر:

محترم ڈاکٹر محمد حمید اللہ صاحب کی بین الاقوامی شخصیت تعارف کی محتاج نہیں ہے۔ دینی علوم اور خاص طور پر سیرت نبوی پر ان کی تحریریں اور ان کے تیار کیے ہوئے اس عہد کے نقشے اہل علم کے لیے علمی ماخذ کا کام دیتے ہیں، یہ تحریر اور آخر میں جو نقشہ مسکن نبوی اور مسجد کا دیا ہے وہ بھی ان کی وسعت مطالعہ کا آئینہ دار ہے۔ ایک نئے پرچہ میں ڈاکٹر صاحب نے اپنا مضمون بھیج کر جو ہمت افزائی کی ہے ہم اس کے لیے ان کے شکر گزار ہیں۔ امید ہے کہ موصوف آئندہ بھی جلد الرشاد کو اپنے قیمتی مضامین سے علمی زینت بخشتے رہیں گے۔

(ماہ نامہ "الرشاد" اعظم گڑھ۔ اگست ۱۹۸۱ء)

# شخصیات



## سیرت نگار نبوی ابن اسحاق

اپریل ۱۹۶۱ء میں جرنل پاکستان سٹارٹنگ سوسائٹی نے عنوان بالا پر میرا ایک ناچیز مضمون شائع کر کے میری عزت افزائی فرمائی تھی، کسی کو دلچسپی ہو تو اس کا ترجمہ فرما سکتے ہیں، اس کا خلاصہ ممکن ہے بعض غلط فہمیوں کو دور کرنے کا باعث ہو۔ (م۔ ح۔ ۱)

محمد بن اسحاق بن یسار کی ولادت ۸۵ھ میں ہوئی۔ ان کے جد کو مشہور مؤرخ مکہ حضرت مخزومہ بن نوفل کے خاندان سے بطور مولیٰ تعلق تھا اور سمجھنا چاہیے کہ ان کی پرورش و تربیت اسی خاندان میں ہونے سے ابن اسحاق کو تاریخ سے دلچسپی اور واقفیت بھی پیدا ہوئی تھی۔ بعد میں مشہور مؤرخ اور محدث امام زہری سے بھی انہوں نے تعلیم پائی۔ سیرت نبوی کی انہوں نے لامتناہی خدمت کی ہے۔ مواد کو جمع کرنا اور مؤرخانہ انداز میں مدون کرنا انہیں کا کام تھا۔

بہ حیثیت راوی ان کے ثقہ ہونے کا اس سے بڑا ثبوت کیا چاہیے کہ بخاری، مسلم، ترمذی، ابوداؤد، ابن ماجہ وغیرہ محدثین کبار نے ان کی روایتیں اپنی کتابوں میں درج کی ہیں۔ امام بخاری نے محدثین کے حالات پر جو کتاب لکھی ہے (تاریخ نبویہ) اس میں وہ (جلد اول میں) محمد بن اسحاق کے متعلق لکھتے ہیں: "میں نے کسی ایک شخص کو بھی ابن اسحاق پر اتہام اگاتے نہ دیکھا اور شیعہ نے تو ان کو امیر المؤمنین (امیر المحدثین / سید المحدثین) فی الحدیث کے نام سے یاد کیا ہے۔" بڑا ظلم ہو گا اگر اذھوری روایتیں نقل کر کے استدلال کریں۔

حضرت عمر نے تقسیم معاش کے لیے ایوان قائم فرمایا تو انساب کی مہارت کے باعث یہ کام بطور خاص انہیں کے سپرد فرمایا تھا۔



بعض لوگوں نے ابن اسحاق پر جو الزام لگائے ہیں وہ ایک غلط فہمی پر مبنی معلوم ہوتے ہیں، جو ذیل کے قصے سے واضح ہو جاتے ہیں۔ ذہبی نے میزان الاعتدال (جلد ۳، صفحہ ۲۲) پر لکھا ہے: ”ابو داؤد کا بیان ہے کہ یحییٰ بن قطان نے مجھ سے کہا کہ میں گواہی دیتا ہوں ابن اسحاق جھوٹا ہے۔ میں نے پوچھا کس بناء پر؟ تو کہا کہ وہییب نے مجھ سے ایسا ہی بیان کیا۔ اس پر میں وہییب کے پاس گیا اور پوچھا کہ تمہیں یہ کیسے معلوم ہوا؟ تو کہا (امام) مالک نے مجھ سے ایسا ہی بیان کیا۔ اس پر میں مالک کے پاس گیا اور پوچھا کہ یہ تمہیں کیسے معلوم ہوا؟ تو کہا کہ ہشام (بن عروہ بن اثیر) نے مجھ سے ایسا ہی بیان کیا۔ پھر میں ہشام کے پاس گیا اور پوچھا کہ تمہیں کیسے معلوم ہوا؟ تو کہا کہ ابن اسحاق نے ایک حدیث میری بیوی سے روایت کی ہے۔ میں نے جب اس بیوی سے زقاف کیا وہ نو برس کی تھی اور اس کے بعد مرتے دم تک اسے کسی (اور) مرد نے نہیں دیکھا۔ ذہبی کہتے ہیں: ”ہم اوپر اس اعتراض کا جواب دے چکے ہیں۔ یہ بات ناقابل قبول ہے کہ کسی شخص کو محض اس بناء پر جھوٹا قرار دیا جائے کہ وہ یہ بیان کرتا ہے کہ میں نے فلاں عورت کو دیکھا۔ حریدیر آں محمد بن سوہ نے بھی (ہشام بن عروہ کی اس بیوی) فاطمہ سے براہ راست روایتیں کی ہیں اور ان احادیث کو فاطمہ نے ام المؤمنین ام سلمہ رضی اللہ تعالیٰ عنہا اور اپنی دادی اسماء (بنت حضرت ابوبکر، زوجہ زبیر بن العوام) سے روایت کیا ہے۔ ہشام کا یہ کہنا کہ میں نے فاطمہ سے زقاف کیا تو وہ نو برس کی تھیں بدلہ غلط ہے اور مجھے نہیں معلوم کہ کس نے یہ جزاء اس روایت میں بڑھا دیا ہے۔ فاطمہ اپنے شوہر ہشام سے عمر میں تیرہ برس بڑی تھیں ممکن ہے کہ ہشام سے نکاح کے وقت ان کی عمر میں ایک سال ہو اور ابن اسحاق نے ان سے کوئی واقعہ سنا تو اس وقت ان کی عمر پچاس سال یا اس سے بھی زیادہ ہو۔“

امام مالک اور ابن اسحاق کی بنتی نہ تھی۔ امام مالک کا بیان تھا کہ وہ یمن کے ایک حکمراں اصبح کی اولاد میں ہیں۔ امام مالک کے اور ابن اسحاق کے مشترکہ استاد امام زہری کی تحقیق کے مطابق امام مالک کا تعلق اس خاندان اصبح سے نسب سے نہیں بلکہ مولیٰ ہونے کے باعث تھا۔ ابن اسحاق نے جب یہ بات اچھالی تو امام مالک کی خفگی کی وجہ سمجھ میں آ سکتی ہے اور جواب اور جواب الجواب میں اعتدال سے تجاوز ہو جاتا ہے۔ دونوں انسان تھے، معصوم اور فرشتہ نہیں۔

ابن اسحاق پر تدلیس کا الزام لگایا جاتا ہے یعنی یہ کہتا ہے ”مجھ سے فلاں فلاں لوگوں نے واقعات بیان کیے اور بعض کے بیانات سے دوسرے کے بیانات کی تکمیل کرتے ہوئے میں

مربوط قصہ یوں بیان کرتا ہوں کہ..... ”حدیث کی کتاب میں یہ درست نہیں، تاریخ کی کتاب میں یہ ناگزیر ہے، مگر خود حدیث کی کتابوں میں مثلاً خود امام ابن حنبل نے بھی بارہا اس کو استعمال کیا اور روارکھا ہے۔ (مثلاً مسند ابن حنبل جلد چہارم صفحہ ۳۲، ۳۲۳، ۳۲۸ وغیرہ) اس لیے یہ الزام امام ابن حنبل کا ہونا مشتبہ ہے۔

ابن اسحاق پر شیعہ ہونے کا بھی الزام ہے۔ ناظرین غالباً امام شافعی کے اس شعر سے واقف ہوں گے کہ ”اگر خاندان نبویؐ سے محبت کے معنی رافضیت کے ہیں تو میں سب سے پہلا رافضی ہوں۔“ ابن اسحاق پر الزام کا قصہ یہ ہے کہ یہ اموی دور کا معاملہ ہے۔ جب اہل بیت سے خفیہ ترین محبت و احترام کا اظہار سیاسی نقطہ نظر سے جرم تھا۔ اموی گورنر مدینہ سے یاروں نے موقع دیکھ کر ابن اسحاق کے خلاف یہ الزام بھی جڑ دیا اور ظالم گورنر نے صے تحقیق سزا بھی دی اس پر ابن اسحاق وطن چھوڑ کر مصر چلے گئے پھر عباسی دور آیا تو عراق گئے اور بغداد میں امام ابوحنیفہؒ کے پہلو میں دفن ہوئے۔ (متعدد سنیوں کی طرح ابن اسحاق نے شیخین کے بعد حضرت علی رضی اللہ تعالیٰ عنہ کو حضرت عثمان رضی اللہ تعالیٰ عنہ سے افضل قرار دیا ہے۔ یہ اتنا نازک مسئلہ ہے کہ امام ابوحنیفہؒ نے فقہ اکبر میں اس بارے میں لکھا کہ خدا بہتر جانتا ہے کہ ان میں سے کون افضل تھا مگر اموی خلافت میں یہ علمی نہیں سیاسی مسئلہ تھا۔)

ابن اسحاق کی کسی ایک روایت کو غلط قرار دینے کے لیے خود ابن اسحاق کو جھوٹا اور غلط نویس قرار دینا اس پر منتج ہوتا ہے کہ سیرت نبویؐ کا جو مواد مسلمانوں میں ہے اس کا تقریباً تین چوتھائی مسترد کر دیا جائے۔ یہی نہیں ابن اسحاق کو جھوٹا قرار دے لیں تو ضمناً صحاح ستہ کی صحت بھی مشتبہ ہو جاتی ہے کہ بخاری و مسلم نے بھی ابن اسحاق کی روایتیں درج کی ہیں۔ کسی ناپسند بات کو رد کرنے کے مختلف طریقے ہو سکتے ہیں اور انتخاب اس کا کرنا چاہیے جس میں ”یکے برس شاخ بنی برید“ صادق نہ آئے۔

### وفقنا الله لما يحب و يرزاه

۱۔ مثلاً حضرت بابل بن الحارث المزنی رضی اللہ تعالیٰ عنہ کی جاگیر کا قصہ میری الومائق السیاسیہ للبعید المدنی والخاصة الراشدة کے تازہ ایڈیشن میں پروانہ جاگیر کے متعلق ذیل کے ماخذوں سے بھی استفادہ کیا گیا ہے۔ کتاب الخزان الابی یوسف (ص ۳۵) معجم البلدان لیاقوت (مادۃ قہلیہ) بحوالہ طبرانی مستدرک للحاکم (ج ۳، ص ۵۱۷) کنز العمال لعلیٰ المصطفیٰ (ج ۲، حدیث نمبر ۳۷۸۲، ۳۷۲۶، ۳۷۲۷، ۳۷۲۸) مسند ابن حنبل (حدیث نمبر

۲۷۸۶) کتاب الاموال لابن زنجویہ (مخطوطہ، ترکی، ورق..... ۱۲۳ رب) کتاب الاموال لابی عبید (پیرا گراف نمبر ۸۶۳، ۸۶۶)، موطا امام مالک (کتاب ۱۷، باب ۳) الاحکام السلطانیہ للماوردی ص ۳۳۲ طبع یورپ امتاع الاسماع للمقریزی مخطوطہ ترکی ص: ۱۰۳۱) سنن ابی داؤد کتاب ۱۹ باب ۳۶ طبقات ابن سعد ج ۱، قسم ۲، صفحہ ۲۵) پروانہ نبوی کے متن میں ان روایتوں کے مطابق جو لفظی اختلاف ہے اس کی تفصیل میں گئے بغیر صرف ایک نکتے پر اکتفا کرتا ہوں۔ امام ابو یوسف کی روایت میں ” حیث یصلح الزرع “ (جہاں زراعت ہو سکتی ہو) اور ابن سعد کی روایت میں ” ما أصلح به الزرع “ (جسے وہ کاشت کے قابل بنائے) کے الفاظ ہیں۔ کیا اس کے معنی یہ نہیں کہ رسول اکرم صلی اللہ علیہ وآلہ وسلم جاگیر دیتے وقت خود شرط فرماتے ہیں کہ زمین کو زیر کاشت لایا جائے؟ اذا فات الشرط فات المشروط۔ یہ امر بھی قابل لحاظ ہے کہ اگر اسے کسی بعد کے زمانے میں کسی نہ کسی وجہ سے جزء منسوخ کیا گیا تو وہ جاگیر اور عطیہ سرکاری کے متعلق ہے، کسی شخص کی خانگی، نجی جائیداد اور مملوکہ اراضی کے ضبط کرنے کا ذکر تو اس حدیث میں نہیں ملتا۔

اس ارشاد کا منشاء یہ ہے کہ سارا موجود مواد جمع کریں اور اس کے ہر لفظ پر غور کریں۔ مقصد تلاش حق اور خالصتہ لوجہ اللہ ہو کہ الحق یعلو ولا یعلیٰ علیہ۔

(”ابلاغ“ کراچی۔ فروری ۱۹۷۱ء)

۷

## بہادر یار جنگ کی یاد میں

دکن کے نامور قومی کارکن جن کی جواں مرگی ان کو شہاب ثاقب کا نام دلاتی ہے محمد بہادر خاں فرزند نواب نصیب یار جنگ دور حاضر کے دلچسپ خطابات سرکاری میں سے "نواب بہادر یار جنگ" سے سرفراز ہوئے تھے۔ برطانوی ہند میں نواب بہادر ایک خطاب تھا نتیجہ یہ ہوا کہ مرحوم کو بکثرت خطوط "نواب بہادر یار جنگ" سے مخاطب کر کے آئے اور انگریزی ڈاکخانے کی مہربانی سے کبھی کبھی وصول بھی ہو جاتے رہے۔ آدمی اور شہرت کی مثال شاعر ملت امجد نے خوب سبق آموز دی ہے کہ شہرت سایہ ہے اس کی طلب میں دوڑو تو بھاگتا ہے اور کبھی ہاتھ نہیں آتا اور اس سے پیٹھ موز کر چلو تو غلام اور وفادار کتے کی طرح پیچھے پیچھے آتا ہے بلکہ نصف النہار کے بعد تو شہرت آدمی سے بھی آگے پہنچ جاتی ہے۔ نواب مرحوم جادو بیاں مقرر تھے۔ کم عمری ہی سے اس کی عادت ڈالی تھی۔ آصف سابق نے میاں پاک کی محفلوں کی جو سرپرستی فرمائی اور اس کو مفید عام بنایا اسی کے تحت مرحوم کو بھی اکثر سیرت نبویہ کے مختلف پہلوؤں پر داد دینے کا موقع ملا اور ایسے ہی ایک موقع نے جس میں ذات شاہانہ نے بھی شرکت فرمائی تھی وہ اثر دکھایا کہ بلا طلب کوشش کسی بادشاہت کا سب سے بڑا دنیوی امتیاز یعنی "بہادر یار جنگ" کا خطاب ملا۔ ظاہر ہے کہ وہ ابتدا اس پر بہت خوش رہے لیکن جیسے جیسے ذہن پختہ اور خیالات بلند ہوتے گئے اور دنیا نے فانی کی حقیقت فکر و عمل پر موثر ہوتی گئی تو انہیں رفتہ رفتہ اعلیٰ ترین دنیوی اعزازات بھی پہنچ معلوم ہونے لگے بلکہ خزانہوں نے ادب کے ساتھ یہ خطاب واپس کر دیا لیکن یہ وقت شہرت کے نصف النہار کے بعد تھا جب کہ سایہ آگے آگے چلتا اور ہر لمحہ طویل تر ہی ہوتا جاتا ہے۔ خطاب کی طرح نواب مرحوم نے اپنی آبائی جاگیر بھی واپس کر دی جو عظیم تر ایشیا کی طالب تھی۔ اپنی سیاسی زندگی کے تقریباً آغاز

تی میں انہوں نے محسوس کر لیا تھا کہ وطن کی آزادی کی منزل مقصود میں انگریزوں سے بھی نکر ہوگی اور ملک کے مندرجہ ذیل پانچ سرکاری طبقوں میں سے آخر الذکر تین سے بھی نقصان اٹھانا پڑے گا۔ (۱) حقیقی وفادار وہی خواہ (۲) مرنجاں مرنج و بے ضرر (۳) غدار (۴) بزدل (۵) احمق۔ اس لیے انہوں نے دو گونہ پالیسی بنائی ایک تو خانگی زندگی میں کفایت شعاری اور مصارف میں تخفیف۔ چنانچہ ٹوئیڈ کی جگہ وہ دیسی گرینوں کے کپڑے کی شیروانی پہننے لگے۔ دوسری طرف اس کفایت سے جو رقم پس انداز ہو جائیداد غیر منقولہ وغیرہ میں لگانا چنانچہ دس پندرہ سال کی کوشش کے بعد وہ اس قابل ہو گئے کہ ان کے امیر گھر کے جو فقیرانہ مصارف تھے اور جو یقیناً ہزار ڈیڑھ ہزار ماہانہ سے کم نہ ہوں گے خالص خانگی آمدنی سے پورے کر لیں۔ جاگیر کی آمدنی سے ایک پیسہ بھی لینے کی ضرورت نہ رہے۔ اس نقطے پر پہنچنے کے بعد ان کی بہادری بے پایاں ہو گئی اور خود کنگ کوٹھی سے یا تو ان کی بہادری کے امتحان کے لیے یا گورے دباؤ کی مجبوراً پیش بندی کے لیے جو سخت خطوط بھی آئے تو یہاں سے جواب سخت تر قسم ہی کے جاتے خطاب جاگیر کی واپسی اسی کا منہجا ہے۔ اگر بہادر خاں سب کچھ ہوتے لیکن مسلمان نہ ہوتے تو مسلمانوں کے لیے بیچ تھے۔ سیاسیات سے زیادہ کسی اور شعبہ حیات میں فوری فیصلوں کی ضرورت نہیں ہوتی۔ ذاتی رائے نہ رکھنا اور جو شخص آ کر جیسا سمجھائے موم کی ناک کی طرح اس کا حامی بن جانا الگ چیز ہے اور (بہادر یار جنگ میں یہ بات نہ تھی، وہ اپنی مستقل ذاتی رائے رکھتے تھے) اور انسانی رائے کو ہمیشہ قابل اصلاح سمجھ کر حق پسندی اور لچک رکھنا دوسری بات ہے۔ یہ بات مرحوم میں کافی تھی، ان میں انکسار بھی تھا۔ اپنے قصور کا بے جھجک اعتراف بھی کر لیتے تھے اور بہادری کا یہ عالم تھا کہ بڑی سے بڑی ذمہ داری سر لینے سے نہیں گھبراتے تھے۔ ایک چھوٹے سے مگر دلچسپ واقعے کا ذکر کیا جاسکتا ہے۔ یہ دستوری تبدیلیوں کے لیے آئین نگار کمیٹی بیٹھی ہوئی ہے اور اداروں کی طرح اتحاد المسلمین نے بھی اپنی یادداشت بھیجی چاہی۔ یہ بیس پچیس صفحات کی کافی طویل تحریر جس کے دو حصے تھے، پہلے میں اصلاحات کے بنیادی اصول اور ضروریات بیان کیے گئے تھے اور دوسری معین تقسیم نشستوں اور حلقہ ہائے انتخاب وغیرہ کے متعلق تھی۔ ظاہر ہے کہ دنوں اور ہفتوں کی مشاورت کے بعد یہ یادداشت مرتب کرنے اور مجلس عاملہ کی منظوری کے بعد بھیجی جا رہی تھی۔ معتمد مجلس اتحاد المسلمین اس کو خود لیکر معتمد کمیٹی اصلاحات کے دولت کدے کو گئے تھے اور غالباً صاحب کے ناشتے سے فراغت وغیرہ کا انتظار کر رہے تھے (ایسے زمانے بھی تھے) ادھر دو افراد نے جو اتحاد المسلمین

میں نہ تھے، اطلاع پر سویرے نواب مرحوم سے ملاقات کی۔ مشکل سے دو تین منٹ گفتگو رہی پھر دونوں تیزی سے معتمد کمیٹی اصلاحات کے مکان پر پہنچے۔ ابھی وہ برآمد نہیں ہوئے تھے معتمد اتحاد المسلمین کو نواب مرحوم کی طرف سے ایک زبانی پیام پہنچایا۔ اتحاد المسلمین کی یادداشت کے نصف ثانی کو الگ کر لیا اور نصف اول کے آخر میں معتمد سے کہا کہ اپنے دستخط کر کے داخل کر دیں اور موصوف کو حیران و پریشان چھوڑ کر یادداشت کا نصف ثانی اپنے ساتھ لے کر چلے گئے۔ بہادر یار جنگ سے صرف یہ کہا گیا تھا کہ حکومت کچھ تبدیلیاں کرنے پر تلی ہوئی ہے اپنی آزادی کو کیوں محدود کریں، حکومت کی تجاویز پر حسب موقع رائے قائم کر سکتے ہیں اسی لیے یادداشت کا اصل حصہ دوم آخر واپس لے لیا گیا اور مجلس عاملہ کی غالباً بعد میں توثیق کرائی گئی۔ تلمیذ فطرت نواب مرحوم بہت ذہین، ذکی اور عمدہ حافظے کے مالک تھے۔ معلوم نہیں ریاضی تھی یا کونسا مضمون جس کے باعث وہ فوقانیہ دارالعلوم سے نکل نہ سکے، پھر والد کی وفات اور خانگی مشاغل نے بھی امتحانی نظام کا موقع نہ دیا لیکن مطالعے کا بڑا شوق تھا اور اسی مطالعے نے رسمی تعلیم کی کمی کی تلافی کر دی تھی۔ پھر حریفوں سے گفت و شنید کے موقع آنے لگے تو آدمی چونکہ ہوشیار تھے اپنی ناواقفیت کا نہ صرف یہ کہ اظہار نہ ہونے دیتے بلکہ حریفوں سے پورا ماحول معلوم کر کے مالہ، اپنے ذہن سے تیار کر لیتے تھے چنانچہ دستوریات وغیرہ کے ادق مسائل پر ابتداء وہ حقیقت میں بالکل کورے تھے لیکن فرقہ واری سیاسی سمجھوتوں کی محفلوں نے چند ہی دنوں میں ان میں اور کہنے نظریات دانوں میں معلومات کی حد تک کوئی فرق نہ رکھا۔ انگریزی دور میں کشمیر کی جو دستوری حیثیت مسلمہ تھی اس کے خلاف انہوں نے ایک ذہانت آمیز نکتہ پیدا کیا اور ایک مرتبہ سر شاہ محمد سلیمان جیسی شخصیت سے (جو فیڈرل کورٹ کے نامور جج تھے) اس پر بحث ہی نہیں حجت کی۔ شاہ سلیمان مرحوم کو آخر میں یہ کہنا پڑا کہ ”نواب آپ کا استدلال اچھوتا اور دلچسپ ہے۔ فی الوقت میں آپ (قائل) ہو گیا ہوں لیکن مزید غور کر کے آپ کو اطلاع دوں گا۔“ مگر اب آں قدح بشکست و آں ساقی نماںد۔ اسی ذہانت سے دو مختلف زبانیں بھی خوب سیکھ گئے تھے۔ اردو، فارسی، عربی، انگریزی اور غالباً پشتو بھی کافی بول لیتے تھے اور عالم اسلام کے ایک طویل سفر نے بھی ان میں کافی وسعت نظر پیدا کر دی تھی۔

(روزنامہ نوائے وقت لاہور 25 جون 1998ء)

## محبوب علی خاں نظام کن کی معزولی کی سازش کا قضیہ

اکتوبر ۱۹۷۱ء کا فاران آج ۲۳ دسمبر کو پاریس پہنچا۔ مستفید ہوا۔ مولانا ظفر علی خان مرحوم و مغفور کے حالات میں صفحہ ۳۴ پر لکھا گیا ہے کہ:

”حبیب اللہ رشدی مرحوم کے ایک مضمون سے معلوم ہوتا ہے کہ ظفر علی خان کا جرم باغیانہ شاعری نہ تھا بلکہ ایک ایسی مہم چلانا تھا جس کے تحت ظفر علی خاں اور ان کے ساتھی نواب میر محبوب علی خاں کو تخت سے اتار کر میر عثمان علی خاں کو نظام بنانا چاہتے تھے۔ ان کے ساتھیوں میں عزیز مرزا، مولوی صفی الدین اور عبدالخلیم شرر اس مہم میں شریک تھے۔ ان حضرات کی سرگرمیوں کا پتا کسی طرح ریاست کے وزیراعظم مہاراجہ کشن پرشاد کو ہو گیا۔ وزیراعظم نے ان لوگوں کو پشن دے کر ریاست سے چلے جانے کا حکم دے دیا۔ حبیب اللہ رشدی کے اس بیان کی تصدیق اس ادارے سے بھی ہوتی ہے جو میر عثمان علی خاں کی تخت نشینی کے موقع پر زمیندار کے ایک خاص نمبر (نظام نمبر) میں لکھا.....“

بے شک الزام وہی تھا جو رشدی مرحوم نے لکھا ہے لیکن حقیقت ذرا مختلف تھی۔

مولوی صفی الدین مرحوم میرے قریبی رشتہ دار تھے۔ زمانہ جلاوطنی انہوں نے مکہ معظمہ میں گزارا۔ پہلی جنگ عظیم کے بعد وطن واپس آئے۔ ان کی جلاوطنی اگرچہ میری پیدائش سے قبل کا واقعہ ہے لیکن میں کہہ سکتا ہوں کہ صفی الدین جیسے خدا رسیدہ اہل دل اور راسخ العقیدہ شخص سے یہ توقع نہیں کہ وہ ایک محبوب حکمران کو معزول کرنے کی سازش کریں۔ عزیز مرزا مرحوم اور شرر مرحوم

کا بھی یہی حال کہا جاسکتا ہے۔ مولانا ظفر علی خاں کے محولہ ادارے اور اشعار کا مفہوم ذیل کے پس منظر میں شاید بہتر سمجھ میں آسکے گا۔

برطانوی ہند کی سطوت کے باوجود حیدرآباد ایک خود مختار ریاست تھی۔ دوسری ہندی ریاستوں نے انگریزوں سے معاہدے میں اگر ماتحتانہ تعاون (Subordinate cooperation) کو قبول کیا تھا تو حیدرآباد کا معاہدہ "مدامی عمومی حلفی" (Perpetual and General Defensive Alliance) کے لیے ہوا تھا۔ حیدرآباد کا سکھ، ڈاک کے ٹکٹ وغیرہ الگ تھے حتیٰ کہ سفارتی تعلقات بھی تھے۔ حیدرآباد کی وفادارانہ دوستی کے باوجود انگریز تھا کہ برابر اس دوست کی تباہی میں روز افزوں مشغول رہا (مگر اس کی تفصیل کا یہ موقع نہیں)

صفی الدین مرحوم ولی عہد عثمان علی خاں کے اتالیق تھے اور نظم و نسق سکھانے پر مامور تھے۔ انگریزی دخل یہاں تک پہنچ گیا تھا کہ نظم و نسق کی یہ تعلیم بھی انگریزی سکھانے والے انگریز اتالیق کی موجودگی ہی میں دی جاسکتی تھی۔ اس کے باوجود وطن دوست صفی الدین انگریز کی غلامی کی جگہ حیدرآباد کی خود مختاری کا ولی عہد کے ذہن میں احساس پیدا کراتے رہتے تھے۔ ایک مثال جو خاندان میں مشہور تھی یہ ہے کہ نظم و نسق کے سلسلے میں صفی الدین صاحب نے ایک دن دو مشلیں (فائل) پیش کیں۔ ایک میں ایک گرجا کی تعمیر اور سرکاری امداد کا مسئلہ تھا اور ریڈیٹ کی سفارش ہوئی تھی۔ دوسری میں ایک مسجد کی تعمیر میں امداد کا سوال تھا۔ گرجا کی کارروائی منٹوں میں ختم ہو کر امداد لائی گئی۔ مسجد کے لیے ہزاروں کوششوں کے باوجود مخفی انگریزی قوتیں روڑے اٹکاتی رہیں۔ کارروائی کئی سال چلنے کے بعد امداد نامنظور ہو گئی۔ ولی عہد پر اس کا خاص اثر ہوا (عثمان علی خاں کے دور حکومت میں اسلامی اداروں اور غریبوں کو جو کثیر امداد دی جاتی رہی وہ اسی کا اثر تھا۔)

چونکہ عزیز مرزا، صفی الدین وغیرہ پر رشوت ستانی یا کسی اور اخلاقی بد عنوانی کا الزام لگ نہیں سکتا تھا۔ اس لیے ریڈیٹسی نے یہ خفیہ اطلاع دی کہ یہ لوگ نظام کو مزول کر کے ولی عہد کو بادشاہ بنانا چاہتے ہیں اور اپنے کارندوں کی مدد سے شہادت بھی فراہم کر دی۔ اس پر ان کی جلاوطنی کا حکم ہوا۔



یہ مخلص مسلمان شاہ گردی نہیں، اسلامی مملکت کی آزادی کو برقرار رکھنا اور انگریزی سازشوں کو حتی الامکان روکنا چاہتے تھے۔ ظفر علی خاں مرحوم نے برطانوی ہند کے شہر لاہور سے یہ منطقی بات ”اپنے“ حکمران سے کہی کہ تم شہنشاہ کہلانا چاہتے ہو تو ضرورت ہے کہ تمہارے تحت کچھ بادشاہ بھی ہوں۔ نظام حیدرآباد سے زیادہ کون ہر مجبشی اور بادشاہ کہلانے کا مستحق ہو سکتا ہے؟

جیسا کہ میں نے وزیر پیشی شاہی نواب امین جنگ مرحوم کی شہادت پر عرصہ ہوا ایک مضمون میں لکھا کہ جارج پنجم کے دربار تحت نشینی کے وقت ایسا کرنا انگریز طے بھی کر چکے تھے پھر نامعلوم اسباب سے وہ ملتوی ہو گیا۔ میرے مضمون کی اشاعت پر محکمہ سیاسیات (وزارت خارجہ) حیدرآباد میں تحقیقات ہوئی اور وہ مثل جس میں ریڈیو سے آئی ہوئی اطلاع درج تھی نکلا کر وزیر یا معتمد نے اپنے پاس منگوالی پھر وہ لاپتہ ہو گئی جیسا کہ محکمہ مذکور میں ملازم میرے ایک رشتہ دار نے مجھ سے بیان کیا کہ وہ مثل انہوں نے اپنے ہاتھ سے افسر بالا کو پہنچائی تھی۔ البقاء اللہ

(”فاران“ کراچی۔ اپریل ۱۹۷۲ء)

## لیڈی ڈفرن اور سیر لاہور

ہرہائی نس ڈفرن اینڈ آوانے تقریباً آدھی صدی اول اپنے وائسرائے شوہر کے ساتھ کئی سال ہند میں گزارے اور وقت بوقت یہاں کے حالات سے اپنی ماں کو مطلع کرتی رہیں۔ انگلستان واپسی پر ان خطوط کا بعد نظر ثانی دو جلدوں میں ”ہماری وائسرائے زندگی ہند میں“ کے نام سے انتخاب شائع ہوا اس کا اردو ترجمہ دلچسپی سے خالی نہیں ہوگا۔ اس وقت ہم صرف لاہور کے متعلق خطوط کا ترجمہ کرتے ہیں۔ (مترجم: جناب حمید اللہ)

منگل ۱۴ اپریل ۱۸۸۵ء

ہم ایک ٹانگے میں اسٹیشن روانہ ہوئے اور وہیں چائے پی اتنے میں پیشکل ٹرین آئی۔ ڈنر کے بعد رات بھر سفر ہوتا رہا اور دوسرے دن ۲ بجے لاہور پہنچے۔

بدھ ۱۵ اپریل ۱۸۸۵ء

اسٹیشن پر ایک استقبال نامہ پیش ہوا۔ اس کے بعد ہم لیفٹیننٹ گورنر کے مسکن پر پہنچے جہاں ہم ٹھہرے ہوئے ہیں۔ یہ ایک عجیب گھر ہے کیونکہ حقیقت میں یہ ایک قدیم اسلامی گنبد تھا۔ حجرہ طعام ایک مربع مراکشی کمرہ ہے جس پر ایک خاصہ بلند گنبد ہے۔ اس میں چھت کے قریب بہت سے روشندان ہیں جن پر پورا کام نیلے اور سرخ نقوش کا ہے۔ یہ بالکل قدیم مسجدوں کے مانند معلوم ہوتا ہے۔ باقی کمرے اس کے اطراف ایک مشن (آٹھ پہلو دار شکل) بناتے ہیں،

اس کا ترجمہ مصر میں ”خصوصی قطار“ ہوا ہے۔

اسی وجہ سے ہر طرف ایک اچھا کمرہ اور دو عجیب شکل کے طویل کمرے بن گئے ہیں ہر شخص گرمی کی شدت کا شاکی نظر آتا تھا اور پنکھا کرتا جاتا تھا یا نیز مکان بند کرتا تھا تا کہ خنکی پیدا ہو لیکن میرے کمرے میں جہاں میں نے دھوپ کے روکنے کی مطلق کوشش نہیں کی ”پیش نما“ ۸۵ درجے سے نہیں بڑھا۔ پانچ بجے کے قریب باہر نکلنا مناسب سمجھا گیا اور ہم دو بڑی گاڑیوں میں شاہدرہ جہانگیر کے مقبرے کو روانہ ہوئے جو تقریباً پانچ میل پر واقع ہے۔

لاہور کے متعلق پہلی نظر میں میری یہ رائے قرار پائی کہ وہ درختوں، پھولوں اور کھیتوں کا مخزن ہے۔ یہ ہرگز نہیں محسوس ہوتا کہ ہم کسی شہر میں بلکہ ہم باغوں میں سے گزرتے تھے اور ایسی ہی سڑکیں عبور کرتے تھے جس کے دونوں طرف درختوں کی قطاریں تھیں۔ کھجور کے درخت گلاب کے تختے اور بار آور کھیت بھی نظر آتے تھے۔ آخر ہم اس باغ میں پہنچے جہاں جہانگیر نے اپنا مقبرہ بسایا ہے۔ پہلے ہمیں ایک سرائے نظر آئی جو انسانوں اور چار پاؤں کی میزبانی کے لیے ایک بہت بڑا گھر ہے اور ایسا معلوم ہونے لگا کہ الف لیلہ کے سیاح اس میں اترتے ہوں گے اس قسم کی عمارتیں بڑی سڑکوں پر ہر پندرہ میل پر ملتی ہیں اور سب ایک ہی نمونے پر بنائی گئی ہیں۔ ان کے تین دروازے ہوتے ہیں۔ جن میں سے بڑے سرخ ریتی پتھر اور مرمر آئینہ نقوش سے بنایا جاتا ہے اور باقی عمارت ایک بڑا مربع نظر آتی ہے۔ اسباب اور بھڑکیلے مشرقی لباس پہنے ہوئے مسافروں سے معمور ہونے کی صورت میں یقیناً وہاں ایک بڑا دلچسپ نظارہ ہوتا ہوگا۔ یہ عمارتیں اب بڑی تباہ حالت میں ہیں۔

مقبرہ بھی ایک بڑی مربع عمارت ہے جس کے کونوں پر چار بلند مینارے ہیں اس کے مسقف برآمدے نقش و نگار سے خوب آراستہ ہیں اور مقبرے میں داخل ہونے کے تمام راستوں میں تراشے ہوئے اور جالی دار مرمری دروازے ہیں۔ قبر سفید ہے اور اس میں اطالوی وضع پر نگین مرمر کے ٹکڑوں کا بھی کام کیا گیا ہے جس کے چاروں طرف خدا کے (۹۹) نام نہایت عمدہ خط میں لکھے گئے ہیں اس عمارت کی چھت بھی مرمرین ہے پھر ہم اس سے اور بھی اوپر ایک مینارے کی آخری حد تک پہنچے تا کہ شہر کا ایک نظارہ کریں۔ اس بلند مقام سے بھی لاہور درختوں میں اتنا چھپا ہوا تھا کہ شہر بخوبی نظر نہیں آتا تھا، ہمیں دور سے دھندلے طور سے صرف ایک دو مسجدیں نظر پڑیں اور بس۔ یہ ہمارے لیے ایک ناشائستہ امر تھا کہ جہانگیر کی قبر کے اوپر چائے نوشی کریں۔ مگر ہم نے ایسا کیا اور لطف اندوز بھی ہوئے۔

شام کو ایک بڑا ڈر اور دربار تھا مگر اوہ! ہم اتنے تھکے ہوئے تھے کہ خاموش اور ساکن بستر بڑا دل خوش کن نظر آیا۔ مجھے یہ کہنا پڑتا ہے کہ لاہوری گلاب ایک ایسی چیز ہے کہ اس کی تعریف کے گیت گائے جائیں میں نے ایسی افراط کبھی نہیں دیکھی۔ اگر کوئی ان کے تختوں پر سے گزرے تو ان کے بڑے بڑے جھنڈیا کمانیں یا منفرد درخت نظر آتے ہیں مجھے تو یہ ایک حقیقی مدیۃ البساتین معلوم ہوتا ہے۔ یہاں بہت سے باغ عام ہیں جن میں گزرنے والا مسلسل نعرہ ہائے تحیر بلند کرتا اور گرویدگی کا اظہار کرتا رہتا ہے۔ ان سب سے الگ ایک اور باغ ہے جو پانچ میل طویل اور شہر کی فصیلوں کو گھیرے ہوئے ہے۔ غرض جب کبھی کوئی لاہوری اپنے بند مسکن اور تنگ گلی سے باہر نکلنا چاہتا ہے تو وہ اپنے آپ کو پودوں یا گلاب، تاز، آم اور پھیل کے درختوں اور خوشنما پھول دارانار کے بنوں میں پاتا ہے۔

## جمعرات ۱۶ اپریل

باتیں بہت سی ہیں مگر اظہار کے لیے الفاظ نہیں۔ کاش میں ملک کے ہزاروں مستعد مضمون نگاروں کے قلموں کی امداد سے ہی اس بات کا ایک ہلکا سا خاکہ آپ کے سامنے پیش کر سکتی، جن کو ہم دیکھتے ہیں یا عمل میں لاتے ہیں یا پسند کرتے ہیں یا بہرہ اندوز ہوتے ہیں۔ سہ پہر میں وائسرائے نے مہاراجہ کشمیر سے دو بار ملاقات کی۔ یہ ایک اچھا بڑھا اور خوبصورت ووجیہ شخص ہے جس کی شہادت اور جس کے درباری عادات و اطوار ممتاز ہیں۔ یہ بہت بیمار معلوم ہوتا تھا۔ اس کا بڑا لڑکا بھی ساتھ تھا مگر وہ کوئی قابل جانشین معلوم نہیں ہوتا۔ وہ اور اس کی پوری رعایا ملل کی صدری پہنتے ہیں۔ اور جب ان پر ایک ڈھیلا کوٹ پہن لیا جاتا ہے تو بہت خوبصورت نظر آتے ہیں لیکن اگر کوٹ نہ پہنیں تو یہ ایک دیدہ زیب لباس معلوم نہ ہو۔

جب ملاقات ختم ہو گئی تو ہم مختلف مناظر کی سیر کو نکلے۔ اور قید خانہ دیکھا جہاں قیدی عمدہ شطرنجیاں بن رہے تھے جو غیر فانی کبھی جاتی ہیں اور بہ حساب فی گز دو پونڈ دس شلنگ (تقریباً چالیس روپے) میں فروخت ہوتی ہیں۔ اس عظیم عمارت میں تقریباً دو ہزار قیدی سما سکتے ہیں۔ ہمارا معائنہ نامکمل تھا مگر چمکدار سورج میں وہ مقام صاف ستھرا اور سرد نظر آیا۔

اس کے بعد ہم نے عجائب گاہ اور مدرسۃ الفنون دیکھے مگر ان چیزوں کے متعلق کچھ لکھنا بیکار ہے کیونکہ یہ سب جگہ یکساں نوعیت رکھتے ہیں۔ آخر الذکر میں غیر معمولی نظارہ صرف یہ تھا کہ

اسی برس کے بوڑھوں کی ایک ہشاش بشاش جماعت نجاری سیکھ رہی تھی۔ یہ ابتداء چھیلنا سیکھتے ہیں اور فرش پر اس طرح بیٹھتے ہیں جیسے صرف ایک مشرقی کو آتا ہے اور ایک (Chisel) یعنی اُلی (تلفظ اڑلی یا ژل = ل) اور گھن سے لکڑی کی ایک مشقی کا پی نما تختی پر کام کرتے ہوئے اپنے پاؤں سے بھی اتنا ہی کام لیتے ہیں جتنا ہاتھ سے اس کے بعد میں نے گھر کا راستہ لیا لیکن ڈفرن نے کلیہ شرقیہ (اور سنٹل کالج) کا معائنہ کیا جس سے اسے بڑی دلچسپی تھی۔

اب میں کیونکر اس ضیافت کا منظر دکھاؤں جو شام کے وقت شمالا مار باغ میں ہمارے اعزاز میں دی گئی ہم ڈنر کے لیے وقت پر روانہ ہوئے اور مطلق توقع نہ تھی کہ کوئی خاص بات پیش آئے گی۔ سوائے اس کے کہ ایک باغ میں ڈنر ہوگا۔ جس کے بعد دو ڈریس پیش ہوں گے اور ایک پارٹی دی جائے گی، ہم نے پانچ میل کی مسافت طے کی اور یہ پوری سڑک مشعلوں سے منور تھی، جب منزل مقصود کے قریب پہنچے تو باغ کی دیوار جو (۷۰) ایکڑ پر محیط ہے۔ ایک مسلسل روشنی کے باعث ممتاز ہوتی نظر آئی جب ہم گاڑی میں سے ایک کمان کے پاس اترے تو ہمیں ایک حقیقی مدینہ النور نظر آیا۔ ہمارے سامنے ایک پانی کا راستہ دکھائی دیا جس کے وسط میں تھوڑے تھوڑے فاصلے پر چھوٹے چھوٹے فوارے اٹھکیلیاں کرتے اور نظارے کو ترشخانہ رازداری بخش رہے تھے۔ اس پرستان نہر کے دونوں طرف چوڑے آتشی تختے اور روشیں اور بلند درختوں کے عظیم جھنڈ تھے جس میں مختلف قسم کے چینی کے چراغ اور رنگ برنگ کی روشنیاں متداخل و متقاطع نظر آتی تھیں۔ آگ اور پانی کی یہ قطاریں باغ کو ہر سمت میں قطع کرتی گزرتی تھیں اور پہلے چبوترے کے اختتام پر ایک قسم کا درختوں کا حصار نظر آیا جہاں ڈنر کی میزیں پھیلی پڑی تھیں اس کے دوسری جانب ہمیں ایک اور پانی کا منور باغ نظر آیا۔ یہ حد سے زیادہ دلفریب تھا پانی پہلے باغ میں سے عین اس مقام سے گزرتا تھا جس کے اوپر ہم بیٹھے ہوئے تھے اور یہ نہر ایک آبشار کی صورت میں دوسری جانب نیچے کے چبوترے کے پاس گرتی تھی۔ اگر کوئی شخص اس منور کوشک میں گھومتا اور ٹھہر کر دیکھتا تو اسے حاضرین اس سلسلہ میں حسن کی آخری لڑی بنتے اور اس منظر کو مکمل کرتے نظر آتے۔

اپنے ماحول کی شاعرانہ حیثیت کے باوجود ہم نے صرف ایک معمولی قسم کا ڈنر کھایا۔

اس کے بعد ملکی مہمانوں کی آمد شروع ہوئی یعنی راجہ جیند، فرید کوٹ، مہاراجہ کشمیر وغیرہ وغیرہ۔

مجھے یہ کہنے کی ضرورت نہیں کہ یہ خوش لباس حضرات ہمیشہ منظر کے حسن کو دو بالا کر دیتے ہیں، جب یہ لوگ جمع ہو رہے تھے تو میں باغوں میں گھومنے لگی اور یہ معلوم کیا کہ روشنی کا انتظام کس طرح کیا گیا ہے، وہاں پانی کے قریب ہزاروں لاکھوں چھوٹی چھوٹی مٹی کی کٹوریاں تھیں، جن میں تیل ڈال کر فیلہ روشن کیا گیا تھا۔ تمام عمارتوں کے گرد اسی قسم کی روشنی کی قطاریں تھیں۔ اس کے بعد ڈریسوں کے سننے کے لیے لوٹی۔ ان میں سے پہلا جس وفد نے پیش کیا اس میں بوڑھے وجیہ سکھ تھے جن کی سفید ڈاڑھیاں کانوں کی طرف پھرائی ہوئی اور پگڑی کے اندر باندھی ہوئی تھیں۔ یہ لوگ اپنے فنکار مشرقی لباس میں ملبوس تھے اس کے بعد نئی روشنی والوں کا وفد آیا۔ اس عہد کا نو جوان ہندوستانی بڑے آئینے میں اپنی صورت نہیں دیکھتا ہوگا، ورنہ وہ اپنے آپ کو ان پر شکوہ بوڑھوں کے ساتھ سیاہ الپاک کے کوٹ اور پاجاموں میں پیش نہ کرتا۔ ایک لباس بھدا اور غیر ممتاز ہے اور دوسرا مجسم حسن و آرام و نفاست، ڈفرن نے ہر ایک کے جواب میں تقریر کی اور جب میں نے دونوں جماعتوں کو تقریر سننے دیکھا تو معمر جماعت کی برتر عظمت سے بہت متاثر ہوئی۔ ان کے اطوار بہت عمدہ اور ان کا مظہر بہت سنجیدہ اور متین تھا۔

اس دلفریب منظر سے جدا ہوتے وقت واقعہ ہم نے کلفت محسوس کی۔ ایک عمدہ سواری کے بعد گھر پہنچے اور ایک خوشگوار گرم رات بسر کی۔

## جمعہ ۱۱ اپریل

یہ دن نظارہ مناظر کے لحاظ سے اتنا اہم ہے کہ قلم ماہوسی کے عالم میں ہاتھ میں لیتی ہوں، ہم نے جو چیز دیکھی وہ اتنی دلچسپ اور ناممکن الاظہار تھی کہ ہمیں جو لطف حاصل ہوا، اس کا دسواں حصہ بھی آپ تک پہنچانا یا مکمل طور سے ان تمام حسین اور متعجب کن چیزوں کو پیش کرنا جنہوں نے ہمیں مسرور اور متحیر کر دیا محال ہی محال ہے۔

آفتاب کسی قدر حجاب میں تھا جس کے باعث ہم آج تک غیر متوقع جسارت سے نوجے سے ساڑھے بارہ بجے تک گھر سے باہر رہے، مختلف باغوں اور سڑکوں سے گزرتے ہم دہلی دروازہ پہنچے جس کو پار کرتے ہی ہم ایک نئی دنیا میں پہنچ گئے، ہمیں راستے میں پتلی گلیاں ملیں جہاں عجیب کہنہ مکانات اور فریب کھڑکیاں نظر آتی تھیں۔ جو لوگوں کے مجموعوں سے بھری ہوئی تھیں۔ مسلمانوں کے جواب میں ہم صرف خفیف سا سامنے جھک جاتے تھے۔ آخر ایک اور کمان سے

گزرنے کے بعد ایک مسجد کا بیرونی احاطہ نظر پڑا، جس کے سامنے کا حصہ جزاؤ کاری سے سنوارا اور خوش رنگی سے نظر فریب بنایا گیا تھا۔ اندرونی احاطہ یعنی مسجد اور منارے بھی کسی زمانے میں اسی طرح آراستہ تھے، اور اب اگرچہ بہت کچھ تباہ ہو گیا ہے لیکن ابھی بھی اتنا باقی ہے کہ دیکھنے والا اس خوشنمائی کا تصور کرنے لگتا ہے جو اس میں سالم و کامل حالت میں ہوگی۔

وزیر خان کی اس مسجد کے بعد ہم نے ایک اور چھوٹی مسجد دیکھی جس کے گنبد اور گنبدیاں سنہری تھیں۔ ہم جب اپنی گاڑی میں سے اترے تو گلاب کی پیتاں ہمارے سروں پر نچھاور کی گئیں۔ اس کے بعد ایک جدید آب کار نظر آیا پھر ایک اور مسجد ملی، جس کے وسیع اور خاموش احاطے میں لڑکوں کا ایک مدرسہ تعلیم قرآن میں مصروف نظر آیا۔ اس مسجد کی آرائشی میں ایک سفید مرمر نامادہ استعمال ہوا ہے جس میں ایک ابھار کا نقش نظر آتا ہے۔ بحیثیت مجموعی یہ ایک چھینٹ (Chinte) کا اثر رکھتا ہے۔

اس کے بعد ہم نے رنجیت سنگھ کا مقبرہ دیکھا، یہ بھی واقعی بہت خوشنما ہے۔ لحد مرمر کی ہے جس کے اوپر ایک بڑا گول برتن ہے جس میں اس کی راکھ ہے، اس کے اطراف گیارہ مرمری ڈھیر ہیں جن میں سے بعض سادہ اور بعض آراستہ ہی آراستہ اس کی رانیوں کی راکھ سے پڑتے تھے، اور سادوں میں لوٹڈیوں کی راکھ تھی۔ یہ سب اس کی بیواؤں کی حیثیت سے تھی ہو گئی تھیں۔ کونوں میں دو اور گول قبروں کے پتھر تھے، جن کے نیچے دو کبوتروں کی راکھ تھی جو چتا میں گر کر جل گئے تھے۔ مقبرے کی چھت سنہری اور اس پر ہلکا رنگ کیا گیا ہے لیکن باہر کا کوشک عجیب طرح سے آراستہ کیا گیا ہے جو اس سے پہلے ہماری نظر سے نہیں گزرا تھا، اس میں خوبصورت اور ہلکے بھورے رنگ کا امتزاج تھا اور اس میں نہایت نازک سفید پلاسٹر کے پھول اور پتوں کے اندر محب آئینے بٹھائے گئے ہیں۔ معلوم ہوتا ہے کہ رنجیت سنگھ ان دونوں قسم کی آرائشیوں کا دلدادہ تھا کیونکہ جب ہم اس کے محل کو گئے جو قلعے میں ہے تو وہاں بہت سے ایسے کمرے ملے جن میں سنہری یا آئینوں کا کام کیا گیا تھا۔

ان دلفریب چیزوں کے ایک ہی نظارے سے دیکھنے والے پر ایک عام اثر اور ساتھ ہی عظیم مسرت محسوس ہوتی ہے۔ جس کے حقیقی نظارے کا قصد کرنا بہت مشکل ہے ایسا محسوس ہوتا ہے کہ اگر میں جالی دار مرمری دروازوں اور جزاؤ کاری مرمری فرش اور تراشیدہ مرمری مناروں اور سنہری گنبدوں اور دیوتائی قصروں سے اتاری ہوئی کمانوں اور بہترین رنگین اینٹوں کا صرف تذکرہ

کردوں اور یہ بیان نہ کروں کہ یہ دن اس طرح گزرا کہ ایک اچھی چیز دیکھی جو خوشنما اور دلچسپ تھی، پھر ایک اور دیکھی جو اس سے بڑھ چڑھ کر یہ باتیں رکھتی تھی تو بھی میں آپ کو عام نظاروں کے متعلق اپنی رائے سے متاثر نہیں کر سکتی جب تک آپ ان حقیقی چیزوں پر جن کے پیش نظر لانے کی میں کوشش کر رہی ہوں ہجوم اور مجمع کا اضافہ نہ کریں جو ہمیشہ موجود رہتا ہے۔ آپ اپنے طور سے تصور کیجئے کہ عجیب ترین عمارتیں اور خاص وضع کی گلیاں ہیں جو ہر جگہ اور ہر کونے میں اور ہر چھت پر مردوں، عورتوں اور بچوں سے بھری ہوئی ہیں جن میں سے ہر ایک بجائے خود ایک تماشا ہے، ہم ان پر سے ہوتے ہوئے مسجدوں میں جاتے تھے اور مسجدوں میں سے باہر دیکھتے تھے اور جب ہم ایک خوشنما عمارت سے دوسری میں جاتے تھے تو ہمیشہ آدمیوں کا ایک نیا سمندر ہوتا تھا جو نظارے کی تصویریت میں اضافہ کرتا تھا۔

قلعہ اور رنجیت سنگھ کا مقبرہ جس کا میں نے اوپر تذکرہ کیا ہے اس کے بعد دیکھنے میں آئے، اس کے بعد ہم نے ایک مدرسہ نسواں ملکی کا معائنہ کیا جس کے متعلق وائسرائے کی خاص درخواست پر دیکھنے کی اجازت دی گئی۔ یہ اس قدر تنگ گلی میں تھا کہ ہماری گاڑی وہاں تک نہیں جا سکتی تھی اسی وجہ سے میں ایک پالکی میں سوار ہو گئی۔ ڈفرن گھوڑے پر ساتھ تھا، ہم دونوں جانب دیواروں کو چھو سکتے تھے اور حسب معمول مکینوں کے متعلق بہت دلچسپی لیتے تھے، مجھے مدرسے کی حالت بیان کرنے کی ضرورت نہیں کیونکہ گزشتہ خطوط سے واضح ہو چکا ہوگا کہ ان ادارات میں بچے کیسے نظر آتے ہیں۔

واپسی میں ہم نے ایک جدید عمارت دیکھی یہ ایک اسمبلی روم تھا جو سر جان لارنس کی یادگار میں بنایا گیا تھا لیکن یہ اوٹن ہو کی سی بے نظیر ناول دیکھنے کے بعد آرور آف لائڈ کا قصہ دیکھنا تھا جسے میں بالکل پسند نہیں کرتی۔ یہ صبح کا نظارہ مناظر تھا، جس کے بعد ناظر ایک فخر اور برتری محسوس کرتا ہے۔ ہم مکان واپس آئے، جس کے بعد وائسرائے فوراً ہی مہاراجہ کشمیر کی ملاقات بازید کے لیے روانہ ہو گیا اور نیا گرجا بھی دیکھ آیا۔ اس کے بعد لنچ ہوا اور فراغت ہو گئی۔ دروازے پر راجہ کے چند اہلکار میرے لیے خوبصورت شالوں کا ایک بستہ لائے اور میں نے مہربانی سے قبول کر کے معتمد خارجہ کے حوالے کر دیا تاکہ فروخت کر کے ملک و حکومت کی بہبود کے کام میں لگا دیئے جائیں۔ سر چارلس اور لیڈی انکی سن یعنی ہمارے میزبان و میزبانہ ہم پر حد سے زیادہ مہربان تھے اور سیر کے دلچسپ بنانے میں بڑی مدد دیتے تھے۔ فقط

(”مخزن“ لاہور۔ جولائی ۱۹۲۹ء)



## رسول اکرم صلی اللہ علیہ وسلم کے معاندوں کی نفسیاتی تحلیل

نفسیاتی تحلیل ایک نیا علم ہے۔ اس میں اس کا تو ذکر نہیں ہوتا کہ بیج سے کس طرح درخت نکل کر پھلتا پھولتا ہے بلکہ اس کے برعکس کسی تناور اور بار آور درخت کو دیکھ کر یہ بتا چلانے کی کوشش کی جاتی ہے کہ وہ کہاں سے آیا ہوگا۔ دوسرے الفاظ میں انسان کی کسی روش کسی خلاف توقع طرز عمل کے اسباب معلوم کرنے کی سعی ہوتی ہے۔ خاص کر وہ اسباب جن کو شاید متعلقہ شخص خود بھی بھول چکتا ہے۔ کم از کم اسے اس کا احساس نہیں ہوتا کہ اس کے اعمال کا باعث وہ واقعہ ہوگا۔ ظاہر ہے کہ اس تحقیق میں جو معلوم سے نامعلوم کی طرف جانے پر مشتمل ہوتی ہے، بہت کچھ مفروضات سے کام لینا پڑتا ہے اور نتیجے میں ریاضیاتی صحت ہو نہیں سکتی لیکن اس کی اہمیت اور اس پر اعتماد اب اتنا بڑھ گیا ہے کہ شاید ہی کوئی بڑا طبیب ہوگا جو اب تشخیص میں اس سے مدد نہ لیتا ہو۔

مجھے اس علم سے کوئی خصوصی واقفیت نہیں۔ حال میں قرآن مجید کا فرانسیسی ترجمہ نیز سیرۃ النبیؐ پر فرانسیسی میں دو جلدوں میں ایک تالیف مرتب اور شائع کرنے کا موقع ملا تو اس ”قصے“ کے بعض کردار بے اختیار اپنی طرف توجہ منعطف کراتے رہے اور سوچنا پڑا کہ یہ کیا بواجب ہے؟ کچھ چیزیں معلوم ہوئیں۔ شاید وہی ان ”خاردار درختوں“ کے بیج ہوں۔ یہاں ان کا ذکر کرتا ہوں۔ ماہرین نفسیات ان سے فائدہ اٹھا سکتے اور فائدہ پہنچا سکتے ہیں۔

بادشاہت تلاش کرنے والے کسی شخص کے لیے قدم قدم پر دشمنوں سے سابقہ پڑنا ایک سمجھ میں آنے والی بات ہے وہ کیوں بادشاہ بنے؟ میں کیوں نہیں؟ حسد فطری چیز ہے اور انسان جتنا زیادہ فطری یعنی حیوانی اساس سے قریب ہوگا اتنا ہی وہ اس برائی پر قابو کم پاسکے گا لیکن کسی نبی کسی مصلح سے دشمنی کا سبب اتنا آسان نہیں کیوں کہ وہ نہ کوئی مالی معاوضہ چاہتا ہے اور نہ اپنی بڑائی اور

سرداری جتانہ ہے وہ تو بے غرضانہ دوسروں کی بھلائی کے لیے اپنے کو وقف کر رکھتا ہے۔ انبیاء سلف پر بھی وہی گزرا ہوگا جو نبی عربی صلی اللہ علیہ وآلہ وسلم پر۔ فی الحال رسول اکرم صلی اللہ علیہ وسلم کے بعض ہم عصروں کا مطالعہ کرنا مقصود ہے۔

### (۱) ابولہب

یہ آنحضرت صلی اللہ علیہ وآلہ وسلم کا حقیقی چچا ہے۔ عرب میں ہم قبیلہ شخص کا ساتھ دینے میں ظالم و مظلوم کا بھی امتیاز نہ کیا جاتا تھا۔ پیغمبر اسلام اپنی مرزبان و مرنج طبیعت بزرگوں کے ادب چھوٹوں پر رحم محتاجوں سے حسن سلوک کے لیے بچپن سے امتیاز رکھتے تھے۔ پھر ان میں کیوں نہ نبھی؟ عمومی تبلیغ سے بھی قبل جب آنحضرت صلی اللہ علیہ وآلہ وسلم نے صرف اپنے قرہبی رشتہ داروں کو جمع فرمایا اور ”وانذر عشیرتک الاقربین“ سے اپنی ربانی مہم کا آغاز کیا تو واحد شخص جس نے مخالفت کی اور کھنڈٹ ڈالی وہ یہی ابولہب تھا۔ اس کی دشمنی مرتے دم تک باقی رہی بلکہ روز افزوں ہی ہوتی چلی گئی۔ کیا وجہ ہو سکتی ہے؟ ویسے کہا جاتا ہے کہ ابولہب ایک بامہر شخص تھا۔ مہمان نوازی اور غرباء پروری اس میں کافی تھی۔

شاید ذیل کا واقعہ (جو انساب الاشراف للبیلاذری مطبوعہ قاہرہ ۱۹۵۹ء جلد اول، ۱۳۰ تا ۱۳۱ میں درج ہے) اس پر کچھ روشنی ڈالے: ”ایک دن ابولہب اور ابوطالب میں کسی سلسلے میں بات بڑھ گئی۔ ابوطالب کو پچھاڑ کر ابولہب سینے پر چڑھ بیٹھا اور طمانچے مارنے لگا۔ جب آنحضرت صلی اللہ علیہ وسلم نے یہ دیکھا تو رُک نہ سکے اور ابولہب کو پہلوؤں سے پکڑ کر زمین پر گرا دیا۔ اب ابوطالب نے اس کے سینے پر بیٹھ کر طمانچے لگانے شروع کیے۔ اس پر ابولہب نے آنحضرت صلی اللہ علیہ وسلم سے کہا: وہ تیرا چچا ہے تو میں بھی تیرا چچا ہوں۔ تو نے میرے ساتھ یہ سلوک کیوں کیا؟ اللہ کی قسم! میرا دل تجھ سے پھر کبھی محبت نہ کرے گا۔“

## (۲) ابو جہل

اس کا اصلی نام ابوالحکم عمرو تھا۔ یہ مکے کے ایک ممتاز گھرانے کا فرد تھا وہاں بلدیہ (دارالندوہ) میں ہر شہری چالیس سال کی عمر میں رکن بن سکتا تھا لیکن ”لجود رایہ“ (اپنے عمدہ رائے اور معاملہ فہمی کے باعث) اسے تیس ہی سال کی عمر میں رکن بنا لیا گیا تھا۔ (دیکھو الاشتقاق لابن دُرید، صفحہ ۹۷) اس کی بھی فیاضی اور غربا پروری کے افسانے پائے جاتے ہیں۔ ذیل کے دو واقعے جو آغاز اسلام کے وقت کے بیان کیے جاتے ہیں قابل ذکر معلوم ہوتے ہیں:

بلاذری (انساب الاشراف، جلد اول، صفحہ ۱۳۰) نے لکھا ہے: ”یمن کے قبیلہ زبید کا ایک شخص مسجد کعبہ میں آیا اور فریاد کرنی شروع کی: اے قریشیو! تمہارے پاس غذائی اور دیگر رسد کیسے آیا کرے گی جبکہ تم لانے والوں پر ظلم بھی کرتے ہو؟ لوگوں نے توجہ نہ کی تو وہ حلقہ بہ حلقہ آنحضرت صلی اللہ علیہ وآلہ وسلم تک بھی پہنچا۔ آپ صلی اللہ علیہ وسلم نے پوچھا تجھ پر کس نے ظلم کیا؟ کہا ابوالحکم (ابو جہل) نے مجھ سے اس نے تین سب سے اچھے اونٹ مانگے اور چاہتا ہے کہ گھائے سے بیچوں؟ اور اس کی خاطر کوئی اور بھی مجھ سے نہیں خریدتا۔ اس نے میرا سودا خراب کر کے مجھ پر ظلم کیا ہے۔ آنحضرت صلی اللہ علیہ وسلم نے منہ مانگے مول پر اس کے تینوں اونٹ خرید لیے..... ابو جہل وہیں بازار میں کھڑا دیکھتا رہا اور کچھ نہ بولا۔ پھر آنحضرت صلی اللہ علیہ وآلہ وسلم نے اس کے پاس جا کر کہا: اے عمرو! ایسا پھر نہ کرنا ورنہ اچھا نہ ہوگا۔ ابو جہل نے جواب دیا: ہاں میں پھر کبھی ایسا نہ کروں گا۔ آنحضرت صلی اللہ علیہ وآلہ وسلم کے جانے کے بعد امیہ بن خلف اور دیگر مشرکوں نے طعنہ دیا کہ محمد صلی اللہ علیہ وسلم نے تجھے ذلیل کر دیا؟ معلوم ہوتا ہے کہ تو بھی اس کی اتباع کرنی چاہتا ہے؟ ابو جہل نے کہا: ”ہرگز نہیں“ میں تو صرف اس لیے دبا کہ اس کے جادو سے اس کے ساتھ دائیں بائیں نیزہ برداروں کی ایک جماعت نظر آئی جو نیزے میری طرف جھکا رہی تھی۔ اگر میں مخالفت کرتا تو وار پار کر دیتے۔“

اس کا کم و بیش ہم عصر واقعہ ابن ہشام (سیرۃ رسول اللہ صلی اللہ علیہ وسلم، صفحہ ۲۵۷) اور بلاذری (انساب الاشراف، جلد اول، صفحہ ۱۲۸ تا ۱۲۹) نے بیان کیا ہے: ”یمن کے قبیلہ اراش (یا اراشہ) کا ایک فرد کچھ اونٹ لایا کہ مکے میں بیچے۔ ابو جہل نے خرید مگر قیمت ادا کرنے میں ٹال مٹول کی۔ اس پر تاجر نے قریش کی ایک مجلس میں پہنچ کر کہا کہ میں ایک مسافر ہوں۔ ابوالحکم

(ابو جہل) نے مجھ سے اونٹ تو مول لیے مگر رقم ادا نہیں کرتا جس سے میں انکا ہوا ہوں۔ یہ مجھ پر بار گزر رہا ہے۔ کیا کوئی اس سے میرا حق دلائے گا؟ قریش نے ٹھنھول سے کہا: دیکھو وہ شخص جو کونے میں بیٹھا ہے (یعنی آنحضرت صلی اللہ علیہ وآلہ وسلم) اس کے پاس جاؤ وہ تمہارا حق دلائے گا۔ جب اس نے ڈکڑا سنایا تو آنحضرت فوراً اٹھ کھڑے ہوئے اور ابو جہل کے گھر جا کر دروازے پر دستک دی۔ اس نے اندر سے پوچھا: کون ہے؟ آنحضرت صلی اللہ علیہ وآلہ وسلم نے نام بتایا اور کہا: باہر آؤ۔ آنے پر اس سے فرمایا: ”اس کا حق فوراً ادا کرو ادا کی تک میں ٹلوں گا نہیں۔“ اس نے فوراً رقم ادا کر دی۔ اراشی تاجر نے قریش کی مجلس میں آ کر کہا: خدا محمد صلی اللہ علیہ وآلہ وسلم کو جزائے خیر دے۔ کس آسانی سے اس نے میرا حق دلا دیا پھر وہ چلا گیا۔ بعد ازاں جب ابو جہل وہاں آیا تو لوگوں نے حیرت سے کہا: ہم نے تو محمد صلی اللہ علیہ وسلم سے ٹھنھول کرنا چاہا تھا۔ ابو جہل نے کہا: چھوڑو بھی جیسے ہی اس نے دستک دی میرا دل دہل گیا باہر نکلا تو میں نے دیکھا کہ محمد صلی اللہ علیہ وآلہ وسلم کے ساتھ خوفناک ذیل ڈول کا ایک ساٹا اونٹ منہ پھاڑے کھڑا ہے۔ اگر میں ذرا بھی انکار کرتا تو وہ مجھے نوالہ کر لیتا۔ اسی لیے میں نے رقم ادا کر دی۔

### (۳) ابو عامر راہب

مدینہ کے قبیلہ اوس کا فرد تھا۔ اس کے فرزند حضرت حنظلہ غسبل الملائکہ مسلمان ہو گئے تھے اور نوجوانی میں شب زفاف میں بیوی کو چھوڑ کر فوج میں شامل ہوئے اور صبح کو غزوہ احد میں شہید ہو گئے۔ باپ مشرکین کی صف میں تھا۔ جنگ تھمی تو بیٹے کی لاش پر کھڑے ہو کر کہا ”اسی لیے تو میں تجھے اس شخص (آنحضرت صلی اللہ علیہ وسلم) سے روکا کرتا اور اس طرح مارے پڑنے سے ڈرایا کرتا تھا۔ خدا کی قسم! تو شریف اخلاق کا مالک اور والدین کے ساتھ نیک برتاؤ کیا کرتا تھا۔“ (بلاذری انساب الاشراف جلد اول صفحہ ۳۲۹) اگر بچوں کا اچھا کردار والدین کی اچھی تربیت کا نتیجہ ہوتا ہے اور اگر اچھی تربیت وہی دے سکتے خاص کر آزادی رائے وہی پیدا کر سکتے ہیں جو خود بھی عمدہ کردار کے مالک ہوں تو گمان کرنا پڑتا ہے کہ خود ابو عامر بھی بھلا مانس ہی رہا ہوگا۔ یہ جو یائے حق بھی تھا مشرک گھرانے میں پیدا ہونے کے باوجود (بلاذری ایضاً صفحہ ۲۸۱ کے مطابق) اہل کتاب سے مناظرے کرتا اور عیسائی راہبوں کی طرف بہت مائل تھا اور اکثر شام و فلسطین جا کر ان سے ملتا پھر کیوں نہ نبھی؟ اور راہب ہونے کے باوجود کیوں آنحضرت صلی اللہ

علیہ وآلہ وسلم کے خلاف تلوار کھینچ کر جنگ میں عملی حصہ لیتا رہا؟ اور کیوں مرتے دم تک یہ مخالفت جاری رہی؟

مورخ الہیثم بن عدی نے (جسے بلاذری، انساب الاشراف، صفحہ ۲۸۲ نے نقل کیا ہے) لکھا ہے: ”ابو عامر چاہتا تھا کہ خود نبوت کا دعویٰ کرے مگر جب آنحضرت صلی اللہ علیہ وآلہ وسلم کی دعوت شروع ہوئی اور ترقی کر گئی تو ابو عامر کو حسد ہو گیا۔“ ابن ہشام (سیرت رسول اللہ صلی اللہ علیہ وسلم، صفحہ ۳۱۱ تا ۳۱۲) نے اس کی مزید تفصیل دی ہے: جب آنحضرت صلی اللہ علیہ وآلہ وسلم ہجرت کر کے مدینہ آئے تو ابو عامر مکہ بھاگنے سے قبل آپ کی خدمت میں حاضر ہوا اور دونوں میں یوں بات چیت ہوئی۔ وہ: ”تو یہ کیا دین لایا ہے؟“ آپ صلی اللہ علیہ وسلم: ”حنیفیت“ حضرت ابراہیم علیہ السلام کا دین۔“ وہ: ”یہی تو میرا دین ہے۔“ آپ صلی اللہ علیہ وسلم: ”نہیں یہ تیرا دین کہاں؟“ وہ: ”ہے تو محمد، اصل میں تو نے ہی اس میں وہ چیزیں داخل کی ہیں جو اس میں نہ تھیں۔“ آپ صلی اللہ علیہ وسلم: ”ہرگز نہیں، بلکہ میں تو اسے میل کچیل سے صاف کر کے نکھا لایا ہوں۔“ وہ: ”خدا جھوٹے کو وطن سے دور تنہائی کی موت مارے۔“ آپ صلی اللہ علیہ وسلم: ”ضرور خدا جھوٹے کے ساتھ ایسا ہی کرے۔“

کازانووا (کی فرانسیسی تالیف ”محمد اور اختتام کائنات“ صفحہ ۲۸) کے مطابق عیسائیوں کے ہاں یہ عقیدہ تھا کہ حضرت عیسیٰ علیہ السلام کے بعد پانچ سو برس ختم ہوں تو مسیحا آئے گا (جس کا ذکر انجیل یوحنا باب اول جملہ ۱۹ تا ۲۸ میں بھی ہے) آنحضرت صلی اللہ علیہ وسلم کی بعثت ۶۱۰ء میں ہوئی۔ ان حالات میں الہیثم بن عدی کے بیان پر شبہ کرنے کی وجہ نہیں معلوم ہوتی۔

### (۴) عبد اللہ بن ابی بن سلول

مدینے کے قبیلہ خزرج سے تعلق رکھتا تھا۔ وہاں کئی نسل سے اوس و خزرج کے رشتہ دار قبیلوں میں خانہ جنگیاں چلی آرہی تھیں۔ ابن ہشام (سیرت رسول اللہ صلی اللہ علیہ وآلہ وسلم، صفحہ ۳۱۱) نے لکھا ہے کہ ”اوس و خزرج نے عبد اللہ بن ابی سے نہ پہلے اور نہ بعد کبھی کسی مشترکہ فرد کی اطاعت پر اتفاق نہ کیا، بجز عبد اللہ بن ابی کے۔“ یہ غیر معمولی ہر دو عزیز، اعلیٰ کردار اور منصف مزاجی وغیرہ کے بغیر ممکن نہیں ہو سکتی مگر تاریخ اسلام میں اسے ”رأس المناقین“ کا لقب دیا گیا ہے۔ حضرت عائشہ صدیقہ رضی اللہ تعالیٰ عنہا پر تہمت و بہتان کا آغاز بھی اسی سے ہوا تھا۔ ساری زندگی اس نے مسلمانوں میں اندرونی فتنہ برپا کرنے میں صرف کیا۔ وہ؟

صحیح بخاری (کتاب ۹، باب ۲۰) تفسیر طبری (برسورہ ۶۳، آیت ۸) تاریخ طبری (سلسلہ اول صفحہ ۱۵۱۱) سیرۃ ابن ہشام (صفحہ ۲۱۳، ۲۲۷) روض الانف للسهلی (جلد دوم صفحہ ۵۱) سبھی بیان کرتے ہیں کہ آنحضرت صلی اللہ علیہ وسلم کے ہجرت فرما کر مدینہ آنے سے عین قبل یہ طے کیا گیا تھا کہ عبداللہ بن ابی کواوس و خزرج کا مشترکہ بادشاہ بنایا جائے اور تخت نشینی کے لیے تاج بنانے کا کام سناروں اور جوہریوں کے سپرد بھی کر دیا گیا تھا۔ پھر جب مدینے والے مسلمان ہو گئے تو پرانی تجویز منسوخ ہو گئی۔

## (۵) کعب بن الاشرف

مدینہ کے یہودی قبیلہ بنی النضیر کا سردار تھا۔ ابن ہشام (سیرت رسول اللہ صلی اللہ علیہ وسلم، صفحہ ۵۵۲) نے لکھا ہے کہ جس دن اسے قتل کیا گیا وہ تازہ بیاہا ہوا تھا۔ ”دوستوں“ نے رات کو گھر پہنچ کر آواز دی تو جلدی میں کپڑے پہننے کی جگہ لحاف ہی میں اپنے کو لپیٹ کر نیچے اُترا۔ بیوی نے کہا: مجھے اس آواز میں شربہرا ہوا نظر آتا ہے جو اب دیا: ”لو یدعی الفتی لطنبۃ لاجاب“ (جواں مرد کو نیزہ بھونکنے کے لیے بھی بلائیں تو وہ انکار نہیں کرتا) ابن ہشام (سیرت رسول اللہ صلی اللہ علیہ وسلم، صفحہ ۳۵۱) ہی کے مطابق اس کا باپ شمالی عرب کے قبیلہ طی کی شاخ نبہان کا فرد تھا اور ماں بنی النضیر کی۔ اس طرح نیم غیر ملکی ہونے کے باوجود قوم کا سردار خاص کر بیچ اور حاکم عدالت بنا اعلیٰ ذہنی قابلیتوں کے بغیر ممکن نہیں۔ بگاڑ کی وجہ؟

مقال (فوت: ۱۵۰) مشہور مفسر گزرے ہیں۔ ان کی تفسیر (مخطوطہ کتب خانہ حمیدیہ، استانبول، ورق ۹۶، الف سورہ ۵، آیت ۴۴) میں لکھا ہے کہ مدینے میں بنی النضیر بڑی ذات کے اور بنی قبیقاع بیچ ذات کے یہودی سمجھے جاتے تھے اور اگر کوئی نضیری کسی قبیقاعی کو قتل کرتا تو اس کے لیے آدھا خون بہا دیا کرتا۔ جب آنحضرت صلی اللہ علیہ وآلہ وسلم ہجرت کر کے مدینے آئے اور ایک قتل کا مقدمہ پیش ہوا تو آپ صلی اللہ علیہ وآلہ وسلم نے حکم صادر فرمایا کہ نضیری قاتل قبیقاعی مقتول کا سالم خون بہا ادا کرے اس پر نضیرہ سردار کعب بن الاشرف چیخنے لگا: ”ہم تیرا فیصلہ نہیں مانتے اور نہ تیرا حکم تسلیم کرتے ہیں۔ ہم تو اپنے پرانے رسم و رواج ہی پر عمل کریں گے۔“

(ماہنامہ ”تہذیب الاخلاق“ لاہور۔ نومبر ۱۹۶۱ء)

## دُشمنانِ رسولِ خدا کی نفسیات

(فرانسیسی سے ترجمہ: محمد حسن عسکری)

میں جس زمانے میں رسول اللہ صلی اللہ علیہ وآلہ وسلم کی سیرت مبارکہ لکھنے اور قرآن شریف کا ترجمہ کرنے میں مصروف تھا (یہ دونوں چیزیں ۱۹۵۹ء میں شائع ہوئیں) تو مجھے بار بار اپنے آپ سے یہ سوال پوچھنا پڑتا تھا۔ فلاں شخص کا عمل ایسا کیوں رہا؟ بعض دفعہ چند ایسے واقعات بھی میرے سامنے آتے رہے جن سے ان مشکل سوالوں پر روشنی پڑتی تھی۔ میں ایسی چیزوں کو یہاں یکجا کر رہا ہوں جہاں تک مجھے علم ہے اس قسم کا کام ابھی تک کسی نے نہیں کیا لہذا اس مضمون میں کچھ نقائص ضرور رہ گئے ہوں گے، بہر حال جو تھوڑی بہت معلومات مجھے حاصل ہوئی ہیں انہیں کسی لمبے چوڑے دعوے کے بغیر پیش کرتا ہوں، قارئین کرام اپنی معلومات کی بناء پر اس میں بیش قیمت اضافے خود ہی کر لیں گے۔

اس سلسلے میں یوں تو اچھا خاصا مواد بھی جمع ہو گیا ہے لیکن میں نے جو رسول اللہ صلی اللہ علیہ وآلہ وسلم کے شدید ترین دشمنوں کی نفسیات پر مضمون لکھنے کا ارادہ کیا تو اس کی ایک وجہ اور بھی ہے۔ یہ بات تو آسانی سے سمجھ میں آ سکتی ہے کہ اگر کوئی بادشاہت کا دعوے دار ہو تو اس کے ہم عصروں میں طرح طرح کے حسد اور رقابت کے جذبے پیدا ہو ہی جاتے ہیں۔ مگر روحانی مصلح اور پیغمبر اصولاً نہ تو کسی کی کوئی چیز چھیننا چاہتا ہے نہ زبردستی لوگوں کو زیر کرنا چاہتا ہے۔ اس کے برخلاف اس کا واحد مقصد تو سارے انسانوں کی فلاح و بہبود ہوتا ہے اور وہ کوئی مادی یا غیر مادی انعام بھی طلب نہیں کرتا۔ اس میں ذرا بھی شک نہیں کہ رسول اللہ صلی اللہ علیہ

وآلہ وسلم کو عربوں کی طرف سے جس روز عمل کا سامنا کرنا پڑا وہی کچھ پہلے پیغمبروں کو بھی اپنی اپنی قوم کی طرف سے پیش آیا۔

قصہ مختصر: اب ہم اصل موضوع کی طرف آتے ہیں بعض دشمن تو کھلم کھلا سامنے آئے اور بعض دوستوں کی شکل بنا کر آئے اسی لیے ہم غیر مسلموں کا بھی ذکر کریں گے اور ان لوگوں کا بھی جنہیں بجا طور پر منافق کہا جاتا ہے، پہلے گروہ میں قرہمی رشتے دار بھی شامل ہیں اور اجنبی بھی، عرب بت پرست بھی اور یہودی اور عیسائی بھی، ہم کھلم فہرست پیش کرنے کا ارادہ نہیں رکھتے بلکہ ہر گروہ کے چند نمائندوں کا حال مثال کے طور پر بیان کریں گے۔

### ابولہب

رسول اللہ صلی اللہ علیہ وآلہ وسلم کے شدید دشمنوں میں سے ایک ابولہب تھا جو ساتھ ہی دوھیالی رشتے سے آپ صلی اللہ علیہ وآلہ وسلم کا چچا بھی تھا، عرب کے معاشرتی دستور کا تقاضا یہ تھا کہ آدمی کو اپنے قبیلے والوں کی موافقت ہر معاملے میں کرنی چاہیے۔ اچھائی میں بھی اور برائی میں بھی اور اپنے کسی رشتے دار نے چاہے بے انصافی یا ظلم ہی کیا ہو، مگر اس کا ساتھ دینا چاہیے، علاوہ ازیں تبلیغ شروع کرنے سے پہلے ہی رسول اللہ صلی اللہ علیہ وآلہ وسلم کو اپنے اخلاق کی وجہ سے ایک خاص امتیاز حاصل ہو چکا تھا، مثلاً سب کے ساتھ مہربانی کا سلوک، بڑوں کی عزت، چھٹوں پر شفقت محتاجوں پر عنایت۔ مگر اس کے باوجود جب رسول اللہ صلی اللہ علیہ وآلہ وسلم نے عام لوگوں کو تبلیغ شروع کرنے سے پہلے اپنے کام کی ابتداء اس حکم خداوندی کی تعمیل سے کی:

وَأَنْذِرْ عَشِيرَتَكَ الْأَقْرَبِينَ. (سورت ۲۶- آیت ۲۱۴)

اپنے قبیلے اور نزدیک والوں کو ڈراؤ، اور اس مقصد کے لیے اپنے خاندان والوں کو جمع کیا تو صرف ایک شخص تھا جو مخالفت کے لیے اٹھا۔ اور ایک لہو کے توقف کے بغیر اچھل کے کھڑا ہو گیا، اور یہ ابولہب تھا۔

(بلاذری "انساب" جلد اول ص ۱۱۸-۱۱۹)

اس کی مخالفت میں ذرا کمی نہیں آئی بلکہ اس کے مرنے تک روز بروز بڑھتی ہی گئی۔ ایسا کیوں ہوا۔ حالانکہ ہمیں ایسی حکایتیں بھی ملتی ہیں جن سے ہم یہ نتیجہ اخذ کر سکتے ہیں کہ ابولہب فیاض، فراخ دل اور طمسار آدمی تھا۔

(ابن حبیب، مجملہ ص ۱۳۷، دیوان حسان ابن ثابت، نظم ۳۹، پڑیلی حاشیہ ص ۵۷۳۵۱)



ہمارے سوال کے لیے مندرجہ ذیل قصہ خاص اہمیت رکھتا ہے:

(بلاذری "انساب" جلد اول ص ۱۳۰-۱۳۱) میں بلاذری نے لکھا ہے کہ:

"ایک دن ابولہب اور ابوطالب میں جھگڑا ہو گیا، ابولہب نے ابوطالب کو زمین پر گرا یا، اور سینہ پر چڑھ کر طمانچے مارنے لگا، رسول اللہ صلی اللہ علیہ وآلہ وسلم نے یہ ماجرا دیکھا تو آپ صلی اللہ علیہ وآلہ وسلم سے ضبط نہ ہو سکا۔ آپ صلی اللہ علیہ وآلہ وسلم نے ابولہب کا بازو اوپر سے پکڑ کے اسے زمین پر گرا دیا۔ اب یہ ہوا کہ ابوطالب نے اس کے سینے پر چڑھ کر طمانچے لگانے شروع کیے، اس پر ابولہب نے رسول اللہ صلی اللہ علیہ وآلہ وسلم کو مخاطب کر کے کہا:

"یہ بھی تیرا چچا ہے اور میں بھی تیرا چچا ہوں، پھر تو نے میرے ساتھ ایسا سلوک کیوں کیا

؟ خدا کی قسم میرے دل میں تیرے لیے کوئی جگہ نہیں رہی۔"

ماخذ سے ہمیں نہ تو اس واقعے کی تاریخ معلوم ہوئی ہے نہ دوسری تفصیلات۔ مگر ظاہر

ہے کہ یہ ایک ایسے زمانے کا واقعہ ہے کہ جب یہ دونوں بھائی جوان تھے اور رسول اللہ صلی اللہ علیہ وآلہ وسلم ابھی کم عمر تھے۔

## ابو جہل

رسول اللہ صلی اللہ علیہ وآلہ وسلم اسے "ہمارے زمانے کا فرعون کہا کرتے تھے۔"

(بلاذری "انساب" ج اول ص ۲۹۹)

اس کا لقب تو ابوالحکم یعنی "حکمت کا باپ" تھا جو بعد میں ابو جہل یعنی "جہالت کا باپ"

ہو گیا۔ شہر مکہ کی انتظامی مجلس کی کارروائی میں صرف انہیں لوگوں کو حصہ لینے کا حق ملتا تھا جن کی عمر

چالیس سال یا اس سے زیادہ ہو، مگر ابو جہل کو "رائے کی پختگی اور عقلمندی" کی وجہ سے تیس سال کی

عمر میں ہی رکنیت مل گئی۔ (ابن دُرَیْد "اشتقاق" ص ۹) ابن حبیب نے اپنی کتاب "منہق" میں

(مخطوطہ لکھنؤ ص ۲۹۶) اس کا ذکر مکہ کے ان لوگوں کے ضمن میں کیا ہے جو سخاوت کے لیے مشہور

تھے۔ اور مثال کے طور پر یہ قصہ بھی سنایا ہے (ص ۲۷۱-۲۷۲) کہ ایک سال اتاج کی کمی پڑی لیکن

زارین قبیلے یا طبقے کی کسی تفریق کے بغیر "ایک بہت بڑی اور ٹھاٹ دار حویلی میں داخل ہوتے

جس کے دو مختلف دروازے تھے، تو وہاں انہیں ایک شخص مسند پر بیٹھا ہوا ملتا، گندی رنگ، چہرے پر

ہلکے سے بال، چمکتا ہوا چہرہ سیاہ جبہ میں ملبوس، ہاتھ میں عصا، وہاں بھورے رنگ کی بڑی بڑی

قائیں رکھی ہوتیں جن میں اونٹ کے کھجی گردے اور کوبان کا گوشت ہوتا۔“ راوی جس کا تعلق سکیم کے قبیلے سے ہے آگے قصہ سنانا ہے کہ ”ہم سب سے پہلے وہاں داخل ہوئے اور سب سے آخر میں باہر نکلے۔ میں اپنے بھائی سے پہلے سیر ہو گیا تو میں نے اس سے کہا..... اب تو اٹھ، خدا کرے تیرا پیٹ کبھی نہ بھرے! مسند پر جو شخص بیٹھا تھا اس نے یہ سن کر اچھا سراٹھایا اور کہا نہیں، جب تک سیری نہ ہو کوئی نہ اٹھے، آخر یہ کھانا اسی لیے تو رکھا گیا ہے کہ لوگ کھائیں، اب میں نے دیکھا کہ یہ شخص بھینگا ہے، ہم دوسرے دروازے سے باہر چلے گئے، اور وہاں ہم نے دیکھا کہ اور اونٹ ذبح ہو رہے ہیں، ہم نے لوگوں سے پوچھا تو انہوں نے بتایا کہ یہ اونٹ بھی اسی عام دعوت کے لیے کاٹے جا رہے ہیں، اور مکان کے مالک کا نام عمرو ابن ہشام ابو الہکم ہے۔“

اس شخص یعنی ابو جہل کی بھی رسول اللہ صلی اللہ علیہ وآلہ وسلم سے مصالحت نہ ہو سکی۔ اس تضاد کو سمجھنے میں شاید مندرجہ ذیل دو حکایتوں سے کافی مدد ملے گی۔

(۱) ایک روز رسول اللہ صلی اللہ علیہ وآلہ وسلم کعبہ شریف کے محن میں حضرت ابو بکر، حضرت عمر اور حضرت سعد ابن وقاص رضوان اللہ تعالیٰ علیہم اجمعین کے ساتھ تشریف فرماتے کہ قبیلہ زبید کا ایک یعنی کعبہ شریف کے سامنے پہنچا اور بلند آواز سے فریاد کرنے لگا ”قریش کے لوگو تم کیسے توقع رکھتے ہو کہ کھانے پینے کا سامان اور تجارت کا مال تمہارے یہاں آئے گا؟ تم لوگ تو سامان لانے والوں پر ظلم کرتے ہو۔“ کسی نے اس کی طرف توجہ ہی نہ کی۔ مختلف گروہوں کے پاس سے ہوتا ہوا آخروہ اس جگہ پہنچا جہاں رسول اللہ صلی اللہ علیہ وآلہ وسلم اپنے اصحاب کے ساتھ تشریف رکھتے تھے۔ رسول اللہ صلی اللہ علیہ وآلہ وسلم نے اس سے دریافت فرمایا۔ ”تیرے اوپر کس نے ظلم کیا ہے؟“

یعنی نے جواب دیا..... ”ابو الہکم نے۔ وہ تمہیں اونٹ خریدنا چاہتا تھا اور میرے پاس جتنے اونٹ ہیں ان میں یہ بہترین ہیں۔ میں انہیں خسارے کے ساتھ بیچنے پر راضی نہیں ہوا۔ اب اس کا لحاظ کرتے ہوئے کوئی انہیں خریدتا ہی نہیں۔ اس نے میرا کاروبار ایسا خراب کیا ہے کہ سنبھلا ہی نہیں۔ اس طرح اس نے مجھے بڑا نقصان پہنچایا ہے۔“

رسول اللہ صلی اللہ علیہ وآلہ وسلم نے فرمایا: ”وہ اونٹ کہاں ہیں؟“

یمنی نے جواب دیا کہ..... ”الحزورہ کے پاس ہیں۔“ رسول اللہ صلی اللہ علیہ وآلہ وسلم نے اس سے اونٹ خرید لیے اور دو اونٹوں کو اتنے داموں میں بیچ دیا جتنے یمنی نے تینوں کے مانگے تھے، پھر آپ صلی اللہ علیہ وآلہ وسلم نے تیسرا اونٹ بھی بیچ دیا اور اس کی پوری قیمت عبدالمطلب کے خاندان کی بیواؤں کے لیے عطا فرمادی۔ ابو جہل بھی بازار کے ایک کونے میں کھڑا تھا، مگر وہ بالکل خاموش رہا۔ رسول اللہ صلی اللہ علیہ وآلہ وسلم اس کی طرف بڑھے اور فرمایا..... ”عمر و خبر دار جو آئندہ کسی کے ساتھ ایسی حرکت کی جیسی اس بدو کے ساتھ کی ہے ورنہ مجھے تمہارے ساتھ ایسا سلوک کرنا پڑے گا جو تمہیں پسند نہیں آئے گا“ ابو جہل جواب میں یہ فقرہ بار بار دہراتا رہا..... ”محمد (صلی اللہ علیہ وآلہ وسلم) میں ایسی حرکت پھر کبھی نہیں کروں گا۔ جب رسول اللہ صلی اللہ علیہ وآلہ وسلم وہاں سے تشریف لے گئے تو امیہ ابن خلف اور دوسرے مشرکین جو وہاں موجود تھے ابو جہل کے پاس آئے اور کہنے لگے ”تم نے محمد (صلی اللہ علیہ وآلہ وسلم) کے سامنے ایسی عاجزی دکھائی کہ معلوم ہوتا ہے کہ تم بھی انہی کا دین اختیار کرنے والے ہو۔“ اس نے جواب دیا..... ”میں تو اس کی پیروی ہرگز نہیں کروں گا لیکن اس وقت تو میں اس کا جادو دیکھ کر دب گیا۔ اس کے دائیں بائیں چند لوگ تھے جن کے ہاتھ میں نیزے تھے اور وہ اپنے نیزے ہلا ہلا کر مجھے دھمکا رہے تھے، اگر میں اس کی بات نہ ماننا تو بس میرا کام تمام تھا۔“

(بلاذری ”انساب جلد اول ص ۱۳۰)

(۲) روایت ہے کہ عراشہ قبیلے کا ایک آدمی اپنے اونٹ لے کر مکہ آیا، ابو جہل نے اونٹ خرید لیے مگر پیسے دینے میں دیر کی، یہ شخص قریش کی چوپال (نادی) میں پہنچا اور کہنے لگا: ”قریش کے لوگو، میں غریب الوطن اور مسافر ہوں ابوالحکم نے مجھ سے اونٹ خریدے ہیں لیکن پیسے دینے میں دیر لگا رہا ہے اور خواجواہ میرا راستہ کھوٹا کر رہا ہے، اس سے مجھے بڑا نقصان پہنچ رہا ہے، تم لوگوں میں کوئی ایسا آدمی نہیں جو میرے ساتھ اس کے پاس چلے اور میرے جو دام اس پر واجب ہیں وہ اس سے دلوادے؟“ رسول اللہ صلی اللہ علیہ وآلہ وسلم کعبہ شریف کے صحن کے ایک کونے میں تشریف فرما تھے۔ لوگوں نے بطور تمسخر اس تاجر سے کہا..... ”وہاں جو آدمی بیٹھا ہے اسے دیکھتے ہو؟ اس کے پاس جاؤ تمہارے جو دام واجب ہیں انہیں بس یہی شخص وصول کرا کے دے سکتا ہے۔“

تاجر رسول اللہ صلی اللہ علیہ وآلہ وسلم کی خدمت میں حاضر ہوا اور عرض کیا..... ”اے محمد (صلی اللہ علیہ وآلہ وسلم) میں غریب الوطن مسافر ہوں“ اور پھر اپنا پورا قصہ سنایا۔ رسول اللہ صلی اللہ علیہ وآلہ وسلم اٹھ کر اس کے ساتھ ابو جہل کے گھر تشریف لے گئے اور دروازہ کھٹکھٹایا اس نے اندر سے پوچھا..... ”کون ہے؟“

رسول اللہ صلی اللہ علیہ وآلہ وسلم نے فرمایا ”میں ہوں محمد ابن عبد اللہ ذرا باہر آؤ“ وہ دروازہ کھول کر باہر آیا تو رسول اللہ صلی اللہ علیہ وآلہ وسلم نے اس سے فرمایا ”اس شخص کے تم پر جو دام واجب ہیں وہ ادا کر دو، اس نے کہا..... ”اچھا“ رسول اللہ صلی اللہ علیہ وآلہ وسلم نے فرمایا: ”جب تک تم اسے دام نہیں دو گے میں یہاں سے نہیں جاؤں گا۔“ ابو جہل گھر میں گیا اور جتنے پیسے واجب تھے وہ لا کر اس شخص کو دے دیئے۔ اس کے بعد رسول اللہ صلی اللہ علیہ وآلہ وسلم واپس تشریف لے گئے، تاجر پھر قریش کی چوپال میں آیا اور بولا..... ”اللہ محمد (صلی اللہ علیہ وآلہ وسلم) کو جزائے خیر دے۔ انہوں نے بڑی آسانی سے میرا حق مجھے دلوا دیا۔“ یہ کہہ کر وہ چلا گیا۔ اس کے بعد جب ابو جہل چوپال میں پہنچا تو لوگوں نے اس سے کہا..... ”یہ تم نے کیا کیا؟ خدا کی قسم ہم نے تو اس آدمی کو محمد (صلی اللہ علیہ وآلہ وسلم) کے پاس صرف اس لیے بھیجا تھا کہ ہم اس سے مذاق کرنا چاہتے تھے۔“ ابو جہل نے جواب دیا ”بس رہنے دو، خدا کی قسم جیسے ہی اس نے میرا دروازہ کھٹکھٹایا میرے تو حواس باختہ ہو گئے، میں اس سے ملنے کے لیے باہر نکلا تو اس کے ساتھ ایک ایسا اونٹ تھا کہ ایسا میں نے آج تک نہیں دیکھا، کتے کا سا سر اور دانت، کھلا ہوا، منہ جیسے لپکنے والا ہو، خدا کی قسم اگر میں بات ماننے سے انکار کرتا تو وہ مجھے چبا ڈالتا۔ یہی وجہ ہے کہ میں نے اس آدمی کے دام فوراً ادا کر دیئے، لوگوں نے کہا..... ”یہ بھی محمد (صلی اللہ علیہ وآلہ وسلم) کا جادو ہے۔“

(ابن ہشام ”سیرت“ صفحہ ۲۵۷، بلاذری انساب“ جلد اول ص ۱۲۸-۱۲۹)

ابو جہل سے کسی دوست نے انکار اسلام کا سبب پوچھا تو کہا ”پرانے زمانے میں جب کبھی قبیلہ بنی ہاشم نے کوئی قابل فخر کام کیا تو میرے قبیلہ نے بھی ویسا ہی یا اس سے بڑھ کر کارنامہ دکھایا، فیاضی دکھائی، غر با پروری کی وغیرہ وغیرہ اب وہ فخر کرتے ہیں ان میں خدا نے ایک رسول (صلی اللہ علیہ وآلہ وسلم) مبعوث کیا ہے۔ اس کا بھلا اب میرا قبیلہ کہاں مقابلہ کر سکتا ہے اور

جو ابی پیغمبر پیدا کر سکتا ہے؟ نہیں، میں اس سے کبھی نہیں مانوں گا کہ بنی ہاشم کو یہ فخر حاصل ہوا ہے۔“ اس قصے سے معلوم ہوگا کہ کم ظرفانہ غرور اس کی عداوت کا باعث تھا۔

## ابن ابی

مدینے میں دو قبیلے تھے، اوس اور خزرج، جن کے درمیان قرابت تو تھی لیکن رقابت بھی شدید تھی، پچھلی کئی نسلوں سے ان کے درمیان خونریز جنگیں ہوتی رہتی تھیں۔ ابن ابی خزرج قبیلے کا تھا، ابن ہشام (مذکورہ بالا کتاب ص ۴۱۱) لکھتے ہیں:

”اسلامی دور شروع ہونے تک نہ تو ابن ابی سے پہلے اور نہ اس کے بعد اوس اور خزرج میں اتنی موافقت کبھی نہ ہو سکی کہ دونوں ایک ہی شخص کی اطاعت کریں۔ اس معاملہ میں اگر کوئی استثناء ہے تو خود ابن ابی، اتنی مقبولیت اس وقت تک حاصل نہیں ہو سکتی جب تک کسی آدمی میں کردار کی بلندی، غیر جانب دارانہ انصاف پسندی وغیرہ خوبیاں نہ ہوں۔ اس کے باوجود اسلامی تاریخ میں ابن ابی کو ”منافقوں کی جماعت کا سردار“ کے نام سے یاد کیا جاتا ہے۔ مدینے کے کسی اور شخص کی طرف سے رسول اللہ صلی اللہ علیہ وآلہ وسلم کو اتنی پریشانی نہیں اٹھانی پڑی جتنی اس کی طرف سے۔ ابن ہشام (ص ۷۳۴) حضرت عائشہ رضی اللہ تعالیٰ عنہا کی سند سے روایت کرتے ہیں کہ معاملہ اُفک میں بہتان طرازی کی سب سے زیادہ ذمہ داری ابن ابی پر تھی۔ عمر بھر اس کی یہی کوشش رہی کہ مسلمانوں میں افتراق پیدا ہو، کیوں؟ شاید مندرجہ ذیل واقعہ اس کا سبب ہو۔

بہت سے ماخذ کے بقول جن میں بخاری (صحیح ۷۹، ۲۰) طبری (تفسیر سورت ۲۳ آیت ۸، ”تاریخ“ جلد اول ص ۱۵۱۱) ابن ہشام (”سیرت“ ص ۴۱۳، ۷۲۷) اور سہیلی (”روض الانف“ جلد دوم ص ۵۱) بھی شامل ہیں۔ رسول اللہ صلی اللہ علیہ وآلہ وسلم کے ہجرت فرما کر مدینے تشریف لانے سے ذرا ہی پہلے لوگوں نے یہ فیصلہ کیا تھا کہ ابن ابی کو مدینے کا بادشاہ بنا دیا جائے بلکہ سناروں سے اس کے لیے ایک تاج بنانے کے لیے بھی کہہ دیا گیا تھا۔ جب مدینے والوں نے اسلام قبول کر لیا تو یہ تجویز ہی رہ گئی۔

## الحجۃ ابن قیس

ابن حبیب ("مختبر" ص ۲۶۹) اور ابن ہشام (سیرت ص ۳۶۰ اور ۸۹۳) قبیلہ خزرج کے الحجۃ ابن قیس کا شمار منافقوں میں کرتے ہیں اور یہ بھی کہتے ہیں کہ قرآن شریف میں (سورت ۹ آیت ۴۹) یہ اسی کا قول نقل ہوا ہے۔ انزن لی ولا تفتنی (مجھے اجازت دیجیے اور مجھے آزمائش میں نہ ڈالے)

اس نے جو حرکتیں کیں ان کی وجہ سمجھنے کے لیے مندرجہ ذیل واقعہ نظر میں رکھیے ابن ہشام ("سیرت" ص ۳۰۹) اور بلاذری ("انساب" جلد اول ص ۳۳۶) یہ قصہ سناتے ہیں۔ ہجرت سے ذرا پہلے العقبہ کی مشہور و معروف مجلس میں بہتر آدمیوں نے حلف اٹھا کر رسول اللہ صلی اللہ علیہ وآلہ وسلم کی مدد کرنے کا وعدہ کیا۔ مدینے والوں کی بارہ جماعتیں تھیں، حضور صلی اللہ علیہ وآلہ وسلم نے ہر ایک کے لیے سردار مقرر فرمایا۔ قبیلہ بنو سلمہ کے بارے میں ہمارے ماخذ (ابن سعد) بتاتے ہیں کہ اس قبیلے کا نقیب یعنی سردار بشر ابن البراء ابن معرور ہوا تھا۔ اس کی نامزدگی کا واقعہ اس طرح پیش آیا کہ رسول اللہ صلی اللہ علیہ وآلہ وسلم نے ان لوگوں سے دریافت فرمایا: "آج کل تمہارا سردار کون ہے؟" انہوں نے کہا: "الحجۃ ابن قیس، حالانکہ یہ شخص لالچی بہت ہے۔" رسول اللہ صلی اللہ علیہ وآلہ وسلم نے فرمایا: "الالچ سے بڑا عیب اور کونسا ہو سکتا ہے؟ تمہارا سردار یہ گندی رنگ کا گھنٹکمر یا لے بالوں والا آدمی بشر ابن البراء ہوگا۔"

## عیسانی راہب ابو عمیر

ابو عمیر کا تعلق مدینے کے دوسرے قبیلے یعنی اوس سے تھا۔ اس کا بیٹا حنظلہ بڑی جلدی اسلام لے آیا تھا۔ وہ بالکل نوجوان تھا۔ اور اس نے اپنی دلہن کے ساتھ صرف ایک ہی رات گزار لی تھی، اسے غسل کرنے کا وقت بھی نہیں ملا اور وہ سیدھا جا کے جنگ احد میں شریک ہوا اور صبح سویرے ہی شہید ہو گیا۔ رسول اللہ صلی اللہ علیہ وآلہ وسلم نے اسے "غسیل الملائکہ" کا خطاب عطا فرمایا (یعنی جس شخص کو فرشتوں نے غسل دیا ہو)۔ کا باب ابو عمیر بھی دوسری جانب سے جنگ میں شریک تھا، اور اہم خدمات اس کے سپرد تھیں، جنگ کے بعد وہ اپنے بیٹے کی لاش کے پاس گیا اور (بقول بلاذری "انساب" جلد اول ص ۳۲۹)

(۱) دیکھیے میرا مضمون "پاکستان ہسٹریکل سوسائٹی جرنل" جلد نمبر ۷ شمارہ نمبر ۳ ۱۹۵۹ء۔

کہا.....” اسی لیے تو میں تجھے اس شخص (یعنی رسول اللہ صلی اللہ علیہ وآلہ وسلم) سے دور رکھتا تھا اور ایسی ہی موت سے تجھے ڈراتا تھا، خدا کی قسم تیرے طور طریقے کیسے شریفانہ تھے اور تو اپنے ماں باپ کیساتھ کیسی اچھی طرح پیش آتا تھا۔“ اگر اچھے عادات و اطوار اچھی تربیت کا نتیجہ ہیں اور اگر اچھی تربیت وہی والدین دے سکتے ہیں جو خود بھی اچھے اخلاق رکھتے ہوں تو ہمیں یہ تسلیم کرنا پڑے گا کہ ابوعمیر بھی بلند کردار کا مالک اور قابل عزت آدمی ہوگا، بہر حال اس میں ذہنی تجسس تو تھا ہی، حالانکہ وہ بت پرستوں کے خاندان میں پیدا ہوا تھا، لیکن (بقول بلاذری ”انساب جلد اول ۲۸۰) وہ اہل کتاب سے مل کر ان سے مباحثے کیا کرتا تھا اور عیسائی راہبوں کی طرف وہ خاص طور سے مائل تھا۔ اسی لیے اس نے راہبوں سے ملنے کی خاطر کئی دفعہ شام اور فلسطین کا سفر کیا تھا۔ مذہب سے اتنے شغف کے باوجود پھر یہ کیسے ہوا کہ وہ رسول اللہ صلی اللہ علیہ وآلہ وسلم سے موافقت نہ کر سکا۔ اور عیسائی راہب ہونے کے باوجود اس نے تلوار اٹھائی، باقاعدہ لڑائیوں میں حصہ لیا اور مرتے دم تک مخالفت پر اڑا رہا؟

یشم ابن عدی نے جو تاریخ لکھی تھی وہ تو اب ضائع ہو چکی ہے لیکن اس کا ایک معنی خیز اقتباس ہمیں بلاذری کے یہاں ملتا ہے۔ (انساب، جلد اول ۲۸۲)

وہ لکھتے ہیں: ”ابوعمیر خود بھی نبوت کا دعویٰ کرنا چاہتا تھا، جب رسول اللہ صلی اللہ علیہ وآلہ وسلم نے تبلیغ شروع فرمائی اور آپ کو کامیابی حاصل ہونے لگی تو ابوعمیر کے دل میں بڑا حسد پیدا ہوا۔“ ابن ہشام (”سیرت ص ۴۱۱-۴۱۲) کے یہاں بھی چند دوسری تفصیلات ملتی ہیں جن کا تعلق اسی بات سے معلوم ہوتا ہے وہ کہتے ہیں کہ جب رسول اللہ صلی اللہ علیہ وآلہ وسلم ہجرت فرما کر مدینہ تشریف لائے تو ابوعمیر آپ صلی اللہ علیہ وآلہ وسلم کی خدمت میں حاضر ہوا، اور اس موقع پر مندرجہ ذیل گفتگو ہوئی۔:

ابوعمیر: یہ کونسا دین ہے جو تم لے کر آئے ہو؟

رسول اللہ (صلی اللہ علیہ وآلہ وسلم): دین حنیف، حضرت ابراہیم علیہ السلام کا دین۔

ابوعمیر: لیکن یہ تو میرا دین ہے۔

رسول اللہ (صلی اللہ علیہ وآلہ وسلم): نہیں ہرگز نہیں۔

ابوعمیر: ضرور ہے، محمد (صلی اللہ علیہ وآلہ وسلم) یہ تمہیں نے اس دین میں ایسی چیزیں شامل کی

ہیں جو اس میں نہ تھیں۔

رسول اللہ (صلی اللہ علیہ وآلہ وسلم): ہرگز نہیں، بلکہ میں تو اس دین کو بغیر کسی آمیزش کے خالص ترین شکل میں لے کر آیا ہوں۔

ابو عمیر: اچھا تو جو بھی جھوٹا ہوا سے اللہ پر دلیس میں عزیز و اقارب سے دور موت نصیب کرے۔ رسول اللہ (صلی اللہ علیہ وآلہ وسلم): بالکل ٹھیک ہے، جو بھی جھوٹ بول رہا ہو اسے اللہ تعالیٰ ایسی ہی موت نصیب کرے۔

اور ایسی موت ابو عمیر کو نصیب ہوئی۔

اپنی فرانسینی تصنیف ”محمد (صلی اللہ علیہ وآلہ وسلم) اور دنیا کا خاتمہ“ میں کاسانووا (Casanova) لکھتا ہے (۲۸):

”بہر حال ہمارے اس خیال کی پوری تصدیق ہوتی ہے کہ محمد (صلی اللہ علیہ وآلہ وسلم) کے زمانے میں یحییٰ علیہ السلام کے زمانہ کی طرح (جلد اول ۱۹-۲۸) عیسائیوں کو پیغمبر کے آنے کا پورا یقین تھا، عرب روایت تو شاید جانب داری کی وجہ سے اس معاملہ میں خاموش ہے لیکن پیغمبر کے آنے کا مسیح کی واپسی اور یوم حساب سے لازمی اور گہرا تعلق تھا۔“ بیٹم ابن عدی کی حکایت پر شبہ کرنے کی کوئی وجہ نہیں۔ کیونکہ بہت سی حکایتیں موجود ہیں (ابن حبیب ”مختصر ص ۱۳۰، بلاذری ”انساب جلد اول ۵۳۸) جو اس بات کی تصدیق کرتی ہیں کہ تمیم کے علاقے میں کنانہ اور سلیم کے یہاں، یمن اور مدینہ وغیرہ میں آخری پیغمبر کے آنے کا انتظار ہو رہا تھا۔

## یہودی کعب ابن الاشرف

وہ مدینے کے قبیلہ بنو نضیر کا سردار تھا۔ ابن ہشام (سیرت ص ۵۵۲) کے بقول، ایک رات کسی نے اسے آواز دی، وہ سونے کے لیے لیٹ چکا تھا۔ اس کی بیوی نے کہا کہ نیچے مت جاؤ، مجھے اس آواز میں کچھ شرارت محسوس ہوتی ہے مگر اس نے کپڑے بھی نہ پہنے، بس ایک چادر اوڑھ لی اور بولا۔ ”اگر کسی بہادر آدمی کو باہر بلایا جائے تو چاہے نیزے کا وار ہی کیوں نہ کھانا پڑے لیکن وہ انکار نہیں کر سکتا۔“ یہی مصنف کہتا ہے (صفحہ ۳۵۱) کہ اس شخص کا باپ قبیلہ بہان سے تھا جو قبیلہ طے کی ایک شاخ ہے لیکن اس کی ماں مدینے کے نضیری قبیلے کی تھی بہان قبیلے میں یہودی بھی شامل تھے یا نہیں؟ بہر حال غیر قبیلے کا ہونے کے باوجود بنو نضیر کا سردار ان کی عدالت کا سربراہ بن گیا۔ ان باتوں سے معلوم ہوتا ہے کہ وہ بڑی ذہنی صلاحیتوں کا مالک تھا۔



مگر وہ بھی رسول اللہ صلی اللہ علیہ وآلہ وسلم کے ساتھ موافقت نہ کر سکا۔ بلکہ بدر میں مسلمانوں کی فتح سے وہ اتنا دل فگار ہوا کہ اس نے اسلام کے دشمنوں کی بہادری اور ان کی خوبیوں کی مدح میں اشعار کہے۔ پھر وہ خاص طور سے مکہ گیا اور وہاں کے لوگوں کو انتقامی جنگ کے لیے ابھارا۔ آخر اتنی نفرت اس کے دل میں کیوں پیدا ہوئی؟ مندرجہ ذیل واقعہ دیکھیے جو خاصا معنی خیز ہے:

ابن ہشام ("سیرت" ص ۳۹۲) ابن کثیر و تفسیر جلد دوم (۶۰) اور دوسرے مصنفوں کے بقول مدینے کے یہودیوں میں مختلف قبیلوں کے درمیان مساوات نہیں تھی مگر بنو قریظہ کا کوئی آدمی بنو نضیر کے آدمی کے ہاتھ سے قتل ہو جاتا تو قاتل کو خونبہا کی مقررہ مقدار کی صرف آدمی رقم دینی پڑتی لیکن اگر معاملہ الٹا ہوتا تو قریظہ کے آدمی کو ڈگنی رقم متحول نصیری کے رشتہ داروں کو دینی پڑتی۔

جب رسول اللہ صلی اللہ علیہ وآلہ وسلم نے مدینے میں اسلامی حکومت قائم کی اور یہودیوں کی مختلف جماعتیں بھی وفاق و وحدتوں کے طور پر اس میں شامل ہو گئیں تو حضور صلی اللہ علیہ وآلہ وسلم نے حقوق اور فرائض کے معاملے میں یہودیوں کے درمیان بھی مساوات کا اصول جاری فرما دیا۔ مقاتل نے اپنی تفسیر میں (مخلوطہ استانبول) سورہ نمبر ۵، کی آیت نمبر ۴۴ کے ضمن میں یہ دلچسپ واقعہ بیان کیا ہے:

ایک روز رسول اللہ صلی اللہ علیہ وآلہ وسلم کے حضور میں قتل کا ایک مقدمہ پیش ہوا تو آپ صلی اللہ علیہ وآلہ وسلم نے حکم فرمایا کہ مجرم نصیری خونبہا کی مقررہ رقم پوری ادا کرے۔ اس پر نصیریوں کا سردار کعب بن الاشرف جو اپنے قبیلے کی عدالت کا سربراہ بھی تھا اور اس حیثیت سے کچھ وظیفہ بھی پاتا تھا، بگڑ بیٹھا اور چیخ کر بولا..... نہیں، ہم تمہارا فیصلہ قبول نہیں کرتے اور نہ آئندہ قبول کریں گے۔ ہم تو اپنے پرانے رسم و رواج پر ہی چلیں گے۔

("ابلاغ" کراچی۔ دسمبر ۱۹۶۸ء)

## نمرود اور فرعون کے شخصی نام

عالمًا الحق کے ناظرین کے لیے اتنی معلومات کافی ہوں گی، اگرچہ ان نتائج تک پہنچنے کی دلیلوں کا مزید تفصیل سے بھی ذکر ہو سکتا ہے۔ الحق بابت محرم ۱۴۰۱ھ میں اس ناچیز نے عرض کیا تھا کہ ”ذوب مرے فرعون“ کے نام کے متعلق میں نے ایک چھوٹا سا مقالہ کراچی کے رسالہ فاران بابت مئی ۱۹۷۷ء میں شائع کیا ہے۔ اب مزید تفصیل کے ساتھ اور بسببی کے فاضل پروفیسر عبدالرحمن مومن صاحب نے اپنے مفید خواہی کے ساتھ اس کا انگریزی ترجمہ دہلی کے سہ ماہی رسالے ”اسلام اینڈ ماڈرن ایج“ بابت اگست ۱۹۸۱ء میں شائع کیا ہے۔ یہ رسالہ جامعہ ملیہ دہلی میں ڈاکٹر ذاکر حسین خاں مرحوم کے یادگار ادارہ تحقیقات اسلامی کی طرف سے کوئی بارہ سال سے شائع ہو رہا ہے۔

ناظرین کرام کو اندازہ ہوگا کہ قرآن مجید کی تفسیر کے لیے بعض وقت بڑی دور کی کوڑیاں بھی لانی پڑتی ہیں مجھے مطلق ادعا نہیں کہ میری تحقیق ہر کسی کو پسند اور قبول بھی ہو۔ تنقید اور جوانی تحقیق سے علم کی ترقی ہوتی ہے اور یہی قرآنی تعلیم ہے کہ ”قل رب زدنی علما“

(محمد صید اللہ، پیس)

قرآن مجید میں جہاں اچھے بادشاہوں کا ذکر ہے مثلاً حضرت داؤد، حضرت سلیمان اور طالوت، وہیں برے بادشاہوں کا بھی ذکر ہے جن میں سے ایک حضرت ابراہیم کا معاصر ہے اور اسے ہم عام طور پر نمرود کے نام سے یاد کرتے ہیں اور دوسرا حضرت موسیٰ کا ہم عصر یعنی فرعون۔ قرآن مجید میں ان کے نام نہیں ہیں آج انہیں کا پتہ ذکر مطلوب ہے۔ واللہ المستعان

## نمرود

قرآن مجید میں حضرت ابراہیم کا بار بار ذکر ہوا ہے۔ سورہ بقرہ (۲۵۸/۲) میں ایک خدائی کے دعویدار بادشاہ سے ان کی حجت کرنے کا ذکر ہے جو بحث میں لاجواب ہو کر مبہوت ہو جاتا ہے (مگر ایمان نہیں لاتا)۔

سورہ صافات (۹۰/۳۷) اور سورہ انبیاء (۲۲/۲۱) میں بیان ہوا ہے کہ حضرت ابراہیم کو بت شکنی کے ”جرم“ میں زندہ آگ میں جھونک دیا گیا اور وہ معجزانہ بچ نکلے لیکن وہاں بادشاہ کا ذکر نہیں ہے۔ لوگوں یا قوم کا ہے، لیکن قیاس ہو سکتا ہے کہ یہ ”سزا“ بادشاہ ہی کے حکم سے دی گئی ہوگی، عوام الناس کی طرف سے نہیں، یہ کون بادشاہ تھا؟

اسلامی ادبیات میں (اردو میں) اس بادشاہ کو نمرود کا نام دیا جاتا ہے۔ محمد بن حبیب البغدادی (فوت ۲۴۵ھ جو ابن قتیبہ کا استاد رہا ہے) اپنی کتاب المحبر (مطبوعہ دائرۃ المعارف حیدرآباد دکن) صفحہ ۴۶۵-۴۶۶ پر اسے نقطہ دار ذال سے لکھتا ہے اور نمازۃ کا لفظ بصیغہ جمع استعمال کرتا ہے اور لکھتا ہے کہ تجھے نمرود گزرے ہیں جن میں سے نمرود بن کنعان بن حام بن نوح حضرت ابراہیم والا ہے، دوسرے الفاظ میں نمرود لقب ہے نام نہیں۔ (جس طرح فراعنہ، فرعون کی جمع ہے)

جدید مغرب نے بھی علم کی خدمت کی ہے اور ہمارے موضوع کے سلسلے میں خاص کر اس بات میں کامیابی حاصل کی ہے کہ پرانے غیر معروف خطوں میں لکھی ہوئی عبارتوں کو بھی پڑھیں۔ (میں آج اس تفصیل میں نہیں پڑوں گا کہ اس میں انہیں کس طرح کامیابی ہوئی اور ان کے اذعاء کامیابی کو کس حد تک قبول کیا جاسکتا ہے؟)

بہر حال بابل (عراق) میں پرانے زمانے میں کیونٹی فارم میں یعنی خط منجی رائج تھا اس نام کی وجہ تسمیہ یہ ہے کہ سارے حروف منج کی شکل کی آڑی ترچھی علامتوں پر مشتمل ہوتا تھا۔ (مثلاً ≡) اس زمانے میں کاغذ نہیں پایا جاتا تھا، اس لیے کتابیں اینٹوں کی صورت میں ہوتی تھیں اور اینٹ ابھی گیلی ہوتی تھی تو اس پر حروف کندہ کر دیئے جاتے تھے جو اینٹ کے سوکھنے پر مٹ نہ جاتے اور سیاہی کے مقابلے میں یہ عبارت زیادہ دیر پا ہوتی، کھدائیوں میں ایسا ایک کتب خانے کا کتب خانہ ہی برآمد ہوا ہے جس سے ان کی علمی ترقی کا اندازہ ہوتا ہے، قبل اس کے کہ نمرود

کے نام کے کتبوں کا ذکر کروں، ایک دلچسپ چیز عہد نبوی کے متعلق عرض کرتا ہوں۔ رسول اکرم صلی اللہ علیہ وآلہ وسلم نے جب دومتہ الجندل کو فوج بھیجی اور وہاں کا شرارت پسند حکمران اکیدر گرفتار ہو کر حاضر ہوا تو اس سے ایک معاہدہ ہوا اور راوی کے الفاظ ہیں کہ ”ختمہ صلی اللہ علیہ وسلم بظفرہ“ (حضور اکرم صلی اللہ علیہ وآلہ وسلم نے ایک معاہدے پر اپنے ناخن سے مہر ثبت فرمائی) اکیدر کا خاندان عراقی تھا اور واقعہ ان منجی کتبوں میں ہلال یعنی ناخن کی شکل کی ایک لکیر ہوتی ہے جو ہمارے آج کل کے دستخط کا کام دیتی تھی۔

بہر حال ان بابلی کتابت میں جو منجی خط میں ہیں ایک بہت بڑے بادشاہ حمورابی کا نام ملتا ہے۔ اس کا زمانہ تقریباً انیس بیس سو برس قبل مسیح متعین ہوا ہے اور یہی زمانہ اسی ملک بابل میں حضرت ابراہیم کا بھی قرار دیا جاتا ہے اس لیے مغربی اہل علم کا قیاس یا گمان ہے کہ حضرت ابراہیم کے زمانے کے نمرود سے مراد حمورابی بادشاہ ہوگا۔

اس بادشاہ نے ہندوستان کے راجہ اشوک کی طرح اپنے قوانین و احکام پتھر کے ستونوں پر کندہ کرا کے شائع کیے تھے ایسا ایک کتبہ موجود وہیودی صدی عیسوی کے اوائل میں ایران کے سوس نامی شہر میں ملا اور اب دوپارہیس کے عجائب خانہ لوور کو زینت بخش ہے۔ اس پر کی منجی خط کی عبارت جو ایک کتاب کی کتاب ہے، پڑھ بھی لی گئی ہے اور فرنگی زبانوں میں اس کا ترجمہ بھی ہو چکا ہے۔ اس کے دو نکتوں پر بطور جملہ معترضہ ذکر کرنے پر اکتفا کروں گا۔

پہلے یہ کہ بابلی زبان ایک سامی زبان ہے اور عربی سے کافی قریب، چنانچہ کتبے پر کے قانون نامے میں ایک لفظ ”مشکلینو“ آیا ہے جو عربی میں ”مسکین“ بن گیا ہے اس سے مراد بابلی زبان میں اجنبی کے ہوتے ہیں۔ یعنی وہ اجنبی جو ہمارے ملک میں سکونت پذیر ہو گئے ہوں (اسی بناء پر میرا نا چیز گمان ہے کہ آیت: ”انما الصدقات للفقراء والمساكين“ میں لفظ مساکین کے جو معنی حضرت عمر، حضرت زید بن ثابت اور حضرت ابن عباس نے لیے ہیں وہی مرعج ہیں، یعنی فقراء سے مراد مسلمانوں میں کے غریب اور مساکین سے مراد غیر مسلم اہل الذمہ میں کے غریب، حضرت عمر نے ایک یہودی کے متعلق یہ الفاظ استعمال فرمائے تھے کہ ہذا من مساکین اهل الكتاب (دیکھو کتاب اخرا بن ابی یوسف اور تفسیر الطبری، بر آیت صدقات)

دوسرا نکتہ اس حمورابی والے قانون میں قصاص سے متعلق احکام ہیں لکھا ہے کہ مقتول کی بناء پر قاتل کو بھی قتل لیا جائے، جو ٹھیک ہے اور یہ کہ کسی نے کسی اور شخص کے ذیل دمار مارا ۱۱

ہے تو قاتل کو ٹھکانہ نہیں بلکہ اس کے بیل کو سزائے موت دی جائے گی۔ جو ایک حد تک گوارا کی جاسکتی ہے، لیکن اگر کسی نے کسی اور کی بیٹی کو جان سے مارا تو قاتل کی بیٹی کو جان سے مارا جائے گا (یہ ہے پرانی منطق جو جمہور ابی کے زمانے کے ”فقہا“ کے ذہن نشین تھی۔ الحمد للہ اسلام نے اسے بدل دیا۔)

## فرعون

قرآن مجید میں حضرت موسیٰ اور مصر کے حکمران فرعون کا بھی بارہا ذکر آیا ہے اور تورات میں بھی مماثل قصے ہیں (چونکہ خود قرآن نے فرمایا ہے کہ قل ہاتوا بالتوراة فاتلوھا ان کنتم صادقین، تورات کے اقتباسات میں بہ ظاہر کوئی حرج نہیں) نمرود کی طرح فرعون بھی خدائی کا دعویٰ کرتا تھا (انا ربکم الاعلیٰ) اس نے حضرت یعقوب کی اولاد کو جو مصر میں سکونت پذیر تھی نیست و نابود کرنے کی یہ تدبیر سوچی تھی ان کی نوزاد اولاد زینہ کو تو دایاؤں کی مدد سے فوراً قتل کر دیا جائے۔ صرف لڑکیوں کو زندہ رہنے دیا جائے جو کسی یہودی کی جگہ مجبوراً کسی فرعونی مذہب والے مصری سے نکاح کرے گی اور اس طرح مصریوں میں ضم ہو کر بنی اسرائیل کی انفرادیت ختم ہو جائے گی۔ ان ظالمانہ احکام کے نفاذ کے زمانے ہی میں حضرت موسیٰ پیدا ہوئے، ماں کو کچھ اور نہ سوجھا تو بچے کو ایک صندوق کی طرح کے گہوارے (تابوت) میں لٹا کر اسے دریائے نیل میں بہا دیا۔ خدا کی حکمت اور قدرت کے کیا کہنے (اللہ یتہزی بہم ویمدہم فی طغیانہم یعمہون، ومکروا ومکر اللہ واللہ خیر الماکرین)۔ وہ گہوارا جا کر اڑکا فرعون ہی کے محل کے سامنے، گنے جیسی لمبی گھاس کے جھنڈ میں (اور قرآن مجید کے مطابق فرعون کی بیوی نے اور تورات موجودہ کے مطابق فرعون کی لڑکی نے جو دریا میں تیرنے یا نہانے کے لیے آئی ہوئی تھی، استعجاب سے اسے نکالا اور پھر زنا نہ شفقت سے اسے محل میں لے گئی، غالباً نام بھی اسی نے دیا کہ موسیٰ کے لفظی معنی ہیں پانی سے نکالا، بچایا ہوا، مو..... ماء..... پانی اور سی..... اسی مدد و مواسات کرنا) بچے کی فرعون کے محل میں پرورش ہوئی۔ فرعون بھی شفقت کرنے لگا۔ اور جب آپ جوان ہوئے اور فرعون نے حبشہ پر فوج کشی طے کی تو حضرت موسیٰ، پروردہ شاہی کو سپہ سالار بنایا گیا اور انہوں نے وہاں ایک جشن سے نکاح بھی فرمایا جس پر ان کے بھائی حضرت ہارون نے ناپسندیدگی بھی ظاہر کی، جیسا کہ تورات کی روایت ہے۔

معلوم ہوتا ہے کہ حضرت موسیٰ کو معلوم ہو گیا تھا کہ وہ مصری نہیں، اسرائیلی ہیں، اس لیے جب ایک دن ایک مصری کو دیکھا کہ ایک اسرائیلی کو بے وجہ ایذا پہنچا رہا ہے تو انہوں نے غصے سے اسے ایک جان لیوا گھونسا مارا (جیسا کہ قرآن اور تورات دونوں میں مذکور ہے) اس پر حضرت موسیٰ کے خلاف ”وارنٹ گرفتاری“ جاری ہوا اور وہ مصر سے چپکے سے روانہ ہو گئے اور مدین میں جو جزیرہ نمائے عرب کے شمال میں مغربی ساحل پر ہے جا پناہ گزین ہوئے۔ وہاں قرآن مجید کے مطابق وہ آٹھ یا دس سال مقیم رہے۔ تورات کے مطابق چالیس پچاس سال، اور یہ کہ اس ثناء میں پرانا فرعون مر گیا، اور ایک نیا شخص جانشین ہوا، اس پر حضرت موسیٰ مصر واپس ہوئے، جب کہ تورات کے مطابق ان کی عمر اسی سال کی تھی، آپ نے فرعون کو نصیحت کی جو نہ چلی، اس پر آپ نے سارے بنی اسرائیل کے ساتھ جن کی تعداد تورات کے مطابق چھ لاکھ سے زائد تھی ملک چھوڑ کر چلے جانے کی ٹھان لی۔ فرعون کے دو پایہ تخت تھے، ایک شمال میں دریائے نیل کے دہانے اور ڈلٹا میں (یعنی جہاں دریا کئی شاخوں میں بٹ گیا ہے) اور شاید ایک کی جگہ پندرہ بیس دریا بائے نیل بن گئے ہیں، بنی اسرائیل اسی زرخیز علاقہ ڈلٹا میں شمالی پایہ تخت شہر رمسیس میں رہتے تھے، دوسرا پایہ تخت موجودہ شہر قاہرہ کے قرب و جوار میں شہر ممفیس میں تھا۔ اگر بادشاہ شمالی پایہ تخت میں ہوتا تو غالباً یہودی وہاں سے روانگی کی جرأت نہ کرتے۔ معلوم ہوتا ہے بادشاہ کے جنوب میں ہونے کے زمانے سے فائدہ اٹھا کر وہاں سے روانہ ہوئے اور شہر رمسیس سے نکل کر یکے بعد دیگرے دریائے نیل کی شاخوں کو عبور کرتے ہوئے وہ جزیرہ نمائے سینا میں داخل ہوئے۔ فرعون کو جیسے ہی اطلاع ملی وہ تعاقب میں نکلا اور قرآن کے مطابق ”یم“ کو اور تورات کے مطابق قصب یعنی گنے جیسی لمبی گھاس والے دریا کو عبور کرتے وقت فرعون نے ان کو جالیا۔ اسرائیلی تو عبور کر گئے لیکن فرعون اور اس کے کچھ ساتھی، شاید مدوجزر کے باعث ڈوب گئے۔ (عبرانی تورات میں اس مقام کا نام بحر القصب ہے) وہی لفظ جو حضرت موسیٰ کے فرعون کے محل کے سامنے، مینھے پانی والے دریائے نیل کی گھاس کے جھنڈے کے لیے بھی ہے۔ اس کا کلیسا نے سرکاری طور پر الاطینی ترجمہ کرایا تو وہاں تحریف کر کے بحر قلیزم (بحر احمر کر دیا اور متعدد فرنگی زبان کے ترجموں میں بحر احمر ہی ملتا ہے، وہاں کھاری پانی ہے، میں نہیں سمجھتا کہ کھاری پانی کے ساحل پر قصب نامی گھاس اُگتی ہو)

بادشاہ ڈوبا تو یقیناً حوالی موالی دوڑے اور غوطہ خوروں کی مدد سے لاش کو نکال لیا اور حسب عادت مومیا کر اسے شاہی قبرستان میں دفن کیا گیا۔ لاش کے بچنے کا ذکر قرآن مجید میں ہے۔ (تورات میں نہیں) اور اب قاہرہ کے عجائب گھر میں قرآن کی زندہ تصدیق بنی ہوئی ہے اس بادشاہ کا کیا نام تھا؟ کتاب المحبر... (ص ۳۶۶-۳۶۸) میں اس کا نام الولید بن مصعب بیان کیا گیا ہے اور کسی ماخذ کا ذکر نہیں کیا ہے۔ اسلام سے کوئی تین ہزار پہلے کے ایک مصری شخص کا نام خالص عربی میں ہونا دل کو نہیں لگتا، زیادہ سے زیادہ یہ ہو سکتا ہے کہ یہ پرانے قبطنی (مصری) ناموں کا ترجمہ ہو، مگر ہمارے پاس اب دوسرے ماخذ بھی ہو گئے ہیں۔

بابل میں منحنی خط تھا، تو پرانے مصر میں ہیروغلنہی خط (جس کے معنی ہیں "مقدس تحریر") یہ خط تصویری ہے یعنی ہر حرف کسی جانور یا کسی اور چیز کی شکل کی طرح ہوتا ہے مثلاً (O) A) فرنگیوں نے اسے بھی پڑھنا سیکھ لیا ہے اور حضرت موسیٰ کے معاصر زمانے کے بادشاہوں کے دو نام پائے ہیں پہلے رعمسیس، پھر اس کا بیٹا، اور جانشین منپ تاح، گزشتہ صدی کے اواخر (سنہ ۱۸۸۱ء) میں ان دونوں کی مومیائی ہوئی لاشیں مصر میں مل گئیں اور اب قاہرہ کے عجائب خانے میں دیکھی جاسکتی ہیں۔ ایک پرانے بردی (پاپیروس) کاغذ پر جو کھدائیوں میں ملا ہے لکھا ہے کہ رعمسیس نے ۶۳ سال حکمرانی کی آخری عمر میں بیٹا اور ولی عہد منپ تاح نائب السلطنت تھا۔

اگر تورات کا بیان صحیح مانیں کہ حضرت موسیٰ کی مدین میں پناہ گزینی کے زمانے میں ایک فرعون مر گیا تو منپ تاح کو بعد میں ڈوب مرنا چاہیے، لیکن خود فرنگی فضلاء اور تورات سے اختصاص رکھنے والے پادریوں مثلاً پادری دوو (De Vaux) کا خیال ہے کہ تورات کا یہ حصہ مشتبہ ہے اور ناقابل قبول۔ ان حالات میں قرآنی بیان کہ حضرت شعیب کی مہمان نوازی اور گھر دامادی کا زمانہ حضرت موسیٰ کے لیے زیادہ سے زیادہ دس سال کا ہوا، غیر مسلم کے لیے بھی زیادہ معقول اور قرین قیاس معلوم ہوگا اور ڈوب مرنے والا ہی رعمسیس ہو سکے گا۔ اس کی تائید ایک اور دستاویز سے ہوتی نظر آتی ہے۔

مصری میں ہیروغلیفی خط میں رعمیس کے جانشین منپ تاج بادشاہ کا ایک کتبہ ملا ہے جس میں وہ لن ترانیاں کرتا ہے کہ اس نے مصر کے مشرق میں لپیا والوں کو، مغرب میں حطیوں کو (فلسطین میں) فاش شکستیں دیں اور اسرائیل کا نام و نشان تک مٹا دیا۔

یہ کتبہ ایک دوسرے پرانے کتبے کی پشت پر کندہ کیا گیا ہے۔ (کیا ایسے بڑے فاتح بادشاہ کے پاس اتنی رقم بھی نہ تھی کہ ان شاندار فتوح کے ذکر کے لیے ایک نیا پتھر خرید سکے؟) جو بھی ہو، اگر اس نے بنی اسرائیل کو واقعی مصر سے نیست و نابود کر دیا تھا تو پھر حضرت موسیٰ کے ساتھ مصر سے نکلنے والے چھ لاکھ سے زائد اسرائیلی (جن کا تورات میں ذکر ہے) کہاں سے آگئے؟ اگر یہ قتل عام خروج مصر کے بعد ہوا اور منپ تاج نے مثلاً اپنے باپ کی موت کا انتقام لینے کے لیے یہودیوں پر حملہ کیا تو تورات اس سے کیوں ساکت ہے اور یہودیوں کی بے شمار پتاؤں کے ساتھ ایک مزید کا کیوں ذکر نہیں کرتی؟ اس کتبے میں غلط بیانی ہونے کا ثبوت ذیل کے واقعہ سے شاید مل سکتا ہے۔

منپ تاج کے باپ رعمیس کا بھی ایک کتبہ ملا ہے جس میں وہ بیان کرتا ہے کہ لبنان کے حطی لوگوں نے مصر پر چڑھائی کی تو اس نے ان کو شکست فاش دے کر پسپا کر دیا۔ اتفاق سے حطیوں کی اس جنگ اور معاہدہ صلح کی اصل دستاویز محفوظ ہے اور اس میں لکھا ہے کہ جنگ کے بعد اس شرط پر صلح ہوئی کہ حطی اپنے سارے مفتوحہ علاقوں پر قبضہ برقرار رکھیں گے۔ خاص کر جزیرہ نمائے سینا کے بڑے شہر قادیش پر۔

مصری حکمرانوں کی لن ترانیاں گویا عادی چیز ہیں اور اگر پرنسٹون پیر تمام کند کا مصداق ہیں۔ دوسرے الفاظ میں منپ تاج کا کتبہ کہ اس نے بنی اسرائیل کا نام و نشان تک مٹا دیا، وہ اس بات سے عبارت نہیں کہ ان کو شکست دے کر قتل کیا گیا بلکہ صرف یہ کہ سارے بنی اسرائیل مصر سے جا چکے ہیں۔ اس اثناء میں میرا باپ بھی ڈوب کر مر گیا اور اب میری مملکت میں بنی اسرائیل کا نام و نشان تک باقی نہیں ہے۔



رعمیس کی جو لاش ملی ہے اس کے منہ میں اس کے تقریباً سارے ہی دانت موجود ہیں۔ (اگرچہ کسی قدر مریض اور اس کی لاش کے معائنہ کر کے حال میں پارلیس کے ایک طبیب دندان نے رائے ظاہر کی ہے کہ شاید فرعون دانتوں کے مرض سے فوت ہوا ہے) اور صورت شکل سے پچاس ساٹھ سالہ شخص کی معلوم ہوتی ہے۔ اور تریسٹھ سالہ حکومت ایک افسانہ ہو جاتا ہے۔ اس کی کھونپڑی پھوٹی ہوئی ملی ہے لیکن یہ بات دفن کے بعد بھی کسی زمانے میں پیش آ سکتی ہے، جیسا کہ فرنگی محقق ہی بیان کرتے ہیں اور ہمیں بھی قبول کرنے میں عذر نہیں کہ ایسا ہی ہو، بہر حال فرنگی مؤلف اور ڈاکٹر بیان کرتے ہیں کہ اب لاش سے یہ معلوم کرنا ممکن نہیں کہ رعمیس یا منپ تاج ڈوب کر مرے، یا قدرتی موت سے۔ ان حالات میں تورات کی تفصیل کہ حضرت موسیٰ کے زمانے میں ایک فرعون مر گیا جس نے بنی اسرائیل کو تکلیف دی تھی اور اس کا بیٹا بعد میں ڈوب مرا، صحیح نہیں معلوم ہوتا، اور صحیح یہ بات معلوم ہوتی ہے کہ رعمیس نامی حکمران ہی وہ فرعون ہے جو دریائے نیل کی ایک شاخ کو عبور کرتے وقت غرق ہو کر مر گیا۔

(”ماہ نامہ الحق“ اکوڑہ خٹک۔ مئی ۱۹۸۲)

# متفرقات



## حضرت ابو بکرؓ کی سفارت بنام ہرقل

(فرانسیسی سے ترجمہ: محمد حسن عسکری)

اسلامی دنیا اور شہنشاہ ہرقل کے درمیان جو دینی اور سیاسی نوعیت کا نامہ و پیام ہوا ہے اس کے ضمن میں ایک ایسا واقعہ پیش آیا جس کے متعلق تفصیلات تو کثرت سے موجود ہیں لیکن جہاں تک مجھے علم ہے تحقیقی کام کرنے والوں نے اس کی طرف توجہ نہیں کی۔ یہ بات اس لیے اور بھی حیرت انگیز ہو جاتی ہے کہ یہ حکایت ہیئت کے چند اختلافات کے ساتھ عربی مآخذ میں بھی ملتی ہے اور بازنطینی مآخذ میں بھی دونوں جگہ یہ قصہ اپنے اپنے انداز سے بیان کیا گیا ہے، بہر حال تحقیق و تدقیق کی کوشش سے پہلے دونوں طرف کے بیانات سن لیجیے۔

### بازنطینی بیانات

لوئی برے ای اے (Lovis Brehier) نے اپنی فرانسیسی تصنیف "بازنطینی تہذیب" (پیرس ۱۹۵۰ء ص ۲۹۱-۲) میں مندرجہ ذیل حقائق نمایاں طور سے پیش کیے ہیں۔

"پیشین گوئیوں کی کتاب... شاہی کتب خانہ میں ایک کتاب تھی جس میں بازنطینی سلطنت کے مستقبل کا پورا حال بیان کیا گیا تھا اور ساتھ ہی شہنشاہوں کی تصویریں بھی تھیں، اس قسم کی تحریروں کی موجودگی کی تصدیق بعض غیر ملکیوں نے بھی کی ہے جنہیں یہ چیز دکھانی گئی تھی۔

(دیکھیے شہنشاہ لے اوں ششم کی "تقاریر و تصانیف" نووگورود (Novgorod) کے اسقف اعظم آں تو ان (Antoine) کے بیان کے مطابق لے اوں (Leou) الملقب بہ عالم نے اسی قسم کی ایک کتاب نقل کی تھی جو اسے حضرت دانیال کے مقبرے میں ایک بیلن پر لپٹی ہوئی ملی تھی۔

(دیکھیے آں تو ان کی تصنیف "زارنامہ")

اب مناسب ہوگا کہ برے آئی اے نے جن لاطینی عبارتوں کا حوالہ دیا ہے ان کا لفظ بلفظ ترجمہ پیش کر دیا جائے۔

(۱) مین کی شائع کردہ کتاب ”پاترہ لوگیا گریکا“ (یونانی پادریوں کی تالیفات) جلد ۱۰۷، عمود ۱۱۲۱ تا ۱۱۲۴، رسالہ شہنشاہ لیون (عربی میں ایون) الملقب بہ عالم کی پیشین گوئیاں“ با تصویر نیز اس کی یونانی زبان میں شرح۔

قاری پطرس لاہے قیوس سے خطاب..... رومی (بیزنطینی) تاریخ کی جامع تالیف سے کوئی چیز چھوٹ نہ جانے کے خیال سے..... مجھے یہ مناسب معلوم ہوا کہ اس میں ان پیشین گوئیوں کو بھی شامل کروں جو شہنشاہ لیون الملقب بہ عالم کی طرف منسوب ہیں۔ نیز ان پیشین گوئیوں کو جن کے متعلق عام خیال پایا جاتا ہے کہ وہ سلطنت قسطنطنیہ کی آئندہ پیش آنے والی مصیبتوں کی پیشین گوئی کرتی ہیں..... اس مجلہ میں مجھے ایک گمنام مؤلف کا رسالہ ملا ہے جو یونانی زبان میں شہنشاہ لیون کی پیشین گوئیوں کی شرح پر مشتمل ہے موضوع کی مماثلت کے باعث مجھے مناسب معلوم ہوتا ہے کہ دونوں کو یک جا شائع کروں بلکہ مزید آگے بڑھ کر میں یہ پوچھوں گا کہ آیا لیون کی یہ پیشین گوئیاں وہی تو نہیں ہیں جو تیوٹیل کی طرف منسوب ہیں، اور جن کا مخطوطہ کہتے ہیں کہ کتب خانہ وائیکانا (یورپ کے قصر) میں محفوظ ہے؟

## پرانے مؤلفوں کی شہادتیں

مؤرخ زوناراس کا بیان ہے کہ..... جہاں تک شہنشاہ لیون الملقب بہ ارمنی کی موت کا تعلق ہے یہ بات ثابت ہو چکی ہے کہ شاہی کتب خانے میں ایک کتاب تھی جس میں (بیزنطینی) شہنشاہوں کے متعلق پیشین گوئیاں پائی جاتی تھیں اور اس میں آدمیوں اور جانوروں کی تصویریں بھی بنائی گئی تھیں۔ چنانچہ ایسی ہی ایک تصویر میں ایک شیر کی شکل تھی جس کی پشت پر علامت (X) بنائی گئی تھی، شیر کے پیچھے ایک شخص کھڑا تھا جو شیر کو عین وسط میں وار پار (نیزے سے؟) چھو رہا تھا۔ اس کتاب میں جو پیشین گوئیاں تھیں ان کے متعلق لوگوں کا خیال تھا کہ وہ سبیل (قدیم یونانی کاہنہ) کی کی ہوئی تھیں کہتے ہیں کہ اس زمانے کے ایک مالی مقدمات کو سننے والے افسر عدالت نے اس معرے کی کلید مہیا کی تھی اور کہا تھا کہ مراد یہ ہے کہ شہنشاہ لیون حضرت عیسیٰ علیہ السلام مسیح کی عید ولادت کے دن قتل کر دیا جائے گا (بادشاہ لیون کے نام کے لفظی معنی ہیں شیر کے اور لفظ مسیح کو

یونانی حروف میں لکھیں تو پہلا حرف "x" ہوتا ہے) شیر کے بیچ میں علامت "x" کے پاس وار پار چھونے کے معنی ہیں لیون عید میلاد مسیح کے دن قتل کر دیا جائے گا۔

مؤلف قیدرانوس کی کتاب صفحہ ۴۹۳، اشاعت شاہی میں لکھا ہے..... سپیل کی یہ پیشین گوئی شہنشاہ کے کتب خانہ کی ایک کتاب میں درج تھی، اس کتاب میں پیشین گوئیوں کے علاوہ شہنشاہوں کی تصویریں بھی تھیں اس کتاب میں ایک شیر کی تصویر بنائی گئی تھی وغیرہ

تفقورس گریگوراس کی کتاب شائع کردہ (Colon Allolory.O) صفحہ ۱۰۲ میں لکھا ہے..... شہنشاہ کو اصل میں ایک پرانی کتاب ملی تھی اس میں عبارتیں بھی تھیں اور چیتاں تصویریں بھی اور اس میں پیشین گوئی کے طور پر یہ بتا دیا گیا تھا کہ شہنشاہوں کی جانشینی کس طور پر عمل میں آئے گی۔

مورخ پادری لیوت پراند کا بیان (فابریٹس) کے سلسلے میں عہد عتیق یعنی توریت کی جعلی کتاب..... ۱۱۳۶/۱۱۳۷ شہنشاہ نقورفوقاس نے اشور یا یعنی عراق والوں پر کس لیے حملہ کیا تھا اس پر توجہ کی ضرورت ہے۔ یونانیوں اور عربوں دونوں کے پاس ایسی کتابیں پائی جاتی ہیں جو حضرت دانیال علیہ السلام کے زوہا پر مشتمل ہیں اور میرے پاس سپیل (کاہنہ) کی کتابیں ہیں ان میں صراحت سے بیان ہوا ہے کہ کون شہنشاہ کتنی مدت حکمراں رہے گا۔ اور اس کے زمانے میں کیا حوادث وقوع میں آئیں گے مثلاً امن یافتہ، عربوں کو پیش آنے خوش بختانہ واقعات یا بد بختانہ چنانچہ اس میں لکھا تھا کہ اس شہنشاہ نقورفوقاس کے زمانے میں (یعنی ۹۶۳ء، ۹۶۹ء، یونانیوں کے لیے یہ ممکن نہ ہوگا کہ اشوریوں کو شکست دے سکیں اور یہ کہ یہ شہنشاہ سات برس حکمراں رہے گا۔

(۲) دوسرا حوالہ یعنی اسقف اعظم آں توآن کی بیان کردہ حکایت مندرجہ ذیل ہے۔ اسقف اعظم کی کتاب قدیم روسی زبان میں ہے اور ۱۸۷۲ء میں Savvaitov نے مرتب کر کے شائع کی ہے۔ اس عبارت کے ترجمے میں دوست جناب ارسلان بوہدانووک نے میری مدد فرمائی ہے۔

”..... مقدس صوفیا کے کلیسا کے دروازے کی طرف جو دیوار ہے یعنی ایک اندرونی دروازے کی طرف اس پر شہنشاہ لیون الملقب بہ عالم کی تصویر بنی ہوئی ہے اس کے چہرہ پر ایک قیمتی پتھر لگا ہوا ہے جو مقدس صوفیا (کے کلیسا) کی تاریکی کو منور کر دیتا ہے۔“

اس شہنشاہ لیون کو مقدس نبی حضرت دانیال علیہ السلام کے مزار میں ایک نقشہ دستیاب ہوا تھا اس نے آئندہ کا حال بتانے والی اس عبارت کو نقل کر لیا تھا جس میں واضح طور سے بیان کیا گیا ہے کہ جب تک یہ شہر قائم رہے گا قسطنطنیہ میں کون کون حکمرانی کرے گا۔“ (ص ۶۸-۶۹)

جناب بوہدانوڈو نے ازراہ عنایت مندرجہ ذیل ترجمہ بھی فراہم کیا ہے..... ”بہشتی دروازے کے ایک جانب ایک بہت بڑی تصویر ہے جس میں شہنشاہ لیون الملقب بہ عالم کی شبیہ پیش کی گئی ہے۔ اس کے چہرہ میں ایک قیمتی پتھر لگا ہوا ہے جو مقدس صوفیا (کلیسا) میں ادھر سے ادھر تک رات کی تاریکی کو آگ کی طرح، چاند کی طرح، منور کر دیتا ہے، ہم نے دریافت کیا کہ یہ بادشاہ ولی تو ہے نہیں، پھر اس کی تصویر یہاں کیوں ہے اور اس کی تعظیم کیوں کی جاتی ہے؟ کلیسا کے لوگوں نے جواب دیا کہ شہنشاہ لیون کو بابل میں مقدس نبی حضرت دانیال علیہ السلام کے مزار میں ایک نقشہ دستیاب ہوا تھا جسے نقل کر کے اسے اپنے پاس محفوظ کر لیا تھا۔ اس کے انتقال کے کئی سال بعد کوئی اس تحریر کو قسطنطنیہ لے آیا، اور اس پیشین گوئی کا یونانی زبان میں ترجمہ ہوا۔ اس میں یونانی شہنشاہوں کے نام لکھے ہوئے تھے اور یہ پیشین گوئی کی گئی تھی کہ جب تک یہ شہر باقی ہے قسطنطنیہ میں کون کون حکمرانی کرے گا۔“

اس حکایت کو قبول کرنے میں ذرا صاف تامل اس لیے ہوتا ہے کہ اگر یہ پیشین گوئیاں حضرت دانیال علیہ السلام کی ہیں تو ان میں صرف و محض بازنطینی شہنشاہوں کا ہی ذکر کیوں ہے؟ مگر یہ ممکن بھی ہے ہو سکتا ہے کہ اصل تحریر اس سے کہیں زیادہ جامع ہو، اور بازنطینی سلطنت سے متعلق جو چیزیں تھیں انہیں نقل کر کے ایک خاص کتاب اس سلطنت کے حکمرانوں اور خصوصاً شہنشاہ لیون کے استعمال کے لیے مرتب کر لی گئی ہو۔

## عربوں کے بیانات

زونا راس، آں توآن اور جن مغربی مآخذ کے حوالے اوپر پیش کیے گئے ان کے زمانے سے بہت پہلے عرب مصنفوں نے بازنطینی دربار کی اس متذکرہ بالا کتاب کا حال بیان کیا ہے بلکہ خود ہرقل کے دور ہی میں اس کا ذکر ہوا ہے۔ ان کی حکایتوں کو سرسری طور سے پڑھا جائے تو فوراً ہی دل چاہتا ہے کہ انہیں موضوع نہ سہی تو محض قصہ کہانی سمجھ کر رد کر دیا جائے۔ یہاں تک کہ خود میں نے ہی ۱۹۳۵ء میں تفصیلات پر بحث کیے بغیر یہ لکھ دیا تھا..... ”حضرت ابو بکر رضی اللہ تعالیٰ عنہ پہلے تو صوبوں کی بغاوت دبانے میں مشغول رہے۔“

الذہبی (تاریخ الاسلام، مخطوطہ، قومی کتب خانہ پیرس) کے قول کے مطابق اس کام سے فارغ ہوتے ہی انہوں نے شہنشاہ ہرقل کے پاس ایک سفارت بھیجی، اور اسے اسلام کی دعوت دی۔ اس ضمن میں ذہبی کا طویل بیان قصہ کہانیوں سے بھرا ہوا ہے۔“ (میری فرانسیسی کتاب ”اسلامی سیاسی دستاویزات“ جلد اول صفحہ ۵۱)

اس وقت میرا واحد ماخذ الذہبی (متوفی ۱۳۲۸ء) کی کتاب تھی جو اب قاہرہ سے شائع ہو چکی ہے اس کتاب کے علاوہ یہ حکایت مندرجہ ذیل تصنیفات میں بھی ملتی ہے:

- (۱) الاخبار الطوال از دینوری (متوفی ۸۹۵ء) صفحہ ۲۱-۲۲۔
- (۲) دلائل النبوة از ابو نعیم (متوفی ۱۰۳۸ء) صفحہ ۹-۱۱، اور یہاں سے ابن العربی (متوفی ۱۲۳۰ء) کی ”محاضرات الابرار“ جلد اول صفحہ ۵۸۳۵۵ میں نقل ہوئی ہے۔
- (۳) دلائل النبوة از بیہقی (متوفی ۱۰۶۵ء) جلد اول مخطوطہ، استانبول اور یہاں سے ابن کثیر کی تفسیر جلد دوم صفحہ ۲۵۱۳۲۵ میں سورت نمبر ۷ آیت نمبر ۱۵ کے ضمن میں نقل ہوئی ہے۔ ابن کثیر کہتے ہیں کہ جہاں تک راویوں کے سلسلے کا تعلق ہے، اس روایت میں کوئی سقم نہیں۔

جہاں تک ذہبی کا تعلق ہے انہوں نے یہ روایت ابن ہندہ، الحاکم، علی ابن حرب اور الزبیر ابن بکار کی سند کے ساتھ پیش کی ہے، یہ سب روایتیں آپس میں متفق ہیں بعض تو حضرت عبادہ ابن الصامت تک (یہ دونوں حضرات سفارت کے تین ارکان میں سے تھے۔ اور میرے نعیم ابن عبداللہ تھے۔) ۷

## سفارت بھیجنے کی وجوہات

ایک مسلمان اہلچی کے شہید کر دیئے جانے کی وجہ سے اسلام اور بازنطینی سلطنت کی جنگ تو رسول اللہ صلی اللہ علیہ وآلہ وسلم کی حیات طیبہ میں ہی شروع ہو گئی تھی (یعنی موت اور توبہ کی مہمات) اپنے وصال سے قبل رسول اللہ صلی اللہ علیہ وآلہ وسلم نے حکم دیا تھا کہ فوج کا ایک دستہ حضرت اسامہ رضی اللہ تعالیٰ عنہ کی زیر قیادت بھیجا جائے (۶۳۲ء) حضور صلی اللہ علیہ وآلہ وسلم کے وصال کو ایک ہفتہ بھی نہ ہوا تھا کہ خلیفہ اول حضرت ابو بکر رضی اللہ تعالیٰ عنہ (۶۳۲ء یا ۶۳۳ء) نے یہ دستہ فلسطین کی طرف روانہ کر دیا۔



۶۳۳ء میں بھرپور جنگ شروع ہو گئی جو خلیفہ ثانی حضرت عمر رضی اللہ تعالیٰ عنہ کے زمانے میں بھی جاری رہی، ہماری حکایت کے مآخذ میں سے دینوری نے اس واقعے کی باقاعدہ تاریخ دی ہے..... ”عبداللہ یہاں ”عبادہ“ پڑھیے (ابن الصامت کی سند سے روایت ہے کہ انہوں نے کہا ”جس سال حضرت ابو بکر صدیق رضی اللہ تعالیٰ خلیفہ ہوئے اسی سال انہوں نے مجھے باز نطینیوں کے شہنشاہ کے پاس بھیجا“ اس حکایت میں جو واقعات بیان کیے گئے ان کی بناء پر ہم یہ بھی یقین کے ساتھ کہہ سکتے ہیں کہ یہ ایک ایسے زمانہ کا واقعہ ہے جب مسلمان باز نطینیوں کو چند بار شکست دے چکے تھے اور ان کی زیر سرپرستی رہنے والے غسانیوں کے چند علاقوں پر قبضہ کر چکے تھے یعنی یہ واقعہ غالباً ۶۳۳ء کے آخر کا ہے۔ ۵

## سفارت کا حال

فی الحال جو مآخذ موجود ہیں ان میں ہمارا سب سے پرانا ماخذ دینوری کی کتاب ہے، مگر انہوں نے اپنے مآخذ اور راویوں کے سلسلے کا ذکر نہیں کیا۔ ویسے بھی انہوں نے صرف ایک خلاصہ پیش کر دیا ہے، ابو نعیم کی کتاب دو بار چھپ چکی ہے۔ اس لیے میں بیہقی کے بیان کو ترجیح دیتا ہوں اور استانبول کے مخطوطے کے مطابق ان کی عبارت کا ترجمہ پیش کرتا ہوں۔

”ہم الحکیم سے روایت کرتے ہیں، وہ محمد بن عبداللہ ابن اسحاق البغوی سے، وہ ابراہیم بن الہیثم البلدی سے، وہ عبدالعزیز بن مسلم بن ادریس سے، وہ عبداللہ ابن ادریس سے، وہ شریح بن مسلم سے، وہ ابو امامہ الباہلی سے، وہ ہشام بن العاص الدؤمی سے جو کہتے ہیں کہ مجھے ایک اور شخص کے ساتھ باز نطینیوں کے آقا ہرقل کے پاس بھیجا گیا تھا اسے اسلام لانے کی دعوت دوں (ابو نعیم کے بیان کے مطابق ”ہشام بن العاص، نعیم ابن عبداللہ اور ایک تیسرے شخص کو بھیجا گیا تھا۔“) ذہبی کی کتاب میں زبیر ابن بنگار اور علی ابن حرب کہتے ہیں..... ”عبادہ ابن الصامت بیان کرتے ہیں کہ حضرت ابو بکرؓ نے مجھے رسول اللہ صلی اللہ علیہ وآلہ وسلم کے چند صحابیوں کے ساتھ ہرقل کے پاس بھیجا۔“ ہم روانہ ہوئے اور الغوطہ، یعنی دمشق کے غوطہ میں جبلہ ابن الاسم الغسانی کے دربار میں پہنچے، ہم اس کے پاس اس وقت گئے جب وہ تخت پر بیٹھ چکا تھا، اس نے ہمارے پاس ایک آدمی بھیجا تا کہ ہم اسی سے بات چیت کر لیں، ہم نے کہا ”خدا کی قسم، ہم کسی درمیانی آدمی سے گفتگو نہیں کریں گے ہمیں تو بادشاہ کے پاس بھیجا گیا ہے اگر بادشاہ ہمیں

اجازت دے تو ہم بس اسی سے بات کریں گے۔ ورنہ کسی درمیانی آدمی سے تو ہم مطلق بات نہیں کر گے۔“ ایٹلی نے واپس جا کر یہ بات دہرا دی۔ اس پر جبکہ نے ہمیں اجازت دے دی اور کہا..... ”اچھا بولو کیا کہتے ہو۔“ ہشامؓ ابن العاص نے بولنا شروع کیا اور اسے اسلام لانے کی دعوت دی (ابو نعیم کہتے ہیں..... ”لیکن اس نے کوئی اچھا جواب نہیں دیا۔“ وہ سیاہ لباس پہنے ہوئے تھا۔ ہشام نے اس سے پوچھا..... ”ان سیاہ کپڑوں کا کیا مطلب ہے؟“ (ابو نعیم..... ”ٹاٹ کے کپڑے“ اس نے جواب دیا..... ”میں نے یہ کپڑے پہنتے ہوئے قسم کھائی ہے کہ جب تک تم لوگوں کو شام سے باہر نہ نکال دوں یہ کپڑے نہیں اتاروں گا۔“ ہم نے کہا..... ”خدا کی قسم جو علاقہ تیرے قبضہ میں ہے ہم تو اسے بھی چھین لیں گے، بلکہ (بازنطینی) شہنشاہ کی سلطنت کو بھی۔ ہمارے رسول اللہ صلی اللہ علیہ وآلہ وسلم نے ہمیں پہلے اس بات کی خبر دے دی ہے۔“ اس نے کہا..... ”یہ کام تمہارے بس کا نہیں، یہ کام تو وہی لوگ کر سکیں گے جو دن بھر روزہ رکھیں اور رات بھر نماز میں کھڑے رہیں۔“ (ابو نعیم..... ”ہم نے کہا، خدا کی قسم ایسے لوگ تو ہم ہی ہیں، ہم دن بھر روزہ رکھتے ہیں اور رات بھر نماز میں کھڑے کھڑے گزارتے ہیں۔“ پھر اس نے پوچھا کہ تمہارا روزہ (اور تمہاری نماز) کیسا ہوتا ہے؟ ہم نے اسے روزہ کا حال سنایا، یہ سن کر اس کا رنگ فق ہو گیا، پھر اس نے ہم سے کہا..... ”اچھا جاؤ۔“ اور اس نے ہمارے ساتھ ایک ایٹلی بھیج دیا کہ ہمیں شہنشاہ کے پاس لے جائے، ہم روانہ ہو گئے اور جب ہم شہر (ابو نعیم..... ”قسطنیہ) کے قریب پہنچے تو ہمارے ساتھ جو ایٹلی تھا وہ کہنے لگا..... ”تمہارے ان جانوروں (اونٹوں) کو سلطانی شہر میں داخل ہونے کی اجازت نہیں، اگر تم چاہو تو ہم تمہیں گھوڑے اور خچر فراہم کر دیں۔“ ہم نے جواب دیا..... ”خدا کی قسم ہم تو انہیں جانوروں پر سوار ہو کے داخل ہوں گے۔“ ہمارے اس انکار کا معاملہ شہنشاہ کے سامنے پیش کیا گیا۔ اس نے کہا..... ”ان کی خاص سواری یہی ہے تو انہیں اس پر اندر آنے دو۔“ ہم اپنے پٹکوں میں کھواریں لٹکائے شہر میں داخل ہوئے۔ (ابو نعیم..... ”قسطنیہ کے باشندے اپنی کھڑکیوں سے ہمیں دیکھ رہے تھے، اور حیران ہو رہے تھے۔“ ہم آگے بڑھتے ہوئے اس بالا خانہ تک جا پہنچے جہاں سے وہ ہمیں دیکھ رہا تھا، ہم نے اپنے اونٹ بٹھائے اور کلمہ پڑھا۔ لا الہ الا اللہ اللہ اکبر خدا شاہد ہے کہ بالا خانہ اس طرح طے لگا جیسے تیز ہوا کے جھونکے سے کھجوروں کا گچھا ہلتا ہے۔ راوی آ کے بیان کرتا ہے کہ بادشاہ کی طرف سے ایک ایٹلی دوڑتا ہوا ہمارے پاس آیا اور کہا..... ”تمہیں ہمارے سامنے اپنے دین کا اظہار نہیں کرنا چاہیے۔“ اس نے

ہمیں اپنے پاس اندر آنے کی اجازت دے دی، ہم داخل ہوئے، ہم اس کے قریب گئے تو دیکھا کہ وہ اپنی کرسی پر بیٹھا ہے اور اس کے چاروں طرف باز نطنی امراء ہیں۔ کمرے کی ساری چیزیں سرخ (اودے) رنگ کی تھیں۔ اس کے گرد کی چیزیں بھی اور خود اس کا لباس بھی اودا تھا، (ابونعیم.....) ”ہم داخل ہوئے، مگر ہم نے سلام نہیں کیا“ اس نے تبسم کے ساتھ ہمارا استقبال کیا اور کہا..... ”جس وقت تم میرے پاس آئے تو اپنے دستور کے مطابق مجھے سلام کرنے سے تمہیں کس چیز نے روکا (شہنشاہ کے قریب ایک ترجمان کھڑا ہوا تھا جو عربی زبان بولتا تھا اور باتیں بھی بہت کرتا تھا۔

ہم: بات یہ ہے کہ ہمارا اسلام کا طریقہ تیرے لیے جائز نہیں، اور تیرے یہاں جو سلام کا دستور ہے وہ ہمارے لیے جائز نہیں۔

وہ: تم لوگ آپس میں کس طرح سلام کرتے ہو؟

ہم: السلام علیک۔

وہ: اور اپنے بادشاہ کو تم کس طرح سلام کیا کرتے ہو؟

ہم: بالکل اسی طرح۔

وہ: اور وہ تمہیں کس طرح جواب دیتا ہے؟

ہم: بالکل اسی طرح

وہ: (ابونعیم کے بیان کے مطابق..... تمہارے یہاں مرنے والے کا وارث کون ہوتا ہے؟

..... ”سب سے قریب کے رشتے دار“..... کیا تمہارے رسول اللہ (صلی اللہ علیہ وآلہ وسلم) تمہاری

میراثوں میں سے کچھ لیا کرتے تھے؟..... ”اگر کوئی شخص اپنے پیچھے وارث اور قریبی رشتہ دار چھوڑ

کر مرنے لگا تو میراث انہیں کو ملتی تھی، ہمارے رسول اللہ صلی اللہ علیہ وآلہ وسلم ہماری میراث میں

سے کچھ نہیں لیتے تھے۔..... ”کیا تمہارے بادشاہوں کا بھی یہی حال ہے؟..... ”ہاں“..... تم

لوگوں کا سب سے اہم کلمہ کیا ہے؟

ہم: لا الہ الا اللہ اللہ اکبر، جب ہم نے کلمہ پڑھا تو خدا گواہ ہے کہ پوری منزل (ابونعیم.....)

چھت لگی“..... ”ہاں لگی یہاں تک کہ شہنشاہ سراٹھا کر اوپر دیکھنے لگا۔

وہ: تم نے یہ جو کلمہ پڑھا جس سے پوری منزل ہلنے لگی، جب تم اپنے یہاں بھی یہ کلمہ

پڑھتے ہو تو کیا ہمیشہ یہی اثر ہوتا ہے؟

ہم: نہیں، ہم نے یہ بات پہلے کبھی نہیں دیکھی، بس یہی تیرے پاس دیکھی ہے۔

وہ: میرا دل تو یہ چاہتا ہے کہ جب بھی تم یہ کلمہ زبان سے نکالو اور پر جتنی چیزیں ہوں سب تمہارے سر پر آ پڑیں۔ اس کے لیے تو میں اپنی آدمی سلطنت خوشی سے دینے کو تیار ہوں۔  
ہم: یہ کیوں؟

وہ: کیونکہ پھر معاملہ آسان ہو جائے گا اور یہ بات ثابت ہو جائے گی کہ یہ نبوت کا حصہ نہیں بلکہ انسانوں کی چالبازی ہے۔

اس کے بعد اس نے ہم سے چند سوال پوچھے جن کا ہم نے جواب دے دیا۔ پھر اس نے کہا کہ مجھے نماز اور روزے کا حال سناؤ، ہم نے یہ بھی سنا دیا، اچھا جاؤ۔

اس کے حکم سے ہماری بڑی خاطر مدارات ہوئی اور نہایت عمدہ مکان میں ٹھہرایا گیا۔ ہم نے تین راتیں گزاریں اس کے بعد اس نے رات کے وقت ہمیں بلایا، ہم اس کے پاس پہنچے۔ (ابونعیم..... "وہ اکیلا بیٹھا تھا اور اس کے پاس کوئی بھی نہ تھا۔") اس نے ہم سے کہا کہ جو باتیں تم بیان کر چکے ہو انہیں پھر دہراؤ، ہم نے یہی کیا۔ اس کے بعد اس نے بڑے صندوق کی طرح کی ایک چیز منگوائی جس پر سونے کا طمع تھا، اور جس میں بہت سے چھوٹے چھوٹے گھرمع دروازوں کے بنے ہوئے تھے (یعنی درازیں) اس نے ایک دروازے کا تالا کھولا اور سیاہ ریشم کا ایک ٹکڑا نکال کر اسے پھیلایا۔ اس پر کسی آدمی کی سرخ تصویر تھی جس کی آنکھیں بڑی بڑی، پشت قوی اور گردن اتنی لمبی تھی کہ میں نے ایسی کبھی نہیں دیکھی۔ اس آدمی کے داڑھی نہیں تھی، لیکن بال دونوں کی شکل میں گندھے ہوئے تھے۔ اللہ تعالیٰ نے جتنے انسان پیدا کیے ہیں ان میں یہ جمیل ترین تھا، پھر اس نے ہم سے پوچھا..... تم انہیں پہچانتے ہو؟ ہم نے کہا..... "نہیں"۔ وہ بولا "یہ آدم ہیں" علیہ السلام۔ ان کے بال بہت گھنے تھے۔

پھر اس نے ایک اور خانہ کھولا، اور اس میں سے سیاہ ریشم کا ٹکڑا نکالا جس پر سفید رنگ کی تصویر تھی اس میں بال گھٹکے یا لے تھے، آنکھیں سرخ، سر بڑا اور داڑھی بہت خوبصورت، پھر اس نے ہم سے پوچھا..... "انہیں پہچانتے ہو؟" ہم نے کہا..... "نہیں" اس نے بتایا "یہ نوح ہیں۔" علیہ السلام۔

پھر اس نے ایک اور خانہ کھولا اور اس میں سے سیاہ ریشم کا ٹکڑا نکالا، اس پر بھی کسی شخص کی تصویر تھی، بہت ہی سفید رنگ، خوبصورت آنکھیں، کشادہ پیشانی، کتابی چہرہ، سفید داڑھی،

معلوم ہوتا تھا گویا وہ آدمی مسکرا رہا ہے، پھر اس نے پوچھا..... ”انہیں پہچانتے ہو؟ ہم نے کہا.....  
 ”نہیں۔“ اس نے جواب دیا..... ”یہ ابراہیم ہیں۔“ علیہ السلام۔

پھر اس نے ایک اور خانہ کھولا اور ایک سفید تصویر نکالی، خدا کی قسم یہ تو رسول اللہ (صلی اللہ علیہ وآلہ وسلم) تھے۔ معلوم ہوتا تھا کہ آپ (صلی اللہ علیہ وآلہ وسلم) تبسم فرما رہے ہیں۔ (ابو نعیم..... گویا ہم حضور (صلی اللہ علیہ وآلہ وسلم) کو زندہ دیکھ رہے تھے۔“ پھر اس نے ہم سے پوچھا..... ”انہیں پہچانتے ہو؟“ ہم نے کہا..... ”ہاں“ یہ تو محمد رسول اللہ (صلی اللہ علیہ وآلہ وسلم) ہیں۔“ اور ہم رونے لگے، خدا شاہد ہے کہ وہ کچھ دیر تو کھڑا کھڑا رہ گیا، پھر اپنی جگہ بیٹھ گیا اور بولا..... میں تمہیں خدا کی قسم دے کر پوچھتا ہوں کہ کیا یہ وہی ہیں؟“ ہم نے جواب دیا..... ”ہاں، ہاں وہی ہیں، بالکل ویسے ہی جیسے تیری آنکھوں کے سامنے ہوں۔“ تھوڑی دیر تو وہ خاموش رہا پھر کہنے لگا..... ”دراصل یہ تو سب سے آخری خانہ ہے لیکن تمہارا امتحان لینے کے لیے میں نے اسے پہلے کھول لیا۔“

اس کے بعد اس نے ایک اور خانہ کھولا اور سیاہ ریشم کا ٹکڑا نکالا جس پر سیاہی مائل بھورے رنگ کی تصویر بنی ہوئی تھی، اس شخص کے بال گھٹنگریالے اور گنجان تھے، آنکھیں گہری، نظر میں تیزی، پیشانی پر بل، دانت بھنچے ہوئے اور ہونٹ بند گویا غصہ آ رہا ہو، پھر اس نے پوچھا..... ”انہیں جانتے ہو؟“ ہم نے کہا..... ”نہیں“ اس نے کہا..... ”یہ موسیٰ ہیں“ علیہ السلام۔ موسیٰ علیہ السلام کے برابر ایک دوسری شبیہ تھی جو ان کی شکل سے ملتی جلتی تھی، لیکن سر پر تیل لگا ہوا، پیشانی چوڑی اور نمایاں، اور آنکھوں کی پتلیوں کی سیاہی پھیل کر تقریباً ناک تک پہنچی ہوئی، پھر اس نے پوچھا..... ”انہیں پہچانتے ہو؟“ جب ہم نے کہا..... ”نہیں“ تو اس نے جواب دیا..... ”یہ ہارون بن عمران ہیں۔“ علیہ السلام

پھر اس نے ایک اور خانہ کھولا اور سفید ریشم کا ٹکڑا نکالا جس پر کسی شخص کی تصویر تھی، گندمی رنگ، سیدھے بال، درمیانہ قد، معلوم ہوتا تھا گویا غصہ آ رہا ہے، پھر اس نے پوچھا..... ”انہیں پہچانتے ہو؟“ ہم نے جواب دیا..... ”نہیں“ اس نے بتایا..... ”یہ لوط ہیں۔“ علیہ السلام  
 پھر اس نے ایک اور خانہ کھولا اور سفید ریشم کا ٹکڑا نکالا جس پر کسی شخص کی تصویر تھی۔ سرخی مائل سفید رنگ بلند ناک، پتلے پتلے رخسار، چہرہ حسین، اس نے پوچھا..... ”انہیں پہچانتے ہو؟“ ہم نے کہا..... ”نہیں“ اس نے بتایا..... ”یہ اسحاق ہیں“ علیہ السلام۔

پھر اس نے ایک اور خانہ کھولا اور اس میں سے سفید ریشم کا ٹکڑا نکالا جس پر اسحاق علیہ السلام کی شکل سے مشابہ ایک تصویر بنی ہوئی تھی لیکن نچلے ہونٹ پر ایک خال تھا۔ اس نے پوچھا: ”انہیں پہچانتے ہو؟“ ہم نے جواب دیا ”نہیں“ اس نے بتایا..... ”یہ یعقوب ہیں“ علیہ السلام۔

پھر اس نے ایک اور خانہ کھولا اور سیاہ ریشم کا ٹکڑا نکالا جس پر کسی شخص کی سفید تصویر بنی ہوئی تھی، حسین چہرہ بلند ناک، خوبصورت قد، چہرہ پر نور برستا ہوا۔ سرخی مائل رنگ، بشرے سے پرہیز گاری اور خدا طلبی نمایاں، پھر اس نے پوچھا..... ”تم انہیں پہچانتے ہو؟“..... ہم نے جواب دیا ”نہیں“ اس نے بتایا ”یہ اسماعیل ہیں۔ علیہ السلام۔ تمہارے رسول اللہ صلی اللہ علیہ وآلہ وسلم کے دادا۔

پھر اس نے ایک اور خانہ کھولا اور سفید ریشم کا ٹکڑا نکالا، جس پر ایسی شبیہ تھی جیسی حضرت آدم علیہ السلام کی تھی۔ اس شخص کا چہرہ سورج کی طرح تھا، پھر اس نے پوچھا ”انہیں پہچانتے ہو؟“ ہم نے جواب دیا..... ”نہیں“۔ اس نے بتایا..... ”یہ یوسف ہیں“ علیہ السلام۔

اس کے بعد اس نے ایک اور خانہ کھولا اور سفید ریشم کا ٹکڑا نکالا جس پر کسی سرخ رنگ کے آدمی کی تصویر تھی، پتلی پتلی ٹانگیں، آنکھیں روشنی سے بچتی ہوئی، پیٹ بڑھا ہوا، درمیانہ قد، پٹکے میں تگوار لگی ہوئی، اس نے پوچھا..... ”انہیں پہچانتے ہو؟“..... ہم نے کہا ”نہیں“۔ اس نے بتایا..... ”یہ داؤد ہیں۔“ علیہ السلام

(ابونعیم کا بیان..... سیاہ ریشم، چہرہ سرخ یا سفید درمیانہ قد، مگر حلیہ مرد کے بجائے کسی نازک اندام عورت سے مشابہ)

پھر اس نے ایک اور خانہ کھولا اور سفید ریشم کا ٹکڑا نکالا جس پر کسی آدمی کی تصویر بنی ہوئی تھی۔ پشت نمایاں اور قوی، ٹانگیں لمبی، گھوڑے پر سوار۔ اس نے پوچھا..... انہیں پہچانتے ہو؟“..... ہم نے کہا ”نہیں“۔ اس نے بتایا..... ”یہ سلیمان ہیں“ علیہ السلام۔ (ابونعیم.....) گھوڑے کی ٹانگیں لمبی لیکن کمر چھوٹی، دونوں طرف ایک ایک پر جو ہوا سے مل رہا تھا۔“ دینوری..... دو پروں والے گھوڑے پر سوار..... اس نے کہا..... یہ سلیمان علیہ السلام ہیں جنہیں ہوا پر اٹھائے ہوئے ہے۔“)

آخر میں اس نے ایک اور خانہ کھولا اور سیاہ ریشم کا ٹکڑا نکالا جس پر ایک نوجوان کی سفید تصویر تھی، گہری سیاہ داڑھی، گھنے بال، خوبصورت آنکھیں اور حسین چہرہ، اس نے پوچھا: ”انہیں پہچانتے ہو؟“..... ہم نے کہا ”نہیں“ اس نے بتایا ”یہ عیسیٰ ابن مریم“ ہیں۔ علیہ السلام

ابونعیم: ”پھر اس نے خانہ صندوق میں رکھ دیا اور اسے واپس بھجوا دیا۔“

اب ہم نے دریافت کیا: ”تجھے یہ تصویریں کہاں سے ملیں؟ ہمارا خیال ہے کہ پیغمبروں کی یہ تصویریں سچی ہیں کیونکہ ہم نے جو اپنے رسول اللہ صلی اللہ علیہ وآلہ وسلم کی تصویر دیکھی ہے وہ واقعی انہیں (صلی اللہ علیہ وآلہ وسلم) کی ہے۔“ اس نے جواب دیا: آدم علیہ السلام نے خدائے تعالیٰ سے دعا مانگی تھی کہ ان کی اولاد میں جو پیغمبر ہوں گے وہ انہیں دکھائے جائیں۔ خدائے تعالیٰ نے پیغمبروں کی تصویریں انہیں بھجوا دیں، جو سورج کے غروب ہونے کے مقام کے نزدیک آدم علیہ السلام کے خزانے میں محفوظ رہیں۔ ذوالقرنین (دینوری ”سکندر“) نے انہیں سورج کے غروب ہونے کے مقام سے حاصل کیا اور دانیال علیہ السلام کو دے دیا۔“ (ذہبی: ”اور دانیال نے انہیں ریشم کے ٹکڑوں پر نقل کر لیا اور دانیال علیہ السلام نے جو نقل تیار کی تھی اس کی اصل یہ تصویریں تھیں،“ لیکن ابونعیم کہتے ہیں: ”اللہ تعالیٰ نے تصویروں کو بہشتی ریشم کے ٹکڑوں پر اتارا“) اور وہ کہنے لگا: ”خدا کی قسم، میرا توجہ چاہتا ہے کہ میرا نفس مجھے سلطنت چھوڑنے کی اجازت دے دے اور تم میں دل کے لحاظ سے جو کمترین درجے کا آدمی ہو میں اس کا غلام بن کے باقی زندگی گزار دوں۔“

اس کے بعد اس نے بڑی دریا دلی سے ہمیں تحائف دیئے اور ہمیں رخصت کر دیا۔ جب ہم حضرت ابو بکر صدیق رضی اللہ تعالیٰ عنہ کے پاس پہنچے اور جو کچھ دیکھا تھا، شہنشاہ نے جو کچھ ہم سے کہا تھا اور جو تحائف دیئے تھے ان سب کا حال انہیں سنایا تو ابو بکر رضی اللہ تعالیٰ عنہ رونے لگے اور فرمایا: ”ہائے بیچارا! اگر اللہ تعالیٰ کو اس کی فلاح منظور ہے تو وہ ایسا ہی کرے گا۔“ پھر فرمایا: ”رسول اللہ صلی اللہ علیہ وآلہ وسلم ہمیں خبر دے چکے تھے کہ ان لوگوں (عیسائیوں) اور یہودیوں کے پاس محمد (صلی اللہ علیہ وآلہ وسلم) کا پورا بیان موجود ہے۔“

### چند گزارشات

ان حکایتوں میں بعض باتیں ناقابل یقین سی معلوم ہوتی ہیں۔ بہر حال چند چیزیں

وثوق کے ساتھ سامنے آتی ہیں۔

(۱) حضرت ابو بکر صدیق رضی اللہ تعالیٰ عنہ نے ایک سفارت ضرور بھیجی تھی گو اس واقعے کا

ذکر بازنطینی مؤرخوں کے یہاں نہیں ملتا۔

(۲) باز نطنی قصے اور عربوں کے بیان کردہ قصے میں اختلافات تو ضرور ہیں لیکن چند باتیں نمایاں طور پر مماثل بھی ہیں مثلاً دونوں طرف تصویروں کا بھی ذکر ہے اور پیشینگوئیوں کا بھی، پھر دونوں قصوں کی بنیاد حضرت دانیال علیہ السلام پر ہے، یہ بھی کہا جاسکتا ہے کہ دونوں میں تضاد بھی نہیں ہے۔ شاہی خزانے میں تصویروں کے کئی مجموعے ہوں گے۔ ان میں سے ایک تو ہرقل نے مسلمان سفیروں کو دکھایا اور دوسرا یونان الملقب بہ عالم کے استعمال میں رہتا تھا۔

(۳) قرآن شریف میں کئی ایسے پیغمبروں کا ذکر ہے جن کا نام بائبل میں نہیں آیا۔ مثلاً ہود، صالحؑ لیکن قابل غور بات یہ ہے کہ ہماری حکایت میں صرف ان پیغمبروں کا ذکر ہے جن کے نام بائبل میں آتے ہیں اور جنہیں باز نطنی عیسائی بھی مانتے تھے۔

(۴) دانیال علیہ السلام اور سکندر اعظم کو ہم عصر کہنے میں تاریخی غلطی ضرور ہوئی ہے، مگر ذوالقرنین کو سکندر اعظم سمجھنا لازمی نہیں۔ ہم روایت میں تھوڑی سی اصلاح بھی کر سکتے ہیں، حضرت دانیال علیہ السلام نے جو تصویریں نقل کی تھیں وہ کسی طرح سکندر کو مل گئی ہوں گی اور یہ بات درست نہ ہوگی کہ دانیال علیہ السلام نے خود وہ تصویریں مقدونی فاتح کو دیں۔

(۵) ہمیں معلوم ہے کہ بائبل میں حضرت دانیال علیہ السلام کے بارے میں عجیب و غریب باتیں بیان کی گئی ہیں۔ پھر مسلمانوں کے یہاں بھی اور یہودیوں کے یہاں بھی خوابوں اور پیشین گوئیوں سے متعلق ایسی تصنیفات کثرت سے موجود ہیں جن کی بنیاد حضرت دانیال علیہ السلام کی روایتوں پر ہے۔ حضرت عمر رضی اللہ تعالیٰ عنہ کے زمانہ خلافت میں جب مسلمانوں کی فتوحات کا دائرہ وسیع ہوا تو حضرت دانیال علیہ السلام کے مزار میں خزانے موجود تھے۔

کتابوں میں ذکر آیا ہے کہ وہاں ایک صندوق ملا تھا جس میں ایک کتاب رکھی تھی۔ سونا چاندی اور بہت سی چیزیں بھی دستیاب ہوئی تھیں جن سے ہمیں یہاں مطلب نہیں۔ اصل بات یہ ہے کہ حضرت دانیال علیہ السلام کے بارے میں جو دوسرے بیانات کتابوں میں ملتے ہیں ان سے ہماری روایت بالکل مطابقت رکھتی ہے۔

صرف اتنا ہی نہیں بلکہ دوسری جگہوں پر بھی اس قسم کا تذکرہ ملتا ہے۔ مثلاً "فلسطین کی ایک خانقاہ میں، چین کے شہنشاہ کے یہاں، اور روزی گوٹھ دور کے لانس میں۔



## فلسطین میں

عظیم محدث بخاری روایت کرتے ہیں کہ ۵

”شروع میں جبیر ابن مطعمؓ اسلام نہیں لائے لیکن جب وہ بھرے گئے تو ایک عیسائی نے ان سے دریافت کیا کہ جس عرب نے نبوت کا دعویٰ کیا ہے کیا تم اسے ذاتی طور سے جانتے ہو؟ انہوں نے اثبات میں جواب دیا تو وہ لوگ انہیں ایک خانقاہ میں لے گئے جہاں بہت سی تصویریں تھیں، پہلے کمرے میں تو انہیں ”ان پیغمبر (صلی اللہ علیہ وآلہ وسلم) کی تصویر نہیں ملی مگر دوسرے کمرے میں انہوں نے تصویر فوراً پہچان لی، تصویر میں ایک تو رسول اللہ صلی اللہ علیہ وآلہ وسلم تھے اور دوسرے حضرت ابو بکر صدیق رضی اللہ تعالیٰ عنہ جنہوں نے حضور (صلی اللہ علیہ وآلہ وسلم) کے قدم مبارک پکڑ رکھے تھے۔ ان کے رہنما نے ان سے کہا..... ”سارے انبیاء کے بعد میں دوسرے نبی آئے ہیں، مگر ان کے بعد کوئی نبی نہیں، جس شخص نے ان کے قدم پکڑ رکھے ہیں یہ ان آخری نبی (صلی اللہ علیہ وآلہ وسلم) کا جانشین ہے۔“

۷

## چین میں

پیرس کے قومی کتب خانے میں ایک مشہور عربی مخطوطہ ۸ ہے۔ مصنف کا نام تو اس میں موجود نہیں، لیکن اس مخطوطے کو یا کم سے کم اس کے ایک حصے یعنی ضمیمے کو دسویں صدی کے کسی شخص ابو زید البصری نے نقل کیا ہے، یہی ضمیمہ یہاں ہمارے کام کا ہے، اس میں ابن وہب الحباری نے ذکر کیا ہے کہ انہوں نے چین کے شہنشاہ کے دربار میں انبیاء کی تصویریں دیکھی تھیں۔ اس کے کچھ عرصے بعد مسعودیؒ نے بھی یہی حکایت دہرائی ہے، غالباً دونوں کا ماخذ ایک ہی ہے چونکہ یہ دونوں کتابیں شائع ہو چکی ہیں بلکہ فرانسیسی میں ترجمہ بھی ہو گیا ہے، اس لیے ان کی حکایت کا خلاصہ بیان کرنا کافی ہوگا۔

۸۷۰ء میں ابن وہب نے چین کا سفر کیا اور شہنشاہ سے دربار میں حاضر ہونے کی اجازت چاہی اور یہ بھی بتایا کہ میں رسول اللہ صلی اللہ علیہ وآلہ وسلم کی اولاد میں ہوں تصدیق کرنے کے بعد شہنشاہ نے حاضری کی اجازت دے دی اور انہیں تصویروں کا ایک مجموعہ دکھایا جس میں بہت سے انبیاء کی تصویریں کاغذ کے پیلن پر بنی ہوئی تھیں۔ کشتی میں بیٹھے ہوئے ایک شخص کی

تصویر دیکھ کر انہوں نے کہا یہ تو نوح علیہ السلام ہیں۔ اسی طرح انہوں نے حضرت موسیٰ علیہ السلام کو اپنا مشہور عصا لیے ہوئے دیکھ کر پہچان لیا اور حضرت عیسیٰ علیہ السلام کو گدھے پر سوار دیکھ کر، آخر میں رسول اللہ صلی اللہ علیہ وآلہ وسلم کی تصویر تھی۔ آپ صلی اللہ علیہ وآلہ وسلم اونٹ پر سوار تھے، آپ صلی اللہ علیہ وآلہ وسلم کے ہمراہی عربی طرز کے چپل پہنے ہوئے تھے اور چینی میں مسواک لگی ہوئی تھی۔ دوسری تصویروں کو وہ نہیں پہچان سکے۔ شہنشاہ نے بتایا کہ یہ ہندوستان اور چین کے پیغمبر ہیں۔ ہر تصویر پر غالباً چینی زبان میں کچھ لکھا ہوا تھا۔ ہمارے سیاح سے شہنشاہ نے ایک ترجمان کے ذریعے گفتگو کی۔

چین کا ایک عجیب و غریب قصہ سنانے سے پہلے ایک بات اور عرض کر دوں، ہمیں یاد رکھنا چاہیے کہ پرانے زمانے میں بادشاہوں کے درمیان تحائف کا تبادلہ ہوتا رہتا تھا۔ اگر حضرت دانیال علیہ السلام کے مزار کے عجائبات ایران سے باز نطین جا پہنچے تو یہ بھی قرین قیاس ہے کہ اسی مقام سے تصویروں کی ایک نقل چین بھی گئی ہو۔ ہر دربار کے مصوروں نے اپنے اپنے بادشاہ کے لیے اپنی فنی روایتوں کے بموجب اعلیٰ معیار کی نقل تیار کی ہوگی۔

چین کا دوسرا قصہ جسے پہلے قصے کی ترقی یافتہ، بلکہ تنزل یافتہ شکل کہا جاسکتا ہے، چینی ماخذ سے ہی ملا ہے۔ میں جناب میٹل والساں صاحب کا ممنون ہوں کہ انہوں نے ازراہ نوازش یہ حوالہ عنایت فرمایا۔

۱۸۷۸ء میں داربی و تھیرساں (Darby de thier Sant) نے فرانس میں ایک کتاب ”چین اور مشرقی پاکستان میں اسلام“ دو جلدوں میں شائع کی تھی۔ اس کتاب میں انہوں نے ایک اقتباس چینی کتاب ”تاؤ کو اون تسی (Tao-kon-own-tsy) سے دیا ہے یہ چینی کتاب قدیم روایت سے متعلق ادبی نوادرات کا مجموعہ ہے جسے ہانگ چی تسون (Hang Chi Tsuen) نے مرتب کیا ہے۔ اقتباس مندرجہ ذیل ہے۔

”ایک چینی مسلمان مصنف جس نے رسول اللہ صلی اللہ علیہ وآلہ وسلم کی سیرت لکھی ہے اپنی کتاب میں یہ قصہ سناتا ہے کہ ۵۷۸ء میں چین کے شہنشاہ نے پیغمبر (صلی اللہ علیہ وآلہ وسلم) اسلام کو اپنی سلطنت میں تشریف لانے کی دعوت دینے کے لیے ایک سفارت عرب روانہ کی، مصنف کہتا ہے کہ رسول اللہ صلی اللہ علیہ وآلہ وسلم نے حذر فرمایا اور اپنے بجائے اپنی تصویر بھیج دی۔ یہ تصویر کپڑے پر اس طرح بنائی گئی تھی کہ مقررہ وقت گزر جانے پر کپڑے سے خود بخود داڑھی

جائے۔ یہ احتیاطی تدبیر آپ صلی اللہ علیہ وآلہ وسلم نے اس خیال سے اختیار فرمائی تھی کہ آپ صلی اللہ علیہ وآلہ وسلم کی شبیہ کو کہیں کوئی تبدیل یا خراب نہ کر ڈالے۔“ (جلد اول صفحہ ۲۷)

داربی و تیسرے اس واقعہ کا دوبارہ ذکر کرتا ہے اور کہتا ہے کہ تین فانگ تین لی

Tun-Fang-Tun-Lee کی تصنیف کے مطابق:

”مانگ خاندان کے عہد سلطنت میں شہنشاہ ہون تسونگ (Hiven tsong) نے

آپ صلی اللہ علیہ وآلہ وسلم کو تشریف لانے کی دعوت دینے کی غرض سے ایک ایچی بھیجا، مگر آپ صلی اللہ علیہ وآلہ وسلم نے انکار فرمایا، ایچی آپ صلی اللہ علیہ وآلہ وسلم کی تصویر لے کر واپس آیا، شہنشاہ نے تصویر اپنے محل میں لٹکادی، اور اس کی پرستش کرنے لگا، فوراً ہی تصویر غائب ہو گئی۔“ (جلد دوم صفحہ ۲۳)

## وزی گوٹھ دور کے اندلس میں

اس کا ذکر یوں تو دوسرے مصنفوں کے یہاں بھی ملتا ہے لیکن جب سے مقرر کی ”فتح الطیب“ کا ترجمہ ہوا ہے یہ قصہ کافی مشہور ہو چکا ہے کہ ٹولیدو کے مقام پر ایک طلسمات کا محل تھا جس میں حضرت سلیمان علیہ السلام کی کھانے کی میز رکھی تھی، اور ایک گنبد میں ایک موم جامے کا ٹکڑا بند تھا، گنبد کے اوپر شہسواروں (یعنی عرب شہسواروں) کی تصویریں بنی تھیں، اور موم جامے کے ٹکڑے پر لکھا تھا:

”اس محل اور اس گنبد کو حکمت نے بند کیا ہے، جب یہ کھل جائیں گے تو اندلس کے جزیرہ نما میں وہ قوم داخل ہوگی جس کی تصویریں گنبد پر بنی ہوئی ہیں، جو لوگ اس قوم کا مقابلہ کریں گے ان کی سلطنت غائب ہو جائے گی اور ان کی حکمت بھی اڑ جائے گی۔ دراصل اس سے مراد وزی گوٹھ خاندان کا خاتمہ اور شاہ روڈرک کی موت۔“

## نتیجہ

ان سب حکایتوں پر داستان سرائی کے متعدد اور گہرے پردے پڑے ہوئے ہیں لیکن دو چیزیں خاص طور پر غور کے قابل ہیں۔ ایک تو ماخذ کا تنوع، دوسرے موضوع کی وحدت یعنی ان سب حکایتوں میں تصویری روایت موجود ہے۔ آئندہ زمانے میں آنے والی کسی شخصیت یا

واقعے کا انتظار ایک ایسی چیز ہے جو دنیا بھر میں پھیلی ہوئی ہے اور ہر جگہ ملتی ہے، یہودیوں کے یہاں، برہمنوں کے یہاں، بدھوں کے یہاں، زرتشتیوں کے اور عیسائیوں کے یہاں اور یہ روایت کم سے کم حنوک کے دور سے ملتی ہے۔ (یہوداہ کا عام خط آیت ۱۵-۱۶)

اس کے باطنی پہلو سے تو یہاں ہمیں مطلب نہیں۔ اس چھوٹے سے مضمون کا اصل مقصد یہ تھا کہ بکھرے ہوئے شواہد کو جمع کر لیا جائے اور وہ رشتے ڈھونڈنے کی کوشش کی جائے جن سے یہ سب حکایات آپس میں منسلک ہو جاتی ہیں، ان حکایات کو محض داستان سرائی کہہ کر رد کر دینا تو آسان کام ہے مگر غالباً میرے تمام قاری اتنی شدید تشکیک پسندی نہیں برتیں گے۔ نتائج ہر شخص اپنی جگہ مرتب کر لے گا۔

نوٹ: (یہ مضمون ڈاکٹر حمید اللہ صاحب نے بزبان فرانسیسی لکھا اور پولینڈ کے ایک رسالے میں ۱۹۶۱ء میں شائع ہوا۔ اردو میں ترجمہ محمد حسن عسکری نے کیا۔ الاطینی عبارتوں کا اردو ترجمہ جناب مصنف نے کیا ہے۔)

## حواشی

۱۔ اس سلسلے میں میرے یہ مضامین بھی دیکھیے: ”عیسائیت سے اسلام کے دوستانہ تعلقات اور ان کے خراب ہونے کے اسباب“ (پاکستان ہسٹاریکل سوسائٹی جرنل، جنوری ۱۹۵۳ء، ص ۴۱-۴۵) رسول اللہ صلی اللہ علیہ وآلہ وسلم کا خط ہرقل کے نام ”رسالہ اراپیکا“ ۱۹۵۵ء، ص ۹۷-۱۱۰)، میری فرانسیسی کتاب ”پیغمبر اسلام“ ۱۹۵۹ء کا باب ”بازنطینی“۔

۲۔ سعد الدین کی ”تاج التواریخ“ میں ترکوں کی فتح استانبول کے وقت ایاصوفیہ کی حالت کا طویل اور دلچسپ بیان موجود ہے۔ گار سین دتاسی نے اپنی فرانسیسی کتاب ”حکایتیں، قصے اور عوامی گیت“ (۱۸۷۶ء) میں جو اقتباسات دیئے ہیں وہ ناکافی ہیں۔

۳۔ روسی زبان میں مضامین کے ایک مجموعے سے اقتباس جو ۱۸۹۹ء میں شائع ہوا۔ PALESTINSKI SBORNIC PRAVOSLAVNYI شمارہ ۵۱ صفحہ ۵۳-۵۴۔

۴۔ حضرت زبیر ابن بنگار کے سلسلے میں ایک بات عرض کرنی ہے ان کی کتاب ”نسب قریش“ اب بھی موجود ہے، مگر پوری نہیں، صرف ایک حصہ میں نے آکسفورڈ والا جزو بھی دیکھا ہے اور استانبول والا جزو بھی مگر یہ وہ اجزا نہیں جن میں ہماری حکایت مل سکے (

۵۔ غسانی علاقے میں ابتدائی جنگوں کے سلسلے میں دیکھتے ہٹی کی ”تاریخ عرب“ ۱۹۵۱ء صفحہ ۱۳۷ تا ۱۳۸

۶۔ قسطنطنیہ کے شاہی محل اور دربار کے کمرے کا بیان برے ای اے کی فرانسیسی کتاب ”بازنطینی سلطنت کے ادارے“ میں صفحہ ۳۱۲ پر دیکھیے۔

کے دوسرے مآخذ کے ساتھ ساتھ مندرجہ ذیل کتابیں دیکھیے ..... بلاذری "فتوح البلدان" یا قوت "معجم البلدان" طبری "تاریخ" جلد اول صفحہ ۷-۲۵۶۶، ابو عبیدہ "اموال" خطیب البغدادی "تقید العلم" صفحہ ۵۱-۵۲۔ ابن عبد البر "جامع بیان العلم" جلد دوم صفحہ ۴۳، ابن الاثیر "أسد الغابہ" جلد اول صفحہ ۲۳۵ اور جلد سوم صفحہ ۱۲۶، بیہقی "دلائل النبوة"

۸۔ ۲۹۷، ابن کثیر "تفسیر" جلد دوم صفحہ ۲۵۳ سورت ۷ آیت ۱۵۷ کے سلسلے میں۔

۹۔ ابن عبد البر کی کتاب "استیعاب" کے مطابق وہ ۷ھ یا ۸ھ میں اسلام لائے، بہر حال وہ حضرت ابو بکر صدیق رضی اللہ تعالیٰ عنہ کے گہرے دوست بلکہ شاگرد سمجھے جاتے ہیں، اس کی وجہ اس اہمیت سے ظاہر ہو جاتی ہے جو جبیر کی حکایت میں حضرت ابو بکر صدیق رضی اللہ تعالیٰ عنہ کو حاصل ہے۔

۱۰۔ عربی متن ۱۸۱۱ء میں لانگ نے "سلسلۃ التواریخ" کے نام سے شائع کیا تھا۔ ۱۸۲۵ء میں رینو نے "سفر کا قصہ" کے نام سے فرانسیسی میں ترجمہ کیا۔ دوسرا ترجمہ ۱۹۲۲ء میں فیراں نے "تاجر سلیمان کا سفر ہندوستان اور چین میں" کے نام سے کیا۔ ۱۹۲۸ء میں "اخبار الصین والہند" کے نام سے سوواثرے نے عربی متن شائع کیا، مگر افسوس ہے کہ یہ حصہ چھوڑ دیا ہے (لانگ نے کی کتاب صفحہ ۸۵۲۷-۸۵۲۸۔ رینو کے ترجمے میں صفحہ ۹۷-۸۹۵، فیراں کے ترجمے میں صفحہ ۷۷ تا ۸۳)

۱۱۔ "مروج الذهب" جلد اول صفحہ ۳۱۲-۳۱۹

۱۲۔ دیکھیے باب اول حصہ دوم، یہ قصہ فاطمی دربار کے قاضی رشید ابن الزبیر کی کتاب "الذخائر والتحف" (تقریباً ۳۶۳ھ یا ۱۰۷۱ء) میں بھی ملتا ہے، جسے میں نے حال ہی میں شائع کیا ہے۔

("ابلاغ" کراچی۔ اکتوبر ۱۹۶۸ء)

بِسْمِ اللّٰهِ الرَّحْمٰنِ الرَّحِیْمِ  
تعاونوا علی البرِّ والتَّقوی

## یادگار نمبر..... بتقریب جشن صد سالہ مدرسہ محمدی

مدرسہ محمدی۔ باغ دیوان صاحب۔ مدراس ۱۴

۲۶ رجب ۱۴۰۹ھ

مدرسہ محمدی مدراس اور اس کا پس منظر..... از محمد حمید اللہ

بن ابو محمد خلیل اللہ بن محمد صبغۃ اللہ بدرالدولہ قاضی الملک

الحمد لله رب العالمین والصلوة والسلام علی سید

المرسلین وآلہ وصحبہ اجمعین

مسلمانوں کے لیے قابلِ معجزت معراج مبارک نبوی کی ایک سال گرہ کے دن قائم شدہ ”مدرسہ محمدی مدراس“ کا آج صد سالہ جشن تاسیس منایا جا رہا ہے۔ اس مسرت آگین موقع پر شخصی نہیں بلکہ محض تحریری طور پر شرکت کر رہا ہوں اور میں مدراس سے بہت دور فرانس میں ہوں۔ جیسا کہ آگے عرض ہوگا، ہندوستان اور فرنگستان کے یہ روابط نہ نئے ہیں اور نہ محض اتفاقی، میں بھی انہیں بزرگانِ ملت کی اولاد و اقرباء میں ہونے کا شرف رکھتا ہوں جنہوں نے اب سے پوری ایک صدی پہلے مدرسہ محمدی کو قائم فرمایا اور ان میں بعض مثلاً مفتی محمود صاحب اور قاضی عبید اللہ صاحب کو جو دونوں میرے حقیقی چچا تھے، میں دیکھ بھی چکا اور ان سے علمی اور روحانی فیض بھی حاصل کر چکا ہوں۔

مدرسہ محمدی ایک اسلامی تعلیمی ادارہ ہے اور فرنگی مشنریوں کی تبلیغی جدوجہد سے مسلمانوں کے دین و ایمان کی حفاظت کی غرض سے قائم ہوا تھا۔ سچ تو یہ ہے کہ فرنگی عیسائیوں کی تبلیغی کارکردگی میں مسلمانوں کے لیے بڑی عبرت ہے۔ اس لیے اس کی تفصیل کو اپنی تمہید بناتا ہوں۔

## عیسائیت کا آغاز اور اس کی تبلیغ

یہ دین پیغمبر خدا حضرت عیسیٰ علیہ السلام کی طرف منسوب ہے۔ جو کہتے ہیں ۵۰  
قبل مسیح میں فلسطین میں پیدا ہوئے۔ اڑھائی تین ہی سال کی خفیہ تبلیغ کے بعد کافر دشمنوں  
نے ان کو سزائے موت دی جس سے خدا نے ان کو بچایا اور آسمان پر اٹھالیا۔ یہ ۳۰ء کا  
واقعہ سمجھا جاتا ہے۔

نبوت سے قبل کہتے ہیں کہ انہوں نے اپنے خالہ زاد بھائی حضرت یحییٰ بن حضرت زکریا  
علیہما السلام سے روحانی تربیت حاصل کی اور صحراء میں اعتکاف کیا پھر نبی بنے تو یہودیوں کو اللہ کی  
حکومت زمین پر آنے کی "انجیل" یعنی خوشخبری دیتے اور ظلم و بدکاری سے روکتے اور صراحت سے  
کہتے کہ "میں تو ریت کو منسوخ کرنے کے لیے نہیں بلکہ اس کی تعمیل کرنے کے لیے آیا ہوں۔"  
(انجیل متی ۱۷/۵)

یہودیوں کی مخالفت کے باعث تبلیغ خفیہ طور پر فرماتے اور ایک گاؤں کے بعد فوراً کسی  
اور جگہ چلے جاتے۔ اللہ نے ان پر وقتاً فوقتاً انجیل کے اجزاء نازل فرمائے لیکن آپ نے اس کے  
لکھوانے کا کوئی انتظام نہ کیا بلکہ زبانی تبلیغ کرتے رہے۔ نتیجہ یہ ہوا کہ جب دواڑھائی ہی سال  
کے بعد دنیا سے چلے گئے تو انجیل کا کوئی وجود باقی نہ رہا۔ بلکہ بعض سامعین کے حافظے میں اس کی  
کچھ یاد باقی رہی۔ جب کچھ لوگ آپ پر ایمان لائے تو ان میں سے بعض کو ملک کے دیگر حصوں  
میں بھی اسی پیام کی تبلیغ کے لیے بھیجا۔ اس سلسلہ میں ان کی طرف منسوب بعض اقوال قابل ذکر  
ہیں۔ جو مبلغ بھیجے ان کو (انجیل متی ۱۰/۶۱، کے مطابق) کہا کہ "نہ غیر یہودیوں کے ہاں جاؤ، نہ  
سامری قوم کے لوگوں کے پاس، بلکہ صرف بنی اسرائیل (یہودیوں) کی کھوئی ہوئی بھینروں میں  
تبلیغ دین کرو۔" ایک اور موقع پر (انجیل متی ۲۳/۱۵، ۲۶ کے مطابق) یہاں تک کہا کہ "میں  
(بطور نبی) نہیں بھیجا گیا ہوں، بنی اسرائیل کی کھوئی ہوئی بھینروں کے لیے۔" ساری دنیوی  
زندگی میں ان کا یہی قول و فعل رہا۔ پھر جمہورنی شکایت پر جب ملک کے رومی گورنر نے ان کو سزائے  
موت دی تو وہ عیسائی عقائد کے مطابق۔ "وہ سولی پر فوت ہو گئے پھر تین دن تک (انہوڑ بانہ) جہنم  
میں رہے جس کے بعد دوبارہ زندہ ہو کر آسمان پر چلے گئے اور خدا کے داہنے ہاتھ پر بیٹھے۔" اس  
کے غائب ہونے کے بعد (انجیل متی ۲۸/۱۹، ۲۰ کے مطابق) وہ سولی دینے جانے کے مقام سے



دور گیارہ حواریوں کو دوبارہ نظر آئے اور ان کو حکم دیا کہ ”ساری قوموں میں تبلیغ کر کے باپ بیٹے اور روح القدس کے نام پر شاگرد بناؤ۔ اور ان کو وہ سکھاؤ جو میں نے تم پر واجب کیا ہے۔“

دنیا میں رہنے اور آسمان پر جانے کے بعد کے قولوں میں جو تضاد نظر آتا ہے اس سے یہاں بحث کرنے کی ضرورت نہیں۔ ساول نامی ایک شخص حضرت عیسیٰ علیہ السلام کا سخت دشمن تھا۔ ان کے آسمان پر جانے کے بعد ایک دن اس نے کہا کہ مجھے مکاشفہ ہوا ہے کہ حضرت عیسیٰ علیہ السلام کا دین سچا ہے۔ اور اس کی تبلیغ زور و شور سے شروع کی۔ اس سلسلہ میں سفر بھی کیے اور خطوط بھی لکھے جن میں اس کے ذاتی خیالات ہیں اور اب عملاً اسی کے خیالات کو عیسائی دین سمجھا جاتا ہے اور تقدس کے لیے اس کو سینٹ پال کہا جاتا ہے۔

ملک میں اس وقت مشکل سے چالیس پچاس عیسائی تھے۔ ان میں سے بعض تبلیغ بھی کرتے رہے۔ ان میں باہم اختلاف بھی تھا پھر ان میں سے چند ایک مرتبہ یروشلم میں مشورے کے لیے جمع ہوئے اور ایک اعلان تیار کیا۔

”روح القدس کو اور ہم کو مناسب معلوم ہوا ہے کہ تم پر ذیل کی ضروری چیزوں کے سوا کوئی اور امر واجب نہ رہے یعنی ان جانوروں کا گوشت کھانے سے باز رہو جو بتوں پر قربان کیے گئے ہوں۔ خون اور ان جانوروں کا گوشت جو گلا گھونٹ کر مارے گئے ہوں اور نجس کاری مناسب ہوگا کہ تم ان چیزوں سے احتراز کرو۔ (انجیل کا باب ”حواریوں کے احکام“ ۱۵/۲۸، ۲۹)“

اس طرح تورات کی ساری حرام کردہ چیزیں (سور کا گوشت وغیرہ) حلال ہو گئیں۔ غیر یہودیوں میں عیسائیت کی تبلیغ بھی جائز ہو گئی اور چرچ اس کا مختار اور مجاز ہو گیا کہ احکام دے کہ کیا چیز حلال ہے اور کیا چیز حرام۔ اور اس غرض کے لیے وقتاً فوقتاً پادری جمع ہو کر مشورے کرنے لگے۔

## انجیلیں

حضرت عیسیٰ علیہ السلام کے آسمان پر جانے کے ساہا سال بعد ان کے ایک خاص صحابی (حواری) متی کے ذہن میں یہ بات آئی کہ حضرت عیسیٰ علیہ السلام سے ملے ہوئے لوگ رفتہ رفتہ مرتے جا رہے ہیں اور جلدی ہی ایسا کوئی شخص باقی نہیں رہے گا اس لیے مناسب ہوگا کہ میں حضرت عیسیٰ علیہ السلام کے متعلق اپنے معلومات کو مدون کروں۔ چنانچہ اس نے آرامی زبان

میں جو حضرت عیسیٰ علیہ السلام کی مادری زبان تھی، ایسی ایک کتاب لکھی جو سیرت النبی کے نسخ کی تھی۔ اس میں حضرت عیسیٰ علیہ السلام کے حالات بھی تھے، اقوال بھی، ممکن ہے کہ اس میں انجیل کے اقتباس بھی رہے ہوں۔ یہ کتاب اب مفقود ہو گئی ہے۔ معلوم نہیں اسے ”انجیل بروایت متی“ کا نام مؤلف ہی نے دیا یا بعد میں یہ اس کا نام ہو گیا۔ اب جو قدیم ترین ”انجیل بروایت متی“ ملتی ہے وہ یونانی زبان میں ہے۔ معلوم نہیں وہ متی ہی کی تالیف ہے یا کسی اور نے بعد میں آرا می زبان سے ترجمہ کیا۔ اسی یونانی متن سے دنیا کی ساری زبانوں میں ترجمے ہوئے ہیں۔

یہ کتاب عیسائیوں میں مقبول ہوئی تو کچھ اور لوگوں کو شوق ہوا کہ وہ بھی اپنے معلومات مدون کریں اور اس کا سلسلہ کئی نسلوں تک جاری رہا اور ہر ایسی سیرت کی کتاب کو ”انجیل بروایت فلاں“ کا نام دیا گیا۔ ایسی کوئی ستر سے زائد انجیلیں تالیف ہوئیں۔ ان میں سے صرف چار کو قبول کیا جاتا ہے۔ جو (متی، مارک، لوقا اور یوحنا کی طرف منسوب ہیں) اور باقی کو مشتبہ یا غیر صحیح قرار دیا جاتا ہے۔ یہ نہیں معلوم کہ ان چار صحیح انجیلوں کو کب اور کس نے انتخاب کیا۔ چونکہ ان تالیفوں کے اصل مخطوطے بھی محفوظ نہیں ہیں۔ اس لیے یہ کہنا بھی ممکن نہیں کہ وہ کس حد تک نقل مطابق اصل ہیں۔ بہر حال ابھی کچھ عرصہ ہوا جرمنی میں دنیا میں پائی جانے والی ساری یونانی انجیلوں کے فوٹو لے کر جمع کیا گیا۔ چاہے وہ کامل کتاب ہو یا محض اس کا ٹکڑا اور ان کے لفظ لفظ کا مقابلہ کر کے اختلافات نوٹ کیا گیا اس کی رپورٹ کا ایک اقتباس درج ذیل ہے:

”عہد جدید (نومیسٹ منٹ) کے متن کی تنقید و تحقیق میں جو مشکل پیش آتی ہے وہ اس کے مخطوطوں کی کثرت کے باعث ہے۔ ناقدوں کا پہلا فریضہ یہ تھا کہ ان مخطوطوں کی مفصل اور کھل فہرست مرتب کریں اور ہم اوپر دیکھے جیسے ہیں یہ وسیع تحقیق اب کس نتیجے پر پہنچی ہے دوسرا فریضہ اس پر مشتمل تھا کہ مخطوطوں کو یکجا کر کے ان کی عبارتوں کا لفظ بہ لفظ مقابلہ کریں۔ اس کے لیے جو تحریری مواد پایا جاتا ہے ان میں خط جلی کے مخطوطے بھی ہیں۔ (جن میں لفظ کے پہلا حرف کی صرف بڑی شکل استعمال ہوتی ہے) اور خط ذہنی کے مخطوطے بھی (جن سے لفظ کا پہلا حرف بڑی شکل کا اور باقی چھوٹی شکل کے ہوں) عبارت کے وقت پڑھے جانے و حفظ و نصیحت کے خطبوں کے مجموعے، بردی (یا پیوس کاغذ) پر لکھے ہوئے مخطوطے، مختلف اقتباسات جو برتنوں کے ٹوٹے ہوئے ٹکڑوں پر درج ہوں، طلسمات (یعنی تعویذ کے طور پر لکھی ہوئی عبارتیں اور بلاخر (انجیلوں کی عبارت کے) وہ مختلف اقتباسات جو پرانے مؤلفوں کی کتابوں میں نقل ہونے میں اور جن (اقتباسات) کی

صحت کی تحقیق بھی کرنی ہوتی ہے۔ یہ عظیم الشان انبار اتنا ہے کہ کسی بھی قدیم کتاب کے متعلق (کبھی) جمع نہیں ہوا۔ ان میں مندرج عبارتوں کے توازن و تقابل سے کوئی دو لاکھ اختلافات روایت ملے ہیں۔ ان اختلافوں کی اکثریت غیر اہم ہے۔ مثلاً املا کا فرق، یا سہو قلم ویسٹ کاٹ West Cott اور ہورٹ Hort نے جو یہ تعداد بیان کرتے ہیں دیکھا تھا کہ (انجیلوں کے) متن کا ۷/۸ حصہ صحیح ہے اور اہم اختلافات صرف ایک بہت چھوٹے حصے کے متعلق ہیں، مگر ہیں ضرور مثلاً.....“ (روبرٹ اور فوئے Feuillet کی مشترکہ نگرانی میں تالیف شدہ فرانسیسی کتاب ”بائبل کی تمہید Introduction Ala Bible طبع دوم ۱۹۵۹ء جلد اول صفحہ ۱۱۱ کے ناشر دیکھے Desclee کمپنی)

ہم نے من و عن ترجمہ کیا ہے۔ ملاحظہ ہو کہ لکھا ہے کہ انجیل کے متن میں جو دو لاکھ اختلافات روایت ملے ہیں ان کا صرف بہت چھوٹا حصہ یعنی ۱/۸ اہمیت رکھتا ہے۔ اس ۱/۸ کے معنے ہیں کہ دو لاکھ میں سے پچیس ہزار اختلافات اہمیت کے حامل ہیں۔

اس زمانے میں فلسطین رومی سلطنت کا جزو تھا۔ اس لیے حضرت عیسیٰ علیہ السلام کے بعض حواری تبلیغ کے لیے روم گئے اور وہاں رہ گئے۔ مقصد میں کامیابی کی رفتار بے حدست رہی۔ آخر تین سو سال بعد وہاں کا ایک بادشاہ فلسطین اس مذہب کو قبول کرتا ہے اور پاپیہ تخت کو بدل کر بیزنٹ چلا جاتا ہے جسے وہ قسطنطنیہ نام دیتا ہے۔ اس سے تبلیغ میں سہولت تو ہوئی لیکن جس خون خرابے کے ساتھ سارے یورپ کو عیسائی بنایا گیا وہ تاریخ مذاہب کی سب سے بڑی بولناک داستان ہے۔ حضرت عیسیٰ علیہ السلام کے کوئی ڈیڑھ ہزار سال بعد جب یہ فرنگی امیر کاہنچے تو وہاں کے لاکھوں بلکہ کروڑوں سرخ فام اصلی باشندوں کو نصرانی بننے سے انکار پر اس بے رحمی سے قتل کیا کہ اس کی تاریخ عالم میں نظیر نہیں ملتی۔ ان پر تگالی، انگریزی اور فرانسیسی لوگوں کی اسی زمانہ میں ہندوستان آمد بھی شروع ہوئی۔ یہاں طاقتور مغلیہ سلطنت موجود تھی۔ اس لیے امیر کا کے برخلاف ان کو یہاں حکومت بڑی دیر سے ملی۔ جو بات یاد دلانی ہے وہ یہ ہے کہ حکومت عیسائیوں کے ہاتھ میں ہو یا نہ ہو عیسائی مشنری اپنے ہم مذہب لوگوں کی مالی مدد سے ساری دنیا میں پھیل جاتے ہیں، نہ قطب شمالی کا برفانی علاقہ ان کو پست ہمت کرتا ہے اور نہ خط استواء کی جھلسانے والی گرمی سے وہ ڈرتے ہیں۔ تبلیغ کے لیے انسانی ذہن میں آنے والی کوئی تدبیر ایسی نہیں جو وہ استعمال نہ کرتے ہوں۔ اسلام کو تو اس سے ڈرنے کی ضرورت نہیں۔ ڈر ہوتا ہے تو صرف اس سے کہ مسلمان اپنے

دین سے ناواقف ہو یا مفلس ہو ( کہ رسول اکرم صلی اللہ علیہ وآلہ وسلم خود فرما چکے ہیں کہ ”کاد الفقر ان یکون کفراً“ اور مفلسوں میں ارتداد ہماری آنکھوں کے سامنے ہو رہا ہے۔“

## دیگر مذاہب

غیر مسیحی دینوں میں سے یہودیت اور ہندومت میں تبلیغ نہیں ہے۔ ادھر سے کوئی خدشہ نہیں (مگر ان میں اسلام کی تبلیغ بہر حال ایک فریضہ رہتا ہے۔) تبلیغی دینوں میں سے بدھ مت اور کیونزم (اشتراکیت) زمانہ حال میں اہمیت اختیار کر چکے ہیں۔ خاص کر آخر الذکر۔ مدرسہ محمدی کو بدھ مت سے غفلت نہیں کرنی چاہیے کہ وہ ہمسایہ ملک سری لنکا میں حکمران ہے اور اس کے مبلغ قبل مسیح بھی یونان جاتے رہے ہیں۔

اس بات پر اس ذکر کو ختم کرتا ہوں کہ اگر فرنگی مشنری اسلامی بستیوں میں پھیل گئے ہیں تو ہمارے زمانہ میں مسلمان مبلغ بھی فرنگی ممالک میں روز افزوں نظر آنے لگے ہیں، یورپ ہو کہ امیرکایا آسٹریلیا اور دیکھتے کے دیکھتے لاکھوں لوگ وہاں مسلمان ہو گئے ہیں اور ان ملکوں کی زبانوں میں اسلام پر کتابیں خود مسلمان لکھنے لگے ہیں جن کا معیار روز افزوں بلند ہونے لگا ہے۔ نو مسلموں میں اہل علم کی کمی نہیں ہے اس لیے جلد ہی یہ نو مسلم بھی کتابیں اور مقالے لکھنے لگتے ہیں۔

## عرب اور ہند کے تعلقات

اسلام کا آغاز عرب سے ہوا اور مدرسہ محمدی ہندوستان میں ہے مگر دونوں ہیں ہمسایہ ملک۔ ان کے تعلقات کی تاریخ بہت دلچسپ ہے۔

رقبہ میں دونوں ہیں تقریباً مساوی، لیکن مصلحت الہی نے ہندوستان کو سرسبز و شاداب بنایا تو عرب کو صحراؤں سے پناہوارمگستان۔ عربوں کی صلاحیتوں سے مؤرخ کو حیرت ہوتی ہے۔ ان کے ہاں اسلام سے قبل چوٹرف بہ کثرت سامانہ تجارتی میلے لگا کرتے تھے۔ جن میں بیرونی ممالک کے تاجر بھی آیا کرتے تھے۔ عربوں نے اپنی فراست سے یہ کیا تھا کہ ہماق کا میلہ ایک الگ زمانے میں ہو اور یہ یکے بعد دیگرے ہوں تاکہ تاجروں کو سال بھر کاروبار کا موقع رہے۔ اس موضوع پر مشہور عرب مؤرخ ابن الکلبی نے ”اسواق العرب“ کے نام سے ایک اہم اور مفید کتاب بھی لکھی تھی۔ اس کے جواجز اہم تک پہنچے ہیں ان سے معلوم ہوتا ہے کہ شمالی عرب

کے خیبر اور ذومۃ الجندل کے میلوں کے بعد تاجر مشرقی عرب کے شہر المشرق (یعنی جدید الہنوف) کو آتے جہاں جمادی الآخرہ میں پورا ایک مہینہ میلہ لگتا اور وہاں سمندر پار کے ایرانی بھی آتے۔ جب وہ ختم ہوتا تو لوگ مزید جنوب میں بیس دن کا سفر کر کے عمان کے شہر صحار کو آتے اور وہاں پانچ دن میلہ لگتا۔ اس کے بعد اس کی ہمسایہ بستی ذبا میں میلہ لگتا۔ یہ عرب کی دو سب سے بڑی بندرگاہوں میں سے ایک ہے۔ اس میں سندھ اور ہند ہی نہیں چین کے بھی تاجر آتے اور اہل مشرق بھی اہل مغرب بھی۔ اس کے بعد عرب کے جنوب، پھر مغرب اور آخر میں شمال میں میلے لگتے۔ جنوب میں عدن کے میلوں میں لوگ خاص کر عطر خریدنے کے لیے آتے تھے۔ (دیکھو ابن حبیب کی المحبر اور المرزوقی کی الازمنہ والامکنہ)

ہم نے دیکھا کہ ذبا کے میلوں میں سندھ اور ہندوستان کے تاجروں کی شرکت کا صراحت سے ذکر ہے۔ ممکن ہے کہ عرب تاجر خود بھی سندھ کو اپنا سامان بیچنے اور وہاں کا سامان خریدنے کے لیے جایا کرتے ہوں۔ اسی قصے میں چینیوں کا ذکر ہے۔ وہ غالباً ریشم اور چینی کے برتن وغیرہ لاتے ہوں۔ یہ مشہور حدیث کہ ”اطلبوا العلم ولو بالصین“ (طلب علم کرو چاہے وہ چین جیسے دور دراز ملک ہی میں بھیوں نہ ہو) شاید اسی کے باعث فرمائی گئی ہو۔ مسند احمد بن حنبل (۲۰۶ تا ۲۰۷) سے ثابت ہوتا ہے کہ اسلام سے قبل رسول اکرم صلی اللہ علیہ وآلہ وسلم بھی مشرقی عرب کے ان میلوں میں بغرض وقت شریک ہوا کرتے تھے۔ جو ممکن ہے کہ حضرت خدیجہ رضی اللہ عنہا کے تجارتی کاروبار کے سلسلے میں ہو۔ اور جس طرح نبی کا سامان لے کر آپ صلی اللہ علیہ وآلہ وسلم فلسطین اور یمن کو گئے تھے، اسی طرح مشرق صحار اور ذبا بھی گئے ہوں۔ مسند ابن حنبل میں دو روایتیں ہیں۔ پہلی کے مطابق قبیلہ عبدالقیس کا وفد غالباً (۷ھ میں) اپنے اسلام کے اعلان کے لیے مدینہ آیا تو رسول اکرم صلی اللہ علیہ وآلہ وسلم نے اس سے اس کے ملک کے متعلق متعدد سوال کیے تو اسے حیرت ہوئی۔ اس پر رسول اکرم صلی اللہ علیہ وآلہ وسلم نے فرمایا میں تمہارے ملک اور وہاں کے سامان سے خوب واقف ہوں۔ اور میں اس کے شہر مشقر کو جا کر اس کے دروازے کی چابی بھی لے چکا ہوں۔ دوسری روایت میں ابن حنبل لکھتے ہیں کہ قبیلہ عبدالقیس کے وفد کے سردار الاشج کو رسول اکرم صلی اللہ علیہ وآلہ وسلم نے اپنے داہنے ہاتھ پر بہت اعزاز و اکرام سے بٹھایا اور اس کے ملک کے مقامات الصفا، المشقر اور دیگر دیہات کے حالات پوچھے تو الاشج نے کہا: یا رسول اللہ! میرے ماں باپ آپ پر فدا ہوں، ہمارے ماں کے

دیہات سے آپ خود ہم سے زیادہ واقف نظر آتے ہیں۔ اس پر حضور صلی اللہ علیہ وآلہ وسلم نے فرمایا کہ میں نے تمہارے ملک کو روندنا ہے۔ اور وہاں بہت دن رہا ہوں اور یہ کہ میں وہاں کے زارہ نامی چشمے کے سامنے بھی ٹھیرا ہوں۔ (راقم الحروف گنہ گار کو بھی اس چشمے کی زیارت کی سعادت حاصل ہوئی ہے) پھر رسول اکرم صلی اللہ علیہ وآلہ وسلم نے اس وفد کو ذانبر سے لپٹے ہوئے برتنوں کے استعمال سے منع فرمایا۔ (ذانبر کے ذکر سے حیرت نہ ہو کہ اس علاقہ سے آج کل پٹرول نکالا جاتا ہے۔ اور یہ قبل اسلام سے وہاں معروف ہے۔ تو ریت کی تفسیروں میں لکھا ہے کہ مصر جانے والے جن عرب تاجروں کے ہاتھ حضرت یعقوب علیہ السلام کے بچوں نے اپنے بھائی حضرت یوسف علیہ السلام کو بیچ ڈالا تھا وہ عام طور پر ذانبر لے جایا کرتے تھے۔ لیکن اس دفعہ اللہ نے یہ کیا کہ وہ عطر لے جائیں تاکہ حضرت یوسف علیہ السلام کو تکلیف نہ ہو۔ اور پرمیلوں میں ان دونوں چیزوں کا ذکر آتا ہے۔)

اسلام کے آغاز پر بھی سیرت نبویہ میں ہندوستان کا ذکر آتا ہے۔ جب ہجرت سے بھی قبل شق القمر کا معجزہ وقوع میں آیا تو حیرت نہ ہو کہ وہ آس پاس کے ملکوں میں بھی نظر آیا ہو۔ غالباً یہ چودھویں رات کا چاند تھا۔ اگر مکہ میں رات کے دس بجے ہوں تو ملیبار میں رات کے بارہ بجے ہوں گے۔ کہتے ہیں ملیبار کے راجہ چکروتی فرما س نے اس وقت کسی ضرورت سے آسمان پر نظر ڈالی تو دیکھا کہ چاند کے دو ٹکڑے ہو گئے ہیں۔ وزیر نے بتایا کہ شاہی خزانے میں پرانے راجاؤں کی چھوڑی ہوئی کچھ راز کی چیزیں ہیں۔ شاید ان میں اس کا ذکر ہو۔ اور واقعی ایسا ہی تھا۔ ان کو پڑھ کر راجہ اپنے ولی عہد بیٹے کو نائب السلطنت بنا کر خود مکہ آتا ہے اور مسلمان ہو جاتا ہے۔ رسول اللہ نے اسے حکم دیا کہ واپس جا کر اپنے وطن میں اسلام کی تبلیغ کرو۔ واپسی کے سفر میں جب وہ یمن پہنچا تو بیمار ہو کر فوت ہو گیا اور اس کی قبر وہاں صدیوں تک زیارت گاہ رہی اور ہندوستان کے بادشاہ کی قبر کے نام سے مشہور تھی۔

ایک اور واقعہ شاید ۹ھ کا ہے۔ رسول اکرم صلی اللہ علیہ وآلہ وسلم نے حضرت خالد بن الولید کو تبلیغ کے لیے یمن بھیجا۔ انہیں اس میں کافی کامیابی ہوئی۔ اس کی اطلاع پر رسول اکرم صلی اللہ علیہ وآلہ وسلم نے انہیں حکم بھیجا کہ واپس آؤ اور اپنے ساتھ کچھ مقامی نو مسلموں کو بھی لاناؤ۔ جب قافلہ مدینہ پہنچا تو ذور سے ان کو دیکھ کر رسول اکرم صلی اللہ علیہ وآلہ وسلم نے پوچھا یہ کون لوگ ہیں جو ہندوستانوں جیسے نظر آتے ہیں۔ (سیرۃ ابن ہشام ص ۹۶۰)

شاید اسی کے لگ بھگ زمانہ کا واقعہ ہے جس کا ذکر بعد میں حضرت ابو ہریرہ رضی اللہ تعالیٰ عنہ فرماتے ہیں: رسول اللہ نے ہم سے کہہ رکھا ہے کہ مسلمانوں کی اہل ہند سے جنگ ہوگی۔ اس میں حصہ لینے والوں کی بڑی فضیلت ہے۔ اگر میں اس میں قتل ہو جاؤں تو خیر الشہداء سے ہوں گا۔“ (ابن حنبل ج ۲، ۲۳۹، نمبر ۷۱۲۸)

غلام علی آزاد بلگرامی مشہور عالم گزرے ہیں۔ انہوں نے ایک پوری کتاب ہی تالیف کر دی ہے: ”شملة العنبر فی ماورد عن الھند عن سید البشر“ اس میں ایک پیاری حدیث بھی ہے۔ رسول اکرم صلی اللہ علیہ وآلہ وسلم فرماتے ہیں کہ مجھے ہندوستان سے خوش گوار ٹھنڈی ہوا آئی ہے۔ (عزیز و اس کا مصداق بننے کی کوشش کرتے رہو)

عہد رسالت کے بعد جلدی ہی حضرت عمرؓ کی خلافت میں سندھ کے بحری ڈاکو مسلمانوں کو ستانے لگے۔ اس پر انہوں نے عمان سے ایک بحری فوج بھیجی جس نے سزا دیتے ہوئے کچھ ساحلی علاقے پر بھی قبضہ کر لیا۔ پھر حضرت عثمان رضی اللہ عنہ کے زمانے میں مکرر جنگوں کا ذکر بھی ملتا ہے۔ حضرت علیؓ کے زمانے میں واحد تو سب مملکت ہندوستان میں ہونی بیان کی جاتی ہے۔ (فتوح البلدان از قدامہ بن جعفر وغیرہ)

عہد صحابہ میں مغربی ساحل پر مسلمان آئے ہوں گے لیکن اب اس کے کوئی آثار باقی نہیں ہیں۔ البتہ مشرقی ساحل (کارو منڈل) پر مدرا اس کے قریب کولم میں حضرت تمیم انصاریؓ کا اور محمود بندر میں حضرت عکاشہؓ کا مزار آج تک پائے جاتے ہیں۔ لیکن ان کے کوئی مزید حالات نہیں ملتے۔ کہ آیا وہ یہاں فوت بھی ہوئے یا محض یہاں آئے اور اس کے یادگار کا مقام صرف مزار ہی نہیں مرقد بھی بن گیا۔ مغربی ساحل (ملیبار) میں حضرت مالک بن دینارؓ کی جو تابلی کہے جاتے ہیں، کئی مسجدیں اب تک موجود ہیں۔

جلد ہی محمد بن قاسم کی علم پرور گورنری آئی۔ اس کے متعلق مؤرخ لکھتے ہیں کہ اس کے حسن انتظام سے مقامی لوگ اتنے گرویدہ ہو گئے کہ جب اس کی وفات ہوئی تو اس کا ایک بت بنا کر ہندو اس کی پوجا کرنے لگے۔ یقیناً اس زمانے میں اور پھر حضرت عمر بن عبدالعزیز کے زمانے میں اسلام بھی خوب پھیلا ہوگا اور اسلامی تعلیم پر بھی توجہ ہوئی ہوگی۔

علمی سرگرمی کا ثبوت تیسری صدی ہجری سے ملنے لگتا ہے۔ چنانچہ ابو جعفر اللذیبلی نے (جو معلوم ہوتا ہے کہ سندھ ہی میں پیدا ہوئے تھے) حضرت عمرو بن حزم رضی اللہ عنہ گورنر یمن کی

ایک تالیف کی، جو مکتوبات نبوی کے ایک مجموعہ کے متعلق ہے، روایت کیا کرتے تھے اور یہ تا حال محفوظ ہے (اور ابن طولون کی کتاب اعلام السالکین عن کتب سید المرسلین میں بطور ضمیمہ موجود و مطبوع ہے)

چوتھی صدی ہجری میں سندھ ہی میں ایک بڑے محدث ملتے ہیں جن کے حالات اب تک نہ مل سکے۔ صحابہ کرام سے نہ صرف حدیثوں کی روایت فرماتے تھے بلکہ ان میں سے بہتوں نے اپنی معلومات حدیث کے کم یا زیادہ حصے کو تحریری صورت بھی دے دی تھی۔ ہمارے ہمعصر فاضل محمد مصطفیٰ الاعظمی کو ایسی کوئی پچاس مثالیں ملی ہیں۔ بعض صحابہ کسی شاگرد کو ایک پورے کا پورا رسالہ لکھ دیتے یا لکھوادیتے تھے اور یہ شاگرد رشید اس کی ایک مستقبل کتاب کے طور پر "اشاعت" کرتے اور وہ کتاب نسل بعد نسل نقل ہوتی رہتی۔ ایسی ایک کتاب "صحیفہ ہمام بن مہبہ" جو حضرت ابو ہریرہ کی تالیف ہے، میں شائع بھی کر چکا ہوں۔ ایک متاخر مؤلف ابو الخیر احمد بن اسماعیل القزوی نے ایسے مجموعوں کو یکجا کر کے "السرود والفرد عن صحائف الاخبار و نسخها المنقولہ من سید المرسلین" کے نام سے شائع کیا۔ اسم میں بشمول صحیفہ ہمام بن مہبہ گیارہ رسالے ہیں۔ اس کا واحد مخطوطہ ترکی میں ملا ہے۔

ان چار کے تحفظ کا سہرا ایک ابو محمد عبد اللہ بن محمد بن زیاد البندی کے سر ہے۔ انہوں نے صحیفہ ہمام بن مہبہ کا درس ماہ رجب ۳۶۶ھ میں دیا تھا۔ اسناد سے نظر آتا ہے کہ ان کے استاد ابو محمد عبد اللہ بن محمد بن عبد الرحمن بن شیرویہ المدینی تھے تو ان کے شاگرد اور کتاب کو زندہ رکھنے والے ابوسعید عبد الرحمن بن حمدان النصروی تھے جو ۴۲۵ھ میں بھی زندہ اور تدریسی کام میں مشغول تھے۔ دوسرا رسالہ صحیفہ کلثوم عن عطاء عن ابی ہریرہ ہے۔ تیسرا رسالہ جو انہوں نے محفوظ رکھا وہ صحیفہ عبد الرزاق ہے کہ وہ بھی حضرت ابو ہریرہ کی تالیف ہے۔ چوتھا رسالہ جو زیر بحث مجموعے میں ہے وہ حضرت عبد اللہ بن عمر کی تالیف ہے اور صحیفہ عبد الرزاق عن معمر عن الزہری عن سالم بن عبد اللہ بن عمر عن ابیہ سے موسوم ہے۔

نمونے کے لیے یہ مثالیں کافی ہیں، ورنہ انساب معانی، نیز مسعودی، ذہبی، ابن حجر، سیوطی وغیرہ کی کتابوں سے ہمالیہ تلے کے براعظم کے پرانے مسلمانوں کی علمی سرگرمی کے متعلق مزید معلومات حاصل ہو سکتی ہیں۔



## اسلامی مدرسے

معلموں اور مدرسوں کو فخر ہونا چاہیے کہ خاتم الانبیاء علیہ السلام نے فرمایا ہے کہ ”بعثت معلما“ (میری بعثت ہوئی ہے تعلیم دینے کے لیے) شاید رسول اکرم صلی اللہ علیہ وآلہ وسلم کے عمل اور احکام کا نتیجہ ہے کہ مسلمانوں میں شروع سے مرد ہو کہ عورت سب میں علم کے سیکھنے اور سکھانے کا چرچا رہا ہے۔ ہجرت سے بھی قبل آغاز اسلام کے زمانے کا واقعہ ابن اسحاق نے اپنی سیرت کی کتاب میں لکھا ہے: ”جب کبھی قرآن کا کچھ حصہ نازل ہوتا تھا تو رسول اللہ صلی اللہ علیہ وآلہ وسلم اسے اولاً مرد صحابہ کے اجتماع میں سناتے پھر اسی کو عورت صحابہ کے سامنے دہراتے۔ اور اس کے بعد اپنے کسی کاتب کو بلا کر بلا کراتے۔ اس کے اختتام پر کاتب سے کہتے کہ پڑھ کر سناؤ کہ کیا لکھا ہے؟ تاکہ کتابت کی کوئی غلطی ہوئی ہو تو فوراً اس کی اصلاح کریں۔ بعد ازاں اس کی نقلیں کراتے کہ ہر مسلمان کے گھر میں قرآن رہے۔“

ان تفصیلوں میں صراحت ہے کہ مرد کی طرح عورت کی تعلیم بھی رسول اللہ صلی اللہ علیہ وآلہ وسلم کو شروع سے عزیز رہی ہے۔

ہجرت کے بعد سب سے پہلا کام یہ کیا کہ مسجد نبوی کی تعمیر کی اور اس کا ایک حصہ رہائشی مدرسہ بنایا گیا جسے صُفّہ کا نام دیا گیا۔ پھر ہر محلے میں مدرسے بنے جو وہاں کی مسجد میں ہوتے تھے۔ ان میں مبتدیوں کو لکھنا پڑھنا سکھانے سے لے کر اعلیٰ تعلیم دی جاتی۔ جس میں گویا تفسیر، حدیث اور فقہ کے درس دیئے جاتے اور قرآن حفظ کرایا جاتا۔ خود رسول اللہ صلی اللہ علیہ وآلہ وسلم فرصت کے وقت اوروں کے ساتھ اس کام میں حصہ لیتے۔ اس کا سلسلہ ہر زمانے میں جاری رہا ہے۔

ایک حدیث میں کیا اچھی تعلیم دی گئی ہے الکلمة الحکمة ضالة المؤمن اینما وجدھا اخذھا (ترمذی وغیرہ) یعنی حکمت انگیز بات مسلمان کی کھوئی ہوئی جائیداد ہے۔ اسے جہاں بھی پاتا ہے لے لیتا ہے۔ اس میں اس کا بالکل امتیاز نہیں کہ وہ مسلمان کے پاس ہے یا غیر مسلم کے پاس۔ اس حدیث سے بھی سب واقف ہوں گے کہ اطلبوا العلم ولو بالصین علم سیکھو چاہے چین ہی میں ہو۔ ایک ذہین محدث نے ”جواز المعلم المشرک“ کے عنوان سے سیرت النبی کا یہ مشہور واقعہ درج کیا ہے کہ غزوہ بدر میں گرفتار شدہ قیدیوں میں سے جو پڑھے لکھے تھے ان کو رہا کرنے کا فیصلہ یہ مقرر کیا کہ ان میں سے ہر ایک دس دس مسلمان بچوں کو لکھنا

پڑھنا سکھائے۔ قرآن مجید میں اللہ فرماتا ہے کہ ”تلك الايام نداولها بين الناس“ (یہ زمانے کے نشیب و فراز ہیں جنہیں ہم لوگوں میں گردش دیتے رہتے ہیں) ان پڑھائی عربوں میں ابتداء کوئی علم نہیں پایا جاتا تھا۔ مسلمان ہونے کے بعد مثلاً انہوں نے یونانیوں سے علم طب اور ہندوؤں سے علم ہیئت کو سیکھا پھر اس میں اتنی ترقی دی کہ مسلمان ابی سینا کی طبی کتابیں صدیوں یورپ کی درس گاہوں کے نصاب میں شامل رہیں اور آج بیسویں صدی میں بھی بیسویں ستاروں کے نام فرنگی زبانوں میں عربی ہی میں برقرار ہیں۔

امریکی فیلسوف ایمرسن نے کیا خوب کہا ہے کہ کسی قوم کی زندگی کا معیار یہ ہے کہ اس کے کام اور اس کے ادارے نسل بعد نسل جاری رہیں۔ آج ہم مدرسہ محمدی کے افتتاح کا صد سالہ جشن منا رہے ہیں جو شاید اس بات کا ثبوت ہے کہ ہم میں زندگی کے اب بھی کچھ نہ کچھ آثار باقی ہیں۔ الحمد للہ! ایک اور معیار شاید یہ بھی ہے کہ کسی گروہ کے افراد میں تعاون ہو اور توجہ مقصد پر ہو نہ کہ افراد پر ”ہر کہ آمد عمارت نو ساخت“ سے گریز کیا جائے ورنہ تشتت سے استواری اور ترقی فوت ہو جاتی ہے۔

عہد نبویؐ سے لے کر آج تک ہر اسلامی بستی میں چھوٹے بڑے مدرسے نظر آتے ہیں۔ جنگوں کی تباہ کاریوں کا ان پر بھی اثر پڑتا رہا ہے۔ ہندوستان بھی اس سے مستثنیٰ نہیں۔ یہاں عظیم الشان مغلیہ سلطنت صدیوں کا فرما رہی۔ پھر انگریز، فرانسیسی اور پرتگالی نمودار ہوئے۔ اقتدار کی چاہت میں ان میں آپس میں جنگیں بھی رہیں لیکن ایک چیز ان سب فرنگیوں میں مشترک تھی اور وہ یہ کہ عیسائی مذہب کی اشاعت ہو۔ اور اس سے دلچسپی ان کی حکومتیں بھی لیتی رہیں۔ عوام اور خاص کر تجارتی کمپنیاں بھی۔ فرنگیوں کی آپس کی جنگ میں ہمارے ملک میں ۱۲۶۳ھ - ۱۸۵۷ء میں انگریزوں کا بول بالا ہوا ایک طرف مغلیہ بادشاہت برخاست ہو گئی اور مغل بادشاہ انگریزی قیدی کی حیثیت سے جلا وطنی میں فوت ہوا۔ دوسری طرف پرتگالیوں کو گواپڑ اور فرانسیسیوں کو پانڈچیری اور چند دیگر چھوٹی بستیوں پر قناعت کرنی پڑی اور ایک طرح امن و امان قائم ہو گیا۔ لیکن کہا جاسکتا ہے کہ یہ امن سیاسی تھا مذہبی نہیں نئے حاکموں نے مسلمانوں کے اوقاف کو جن سے اسلامی مدرسے چلتے تھے بہ کثرت ضبط کیا اور مسلمانوں کے علماء میں سے بہتوں کو قتل کیا اور سمندر پار جلا وطن کر کے ان کو ان کے طلبہ سے منقطع کر دیا۔

ایک طرف مسلمانوں کے آزاد مدرسے جن میں اسلامی دین اور ثقافت کی تعلیم دی جاتی تھی بند ہو گئے۔ دوسری طرف حکومت نے عوام کی تعلیم کے لیے سرکاری مدرسے کھولے جن میں دنیوی علوم تو سکھائے جاتے تھے لیکن اہل ملک کے دین کو اس میں کوئی جگہ نہ تھی اور یہاں سے فارغ ہونے والے طلبہ مذہبی معاملات میں بالکل کورے ہوتے تھے۔ خوش قسمتی کہیے کہ انگریزوں نے اپنے تجربوں کے باعث ہی سہی دین کو نصاب تعلیم سے خارج رکھا۔ یہ نہیں کیا کہ اپنے دین یعنی نصرانیت کی تعلیم کو نصاب کا جزء بنائیں۔ اس طرح بچے گھروں میں آبا و اجداد کی روایتوں کو کچھ نہ کچھ سیکھتے رہے۔ پیری مریدی بھی ایک اچھی چیز تھی اور اس نے بھی مسلمانوں میں احکام دین، نماز، روزے وغیرہ پر عمل کو مستحکم رکھا۔

لیکن فرنگی سیاست سے ایک نئی مصیبت پیش آئی اور وہ ملک کی زبان کا بدلنا تھا۔ انگریزی زبان ذریعہ تعلیم بنائی گئی اور نظم و نسق، عدالت ہر جگہ اسی زبان میں کام کرنا پڑا۔ اس عملدرآمد کے معنی یہ تھے کہ ہزار سال سے نسلاً بعد نسل علماء نے ملک کی زبان میں جو کچھ لکھا تھا وہ آنا فانا نئی نسل کی دسترس سے باہر ہو گیا اور قلمی کتابیں کسمپرسی میں آ کر رفتہ رفتہ برباد ہو گئیں اور ملک کی نئی سرکاری و علمی زبان یعنی انگریزی میں اہل ملک خاص کر مسلمانوں کے دین پر کچھ بھی مواد نہ تھا اور اگر تھا بھی تو وہ اسلام دشمن مولفوں کی خود ساختہ باتوں اور کذب و افتراء سے مملو مواد تھا۔

انگریزی حکومت نے سرکاری مدرسوں سے دینی تعلیم کو تو خارج رکھا لیکن براہ راست نہ سہی بالواسطہ عیسائی مذہب کی تعلیم کی بڑی سرپرستی کی۔ وہ یہ کہ متوازی تعلیم گاہیں قائم کیں۔ جیسے مشنری اسکول، کرچین کالج وغیرہ ان میں سرکاری مدارس کے نصاب کی بھی تعلیم ہوتی تھی اور عیسائی مذہب کی تعلیم بھی سارے طلبہ کے لیے لازمی ہوتی تھی چاہے ان کا اپنا مذہب کچھ اور ہی کیوں نہ ہو۔

سارے براعظم یورپ کے عیسائی مل کر بھی فلسطین کے مٹھی بھر مسلمانوں سے حروب صلیبیہ میں مقابلہ نہ کر سکے، کئی سو سال کی کوشش کے بعد رفتہ رفتہ انہوں نے اسپین سے مسلمانوں کو نکالا، لیکن ان کو عیسائی نہ بنا سکے۔ ان فرنگیوں میں نشاۃ ثانیہ کا زمانہ آیا تو علوم و فنون میں بھی ترقی کرنے لگے۔ امیر کا پر قبضہ کے باعث ہمتیں بڑھ گئی تھیں۔ جاوا (انڈونیشیا) کے بعد ایک دوسرا بڑا اسلامی ملک ہندوستان رفتہ رفتہ قبضہ میں آیا تو ان کی خوشی کے کیا کہنے۔ سارے یورپ سے

فاضل ترین عیسائی لوگوں کو انگریزوں نے بلایا۔ کہ ہندوستان آ کر مسلمانوں میں تبلیغ نصرانیت کی کوشش کرو (اٹپرنگر وغیرہ اسی سلسلہ میں آئے تھے) ولیم میور وغیرہ انگریزی گورنر بھی بڑے عالم اور تبلیغ کے دہنی تھے۔ نئی نئی تدبیروں کو آزمایا جا۔ ا۔

اللہ نے رحم کیا اور اس خطرناک صورت حال میں جب دشمن کے پاس حکومت بھی آگئی اور اس کے ہاں پیسے بھی تھے کچھ رخنے بھی پیدا کیے۔ وہ یہ کہ فرنگیوں کا قبضہ سارے براعظم ہند پر نہیں ہوا بلکہ کوئی ایک چوتھائی ملک میں ویسی ریاستیں برقرار رہیں۔ جن میں بہت سی مسلمان بھی تھیں مثلاً حیدرآباد، بھوپال، رامپور، بہاولپور، جونا گڑھ، آرکاٹ وغیرہ۔ ان میں مسلمانوں پر دینی ضغط کم رہا اور اسلامی ریاستوں میں تو اسلامی تعلیم جاری بھی رہی۔ ترقی پذیر بھی۔ ہندو مذہب میں چوں کہ تبلیغ نہیں ہے۔ اس لیے اس طرف سے امن سا تھا۔

آرکاٹ کی ریاست کو انگریزوں نے برخاست تو کر دیا لیکن حکمران خانوادے کو برقرار رکھا۔ جس کو ملک میں کچھ نہ کچھ اخلاقی اثر و رسوخ حاصل رہا۔ ان نوابوں نے آرکاٹ شہر کو چھوڑ کر مدراس میں سکونت اختیار کی جہاں مدرسہ اعظم وغیرہ ان کی علم پروری کی یادگار ہیں۔ ریاست کے برخاست ہونے سے قبل آئندہ قائم ہونے والے مدرسہ محمدی کے بانیوں کے آباء و اجداد اس ریاست میں عظیم بلکہ موروثی نفوذ رکھتے تھے۔ ریاست کے دیوان (وزیر اعظم) اور ریاست کے قاضی وغیرہ اسی خاندان سے ہوا کرتے تھے۔ مدراس کے محلہ رائی پینھ میں ”دیوان صاحب کا باغ“ اسی کی یادگار ہے۔ اور اب تک باقی ہے۔ اس خاندان کے علم و فضل کی شہرت آرکاٹ اور مدراس سے گزر کر ایسا معلوم ہوتا ہے کہ بین الاقوامی ہوئی تھی۔

کیوں کہ قاضی بدرالدولہ کے ایک فرزند مفتی محمد سعید کو (جن کو ”خان“ کا خطاب بھی ملا تھا) سلطنت آصفیہ کی دعوت آئی اور وہ حیدرآباد چلے گئے۔

## یورپ سے تماس

ایک زمانے میں علم کے شوق میں فرنگی لوگ اسلامی اندلس وغیرہ جایا کرتے تھے۔ اس کے باعث یورپ میں نشاۃ ثانیہ ہوئی تو مشرق خاص کر مغلیہ ہندوستان کی دولت و ثروت کے افسانے سن کر سفارتیں اور تبلیغی مشنری آنے لگی۔ اس طرح ہندوستان کے بحری راستے کی تلاش میں اولاً امیر کاہتاہ آیا۔ پھر ہندوستان پہنچے تو یہاں کی افراتفری اور خانہ جنگیوں سے بھی واقفیت

ہوئی۔ تجارتی کمپنیاں اور گروہ بھی ادھر متوجہ ہوئے اور من چلے یکے دگے افراد بھی۔ ایسا بھی ہوتا رہا ہے کہ اگر مثلاً دو فرانسیسی دو مختلف ریاستوں میں ملازم ہوں اور ان ریاستوں میں جنگ ہوئی تو ضمناً یہ فرانسیسی بھی آپس میں لڑیں۔ اسی طرح آج ہی نہیں اب سے سو دو سو سال پہلے بھی فرنگی آنے والے دیسی عورتوں سے اور دیسی مرد فرنگی آئی ہوئی عورتوں سے شادیاں کریں۔ اس کی مثالیں حیدرآباد میں بھی ہیں۔ غالباً مدراں میں بھی۔

مغلیہ صوبہ دکن ٹوٹا پھوٹا تو حیدرآباد اور میسور دو بڑی ریاستیں وجود میں آئیں۔ (مرہٹے ان کے علاوہ رہے) ان میں رقابت اور جنگ بھی ہوئی یہ دونوں اسلامی ریاستیں تھیں اور ان دونوں میں بہ کثرت فرانسیسی فوج میں بھرتی ہوئے۔ جب میسور کے حکمران ٹیپو سلطان کو ۱۷۹۹ء میں ایک جنگ میں شہادت نصیب ہوئی تو انگریزی اثر سے وہاں ایک ہندو ریاست جانشین ہوئی۔ اس سے ہم یہاں بحث نہیں کریں گے اور نہ آرکائٹ سے۔ حیدرآباد ایک بڑی ریاست تھی اس کا کسی قدر تفصیل سے ذکر کرنا مناسب نہ ہوگا۔

اس سرزمین میں تلنگی، مرہٹی، کنٹری بولنے والے بستے تھے لیکن ابھی لسانی اساس کی قومیت وہاں وجود میں نہ آئی تھی۔ حکمران کے عدل و انصاف اور مذہبی رواداری سے سب خوش تھے۔ بارہا ہندو دیوان بنتے رہے، دیگر ملازمتوں میں بھی قابلیت کا لحاظ ہوتا۔ مذہب کا نہیں۔ بہر حال اس بڑی ریاست میں انگریز بھی آئے اور فرانسیسی بھی اور دونوں نے فوجی ملازمتیں کیں اور اس زمانے کے رواج کے مطابق فوج کی تنخواہ کا اطمینان دلانے کے لیے جاگیریں دی جاتی رہیں مثلاً فرانسیسیوں کو پانڈ پھیری کا علاقہ دیا گیا تو انگریزوں کو اسحاق پٹم، بڑاڑ وغیرہ۔ مرہٹوں سے ایک بار جنگ ہوئی تو انگریزوں نے دغادی۔ اور ان کی پلٹنوں نے لڑنے سے انکار کیا۔ اس پر ۱۷۸۵ء میں ایک فرانسیسی افسر موسیو (یعنی مسٹر) ژواشین ماری رایموں Joachim Marie Raymond کی (جو ۱۷۵۵ء میں فرانس کے علاقہ ژزس میں پیدا ہوا تھا) سرکردگی میں پندرہ ہزار فرانسیسیوں کو فوج میں بھرتی کیا گیا اور انگریز نکالے گئے۔ رایموں کا حیدرآباد ہی میں ۱۷۹۸ء میں انتقال ہوا اور سرورنگر میں اس کا شان دار مقبرہ اب تک باقی ہے۔ اس کے حالات ایک مستقل رسالے کے محتاج ہیں۔ اس کا برتاؤ اپنے ماتحتوں اور ہمسایہ اہل ملک سے معلوم ہوتا ہے کہ بہت اچھا رہا۔ مسلمان اسے موسیٰ رحمو (یا موسیٰ رحیم) پکارتے تھے اور ہندوؤں میں وہ موسا

رام کہلاتا تھا۔ اب تک اسکا احترام دونوں میں ہے اور کہتے ہیں کہ سالانہ اس کا عرس بھی ہوتا ہے۔ دارالسلطنت حیدرآباد میں ان کے لیے ٹرپ بازار کا محلہ مختص ہوا۔ وہاں کے ترپ باغ اور جام باغ میں جہاں فرانسیسی فن تعمیر کا شان دار دو منزلہ مکان تاحال باقی ہے وہ کسی بڑے فرانسیسی فوجی افسر (اور ممکن ہے خود راہبوں) کا مسکن رہا ہو۔

انگریزوں کے حیدرآباد سے نکلنے اور فرانسیسیوں کو زور سوخ حاصل ہونے کے بعد دوبارہ انگریزوں کا وہاں آنا اور فرانسیسیوں کا نکالا جانا بہ ظاہر یورپ کے فرانس اور انگلستان کے باعث ہوا۔ ان دونوں ملکوں میں جنگیں ہوئیں اور جب وائرلو میں نیولین کو شکست ہوئی تو فرانس کو بہت سے علاقوں سے دستبردار ہونا پڑا اور اسی لیے ہندوستان میں جو علاقے فرانسیسیوں کے زیر اثر اور زیر نگرانی سمجھے جاتے تھے ان کا بڑا حصہ انگریزوں کے سپرد کرنا پڑا اور اس طرح انگریز مکر حیدر آباد آسکے۔ چنانچہ ان کے لیے رزیڈنسی کا محلہ مقرر ہوا اور سکندر آباد، بلا رام، الوال وغیرہ میں انگریزی پلٹنیں ”حیدرآباد کی حفاظت کے لیے“ رہنے لگیں۔ پانڈ پھیری پر انگریزوں نے قبضہ کرنا چاہا لیکن وہاں کے فرانسیسیوں نے ڈٹ کر مقابلہ کیا اور وہ انہیں کے ہاتھ میں رہا۔ مگر اس سے یہاں زیادہ بحث کی ضرورت نہیں۔

البتہ یہ امر قابل ذکر ہے کہ جب تک فرانسیسی شہر حیدرآباد میں رہے عزت و حرمت سے رہے۔ فوجی نقطہ نظر سے ان کو تو پیش بنانے کا کام سپرد ہوا اور شہر کے محلہ ”توپ کا سانچہ“ اسی کی یادگار ہے اور اب تک اس کے کچھ آثار اور کھنڈر باقی ہیں۔

ترپ باغ اور جام باغ کے فرانسیسی مکان فرانسیسیوں کے شہر سے جانے کے بعد کن کے ہاتھ میں آئے معلوم نہیں۔ لیکن بلاآ خروہ ہمارے خاندان کے قبضے آئے اور کہتے ہیں کہ وہ ایک مارواڑی کے پاس آئے تھے۔ اور اسی سے ان کو خریدا گیا۔

جب مفتی محمد سعید حیدرآباد آئے اور حیدرآباد کی عدالت عالیہ میں مفتی بنے تو انہوں نے دارالشفاء کے محلے میں ایک مکان خریدا اور وہیں رہنے لگے۔ پھر ان کے بھائی حسین عطاء اللہ صاحب آئے تو وہ ترپ بازار میں رہے اور ترپ باغ اور جام باغ ان کے مسکن بنے۔ پھر سب سے چھوٹے بھائی ابو محمد خلیل اللہ بھی حیدرآباد آئے تو وہ ترپ بازار کے قریب کعلل منڈی میں مکان لے کر رہنے لگے جو حضرت حبیب علی شاہ کی درگاہ کے سامنے تاحال موجود ہے میں راقم

الحروف و نہیں پیدا ہوا۔ شاید میرے سارے بھائی بہن بھی وہیں پیدا ہوئے۔ والد صاحب مرحوم کو فنِ تعلیم سے بہت دلچسپی تھی اور بچوں کے لیے بہت سی کتابیں لکھیں جو اب بھی کارآمد ہیں۔ میری بڑی بہن امۃ العزیز مرحومہ عربی کی ماہر بلکہ مجھ سے زیادہ عربی جانتی تھیں۔

سیاسی انقلاب سے ہمارا خاندان تتر بتر ہو گیا اور بہت سے لوگ حیدرآباد چلے آئے لیکن مدراس اور حیدرآباد کے اہل خاندان میں روابط بہت قریبی رہے برطانوی ہند سے الگ مستقل ریاست ہونے کے باوجود انگریزوں نے ویزا وغیرہ کی دشواریاں نہیں پیدا کیں۔ اگر میری دوسری بہن حبیبۃ الرحمن شادی کے بعد مدراس چلی گئیں اور وہیں بس گئیں۔ تو مدراس سے شرف الدولہ کے فرزند عبدالقادر صاحب ۱۲۹۹ھ میں حیدرآباد آئے اور حسین عطاء اللہ صاحب کی لڑکی امۃ القادر بدر النساء بیگم سے نکاح کر کے حیدرآباد میں ہی بس گئے۔ مختصر مدت کے سفر دونوں سمتوں میں لاتعداد رہے اور الحمد للہ دونوں مقاموں پر عزت و آبرو سے رہے۔ اور پھلتے پھولتے رہے ایک زمانے میں مجھے سوجھی کہ خاندان کی مردم شماری کی جائے۔ جہاں تک یاد ہے تقریباً ایک ہزار مرد اور عورتیں درج ہوئی تھیں۔ یہ کاغذات غالباً بزم ادب میں محفوظ ہوں گے۔

قبل اس کے کہ مدرسہ محمدی مدراس کا ذکر کروں، یہ عرض کرنا چلوں کہ میں ۱۶ محرم ۱۳۲۶ھ مطابق ۱۹ فروری ۱۹۰۸ء چہار شنبہ کی رات کو حیدرآباد میں پیدا ہوا۔

چار سال، چار مہینے اور چار دن کا ہوا تو ”بسم اللہ“ کی تقریب ہوئی جو تعظیم کا آغاز ہے۔ اس کے لیے سورۃ اقرء (القلم) کی ابتدائی پانچ آیتیں کوئی بزرگ آہستہ آہستہ پڑھتے ہیں اور بچے اُن کو لفظ بلفظ دہراتا ہے۔ مجھے یاد ہے کہ یہ والد صاحب مرحوم نے کیا تھا۔ لیکن یہ آیتیں مجھے پہلے سے زبانی یاد تھیں جیسے ہی والد صاحب مرحوم نے ان کو شروع کیا تو میں نے فر فر سب پڑھ ڈالیں اور انتظار نہ کیا کہ والد صاحب پڑھیں۔ اس پر بڑے بھائی اور دیگر رشتہ دار حاضرین نے مجھے ڈانٹا بھی تھا، کچھ عرصہ بعد مجھے اپنے بڑے بھائی کے ساتھ گھر سے دور مشہور مدرسہ دارالعلوم میں (جو چار مینار کے قریب تھا) شریک کرایا گیا۔ اردو نڈل (جماعت ششم) تک وہیں تعلیم ہوئی۔ نواب بہادر یار جنگ مرحوم بھی وہیں آتے تھے۔ پھر میں مدرسہ نظامیہ بھیج دیا گیا تاکہ عربی پڑھوں۔ وہاں چند سال رہا پھر والد صاحب کی اطلاع کے بغیر مخفی طور پر صرف انگریزی کا امتحان دے کر میٹرک کامیاب کیا اور جامعہ عثمانیہ میں شعبہ دینیات میں شریک ہوا۔ وہیں سے بی اے کیا پھر بیک

وقت ایم اے اور ایل ایل بی بھی اس کے بعد امتحان میں اول آنے پر وظیفہ تحقیقات علمی ملا اور ”اسلامی قانون بین الممالک“ پر وہیں کام شروع کیا۔ پھر سفر حج کے بعد جب مجھے جامعہ بون (جرمنی) میں داخلہ مل گیا تو جامعہ عثمانیہ نے ازراہ نوازش اپنا وظیفہ تحقیقات علمی جرمنی کے لیے منتقل کر دیا۔ وہاں نو ماہ میں ڈاکٹری کی ڈگری مل گئی۔ پھر انگلستان گیا لیکن وہاں تین سال کے قیام کا مطالبہ ہوا اور جرمنی کی ڈگری بے سود سمجھی گئی۔ تو فرانس گیا اور وہاں سال بھر کے بعد ایک اور ڈاکٹری کی ڈگری مل گئی۔ اس کے بعد ارادہ ہوا کہ روس جاؤں لیکن وظیفہ تحقیقات علمی ختم اور بند ہو جانے سے ایسا نہ کر سکا اور حیدرآباد واپس آ گیا۔ لینے کے لیے والد صاحب مرحوم بھی محبت سے ریل کے اسٹیشن پر آئے۔ ان کا گلے لگانا میں اب تک بھول نہ سکا۔ جلد ہی جامعہ عثمانیہ میں ملازمت مل گئی اور دینیات پھر شعبہ قانون میں کام کرتا رہا، پھر آب و دانہ نے پارلیس پہنچایا اور اب چالیس سال سے وہیں ہوں۔

مدرسے سے روابط کے سلسلے میں اتفاق کی بات ہے کہ میرا اولین مطبوعہ مضمون تھا ”مدرسے کی سیر“ جولاءِ ہور کے ہفتہ وار اخبار ”نونہال“ (جلد ۱۵-۱۹۳۳ء نمبر ۷-۸) میں شائع ہوا تھا۔ پہلا انگریزی مضمون مدرسے ہی کے انگریزی اخبار ”ڈیلی اکسپرس“ (فروری ۱۹۲۹ء) میں نکلا تھا اور عنوان تھا His Most Exalted Highness جو حکمران حیدرآباد کے متعلق تھا۔ عربی، فرانسیسی اور جرمن، ترکی وغیرہ میں میرا علمی کام یہاں بے محل ہے۔

جب تک حیدرآباد میں رہا بار بار ریل کے سفر سے مدرسے جاتا رہا۔ وہاں مدرسہ محمدی وجود میں آچکا تھا۔ میں وہاں تعلیم کے لیے تو نہیں رہا لیکن وہاں کے بزرگ رشتہ داروں (مفتی محمود صاحب، قاضی عبید اللہ صاحب، منتظم مدرسہ عبدالرحمن صاحب اور دیگر شیوخ و اساتذہ سے ملتا اور فیض حاصل کرتا رہا۔ بعد کے سالوں میں وہاں کی علمی سرگرمیوں میں بھی حصہ لیتا رہا مثلاً وہاں ایک نمائش ثقافت اسلامی کی جس میں خاندان کے مقبوضہ نو اور نیز نادر قلمی کتابوں کو منظر عام پر لایا گیا اور عوام کو اس کا پہلی دفعہ علم ہو سکا۔ اب بھی یاد ہے کہ نادر سامان کو نمائش میں رکھنے کی بعض اہل خاندان نے سخت مخالفت بھی کی تھی۔

ملک کے دیگر فضلاء، ڈاکٹر عبدالحق صاحب وغیرہ سے بھی اچھے روابط قائم ہو گئے۔



## مدرسہ محمدی

اللہ کا کتنا بھی شکر کریں کم ہے کہ اس نے ہمارے خاندان کے افراد پر گونا گوں عنایتیں فرمائیں نہ صرف مرد بلکہ عورتیں بھی علم دوست رہیں اور خاص کر عورتیں بڑا ایثار کرتی رہیں جیسا کہ آگے عرض ہوگا۔

مدرسہ کے اہل خاندان کی بے لوث دینی اور علمی خدمتوں سے ملک کے مسلمانوں میں ان کا احترام رہا تو حیرت نہیں۔ لیکن غیر مسلم خاص کر ہندوؤں میں بھی ان کے متعلق اچھے تاثرات نظر آتے ہیں کیوں کہ مدرسہ محمدی جیسے خالص اسلامی ادارے کے چندہ دہندوں میں متعدد ہندو بھی نظر آتے ہیں۔ ایک متاخر زمانے میں میں نے دیکھا ہے کہ ہر نماز کے بعد جب لوگ مسجد سے باہر نکلتے تو بہت سی ہندو عورتیں اپنے (شاید بیمار) بچوں کو گود میں لاتیں تاکہ یہ نمازی ان پر پھونکیں (جس سے شفا کی توقع ہوتی) اس سے ثابت ہوتا ہے کہ وہاں کے اہل خاندان اور وابستگان مدرسہ کا برتاؤ غیر مسلموں کے ساتھ ایسا تھا کہ وہ ان کے کردار کے گرویدہ تھے۔

۷

## افتتاح

بہر حال عیسائی فرنگیوں کی تجارت سے گزر کر حکومت پر آجانے، عیسائی مشنریوں کے سیلاب کے آنے اور خانہ جنگیوں اور انگریزی نفوذ کے باعث اہل خاندان کو مستقبل تاریک نظر آیا تو ایک طرف تو ہجرت کر کے ہمسایہ اسلامی ریاست حیدرآباد جانے کا خیال روز افزوں ہونے لگا۔ لیکن دوسری طرف مدرسہ میں رہنے والوں میں دوسروں پر بھروسا کر کے ہاتھ پر ہاتھ رکھے بیٹھے رہنے کی جگہ اپنی آپ مکنہ خدمت کرنے کا اسلامی جذبہ ترقی کرنے لگا۔ اہل خاندان میں دیوان (وزیر) نہ رہنے کے باوجود ہم مذہبوں کی خدمت کی تڑپ ایسی تھی کہ چند ماہ کی ابتدائی تیاریوں کے بعد ۲۶ رجب ۱۳۰۹ھ کو معراج نبوی کے مبارک دن ”محمود“ قاضی عبید اللہ شرف الدولہ حاجی ابو محمد اور احمد علی کے نام سے ایک عام دعوت نامہ تقسیم کیا گیا کہ مدرسہ محمدی کے افتتاح میں شرکت کریں۔

کسی تعلیم گاہ کے لیے مدرس اور مکان دو محور اور اساسی ضرورتیں ہوتی ہیں۔ تعلیم دینے کے لیے مفتی محمود اور قاضی عبید اللہ جو چوٹی کے اہل علم تھے، خاندان ہی میں مل گئے اور وہ رضا کارانہ

خدمت کے لیے آمادہ ہو گئے۔ مکان کے لیے بھی اہل خاندان نے ایثار کیا اور نمونہ عمل پیش کیا۔ چنانچہ شرف الدولہ کی اہلیہ محترمہ نے اپنا مکان اور اطراف کی بہت سی زمین وقف کی اسی پر ضروری تعمیر ۱۲ ربیع الاول ۱۳۰۹ھ سے شروع کرادی گئی۔ چار ماہ میں تکمیل کے بعد ۲۶ رجب ۱۳۰۹ھ کو افتتاح کی تقریب رکھی گئی۔ اس میں ملک کے بہت سے لوگ ذوق و شوق سے شریک ہوئے مثلاً اہل دین میں سے حضرت شاہ برہان الدین، اہل رسوخ میں سے نواب طراز شہ خان بلکہ خود نواب صاحب ارکاٹ مع صاحبزادگان تشریف لائے۔ افتتاح کے روز تیس طالب علم تھے۔ ختم سال تک اسی طلبہ ہو گئے۔

نصاب میں قرآن، حدیث، منطق، کلام، صرف و نحو، معانی کے علاوہ فقہ حنفی و فقہ شافعی ہر دو نیز اصول فقہ، فرائض، فارسی، حساب اور سیرت النبی کی تعلیم دی جانے لگی۔ یہ گویا مشہور درس نظامی ہی تھا۔ لکھنؤ سے مولانا بحر العلوم مدراس آئے تھے اس لیے اس پر تعجب نہ ہو۔

ہفتہ وار بچوں کا امتحان لیا جاتا۔ ذہین اور مہنتی بچوں کو انعام دیئے جاتے جن میں کاغذ، قلم بھی ہوتے اور کتابیں بھی۔ قرآن مجید کے حفظ پر شروع سے خاص توجہ رہی۔ ہر سال کئی حافظ نکلنے لگے۔

تعلیم کے ساتھ تربیت بھی ہوتی پنجوقتہ نماز میں سب شریک رہتے۔ رمضان میں افطار اور تراویح کا بھی انتظام رہتا۔ ماہ ربیع الانور کے پہلے بارہ دن روزانہ جلسہ میلاد ہوتا۔ دیگر تقریبوں میں ربیع الثانی کی گیارہویں کو حضرت محبوب سبحانی کا، محرم میں عاشورے کا، رجب میں معراج کا اور شعبان میں شب برأت کا جلسہ ہوتا اور بچوں کو اپنی تہذیب و تاریخ سے واقف کرایا جاتا۔ ہر ماہ دو مرتبہ دعوت بھی ہوتا۔

علمی تحقیق اور اعلیٰ درجے کے کام کے لیے کتب خانہ لا بد ہے۔ مدرسے کے افتتاح کے ایک ہی سال بعد ایک کتب خانہ بھی مدرسہ کا جزء بن گیا۔ آغاز کہتے ہیں کہ (۷۴) کتابوں سے ہوا۔ نئی کتابیں بھی خریدی جاتیں۔ اہل علم تحفے بھی دیتے جن میں مطبوعہ ہی نہیں قلمی کتابیں بھی ہوتیں۔ اہل خاندان میں وزارت بھی رہی ہے۔ اس لیے تعجب نہ ہو کہ بہت سی قیمتی سیاسی دستاویزیں بھی گویا درامت اور تر کے میں ملیں ان کی تدوین کا کام بعد میں ہوا۔ ان میں کچھ فرانسیسی چیزیں بھی ہیں۔

مالی پہلو سے دیکھیں تو لوگ رتی چندے بھی دیتے، مکان یا زمین وقف بھی کرتے اور دیگر سامان، جانمازیں، گھڑیاں وغیرہ بھی تحفہ دیتے۔ یہ امر نمایاں کیے جانے کے قابل ہے کہ پہلے سال کے (۱۰۶) معظیوں میں کوئی دو درجن عورتیں بھی ہیں۔ بعض مدراس کی اور بعض حیدرآباد کی۔ ایک راجہ ایشرداس کا نام بھی معظیوں کی فہرست میں ہے۔ معلوم ہوا کہ یہ صاحب اینٹ بنانے کا کارخانہ رکھتے تھے اور اہل خاندان سے نیک جذبات رکھتے تھے۔

مدرسہ محمدی نے جلدی ہی ملک میں وقعت حاصل کر لی اور نہ صرف انگریزی صوبہ مدراس میں، بلکہ دیگر صوبوں اور ریاست حیدرآباد وغیرہ میں بھی اس کی شہرت ہو گئی۔ چنانچہ مدرسے کے معاونین میں سے نہ صرف نواب صاحب آرکاٹ کے بلکہ سلطنت آصفیہ حیدرآباد کے عطیے بھی ہیں۔ جب ۱۹۲۸ء میں سلطنت آصفیہ پر حکومت ہند نے فوجی قبضہ کیا تو سلطنت آصفیہ کی جو امداد مدرسہ محمدی کو ملتی تھی وہ بند کر دی گئی۔

یہ مدرسہ شروع سے یہ کوشش کرتا رہا کہ خود اکتفا رہے۔ چنانچہ عطیوں کی مدد سے نفع آور وقف قائم کیے جاتے رہے۔ دینی کتابوں کی فروخت بھی شروع ہوئی۔ اہل خاندان مدرسے کا کام مفت اور رضا کارانہ کرتے۔ بیرونی اساتذہ کو تنخواہ پر مامور کیا جاتا۔

مدرسہ کا شعبہ افتاء شروع سے اہم رہا۔ انگریزی دور میں بھی اسے سرکاری طور پر اہل خاندان میں رکھا گیا۔ اور اب بھی صوبہ مدراس کا صدر قاضی انہیں میں سے ہے اور وہ گویا مدرسہ محمدی کا جزء لاینفک ہے۔

مدرسہ محمدی سے وظائف ترغیبی بھی دیئے جاتے ہیں۔ مدرسہ کی شاخیں بھی کھولی جاتی رہی ہیں تاکہ ایک ہی جگہ بڑا ہجوم نہ ہو۔ اس کے باوجود ایک ہی سال میں ابتدائی مکان ناکافی ہو گئے اور توسیع کی ضرورت پیش آ گئی۔ تعلیم و تربیت کی عمدگی کا نتیجہ تھا کہ کچھ ہی عرصہ بعد نواب عظیم جاہ کے بچے بھی تعلیم کے لیے اسی مدرسے میں آنے لگے۔

مدرسے سے متعلق ایک مطبع بھی کھولا گیا لیکن اس پر ارتکاز نہ ہونے سے اس نے ترقی نہ کی کہ ایک دینی دارالاشاعت فروغ پاسکتا۔

یہ امر بھی قابل ذکر ہے کہ کتب خانے کے نوادر سے حیدرآباد کے دائرۃ المعارف نے بارہا استفادہ کیا اور شاید اسی تقریب سے حکومت آصفیہ کی کچھ امداد بھی اس کے لیے مقرر ہوئی۔

مجھے خیال پڑتا ہے کہ حیدرآباد کے دیگر ادارے بھی اس کتب خانے سے استفادہ کرتے رہے۔  
مثلاً ”نثر المرجان فی رسم الخط القرآن“ جو بزرگانِ خاندان ہی کی تالیف ہے۔ غالباً مدرسہ نظامیہ  
حیدرآباد میں چھپی۔

اہل مدرسہ بے لوث خدمت کرتے رہے اور کبھی شہرت طلبی نہ کی اولین تقریب جس  
کا مجھے علم ہوا وہ مدرسہ کے قیام کا پچاس سالہ جشن ہے جو ۱۳۵۸ھ میں منایا گیا۔ جب مفتی محمود  
صاحب کے فرزند بہاء الدین صاحب مدرسہ کے معتمد اور خازن تھے۔ اور ایک چھوٹا سا رسالہ  
چھاپا گیا۔ پھر مزید پچیس سال تک خاموشی سے کام ہوتا رہا۔ پھر پچتر ۷۵ سالہ جشن منایا گیا اور  
ایک مختصر رپورٹ بھی چھپی۔ یہ ۱۳۸۴ھ کی بات ہے۔

اس اثناء میں پچھ اور جشن بھی حسب امکان منائے گئے۔ ایک ۱۳۸۰ھ میں بزرگ  
خاندان حضرت قاضی بدرالدولہ قاضی الملک محمد صبغۃ اللہ کی وفات کا صد سالہ جلسہ یادگار ہے۔  
دوسری تقریب ۱۳۸۳ھ میں شمس الائمہ سرخسی کی وفات کی نو سو سالہ تقریب ہے۔ یہ امر قابل ذکر  
ہے کہ اہل خاندان سب شافعی مذہب کے ہیں لیکن وسیع القلب۔ چنانچہ حنفی مذہب کے امام کی  
تقریب میں بھی وہ ذوق و شوق سے حصہ لیتے ہیں۔ سن ۱۴۰۰ھ میں یوم شہداء بدر بھی منایا گیا۔  
جس کتاب کا یہ حقیر مضمون جزء ہے۔ اس میں مدرسہ کے متعلق دیگر حالات ملیں گے  
اور ہر مضمون دوسروں کی تکمیل کریگا۔

میں اس کو ختم اس پر کرتا ہوں کہ مدرسہ اور کیا کام کر سکتا ہے۔ مدراس کی عام مروج  
زبان ناٹل ہے۔ مدرسہ اب تک اردو میں تعلیم دیتا رہا۔ وسائل میسر ہوں تو اس کی ایک شاخ ناٹل  
میں قائم ہو سکتی ہے۔ جہاں عربی رسم الخط والی ”عرب ناٹل“ کا تحفظ ہو سکتا ہے۔ اسی طرح مدرست  
کا زبان حال ایک ماہوار یا سہ ماہی رسالہ بھی ہو تو عرصے کی آرزو پوری ہو۔ اہل خاندان کے  
گھروں میں نجی کتب خانے بھی ہیں اور اندازہ ہے ان میں کچھ نہیں تو پچاس ہزار قلمی کتابیں ہوں  
گی۔ جہاں تک مجھے علم ہے ان کی مجموعی فہرست اب تک تیار نہیں ہوئی۔ اوپر ذکر ہوا کہ مدرسہ کے  
دارالافتاء سب سے کارکردہ شعبہ رہا ہے۔ ممکن ہو تو مفتی محمود قاضی عبید اللہ اور قاضی حبیب اللہ کے  
فتوؤں کے مجموعے بھی باب وار مرتب کر کے شائع کیے جاسکتے ہیں۔ خوشی کی بات ہے کہ مدرسہ کا  
اہتمام اب جن نوجوانوں کے ہاتھ میں ہے ان میں کام کا شوق بھی ہے اور الحمد للہ صلاحیت بھی۔  
مدرسہ کے نوادہ مخطوطات کی اشاعت کی تیاری بھی شروع ہوئی ہے۔

زین الدین المعمر کی کتاب پرنگالی ہند پر تو چھپ چکی ہے لیکن جدید مخطوطوں کی اساس پر اس کی اشاعت ثانی کا کام ہو رہا ہے۔ پرانے سپہ سالاروں اور مشائخوں کے جھنڈوں پر جو مخطوطہ مدرسہ میں ہے وہ یگانہ ہے۔ مدرسہ کے فاضل قاضی صلاح الدین ایوب صاحب اس کو ایڈیٹ کرنے کے لیے اپنی عظیم مصروفیت میں سے وقت نکال رہے ہیں۔ وفقہم اللہ جمیعا وبارک فی مساعیہم۔

یہ معلومات بعض عزیزوں اور خاص کر مدراس کے عبید اللہ زبیر صاحب اور حیدر آباد کے ڈاکٹر یوسف الدین صاحب اور محمد عبدالحی صاحب کی مدد سے فراہم ہوئے۔ جزاہم اللہ خیرا۔ فقط

## مدراس کی عظیم الشان نمائش تاریخ و تمدن اسلامی

۲۳ شعبان ۱۴۲۲ھ (۲۵ اگست ۲۰۰۱ء) کو گورنر مدراس نے گورنمنٹ محمدن کالج مدراس میں ”نمائش تاریخ و تمدن اسلامی“ کا افتتاح کیا۔ مدرسہ اعظم کو کالج بنانے پر پچیس سال گزر چکے ہیں، اس کی تقریب میں جو جشن سیمین (سلور جوہلی) منایا گیا، اس کا ایک جز اور ممتاز جز یہ نمائش بھی تھی۔

جنگ کے باعث ملک میں حمل و نقل کی دشواریاں، مدراس کا محاذ جنگ پر ہونا اور دیگر موانع ہمتوں کو پست کرنے والے تھے، لیکن کالج کے جواں ہمت پیردانا کی نیت اور تدبیر نے سنگلاخ مدراس میں ایک علمی گلزار جمادیا، نمائش کا جو سامان آیا تھا، وہ کچھ اس حسن ترتیب سے پیش کیا گیا تھا کہ خالص اسلامی آثار پر مشتمل ہونے کے باوجود ناظرین کی بہت بڑی تعداد ہندوؤں، عیسائیوں، پارسیوں، سکھوں، سولجروں حتیٰ کہ غیر مسلم عورتوں تک پر مشتمل تھی، گورنر مدراس جیسی مصروف شخصیت نے افتتاح کے دن آدھے گھنٹے کے معاینے کے بعد کہا کہ ان کا جی سیر نہ ہوا، وہ مکرر تفصیلی معائنے کے لیے آئے اور دو گھنٹے رہے، مقامی غیر مسلم انگریزی روزناموں (مثلاً ہندو، میل، اسپرس وغیرہ) نے متفقہ طور سے اپنے ناظرین سے کہا کہ اس خداداد موقع کو نہ کھومیں، جمیع البند نشر گاہ (آل انڈیا ریڈیو) نے بھی افتتاح کی رات کو تقریباً آدھے گھنٹے اس کے معائنے کے تاثرات ایک قانونی پروفیسر کی زبانی سنائے۔ اس میں علی ٹرہ سے بھی لوگ آئے، آگرے سے بھی، پونا سے بھی، حیدرآباد سے بھی اور دیگر اہم مقاموں سے بھی، یہ ایک ہفتہ کے لیے تھی مگر دو دن کی توسیع کرنی پڑی، راتوں کی فانوسی تقریریں بھی ہوئیں، ضیافتیں بھی، اب اس کی کچھ چشم دید کیفیت عرض کی جاتی ہے۔

(۱)

اسلام کا آغاز چونکہ عہد نبوی سے ہوتا ہے، اس لیے ناظر نمائش میں داخل ہوتے ہی سب سے پہلے کمرہ سیرت میں پہنچتا تھا۔ (یہ پورے کا پورا کتب خانہ، آصفیہ حیدرآباد کے سامان پر مشتمل تھا) درمیان میں ایک بڑے میز پر کئی گز لمبا اور اتنا ہی چوڑا لکڑی کا ماڈل مسجد نبوی کا بنایا گیا تھا، گنبد خضراء کا یہ اثر انداز منظر بڑا دل بھانے والا تھا، اطراف دیواروں پر بھی فوٹوؤں اور نقشوں سے سیرت نبویہ سمجھائی گئی تھی مثلاً ولادت باسعادت چونکہ عام الفیل میں ہوئی تھی، اس لیے سب سے پہلے اس مقام کا فوٹو تھا، جہاں حجازی روایات کے تحت اصحاب الفیل طیاراً ابابیل کا شکار ہوئے تھے، پھر اس مقام کا فوٹو تھا، جہاں سعودی دور سے پہلے مولد النبی کا مکان تھا، آگے جبل نور اور غار حرا کے فوٹو تھے۔ غار حرا میں پہلی وحی نازل ہوئی تھی، یہ اتنا بڑا ہے کہ ایک آدمی اس میں کھڑا رہ کر نماز پڑھ سکے، یا پاؤں پھیلا کر سو سکے، طولاً اس کا قدرتی رخ کعبے کی سمت ہی ہے، ہجرت حبشہ کے لیے بندرگاہ جدہ (شعبہ) کا فوٹو، بیت الارقم جہاں ابتدائی تبلیغی کام انجام پاتا تھا، اور جس میں حضرت عمر رضی اللہ تعالیٰ عنہ مسلمان ہوئے تھے، بیت عقبہ کے مقام کی یادگار مسجد، غار ثور جس میں ہجرت کے وقت جناب رسالت مآب صلی اللہ علیہ وآلہ وسلم اور حضرت صدیق اکبر رضی اللہ تعالیٰ عنہ نے چند دن قیام فرمایا تھا، ہدیۃ الوداع جہاں مدینہ تشریف آوری پر

من ثنات الوداع

طلع البدر علینا

مادعا لله داع

وجب الشکر علینا

جنت بالا مر المطاع

ایہا المبعوث فینا

گاتے ہوئے لڑکیوں، بچوں اور عورتوں، مردوں نے رسول کریم صلی اللہ علیہ وآلہ وسلم کا استقبال کیا تھا، مسجد قبا جو دست مبارک نبوی سے تعمیر ہونے والی پہلی مسجد ہے، اور مسجد نبوی پھر بدر کا نقشہ اور اس غزوہ کے متعلق متعدد فوٹو تھے، اسی طرح احد، خندق، حدیبیہ اور فتح مکہ کے متعلق نقشے اور فوٹو نمایاں کیے گئے تھے، یہاں مکتوبات نبوی کے تین اصول کے فوٹو بھی تھے، جو صلح حدیبیہ کے بعد بغرض تبلیغ بیرونی حکمرانوں کو بھیجے گئے تھے اور آخر میں حرم کعبہ میں نماز کا ایک اثر انداز فوٹو یہ یاد دل رہا تھا کہ خدا کی عبادت کے لیے بنا ہوا سب سے پہلا گھر عارضی طور پر بت پرستی کا اگرچہ مرکز بن گیا تھا لیکن اب وہ جاء الحق وزهق الباطل کے مصداق مکرر معبود حقیقی کی عبادت کے

لیے پوری دنیا کا قبلہ بن گیا ہے، سب سے آخر میں مسجد نبوی اور گنبد خضراء کا ایک فوٹو یہ بتا رہا تھا کہ رحمۃ للعالمین کا دنیوی کام ختم ہو گیا اور آپ رفیق اعلیٰ سے جا ملے۔

## (۲)

دوسرا کمرہ زیادہ تر غیر مسلموں کی واقفیت کے لیے تھا کہ اسلامی عبادات میں کوئی چیز راز اور مخفی نہیں ہے۔ یہاں ایک نمونے کی مسجد کا بڑا الٹری کا ماڈل تھا، جس میں نہ صرف منبر و محراب اور امام کا عصا تھا، بلکہ وضو کرنے کا وہ درودہ (10x10) حوض، نماز کا وقت معلوم کرنے کے لیے دھوپ گھڑی اور عام اوقات میں تلاوت کے لیے قرآن مجید کا ایک نسخہ مہیا کیا گیا تھا، دیواروں کے نقشے البتہ سب کی دلچسپی کے تھے۔ اولاً تو حنفی نماز کی جملہ حرکتیں تصویروں میں بتائی گئی تھیں، دوسرے دنیا کے مختلف ممالک کی مسجدوں کے فوٹو فراہم کیے گئے تھے۔ جاپان، ملایا، لندن، پیرس، ترکی، مشرقی و مغربی افریقہ اور ہند وغیرہ کئی منزلہ شاندار مسجدیں بھی، یہاں تھیں، جھونپڑوں کے مماثل غرباء کی عبادتگاہیں بھی ہند کے لیے جنوبی ہند، مشرقی ہند، مغربی ہند، شمالی ہند، حیدرآباد وغیرہ مختلف شعبے کر دیئے گئے تھے اور تقریباً ڈیڑھ دو سو نمونوں کی مسجدیں کسی محقق کی جولانی طبع و روانی قلم کی دعوت دے رہی تھیں، ہند کی قدیم ترین مسجدیں دکن ہی میں ہیں، یہ کمرہ زیادہ تر مدراس ہی کے وسائل سے آراستہ ہو گیا تھا۔ اس میں دنیا کی مختلف زبانوں میں قرآن مجید کے تراجم بھی جمع کیے گئے تھے۔

## (۳)

تیسرا کمرہ حج کے لیے تھا اور بڑی حد تک کتب خانہ آصفیہ حیدرآباد سے آئے ہوئے سامان پر مشتمل تھا، درمیان میں کعبہ اور مسجد حرم کا ایک بہت بڑا الٹری کا ماڈل تھا، جس میں صفا و مروہ کا درمیانی مسعى بھی تھا، حنفی، شافعی وغیرہ مصلے بھی، زمزم کا کنواں بھی، مقام ابراہیم بھی، کعبہ اور کعبہ پر سیاہ کپڑے کا غلاب اور غلاف میں سے حجر اسود بھی نمایاں تھے، رضا کار ایک ہی دن میں اتنے ماہر ہو گئے تھے، کہ یہ اگر کبھی حج کو جائیں تو مطوف اور معلم کی غلطیاں بھی پکڑ سکیں۔ دیواروں پر ایک نقشہ تھا کہ کس طرح مکہ ناف زمین میں ہے اور کس طرح حج کے لیے احرام باندھنے کے اور میقات کے مقاموں کے دائرے ہیں، کیوں یلملم کے محاذی ہونے پر ہندی حجاب



احرام باندھتے ہیں، پھر احرام باندھے ہوئے لوگوں کے فوٹو، طواف اور سعی کے فوٹو، منیٰ و عرفات و مزدلفہ میں قیام کے فوٹو، رمی جمرات کے فوٹو وغیرہ کے علاوہ غلافِ کعبہ کے سادہ اور زریں مختلف ٹکڑے بھی نمایاں تھے اور غیر مسلم ہی نہیں مسلمان بھی بڑی دلچسپی محسوس کر رہے تھے، راقم الحروف نے ایک رات اپنی ایک درجن رشتہ دار خواتین کو خصوصی اجازت لے کر سب کی برخاست کے بعد معائنہ کرایا، ان کی کیفیت اور تاثرات کے اظہار سے قلم عاجز ہے۔

### (۴)

اس سے آگے کا کمرہ تاریخ کا تھا، اس کا نصف سامان حیدرآباد سے آیا تھا۔ آغاز خلافت راشدہ کی تعمیراتی یادگاروں مثلاً سقیفہ بنی ساعدہ، قصر سعید بن العاص وغیرہ کے فوٹووں سے ہوا تھا، پھر اولادِ یواریوں پر متعدد رنگین نقشے تھے، کہ عہد نبوی اور خلافت راشدہ میں ہر ہر خلیفہ کے زمانہ میں کتنا کتنا علاقہ حکومتِ الہیہ میں داخل ہوتا رہا اور عام رائج جرمن نقشوں میں خصوصی تحقیق کے ذریعہ سے بہت کچھ اصلاح کی گئی تھی، اس میں ایک تو ہر عہد کے فتوح کا رقبہ اور فتوحات نبوی کے متعلق، علاوہ رقبہ کے، انسانی جانوں کا نقصان وغیرہ بھی بتایا گیا تھا، کہ دس سال میں دس لاکھ مربع میل (یا اوسطاً روزانہ دو سو چوبتر مربع میل) کی فتح میں دشمن کے مشکل سے ہزار بھر آدمی مارے گئے اور پھر بھی..... پھیلا اسلام بزور تیغ۔

دوسرے نقشے میں گزشتہ ساڑھے تیرہ سو سال کے جملہ اسلامی فتوح کوئی دس رنگوں میں واضح کیے گئے تھے، اس میں عربی ماخذوں کے علاوہ فرانسیسی مولف رینو کے حوالے سے انتہائی شمال کے علاوہ باقی فرانس، پورے سویٹزرلینڈ اور شمالی اٹلی کے بعض حصص پر اسلامی رنگ بھرا گیا تھا، اسی طرح اطالوی مولف پر یودے کے حوالے سے صقلیہ ہی نہیں بلکہ روما کے جنوب میں پورا جزیرہ نماے، اٹلی بھی اسلامی فتوحات میں شامل کیا گیا تھا، روسی مولف اولگالے بن ڈیف کے حوالے سے علاقہ قازان (بلغار) کا جو دریاے والگا پر آباد ہے، اسلامی نقشہ تیار ہوا تھا، یا قوت نے اس کا عہد عباسی میں اسلام سے ملحق ہونا تفصیل سے لکھا ہے اور ابن فضلان کا (جو بغداد سے سفیر بن کر گیا تھا) مکمل سفر نامہ بھی اب مشہد کے کتب خانہ میں مل گیا ہے جس کے فوٹو پر برلن لائبریری میں بعض مستشرق جنگ سے پہلے کام کر رہے تھے، ایک اور رنگین نقشے میں پوری دنیا کی اسلامی آبادی واضح کی گئی تھی، کہ کہاں اکثریت ہے کہاں اقلیت اور کہاں بالکل یہ فقدان، ہر ملک کی

جملہ آبادی، اس میں مسلمانوں کی تعداد اور فی صدی تناسب بھی بڑی محنت سے مرتب کیا گیا تھا، ایک اور نقشے میں جو ٹریننگ کالج حیدرآباد کا بھیجا ہوا تھا سنہ وارتاریخ اسلام تصویروں کے ذریعہ سے گھومنے اور لپٹنے والے کاغذ پر تیار کی گئی تھی، مثلاً ۱۲ھ میں میدان غزوہ بدر ۱۰ھ میں جبل الرحمہ پر سے حجۃ الوداع کا خطبہ ۶۱ھ میں کربلا کی خانہ جنگی کسی اور سنہ میں مکہ کا محاصرہ، اسلامی سکوں کا اجراء بغداد وغیرہ کی تعمیر، غرض معلومات کا پچوڑ چند منٹ میں سینما کے پردے کی طرح نظروں کے سامنے آ جاتا تھا، یہیں جنگ یرموک اور جنگ ملازکرد کی عہد آفرین جنگوں کے رنگین نقشے تھے کہ وہلہ اول میں اسلامی اور صلیبی فوجیں کس طرح آراستہ تھیں، دوران آویزش میں کیا نوعیت ہوئی اور انجام کیا ہوا، یہ سب نقشے جامعہ عثمانیہ کے اساتذہ کے تیار کردہ تھے۔ خود محمدن کالج (مدراس) کے مرتب کردہ نقشوں میں ایک خلافت بنی امیہ کا اور ایک خلافت عباسیہ کا مختصر مگر دلچسپ نقشہ، چنانچہ خلفاء کے نام اور سنہ دے کر یہ بتایا گیا تھا کہ کب پہلے پہل مسلمانوں میں سکہ رائج ہوا، کب بحریہ قائم ہوا، کب ڈاک کا انتظام شروع ہوا، کب اضلاع میں ڈاک کے مرکز قائم ہوئے، کب معذوروں، جذامیوں وغیرہ کے لیے پناہ گاہیں بنائی گئیں، کب ٹینس کا کھیل شروع ہوا، کب رصد گاہ بنائی گئی، کب پن گھڑی بنائی گئی، کب دریائے نیل کے لیے آب پیا بنایا گیا، کب سفری دواخانے، طبیبوں کے لیے امتحان کا لزوم، اور دیگر اہم واقعات پیش آئے، ان تمام چیزوں کو بجائے الفاظ کے تصویروں کے ذریعہ سے بتایا گیا تھا، ایک اور نقشے میں اسلامی تجارت کی وسعت اقصائے چین و یورپ تک دکھائی گئی تھی، یہیں بارہ اماموں کے ناموں، زمانوں اور مقبروں کی تصویروں سے شیعہ تاریخ واضح کی گئی تھی، ترکی (عثمانی) سلاطین کے متعلق بھی مماثل تختے تھے، ایک سبق آموز مجموعہ نپو سلطان کی متعلقہ تصویروں کا تھا، انہی میں ایک فونو اس کتبے کا بھی تھا جو حالیہ تعمیر شدہ عظیم الشان کرشنار لہجہ سائٹر کی تیاریوں کے سلسلے میں دستیاب ہوا تھا، اور جس پر نپو سلطان نے اپنے مجوزہ تالیف کے متعلق تفصیلات اور احکام دے کر لکھا تھا کہ یہ تالیف قیامت تک کام دے سکتا ہے، کرشنار لہجہ سائٹر کی تعمیر انہی تفصیلات کے مطابق ہوئی اور سرمرزا اسماعیل دیوان میسور نے اب یہ کتبہ تالیف مذکور کے بند کے داخلے کی نمان میں نصب کرا دیا ہے، اس کمرے میں فرامین کا بھی کثیر ذخیرہ فراہم کیا گیا تھا، سلاطین ترکی کے فرمانروایان کعور (ملپار) کے سلاطین آصفی (حیدرآباد) کے ہمایوں، اکبر، جہانگیر و شاہجہان کے، نیز بعض قدیم قلعوں کے پیاٹی نقشے وغیرہ، یہیں عربوں کی سب سے قدیم اور سب سے اہم تاحال موجود تعمیراتی یادگار یعنی

بیت المقدس کے قبۃ الصخرہ کا ماڈل تیار کرنا رکھا گیا تھا۔ یہ خلافت بنی امیہ کا کارنامہ تھا اور اتنا نفیس کہ مامون خلیفہ ہوا تو اس کا جی تڑپنے لگا کہ کاش وہ اس کی طرف منسوب ہو جائے، آخر رہا نہ گیا اور بانی کا نام کتبے میں سے نکلوا کر وہاں اپنا نام لکھوا دیا، البتہ سنہ تعمیر کی تبدیلی یاد نہ رہی اور اس طرح اب چوری پکڑی گئی، اسی کمرے میں ایک ڈرہ بھی رکھا گیا تھا اور حضرت عمر رضی اللہ تعالیٰ عنہ کے زمانے کی جنگ یرموک کے حربیاتی نقشے کے سامنے وہ یہ بتا رہا تھا کہ حضرت عمر رضی اللہ تعالیٰ عنہ کی سپہ آرائی سے ان کے چمڑے کے ڈرے کی امن نوازی کچھ کم کامیاب نہ تھی، اسی کمرہ میں عجائب خانہ حیدرآباد کے روانہ کردہ قیمتی سکے تھے، ان میں سے ایک شاہجہانی اشرفی تھی، جو دو ہتھیلیوں کے برابر تھی، کہتے ہیں کہ اس زمانہ میں بادشاہ کی نذر میں جو اشرفی پیش کی جاتی تھی اس کی جسامت اور اس کا وزن پیش کنندہ کے مرتبے اور امارت کی مناسبت سے ہوتے تھے۔

### (۵)

کمرہ کرناٹک میں نوابان ارکاٹ کا قیمتی سامان، جواہرات ٹنکے ہوئے لباس وغیرہ تھے اور کئی لاکھ روپے کی مالیت کا اسباب آیا تھا۔ ہمیں بعض قدیم فوٹو ان کے درباروں کے تھے، جن سے اس زمانے کا لباس، نشست کے مراسم و آداب اور دیگر تفصیلیں معلوم ہوتی تھیں۔

### (۶)

کمرہ تعمیرات اسلامی میں بکثرت اہم عمارتوں کے مرمریں یا پلاسٹر کے ماڈل تھے، اور ننھے ننھے رنگ برنگی برقی قلموں سے جگمگاتے رہتے تھے مثلاً تاج محل، موتی مسجد، مقبرہ عماد الدولہ، قطب لائٹ، خاص محل وغیرہ قدیم کتبوں کے چر بے (مثلاً تعلق دور کے) اسلامی عمارتوں کے قدیم پیمائشی نقشے (مثلاً قلعہ بیجا پور آگرہ وغیرہ) کے علاوہ ایک دلچسپ چیز محمدن کالج کی طرف سے یہ آئی تھی کہ اسلامی دنیا کو مختلف حصوں میں تقسیم کر کے ہر حصہ کے اہم مقاموں کی اہم عمارتوں کے رنگین نقشے بنا دیئے گئے تھے، مثلاً جنوبی ہند کے نقشہ میں شہر مدراس کی جگہ مسجد والا جاہی، حیدر آباد کی جگہ چار مینار، اورنگ آباد کی جگہ بی بی کاروضہ وغیرہ، شمالی ہند کا الگ، اسپین کا الگ، مصر و شمالی افریقہ کا الگ، شام و فلسطین کا الگ، عراق و ایران کا الگ، وغیرہ اور بکثرت ایسے مقاموں پر اسلامی یادگاریں بتائی گئی تھیں، جہاں شان و گمان بھی نہ ہو۔ ٹریننگ کالج جامعہ عثمانیہ سے ایک دلچسپ نقشہ آیا تھا، کہ تاج محل کی تعمیر میں اشخاص و سامان دنیا کے کس کس حصہ سے آیا تھا۔

## (۷)

کمرہ آرکائٹ میں نوابان آرکائٹ کا لباس قد آدم مجسموں کو پہنا کر رکھا گیا تھا۔ ڈھا کے کے لمل کا ذکر سب پڑھتے اور سنتے آئے ہیں، کم از کم راقم الحروف نے اسے اپنی آنکھوں سے عمر بھر میں پہلی دفعہ یہیں دیکھا کہ ایک انگرکھا ہے، اس کا گز ڈیڑھ گز حصہ بھی وزن میں مشکل سے تولہ سوا تولہ ہوگا، مردانہ اور زنانہ دونوں قسم کے لباس تھے۔

## (۸)

کمرہ علمی کی تفصیل طویل ہوگئی۔ یہاں ایک میز پر عجائب خانہ حیدرآباد کے اور دیگر حیدرآبادی سامان سے عربی خط کا ارتقا دکھایا گیا تھا، اولاً قبل اسلام کے دو عربی کتبے، پھر عبد نبوی (۵ھ) کے چند کتبے، پھر مکتوبات نبوی (۶ھ) پھر ۳۱ھ کا کتبہ مصر، دوسری صدی و ما بعد کے قرآن مجید وغیرہ ایک اور میز پر حیدرآباد سے آئے ہوئے تاریخی قرآن تھے، ایک اور نگزیب کے ہاتھ کا اور ایک اس کے بدنام بھائی داراشکوہ کے ہاتھ کا، بعض اور میزوں پر وہیں کے منقش وزرکار قرآن مجید تھے بعض میزوں پر خوشخط باتصویر کتابیں بعض میزوں پر نہایت قدیم عربی کتابیں (جو پانچویں صدی ہجری سے شروع ہوئی تھیں) نفیس مرتعے، قطعے وغیرہ بھی تھے، ایک قلمی فارسی انجیل بھی تھی جو اب سے کئی سو سال پہلے جنوبی ہند کے ایک باخدا مسلمان نے ترجمہ کی تھی اور کتب خانہ سعید یہ (حیدرآباد) نے علاوہ دیگر کتب وغیرہ کے یہ بھی بھیجی تھی، کتب خانہ سعید یہ نے ایک اثر انداز ذخیرہ اباعنجد مولفوں کی تالیفوں کا جمع کیا تھا کہ کس طرح ایک علمی خاندان میں کم از کم پندرہ پشت سے مسلسل علمی خدمت انجام پارہی ہے، ابتداء میں صرف عربی ہے، بعد میں فارسی بھی آئی اور سب سے آخر پانچ زبانوں میں تالیفیں کرنے والے خدام دین آئے۔

اسی کمرے میں ایک دلچسپ مجموعہ (۴۲) اسلامی ممالک کے ڈاک کے ٹکٹوں کا تھا ایک اور تقریباً اتنے ہی ممالک کے سکوں کا حیدرآباد سے آیا تھا، اسی طرح مراکز میں محافظ خانہ سرکاری (ریکارڈ آفس حیدرآباد) کے پاس سے آئی ہوئی نادر قلمی کتابیں اور دستاویزیں بھی نمایاں کی گئی تھیں یہاں کے سامان کا بڑا حصہ بھی حیدرآباد سے آیا تھا۔

(۹)

مغلّی نشست گاہ کو نظام کالج حیدرآباد کے ایک خاموش پروفیسر نے آراستہ کر کے بتایا تھا کہ مغلّیہ تمدن میں شرفاء کا گھر کیسا ہوا کرتا تھا، مسند، لباس، مسہری، حقہ، پاندان وغیرہ سب پرانے تھے۔

(۱۰)

نگار خانہ بھی انہی پروفیسر صاحب کا تھا، سیکڑوں تصویریں مختلف شعبوں میں تقسیم کر کے رکھی گئی تھیں مثلاً مسلمان حکمرانوں کے ہندو وزراء، دامراء اور ہندو حکمرانوں کے مسلمان امراء شکار، جانور، چرند، پرند، لباس، عورتیں اولیاء، و صوفی وغیرہ وغیرہ یہیں کتابوں کی جلدوں کے نمونے بھی دلچسپ چیز تھے۔

(۱۱)

سائنس کا ایوان مختصر مگر موثر تھا، علمی ہیئت کے بکثرت آلات، دھوپ گھڑی جس سے وقت ہی نہیں مہینہ بھی معلوم ہوتا تھا، قدیم ہتھیار اور زرہ بکتر، اور نگزیب و جہانگیر کی تلواریں، طبیعیات کا سامان۔ مثلاً دائرۃ المعارف حیدرآباد کی شائع کردہ کتاب میزان الحکمتہ سے لیا ہوا میزان جامع جس میں پانچ خود بخود انتقال پذیر پلڑے ہوتے ہیں اور جو وزن ثقل کے اصول سے خود بخود ہٹ کر بتا دیتے ہیں کہ کس پلڑے میں سونا ہے کس میں چاندی، کس میں ہیرا، کس میں غلہ وغیرہ اور چیز کو دیکھنے کی ضرورت نہیں ہوتی، بلکہ مصنوعی چیزوں کو بھی یہ ترازو پرکھ لیتا ہے اور اس کے ڈنڈے پر کے نشانوں اور لفظوں کی مدد سے تولنے والا ”بیک کرشمہ پنچ کار“ کا کام لے سکتا ہے، پرانے قفل اور چابیاں وغیرہ۔

(۱۲)

عربی کمرہ میں زمانہ حال کی مدنی نشست گاہ حیدرآباد سے سامان لا کر حیدرآباد ہی کے ایک کثیرالجہ اور واقف و ماہر بزرگ نے سجائی تھی اور خوبصورت مجسموں کو لباس پہنا کر اس عمدگی سے سجایا اور سنوارا گیا تھا کہ شاید سب سے دلکش کمرہ یہی تھا۔

(۱۳)

زیریں منزل کا پہلا کمرہ اقبالیات کے لیے تھا، اقبال کی اور اقبال پر تالیفیں اور مرقع چغتائی (برائے غالب) کے جواب میں مرقع ارشد (برائے اقبال) اتنا دلچسپ تھا کہ نمائش کی طرف سے اس کے لیے خصوصی انعام و تمغہ و تہلی دیا گیا۔

(۱۴)

دوسرا کمرہ شرقیات کے لیے تھا، یعنی مغربی زبانوں میں اسلام کے متعلق جو کام ہوا ہے اس کے اہم نمونے جمع کیے گئے تھے، مثلاً کاتبانی کی اطالوی تاریخ اسلام جو ۱۹۰۳ء ہی کے لیے گیارہ ضخیم و ضخیم جلدوں میں ہے، یہ بھی جامعہ عثمانیہ کے کتب خانے سے مستعار آئی تھی اور ادریسی کا نقشہ عالم بھی جو جرمنی میں چھپا ہے اور اب سے ہزار سال پہلے کا ہونے کے باوجود جدید ترین نقشوں سے بہت قریب ہے، یہیں مختلف مستشرق عربی لباس پہنے فوٹو لے کر دکھائے گئے تھے، مثلاً نکلسن، آرنلڈ وغیرہ

(۱۵)

تیسرا اور آخری کمرہ اردو کے لیے تھا، بکثرت اردو شعراء کی تصویریں جامعہ عثمانیہ کی عمارتوں کے نقشے اور فوٹو وغیرہ۔

اس پر اصل نمائش تو ختم ہو جاتی تھی، البتہ باہر نکلنے پر ایک کتب فروش کی دکان تھی، جہاں اسلامیات کا بہت بڑا ذخیرہ تھا اور ننانوے فیصدی حیدرآباد سے آیا تھا، سب سے بڑا حصہ دائرۃ المعارف کا تھا، جس کی سیڑیوں تالیفیں بتاریخ تھیں کہ خاموشی کے ساتھ کس قدر اہم کام انجام

دیا جا چکا ہے، احياء المعارف النعمانیہ (حیدرآباد) نے حنفی فقہ کے متقدمین کی تالیفوں کو محفوظ اور شائع کرنے کے سلسلے میں جو اہم کام کیا ہے کہ امام ابو یوسف، امام محمد شیبانی، خصاف وغیرہ کی نادر کتابیں چھاپ دی ہیں اور بکثرت دنیا کے ہر حصے سے فونٹوں لے کر اپنے ہاں جمع کر لی ہیں، اسی طرح ”عالمگیر تحریک قرآن“ نے اپنے سیکڑوں نشریات کا اہم انتخاب یہاں بھیجا تھا، اس ادارے نے قرآن مجید کا ترجمہ بھی تیرہ زبانوں میں مرتب کر لیا ہے۔

شیخ محمد اشرف (لاہور) کے نشریات کا پارسل نمائش کے چوتھے دن بھی نہ آیا تھا، اس کے بعد میں واپس ہو گیا۔

غرض یہ نمائش نہایت کامیاب رہی اور اس بات کا ثبوت تھی کہ اخلاص اور تعاون سے ہندی مسلمان بھی بہت کچھ کام کر سکتے ہیں۔

(”ماہ نامہ معارف“ علی گڑھ۔ اکتوبر ۱۹۴۳ء)

## اُردو کاروان ٹیپو سلطان کی فوج میں

کتب خانہ دفتر ہند (India Office Library) میں نمبر ۲۷۳۸۲۷۵۹۲ ایک کتاب کے اکیس (۲۱) [درست بائیس] نسخے مکمل اور نامکمل دونوں قسم کے ہیں۔ جس کا نام ”فتح المجاہدین“ ہے۔ اس کے بعض نسخے ان کتب خانوں میں بھی محفوظ ہیں جیسا کہ ان کی فہرستوں سے ظاہر ہے۔

Bodleian No. 1903; Ru Supplement P 260;

W. Pertsch Berlin Cat. pp. 134-35

اتفاق سے اس کا ایک نسخہ حیدرآباد میں بھی دستیاب ہوا، جس کے تفصیلی معائنے سے معلوم ہوتا ہے کہ یہ کتاب فوجی اصول و قواعد پر مشتمل ہے۔ فوجی احکام فارسی میں اور جنگی اشعار ”اردو“ میں مندرج ہیں۔

مؤلف کتاب کا نام زین العابدین ہے دفتر ہند کے نسخے میں ”موسوی“ کا لفظ بھی زاید ہے اور بہت عرصے تک مدراس اور بالائے گھاٹ میں قیام کرنے کے بعد آخر کار ٹیپو سلطان کا مصاحب اس کتاب کے دیباچے میں لکھتا ہے کہ ۱۷۹۱ء میں تیموری سلطنت بعض نوکروں کی ”نمک حرامی“ کے باعث اس قدر ضعیف ہو گئی تھی کہ اہل مغرب نے جو سواحل ہند کے کونٹھی دار اور تجارت کے بہانے سے ہمیشہ کیمین میں رہتے تھے بعض خنداروں کو وسیلہ بنا کر ”ملک آئیری“ اور ”ملک ستانی“ شروع کی اور تمام مملکت بنگالہ اور کرناٹک کا چھ حصہ اور بندرگاہ سورت اپنے قبضہ میں کر لیا اور حالت یہاں تک ناگفتہ بہ ہو گئی کہ رعایا لوٹی جانے لگی اور مسلمان قیدی چین و افریقہ میں غلام بنا کر فروخت کیے جانے لگے۔



اس کے بعد وہ ٹیپو سلطان کی تخت نشینی کو اس ظلم و ستم اور خرابی کا علاج بتا کر بیان کرتا ہے کہ یورپیوں کی جنگ میں برتری اور غلبے کا اصلی راز ان کے توپ و تفنگ میں ہے اس لیے بادشاہ نے توپ خانہ اور طریقہ حملہ اور ”سپہ آرائی“ میں نظام قائم کیا جن کی وجہ سے انہیں فتح یابی حاصل ہوتی رہی، پہلے یورپی فوج کی تعریف اور پھر اپنے بادشاہ کے انتظام کی تعریف سے پتا چلتا ہے کہ یورپی قواعد ہی کو مناسب ترمیم کے بعد رائج کر لیا گیا تھا۔

دیباچے کے آخر میں لکھتا ہے کہ ۱۱۹۷ء میں راست شاہی حکم پہنچا کہ وہ سلطنت کے فوجی قواعد کو ایک کتاب کی صورت میں مرتب کرے تاکہ یہ ”علم شریف و ہنر لطیف“ جو ہندوستان میں نایاب و مفقود ہے رواج پا کر اسلامی فوجوں کی فتح کا باعث ہو۔ اس کا آخری جملہ اس سلسلہ میں شروع ہوتا ہے ”اولا پارہ از مسائل آں و برنے از ضروریات دین در مقدمہ کتاب ذکر کردہ بہ تحریر قواعد دیگر پردازد“

اس کے بعد اصل کتاب شروع ہوتی ہے مگر انڈیا آفس کے مکمل نسخے نمبر ۲۷۳۸ کے متعلق فہرست کی تشریح سے مقابلہ کرنے پر معلوم ہوتا ہے کہ ہماری کتاب مختصر اور خلاصہ ہے چنانچہ لندن کے نسخے میں پہلا باب ”در بیان مسائل (مسائل Read) عقائد و نماز وغیرہ و مسائل (مسائل) منع تمباکو و نمک حرامی و ترکہ و جہاد وغیرہ“ ہے مگر پیش نظر نسخے میں تمباکو کی ممانعت کا تذکرہ موجود نہیں ہے۔ اس کے سوا انڈیا آفس کا نسخہ نمبر ۲۷۵۹ جو صرف اقتباس ہے اس میں پہلے دو صفحے ایک حساب میں ہیں جسے گرشعی کہتے ہیں۔ اس کی عبارت یوں شروع ہوتی ہے ”چوتعداد حروف کلمات شہادتین بیست و چہارمی شود لہذا مقدار بیست و چہار عرض الخ۔“ و آخری بارہ ورق حسابی جدولوں پر مشتمل ہیں۔ اس باب میں اولاً اسلام و ایمان کی تعریف احادیث کے ذریعے کی گئی ہے اس کے بعد اسلامی معتقدات یعنی خدا رسول فرشتے قیامت پیغمبران قضا و قدر وغیرہ کا تذکرہ ہے۔ پھر مسائل وضو اور مسائل نماز دو عنوانوں کے تحت ان امور کے متعلق ایک مجمل بیان تحریر کرتا ہے۔ مسائل جہاد اس باب کا آخری عنوان ہے۔ اس میں قرآنی آیتیں، احادیث نبوی اور (غالباً) ذاتی خیالات مقدس جنگ یعنی جہاد کے متعلق نقل کرتا ہے ان کے مطالعے سے اس زمانے کی اسلامی ذہنیت کا پتا چلتا ہے جب کہ ان کے پاس حکومت تھی اور ان پر ایسا بادشاہ حکمرانی کرتا تھا جو توسیع مملکت کا شائق اور جنگ کا دھنی تھا۔ قرآن و حدیث شریف کو جیسا کہ ہر بلغ عبارت میں ہوتا ہے، مؤلف کتاب بھی تاویل و توضیح کے ذریعے اپنے دعوے کے ثبوت میں پیش کرتا ہے۔

اس کے بعد چند سیاسی جرائم کا تذکرہ کرتا ہے کہ سازش اور خیانت وغیرہ وغیرہ کی کیا سزا ہے۔ پھر شرعی جرائم اور گناہوں کا اور آخر میں کسی بادشاہ کی نااہلیت اور وفاداری سلطنت کے مسائل پر اس باب کو ختم کرتا ہے (یہ ۵۴ صفحات میں آیا ہے ہر صفحے میں دس سطریں ہیں، خط بہت جلی ہے، تقطیع چھوٹی ہے)

انڈیا آفس کے نسخے میں دوسرا باب ”در بیان فالنامہ اذن علی واسمائے نومقرری برائے تقسیم حساب و لفظ وزن و تعداد مقررہ الخ“ ہے مگر پیش نظر نسخے میں یہ باب سرے سے غائب ہے۔

باب سوم تدابیر حرب کے بیان میں ہے اور باب اول کے بمقابلہ بہت مختصر ہے چنانچہ صرف ۱۴ صفحات میں آیا ہے مگر اس سے زیادہ اہم اور دلچسپ ہے کیونکہ اس سے معلوم ہوتا ہے کہ ٹیپو سلطان کے اصول جنگ کیا تھے فوج کو کس طرح آراستہ کرنا چاہیے، جنگل یا میدان یا پہاڑ یا چشمہ مقام جنگ ہوں تو آراستگی میں کیا تفاوت ہوتا ہے، توپ و بندوق سے کس طرح مناسب کام لیا جاسکتا ہے۔ ”جنگ صعب“ اور ”جنگ قزاقی“ کب اور کس طرح کرنی چاہیے۔ شب خون دشمن کی فوج کے میدان میں خیمہ زن ہونے کے وقت کرنا کیوں مفید ہے اور اس کا طریقہ کیا ہے، دشمن کی فوج زیادہ ہو تو کس طرح مقابلہ و مقام کرنا چاہیے اور کم ہو تو کن باتوں سے خبردار رہنا ضروری ہے، سوارہ فوج کہاں رہے اور فوج کی کس طرح تقسیم ہو، کوچ کا طریقہ اور اس کی ضروریات اور قابل لحاظ باتیں، افسر اعلیٰ موقع و محل کا خود معائنہ کر کے اس علم سے جنگ میں کس طرح فوج کی رہنمائی کرے، ہوا کے رخ کا جنگ کے وقت لحاظ، افسر اعلیٰ کے قتل پر اس کی فوری جانشینی اور بلا تاثر جنگ کا جاری رکھنا، قلعہ بند ہونے کی صورت میں کیا کرنا چاہیے، ہسپتالی اور واپسی، سپاہ کی تعداد میں کمی و زیادتی اور دشمن کی تعداد کے لحاظ سے جنگ شروع کرنے کا وقت، جاسوسی یا جنگ کی ابتداء خود نہ کرنی چاہیے، قلعہ شکنی میں اولاً کن حصوں پر گولہ باری ہو وغیرہ۔

باب چہارم ”حکم نامہ بنام سر بخش و متصدیان تعلقہ کچہری حضور“ میں ہے۔ انڈیا آفس کے پہلے نسخے میں ”وغیرہا“ زاید ہے اور نمبر ۳۶۷ میں ”بنام سپہ دار وغیرہا“ ہے۔ اس باب میں اولاً نمک حرامی کے اقسام بتا کر ممانعت کی گئی ہے کہ حکام ان سے باز رہیں اور اپنے ماتحتوں پر بھی نگرانی رکھیں۔ چنانچہ سپاہیوں کا ”چہرا“ یعنی حلیہ لکھنے اور ماہ بہ ماہ تقسیم کرنے، پریڈ اور قواعد کے ذریعے سپاہ کو مستعد رکھنے اور سامان حرب و ضرب کی تمہیداشت اور اس کے مہیا رکھنے پر زور دیا گیا

ہے۔ سامان حرب و ضرب توپ اور گولہ بارود کے علاوہ بندوق اور ”قطار و طرک و غیرہ“ کی نگرانی ہو اور ٹوٹی پھوٹی چیزوں کی مرمت سرکاری کارخانے میں فوراً کرائیں۔

فوجی اصطلاحات میں فارسی الفاظ کے رواج کا حکم، اور ”امرونبی ایزدی و احکام حضرت رسالت پناہ صلی اللہ علیہ وآلہ وسلم“ کا جو ترجمہ عربی سے کرایا گیا ہے اس پر عمل و رواج کا خیال رکھیں اور خلاف ورزی پر فوراً سزا دیں۔

اس کے بعد سام (پریڈ یا قواعد) کا ذکر ہے جس کے ابتدائی حصے کی نقل غیر دلچسپ نہ ہوگی۔

ہوشدار

استاد دمک

صفین یک یک راست پشت گرد

چپ پشت گرد

دو پنج گام رو

وغیرہ وغیرہ۔ بدستور، بزن، راست گرد، چپ گرد، صفین ملحق، رو، (یعنی متفرق ہو جاؤ) جلد قدم، آہستہ قدم، قدم بزن، باش، برابر راست بین، اور اسی قسم کی چند اصطلاحات ہیں جو غالباً فرانسیسی یا انگریزی کا ترجمہ ہیں۔ ایک بات قابل ذکر یہ ہے کہ بعض ترکی الفاظ بھی مروج ہیں مثلاً قاشلق، جوق، بعض الفاظ مثلاً دمک، قشون، تیپ، جمان، کا مفہوم پوری قواعد کا گہرا مطالعہ کرنے پر کوئی فوجی قواعد داں سمجھ سکتا ہے۔

ہر قسم کی فوج کے لیے علیحدہ علیحدہ قواعد تھے قواعد چلیپا رنگروٹوں کے لیے ہے قواعد غیر اوقات مقررہ گردش، گشت، جنگ دو بازو (جن کی تین قسمیں ہیں) جنگ دو طرف، قواعد توپ (جس میں پڑکن اور سرکن اچھے الفاظ ہیں) قواعد چہار توپ، قواعد نیزہ، قواعد شمشیر اور باب قدم میں پورے احکام پریڈ موجود ہیں نگران سے اس وقت زیادہ بحث غیر ضروری ہے۔

اس کے آگے یزک دار، دفعدار، جمعدار، سرخیل، جوقدار، رسالہ دار، سپہ دار، بخششی و متصدی لکھے گئے ہیں۔ جن میں ان کے فرائض کی تشریح کر کے قصور اور سزا کی مقدار کا بھی تذکرہ ہوا ہے۔ سب سے چھوٹا عہدہ یزک دار اور سب سے بڑا سپہ دار ہے اور درجہ بدرجہ ترقی مل سکتی ہے اور قاعدہ تبدیل یزک (پہرہ) اور قاعدہ کیوان اول اور قاعدہ تبدیل منقلا (گارڈ) اور قاعدہ

چاشت و شان (یعنی صبح و شام) کی پوری تفصیل ہے پھر ایک دلچسپ عنوان ہے جو پورا پورا نقل کیا جاتا ہے، یہ محافظ در بگڑوں کے متعلق ہے۔

”قاعدہ سوال و جواب یزک دار و مردم رگنڈر“

سوال: کیست؟

جواب: سرکار!

سوال: کے سرکار؟

جواب: حیدری سرکار!

سوال: کے جوق

جواب: فلاں جوق (فلاں کی جگہ نام لینا چاہیے)

تعطیل اور جنگ کے وقت حفاظت و نگرانی اور رخصت کے احکام اور سزا کے بعد یہ باب ختم ہوتا ہے۔

۵۵ باب تفویض خدمات میں ہے یعنی ترقی و تقرر۔ اس سلسلے میں بیان ہوا ہے کہ ہمیشہ ترقی ایک دم نہ دینی چاہیے بلکہ یزک دار کو دفعدار، پھر جماعدار، پھر سرخیل، پھر جوقدار، پھر رسالہ دار، پھر سپہ دار، پھر سپہ سالار یعنی دو تین سپہ داروں کا حاکم بنانا چاہیے۔ اہل سربازیوں کو سیاچی اور سیاچی گری کے بعد جوقدار بنانا مناسب ہے اور کوئی شخص خواہ کتنا ہی عمدہ و بر شجاع کیوں نہ ہو اس کو یکدم بڑے عہدے پر ترقی نہ دینی چاہیے بلکہ درجہ بدرجہ لیکن جلد جلد ترقی دی جاسکتی ہے۔

رخوت (یونانی فارم) سلام، رخصت (اختتام پرینڈ) کے بعد ”سرکردن توپ بانے خوشی“ کا بیان ہے کہ عید رمضان، ذی حجہ، اور اپنی جماعت کی فتح پر گیارہ توپ، شاہی فتح پر ایک سو ایک دفعہ غروب آفتاب کی۔ دروازے بند ہونے کے وقت کی اور طلوع آفتاب اور دروازے کھولنے کی اطلاع میں ایک ایک توپ چلائی جاتی تھی۔ ایک قاعدہ یہ بھی تھا کہ اپنے سے صرف ایک درجہ کم یا زائد کے عہدہ دار کے ساتھ مل کر کھانا کھاسکتا تھا۔ اس سے زیادہ پر تنبیہ کی جاتی تھی۔

اس کے بعد ایک انڈکس ہے جس میں انگریزی یا فرانسیسی فون کے مرہبہ اصطلاحات کا ترجمہ جو سلطانی فون میں بطور مرادف استعمال کیا جاتا تھا، مندرج ہے جس سے بہت مفید معلومات ہوتی ہیں۔ نستعلیق حروف جو ذیل میں ہیں اصل میں سیاہ ہیں اور نسخ یعنی عربی سرنی سے تحریر ہیں:

## اسمائے صاحب خدمات وغیرہ

قشون	فکری
سپہ دار	سردار فکری
رسالہ دار	مکندان
جو قد ار	صوبدار
سرخیل	جماعدار
جماعدار	حوالدار
دفعدار	ٹاکی
بزرگ دار	سپاہی
سیا پتی	اجیشن (مراد اجٹٹ)
سرسیا پتی	جنرل اجیشن
سام گاہ	پریٹ (مراد پریڈ)
منشور	وردی
منقلا	کاٹ (مراد گارڈ)
رسالہ	بنالم (مراد بنالین)
جوق	کمپنی
بزرگ	پہرہ
نشان	پرول (یعنی واچ ورڈ)
منقلا ی پیش	میکاڈ (وین گارڈ)
منقلا ی عقب	ریر گارڈ
کیوان	رونڈ
کیوان اول	گرائنڈ رونڈ
کیوان دوم	رجیٹ رونڈ
کیوان سیوم	پٹ رونڈ

سام	کمان (کمانڈ) یعنی قواعد یا پریڈ
ثریا	فیل (غالباً فائل)
کبکشاں	لام (غالباً لائین)
نجم	کوت (کوائٹر گارڈ)
نوآ موز	الیٹ ہٹن؟
چاشت	(۵ گھڑی دن نکلنا) شان (۲ گھڑی رہے شام)
معلم دفعدار	دلیل نایک
معلم جماعدار	دلیل حوالدار
ظنبور	-
نے	-
سج	جھانج
ظنبورچی	-
نے نواز	-
سجی	غالباً سج چی

دارالشفایہ برائے مجروح و بیمار

نان پرورش (وظیفہ معذوران جنگ)

انڈیا آفس کے نسخے میں ۶، ۷، ۸ ویں بابوں میں توپ خانہ، سوارہ فوج، اور پیادہ فوج کے احکام درج ہیں۔ مگر ہمارے پیش نظر نسخے میں ان کے لیے مستقل باب تو نہیں البتہ ۵ ویں باب میں ضمناً ان کا تذکرہ ادھر ادھر آ گیا ہے۔ ان کے سوا اس میں آخری دو صفحے (جو ۱۳۸ ویں ورق پر ختم ہوتے ہیں) سانپ کے زہر کا علاج لکھنے میں صرف ہونے ہیں۔ یہاں پر بڑا نسخہ ختم ہو جاتا ہے جو حقیقت میں اصلی نہیں بلکہ ایک نقل ہے جیسا کہ املاکی غلطیوں سے ظاہر ہوتا ہے۔ اس کے علاوہ بہت سے اور بھی نسخے ہیں ان میں سے نمبر ۲۷۵۵ اور نمبر ۲۷۵۹ کے آخر میں "ریختہ غزلیں" ہیں۔ ان کے متعلق فہرست میں جو انگریزی نوٹ ہے اس کا اقتباس درج اور ترجمہ کیا جاتا ہے۔

نسخہ نمبر ۲۷۵۵ نامکمل

..... اس کے سوا یہ نسخہ محض ایک معمر ہے، ورق ۷۳ ب سے ۷۷ ب تک چند اردو غزلیں نظر آتی ہیں جو دن کے مختلف اوقات سے متعلق ہیں اور ان میں سپاہیوں کے فرائض کا بھی تذکرہ ہے۔ اور اق ۷۸ سے ۹۰ تک ہیں۔ انہیں کے متعلق مختلف امور بالکل غیر واضح شکستہ خط میں ہیں جو ایک نئے ہاتھ کی تحریر ہے۔

No.2755 incomplete.

..... Beyond this the copy is a mere labyrinth; on fol. 73b-77b there appears Rekhta Ghazals for the various times of the day, with reference to soldiers' duties; on fol. 78-90 miscellaneous matters' referring to the same, written by other hands in almost illegible Shikista.

نمبر ۲۷۵۶ نامکمل

ورق ۵۹ ب مربع میں چند اردو اشعار ہیں۔ اور ورق ۳۴ ب پر بظاہر ایک بڑی جگہ سادہ ہے جس کے بعد سے یک بیک ایک نیا خط شروع ہوتا ہے۔

No.2756 incomplete.

..... On fol.59b sq- some Rekhta verses. There is obviously a large lacuna on fol.34b where suddenly quite a new handwriting commences.

یہ اشعار ہمارے نسخے میں انڈکس کے بعد ورق ۷۴ ب سے شروع ہوتے ہیں۔ ان کی نقل سے پہلے ایک بات بیان کرنی ضروری ہے۔ وہ یہ کہ یہ اشعار اصلی ہیں یہ کہنا درست نہیں ہے کہ یہ بعد میں اضافے کیے گئے، اس کے کئی وجوہ ہیں۔ اول تو یہ کہ انڈیا آفس کا مکمل نسخہ اصلی نسخہ نہیں ہے بلکہ ایک نقل ہے اور اس بات کا کوئی ثبوت نہیں کہ وہ اصل سے نقل ہوا ہے۔ اسی وجہ سے اس میں اردو اشعار کے نہ ہونے سے یہ ضروری نہیں کہ وہ اصلی نسخے میں بھی نہ تھے۔ جن دو نسخوں میں اردو اشعار ہیں ان کے دیکھنے کا اگرچہ موقع نہیں ملا لیکن انڈیا آفس کی فہرست میں ایڈیٹر نے جو عبارت لکھی ہے اور جو اوپر نقل کی گئی ہے اس پر غور کرنا چاہیے۔ نمبر ۲۷۵۵ میں یہ نہیں بیان ہوا کہ اردو اشعار الگ خط کے ہیں بلکہ ان کے بعد کچھ اور باتیں جو اسی قسم کی ہیں دوسرے ہاتھ کی

لکھی ہوئی معلوم ہوتی ہیں۔ دوسرے نسخے میں اگرچہ یہ بیان ہوا ہے کہ ۳۴ ویں ورق سے خط بدل گیا اور اس طرح ضمناً اردو اشعار کے خط کا بھی ابتدائی حصے سے مختلف ہونا ثابت ہوتا ہے لیکن یہ امر قابل غور ہے کہ اردو اشعار ۵۹ ویں ورق پر ہیں اور نیا خط ۳۴ ویں ورق سے شروع ہوتا ہے۔ اگر اردو اشعار بعد کے سمجھے جائیں تو اس تمام حصہ کو بھرتی کا سمجھنا چاہیے جو نئے خط کی ابتداء سے ہے حالانکہ ایسا نہیں ہے۔ بظاہر ایسا معلوم ہوتا ہے کہ اس نسخے کے کاتب کو اصل کتاب کا کوئی مکمل نسخہ نہیں ملا۔ پہلے جتنا حصہ ملا نقل کر لیا۔ اس کے بعد اس کے جانشین کو جب اس کتاب کا کچھ اور حصہ ملا جو اس کے پاس کی کتاب میں نہ تھا تو اس نے احتیاطاً تھوڑی جگہ سادہ چھوڑ کر باقی حصہ نقل کر لیا۔

اس کے برخلاف ہمارا نسخہ اصل شاہی نسخے کی نقل معلوم ہوتا ہے کیونکہ پہلے صفحہ پر بسم اللہ الرحمن الرحیم کے اوپر ایک مہر کی نقل ہے جو اس طرح ہے۔

(۵۱۲۱)

### ٹیپو سلطان

اس مہر کے برابر نمبر ۱۲۱۵ لکھا ہوا ہے کہ جن کا منشاء معمرہ ۵ ہے۔ اس کے سوا اصل کتاب کی تصنیف ۱۱۹ء کی ہے اور ہمارا نسخہ ۱۲۰۱ء میں نقل کرایا گیا ہے (جو اصل نسخے کی تصنیف شروع ہونے کے صرف چار برس بعد کا ہے) چنانچہ ابتدائی صفحہ پر کتاب کے نام کے نیچے یہ عبارت ہے:

”در میلا پور معرفت دلیر جنگ بہادر بتاریخ ۱۲۰۱ ہجری نویسیا بندہ شد۔“

اس صفحہ پر تین مہریں ہیں جو مٹی ہونی ہیں مگر خوردبین سے واضح ہوتا ہے کہ ایک پر (۱۲۶۰ کتاب عماد الدولہ بہادر) ہے جو ویسے بھی ذرا سے غور سے پڑھا جاتا ہے اور دوسری پر (عبدالوہاب خان) نظر آیا ہے سنہ میں ۶۶) سا پڑھا جاسکتا ہے۔ اس کے سوا تیسری سب سے مدہم مہر مجھ سے پڑھی نہ جاسکی۔ اندر بھی ٹیپو سلطان والی مہر کے بازو ایک اور اسی قسم کی مہر ہے جس کے پڑھنے کے لیے ایک اچھی خوردبین کی ضرورت ہے مگر یہ بیرونی باتیں ہیں۔

اندرونی ثبوت میں چند باتیں قابل ذکر ہیں۔



اولاً اردو اشعار کی زبان سے پتا چلتا ہے کہ یہ ٹیپو سلطانی عہد سے زیادہ بعد کی نہیں جیسا کہ ناظرین پر بھی جب اس عہد کے اردو اشعار کا مطالعہ کریں گے تو واضح ہو جائے گا۔ (ملاحظہ ہو اردوئے قدیم از حکیم سید شمس اللہ قادری)

دوسرے یہ غزلیں اسی خط میں ہیں جس میں باقی کتاب تحریر ہوئی ہے۔ تیسری بات یہ ہے کہ اردو غزلوں کے آخر میں ”نام ہای دو از وہ ماہے“ کی سرخی سے یہ بارہ مہینے ہیں ”احمدی، بہاری، جعفری، دارائی، ہاشمی، واصلی، زبرجدی، حیدری، طلوعی، یوسفی، ایزدی، بیاضی“، اسی عہد کی بعض کتابوں کے آخر میں جن کا تذکرہ فہرست کتبخاناہ اندیا آفس میں نظر سے گزرا، ٹیپو سلطان کا نام اور اس کے بعد حکم کی تاریخ میں یہی مہینے لکھے ہوئے ہیں۔ اقتصادی ضروریات سے شمسی مہینوں کے رواج کی ضرورت تھی اور مسیحی مہینوں کی بجائے یہ مہینے منظور کیے گئے (اسی سلسلے میں حیدرآباد کے فصلی مہینوں کے متعلق اشارہ کرنا ناموزوں نہ ہوگا کہ حیدرآباد میں بھی ایسا ہی کیا گیا)

چونکہ یہ آخری باب ۵ انہیں اشعار کے بعد ہے اور اسی ورق پر ہے جس پر کئی ایک غزلیں ہیں اس لیے یہ سمجھا جاسکتا ہے کہ جب یہ مہینے سلطانی سلطنت میں مروج تھے تو ان فوجی غزلوں کے رواج کو بعید از قیاس نہیں سمجھا جاسکتا خصوصاً ہمارا نسخہ ٹیپو سلطان کی وفات سے کوئی چودہ سال قبل نقل ہوا ہے۔ فارسی کی بجائے اردو اشعار کی غالباً یہ وجہ ہے کہ اس زمانہ میں سرکاری زبان فارسی تھی لیکن ملک میں اردو خوب مروج تھی اور سپاہیوں میں سے اکثر کی مادری زبان تھی۔ فوجی گانوں میں جویتیں سب سے زیادہ مستعمل تھیں وہ یہاں نقل کی جاتی ہیں۔

## غزل۔ وقت آہستہ قدم، پشتو

غرق جس کے آبِ خنجر میں فرنگستان ہے  
ملکِ ہندوستان میں دیں کا وہی سلطان ہے  
بارگاہِ قدر کا دارا تیرا دربان ہے  
کیا ہے نسبت جاہ و حشمت میں سکندر میں تجھے  
نقشِ دیبائی و گرنہ صورتِ انسان ہے  
ہے وہی انسان کامل جس میں ہو معنی کی بو  
مذکورہ بالا غزل غالباً آہستہ روی کے وقت بجائی جاتی تھی اور مندرجہ ذیل تیز روی کے

وقت:

## غزل۔ وقتِ جلدِ قدم۔ ہندول

بجا ہے کہئے اسی کو شہ خواص و عام  
لقب ہوا اُسے سلطانِ دیں اسی خاطر  
جہاد یہاں تیں (ع) رانج کہ عہد میں جس کے  
غالباً نیزوں سے لڑائی کے وقت بجائی جاتی تھی:

کہ جس کے رعب میں لرزاں ہے آفتابِ مدام  
کہ ہے مردِ جِ شرع اور حامیِ اسلام  
ندیکھی تیغ کبھو خواب میں بھی رویِ نیام  
غالباً نیزوں سے لڑائی کے وقت بجائی جاتی تھی:

## غزل۔ وقتِ ضربِ سنان۔ جنگلہ

یا الہی رہے تا حشر وہ سلطانِ جہاں  
سرنوشتِ آیہ فتح است علم کے جس کے  
حیدری رسم کو احیا (زندہ) کرے عالم جو کوئی  
صبح سویرے یہ غزل بجاتی تھی:

جس کے ہے عدل میں سرسبز گلستانِ جہاں  
کیوں نہ دیں باج اُسے حملہ شاہانِ جہاں  
ہے بجا کہتے اگر اُس کے تیں جانِ جہاں

کہ جس کے خوفِ دم میں برقِ ہر دم پابد لہاں ہو  
کہ یارب یہ جہاں داور زمانہ کا تسلیمان ہو  
فلک پر مہر ہے جب تک زمیں پر نیچو سلطان ہو  
مذکورہ ذیل کی غزل فوج کے بدلنے کے موقع پر بجائی جاتی تھی:

## غزل وقتِ تبدیلِ منتقلِ پنچ گھڑی روزِ بماندہ۔ توری

بلبلِ ثنا کرے ہے جب کھل کی گلستاں میں  
گریادِ خلق تیرا گزرے مہمن کے دل پر  
طاقِ بلند نسیاں ہے جای نامِ کسریٰ  
یہ زبانی صبح میں بجائی جاتی تھی۔

میں خُلق کا تیرے وصف کہتا پھروں جہاں میں  
ہر خار بارلاوے صد دستہ کھل خزاں میں  
شہرا ہوا تیرا عدل از بسکہ اب جہاں میں

## رباعی وقت نشان سہ پاس روز گزشتہ۔ سارنگ

روشن ہے تیرے سین اب چہ ماچیں وچہ رنگ ای مہر جمال  
انگشت نما ہے تیغ تیری در شہر فرنگ مانند ہلال  
لودہ تیرے عدل سین یہ صورت جگے (بد) میں بے رنگ گداز  
پالے ہے بغل میں اپنے آئینہ کو سنگِ فرزند مثال

## غزل وقت شاں یعنی دو گھڑی روز باقی ماندہ، کوری

خلق تیرا کرے جو عطاری آوے یوسف پئے خریداری  
بہر کی رات دیدہ عاشق بخت سین تیرے سب کی بیداری  
اوٹ (نہ) گیا اب جہاں سین نام خراب ہے تیرے عدل کی یہ معماری

## غزل وقت توپ شب کہ یک پاس گزشتہ می زند۔ کلیان

ازل سے ہو جو مُٹھے بظنِ الہی اسی سے سیکے فریدوں رسمِ حجابی  
رہے نہ یوں برخوردارشید میں قبایِ فلک جو چست ہے تیرے جامہ پوخلعتِ شامی  
الاعی جب تیں قائم ہے آسمان و زمین مطیع حکم ہو اس کا زماہ تامای  
خوشی اور مسرت کے وقت یہ اشعار بجائے جاتے تھے:

## غزل۔ در وقت سرور و فرحت، پورپی

ندیکھے خواب میں روئے زوال ای ظنِ سبحانی اگر خورشید سیکے تجھے (یکے تھوے) آئینِ جہاں بانی  
مجسم ہو تیرا گر حسنِ خلق اے آئی رحمت نکالے یک گریباں سے سر باہ ماہِ کنعانی  
الہی یہ شہ انجمِ حشمِ گردش سین گردوں کے نہ ہو خورشید کے مانند گا ہے چیں بہ پیشانی  
کسی کو بطور سزا تشہیر کرایا جاتا تو اس کے ساتھ یہ ڈھنڈورا پٹتا۔

## غزل۔ در وقتِ تشہیر مردِ گنہگار۔ یمن

ذات میں تیرے قائمِ عدل ای ججاہ و بس      حکم میں تیرے ہے نکلا عدل کے دل کا ہوس  
 عدل کے شکنجے سے تیرے اے شہ بیدار بخت      خواب شیریں خوش کیا ہے خلمہ چشمِ عسس  
 کہ عدو پلوے لال تجھ (تیری) تیغ میں کاٹے ہے جب      زندگی اپنی کے رہ نالہ ہی میں مثلِ جرس

## غزل۔ وقتِ تشہیر زنِ گنہگار۔ دہناسری

بہرام ہراساں ہے تیرے خنجر میں بر چرخِ دورنگ  
 چمکے ہے درخش تیرے گرد و فرس میں اے صدفِ جنگ  
 تجھ تیغ کا اب گرچہ درکشور ہند ہے موج میں لنگ  
 نونیزہ گذر گیا پانی سر میں در ملک فرنگ  
 کوچ کے لیے سپاہیوں کو جمع کرنے کی آواز میں یہ بجاتھا:

## غزل۔ در وقتِ ظنہور اول کوچ۔ شامِ کلیان

ہے تیرا بندۂ فرمان نہ تنہا بہرام      حلقہ درگوش پے ہے چرخِ مہ نو سے دام  
 مشترقی دام کرے اُس سے سعادتِ دائم      کوکب بخت کا تیرے جو ہو کیوانِ غلام  
 ابلق چرخ تیرے حکم پہ کیونکر نہ پھرے      کہ ازل سے تیرے کف میں ہے زمانہ کا زمام

## غزل۔ در وقتِ ظنہور دوم کوچ۔ لالت

تاباں ہے برجِ اونچ میں وہ آفتابِ آج      خورشید جس کی شرم میں ہے آبِ آبِ آج  
 ہو نشہ باپِ آتش فردا اگر عدو      شمشیر میں تیرے پے یک قطرہ آبِ آج  
 رانج ہے طبع میں تیری از بسکہ راستی      زلفِ پری زخاں میں اٹھا چہ و تابِ آج  
 تیسری آواز پر دو مخمس بختے تھے:

ہے علم داروں میں تیرے چرخِ اطلس فام ایک      نیز داران کی تیرے میں ہے بہرام ایک  
 بزمِ ہمت کا تیرے ہے مہر زریں جام ایک      ہفت مد بحر ہے تیرا مد انعام ایک  
 الغرض عالم میں ہے تو داورِ ایام ایک

نخبہ ہمت تیرا جب سین سٹھا آئیں ہوا      کوہ کے دامن سین دامن آرز کا سکین ہوا  
 عدل کا شہرہ تیرا از چین تا ما چین ہوا      جلوہ آرا ہند کا ایسا جو ماہ دین ہوا  
 کیا عجب گر بعد ازاں ہوئے جو صبح و شام ایک  
 منتشر سپاہیوں کو جمع کرنے پر:

### غزل: جہت اجتماع مردم متفرق۔ کھماج

اے آفتاب! جلوہ دہ آسمانِ عدل      شاداب ہے تیرے سے اب گلستانِ عدل  
 پنے لکت دروغ کہے یہ حرف راست      بہتر تیرے سین کون ہو شاہِ جہانِ عدل  
 جو وصف تیری ذات کا ہرگز سنے نہ کوئی      گویا بیانِ قال سین گر ہو زبانِ عدل  
 واضح رہے کہ بعض مصرع موزوں نہیں معلوم ہوتے۔ اصل کا پوری طرح لحاظ رکھا گیا  
 ہے لیکن کسی اور نسخے کی غیر موجودگی کے باعث مقابلہ نہیں کیا جاسکا۔

(مشکل قدیم الفاظ بہت کم ہیں "سین" "سے" کی جگہ ہر مقام پر مستعمل ہوا ہے۔  
 مصرع دوم آخری غزل کے سوا جہاں "سے" ہی اصل میں بھی لکھا ہوا ہے۔ اس کے سوا "تجھ"  
 "تیرے" کے معنی میں اور "تیں" "تک" کے لیے رائج ہے۔ "گ" پر مرکز اصل میں نہیں ہے  
 لیکن سہولت کے لیے اس مضمون میں لگا دیا گیا ہے۔ اور چار اعراب بھی بڑھادیے گئے ہیں۔  
 آسانی کے لیے بعض الفاظ کے نیچے معنی کا بھی اضافہ کر دیا گیا ہے۔ یہ امر بھی قابل ذکر ہے کہ ہر  
 غزل ایک خاص طرز میں بجائی جاتی تھی جس کے نام بھی اصل میں لکھے ہوئے ملے ان کی تشریح  
 اس لیے ضروری نہیں کہ اس کا وقت فارسی میں باز وہی موجود ہے۔)

یہ مختصر کیفیت ہے جو فتح الجاہدین کے مطالعے کے بعد مرتب کی گئی۔

## حواشی

- ۱۔ دارالکتب خلیفہ ۱۹۵۲ء کلکتہ منڈی حیدرآباد دکن۔
- ۲۔ فہرست مخطوطات فارسی دفتر ہند نمبر ۲۷۳۸۔
- ۳۔ اس کی ایک اور تصنیف موید المجاہدین بھی کتبخانہ دفتر ہند میں موجود ہے، جس کے دو نسخے ہیں نمبر ۲۶۱۹، نمبر ۲۶۲۰۔
- ۴۔ بین الواوین عبارت فہرست انڈیا آفس سے منقول ہے جس سے یہ بھی معلوم ہوتا ہے کہ وہ نسخہ بھی اصلی نہیں بلکہ نقل اور غلط نقل ہے ملاحظہ ہو ”مثائل“
- ۵۔ ٹیپو سلطان نے سنین کے متعلق طرح طرح کی جدتیں دکھائی تھیں، ان پر مولانا حکیم سید شمس اللہ قادری صاحب نے اپنے مضمون ”سکہ جات ٹیپو سلطان“ میں (جو اسی اشاعت میں درج ہے) کافی روشنی ڈالی ہے ”مجلہ“۔
- ۶۔ میلا پور مدراس میں ایک محلے کا نام ہے اور یہ کتاب مدراس ہی سے حیدرآباد آئی ہے۔  
(مجلہ عثمانیہ حیدرآباد دکن، دسمبر ۱۹۲۸ء)

## پاکستانی زبانوں کا رسم الخطی وفاق

عالمگیر موثر خط عربی کی ضرورت روز افزوں ہے اور اپنی جگہ قائم ہے۔ اس سلسلے میں پہلا قدم پاکستان کی حد تک یہی ہو سکتا تھا کہ مقامی زبانوں کے خطوں کے مزاج کو دور کرے۔ اور ان سب زبانوں میں مشترک آواز کے لیے مشترک حرف رائج کیا جائے۔ اس سلسلے میں ایک سرکاری کمیٹی..... غالباً سرکاری انداز میں..... کام کر رہی ہے۔ فنی دلچسپی رکھنے والی پبلک ہاتھ بٹانے میں اپنا حصہ لے سکتی ہے اور جمواری مباحث سے مسائل کے ملاء و ماعلیہ پر روشنی ڈال سکتی ہے۔

اس بارے میں اولاً ایک سیر حاصل مواد کی ضرورت ہے۔ اگرچہ ضلع وار لہجوں، تعلیم یافتہ اور غیر تعلیم یافتہ تلفظوں کے فرق وغیرہ سے کافی دشواری ہے پھر بھی اہل علم کے تعاون سے نقش اول تو تیار ہو سکتا ہے۔

پاکستان میں جو زبانیں بولی جاتی ہیں ان میں سے بڑی بہ لحاظ حروف جمی یہ ہیں۔ اردو، بلوچی (مکرانی و بروہی)، بنگالی، پشتو، پنجابی (شمالی و ملتان)، سندھی، کشمیری، گجراتی (مع مینی)، ان میں بنگالی اور گجراتی کے سوا باقی سب میں عربی خط رائج ہے۔ بنگالی اور گجراتی میں بھی عربی خط مختلف طبقات میں ایک حد تک پھیلا ہوا خاص کر مسلمان مذہبی علماء میں اور ایسے قدیم و جدید مخطوطات بھی ملتے ہیں لیکن عوام میں دیوناگری خط کا استعمال زیادہ ہے اور اسے کم کرنا ایک اصولی امر اور پالیسی کا مسئلہ ہے۔ چونکہ پاکستان میں بسنے والے جو بنگالی اور گجراتی بولتے ہیں، زیادہ تر مسلمان ہیں۔ اس لیے ان زبانوں کے خط کے لیے حروف القرآن کا دوبارہ رواج کسی خصوصی مخالفت کا سامان نہیں کر سکتا۔ صرف آغاز اور ایک نئی نسل کے تیار ہونے تک عبوری دور کی دورنگی پر صبر کرنا ہوگا۔

رسم الخط کی تبدیلی سے غیر محسوس طور پر چند نسلوں میں قوم کے تلفظ پر بھی کافی اثر پڑتا ہے خاص کر جب کہ نئے رسم الخط میں پرانے خط کے جملہ حروف کے بدل مہیا نہ کیے گئے ہوں۔ اسی کے ایک پہلو کی مثال یہ ہے کہ حیدرآباد دکن کا شمالی صوبہ بڑاڑ ہے۔ مقامی باشندے تو اب بھی اسے بڑاڑ ہی کہتے ہیں لیکن دیگر رقبوں کے لوگ اسے اب سادہ برار کہتے ہیں کیونکہ فارسی اور بعد ازاں انگریزی نے اسے وہ تلفظ دلادیا جو ان دونوں زبانوں کے رسم الخط کے لیے ممکن تھا۔ یا یہ کہ آریائی زبانوں میں ایک آواز ہے جو (واو) اور (بے) کے مابین ہے۔ اگرچہ نہ واو ہے اور نہ بے ہے۔ عربی خط اختیار کرتے وقت اس کا ہندی مسلمانوں نے لحاظ نہ رکھا۔ اور اب یہ خصوصی آواز کہیں واو سے اور کہیں بے سے ادا کی جاتی ہے۔ (وید، بید) (وندھیا چل بندھیا چل) (وچار سوچ بچار وغیرہ)

ان میں سے پہلی قسم کی دشواری کا حل تو آسان ہے۔ بڑاڑ والے اپنی تحریروں میں لکھیں اور جغرافیہ وغیرہ درسی کتابوں میں اس کا التزام کرائیں تو وہ خود ہی برار سے دوبارہ بڑاڑ ہو جائے گا۔ کیونکہ رُ کی آواز کے لیے ایک حرف موجود ہے۔ دوسری قسم کی دشواری کا حل سوائے اس کے کچھ نہیں کہ ایک نیا حرف ہمارے حروف جمعی میں بڑھایا جائے۔ اس کی ضرورت دو وجوہ سے شدید ہے۔ ایک تو اس آواز کا وجود اسماء و اعلام میں ساری دنیا میں کثرت سے ہے۔ پولینڈ کے شہر Lvov کا تلفظ موجودہ عربی رسم الخط میں کسی بھی کوشش کے باوجود نہیں دیا جاسکتا۔ دوسرے جن زبانوں کا رسم الخط بدلنا فوری طور پر پیش نظر ہے ان کی ضرورتیں بھی اس کی متقاضی ہیں کہ ایک ایسا حرف ہو، خوش قسمتی ہے مصر، شام عربی خط والی ترکی تینوں جگہ اس کے لیے ٹرانج ہے۔

ایک اور آواز، س + گ + ی کی ہے۔ اردو میں ابتداء چاہے اسی کی ضرورت رہی ہو اب بالکل نہیں لیکن سندھی اور بنگالی میں ضرورت باقی ہے۔ ہندی، مرہٹی نیز فرنج وغیرہ کے کم از کم اسماء و اعلام کا صحیح تلفظ عربی خط میں دینے کے لیے بھی اس کی ضرورت ہوگی۔

میں نے اپنے سابقہ مضمون میں ایک امر پر زور دیا تھا کہ اگر کوئی حرف کسی آواز کے لیے پہلے سے مردود ہو تو عربی خط والی زبانیں اس حرف کو کسی دوسری آواز کے لیے استعمال نہ کریں ورنہ عربی خط میں بھی ایسا ہی زراں پھیلے گا۔ آج کل الاطینی خط میں پایا جاتا ہے اور طلبہ، النہ و تقابل لسانیات کی منی پلید کرتا ہے۔ مثلاً حرف جے کا تلفظ انگریزی میں ج، فرانسیسی میں ژ، جرمن



میں سی، اپنی میں آخ ہے۔ اس کی دو مثالیں میں نے پہلے مضمون میں بھی دی تھیں کہ مصری آج کل سچ لکھ کر اس کا تلفظ کرتے ہیں اور مشرقی افریقہ میں حوسہ، فلا تہ وغیرہ میں ٹی لکھ کرے تلفظ کیا جاتا ہے۔ (= موسیٰ کا تلفظ موسا کی جگہ موسے) اس کی ایک مزید مثال سندھی میں ہے۔ وہ ک کا تلفظ کھ کرتے ہیں۔ اس کی اصلاح خود مصری، فلّاتی، اور سندھی باشندوں ہی کے مفاد کی خاطر ضروری ہے اور اگر یہ لوگ فارسی وغیرہ سیکھنا چاہیں تو ان کے طلبہ بے وجہ غلطیاں کرتے رہیں گے۔ کسی انگریزی داں کو جب وہ روسی شروع کرتا ہے تو (H) کا تلفظ (ن) (C) کا (س) اور (P) کا تلفظ (ر) کرنے کا حکم کتنا مشکل التعمیل اور کتنی توانائی کا اسراف کرتا ہے مگر کجا دانندہ حال ماسکساران ساحلہا۔

عربی نے ہمیں اُردو کے لیے اپنا پیارا خط دیا۔ اُردو اس گراہبار احسان کے معاوضے اگر چند نئے حروف تہجی کے اختیار کرنے میں (جن کی ضرورت صوتیات کی تعلیم کے سلسلے میں خود عربوں کو بھی شدید ہے) پیش قدمی دکھائیں تو اس کا راز تو آید و مرداں جنہیں کنند کا شاید مصداق ہو گو عربی کا احسان اس سے پوری طرح ادا تو پھر بھی نہیں ہوگا۔

یوں بھی جیسا کہ عرض ہوا اور علوم و فنون کی طرح صوتیات کی تعلیم بھی اُردو میں ترقی پذیر ہے۔ اس کی ضرورتوں کی تکمیل کے لیے دنیا کی ہر زبان کی آواز کو اُردو میں ادا کرنے کے لیے حروف تہجی کی ضرورت ہوگی (چاہے وہ عام طور پر اُردو زبان کے لیے محض بیکاری کیوں نہ ہوں) آج لاطینی یعنی انگریزی خط میں عربی، فارسی، اُردو، سنسکرت ہی نہیں چینی زبان بھی تلفظ بتانے کے لیے لکھی جاتی ہے۔ بعض حیثیتوں سے عربی خط میں لاطینی سے زیادہ سہولتیں ہیں۔ صرف کام لینے کی ضرورت ہے۔

ذیل میں ایک تختہ درج کیا جاتا ہے جو اگرچہ نامکمل اور سرسری ہے لیکن اس سے اندازہ ہو جائے گا کہ عربی خط میں مختلف زبانوں کی ضرورتوں سے کیا اضافہ ہوا ہے۔ اور یہ بھی کہ ایک ہی آواز کو مختلف ملکوں میں کس کس طرح ادا کیا جاتا ہے۔ اس تختے میں ممکن ہے خامیاں اور غلطیاں بھی ہوں لیکن منشا صحیح مواد مہیا کرنے سے زیادہ صرف اس کا تصور پیدا کرنا ہے کہ مسئلے میں کتنی الجھنیں ہیں۔

اس ضرورت پر مکرر زور دیا جاتا ہے کہ ایک بین الہمالک موتمر عربی رسم الخط و اعراب طلب کی جائے۔ اس کے سامنے یہ مسائل رکھے جائیں اور اس سے مطالبہ کیا جائے کہ باہمی مفاد کی خاطر سوچ کر کوئی یکسوئی کرے اور پھر ان سفارشوں کی سب تعمیل کریں۔ بعض چیزیں پشتو میں بڑی عمدہ ہیں۔ بعض آوازوں کے لیے اردو کی جگہ سیدھی شکل بھی اختیار کی جاسکتی ہے لیکن بہر حال عجلت کی ضرورت ہے۔ خواندگی تیزی سے پھیل رہی ہے۔ اس کے زیادہ عام ہو جانے سے قبل یکسانی کے عائد کر دینے میں فائدہ سب ہی کا ہے نقصان کسی کا نہیں۔

## عربی حروف ہجا پر اضافے

اردو	پشتو	سندھی	عرب	عرب	تامل	ملا یائی	وجاوی	کیفیت
پ	پ	پ	پ	پ	پ	پ	پ	ف (ان کے
								یہاں عربی ف
								نہیں ہے)
چ	چ	چ	چ	چ	چ	چ	چ	
ژ	ژ	-	-	-	-	-	-	مصر میں (چ) جیسے چورنال
								(= ژورنال)
گ	گ	ک	گ	گ	گ	گ	گ	غ
		ب						گ
ڈ	ڈ	د	ڈ	ڈ	ڈ	ڈ	ڈ	د
ز	ز	ر	ز	ز	ز	ز	ز	ر
س	س							
ے	ے							
و+ز	و+ز	غ						مشرقی افریقہ کی زبانوں میں (ئی)
ت+س	ت+س	غ						

خ+ش	ش
ژ+و	و
آؤب	ب
بھ	ھ
تھ	تھ
ٹھ	ٹھ
پھ	پھ
گ+ی	ی
جھ	جھ
ن+گ+ی	یاں

یہ آواز ہندی اور فرنچ میں  
ہے

ع

ن

ن

دکھنی اُردو، میں یہ دونوں آوازیں  
ہیں مگر لکھی نہیں جاتیں جیسے  
انگریزی Love میں

پھ	پھ
دھ	دھ
ڈھ	ڈھ
کھ	کھ
گھ	گھ
نگھ	نگھ
ژ+ن	ن

ژ+ل	و
ف	و

یہ سب صرف حروف کا ذکر ہے۔ اعراب کی ضرورتیں بھی ویسی ہی شدید ہیں۔ اس پر میں نے کئی بار لکھا اور ایک سے زیادہ ضخیم کتابوں میں کامیابی سے برتا بھی ہے۔ ضرورت ہو تو اس کو مکرر قومی زبان میں بھی لکھا جائے گا۔

اگر انجمن ترقی اردو تحریک کرے تو یقین ہے کہ مولوی فضل الرحمن صاحب جیسے علم دوست وزیر تعلیم جلد ایسی موثر کراچی میں طلب کر سکتے ہیں۔ جس میں پاکستانی زبانوں کے نمائندوں کے علاوہ الجمعۃ العربیہ (عرب لیگ) کا شعبہ ثقافتی بھی شوق سے حصہ لے گا۔ اور ایران و افغانستان کے ساتھ تامل ناڈ، ملیبار، انڈونیشیا ملایا اور فلپائن شریک ہوں گے بلکہ شاید خود ترکی بھی ناظر روانہ کرے گا۔ مستشرقین مغرب اور مستغربین مشرق کے لیے بھی ایک نیا فکری جولانگہ ہاتھ آئے گا۔ اور اس اقدام سے پاکستان کو دنیا میں ایک ثقافتی پیش روی کا فخر بھی حاصل ہو جائے گا۔ لیکن ضرورت ہے کہ جو بھی ہو جلد ہو۔ اب ہماری عمریں حضرت نوح علیہ السلام کے برابر نہیں ہوتی ہیں۔ ہٹکا طیارے (جٹ پلین) کے زمانے میں اونٹ پر سفر انجمن ترقی اردو کے لیے تو مناسب نہیں۔

(پندرہ روزہ ”قومی زبان“ کراچی۔ ۱۶ جون ۱۹۵۰ء)

## خودشناسی

بیج میں مکمل درخت پوشیدہ ہوتا ہے۔ پھل، پھول، تنہ، شاخیں غرض سبھی کچھ اس ذرا سے بیج میں مخفی ہے۔ ایک سرسری نظر سے دیکھنے والے کی سمجھ میں نہیں آ سکتا کہ اس ننھے سے بیج سے اتنا بڑا تناور درخت کیونکر پیدا ہو سکتا ہے۔ وہ شخص نہایت بد قسمت ہے جس کے پاس ایک اعلیٰ قسم کا بیج ہو۔ زمین موافق اور آب و ہوا موافق ہو۔ نگہداشت اور تربیت کا پورا پورا انتظام کر سکتا ہو۔ پھر محض اپنی نادانی اور بے خبری سے اس بیج سے ایسا مفید درخت حاصل نہ کرے لیکن ایک سمجھ دار اور دوراندیش شخص جو اس بیج کی خوبیوں سے آگاہ ہے اور جو اس کی قدر و قیمت جانتا ہے اسے بوتا ہے، دن رات اس کی رکھوالی کرتا اور انجام کار اپنی محنت کا پھل پاتا ہے۔ وہ نادان شخص جس نے اسے بیکار شے سمجھ کر یوں ہی ضائع کر دیا تھا۔ جب اس قدر عظیم الشان اور مفید خلایق درخت دیکھتا ہے تو حیران رہ جاتا ہے اور دست تاسف ملتا ہے کہ ہائے بد بختی! میں نے کیوں اس بیج سے فائدہ نہ اٹھایا۔ اگر میں نے اسے بویا ہوتا تو میں بھی آج اس شخص کی طرح اس کے پھل سے اس کے پھول سے اور اس کے سایہ اور لکڑی سے متمتع ہوتا۔ میں اکیلا نہیں بلکہ میری آئندہ نسلیں بھی اس سے فائدہ اٹھاتیں۔ لیکن اب جبکہ وقت ہاتھ سے نکل چکا کیا ہو سکتا ہے۔

ہم نے ادھر ایک ایسے بیج کی مثال بیان کی ہے جس کی صحیح تربیت سے انسان غیر معمولی فائدہ اٹھا سکتا ہے۔ درحقیقت دنیا کی باقی تمام چیزوں کا بھی یہی حال ہے۔ اگر ہم کسی شے کا صحیح استعمال جانتے ہیں تو ہم اس سے فائدہ اٹھا سکتے ہیں ورنہ نہیں۔ دور کیوں جاؤ، خود انسان کو لے لو، انسان کی اپنی مثال بعینہ ایک اعلیٰ بیج کی سی ہے۔ اگر اسے صحیح تربیت دی گئی تو یہ ایسی شان پیدا کرے گا کہ اسے دیکھ کر ایک عالم محو حیرت رہ جائے گا۔ مشکل صرف ایک ہے اور

وہ یہی کہ ہم اپنی قدر و قیمت نہیں جانتے۔ ہم نہیں جانتے کہ ہم کیا ہیں اور کیا کچھ کر سکتے ہیں۔ پست ہمتی اور دون ہمتی ہمیشہ انسان کی سدراہ رہی ہے اور بڑے بڑے ہونہار انہیں کا شکار ہو کر رہ گئے ہیں۔ وہ اپنے سامنے بلند مقاصد تو رکھ لیتے ہیں لیکن جب مشکلات کا سامنا ہوتا ہے تو سب کچھ چھوڑ کر ایک طرف ہو بیٹھتے ہیں اور گوشہ گنہامی میں زندگی گزار دیتے ہیں۔ انہیں اپنی طاقت پر بھروسہ نہیں ہوتا۔ انہیں اس بات کا یقین ہی نہیں آتا کہ استقلال اور پیہم کوشش مخالفت کی سخت سے سخت چٹان کو چور چور کر سکتی ہے۔ لوہے کو پگھلا سکتی اور پانی کو پھاڑ سکتی ہے۔ ایسے مایوس مریضوں کا بہترین علاج تاریخ ہے۔ ان کو تاہ اندیشوں اور کم ہمتوں کو دکھایا جائے کہ بدبختو! جن نامساعد اور ناموافق حالات کی تم شکایت کرتے ہو جن مخالفین سے تم اپنے آپ کو شب و روز گھرا ہوا پاتے ہو۔ مصائب کے جیسے سر بفلک پہاڑ تمہارے لیے سدراہ ہو رہے ہیں اور جنہیں دیکھ کر تمہاری کمر ہمت ٹوٹ گئی ہے ان حالات سے بڑھ کر برے حالات اور ان تمہارے مخالفین سے بڑھ کر مخالفین نے تمہارے اسلاف کے جوش عزم کے دریا کا بہاؤ روکنا چاہا تھا لیکن ان ثابت قدمی کے مجسموں نے اپنی ثابت قدمی سے ان تمام مخالفتوں کی ایک کاہ کے برابر پروانہ کی اور سب کو خس و خاشاک کی طرح بہا دیا۔

وہی مخالفین جو ان کو ایک وقت میں حقیر سمجھتے تھے ان پر پھبتیاں کتے اور مذاق اڑاتے تھے۔ جب انہوں نے ان غیر معمولی ہستیوں کو اپنی آنکھوں کے سامنے اور اس قدر مخالفتوں کے باوجود کامیاب ہوتے دیکھ لیا تو چاروں چاروں کے گردیدہ، ان کے مداح اور ان کے غلام ہو گئے۔ دنیا میں ایسی بستیاں بھی گزری ہیں جنہوں نے تن تنہا زمانے کے بہاؤ کو بدل دیا ہے اور اپنی ذات سے ایک مستقل تاریخ کی بنیاد رکھی ہے۔

سکندر اعظم ہمارے سامنے ہے اس کے بلند ارادے کے سامنے سارے عالم کی وسعت تنگ تھی۔ سارے جہان کو مسخر کر لینا اس کے آگے ایک ادنیٰ کام تھا۔ یہ خالی دعویٰ ہی نہیں بلکہ تاریخ شاہد ہے کہ اس نے صرف چند سال کے عرصہ میں یہ سب کچھ کر دکھایا۔ اور بمشکل ۳۲ سال کا ہو گا کہ اس دار فانی میں اپنی شہرت اور بقا کی غیر فانی مثال قائم کر کے عالم بقا کو چلتا ہوا۔

نبی اکرم صلی اللہ علیہ وآلہ وسلم کی زندگی بتاتی ہے کہ ایک مستقل مزاج الکر سے الکر جاہل سے جاہل اور سرکش سے سرکش قوم کو صرف یہی نہیں کہ راہ راست پر لاسکتا ہے بلکہ انہیں ترقی کی اس بلندی پر پہنچا سکتا ہے کہ آئندہ نسلیں اور مہذب قومیں انہیں اپنے لیے مشعل ہدایت بنائیں۔

نیولین اعظم کو کون نہیں جانتا۔ ایک یتیم بچے نے اپنے ذاتی جوہر سے وہ شان پیدا کی کہ یورپ کی مستحکم ترین سلطنتوں کو ان کی جڑ تک ہلا دیا۔ اور ان کی صد ہا سالہ عظمت کو یکسر خاک میں ملا دیا وہ کہا کرتا تھا کہ کوئی شے نہیں کہ انسان کے لیے ناممکن ہو، کسی نے کہا آگے راستہ میں کوہِ الپس پڑتا ہے جس کی چوٹیاں برف سے ڈھک رہی ہیں۔ اس پر سے عبور کرنے کا کوئی راستہ نہیں اس لیے اس راستہ کو چھوڑ دیں۔ کوئی معمولی دل و جگر کا آدمی ہوتا تو یقیناً اپنے ارادے سے واپس آتا اور ایسے مشورہ کو غنیمت سمجھتا۔ لیکن حقیقت یہ ہے کہ اگر نیولین بھی اس مشورہ پر عمل کرتا تو پھر وہ نیولین ہی نہ ہوتا۔ اس نے اس مشیر کے جواب میں صرف اس قدر کہا:

ڈھونڈ لیں گے یا بنا لیں گے ہم اپنی آپ راہ

طارق افواج لیکر بحیرہ روم کو پار کرتا ہے۔ جب ساحل اندلس پر اترتے ہیں تو کشتیوں کو آگ لگا دینے کا حکم دیتا ہے۔ فوج حیران ہے کہ یہ کیا نادانی ہے جو بچاؤ اور نجات کا ذریعہ ہے اسی کو اپنے ہاتھ سے تباہ کیا جا رہا ہے لیکن وہ جو انمرد ”طارق“ ان باتوں پر مسکرا دیتا ہے اور تلوار سونت کر ملک میں گھس پڑتا ہے۔ نتیجہ یہ ہوتا ہے کہ ملک اسپین میں ”سلطنت مور“ کی بنیاد رکھتا ہے۔

غرض یہ سب ہماری اپنی ذات کی تفسیریں ہیں۔ یہ سب جوہر ہم میں مخفی ہیں۔ لیکن ہم ان سے بے خبر ہیں۔ ضرورت صرف اس بات کی ہے کہ ہمیں یقین دلایا جائے کہ ہم ایک غیر معمولی ہستی ہیں اور دنیا کا نظام ہم سے وابستہ ہے۔ ہم اپنے آپ کو حقیر و ذلیل نہ سمجھیں بلکہ جو جوہر اور جو خوبی اللہ تعالیٰ نے ہم میں ودیعت کی ہے اسے ترقی دیں اور پھر دیکھیں کہ مخالفتیں کس طرح دھواں ہو کر اڑتی ہیں اور کس طرح رُکاوتوں کی سخت چٹانیں روئی کے گالے بن بن کر ہوا ہوتی ہیں۔

مشکلے نیست کہ آساں نہ شود

مرد باید کہ ہر آساں نہ شود

(”مخزن“ لاہور۔ دسمبر ۱۹۲۹ء)

## حسن آغا، زینچا

### فاطمہ بیگم حسن آغا کی دکھ بھری داستان

۱۱۹۸ء کی بات ہے اس وقت ہمارا بھی دنیا کے بڑوں میں شمار ہوتا تھا۔ قسطنطنیہ سے سلطان روم تین براعظموں پر حکومت کر رہا تھا اور یوگوسلاویا اس سلطنت کا ایک چھوٹا سا صوبہ تھا۔ اس وقت مغل بادشاہ بھی دارالسلطنت دہلی سے ہمالیہ تلے کے سارے براعظم ہند کو جنت نشان بنائے ہوئے تھا۔ اس وقت جبکہ اگرچہ ہم گلستان اندلس کے آشیانے سے بستر لپیٹ چکے تھے۔ لیکن پھر بھی مراکش سے ملایا تک ہم ہی خلافت اللہ فی الارض کے ذمہ دار تھے۔ اس زمانے میں یوگوسلاویہ کی اسلامی سرزمین میں، علاقہ والماسیہ کے قلعہ ایموٹسکی (imotsaki) کے قریب ایک چھوٹا سا واقعہ پیش آیا جس میں کوئی ندرت نہ تھی: وہی چیز سیکڑوں گھروں میں اس سے پہلے بھی پیش آئی ہوگی اور اس کے بعد بھی یعنی ساس بہو کے جلاپے میں ایک مسلمان سپہ سالار حسن آغا اپنی حسین اور نیک بیوی فاطمہ کو اس لیے طلاق دے دیتا ہے کہ اس کے زخمی ہونے کی خبر ملنے کے باوجود بیوی اس کی عیادت کو نہ آئی۔ ماں کی مامتا سے پوچھا جاہے کہ اپنے پانچوں بچوں سے، جن سے ایک ابھی شیرخوای تھا، جدا ہونا کیا معنی رکھتا ہے۔ عدت گزرنے کے بعد اولیا اور رشتہ دار اس کا ایک مقامی قاضی سے نکاح کراتے ہیں۔ نئے شوہر کے ہاں جاتے وقت راستہ ایسا تھا کہ پرانے شوہر کے مکان پر سے گزرتا تھا، اس نے برقع پہن لیا کہ نہ وہ اپنے بچوں کو دیکھ سکے اور نہ بچے اسے دیکھ سکیں۔ لیکن جب وہ گھر آیا تو وہ آپے سے باہر ہو گئی۔ بچوں کو محبت سے لپٹایا، پیار کیا، جتنے تحائف بھی دیے۔ بچے بھی محبت سے اس سے لپٹ گئے اس پر باپ نے بچوں کو پکارا



”یہاں آؤ، اس ظالم سنگدل ماں کی باتوں میں نہ آؤ۔“ یہ جفاکارانہ جملہ سنا تو فاطمہ ایک چیخ مار کر گرتی ہے اور اس کی روح پرواز کر جاتی ہے۔

اس افسوسناک کردار نگاری میں نہ معلوم کیا بات تھی، بیسیوں زبانوں میں پچاسوں اہل قلم نے اسے ترجمہ کر کے منتقل کیا اصل یوگوسلاوی شاعر تو معلوم لیکن ان مترجموں میں جرمنی کے گوئے انگلستان کے اسکاٹ اور براؤنگ، فرانس کے میریے اور روس کے پوشکین جیسے معروف نام بھی آتے ہیں۔ اس نظم کے ترجمے اطالوی، جرمن، فرانسیسی، ہنگروری، لاطینی، انگریزی، چکوسلواکی، پولینڈی، روسی، سویڈنی، سلووینی، اسپینی، یوکرینی، لہسپرانٹو، رومانوی، عبرانی، ولندیزی، البانی، مقدونی، ڈنمارکی ہی میں نہیں، عربی، فارسی، ترکی اور ملایائی میں بھی ہو چکے ہیں۔ متعدد میں تو کئی کئی ترجمے ہوئے اردو میں نہ ہونا شرم کا باعث تھا۔ دیر آید درست آید تو ٹھیک نہ ہوگا لیکن کبھی نہ آنے سے دیر سے آنا بہر حال بہتر سمجھا جائے گا۔ مجھے نہ شاعری سے لگاؤ، نہ ادبیات سے دلچسپی۔ اصل پر دسترس نہ ہونے سے سات آٹھ زبانوں کے ترجمے سامنے رکھ کر اردو میں منتقل کرتا ہوں کہ فرض کفایہ تھا، اسے کوئی بھائی نظم کا جامہ پہنانے کا وقت پائیں تو ہمارے دور افتادہ یوگوسلاوی بھائیوں کی ہمت افزائی ہوگی جو موجودہ مشکل زمانے میں اپنی ثقافتی شخصیت اور مذہبی انفرادیت کو برقرار رکھنے کی کوشش میں لگے ہوئے ہیں، ایک مرحوم یوگوسلاوی رفیق پروفیسر محمد طیب اوکچ M.T. Okic نے بتایا کہ ترکی ترجمہ لفظی ترجمہ اور اصل سے سب سے زیادہ مطابق ہے۔ میں نے اس پر سب سے زیادہ اعتماد کیا ہے۔

### اس زبان زد نظم کا ترجمہ

(۱) سبز پوش پہاڑوں میں یہ سفید سفید کیا چمک رہا ہے؟

برف کے تودے ہیں یا کلنگوں کے جھرمٹ؟

(۲) برف کو تو پکھل چکنا چاہیے

کلنگ کو تو اڑ کر جا چکنا چاہیے

(۳) یہ ہیں نہ برف کے تودے نہ کلنگ

بلکہ ہیں خیمہ ہائے آغا حسن

- (۴) وہ سبے زخموں سے چور چور  
ماں اور بہن آئی ہیں عیادت کے لیے از دور
- (۵) بیوی سخت درد مند  
آنے سے مگر آتی ہے اسے شرم
- (۶) جب زخم اس کا کچھ بھر گیا  
تو اس نے باوقا بیوی کو یہ کہلوایا
- (۷) خبردار اب سفید بنگلے میں میرا انتظار نہ کرنا  
نہ میرے بنگلے میں نہ رشتہ داروں کے ہاں
- (۸) بیوی سنتی ہے یہ سخت پیام  
ششدر رہ جاتی ہے دل ہوتا ہے پاش پاش
- (۹) شوہر کے محل کے اطراف گھوڑوں کی ٹاپ سنتی ہے  
نر اس محل کے ایک برج پر چڑھتی ہے
- (۱۰) ایک کھڑکی سے کود کر خودکشی کرنا چاہتی ہے  
اس کی وہ ننھی لڑکیاں گھبرا کر اس کے پیچھے دوڑتی ہیں
- (۱۱) اماں، اماں بھاگ نہیں  
یہ گھوڑے ابا کے نہیں، ملنے آئے ہیں ماموں جان پینٹو ووج (Pintorovic)
- (۱۲) یہ سن کر بیگم حسن پلٹ پڑتی ہے  
اور آ کے بھائی سے لپٹ جاتی ہے
- (۱۳) بھائی جان دیکھو یہ شرمناک بات  
پانچ بچوں کی ماں کو ملتی ہے طلاق
- (۱۴) بھائی کچھ نہیں بولتا، چپ ہو جاتا ہے  
ریشمی استروالے جیب میں سے طلاق نامہ نکالتا ہے
- (۱۵) اس میں مہر لے کر ماں کے گھر جا رہے کا حکم تھا  
اس کو پڑھ کر وہ لڑکوں کی پیشانی اور لڑکیوں کے رخسار چومتی ہے
- (۱۶) مگر گہوارے میں کے شیر خوار سے جدا ہونا ممکن نہ تھا  
سخت گیر بھائی اسے اس سے بھی چھڑاتا ہے

- (۱۷) جبراً گھسیٹ کر اسے ایک گھوڑے پر سوار کرتا ہے  
اور آبائی مسکن میں لے لاتا ہے
- (۱۸) آبائی گھر میں آئے چند ہی دن گزرے ہوں گے  
مشکل سے ایک ہفتہ گزرا ہوگا
- (۱۹) حسن بھی ہے، حسب و نسب بھی  
کیوں نہ ہر طرف سے اس کی ہو معنی
- (۲۰) سب سے زیادہ اصرار ہے ایمو تسکی کے قاضی کو  
اس پر وہ پرورد آواز سے کہتی ہے! اپنے بھائی کو
- (۲۱) پیارے آ کا بھائی مجھے کسی اور سے بیاہ نہ دو  
میرے بچوں کے خیال سے میرا دل پاش پاش نہ کرو
- (۲۲) بھائی کچھ نہیں سنتا  
ایمو تسکی کے قاضی سے کرا دیا جاتا ہے نکاح
- (۲۳) وہ مکرر بھائی سے التجا کرتی ہے  
ایک پرچے پر کچھ لکھتی ہے
- (۲۴) اور ایمو تسکی کے قاضی کو بھجوانا چاہتی ہے  
کہ تمہاری منگیترا دہ سے سلام کرتی ہے
- (۲۵) اور دل و جان سے یہ التماس کرتی ہے  
کہ سرداروں کے ہمراہ رخصتی کے لیے یہاں آنے کے وقت
- (۲۶) ایک برقع لاؤ کہ حسن آغا کے محل کے سامنے سے گزرتے وقت  
اپنے بچوں کو نہ دیکھنے پاؤں
- (۲۷) اس خط کے ملتے ہی قاضی صاحب سرداروں کو جمع کرتے ہیں  
اور اس کو رخصت کرا لینے جاتے وقت اس کے لیے برقع بھی لے جاتے ہیں۔
- (۲۸) نوشاہ کے ساتھ دلہن کے ہاں پہنچتے ہیں  
اور توڑک و احتشام سے اسے دو لہا کے گھم لاتے ہیں
- (۲۹) حسن آغا کے گھر کے سامنے سے گزرتے وقت  
اس کی دونوں بڑکیاں کھڑکی سے ماں کو دیکھ کر پہچان جاتی ہیں

- (۳۰) دو لڑکے بھی باہر آتے ہیں  
اور ماں سے مخاطب کرتے ہیں
- (۳۱) پیاری اماں ہمارے ہاں آؤ  
اور کھانا ہمارے ساتھ کھاؤ
- (۳۲) اس کو دیکھ کر وہ نوشاہ کے ہمراہیوں میں سے  
جو سب سے سامنے تھا اس سے کہتی ہے
- (۳۳) اے نوشاہ کے ساتھیوں کے سردار  
اے برادر دین و ملت
- (۳۴) گھوڑوں کو اس محل کے سامنے ذرا ٹھہراؤ  
اپنے قیمتی بچوں کو کچھ تحفے دینا چاہتی ہوں
- (۳۵) گھوڑے محل کے سامنے ٹھہر جاتے ہیں  
وہ اپنے بچوں کو قیمتی ہدیے دیتی ہے
- (۳۶) لڑکوں کو زر کارٹھوپیاں  
لڑکیوں کو چونے
- (۳۷) گہوارے میں کے شیر خوار  
کو ایک بستے میں بھیجتی ہے کپڑے
- (۳۸) سنگدل حسن آغا دور سے یہ سب دیکھتا ہے  
باہر نکلے ہوئے بیٹوں کو لکارتا ہے
- (۳۹) یہاں آؤ میرے قیمتی بچو  
تمہاری سنگدل ماں کو نہ آئے رحم تم پر
- (۴۰) جوں ہی فاطمہ یہ جملے سنتی ہے  
چینچ مار کر زمین پر گر پڑتی ہے
- (۴۱) جیسے بچے واپس جاتے ہیں  
اس کی بھی روح پرواز کر جاتی ہے

## ابوزرع کی روایت

کہتے آئے ہیں کہ کسی زبان کے قدیم ترین آثار نظموں میں ملتے ہیں۔ لیکن بروکل مان (Brockel Mann) نے جب اپنی جرمن ”تاریخ ادبیات عربی“ لکھی تو اس میں بتایا کہ نظموں سے بھی زیادہ قدیم آثار نثر کے ہوتے ہیں اور وہ ضرب المثلوں، کہاوتوں، خطبوں (تقریروں) کے اقتباس اور بچوں کی لوریوں وغیرہ میں ملتے ہیں، ایسی چیزوں سے ملک کا ہر شخص واقف ہوتا ہے، لیکن ان آثار کا کوئی مؤلف معلوم ہوتا ہے اور نہ زمانہ ولادت۔

سیرت النبی صلی اللہ علیہ وسلم ایک ناپید کنار سمندر ہے۔ مجھے اس میں بھی ایسی کچھ چیزیں ملیں۔ جسد اسلامی کے ایک عضو بوسنہ (یوگوسلاویہ) کے مسلمانوں میں بھی ایک زبان زد کہانی پائی جاتی ہے جس کے بکثرت زبانوں میں ترجمے بھی ہوئے ہیں۔ اس کا اردو ترجمہ پیش کرنے کی کوشش کرتا ہوں۔ (حمید اللہ)

عرب میں کم از کم حجاز میں ایک دلچسپ کہانی مشہور تھی۔ گیارہ عورتوں نے اپنے شوہروں کی کردار نگاری کی۔ اس ادبی شاہکار کو اتنی اہمیت حاصل ہوئی کہ حضرت عائشہؓ کی روایت اور رسول کریمؐ کے اس سے دلچسپی لینے کو صحیح بخاری جیسی دینی کتاب میں جگہ ملی۔ قسطلانی نے اپنی ”ارشاد الساری فی شرح صحیح البخاری“ ج ۸ ص ۹۱ (کتاب النکاح، باب حسن المعاشرة، ۸۲/۲۷) میں صراحت کی ہے کہ

خاص اس حدیث ابو زرع پر کئی عالموں نے مستقل رسالے اور شرحیں لکھی ہیں۔ ان میں امام بخاری کے استاد اسماعیل بن ابی اویس بھی ملتے ہیں اور ثابت بن قاسم، الزبیر بن بکار اور ابو عبیدہ القاسم بن سلام نے اپنی ”غریب الحدیث“ میں ”ابو محمد بن قتیبہ بن الانباری، اسحاق الکاذبی، ابوالقاسم عبدالحلیم بن حیان المصری جیسے مشاہیر قدما بھی شامل ہیں۔ اس کے بعد مختصری نے اپنی ”الفائق“ میں پھر قاضی عیاض نے جن کی شرح سب سے وسیع اور سارے پیشروؤں کی جامع بھی ہے۔ قسطلانی نے اپنی شرح میں دیگر ماخذوں میں بیان شدہ اختلافات روایت کو بھی نقل کیا ہے۔ صحیح بخاری چھپ کر عام ہے بلکہ اس کا اردو ترجمہ بھی ملتا ہے۔ اس لیے اس مضمون میں اصل عربی عبارت کو نقل کرنے کی شاید ضرورت نہیں۔ بہر حال بخاری کی روایت درج ذیل ہیں:

امام بخاری فرماتے ہیں: حدیث بیان کی ہمیں سلیمان بن عبد الرحمن (المعروف بہ ابن بنت شرجیل ابویوب الدمشقی) اور علی بن حجر بن ایاس ابوالحسن المسعدی المزروی نے، اور ان دونوں نے کہا: خبر دی ہمیں عیسیٰ بن یونس (بن ابی اسحاق السبعمی نے اور کہا): حدیث بیان کی ہمیں ہشام بن عروہ نے (اپنے بھائی) عبد اللہ بن عروہ سے (انہوں نے اپنے باپ) عروہ (بن الزبیر بن العوام سے) انہوں نے اپنی خالہ عائشہ سے کہ بی بی نے فرمایا: (ایک بار) گیارہ عورتوں نے بیٹھ کر معاہدہ کیا اور باہم پیمان کیا کہ وہ اپنے شوہروں کے حالات سے کوئی چیز نہ چھپائیں گی۔ پہلی نے کہا: میرا شوہر گویا ایک بہت ہی دبلا اونٹ ہو جو دشوار گزار پہاڑ کی چوٹی پر چلا گیا ہو (راہ) سہل نہیں کہ وہاں تک چڑھا جائے۔ اس میں فریبی بھی نہیں کہ اس کو (وہاں سے) معتقل (کرنے کی زحمت کو برداشت) کیا جائے (یعنی بخیل اور بد اخلاق ہے، اس سے کچھ مال اور امداد پانے کی امید بے سود ہے۔)

دوسری نے کہا: میں اپنے شوہر کی باتیں پھیلاتا نہیں چاہتی۔ ڈرتی ہوں کہ اگر ذکر کرنے لگوں تو کوئی چیز چھوڑ نہ سکوں اور اس کے ظاہری اور باطنی عیبوں کو بیان کر ڈالوں (جو مناسب معلوم نہیں ہوتا۔ یعنی اس لطیف انداز میں کہہ دیا کہ وہ ہر طرح کی برائیوں سے بھرا ہوا ہے)۔ تیسری نے کہا: میرا شوہر بڑا بدخلق ہے اگر (اسے) بولوں تو طلاق دے دے اگر چہ رہوں تو معلق چھوڑ دے۔

چوتھی نے کہا: میرا شوہر تھامہ کی رات کی طرح ہے (کہ ہوا چلتی ہی نہیں) نہ گرمی نہ سردی (دیگر روایت نہ گرمی نہ صحت شکن آب و ہوا) نہ خطرہ نہ آکٹاہٹ۔

پانچویں نے کہا: میرا شوہر گھر میں آتا ہے تو چھتے کی طرح خوابیدہ رہتا ہے؟ (پیار محبت کے بغیر ہم بستر ہو جاتا ہے؟) اور باہر جاتا ہے تو شیر کی طرح (بچھرا ہوا) اور یہ کبھی نہیں پوچھتا کہ گزر کس طرح ہو رہی ہے (اور آج کوکل کے لیے اٹھا نہیں رکھتا)۔

چھٹی نے کہا: میرا شوہر کھانے لگتا ہے تو سب سمیٹ کر، پیتا ہے تو آخری قطرے تک، سوتا ہے تو اپنے ہی کپڑوں میں لپٹ کر (تہا) اور ہاتھ نہیں بڑھاتا کہ (میرے) درد دل کو معلوم کرے۔ ساتویں نے کہا: میرا شوہر یا تو جہالت دکھاتا ہے یا گونگا سا رہتا ہے۔ چھاتی سے چھاتی تو ملتی ہے لیکن ہر مرض اس کے امراض میں پایا جاتا ہے تجھے زخمی کرے گا، یا سر پھوڑ دے گا، یا دونوں ہی کام کرے گا تو بولے تجھے گالی دے، تو اس کے ساتھ مذاق کرے تو تیرا سر پھوڑ دے۔ آٹھویں نے کہا: میرے شوہر کو چھوڑو تو خرگوش کا سا ہوتا ہے، سونگھوں تو زعفران کی سی بو ہوتی ہے: (میں اس پر غالب رہتی ہوں اور وہ دوسرے سارے لوگوں پر غالب رہتا ہے)۔

نویں نے کہا: میرے شوہر کے خیمے میں ستون بلند ہوتا ہے، اس کی تلوار کی جمائل طویل ہوتی ہے (میزبانی سے) راکھ بکثرت نکلتی ہے۔ اس کا مسکن ہر کسی سائل کے لیے قریب ہوتا ہے۔ دسویں نے کہا: میرا شوہر مالک ہے۔ مالک سے کیا مراد ہے؟ تجھے اس کی کیا خبر، اس کے اونٹ اکثر گھر کے سامنے ہی بیٹھے رہتے ہیں، چرنے کم جاتے ہیں اور جب وہ کسی مہمان کے استقبال کا باجانتے ہیں انہیں یقین ہو جاتا ہے کہ اب ان کی جان کی خیر نہیں۔

گیارہویں (یعنی زرع) نے کہا: میرا شوہر ابو زرع ہے۔ ام ابو زرع نے کیا؟ (روایت + جانوروں اور کھیتوں کا مالک) اس نے میرے کانوں میں زیور لٹکائے اور میرے بازوؤں میں چربی (فرہی) بھری۔ مجھے خوش رکھتا ہے جس سے مجھے خوشی ہوتی ہے۔ مجھے وہاں پایا تھا جہاں بکریاں تھوڑی اور مشقت میں بہت پائی جاتی تھی اور وہاں لایا جہاں گھوڑے ہنہناتے، اونٹ بلبلا تے، فصل کٹ کر غلہ رونداجاتا اور چھلکوں سے دانہ نکالا جاتا ہے میں اس سے کچھ بات کروں تو میری توہین نہیں کرتا۔ سوتی ہوں تو دل بھر کر صبح تک، چیتی ہوں تو جی بھر کر، کھاتی ہوں تو سیر ہو کر۔ ابو زرع کی ماں (میری ساس) وہ کیسی ہے؟ اس کے پاس غلے کے انبار ہیں اور اس کا گھر وسیع ہے۔ ابو زرع کا بیٹا، اس کا کیا حال ہے؟ وہ سوتا ہے تو نرم و نازک حصیر پر۔ کھاتا ہے تو نوعمر بھیڑ کا ایک پورا ہاتھ (روایت + پیتا ہے تو اونٹنی کا ایک بار دو باہوا پورا دو دھ، چلتا ہے تو مہین و نرم لباس میں اکڑتا ہوا)۔ ابو زرع کی بیٹی، وہ کیسی ہے؟ باپ کی بھی مطیع اور ماں کی بھی

(روایت + گھر والوں بلکہ ساری عورتوں میں ایک زینت ہے) فریبی سے اپنی اوڑھنی میں بھر جاتی ہے۔ (یعنی جامہ زیب) ہے اور ہمسایہ عورتیں جان سے رہتی ہیں (روایت + اعضا متناسب پیٹ دبا ہوا، گردن میں مالا پڑا ہوا۔ فریبی سے بدن میں سلوٹیں پڑی ہوئیں، اعضا گتھے ہوئے، آنکھیں بڑی اور خوب سیاہ و سفید۔ کماندار بھنویں۔ لمبی نازک، نازک بدن، دراز گردن) ابو زرع کی ایک لوٹھی بھی ہے۔ وہ ہے کیسی؟ وہ گھر کی باتیں باہر نہیں نکالتی۔ گھر کا غلہ نہیں چراتی، گھر کو گھورے کچرے سے گھونسلہ سا نہیں بناتی (روایت + ابو زرع کا مہمان کیسا ہوتا ہے؟ پیٹ بھر کر کھاتا۔ جی بھر کر پیتا اور فراوانی سے رہتا ہے۔ ابو زرع کے باور چچی، وہ کیسے ہیں؟ نہ کام میں وقفہ نہ بد نظمی ایک ہانڈی خالی ہونے لگتی ہے تو دوسری چڑھا دی جاتی ہے پے در پے ایک کے بعد دوسری۔ ابو زرع کا مال، وہ کیا ہوتا ہے؟ خون بہا میں خرچ ہوتا ہے یا فقیروں کے لیے محفوظ رہتا ہے۔ اس (ام زرع) نے یہ بھی کہا:

ایک دن ابو زرع باہر گیا۔ اس کے ہمراہی مشکوں میں دو دھجکلے کھا رہا تھا۔ ایک عورت کو دیکھا جس کے ساتھ دو بچے کیا تھے گویا دو چیتے (روایت + شیر کے بچے، روایت شکرے) تھے جو اس کی چھاتی پر دو اتاروں سے کھیل رہے تھے۔ اس پر ابو زرع نے مجھے طلاق دے دی اور (دوسری) شادی کر لی۔ اس کے بعد میں نے بھی ایک سردار سے نکاح کر لیا، جو نکلتا ہے تو صبار قمار گھوڑے پر اور ہاتھ میں (علاقہ) خط کا بنا ہوا نیزہ شام کو وہ بے شمار جانوروں کا ریوڑ میرے پاس لاتا اور ہر خوش گوار چیز ایک نہیں دو دو تھالیوں میں مجھے دیتا اور کہتا ہے: کھا اور کھلا۔

اس نے یہ بھی کہا: ابو زرع کے ہاں کے برتن بھی اتنے بڑے ہیں کہ اگر میں ان ساری، (بے شمار) چیزوں کو جمع کر دوں جو اس نے مجھے دی ہیں تو بھی اس کے ہاں کا سب سے چھوٹا برتن نہ بھرے۔

حضرت عائشہ عمر ماتی ہیں: رسول اللہ نے (سن کر) ارشاد فرمایا: میں تیرے لیے ویسا ہی ہوں جیسا ام ابو زرع کے لیے ابو زرع (روایت + اس کے کہ اس نے طلاق دی اور میں تجھے طلاق نہ دوں گا) بی بی نے کہا: بلکہ آپ صلی اللہ علیہ وسلم ابو زرع سے بھی بہتر ہیں۔ یا رسول اللہ صلی اللہ علیہ وسلم (روایت: میرے ماں باپ آپ پر فدا ہوں آپ میرے لیے اس سے بھی بہتر ہیں۔ جتنا ابو زرع ام زرع کے لیے) ۱۱



## متفرق معلومات:

ارشاد الساری مؤلفہ قسطلانی میں ذیل کے معلومات بھی ہیں: زبیر بن بکار نے حضرت عائشہ سے روایت نقل کی ہے کہ ایک دن رسول اللہ صلی اللہ علیہ وسلم گھر میں آئے جبکہ میرے ہاں حضور صلی اللہ علیہ وسلم کی بعض دیگر بیویاں بھی موجود تھیں۔ حضور صلی اللہ علیہ وسلم نے اس وقت خاص مجھے مخاطب کر کے فرمایا: اے عائشہ میں تیرے لیے ویسا ہی ہوں جیسا ام زرع کے لیے ابو زرع تھا۔ میں نے پوچھا یا رسول اللہ صلی اللہ علیہ وسلم ابو زرع اور ام زرع کا قصہ کیا ہے؟ فرمایا: یمن میں ایک گاؤں تھا۔ وہاں ایک قبیلہ رہتا تھا۔ اس کی گیارہ عورتیں ایک دن محل میں جمع ہوئیں اور کہا آؤ آئندہ وعدہ کرو کہ ہم اپنے شوہر کیسے ہیں بیان کریں اور (اس میں) جھوٹ نہ بولیں ”الکبیشم کی روایت میں یہ مکے میں تھیں۔ ابن حزم کے مطابق یہ قبیلہ خنعم کی تھیں۔ سنن نسائی میں عمر بن عبد اللہ بن عروہ نے اپنے دادا عروہ بن زبیر سے اور وہ اپنی خالہ حضرت عائشہ سے روایت کرتے ہیں کہ کہ بی بی نے فرمایا: ایک دن میں اپنے باپ کی دولت پر فخر کرنے لگی کہ زمانہ جاہلیت میں ان کے پاس دس لاکھ اوقیہ (چار کروڑ) کی رقم تھی۔ حضور صلی اللہ علیہ وسلم نے فرمایا: چپ بھی رہ، اے عائشہ میں تیرے لیے ایسا ہی ہوں جیسا ام زرع کے لیے ابو زرع تھا۔ ابو القاسم عبد الحکیم بن حیان نے اپنی ایک سند کے ساتھ مرسل روایت کی ہے (یعنی صحابی کا نام نہیں ہے اور ایک تابعی نے رسول اللہ صلی اللہ علیہ وسلم سے منسوب کر کے بیان کیا ہے) کہ سعید بن عمرو نے قاسم بن الحسن سے (انہوں نے) عمرو بن الحارث سے (انہوں نے) الاسود بن جبیر المعافری سے روایت کی ہے کہ ایک دن رسول اللہ صلی اللہ علیہ وسلم حضرت عائشہ کے پاس آئے جبکہ بی بی فاطمہ بھی وہاں تھیں، اور دونوں میں کچھ سخت کلامی ہو گئی تھی۔ حضور صلی اللہ علیہ وسلم نے فرمایا: ”اے لالو (حمیرا) کیا تو میری بیٹی کو تنگ کرنے سے باز نہ آئے گی؟ میں تیرے لیے ویسا ہی ہوں جیسا ام زرع کے لیے ابو زرع تھا عائشہ نے کہا: یا رسول اللہ صلی اللہ علیہ وسلم ہمیں اس کا قصہ سنائیے۔“ فرمایا: ایک گلاؤں تھا، وہاں گیارہ عورتیں رہتی تھیں۔ ایک بار ان کے شوہر باہر گئے ہوئے تھے۔ انہوں نے کہا آؤ ہم بیان کریں کہ ہمارے شوہر کیسے ہیں اور اس میں جھوٹ نہ بولیں.....“

حدیث میں ضرب الامثال بھی ہیں۔ بچوں کی لوریاں بھی، پرانے خطیبوں کے کلام کے اقتباسات بھی، مگر ان کا آج موقع نہیں۔ یار زندہ صحبت باقی۔

(ماہنامہ ”شاہکار میگزین“ لاہور۔ ۲ ستمبر ۲۰۰۵ء)

## ڈاک کے ٹکٹ

گزشتہ دو تین سالوں میں ٹکٹی نمائشوں (Philatelic exhibitions) کی امریکہ اور یورپ میں غیر معمولی کثرت رہی۔ ہر نمائش میں اس بات کی کوشش رہی کہ وہ پیشتر کی تمام نمائشوں سے زیادہ دلچسپ اور بہتر بنائی جائے۔ خصوصاً بین الاقوامی ٹکٹی نمائش کو جو ۱۹۲۵ء سے ۱۹۲۶ء تک پیرس میں ہوتی رہی۔ اس قدر کامیابی حاصل ہوئی کہ اب یہ تفریحی مشغلہ علم سکھ جات (Numismatics) کی طرح ایک علم بن گیا ہے۔ چنانچہ پیرس کی نمائش کے دو ماہ بعد ہی ”میری لینڈ اکاڈمی آف دی سائنسز“ واقع بالٹی مور میں اور علوم و فنون کے ساتھ ایک کرسی اس علم کے لیے بھی قائم کرنے کا تصفیہ کیا گیا۔

یوں تو نہ پتہ یا ڈاک قدیم زمانے سے رائج ہے اور ہر متمدن ملک میں اس کی ضرورت رہی ہے لیکن قدیم اور موجودہ زمانہ کا نمایاں فرق یہ ہے کہ ۱۸۴۰ء سے پہلے تک ٹکٹ لگانے کا رواج نہ تھا۔ سب سے پہلے انگلستان نے خطوط پر نقد محصول لینے کی بجائے اسی قیمت کے ٹکٹ چسپاں کرنے کی اجازت دے لی۔ ۱۸۴۰ء میں دی گئی۔ جبکہ شرح ڈاک نہ صرف بیحد گراں تھی بلکہ اس میں وزن کے علاوہ فاصلہ کے لحاظ سے بھی محصول میں کمی و بیشی ہوتی تھی۔ سب سے پہلا ٹکٹ ایک ہنی کا تھا جس کا رنگ گہرا سیاہ تھا۔

اس کی تقلید میکسیکو اور دیگر ممالک میں ہونے لگی۔ اور آج چھ اوپر چھ سو ممالک میں ڈاک کے ٹکٹوں کا رواج ہے۔ ان ممالک کے شائع کردہ ٹکٹ انگلستان کی سربراہ اور وہ کمپنی اسٹانلی گبنز (Stanely Gibbons) کے اندازہ کے مطابق فروری ۱۹۲۶ء میں ایک لاکھ ساٹھ ہزار قسم کے تھے۔ جس میں ہر ماہ او۔ ٹا سو پچاس کا اضافہ ہوتا ہی رہتا ہے۔ اس تعداد میں وہ

ٹکٹ بھی شامل ہیں جو چھپائی کی غلطی، کاغذ کے فرق اور پرفریشن کے (Perforation) (یا ٹکٹوں کے اختلاف کی وجہ سے عام ٹکٹوں سے الگ قرار دیئے گئے ہیں جیسا کہ آئندہ واضح ہوگا۔ لیکن بظاہر یہ ناممکن معلوم ہوتا ہے کہ چھپائی کی تمام غلطیاں معلوم کر لی جائیں۔ اس لیے ہم یہ کہہ سکتے ہیں کہ دریافت شدہ ٹکٹوں کے علاوہ دنیا میں ایک بڑی تعداد ایسے ٹکٹوں کی بھی ہوگی جن کا علم عام طور پر لوگوں کو نہیں ہوا ہے مثلاً میں کوئی منہمک ٹکٹی نہیں ہوں صرف شوقیہ مختلف نمونے جامع کرتا رہتا ہوں لیکن میرے پاس بعض نمونے ایسے بھی ہیں جو کسی کمپنی کی فہرست میں نہیں ملتے۔ حال ہی میں ہندوستان میں جب ڈاک کی شرح ڈگنی کر دی گئی تو پاؤ آ نہ والے کارڈ پر مزید پاؤ آ نہ کا ٹکٹ لگانے کی ضرورت لاحق ہوئی چونکہ پاؤ آ نہ کے ٹکٹوں کا ذخیرہ کافی تھا اس لیے آ نہ والے ٹکٹ پر پاؤ آ نہ کا نشان ڈال کر شائع کیا گیا جس کی شکل (۱/۴) تھی۔ اس کی دو تین غلطیوں کا علم تو ہو گیا یعنی ایک ہند سے کے اوپر کا شوٹہ نہیں اٹھا (۱) یا ایک کے نیچے کے شوٹے نہ چھپے، مگر میرے پاس دو ٹکٹ ایسے ہیں جن میں چار کے نیچے کے شوٹے پورے طور پر موجود نہیں ہیں (۴) اس کا داخلہ کسی فہرست میں نہیں ملا۔ چھپائی کی ایسی غلطیوں سے ٹکٹیوں کے پاس اس کی قدر بڑھ جاتی ہے۔

ہندوستان میں سب سے پہلا ٹکٹ کمشنر سندھ سر بارٹل فریر کے حکم سے یکم جولائی ۱۸۵۲ء کو سندھ میں شائع ہوا۔<sup>۵</sup> جس پر انگریزی میں ”سندھ ڈسٹرکٹ ڈاک“ اور ”۱/۲ آ نہ“ لکھا ہوا تھا، لیکن دو سال بعد یہ اس لیے بند کر دیا گیا کہ برطانوی ہند کے عام ٹکٹ شائع ہو چکے تھے۔ حیدرآباد میں ۱۸۶۹ء میں پہلے پہل ٹکٹ رائج ہوئے۔<sup>۹</sup> چنانچہ ایک آ نہ والا ٹکٹ شائع ہوا۔ جس پر ”سرکار آصفیہ یک آ نہ ۱۲۸۳ھ“ لکھا ہوا تھا۔ اس کا رنگ زیتونی سبز تھا اور وہ موجودہ ٹکٹوں سے کسی قدر بڑا اور مستطیل شکل کا تھا۔

لندن کے سب سے پہلے ٹکٹ کی قیمت ایک پنی تھی۔ دنیا میں سب سے زیادہ قیمت کے ٹکٹ اسٹریٹس سٹلمنٹ (Straits settlement) کے ہیں جہاں سوڈا لاکٹ بھی مروج ہے۔ سب سے کم قیمت ٹکٹ فرانسیسی نوآبادیوں میں چلتا ہے۔ جو ۱/۲۰ اساتم یعنی ۳/۲۵ پائی کا ہے۔ جو فرانک کی قیمت کے گھٹ جانے سے اور بھی کم قیمت ہو گیا ہے۔ جب جرمنی میں مارک کی قیمت بچد گھٹ گئی تھی تو وہاں جو ٹکٹ سب سے زیادہ قیمت کا شائع ہوا وہ (۵۰) ارب مارک کا تھا۔ اس زمانہ میں مارک فی پونڈ ۴۴ کروڑ سے زیادہ ملتے تھے۔<sup>۱۲</sup>

بہت کم لوگ جانتے ہوں گے کہ حیدرآباد میں اب تک تقریباً سو اتین سو قسم کے ٹکٹ شائع ہو چکے ہیں<sup>۱۳</sup>۔ جن میں چند ٹکٹ مطبع کی غلطیوں کے بھی ہیں۔ سب سے کم قیمت ٹکٹ پاؤ آنہ یا تین پائی کا ہے اور سب سے بیش قیمت ایک روپیہ کا، جس کی اشاعت ہو چکی ہے یا آج ہی کل میں ہونے والی ہے۔ مروجہ ٹکٹ صرف سات آٹھ ہی قسم کے ہیں اور اتنے ہی سرکاری یا دفتری ہیں۔ دنیا میں سب سے زیادہ ٹکٹ امریکہ نے شائع کیے جو (۱۳۰۰) سے زائد قسم کے ہیں<sup>۱۴</sup>۔ ترکی اس کے بعد ہے جس نے تقریباً چودہ سو شائع کئے<sup>۱۵</sup>۔ ۱۸۶۶ء میں یہاں چند ٹکٹ خاص اخبارات و رسائل کے لیے شائع ہوئے تھے۔

ہندوستان کی چھ دیسی ریاستوں میں برطانوی ہند کے ٹکٹ ہی مستعمل تھے ان پر ریاست کا نام چھاپ دیا جاتا تھا، وہ چھ دیسی ریاستیں یہ ہیں: گوالیار، جمبا، فرید کوٹ، جھینڈ، نامھ اور پٹیالہ۔<sup>۱۶</sup>

لیکن یہ طریقہ اب صرف چند ریاستوں میں باقی رہ گیا ہے مثلاً گوالیار، پٹیالہ۔ ۲۷ ریاستوں میں خود ریاست کے ٹکٹ شائع ہوتے ہیں جو ریاست کے اندر ہی کارآمد ہوتے ہیں۔ البتہ حیدرآباد کن کے سرکاری ٹکٹ برطانوی ہند میں بھی جاتے ہیں۔ دفتری ٹکٹوں پر حیدرآباد میں لفظ سرکاری لکھا جاتا ہے۔ برطانوی ہند میں پہلے (On H.M.S) لکھا جاتا تھا اب صرف (Service) لکھا جاتا ہے۔ ایران میں اس کو "رسمی" اور مصر میں "امیری" کہتے ہیں۔

ایسے ممالک کے ٹکٹ جن پر عام دسترس نہ ہو بڑی قیمت پاتے ہیں۔ حیدرآباد اور دیگر ریاستوں کے قدیم ٹکٹ بھی اور مقامات کی بہ نسبت زیادہ قیمت پر خریدے جاتے ہیں کیونکہ پہلی اشاعتوں کے وقت ان کی مانگ نہ تھی اور نہ وہ ریاستوں کے باہر جاتے تھے۔ اب چونکہ ان کا چلن منسوخ ہو گیا ہے اس لیے نئے شوقینوں کی مانگ پوری کرنے کے لیے ان کا کافی ذخیرہ نہیں ہے۔ مشہور ذخیروں میں شاہ انگلستان کا ذخیرہ سب سے بہتر ہے۔ اس کے بعد لندن میوزیم میں ناپ بنگ بمبر پارلیمنٹ کا ذخیرہ ہے جو قومی چندہ سے ایک لاکھ پونڈ میں خریدا گیا۔ جرمنی کا قومی ذخیرہ بھی بہت مشہور ہے۔

مہرزوہ ٹکٹ بھی بے کار نہیں ہوتے۔ معمولی سے معمولی قیمت کے ہزار ٹکٹ آٹھ دس آنوں میں بک جاتے ہیں۔ اگر یہ بیرون ہند بھیجے جائیں تو اور بھی زیادہ قیمت آتی ہے۔ یہی حال ہر قسم کے ٹکٹوں کا ہے۔ ہر ٹکٹ جو پھٹا ہوا نہ ہو اور جس کے ٹکڑے درست ہوں کارآمد اور قیمتی

ہے۔ کنگروں کے کٹ جانے اور ٹکٹ کے پھٹ جانے سے اس کی قیمت جاتی رہتی ہے۔ قدیم ٹکٹ عموماً قیمتی ہوتے ہیں۔ اگر وہ کمیاب اور نادر ہوں تو قیمت اور بھی بڑھ جاتی ہے۔ نادر ٹکٹوں سے وہ ٹکٹ مراد ہیں جن میں مطبع کی جانب سے کوئی بین غلطی ہوگئی ہو مثلاً جزیرہ موریشس کے ایک ٹکٹ پر پوسٹیج (postage) کی بجائے پوسٹ آفس (Post Office) چھپ گیا۔

اس غلطی کے معلوم ہو جانے پر فوراً باقی ٹکٹ تلف کر دیئے گئے۔ جو ٹکٹ شائع ہو چکے ان میں سے ایک کی قیمت ۲ پنس تھی اور دوسرے کی ایک پنی اول الذکر کی موجودہ قیمت چار ہزار پونڈ ہے، دوسرے کی قیمت آخری فروخت میں (۳۲۵۰) پونڈ تھی۔ حیدرآباد کے بعض ٹکٹوں پر لفظ سرکاری الٹا (سرکاری) چھپ گیا تھا جس سے ان کی قیمت بہت بڑھ گئی حال ہی میں ہندوستان میں نوپائی کے ٹکٹ جاری ہوئے تھے۔ لیکن چند ایک پر مطبع کی غلطی سے نوپائی کی جگہ (نونو) اور بعض پر (پائی پائی) لکھا گیا تھا۔ ایسے ٹکٹ ڈیڑھ سو روپوں میں بھی بک رہے ہیں، بعض مرتبہ دوہری چھپائی ہو جاتی ہے اس کی بھی بڑی قیمت آتی ہے۔ غرض ندرت اور کمیابی سے قیمت میں اضافہ ہو جاتا ہے۔

ٹکٹ کی قیمت میں کنگروں کے سوراخ کی فراخی و تنگی سے بھی فرق پڑ جاتا ہے کیونکہ اگر ایک انچ میں  $12\frac{1}{2}$  سوراخ والے ٹکٹ جلد بدل جائیں اور 13 سوراخ کے ٹکٹ زیادہ دن رائج رہیں تو کچھ عرصہ کے بعد لازمی طور پر پہلی قسم کے ٹکٹوں کی قیمت بڑھ جائے گی۔ کاغذ کی طرح ٹکٹوں میں بھی مائی علامت (Water Mark) ہوتی ہے۔ ان علامتوں کے فرق سے بھی قیمت بدل جاتی ہے۔ ٹکٹ کے رنگ کا ہلکا اور گہرا ہونا بھی کبھی کبھی قیمت میں تفاوت پیدا کر دیتا ہے۔ اوپر جتنی قیمتوں کا ذکر ہوا ہے ان سے وہ قیمتیں مراد ہیں جو ٹکٹ کے شوقین دیتے ہیں، ورنہ ٹکٹ صحیح چھپا ہو یا غلط سرکار ایک ہی قیمت پر دیتی ہے۔ مثلاً بھوپال کے ایک ٹکٹ پر (Bagam) میں M کا آخری شوشہ نہیں چھپا اور وہ (Bagan) پڑھا جاتا ہے۔ ان دونوں کی قیمت ٹکٹوں کے پاس جدا جدا ہے لیکن سرکار نے ایک ہی قیمت پر فروخت کیا۔ ٹکٹوں سے کئی قسم کے فائدے حاصل ہوتے ہیں۔ اولاً وہ تاریخی حیثیت رکھتے ہیں اور آئندہ نسلوں کے لیے تاریخی مواد کا کام دیتے ہیں۔ ان سے ملکوں کے رسم و رواج اور معاشرت کا پتا چلتا ہے۔ ہر پڑھا لکھا شخص جانتا ہے کہ یونان میں ہر چیز ایک دیوتا سے منسوب تھی۔ یونان کے اکثر ٹکٹوں پر عریاں دیوتاؤں

کی تصویریں ہیں۔ مملکت یوراگای (Uragauy) بھی اسی کے قدم بقدم ہے۔ چنانچہ وہاں کے بعض نکلٹوں پر نیل بوٹوں کی جگہ عورتوں کی تصویریں لباس فطرت میں بنائی گئی ہیں۔ اطالیہ کے نکلٹوں میں بھی رومانی صنمیات (Mythology) کا اثر ہے۔ چینی اور شہنشاہیت کے تمام نکلٹوں پر سانپ کی تصویر پائی جاتی ہے۔ جس سے پتا چلتا ہے کہ چین میں سانپ متبرک جانور سمجھا جاتا ہے۔ نکلٹوں سے یہ بھی معلوم ہوتا ہے کہ فلاں ملک میں شخصی حکومت ہے یا جمہوری، وہ ملک آزاد ہے یا غیر آزاد، وہاں کی زبان آریائی نسل کی ہے یا سامی۔ شہنشاہ اور صدر جمہوریہ کی تصویروں کے علاوہ نکلٹوں پر قومی مشاہیر کی تصویریں بھی ہوتی ہیں چنانچہ جرمنی میں فریڈرک اعظم، ہٹلر، گیٹے اور دیگر مشاہیر کی تصویریں چھپ رہی ہیں۔ نکلٹی نمائشوں یا اور اہم موقعوں پر بھی خاص طور پر عارضی نکلٹ شائع ہوتے ہیں۔ پیرس کی بین الاقوامی نمائش میں ایک نکلٹ شائع کیا گیا تھا جس پر فرانسیسی مذاق کے موافق عریاں آدمی کی تصویر تھی۔ ویسبلی کی شہنشاہی نمائش کے موقع پر بھی دو نکلٹ اس کی یادگار میں جاری کیے گئے تھے۔ افغانستان میں قومی آزادی کی ساتویں سالگرہ کی تقریب میں ایک جدید نکلٹ جاری کیا گیا۔ پرنگالی ہند کے بعض نکلٹوں پر ”ہند کے راستے کی دریافت“ کا واقعہ تصویر میں ظاہر کیا گیا ہے۔ جاپان کے ایک نکلٹ پر ایک شاہزادے کی شادی کا مرقع پایا جاتا ہے۔ امریکہ کے نکلٹوں پر کولمبس کے ساحل پر اترنے اور اعلان آزادی کے سے اہم تاریخی واقعات کے علاوہ واشنگٹن، لنکن اور فرانکلن کی تصویریں بھی ہیں۔ کولمبس کی مہم سولہ تصویروں میں دکھائی گئی ہے۔ ملکہ از ایلا کے دربار سے لیکر اس کی واپسی تک کے اہم واقعات ان تصویروں میں بتلائے گئے ہیں۔ امریکہ میں معاشرتی اور تجارتی زندگی کے مختلف پہلوؤں کے ساتھ ساتھ حسن اور فن لطیف کے کمال بھی نکلٹوں پر دکھائے گئے ہیں۔ کینڈا میں ملکہ وکٹوریہ کی جوہلی، پیرو میں، پیرو اور چلی (Chily) کی جنگ رومانیہ میں سلطنت کی دو صد سالہ سالگرہ، پرنگالی میں واسکوڈی گاما یا بندہ بند، جوہو (Juhu) میں سلطان ابراہیم کی تصویریں ملتی ہیں۔ غرض سیکڑوں اہم اور دلچسپ واقعات کا تاریخی اور معاشرتی مواد نکلٹوں سے ملتا ہے۔

سوئٹزرلینڈ نے نکلٹوں ہی کے ذریعہ سے اپنے ملک کے صحت بخش مقامات کا اشتہار دیا۔ بعض نکلٹوں سے حیوانات کے متعلق بھی تھوڑا بہت مواد مل جاتا ہے۔ میکسیکو کے عقاب، آسٹریلیا کے کنگرو، نیوفونڈ لینڈ کے کتے اور گیانا کے بیوننی خوار جانور کا پتا بہ آسانی نکلٹوں سے ملتا ہے۔

ٹکٹ ایک تعلیمی امداد بھی بن سکتے ہیں۔ ان سے طالب العلم کو تھوڑی مدت میں بہت سے معلومات حاصل ہو سکتے ہیں۔ ٹکٹ ایک قسم کا کھلونا ہے جو لڑکوں کے لیے ایک تفریحی مشغلہ بن جاتا ہے۔ اپنے ٹکٹوں کے متعلق لڑکے کو دیگر ضروری معلومات حاصل کرنے کا شوق اس کی تلاش کے نتیجے کو نہ صرف خوشگوار بلکہ علمی حیثیت سے بھی مفید بنا دیتا ہے۔ جن لڑکوں کو جغرافیہ سے نسبتاً کم دلچسپی ہوتی ہے انہیں ٹکٹوں کے ذریعے سے جغرافیہ کا ایک خاموش استاد مل جاتا ہے۔ یہ کہنا صحیح ہے کہ کسی ملک سے نئے ٹکٹوں کی اشاعت، تخت نشینی، سیاسی انقلاب یا ملک کی غیر معمولی ترقی کے موقعوں پر ہوتی ہے۔ اس لیے ان کو جمع کرنے سے ان تمام ضروری واقعات کا ایک سرسری علم حاصل ہو جاتا ہے۔ اس کے علاوہ ایک ہی ملک کے مختلف زمانوں کے ٹکٹوں کا معائنہ کرنے سے وہاں کی ترقی یا تنزلی کا بھی علم ہو سکتا ہے۔ مثلاً ترکی کے ابتدائی ٹکٹوں میں مشرقیت زیادہ پائی جاتی ہے۔ ان پر نہ تو غیر زبان کی کوئی عبارت موجود ہے اور نہ کوئی ہندسہ بلکہ سب کے سب ترکی زبان اور عربی طرز تحریر میں ہیں۔ لیکن جدید ٹکٹوں میں مغربی اثر کی جھلکیوں کے ساتھ حکمرانوں کی تصویریں بھی نمایاں ہیں۔ مثلاً سلطان رشاد مرحوم، سلطان وحید الدین مرحوم، غازی کمال پاشاہ صدر جمہوریہ۔ ان تصویروں سے وہاں کے سیاسی رجحان کا پتا چلتا ہے۔ مصر میں ابرام اور ابوالہول کے ساتھ اب شاہ فواد بھی نظر پڑتے ہیں۔ افسوس ہے کہ حیدرآباد میں ڈاک کے ٹکٹ ملک کی ترقی کو ظاہر نہیں کرتے۔ جامعہ عثمانیہ کا قیام، عدالت عالیہ کا منشور اور دو صد سالہ جشن آزادی حیدرآباد کے بہت اہم واقعات ہیں۔ ایلورا اور اجندہ کے غار، گولکنڈہ اور دولت آباد کے قلعے، چارمینار اور مکہ مسجد یہاں کی قابل دید یادگار ہیں۔ ان کی تصویریں اگر ٹکٹوں پر ہوتیں تو نہایت موزوں اور مناسب ہوتا۔

ٹکٹوں کی تاریخی اور تمدنی دلچسپی کے علاوہ فی زمانہ کاروباری اہمیت بھی خاصی ہو چلی ہے۔ گبنز کی مشہور و معروف کمپنی وقت واحد میں ۴۰ ہزار پونڈ کا ذخیرہ خریدتی ہے اور ان کی ایک ایک نمائش پر بیس بیس ہزار پونڈ خرچ کر دیا جاتا ہے<sup>۱۸</sup>۔

مشہور کمپنیوں کی فہرستیں ہر سال نہ صرف لاکھوں کی تعداد میں چھپتی ہیں بلکہ ہر ماہ ان کے ضمیمے بھی شائع ہوتے رہتے ہیں۔ اس فن پر کئی رسالے مختلف ممالک سے نکلتے ہیں اور تقریباً ہر بڑے ملک میں دو ایک رسالے صرف اس غرض سے نکلتے ہیں کہ اجرت لے کر کسی ٹکٹ کے

خریدار یا بیوپاری کا پتا ضروری معلومات کے ساتھ شائع کریں تاکہ مختلف مقامات کے لوگ بہ آسانی اس کا کاروبار کر سکیں۔

چند روز قبل گبنز کمپنی نے انعامی مقابلہ کرایا تھا کہ ٹکٹ کی کوئی بہترین وضع پیش کی جائے۔ ہزاروں نمونوں میں جو نمونہ پسند کیا گیا اس میں دنیا کا ایک نقشہ دکھایا گیا ہے جس میں دونوں طرف عورتیں کھڑی ہیں جو بعد المشرقین کے باوجود نہایت سہولت سے خطوط کا تبادلہ کر رہی ہیں۔ موجودہ تمدن کی یہ ایک حقیقت ہے جو اس تصویر میں ظاہر کی گئی ہے۔

اس سلسلہ میں حیدرآباد کے چند مشہور ٹکٹی شوقینوں کا ذکر بے جا نہ ہوگا۔ مسٹر میارٹ (مقیم قریب باغ عامہ) کی اتنی سال کی عمر اسی شوق میں گزری ہے۔ ان کے ذخیرہ کی قیمت ایک لاکھ روپیہ سے متجاوز ہے۔ اس کے بعد ”نگروالا“ (شراب فروش، توپہ کا سانچہ) مسٹر احمد عبداللہ پروفیسر نظام کالج، مسٹر اسپٹ پروفیسر عثمانیہ کالج اور مسٹر محمد صبغۃ اللہ مددگار مہتمم بندوبست ہیں۔ مسٹر اسپٹ نے حال ہی میں ایک حیدرآبادی شوقین کا ذخیرہ ساڑھے چار ہزار کلوڈار میں خریدا۔ آخر میں اپنے مضمون کو دنیا کے سب سے بڑے ٹکٹی ہز مجسٹی کنگ جارج پنجم کے مختصر حالات پر ختم کرتا ہوں۔ آپ کئی سال تک رائل فلائٹلک سوسائٹی لندن (The Royal Philatelic Society of London) کے صدر رہ چکے ہیں اور اب اس کے سرپرست ہیں۔ ہز مجسٹی کو بچپن ہی سے ٹکٹ جمع کرنے کا شوق رہا ہے<sup>۱۹</sup>۔ اور اس خصوص میں اپنے چچا ڈیوک آف اڈنبرا سے بہت مدد حاصل کی۔

۱۸۹۳ء میں ہز مجسٹی نے (جو اس زمانہ میں ڈیوک آف یارک تھے) لندن کی ٹکٹی انجمن کی رکنیت اختیار کی۔ ۱۸۹۶ء میں صدارت پر آپ کا انتخاب عمل میں آیا۔ ۱۹۰۴ء میں ٹکٹ جمع کرنے والوں کے نام ایک خط شائع کرتے ہوئے ہز مجسٹی نے (جو اس وقت پرنس آف ویلز تھے) لکھا تھا کہ ”وہ میری زندگی کے دلچسپ ترین مشغلوں میں سے ایک مشغلہ ہے۔“ متعدد مرتبہ ہز مجسٹی نے ”فلائٹلک سوسائٹی“ کے جلسوں میں دلچسپ اور قیمتی مضمون پڑھے جو انہیں کے الفاظ میں طلاعیات<sup>۲۰</sup> (Philatelics) پر تھے۔ شاہی ذخیرہ کی بہترین چیزیں ذاتی طور پر ہندوستان، آسٹریلیا اور کینڈا کے سفر میں جمع کی گئی تھیں۔ ان میں سے مشہور ترین جو اب ”پوسٹ آفس“ کا جو غیر مستعمل ٹکٹ ہے جس کا ذکر اوپر آچکا ہے۔ یہ ٹکٹ لندن میں ۱۹۰۴ء میں ہراجا کڈا| ہوا تھا۔ (۱۳۲۰) پونڈ تک جرمنی نے بولی لگائی تھی تاکہ وہ جرمنی کے قومی ذخیرہ میں رکھا جائے لیکن شاہ جارج نے ۱۳۵۰ پونڈ میں اس کو خرید لیا<sup>۲۱</sup>۔ اب اس کی قیمت ہر سال بڑھ رہی ہے۔<sup>۲۲</sup>



# حواشی

- (Stanely Gibbons, Monthly Journal, June 1925, P.200)
- ۱ ایضاً بابۃ جولائی ۲۵ء صفحہ ۲۲۸
- ۲ گبنز کیا ٹلاگ صفحہ
- ۳ گبنز جرنل ڈسمبر ۲۳ء صفحہ ۵۸
- ۴ گبنز کیا ٹلاگ اسمائے ممالک۔
- ۵ ضمیمہ گبنز جرنل بابۃ فروری ۲۶ء۔
- ۶ ٹکٹوں کے جدولی سوراخ جو اس غرض سے کیے جاتے ہیں کہ ٹکٹوں کو ایک دوسرے سے علیحدہ کرنے میں سہولت ہو۔
- ۷ گبنز کیا ٹلاگ ۱۹۲۰ء جلد اول صفحہ ۱۶۰۔
- ۸ گبنز کیا ٹلاگ ۱۹۲۰ء جلد اول ص ۱۹۶۔
- ۹ ایضاً ص ۳۷۰۔
- ۱۰ (Yvert et Telliers Catalogue)
- ۱۱ گبنز کیا ٹلاگ.....
- ۱۲ گبنز کیا ٹلاگ ص ۱۷۰.....
- ۱۳ ایضاً۔
- ۱۴ ایضاً۔
- ۱۵ ایضاً۔
- ۱۶ (Irrington and Martin Price List)

۱۸ کمپنی کی چہل سالہ جوہلی میں کمپنی کے اخبار کا جو ضمیمہ شائع ہوا ہے اس میں لکھا ہے کہ گبنز کا باپ ایک دو فروش تھا۔ بیٹا بھی اس کا شریک کار تھا۔ گبنز نے اپنے باپ کو اس بات پر آمادہ کیا کہ وہ چھوٹے سے پیمانہ پر ٹکٹ کا کاروبار بھی شروع کر دے۔ باپ کے انتقال کے بعد گبنز نے اس کاروبار میں جو عظیم الشان کامیابی حاصل کی اس سے آج ساری دنیا واقف ہے۔

۱۹ یہ امر بھی خالی از دلچسپی نہیں کہ ہر مجسٹی کے فرزند اکبر یعنی پرنس آف ویلز کو بھی اس کا شوق و رامت ملا ہے۔ ان کے پاس کا بھی ذخیرہ نایاب اور بیش بہا ہے۔

۲۰ مصری ٹکٹ کو طابع کہتے ہیں اور یہاں طابعیات سے ٹکٹوں کا علم مراد ہے۔

۲۱ (Errington and Martin Co price List 1912. P.100)

۲۲ یہ ٹکٹ اب چار ہزار پونڈ سے زیادہ قیمت پر دستیاب ہو سکتا ہے، اس لیے کہ ایسے اور دو ایک ٹکٹ بعض کمپنیوں میں موجود ہیں۔

(مجلہ عثمانیہ، حیدرآباد دکن، فروری ۱۹۲۷ء)

## ڈاکٹر محمد حمید اللہ کے ساتھ ایک گفتگو

(یہ گفتگو ۱۰ جون ۱۹۹۴ء کو پیرس میں ریکارڈ کی گئی)

سوال: کل آپ نے ”سیرت کا الہم“ نامی ایک کتاب کا ذکر کیا تھا جس کا خاکہ آپ کے ذہن میں ہے۔ اس کتاب میں کیا کیا چیزیں شامل ہوں گی؟

جواب: میرے ذہن میں ہے کہ سیرت النبی کے سلسلہ میں جن بڑے مقاموں کا نام آتا ہے جہاں رسول اللہ صلی اللہ علیہ وآلہ وسلم تشریف لے گئے جیسے تبوک وغیرہ ان مقاموں کے فوٹو جمع کروں۔ اس میں مقدمہ ہو ہر تصویر کے متعلق۔ مثلاً یہ رسول اللہ صلی اللہ علیہ وسلم کی ولادت کا مقام ہے۔ رسول اللہ صلی اللہ علیہ وآلہ وسلم کے مدینہ میں رہنے کا مقام ہے۔ جنگ احد کا مقام وغیرہ وغیرہ۔ ابھی لکھا نہیں گیا ہے صرف تصویریں جمع کی ہیں۔ سفر میں میرے مختلف تجربے ہوئے جہاں جہاں موقع ملا میں نے فوٹو لیے حکومت منع بھی کرتی ہے لیکن بعض وقت چھپ کے چوری چھپے لیا، بعض وقت ان کی اجازت سے بھی لیا۔ کافی تعداد میں فوٹو ہیں۔ مثلاً مکہ سے ہجرت کے لیے تشریف لے گئے۔ آپ کہاں سے گزرے عارثو وغیرہ سے اس طرح کی تصویریں جمع کی ہیں ممکن ہے سو دو سو تصویریں شامل ہوں۔

سوال: آثار بتلاتے ہیں کہ ترکی میں نئے سرے سے اسلام کی لہر اٹھ رہی ہے۔ نوجوان طلبہ بالخصوص اسلامی تحریک سے متاثر نظر آتے ہیں۔ آپ نے ترکی کو بہت قریب سے دیکھا ہے۔ اس بارے میں آپ کے کیا تاثرات ہیں؟

جواب: سوائے اس کے کہ میں اپنی خوشی کا اظہار کروں اور کچھ نہیں کہہ سکتا۔ اندرونی اسباب بھی ہیں بیرونی اسباب بھی ہیں۔

سوال: یورپ بالخصوص فرانس میں اسلام کی بڑھتی ہوئی مقبولیت کے کیا اسباب ہیں؟ ان حالات میں تبلیغ و اشاعت کے کون سے ذرائع کارآمد ہوئے ہیں؟

جواب: یہ خود میں پوچھتا ہوں اپنے آپ سے۔ کوئی وجہ میری سمجھ میں نہیں آتی، حکومت مخالف ہے، چرچ مخالف ہے، ان کے پاس وسائل ہیں، اس کے باوجود بھی لوگ مسلمان ہو رہے ہیں۔ یہ حیرت انگیز چیز ہے۔ سوائے اس کے کچھ نہیں کہہ سکتا کہ اللہ کی مہربانی ہے، اللہ کا فضل ہے، مرد بھی ہیں، عورتیں بھی، جوان بھی ہیں، بوڑھے بھی، سبھی قسم کے لوگ ہیں۔ اب یہ سوال کہ کتنے منافق ہیں اور جاسوسی کے لیے آئے ہیں اللہ بہتر جانتا ہے۔ چنانچہ آج کل مجھ سے ایک سوال ہو رہا ہے کہ کچھ عرصہ قبل ایک فرانسیسی شخص جو تیس سال اسلامی ممالک میں رہا ہے، شمالی افریقہ میں، مصر میں وغیرہ۔ اس کے بعد ایک کتاب اس نے عربی میں لکھی، عربی کا وہ اتنا ماہر ہو گیا تھا کہ کتاب عربی میں لکھی۔ "ثلاثون عاما في الاسلام" لوگ (علماء) مجھ سے پوچھ رہے ہیں کہ یہ کون شخص تھا، اس کی سوانح عمری وغیرہ یہ کس زمانہ میں رہا ہوگا؟ میں خود تلاش کر رہا ہوں۔ بظاہر یہ معلوم ہوتا ہے کہ جاسوسی کرنے کے لیے اسلام کا اظہار اس نے کیا تھا۔ خاص کر نو مسلموں سے لوگ نفسیاتی نقطہ نظر سے زیادہ محبت سے پیش آتے ہیں تو بڑے لوگوں سے ملاقات، بادشاہوں، وزراء، وغیرہ سے سیاسی نقطہ نظر سے مفید چیزیں معلوم کریں۔ اب آپ پوچھتے ہیں کہ لوگ مسلمان ہو رہے ہیں کس لیے ہو رہے ہیں یہ تو خدا ہی بہتر جانتا ہے۔ واقعی خدا کے فضل سے وہ اپنے پرانے دین کو چھوڑ کر مسلمان ہو رہے ہیں۔ ان میں سے کچھ منافق جاسوس بھی ہو سکتے ہیں مگر یہ معلوم کرنا ممکن نہیں، وہ خدا کو معلوم ہے۔ ایک چیز البتہ قابل ذکر ہے، وہ نئی نہیں ہے، غیر مسلم اسلام قبول کریں یہ بہت ہے ساری دنیا میں چین، ایشیا، افریقہ، ہر جگہ نظر آتی ہے، لیکن مسلمان مرتد ہو جائیں اس کی مثالیں بہت کم ہیں۔ یہی چیز اب بھی ہے، فرانس میں بھی نظر آتی ہے۔ ایک مشہور نام ہے آپ شاید واقف ہوں، مسز میارڈ، وہی وہ الحمد للہ میرے ہی ہاتھ پر مسلمان ہوئیں۔ ان کے قصے سے میں واقف ہوں، وہ اسی محلہ میں رہتی ہیں، انہیں فارسی سیکھنے کا

شوق ہوا، مفت کا استاد ملتا ہے تو میرے پاس آتی رہیں۔ کچھ عرصہ کے بعد اسلام قبول کیا۔ اس کے بعد ترک کر دیا، پھر دوبارہ مسلمان ہوئیں تو ایسی بھی مثالیں ملتی ہیں۔ ہر ایک کی سوانح عمری معلوم نہیں ہو سکتی۔ اگر کوئی آدمی منافق ہے تو اس کے دل میں کیا ہے یہ ہم معلوم نہیں کر سکتے۔ مادام میارو وچ بوزھی ہو گئی ہیں، اب بھی زندہ ہیں، یہ مسلمان ہوئیں پچاس سال پہلے۔

سوال: وہ اب بھی اسلام پر قائم ہیں؟

جواب: جی ہاں۔ ایک Reaction ہے وہ یہ کہ اسلام کی ہر چیز کو لوگ پسند کرتے ہیں سوائے اس کے کہ اس میں کام بہت ہیں۔ پانچوں وقت نماز پڑھیں، تیس دن روزے رکھیں، اس کا کیا حل ہے۔ ظاہر ہے کہ کچھ نہیں کر سکتے۔

میں یہی کہتا ہوں کہ اللہ کی خدمت چوبیس گھنٹے کرتے رہنا چاہیے، وہ ہمارا مالک ہے، اس نے ہم کو اپنی غلامی کے لیے پیدا کیا ہے، ہمیں پوچھنے کا کوئی حق نہیں۔ ایک ابدی زندگی آنے والی ہے اس سے محروم ہم اپنے ہاتھوں سے ہوں تو یہ کوئی عقل مندی کی بات نہیں ہے، تھوڑی سی زحمت برداشت کر لو، اگر اس پر یقین ہے، اگر یقین نہیں ہے تو خیر چھوڑ دیجیے۔

عورتوں اور مردوں میں بھی اسلام کی ایک چیز پر بہت اعتراض ہے اور وہ تعدد ازدواج ہے۔ عورت ظاہر ہے نفسیاتی نقطہ نظر سے وہ شریک بنانا پسند نہیں کرتی کیونکہ یہ اپنے قانون کے احکام کی بناء پر عادی ہیں کہ ایک بیوی سرکاری ہو، غیر سرکاری جتنی چاہے رکھ لو، اس میں کوئی حرج نہیں ہے تو عورتوں سے میں کہتا ہوں کہ تم اب تک مثلاً عیسائی رہی ہو یا یہودن رہی ہو تو اپنی کتاب کو دیکھیے۔ حضرت سلیمان علیہ السلام کے پاس ایک ہزار بیویاں تھیں۔ حضرت موسیٰ علیہ السلام کی گیارہ بیویاں تھیں تو ان پر اگر تمہیں اعتراض نہیں ہے تو اسلام پر بھی نہیں ہونا چاہیے، اجازت ہے ضرور لیکن دو چیزیں قابل ذکر ہیں۔ ایک تو یہودی اور عیسائی مذہبوں میں جو اجازت ہے وہ غیر محدود ہے، جتنی چاہے آپ بیویاں رکھ سکتے ہیں، اسلام نے تحدید قائم کی کہ چار سے زیادہ نہ ہوں۔ دوسری چیز جو قابل ذکر ہے وہ یہ ہے کہ اجازت ضرور ہے لیکن اس سے استفادہ کرنے والے زیادہ نہیں۔ مثلاً میں اپنے خاندان کا ذکر کرتا ہوں کہ ہمارے خاندان میں کئی سو آدمی ہیں، کھاتے پیتے لوگ ہیں لیکن تعدد ازدواج نظر نہیں آتی۔ اجازت کے باوجود کوئی سرکاری ممانعت نہ ہونے کے باوجود انہوں نے استفادہ ہی نہیں کیا۔ یہی یہاں بھی ہوگا اور میں کہتا ہوں ان

عورتوں سے کہ تم بہتر جانتی ہو کہ اجازت نہ ہونے کے باوجود کتنے لوگ (فرانس میں) زنا کاری کے ذریعے سے تعدد ازدواج پر عامل ہیں۔ یہ میرا جواب ہے جہاں تک میرے علم میں ہے نو مسلموں میں تعدد ازدواج کم ہی ہے۔ ایک مثال ملتی ہے اس طرح کی کہ کسی شادی شدہ مرد سے ہماری کسی نو مسلم بہن کا پھر نکاح ہو یعنی موجودہ بیوی کے ساتھ وہ ایک نئی بیوی لیتا آئے۔ یہ بہر حال خرچیلی چیز ہے۔

سوال: آپ کے خیال میں کیا آج کے حالات اس کے متقاضی ہیں کہ مسجدوں میں عورتوں کے نماز پڑھنے کے لیے علیحدہ حجرے بنائے جائیں؟

جواب: مسجدوں میں عورتوں کے لیے علیحدہ حجرہ بنائیں خواہش تو آسان ہے لیکن اس پر عمل کے لیے پیسے چاہئیں۔ ایک نئے ملک میں مسجد بنانے میں بہت خرچ ہوتا ہے اس پر اس طرح عمل کر رہے ہیں کہ پیرس میں مثلاً نماز کے لیے جو ہال ہے اس میں جگہ گھیر لیں جو صرف عورتوں کے لیے ہو اور وہ مسجد کے پچھلے حصہ میں ہو۔

سوال: شیخ وقتہ نمازوں میں عورتیں آتی ہیں؟

جواب: غالباً کم ہی آتی ہیں۔ فجر کی نماز میں نہیں آتیں۔ ممکن ہے ظہر و عصر کی نمازوں میں آتی ہوں۔ یہ اس پر منحصر ہے کہ مسجد قیام گاہ کے قریب ہو۔ اگر دور ہو تو وہ غالباً نہیں آسکیں گی۔

سوال: سعودی عرب اور کویت وغیرہ میں فقہی اکیڈمیاں جو کام کر رہی ہیں ان سے آپ واقف ہوں گے۔ کیا یہ ممکن ہے کہ ان کے دائرہ کو وسیع تر کرنے کی غرض سے عالمی سطح پر اس کام کا بیڑا اٹھایا جائے؟

جواب: عالمگیر بنانا چاہیں تو بنائیے لیکن یہ کام آسان نہیں ہے اس لیے کہ اس کے لیے ساری دنیا کی جو اکیڈمیاں ہیں یا ساری دنیا میں جو بڑے فقیہ ہیں ان کو ایک جگہ جمع کرنا آسان نہیں ہے۔ ہر شخص اپنے ملک میں رہ کر خدمت کر سکے گا اپنے شہر میں۔ لیکن فرانس میں بھی رہے وہ شخص اور جدہ میں بھی رہے یہ آسان نہیں ہے۔ پھر اکیڈمی کس مقام پر بنائی جائے؟ اس میں دشواریاں ہیں۔ فرض کیجیے ہم مکہ میں بنائیں یا مدینہ میں بنائیں تو سعودی حکومت کی پالیسی ایسی ہے کہ اس سے بھی بعض وقت دشواریاں پیدا ہوتی ہیں۔ وہ اپنے خیالات کو نافذ کرنا چاہتے ہیں یہ دشواری بنے یہ فقہ اکیڈمی

مذہبوں کے اختلافات سے بالاتر رہنی چاہیے، کبھی کبھی مذاقاً میں کہتا ہوں کہ ماسکو میں بنائے۔

سوال: عمومی طور پر مسلمانوں کو جو مسائل درپیش ہیں ان کی نوعیت کیا ہے؟ مغربی ممالک میں رہنے والے مسلمانوں کو جو مسائل درپیش ہیں ازراہ کرم ان پر روشنی ڈالیں؟

جواب: مسلمانوں اور نومسلموں کے مسائل زیادہ تر سیاسی ہیں جو قدیم سے ہیں۔ شیعہ سنی اختلاف بھی اسی لیے ہوا، خارجی اسی لیے ہوا، سوالات ابھی تک باقی ہیں۔ انسان کی خواہش ہے کہ میں بڑا بنوں، اس کے لیے آپس میں اتحاد کی جگہ آپس میں ایک دوسرے کی مدد کرنے کی جگہ ایک دوسرے سے لڑتے ہیں ہر جگہ یہی نظر آتا ہے۔ الجزائر میں، ترکی میں، پاکستان میں، ہندوستان میں ہر جگہ یہی ہے۔

سوال: آپ کی کون سی کتاب آپ کو سب سے زیادہ پسند ہے؟

جواب: ممکن ہے یہ کہوں کہ قرآن مجید کا فرانسیسی ترجمہ یا سیرت النبیؐ پر جو کتاب ہے یہ دو کتابیں زیادہ بہتر ہیں۔ اسلامی نقطہ نظر سے دونوں کتابیں کافی مقبول ہیں۔ ترجمہ بھی کافی مقبول ہے۔ سیرت کی کتاب کا بھی کئی زبانوں میں ترجمہ ہو چکا ہے اور مقبول ہے۔ الحمد للہ

سوال: ایک بات میں نے دیکھی کہ سیرت پر فرانسیسی زبان میں آپ کی جو کتاب ہے وہ دو جلدوں میں ہے اور انگریزی میں ایک جلد میں ہے؟

جواب: انگریزی کتاب الگ ہے، وہ الگ چیز ہے جو فرانسیسی کتاب ہے اس کے معنی ہیں رسول اللہ صلی اللہ علیہ وسلم کی حیات اور کام۔ اس میں تبلیغ کا کام بھی، سیاسی کام بھی، دشمنوں کے حملے ہوئے تو مدافعت، جنگ وغیرہ ساری چیزیں اس میں آگئی ہیں، دو ضخیم جلدیں ہیں۔

سوال: فرانسیسی مسلمانوں میں عرب بھی ہیں ترک بھی، افریقی بھی اور مقامی نومسلم بھی۔ ان میں باہمی اخوت کا رشتہ کس حد تک ہے؟ خدا کرے کہ ہندوستان اور پاکستان میں مسلک کے نام پر جو طوفان بدتمیزی برپا ہے وہ یہاں نہ ہو؟

جواب: الحمد للہ کوئی جھگڑے نہیں ہیں اور شاید جھگڑے نہ ہونے کی وجہ یہ ہے کہ سیاسیات کا ایکشن کا مسئلہ ان میں نہیں ہے ورنہ کون سی پارٹی ایکشن میں کامیاب ہو، کون وزیر اعظم بنے اس کی وجہ سے اختلاف ہو سکتے ہیں۔

الحمد للہ بھائی چارہ ہے۔ میرے علم میں کوئی ایسی چیز نہیں ہے جو جھگڑوں کا باعث بنے۔ یہ بات اور ہے کہ میں سنی ہوں اور آپ شیعہ ہیں تو میرے روابط کم رہیں گے، جھگڑے نہیں ہیں لیکن روابط کم رہیں گے۔ باقی رنگ کا مسئلہ گورے کالے کا ایسا کوئی جھگڑا میرے علم میں نہیں آیا جو مسلمان ہوتے ہیں ان میں بڑی اکثریت گوروں کی ہے، یورپین لوگوں کی، شاذ ہی کوئی کالا شخص اسلام قبول کرتا ہے۔ بات شاید یہ ہے کہ ملک میں گورے باشندے اکثریت میں ہیں اور ان ہی میں سے لوگ مسلمان ہوتے ہیں جو لوگ باہر سے آتے ہیں وہ زیادہ تر گزارہ کے لیے ملازمت کرنے اور کمانے کے لیے آتے ہیں، انہیں فرصت بھی نہیں ہوتی کہ اس پر کچھ سوچیں۔

سوال: مقامی لوگوں میں جو مسلمان ہوتے ہیں ان میں مرد زیادہ ہوتے ہیں یا عورتیں؟

جواب: مرد زیادہ ہیں، عورتیں بھی ہیں، کافی ہیں لیکن مرد زیادہ ہیں۔ یہ کہہ سکتے ہیں کہ نو مسلم عورتیں زیادہ عالم فاضل نہیں ہوتیں۔ سڑک پر ایک عورت مجھے ٹوکتی ہے، کہتی ہے کہ میں نو مسلم ہوں اور مجھے قرآن مجید کی تجوید سے دلچسپی ہے تو یہ نادر چیز ہے، اس کو بھی قرآن مجید کی تجوید سے دلچسپی ہے تفسیر سے نہیں۔

سوال: بینک کے سود کے بارے میں آپ کے تاثرات جاننا چاہوں گا؟

جواب: مسئلہ اس لیے پیچیدہ ہے کہ اسلامی بینک نام کی چیزیں بھی ہیں۔ دوسری چیز کا مجھے خاص طور پر ذکر کرنا چاہیے کہ مجبوری ہے۔ مثلاً مجھے اپنی تنخواہ کی پنشن ملتی ہے وہ راست نہیں ملتی، مجھے جا کر لینا نہیں پڑتا، میں بینک کے کھاتے کا نمبر ان کو دے دیتا ہوں، وہ خود ہی راست بھیجتے ہیں، باقی انٹرنسٹ ملے، سود ملے تو یہ ضروری نہیں کہ آپ کھائیں بھی، بینک سال کے اختتام پر آپ کی رقم کا سود بتاتی ہے کہ تمہارے لیے اتنا سود ہوا ہے، سود کی رقم لے کر خیرات کی جاسکتی ہے۔ اس بات کا کم ہی امکان ہے کہ ہم بینکوں سے کہیں کہ سود مت لو، وہ قائم ہی اس لیے ہوتے ہیں کہ کمائیں اور کمانے کا منشا یہ ہے کہ مثلاً کھاتے داروں کی رقم وہ دوسروں کو قرض دیں، ہم کو بینک پانچ فیصد سود دیتا ہے اور لوگوں سے دس فیصد سود لیتا ہے۔ ایک طرح کی مجبوری ہے، کافی بینک ہیں، مسلمان بھی ہیں اور ان میں عودی عرب کے بینک یا اس طرح کے اسلامی بینک بھی ہیں۔ ایک کو آپ ریٹھم کی بینک رباط میں شروع ہوئی وہ بھی مختلف طلبوں میں پھیل رہی ہے۔ اس کے معنی یہ ہیں کہ بینک سال میں جو رقم کماتا ہے وہ خود نہ لے بلکہ جو لوگ



بینک میں کھاتا کھولتے ہیں وہ بھی اس میں شریک رہیں جس کے معنی یہ ہیں کہ اگر اسے نفع ہوا ہے تو نفع میں شریک رکھے اور اگر خسارہ ہوا ہے تو خسارہ میں شریک رکھے تو اس میں کوئی امر مانع نہیں۔ اسی کو کہتے ہیں مضاربت۔ یہ کم ہے ابھی۔

سوال: کون سے ایسے مسائل ہیں جن میں زمانا اجتہاد کی ضرورت ہے؟

جواب: پیرس میں یہ دیکھا گیا ہے کہ لوگ کرایہ کے مکان میں رہنے کی جگہ مکان خریدنے کی

طرف زیادہ مائل ہیں۔ خریدنے کے لیے رقم کی ضرورت ہوتی ہے اس کے لیے کیا حل کریں؟ سود کے بغیر تو کوئی دے گا نہیں اور اگر سود نہ دینا چاہیں تو کس طرح کریں؟

اس میں کیا کرنا چاہیے؟ یہ بڑا مسئلہ ہے۔ یہاں فرض کیجیے کہ مثلاً میں ایک کمرے میں

کرایہ دار کی حیثیت سے رہتا ہوں تو یہ ممکن ہے کہ صرف اپنا کمرہ خریدوں، سارا مکان

خریدنے کی مجھے ضرورت نہیں ہے تو اپنا کمرہ خریدنے کے لیے مثلاً مجھے جس رقم کی

ضرورت ہے اگر وہ فوراً دینے کی گنجائش نہ ہو بلکہ ۲۰ سال کے عرصہ میں رفتہ رفتہ اسے

ادا کروں تو ظاہر ہے بڑی خوشی سے یہ کام کروں گا۔ یہ مسئلہ بہت ہے یہاں پر۔

میرے ذہن میں یہ آتا ہے کہ اس کو سود کی جگہ ہم یہ کہیں کہ محاسب کی تنخواہ ہے بینک

مجھے جو قرض دیتی ہے اس کو اسی کے لیے کام کرنا پڑتا ہے۔ ایک رجسٹر رکھنا ہوتا ہے

ایک محاسب ہوتا ہے ایک کنٹرولر معلوم نہیں کتنے ملازم ہوتے ہیں تو ان ملازمتوں کی

تنخواہ کے لیے اگر ہم زائد رقم دیتے ہیں۔ مثلاً ایک ہزار قرض لیا اور ۱۲۰۰ ادا کیے تو یہ جو

دوسو ہیں یہ سود نہیں ہے بلکہ حساب کے مصارف ہیں جو بینکوں کو پیش آتے ہیں یہ

میرے ذہن میں آتا ہے اور یہ میں نے دیکھا کہ بعض بینک اسے قبول کرتے ہیں

اسے انٹرسٹ نہیں کہیں گے اسے حساب کے مصارف کہیں گے۔ واللہ اعلم

(ڈاکٹر محمد حمید اللہ - سیرت، کمالات اور افادات۔)

پروفیسر عبدالرحمن مومن فرید بک ڈپو پرائیویٹ لمیٹڈ دہلی۔ ۲۰۰۷ء)

# مکتوبات

e

## مدیر "فاران" کے نام

(پاریس۔ صفر ۱۳۸۲ھ)

مکرمی جناب ایڈیٹر صاحب فاران!

سلام مسنون ورحمۃ اللہ وبرکاتہ

آج قطر (مشرقی عرب) سے ایک دوست نے فاران (جولائی ۱۹۶۲ء کے) اوراق (۵۱) تا (۵۳) بھیجے ہیں۔

اگر آپ کے اصول کے مغائر نہ ہو تو اس خط یا اس کے اقتباس کو اپنے ناظرین تک بھی پہنچادیں۔ ممنون ہوں گا۔

"رسول اکرم صلی اللہ علیہ وآلہ وسلم کی سیاسی زندگی" کا پہلا ایڈیشن میرے علم و اجازت سے شائع ہوا تھا۔ (اگرچہ اس میں طباعت کی بھی اور تالیف کی بھی کافی غلطیاں رہ گئی ہیں اور ناشر سے میں نے وعدہ بھی لیا تھا کہ طبع ثانی مجھے بتائے بغیر نہ کریں) اس کے بعد سے میں بے خبر ہوں۔ آپ تیسرے ایڈیشن کا ذکر کر رہے ہیں۔ میں دوسرے سے بھی واقف نہیں۔

آپ نے (صفحہ ۵۳) پر جو تنقید فرمائی ہے (وحدت ادیان کے متعلق) وہ عمدہ اتوا قطعاً نہیں۔ سہو و اتفاقاً مکمل اقتباس دینے کے باعث غلط فہمی و غلط فہمانی کا باعث ہوئی ہے۔ تیسرا ایڈیشن تو میرے سامنے نہیں، کتاب کے پہلے ایڈیشن میں آپ کی نقل کردہ عبارت "بنیادی امور پر عمل کریں" کے بعد ہی یہ الفاظ ہیں۔ "یعنی خدا اور رسول کو ماننا" اور اس پر ایک حاشیہ بھی ہے کہ فلاں آیت کے تحت محض خدا پر ایمان کافی نہیں، رسول پر بھی ایمان ضروری ہے۔ پھر چند سطروں کے بعد اس مفہوم کو مزید یوں واضح کیا گیا ہے "چونکہ بلا استثناء ہر جگہ اور ہر مذہب و ملت

میں ایک آخری تسکین دہندے کی بشارت و پیشین گوئی موجود ہے اس لیے اپنے مذہب کی تعمیل میں اس کی اطاعت بھی آجاتی ہے۔ یوں بھی نجات کے اس طریقے سے استدلال کے لیے نبی عربی کو گواہی میں پیش کرنا انہیں کے لیے ضروری ہوگا۔“

جب تک یہ سارا پیرا گراف نہ پڑھیں، مؤلف کا مفہوم اور مافی الضمیر پوری طرح سمجھ میں نہ آئے گا۔

میں نے دو چیزیں بیان کی ہیں:

- (۱) صرف خدا پر ایمان کافی نہیں، رسول اللہ صلی اللہ علیہ وسلم پر بھی ایمان ضروری ہے۔
- (۲) پرانے الہامی مذاہب کے پیرو اپنے دین پر ”پوری طرح“ عمل کریں تو نجات ضرور حاصل ہوگی کیوں کہ ان کے دین میں خاتم النبیین صلی اللہ علیہ وسلم کی بشارت اور اس کی آمد پر اس کی اطاعت کا صریح حکم بھی موجود ہے۔

اور میں اس بیان پر قائم ہوں۔ اس بیان میں کوئی غلطی یا گمراہی ہے تو بیان فرمائی جائے۔ غور کروں گا۔ ان شاء اللہ اپنی غلطی کے اعتراف میں کوتاہی نہ کروں گا۔

مکرر: میں اگست میں سفر پر رہوں گا۔ ان شاء اللہ ستمبر میں پاریس واپس آؤں گا۔

مخلص: محمد حمید اللہ صدیقی

(ماہنامہ ”فاران“ کراچی۔ اگست ۱۹۶۲ء)

## سرجری اور اسلام

ماہِ رجب کا شمارہ ”الحق“ آج پہنچ گیا۔ باعث ممنونیت و مسرت ہوا۔ اس دفعہ ”سرجری“ کے عنوان سے جو عالمانہ مضمون مولانا محمد عبداللہ طارق دہلوی صاحب نے شائع فرمایا ہے اسے خود طبیب نہ ہونے کے باوجود شوق سے پڑھا اور مستفید ہوا۔ عنوان اگر جراحی ہوتا تو بہتر ہوتا کہ یہ لفظ ہماری زبان میں موجود ہے۔ ص ۲۰ سطر ۴ تا ۵ میں لکھا ہے کہ ”مسلم سرجن جو تجربات کرتے تھے وہ پرندوں بندروں اور انسانی لاشوں پر کرتے تھے“ کیا وہ اس کا حوالہ دے سکیں گے؟ چند سال قبل میں اٹلی گیا تھا تو وہاں ایک یونیورسٹی (جامعہ) میں ہمیں بتایا گیا کہ ”دنیا میں پہلی دفعہ کسی لاش کی چیر پھاڑ یہاں کی گئی اور یہ لاش کی میز ہے اور یہاں اوپر طلبہ کھڑے رہ کر استاد کے عمل کا مشاہدہ کرتے تھے۔“

اس لیے مطلوبہ حوالہ کی اہمیت ہے۔ میں نے مرحوم مولانا ابوالوفاء افغانی سے بھی ایک بار در یافت کیا تھا کہ آیا ان کے علم میں کتب فقہ و تاریخ وغیرہ میں ایسا کوئی واقعہ ہے کہ کوئی کفن چور (نباش) لاش کو چرا کر جراحوں کو فروخت کرنا پایا گیا ہو؟ انہوں نے لائسنس ظاہر فرمائی تھی میری اس زحمت دہی کو معاف فرمائیں۔

نیاز مند

محمد حمید اللہ پیرس، ۲۱ شعبان

(ماہنامہ ”الحق“ نکلی۔ جون ۱۹۸۳ء)

پیرس۔ ۹ رمضان المبارک ۱۴۰۵ھ

مخدوم و محترم زاد فیہکم!

السلام علیکم ورحمۃ اللہ وبرکاتہ

آں محترم ”الحق“ کی ارسالی سے میری سرفرازی فرماتے رہتے ہیں۔ ابھی ابھی رجب کا شمارہ آیا ہے۔ اس میں حضرت عثمان رضی اللہ تعالیٰ عنہ کی فتوحات پر ایک سادہ مورخ نہیں ایک ماہر عسکریات فوجی افسر کے قلم سے بحث دیکھی۔ بہت دلچسپی سے پڑھی، میں مقالہ نگار کو مبارکباد کیادوں کہ میں چراغ بھی ہو جاؤں تو وہ آفتاب ہیں۔

اس میں ایک تشنگی محسوس ہوئی۔ وہ اندلس کی فتح ہے۔ تاریخ طبری (اور بکثرت دیگر تاریخوں) میں ذکر ہے کہ ۲۶ ہجری میں حضرت عثمان رضی اللہ تعالیٰ عنہ نے عبداللہ بن نافع بن عبدالقیس الفہری اور عبداللہ بن نافع الحصین الفہری کو فوج کے ساتھ افریقیہ سے اندلس روانہ کیا۔

فتاہ من قبل البحر و کتب عثمان الی اهل اندلس:  
 ”امابعد فان القسطنطنیة انما تفتح من قبل اندلس و انکم  
 ان افتتاحہا کتم شرکاء من یفتحها فی الاجر والسلام“  
 فخرجوا ومعهم البر بر من برها وبحرها ففتحها اللہ علی  
 المسلمین و افرنجة و ازدادوا فی سلطان المسلمین مثل  
 افریقیة.

”یہ دونوں (جنرل) سمندری راستہ سے وہاں پہنچے اور حضرت عثمان رضی اللہ تعالیٰ عنہ نے اندلس والوں کو مخاطب کر کے لکھا۔ ”بعد حمد و صلوة، حقیقت میں قسطنطنیہ کی فتح اندلس کے راستے سے ہوگی اور اگر تم اسے فتح کرو تو اس کی فتح کرنے والوں کے اجر میں تم بھی شریک رہو گے۔ والسلام“ یہ فوجیں گئیں اور ان کے ساتھ بربر قوم کے لوگ بھی تھے، خشکی کے راستے سے بھی اور

سمندر کے راستے سے بھی اور اللہ نے یہ (اندلس) اور افرنجہ (فرنگستان، فرانس) مسلمانوں کے لیے فتح کرایا اور یہ ملک بھی افریقیہ کی طرح مسلمانوں کی سلطنت میں بڑھ گئے۔ (شامل ہو گئے) ناچیز نے اس موضوع پر ایک عربی مضمون بھی لکھ کر سارے ماخذوں سے اقتباس دیے ہیں اور وہ استنبول یونیورسٹی میں شائع ہوا ہے۔ ۲۶ھ کے معنی رسول اللہ صلی اللہ علیہ وسلم کے وصال کے صرف پندرہ سال بعد مسلمان ایشیاء افریقہ اور یورپ تینوں براعظموں پر اللہ کی حکومت قائم کر دیتے ہیں۔

ناچیز و حقیر محمد حمید اللہ پیرس  
(ماہنامہ ”الحق“ اکوڑہ خٹک، جون ۱۹۸۵ء)



## مدیر ”الحق“ کے نام

محترمی زاد مجدکم! سلام مسنون ورحمۃ اللہ وبرکاتہ

یہاں دو ماہ سے ڈاک کی مکمل ہڑتال رہی۔ اس لیے آپ کا ۱۰ نومبر کا خط اب جنوری میں آیا ہے۔ شکر گزار ہوں۔ مجھے قادیانیت سے کبھی اتنی بھی دلچسپی نہ ہوئی کہ اس کے متعلق کوئی کتاب یا مضمون ہی پڑھوں۔

چونکہ دین دار لوگوں نے اس کے خلاف تن من دھن سے کام کیا ہے اس لیے اچھا ہی ہوگا خدا انہیں اجر عظیم دے۔

مگر عالم اسلامی میں دوسرے مسائل ہیں جو اس سے کم اہم نہیں بلکہ شاید اہم تر ہی ہیں۔ ہتھیار بنانے کی جگہ مستعملہ اور فرسودہ ہتھیار خریدنے پر ہم کب تک قانع رہیں گے؟ اشتراکیت والحاد کے مقابلے سے کب تک سوتے رہیں گے؟ میں یہاں اپنی حقیر صلاحیت کے مطابق دوسری قسم کے علمی کاموں میں مصروف بلکہ غرق ہوں۔

کاش! احباب اس میں حارج نہ ہوں۔..... آں محترم کا رسالہ آیا کرتا ہے ممنون

ہوں۔

(ماہنامہ ”الحق“ اکوڑہ خٹک)

## عسکری صاحب کے انتقال پر ڈاکٹر حمید اللہ کا خط

(یہ خط انہوں نے حسن ثنی کے خط کے جواب میں لکھا)

۱۷ صفر المظفر ۱۳۹۸ھ

مخدوم و مکرم!

السلام علیکم ورحمۃ اللہ وبرکاتہ

خدا آپ کو صحت و عافیت سے تادیر سلامت رکھے اور صبر جمیل کی توفیق عطا فرمائے۔  
حسن عسکری صاحب کی وفات حسرت آیات کی خبر ریڈیو پرسن کرنا صرحال صاحب  
فورا میرے پاس آئے تھے اور انہیں سے یہ اطلاع پا کر میں ششدر اور غریق حسرت ہو گیا تھا۔  
ناصر صاحب کو اطلاع دینے کا سوال نہیں ہے بلکہ وہ خود اپنی والدہ کو لکھ چکے ہیں کہ اگر ان کی  
ضرورت ہو تو وہ وطن واپس آنے کو تیار ہیں۔

میرا حقیر علم آپ ہی کے خاندان کا صدقہ ہے۔ معتقد ولی الرحمن صاحب اور جمیل  
الرحمن صاحب جامعہ عثمانیہ میں استاد تھے۔ جب میں وہاں طالب علم تھا۔ ایک بار تو ان کے والد  
صاحب مرحوم بھی حیدرآباد آئے تو ملاقات سے مستفید ہوا تھا۔ ان کی کتابیں تو پہلے ہی پڑھی تھیں۔  
خدا آپ سب کو علمی خدمت پر جزائے خیر دے اور تازہ سانچے پر صبر جمیل کی توفیق عطا فرمائے۔

حسن عسکری صاحب سے خط و کتابت تو عرصے سے رہی ہے۔ ملاقات ایک بار ہوئی تھی  
جب وہ کراچی ایئر پورٹ ہوٹل میں زحمت فرما کر آئے تھے (میں ملیشیا جاتے ہوئے گزر رہا تھا) وہ  
نادر روز گارا آدمی تھے۔ ان کی عزت میرے دل میں اتنی رہی ہے کہ اظہار کے لیے الفاظ نہیں پاتا۔  
ان کی تازہ مشغولیت قرآن مجید کا انگریزی ترجمہ تھا خدا کو منظور نہ تھا کہ وہ اتمام کر سکیں۔

آپ کی سعادت مندی ہے کہ بھائی کے دوستوں کی بھی خدمت اپنا فریضہ سمجھتے ہیں۔  
خدا آپ کو خوش رکھے۔ فی الوقت تو کوئی خاص کام نہیں۔ چند ہفتے ہوئے حسن عسکری صاحب کو  
ایک مضمون بھیجا تھا ”زبان زد قہے“ غالباً وہ رسالہ محراب کو بھیجا گیا ہے۔ معلوم نہیں محراب والوں  
کے ہاں میرا پتا ہے یا نہیں۔ اگر زحمت نہ ہو اور یاد رہے تو محراب کے آئندہ شماروں پر نظر رکھیں۔  
پھر اگر میری ناچیز تحریر طبع ہوئی ہو تو محراب والوں کو ایک کارڈ بھیج دیں کہ ایک پرچہ مجھے بھی روانہ  
فرمائیں، ممنون ہوں گا۔

مکرردلی تعزیت عرض کرتا ہوں۔ خدا مرحوم کو اعلائے علین میں جگہ دے۔ میں کوئی  
خدمت آپ کے لیے کر سکتا ہوں تو بے تردد یاد فرمائیں۔

مارچ، اپریل اور مئی میں البتہ ارض روم Erzurum (ترکی) میں رہتا ہے۔

مخلص: محمد حمید اللہ

(مکاتیب عسکری، مرتبہ شہما مجید، القمرا نثر پرائز زارڈو بازار لاہور۔ س۔ ن)

۷

۱۔ وہ عثمانیہ یونیورسٹی میں پروفیسر تھے۔ انہوں نے نفسیات کی متعدد کتابوں کا اردو میں ترجمہ کیا۔ عرب  
علوم اور خاص طور سے قدیم مصر کے فنون لطیفہ اور حکومت اور نظم و نسق کے بارے میں درجنوں مضامین لکھے۔ انہوں  
نے جرمنی، انگریزی اور فرانسیسی زبانوں میں تراجم کیے۔ یہ کام جو ۱۹۱۷ء سے ۱۹۳۲ء کے عرصہ میں ہوا۔ مختلف  
رسالوں میں شائع ہوا اور کتابی صورت میں بھی چھپا۔

## کچھ باتیں ڈاکٹر حمید اللہ کے خطوط کے بارے میں

مظہر ممتاز قریشی

ڈاکٹر محمد حمید اللہ صاحب سے میری خط و کتابت کا سلسلہ ۱۹۸۴ء میں شروع ہوا۔ اس سے پہلے بھی خطوط لکھے۔ پیرس سے جواب بھی آئے مگر ان خطوط کا ذخیرہ میرے پاس موجود نہیں رہا۔ البتہ ۸۴ء کے بعد کے خطوط محفوظ رہے۔ میرا اندازہ ہے کہ میں نے جتنے خطوط ڈاکٹر صاحب کو لکھے ہیں اتنے کسی اور نے لکھے نہ ہوں گے اور جتنے خطوط ڈاکٹر صاحب نے مجھے لکھے غالباً کسی اور کو نہیں لکھے ہوں گے۔ ڈاکٹر صاحب کے ایک اور شاگرد اور رشتہ دار ڈاکٹر یوسف الدین صاحب نے حیدرآباد دکن سے میرے خط کے جواب میں لکھا: ”میرے استاد ڈاکٹر محمد حمید اللہ صاحب کے خط کا ایک ایک لفظ دینار (اشرفی) سے زیادہ قیمتی ہے۔“ شاید اسی نقطہ نظر کی تائید میں پروفیسر ڈاکٹر مشرف احمد صاحب بھی ڈاکٹر محمد حمید اللہ صاحب کے خطوط کو ”ارمغان“ میں شائع کر کے ابرنیساں کی طرح موتی لٹانا چاہتے ہیں۔

یہ کل (۱۳۰) خطوط ہیں جو میرے نام پیرس سے ڈاکٹر صاحب نے لکھے ہیں (اشاعت کی غرض سے نہیں) بعض خطوط میں صرف اشاروں کنایوں میں بات لکھی ہے اور بعض میں صرف نام لکھے ہیں۔ اس لیے قارئین کے لیے ان کی وضاحت ضروری ہے تاکہ بات کا پس منظر سمجھ میں آجائے اور ناموں کی وضاحت بھی۔

خط نمبر (۱) مورخہ ۱۸ صفر ۱۴۰۵ھ / ۱۴ نومبر ۱۹۸۴ء میں نے ڈاکٹر صاحب سے قرآن کریم کے مختلف زبانوں میں مترجمین کے حالات زندگی کے بارے میں معلوم کیا تھا۔ جواب میں ڈاکٹر صاحب نے امریکہ سے چھپے ہوئے نیشنل یونین کینٹائلک کا حوالہ دیا ہے جس میں مترجمین کے حالات زندگی مل جائیں گے۔ یہ نئی سو جلدوں پر مشتمل ہے۔ مجھے یہ کینٹائلک کراچی میں مل نہ سکے۔

خط نمبر (۲) ۲۹ صفر ۱۴۰۵ھ / ۲۵ نومبر ۱۹۸۳ء ڈاکٹر صاحب نے میرے ہم زلف ممتاز اسکالر ڈاکٹر سید معین الحق صاحب اور ان کی زوجہ محترمہ ممتاز معین صاحبہ کو سلام پہنچانے کے لیے لکھا ہے۔ ڈاکٹر معین الحق صاحب پاکستان ہسٹاریکل سوسائٹی کے جنرل سیکرٹری تھے۔

میری بیوی نازنین قریشی کی چھوٹی بہن بیگم ممتاز معین الحق صاحبہ ”اسلامیہ گریڈ کالج“ کی پرنسپل تھیں۔ ۱۹۸۳ء میں ریٹائر ہوئیں۔ ڈاکٹر صاحب جرمن زبان میں (فرانسیسی ترجمے کے بعد) قرآن کریم کا ترجمہ کر رہے تھے لیکن دوسری مصروفیات کی وجہ سے چھٹے پارے تک ترجمہ کر سکے ہیں۔

پروفیسر احمد علی صاحب (”دلی کی شام“ کے مصنف) نے ۸۳ء میں اپنا قرآن کریم کا انگریزی میں ترجمہ شائع کیا تھا۔ افتتاحی تقریب ہوٹل شیرٹن میں اے کے بروہی صاحب کی صدارت میں ہوئی تھی۔ اس موقع پر بروشر بھی نکالا گیا تھا۔ میں نے تقریب کی روداد بروشر اور ترجمہ کی خاص خاص باتیں لکھ کر بھجوائی تھیں جن کا ڈاکٹر صاحب نے شکر یہ ادا کیا ہے۔

خط نمبر (۳) ۱۵ ربیع الاول ۱۴۰۵ھ / ۸ دسمبر ۱۹۸۴ء اخبار جنگ میں راجستھانی زبان میں قرآن کریم کے ترجمے کا ذکر چھپا تھا۔ اودے پور کے محمد اسلم نے ترجمہ کیا تھا۔ راجستھانی زبان ہندوستان کے علاقے راجستھان میں بولی جاتی ہے۔ کراچی اور سندھ میں اس زبان کے بولنے والے آباد ہیں۔ عام طور پر ان کو راجپوت (مارواڑی) کہتے ہیں۔ پیرس سے فرانس اسلام کے نام سے ایک رسالہ نکلتا تھا جس میں سورہ فاتحہ کا مختلف زبانوں میں کیا ہوا ترجمہ چھپتا تھا۔ کئی زبانوں کے تراجم چھپ چکے تھے۔ جب گجراتی زبان کا ترجمہ چھپا تو اس کے بعد سے یہ رسالہ ہی نکلنا بند ہو گیا۔ یہ سلسلہ بہت اچھا تھا۔ پاکستان میں اس سلسلہ کو جاری کرنا چاہیے۔

ڈاکٹر صاحب کو میں نے لکھا تھا کہ ان کی سوانح عمری لکھنا چاہتا ہوں۔ ڈاکٹر صاحب نے لکھا کہ ”چڑھ“ ہے سوانح عمری کے بجائے صرف اپنا مقام پیدائش اور تاریخ پیدائش تعلیم اور موجودہ قیام کا ذکر کیا۔ اس طرح سوانح حیات مکمل ہو گئی۔ اب اس کو پھیلا کر لکھنے کی ضرورت ہے۔ یہ کام مجھ سے زیادہ ڈاکٹر صاحب کے رشتہ دار ڈاکٹر حسن الدین احمد صاحب آسانی سے کر سکتے ہیں۔ ان کے پاس مواد موجود ہے اور ڈاکٹر صاحب کے خاندان کو جانتے ہیں۔ حیدرآباد

اور مدراس کے افراد سے بھی ڈاکٹر صاحب کے بارے میں حالات معلوم کر سکتے ہیں۔ انہوں نے ایک مضمون ”جلاوطن“ دکن کے سیاست اخبار میں ڈاکٹر صاحب پر لکھا تھا۔ ان کو یہ آسانی بھی ہے کہ ان کے ایک اور رشتہ دار ڈاکٹر افضل الدین اقبال صاحب کی نگرانی میں ایک خاتون M.Phil کر رہی ہے ڈاکٹر صاحب کے کارناموں پر۔ ڈاکٹر صاحب کو بتائے بغیر بھی سوانح لکھی جاسکتی ہے۔ (چڑھ سے بچنے کے لیے)۔ ابوالفضل صاحب، ان کا تعلق الہ آباد سے تھا۔ الہ آباد کے محکمہ تعلیم میں ملازم تھے پھر وہ ممبئی کے مشہور اخبار ٹائمز آف انڈیا میں اسٹنٹ ایڈیٹر بھی رہ چکے تھے۔ بعد میں حیدرآباد میں آ کر آباد ہو گئے۔ چونکہ ہومیو پیتھک کے ڈاکٹر بھی تھے اس لیے انہوں نے شہر کے ایک محلے ترپ بازار میں ہانمن کے نام سے دو خانہ بھی کھولا تھا لیکن ان کا کارنامہ قرآن کریم کا ترجمہ ہے جو ۱۹۱۱ء میں الہ آباد سے چھپا تھا۔

اس ترجمہ کی خاص بات یہ تھی کہ سورتوں کو نزول ترتیب سے رکھا گیا تھا لیکن دوسرے ایڈیشن میں مسلمانوں کے اعتراض پر مروجہ ترتیب کی پابندی کو برقرار رکھا اور نزول ترتیب کی فہرست کو ضمیمہ کے طور پر شامل کر دیا۔

ابو محمد مصلح

یہ بہار کے مشہور عالم دین تھے۔ اقبال کے شیدائیوں میں سے تھے۔ لاہور کے قیام کے دوران انہوں نے اقبال پر ایک کتاب بھی لکھی تھی۔ حیدرآباد دکن میں ان کی بقیہ زندگی گزری اور وہیں وفات پائی۔ انہوں نے دین کی تبلیغ کے لیے عالمگیر تحریک قرآنی کی بنیاد ڈالی تھی۔ ایک رسالہ ترجمان القرآن بھی نکالتے تھے۔ ان کی مدد کے لیے مولانا سید ابوالاعلیٰ مودودی صاحب بھی کافی عرصے تک ساتھ ساتھ لگے رہے۔ مولانا مصلح ہر روز درس قرآن ایک مسجد (کنہ کی مسجد) میں دیا کرتے تھے جہاں مولانا مودودی بھی اس کو لکھتے جاتے تھے۔ رسالہ کی پروف ریڈنگ کبھی کبھار ڈاکٹر محمد حمید اللہ بھی کر لیا کرتے تھے۔ بعد میں رسالہ ترجمان القرآن کو مولانا مودودی صاحب نے پٹھان کوٹ سے نکالنا شروع کیا تھا۔ مولانا مصلح نے سب سے پہلے ۱۹۳۳ء میں بچوں کے لیے پارہ عم کا آسان زبان میں ترجمہ شائع کیا تھا۔ انہوں نے قرآن کا ترجمہ اور تفسیر بھی چھپوائی تھی جس کو ممبئی کے ناشر شرف اینڈ کمپنی نے شائع کیا تھا۔

خط نمبر (۴) ۲۹ جمادی الاول ۱۴۰۶ھ - ۹ فروری ۱۹۸۵ء:

ڈاکٹر صاحب کی بارہ تقاریر کا مجموعہ خطبات بہاول پور کے نام سے شائع ہوا۔ پہلے بہاول پور یونیورسٹی سے اس کے ڈوائٹیشن چھپ چکے تھے لیکن اس میں اغلاط رہ گئی تھیں۔ اس لیے تیسرا ایڈیشن ادارہ تحقیقات اسلامی اسلام آباد نے ڈاکٹر صاحب کی نظر ثانی کے بعد ۱۹۸۵ء میں شائع کیا تھا۔ ڈاکٹر صاحب نے یہ تقاریر ۸ مارچ سے ۲۰ مارچ کے دوران کی تھیں۔ اس وقت کے وائس چانسلر بہاول پور یونیورسٹی محترم ڈاکٹر عبدالقیوم قریشی صاحب نے کتاب کے تعارف میں لکھا تھا:

”خطبات مدراس کی یاد تازہ کرتے ہوئے ہم نے ڈاکٹر محمد حمید اللہ صاحب کے خطبات کو خطبات بہاول پور کے نام سے موسوم کیا ہے۔ آج اسلامی علوم کے محقق اور مبلغ کی حیثیت سے ڈاکٹر صاحب کو جو بلند مقام حاصل ہے، تحقیقاتی کام کرنے والے اس سے بخوبی واقف ہیں۔ بہ لحاظ موضوع و مواد اور بہ اعتبار افادۂ عام ان خطبات کو جو شہرت و مقبولیت حاصل ہوئی اس کے پیش نظر بجا طور پر کہا جاسکتا ہے کہ یہ خطبات فکر اسلامی کو موثر طور پر منظر عام پر لائے ہیں۔ ہمارے لیے فخر و انبساط کا مقام ہے کہ پندرہویں صدی ہجری کے آغاز کے مبارک موقع پر پاکستان کی پہلی اسلامی یونیورسٹی قوم و ملت کے حضور یہ ”ارمغان علمی“ پیش کر رہی ہے۔“

خط نمبر (۷) ۱۶ رجب ۱۴۰۸ھ - ۹ مارچ ۱۹۸۸ء:

ماوردی: یہ امام الماوردی ہیں جنہوں نے امثال القرآن مختصر طور پر (۶۳) صفحات میں قدیم عربی میں لکھی جس میں قرآن کریم میں جو مثالیں دی گئی ہیں ان کی تشریح کی گئی ہے۔ اس کا ایک نسخہ استنبول میں ہے۔ دوسرا نسخہ (فوٹو کاپی) سندھ یونیورسٹی میں ہے چونکہ یہ نایاب کتاب ہے اس لیے میں نے لکھا تھا کہ ڈاکٹر صاحب اس کو ایڈٹ کر دیں چونکہ ڈاکٹر صاحب نے میری ہمت افزائی نہیں کی اس لیے میں نے اس کو چھاپنے کا منصوبہ ترک کر دیا۔ اگر سندھ یونیورسٹی اصل کتاب اور اس کے انگریزی ترجمے کو شائع کر دے تو یہ بڑا کارنامہ ہوگا۔

خط نمبر (۱۱) ۱۹/رجب ۱۴۰۹ھ ۲۶ فروری ۱۹۸۹ء:

میرے دریافت کرنے پر ڈاکٹر صاحب نے لکھا: ”میرے فرانسیسی ترجمہ قرآن کے دیباچہ میں یورپی زبانوں میں تراجم قرآنی کا ذکر ہے۔ جرمن زبان میں (۶۰) ساٹھ ترجموں کا ذکر ہے۔“ ڈاکٹر صاحب نے اس سلسلے میں غلط فہمی بھی دور کر دی کہ ہسپتنگ نے جرمن میں ترجمہ نہیں کیا تھا بلکہ آناری شمل کی تحقیق کے حوالے سے لکھا تھا کہ یہ ترجمہ آدگوٹ مولر نے کیا تھا۔

خط نمبر (۱۶) ۱۹/محرم ۱۴۱۰ھ ۲۲ اگست ۱۹۸۹ء:

میں نے ڈاکٹر صاحب کی صحت کے بارے میں معلوم کیا تھا کہ اب کیسی طبیعت ہے۔ جواب میں خفگی کا اظہار کرتے ہوئے لکھا کہ صحت دریافت کرنے کے لیے خط نہ لکھیں۔ وہ یہ نہیں چاہتے کہ ان کی بیماری کی خبر سن کر ان کے احباب پریشان ہو جائیں اور خیریت دریافت کرنے کے لیے خطوط لکھیں۔ ڈاکٹر صاحب کی اس نفسیاتی کیفیت سے اندازہ ہوتا ہے کہ وہ کس قدر حساس طبیعت کے مالک ہیں۔ وہ کسی اور کو اپنے دکھ درد میں شریک کرنا بھی نہیں چاہتے۔ بیماری کے علاوہ عام حالات میں بھی وہ کسی اور کی مدد لینا پسند نہیں کرتے۔ اس لیے ان کے گھر میں کوئی نوکر نہیں ہے۔ تمام کام خود کرتے ہیں۔

خط نمبر (۳۸) ۷ جمادی الآخر ۱۴۱۱ھ۔ ۲۶ دسمبر ۱۹۹۰ء:

ڈاکٹر صاحب نے اسلام آباد کے عربی رسالے ”الدراسات الاسلامیہ“ میں ازواج مطہرات پر ایک مضمون لکھا تھا۔ پشاور کے رسالے ”صدائے اسلام“ کے ایڈیٹر نے اعتراض کیا تھا کہ بعض غلط فہمیوں کو دور لیا جائے۔ چنانچہ ڈاکٹر صاحب نے ترویجی مضمون لکھ کر بھجوا دیا تھا۔

خط نمبر (۳۹) ۲۸ جمادی الآخر ۱۴۱۱ھ۔ ۱۶ جنوری ۱۹۹۱ء:

ڈاکٹر صاحب کو میں نے اپنی کتاب ”قرآن مجید کے تراجم جنوبی ہند کی زبانوں میں“ کے چند اوراق جن میں ڈاکٹر صاحب کا لکھا ہوا پیش لفظ اور یہ مضمون قرآن کا تعارف اور عرض مؤلف شامل تھے بذریعہ ڈاک بھجوائے تھے۔ پیش لفظ کے آخر میں ڈاکٹر صاحب کے نام کے ساتھ پیرس کا پتہ بھی لکھا تھا جس پر ڈاکٹر صاحب نے نقلی کا اظہار لیا تھا کہ دشمن کو معلوم ہو جائے تو جان و مال کو خطرہ ہے۔ یہ صرف ان کا وہم و گمان ہے کہ پتہ لکھنے سے دشمن اپنی انتقامی کارروائی



کرے گا۔ سب سے پہلی بات یہ کہ ڈاکٹر صاحب کا کوئی دشمن کس طرح ہو سکتا ہے جبکہ وہ وہاں ایک عرصے سے اسلام کی خدمت کر رہے ہیں۔ اس کے باوجود فرانس اور بیرونی ممالک کے لوگ ڈاکٹر صاحب کے پتے سے واقف ہیں۔ ان کو خطوط لکھتے رہتے ہیں۔ پھر بھی میں نے اپنی غلطی پر معافی مانگ لی تھی۔ ڈاکٹر صاحب نے کتاب کی غلطیوں کی طرف نشاندہی کی تھی اور لکھا تھا کہ بعض ناموں کے تلفظ کو وہ صحیح کر کے لکھ بھیجیں گے۔

ڈاکٹر صاحب کو اس بات کا اطمینان ہو گیا کہ ان کے مضمون سے جو علماء خفا ہو گئے تھے تردید کے بعد خاموش ہو گئے ہیں۔ ڈاکٹر صاحب نے میری لڑکی افروز الیاس کے ہاں لڑکا پیدا ہونے پر مبارکباد دی ہے۔ میرا نواسا کراچی میں ۲۰ نومبر ۱۹۹۰ء کو پیدا ہوا تھا۔ اس کا نام سید مبین علی رکھا تھا۔

خط نمبر (۲۲) ۲/ رمضان ۱۴۱۱ھ - ۱۸ مارچ ۱۹۹۱ء:

ڈاکٹر صاحب کے عربی مضمون کے جواب میں مولانا جعفر حسین معصوم صاحب کا تردیدی مضمون عربی رسالے الدراسات الاسلامیہ میں چھپا تھا۔ ایک بات ڈاکٹر صاحب نے اس سلسلے میں لکھی ہے کہ مجھے اس کا انگریزی ترجمہ کر کے شائع نہیں کرنا چاہیے کیونکہ ان کو غیر مسلموں کی رائے کی ضرورت نہیں ہے۔ ڈاکٹر حسن الدین احمد صاحب کا تعلق خاندان نوانط سے ہے اس طرح ڈاکٹر صاحب سے خاندانی رشتہ ہے اور وہ بھی ڈاکٹر صاحب کے شاگرد رہ چکے ہیں۔ حیدرآباد اور بھارت کے مختلف محکموں میں اعلیٰ عہدوں پر فائز رہ کر ریٹائر ہوئے ہیں۔ انہوں نے کئی ادبی و مذہبی کتابیں لکھی ہیں جو بہت مقبول ہوئی ہیں۔ اخبار سیاست و کن میں انہوں نے ڈاکٹر صاحب پر ایک مضمون جلاوطن کے نام سے لکھا تھا جس پر ڈاکٹر صاحب نے اعتراض کیا تھا۔ بعد میں اس کا ترجمہ کر کے اپنی کتاب محفل میں شامل کیا تھا۔

حیدرآباد میں حبیب اینڈ کمپنی نے ڈاکٹر صاحب کی زیادہ کتابیں شائع کی تھیں۔ ڈاکٹر حسن الدین صاحب نے لکھا تھا کہ وہ لوگ امریکہ چلے گئے ہیں لیکن ڈاکٹر صاحب کو کوئی اطلاع نہیں تھی۔

خط نمبر (۴۶) ۱۸ شوال ۱۴۱۱ھ - ۲ مئی ۱۹۹۱ء:

ڈاکٹر صاحب نے قرآن کریم کے روسی ترجمے کا ذکر کیا ہے۔ میں نے بھی اس کا ذکر اپنے مضمون میں کیا ہے جو کہ میں نے ۱۹۸۵ء میں انگریزی رسالے مسلم ورلڈ میں لکھا تھا۔ ڈاکٹر صاحب فرانسیسی ناشر کے کہنے پر شاہ ولی اللہ دہلوی کی مشہور کتاب ”حجۃ اللہ البالغہ“ کا فرانسیسی زبان میں ترجمہ کر رہے ہیں۔ اس کی پہلی جلد مکمل کر لی ہے۔ ڈاکٹر صاحب کا یہ کارنامہ بھی بڑا کارنامہ ہے کیونکہ فرانس کے علمی حلقوں میں شاہ ولی اللہ دہلوی کا اس سے پہلے تعارف نہیں تھا اور ان کی کتاب فرانسیسی زبان میں ترجمہ ہونے کی وجہ سے شاہ ولی اللہ دہلوی کے فلسفے کو سمجھنے میں آسانی رہے گی۔

خط نمبر (۴۷) ۲۲ شوال ۱۴۱۳ھ:

ڈاکٹر صاحب نے سورۃ فاتحہ کے مسودہ کے گم ہونے کا ذکر کیا ہے کہ وہ نڈل سکا۔ اسی مسودہ میں ڈاکٹر صاحب نے سورۃ فاتحہ کے افریقی زبان میں تراجم کو جمع کیا تھا۔ اب دوبارہ ان کو حاصل کرنا مشکل ہے کیونکہ اصل اور نقل دونوں گم ہو جانے والے اس بستے میں تھے۔

خط نمبر (۵۹) ۸ شوال ۱۴۱۳ھ:

ڈاکٹر صاحب نے شرح المسیر امام محمد شیبانی (امام اعظم کے شاگرد) کی کتاب کا ذکر کیا ہے۔ امام محمد شیبانی کی کتاب کو عربی سے فرانسیسی زبان میں ترجمہ کیا ہے۔ یونیسکو کی مدد سے چار جلدوں میں ترکی میں شائع ہوئی ہے۔

اسی طرح دوسری کتاب سرخسی کی بھی فرانسیسی میں ترجمہ کیا۔ یہ قانون الہمالک پر لکھی گئی ہے۔

خط نمبر (۳۶) ۵ ربیع الثانی ۱۴۱۱ھ:

ڈاکٹر صاحب نے اپنے مضامین کا ذکر کرتے ہوئے لکھا ہے۔ میرے مضامین کی فوٹو کاپیاں فل اسکیپ سائز کے دبیز کاغذ پر نکلتی ہیں۔ یہ ساری زبانوں کے مطبوعات ہیں۔ میرے مضامین جو حیدرآباد دکن میں رہے ان میں سے صرف فہرست مطبوعات کی فوٹو کاپیاں احمد عطاء

اللہ نے بھوادی ہیں۔ امریکہ میں ایک رشتے دار نے ان کی فونو کاپیاں مانگی ہیں تاکہ ان کی مسجد (مکہ مسجد) کے کتب خانے میں محفوظ رہیں۔ عمر خالدی صاحب کے پتے اور کتاب کا نام میں نے لکھا تھا۔ عمر خالدی کا تعلق بھی حیدرآباد دکن سے ہے۔ وہ آج کل امریکہ میں آغا خان یونیورسٹی کی لائبریری کے انچارج ہیں۔ انہوں نے زوال حیدرآباد پر ایک کتاب انگریزی میں "Hyderabad After Fall" بہت ہی عمدہ اچھی کتاب لکھی ہے۔ اس میں سقوط کا پس منظر حقائق کے ساتھ پیش کیا گیا ہے۔

(۱)

بسم اللہ

۱۸ صفر ۱۴۰۵ھ

4 Rue de Tournon Paris-6/France

محترمی!

سلام مسنون ورحمۃ اللہ وبرکاتہ

۸ نومبر کا عنایت نامہ کل رات پہنچا۔ دلی شکر یہ

اس سے قبل کا کوئی خط نہ ڈاک سے نہ احباب کے ذریعے سے پہنچا۔ سوائے اس کے  
کیا عرض کروں کہ خدا آپ کے کام میں برکت دے۔

امیر کا میں نیشنل یونین کیناگ چھپتا ہے۔ کئی سو جلدیں ہیں۔ ان میں مجھے بہت سے  
فرنگی اور مسلمان مترجمین قرآن کی تاریخ ولادت و وفات ملی۔ آپ سے بھی درخواست ہے اس  
میں دیکھیں اور آپ پہلے خود اپنے ملک کے مترجموں کے حالات جمع کر کے شائع کریں۔  
دوسرے غیرت میں آ کر سبق لیں گے۔

نیاز مند

محمد حمید اللہ

(۲)

۲۹ صفر ۱۴۰۵ھ

مکرمی!

سلام مسنون۔ ملاقات پر ڈاکہ معین الحق صاحب و اہلیہ کو بھی سلام و آداب۔ نیشنل  
یونین کیناگ کا Congress Library واشنگٹن سے تعلق ہے۔ اس کی پانچ جلدیں  
ہیں۔ اب تو ہر ماہ پانچ سو صفحے کی ایک جلد نکلنے لگی ہے۔



مجھے ابوالفضل صاحب سے کوئی واقفیت نہیں رہی، صرف نام سے واقفیت ہے۔ ابو محمد مصلح صاحب کے متعلق صرف اتنا جانتا ہوں کہ وہ بہار کے تھے اور حیدرآباد میں رہ کر وہیں وفات پائی۔ میں ان سے ممکنہ تعاون کرتا رہا۔ پروف ریڈنگ وغیرہ میں مدد دیتا رہا۔ مترجموں کے حالات سے نہ مجھے واقفیت ہے اور نہ واقف لوگوں سے واقف ہوں۔

احمد علی صاحب کے ترجمے کی ارسال کی زحمت نہ فرمائیں۔ میں کیا جو اس کی تہنیت کر سکوں۔ میدان حشر جیسے مسئلے سے نہ مجھے دلچسپی ہے اور نہ واقفیت شاید کوئی لکھے تو پڑھوں گا بھی نہیں۔ یہ خدا کے اسرار ہیں عالم غیب کے۔  
مکان میں آداب و تسلیمات

سلام نیاز

محمد حمید اللہ

(۴)

۲۹ جمادی الاول ۱۴۰۶ھ

مخدوم و محترم زاد مجدکم!

السلام علیکم ورحمۃ اللہ وبرکاتہ

- آپ کا ۲۷ جنوری کا کرم نامہ کل ۸ فروری کو پہنچا۔ شکر گزار ہوں۔ (۱)
- خطبات بہاول پور کا نیا نظر ثانی ایڈیشن جس میں انڈکس بھی بڑھایا گیا ہے ابھی ابھی گزشتہ ماہ اسلام آباد سے اسلامک یونیورسٹی کی طرف سے شائع ہوا ہے۔ (۲)
- میرا جرمن ترجمہ قرآن سورہ انعام تک آ کر جوڑا تو پھر آگے نہیں بڑھا۔ دوسرے کاموں میں اس قدر پھنسا ہوا ہوں کہ ادھر توجہ کرنے کی فرصت نہیں ملتی۔ (۳)
- آپ کی فہرست تراجم قرآن کی "نظر ثانی" کے لیے چار پانچ سو صفحوں کی ایک کتاب لکھنی ہوگی۔ ابھی استنبول میں۔

World bibliography of translations of the Quran  
Research centre for Islamic History, Art and Culture P.B.24,  
Besiktas, Istanbul.

کی طرف سے شائع ہوئی ہے۔ ہزار بھر صفحے ہوں گے۔ میں نے مسودہ دیکھا تھا، ابھی مطبوعہ نسخہ یہاں آیا نہیں۔ تراجم کی فہرست کے لیے دنیا کے ہر بڑے کتب خانے میں جا کر کام کرنا ہوگا کہ مطبوعہ کیٹلاگ میں تازہ چیزیں نہیں ملتیں خاص کر ”کانگریس لائبریری واشنگٹن“ جس میں ۹۵ ملین کتابیں ہیں۔

میں نے آپ سے پہلے بھی عرض کیا تھا کہ پہلے اردو مترجموں کی سوانح عمریاں جمع کر لیجئے۔ پھر فارسی، ترکی وغیرہ۔ فرنگی مترجموں کی تاریخ و فاقات بھی مل جائے تو غنیمت ہے۔ مجھے واقعی نہیں معلوم کہ یہ معلومات کہاں ملیں گی۔

نیاز مند

محمد حمید اللہ

”لکو مبورگ وسطی یورپ میں ایک ننھی منی ریاست ہے وہاں اب تک فرانسیسی چلتی تھی۔ ابھی ابھی انہوں نے اپنی مقامی زبان کو ”دوسری سرکاری زبان“ قرار دیا ہے اس کا نام ہے لیتس بورگیش Letzburgesch الحمد للہ اس زبان میں سورہ فاتحہ کا ترجمہ ہو کر پہنچ گیا ہے میں وہاں گیا تھا۔ دس بارہ فرنگی نو مسلم بھی ہیں۔“

(۵)

۲۲/۲۰۶ قعدہ ۱۴۰۶ھ

استاد محترم!

سلام مسنون ورحمة اللہ وبرکاتہ

کرم نامہ ملا۔ ممنون بھی ہوا، شرمندہ بھی کہ آپ نے بے وجہ کثیر رقم صرف فرمائی۔

جزاکم اللہ فی الدارین خیرا۔

جہاں تک اپنی تالیفوں پر میرا اپنا تبصرہ کرنا ہے میں نے یہ نہیں لکھا تھا کہ میرا ہاتھ ماؤف اور مفلوج ہے کہ لکھ نہیں سکتا بلکہ یہ کہ کثرت فرائض سے وقت نہیں بچتا اور یہ کرامت ابھی حاصل نہیں ہوئی ہے کہ وقت واحد میں دو دو کام کر سکوں، خود اپنا زیر تالیف مضمون مثلاً لکھتا رہوں۔ اور ساتھ ساتھ Simultaneously آپ کے فرستادہ کاتب کو کوئی اور مضمون بھی املا (Dictate) کراتا رہوں۔ آج کل اپنے فرانسیسی ترجمہ قرآن کا پندرہواں ایڈیشن اور فرانسیسی سیرۃ النبی کا پانچواں

ایڈیشن نظر ثانی کے بعد تیار کر رہا ہوں اور ناشر کا تقاضا ہے۔  
مکان میں آداب تسلیمات

نیاز مند  
محمد حمید اللہ

(۶)

۲۶ جمادی الاولیٰ ۱۴۰۸ھ

مخدوم و محترم!  
السلام علیکم ورحمۃ اللہ وبرکاتہ

اسے آپ کے خط مورخہ ۱۹ جمادی الثانی میں جو ابھی شروع نہیں ہوا ہے۔ آپ نے  
السلام علیکم لکھا ہے۔ آپ کی خیر و عافیت سے خوشی ہوئی۔ میری فرانسیسی کتاب سیرت اور ترجمہ  
قرآن کے نئے ایڈیشن ابھی پروف ہی کی نوبت تک پہنچے ہیں۔ مجھے ان سے تعلق بھی نہیں۔ یعنی  
میں نہ ناشر ہوں اور نہ فروشنده۔ مجھے غالباً ایک ایک نسخہ ہی تحفہ ملے گا کیونکہ وہ میں نے اسلامی  
انجمن طلبہ کو تحفہ دے دی ہیں۔

میرے ذہن میں ایسی کوئی کتاب نہیں جس کی اشاعت کی آپ سے استدعا کر سکوں۔  
خود آپ کچھ تالیف فرمائیے زیادہ بہتر ہوگا۔

مکان میں آداب

نیاز مند  
محمد حمید اللہ



(۷)

۱۶ رجب ۱۴۰۸ھ

مخدوم و محترم زاد مجدکم!

السلام علیکم ورحمۃ اللہ وبرکاتہ

ماوردی کی کتاب کو ضرور چھاپیے لیکن اس میں میرے تبصرے کی کوئی حاجت نہیں ہے اور نہ اس کے لیے میرے پاس فرصت ادب سے معافی کا خواستگار ہوں۔ تراسی سال گزر چکے ہیں۔

ناچیز خادم

محمد حمید اللہ

(۸)

۲۵ ربیع الثوٹ ۱۴۰۹ھ

مخدومی محترمی زاد مجدکم!

سلام مسنون ورحمۃ اللہ وبرکاتہ

آپ کی زحمت فرمائی کا شکریہ۔ جزاکم اللہ خیرا۔ قطر میں ایک مجلس تراجم قرآن بنی ہے۔ مترجمین کے حالات وہ بھی شائع کر رہی ہے۔ پتا احتیاطاً درج کرتا ہوں۔

Prof Dr Hassan# A Ma`ayergi

Post Box No 188, Doha Qatar

میری اپنی فہرست میں کچھ اور نام بھی ہیں۔

۱۔ W. Baaten Qutrcchl جزئی ترجمہ

۲۔ Soedewo

۳۔ F.A Graeff

۴۔ B.F` Mattes مستر ۱۸۴۶ء

۵۔ قادیان والے مرزا بشیر الدین محمود احمد

والسلام

خادم

محمد حمید اللہ

مکرر!

آپ لائن والوں کو بشیر الدین محمود احمد صاحب کے حالات روانہ کر سکتے ہیں۔ اس ضمن میں اپنے ماخذ کے طور پر میرے فرانسیسی ترجمہ قرآن مطبوعہ Brent Wood ۱۹۸۵ (طبع جدید زیر طبع ۱۹۸۹ء) کا حوالہ دے سکتے ہیں اور یہ بھی کہ غالباً Snouk Hurgronje کے ہاں بھی اقتباسات قرآن ملتے ہیں۔

(۹)

۲۲ جمادی الآخر ۱۴۰۹ھ

مخدوم و محترم دامت برکاتکم!

سلام مسنون۔ کرم نامہ ملا سرفراز کیا۔ کاش کوئی صورت ہو کہ اس چوراسی سالہ بوڑھے کو اب احباب بھول جائیں اور آرام لینے دیں۔ میرے خیالات کو ذرا بھی اہمیت نہیں۔ خطا نویسی بھی میرے لیے اب بارہو گئی ہے۔

میرا بھی ناچیز خیال ہے اور اس میں کوئی سیاسی یا مادی غرض بالکل نہیں ہے کہ اسلام میں عورت کی حکمرانی مباح اور جائز ہے۔ (واجب اور مستحب نہیں، صرف جائز ہے) اگر ہر سائل کے جواب میں ایک مضمون لکھنے لگوں تو عملاً کسی نوجوان کے لیے بھی اس کا امکان نہیں۔ آپ واحد سائل نہیں ہیں۔ ذمہ داری انتخاب کے وقت دوٹو دینے والوں کی ہے۔

ناچیز:

محمد حمید اللہ

(۱۰)

۱۵ رجب ۱۴۰۹ھ

مخدوم و محترم زاد مجدکم!

سلام مسنون و رحمتہ اللہ وبرکاتہ

آپ سے میں بلا شرمندہ ہوں۔ آپ بار بار زحمت فرماتے ہیں اس دفعہ اخباری کتنوں پر پندرہ روپے خرچ فرما ڈالے۔ جزاکم اللہ خیر!

اختلاف رائے پر کیا کہا جائے؟ ایک حدیث میں ذکر ہے کہ حضرت آدم علیہ السلام اور حضرت موسیٰ علیہ السلام میں عالم مثال میں بحث ہوئی۔ حضرت ابو بکر رضی اللہ عنہ اور حضرت عمر رضی اللہ تعالیٰ عنہ جیسے جلیل القدر صحابہ بعض وقت متفق نہ ہو سکتے اور رسول اللہ صلی اللہ علیہ وآلہ وسلم کے پاس فیصلے کے لیے آتے۔ امام ابو حنیفہ رحمۃ اللہ علیہ اور ان کے شاگردوں امام ابو یوسف اور امام محمد میں سیکڑوں مسائل میں اختلاف رہا۔

مجھے قطعاً اصرار نہیں کہ میری رائے ہی صحیح ہے۔ دیگر علماء دوسری رائے رکھتے ہیں۔ جیسا کہ مرسلہ اخباروں سے پتا چلتا ہے۔ فیصلہ کوئی ثالث ہی کرے گا۔ اختلاف ائمہ کے وقت رسول اکرم صلی اللہ علیہ وآلہ وسلم کا حکم ہے کہ سوادِ اعظم کے ساتھ رہو۔ میں اپنی رائے رکھتا اور اللہ کے سامنے جوابدہ ہوں۔ یہ ضروری نہیں کہ اور لوگ مجھ سے متفق ہوں۔ مکان میں آداب و کورنشائت عرض ہیں۔

آپ کا دلی شکر یہ

ناچیز:

محمد حمید اللہ

(۱۱)

۱۹/رجب ۱۴۰۹ھ

محترمی سلام مسنون!

کرم نامہ مورخہ ۱۶ فروری ملا۔ ممنون ہوا۔

میں نے جرمن مترجمین قرآن مجید پر کوئی کتاب نہیں لکھی ہے اور نہ کوئی خاص تحقیق۔ میرے فرانسیسی ترجمہ قرآن کے دیباچے میں ”یورپی زبانوں میں تراجم قرآن“ کا ذکر ہے۔ اس کے زیر طبع پندرہویں ایڈیشن میں جرمن میں پورے ساٹھ ترجموں کا ذکر ہے۔

میں جب ۱۹۳۲ء میں جرمنی میں طالب علم تھا تو اس وقت ماکس ہیننگ وہاں زیادہ مستعمل تھا۔ جب ۱۹۶۰ء میں آنراری شمل بیگم نے اس کا نیا ایڈیشن چھاپنا چاہا تو میں نے انہیں کتاب کی کچھ غلطیاں بتائیں اور وہ انہوں نے درست بھی کر دیں اور اشتہاری ضرورتوں سے انہوں نے اپنے دیباچے میں لکھ دیا کہ حمید اللہ کی رائے میں یہ سب سے بہتر جرمن ترجمہ ہے۔ اس سے زیادہ میں اور کچھ نہیں جانتا۔

اسی کو لاپٹنگ Lipzig (کیونست جرمنی) میں ۱۹۶۸ء میں Earnest Werner اور Kurt Rudolph نے اپنی خصوصی تصنیحوں کے ساتھ چھاپا۔ اصل مترجم ہیننگ کے زیادہ حالات معلوم نہیں۔ سوائے اس کے کہ اس کا ۱۸۶۱ء میں پیدا ہونا بیان کیا جاتا ہے۔ شمل بیگم نے لکھا کہ جرمنی کے پروفیسر اوتو اسپس Otto Spics کے گمان میں ہیننگ ایک فرضی نام ہے، اصل مترجم آگوست مولر (August Muller ۱۸۴۲ تا ۱۸۹۲ء) ہے۔

میری مذکورہ فہرست میں صرف مترجم کے زمانے کا ذکر اگر ملا تو کرنے پر اکتفا ہے اور جن متعدد طباعتوں کا پتا چلا، ان کی تفصیل ہے اور بس اور سچ تو یہ ہے بہتوں کے حالات جرمن کتب سوانح عمری میں بھی نہیں ملتے، اسلام دشمنی اور قرآن دشمنی کے باعث۔

عمر کے باعث اس کا کوئی امکان نہیں کہ میں مترجمین قرآن کی سوانح عمریوں پر کوئی کتاب لکھ سکوں۔ میرا ترجمہ نیویارک Brent Wood میں ابھی مطبع ہی میں ہے۔

مکان میں آداب

نیاز مند

محمد حمید اللہ

(۱۲)

۲۶ رجب ۱۴۰۹ھ

محترمی زادِ مجدد کم!

سلام مسنون و رحمة اللہ وبرکاتہ

آپ کے ایک کرم نامے کے جواب میں جرمن تراجم قرآن پر ایک نوٹ ارسال خدمت کیا تھا۔ ان شاء اللہ مل گیا ہوگا۔ (Henning کے متعلق)

اب ایک نیا کرم نامہ آیا ہے۔ آپ کی کرم فرمائنیوں سے غریق سے غریق تر ہوتا جا رہا ہوں۔ براہ کرم مزید زحمتیں نہ فرمائیں۔

عورت کی سربراہی کے متعلق مضامین اور کتابچے کا شکر یہ۔ میں چوراسی سال کا بڑھا ہوا گیا ہوں۔ آج کل فریش بھی ہوں ساری دنیا کی چیزوں سے عملی ہی نہیں علمی دلچسپی کا بھی اب زمانہ نہیں رہا۔ خدا آپ کو خیر و عافیت سے رکھے۔

ناچیز:

محمد حمید اللہ

۷ شعبان ۱۴۰۹ھ

محترمی!

سلام مسنون۔ تین چار دن ہوئے ایک کرم نامہ ملا۔ کل دو نئے خط ملے شکر یہ۔ میں نے بارہاپور سے ادب سے آپ سے عرض کیا تھا کہ میں ۸۴ سال کا ہو چکا ہوں اور اب علمی کام ہو نہیں سکتے۔ اس کا کوئی امکان نہیں کہ آپ کے دوست میرے ہاں آ کر کچھ علمی کام کر سکیں۔ میں یہ بھی عرض کر چکا ہوں کہ میری رائے میں کسی زندہ شخص کے حالات پر کام نہیں کرنا چاہیے کہ اس میں آزادی فکر نہیں رہتی۔

دو ہفتوں سے فریش بھی ہوں۔ خط کا جواب دینا بھی تھکا دینے لگا ہے۔ غیر ضروری اور غیر ممکن امور کے لیے زحمت نہ گوارا فرمائیے۔

مکان میں سلام

نیاز مند

محمد حمید اللہ

۱۹ محرم ۱۴۱۰ھ

محترمی!

سلام مسنون ورحمۃ اللہ وبرکاتہ

آج شام آپ کا نوازش نامہ مورخہ ۱۰ اگست پہنچا، شکر گزار ہوں۔

میں اپنی صحت کے حالات خود قریبی رشتہ داروں اور عزیز ترین دوستوں کو بھی نہیں لکھتا کہ وہ پریشان ہوں گے اور کچھ نہ کر سکیں گے۔ صرف خط لکھ کر مجھ پر جواب ہی کا مزید بار ڈالیں گے اور تھکائیں گے۔ آپ بھی مجھ سے صحت دریافت کرنے کا خط کبھی نہ لکھیں۔

کتاب ”القرآن فی کل لسان“ کا کوئی ایڈیشن میرے علم میں امریکہ میں نہیں چھپا۔

وہاں حضرت عثمان رضی اللہ تعالیٰ عنہ کا قرآن جو روس میں طبع ہوا تھا، مکرر چھپا ہے آپ کو غلط فہمی معلوم ہوتی ہے۔

اگر ممکن ہو تو مجھے سورہ فاتحہ کے نئے ترجمے سے نوازیں یعنی ترجمے کی کامل عبارت، مؤلف کا نام (ممكن ہو تو تاریخ ولادت) اور مطبوعہ ہے تو مقام و تاریخ اشاعت۔ یہ بھی آپ کی غلط فہمی ہے کہ فرانس کا کوئی ادارہ میری زندگی اور کام پر کام کر رہا ہے۔ میرے مطبوعہ مضامین و کتب کا عام طور پر میرے پاس ایک واحد نسخہ گھر میں ہے۔ اسی کی فوٹو کاپیاں یہاں کی انجمن طلبہ اسلامی نکلوا رہی ہے۔ ہزاروں صفحے ہیں اور ابھی کام ختم نہیں ہوا۔  
تھکا ہوا ہوں معاف فرمائیں۔

نیاز مند

محمد حمید اللہ

(۱۵)

۵ صفر ۱۴۱۰ھ

محترمی زاد مجدکم!

سلام مسنون

مجھے معلوم نہ تھا اور نہ تجربہ ہے کہ بیماروں، تھکے ہوئے بوڑھوں کو خط لکھنے میں کوئی بار زحمت نہیں ہوتی وہ محض بیکار اور چاق و چوبند رہتے ہیں۔

”القرآن فی کل لسان“ ابھی امریکہ میں نہیں چھپی۔ کب اللہ کو معلوم۔ میری حیدر آبادی زندگی میں چھپے ہوئے مضمون وہیں رہ گئے۔ یہاں کی اکتالیس سالہ زندگی کے مطبوعات صرف یہیں ہیں۔ عطاء اللہ میرا بھتیجا ہے۔ اس سے طے ہوا ہے کہ وہاں کے مضمونوں کے فوٹو وہ بھیجے یہاں کے مضمونوں کے فوٹو اس کو بھیجے جائیں گے تاکہ دونوں جگہ ذخیرہ ممکنہ حد تک مکمل رہے۔ پاریس میں عام طور پر زیر اس کا پی پی صفحہ ایک فرائم ہوتی ہے۔ یہاں مجموعہ مقالات کی طباعت کا کوئی سوال نہیں کہ ہاتھ خالی ہیں۔ یہاں تا حال کئی ہزار صفحے فوٹو لیے جا چکے ہیں ابھی کافی کام باقی ہے (مضمونوں کی تعداد اب ایک ہزار سے زائد ہو چکی ہے کتابیں الگ ہیں۔ الحمد للہ)

مولانا اسرار احمد (لاہوری) گزشتہ نئے پاریس میں تھے وہ ماڈل ٹاؤن میں رہتے ہیں۔ مجھے سورہ فاتحہ پر کتابیں نہیں بلکہ ہرزبان میں ترجمہ درکار ہے۔ اب تک ڈیڑھ دو سوز بانوں

کے ترجمے الحمد للہ جمع ہو چکے ہیں۔ (القرآن فی کل لسان کی طباعت جدید کے لیے) آپ نے دو نئی زبانوں کا ذکر فرمایا ہے تو بے خیالی میں زحمت دے دی معاف فرمائیں۔  
میرے ذہن میں آپ کی مجوزہ اشاعت گاہ کے لیے کوئی قابل ذکر چیز نہیں ہے نہ قوت کہ تلاش شروع کروں۔

نیاز مند:

محمد حمید اللہ

(۱۶)

Bismillah

29 Safar 1410, 1989

Dear brother,

As- Salam alaikum wa rahmatullah wa barakatuh.

Thanks for the letter and the contents,

Others also had sent to me photostats of the same article. Thanks anyhow

Mr. Tariq Muneer Showed his work on prayer hours, I did not agree fully and gave him my work on the subject of hours and said continue your research God bless you.

I do not think I will be able to find his address which I think he did not leave. Sorry.

Better diminish unnecessary correspondence, Istanbul people are not my subordinate but independent persons.

I cannot ask them what you require Contact them directly,

Excuse me the English letter. I am typing something else also at the moment.

God bless you

Muhammad Hameed ullah

خط بند کرنے سے قبل آپ کی کرامت سے پتال گیا۔

Dr. Tariq Muneer

113 South Anderson Drive

Aberdeen ABI 6JT, Scotland.

(۱۷)

۱۶ ربیع الاول ۱۴۱۰ھ

محترم و مکرم زاد مجد کم!

سلام مستنون و رحمۃ اللہ وبرکاتہ

کرم نامہ ملا شکر گزار ہوں۔

بوزھا ہو گیا ہوں بالکل یاد نہیں کہ آپ کی کسی بات پر میں نے برہمی کا اظہار کیا۔ معافی

کا طالب ہوں۔

کتاب ”القرآن فی کل لسان“ کے متعلق بھی حافظہ مد نہیں کر رہا ہے۔ میں نے آپ

کو اس کے چھاپنے کی اجازت دی ہے تو ضرور چھاپیں۔ اگر سابق میں اور کو بھی اجازت دی ہے تو

ظاہر ہے کہ وہ اس سے متاثر نہیں ہوگی۔ حال میں (آپ کے بعد) میں نے کسی کو اجازت نہیں دی

ہے۔ میں اکبر احمد نامی کسی شخص سے واقف نہیں۔ اگر یہ فلاڈیلفیا (امریکہ) والے میرے رشتہ دار

(بھانجی کے بیٹے) ہیں تو ان کا نام احمد عبدالحق ہے۔

نئی دہلی کے ناشر Vikas کا جو ذکر آپ نے فرمایا ہے میں اسے سمجھ نہ سکا کہ اس ناچیز

سے آپ کیا چاہتے ہیں؟ میں نہ اس ناشر سے واقف ہوں اور نہ اس کی کتابوں سے بوزھا ہو گیا

ہوں۔ چیری و صد غیب تمہا ہوا بھی ہوں۔

نیاز مند

محمد حمید اللہ



(۱۸)

۲۵ ربیع الآخر ۱۴۱۰ھ

مخدوم و محترم زاد مجدکم!

سلام مسنون و رحمۃ اللہ وبرکاتہ

آپ کے دو خط ایک ساتھ پہنچے۔ شکر گزار بھی ہوں اور انتہائی متاسف بھی کہ ڈاکٹر معین الحق صاحب دنیا سے کوچ کر گئے۔ انا للہ وانا الیہ راجعون۔ خدا انہیں جنت میں اعلیٰ درجات نصیب فرمائے۔

میں نے ان کی بیوی کو جو میری ایک قریبی رشتہ دار ہیں تعزیتی خط لکھ دیا ہے۔ مرحوم کے لیے قرآن مجید کا ان شاء اللہ ایک ختم پڑھوں گا۔ یہاں ”القرآن فی کل لسان“ کا کلمہ جو قلمی مسودے کی شکل میں تھا میرے ہاں سے غائب ہو گیا ہے۔ شاید چوری ہو گیا ہے۔ اللہ کی مرضی فی الوقت اس کی تلافی میرے لیے ممکن نہیں۔

بے حد تھکا ہوا ہوں اس لیے اخباروں کی ستم ظریفی وغیرہ کے متعلق آپ جو مناسب سمجھیں فرمائیں۔ پیشگی شکر یہ

مکان میں سلام

مکرر..... میں قاضی بدرالدولہ مرحوم کا پوتا اور خلیل اللہ مرحوم کا بیٹا ہوں۔

خادم  
محمد حمید اللہ

(۱۹)

نیم جمادی الاولیٰ ۱۴۱۰ھ

مخدوم و محترم زاد مجدکم!

السلام علیکم ورحمۃ اللہ وبرکاتہ!

خدا آپ کو خوش رکھے کہ

(۱) یہ اطلاع دی کہ بیگم معین الحق صاحب کو میرا تعزیتی خط تا حال نہ ملا۔

(۲) مزید برآں اپنا مقالہ تلنگی تراجم قرآن پر روانہ فرمایا۔ ”القرآن فی کل لسان“ میں  
۱۳۶۶ھ تک

Dr Narayan Roa

Abdul Ghafur

Qasim Khan

کے تلنگی تراجم کا ذکر تھا۔ اس کے بعد بھی شاید دو اور تراجموں کی اطلاع ملی تھی مگر میری  
کتاب کے غائب (چوری) ہو جانے سے اب کچھ کہہ نہیں سکتا۔ خدا آپ کو جزائے خیر دے۔  
قاسم خاں صاحب سے میری ملاقات تھی، معلوم نہیں ابھی بخیریت و بقید حیات ہیں یا  
نہیں؟

نیاز مند

محمد حمید اللہ

(۲۰)

کیم جمادی الاخرہ ۱۴۱۰ھ

مخدوم و محترم!

سلام مسنون و حمد اللہ و برکاتہ

آپ کا کرم نامہ ملا اطلاعات کا دلی شکر ہے۔

سوالات سارے ہی سوالات کا جواب نفی میں ہے۔ آپ زحمت نہ کریں۔ اگر  
”القرآن فی کل لسان“ کسی کی کرامت سے مل جائے تو آپ کو ان شاء اللہ اطلاع دوں گا۔  
اگر کوئی میرے مضامین کا جو ایک ہزار سے زائد تعداد میں ہیں اور سات زبانوں میں  
ہیں، مجموعہ شائع کرانا چاہتا ہے تو وہ مجھ سے تماس پیدا کرے اور خاص کر اپنی شرطیں بتائیں، کچھ  
نہیں تو دس جلدیں ہوں گی۔

مکان میں آداب و تسلیمات

نیاز مند

محمد حمید اللہ

۵ شعبان ۱۴۱۰ھ

محترمی زاد مجدکم!

سلام مسنون ورحمة اللہ وبرکاتہ

کرم نامہ ملا۔ گزشتہ خط کا جواب اس لیے نہ دیا کہ اس میں کوئی جواب طلب امر نہ تھا بلکہ صرف یہ کہ ناشر کو تلاش کر کے آپ ہی مجھے لکھیں گے۔

محترم احمد خان صاحب کا کوئی خط تا حال نہیں آیا۔

آپ کو معلوم ہے کہ مجھے مرحوم معین الحق صاحب کے متعلق سوائے اس کے اور کچھ معلوم نہیں کہ وہ ایک رسالہ چھاپتے تھے جس میں میں نے بھی چند بار حصہ لیا ہے۔

مکان میں آداب و تسلیمات

نیازمند

محمد حمید اللہ

(۲۲)

۶ رمضان المبارک ۱۴۱۰ھ

مخدوم و محترم کان اللہ معکم!

سلام مسنون۔ رمضان مبارک چند دن ہوئے آپ کا نوازش نامہ ملا تھا سرفراز کیا۔ میرے مضامین یکجا کرنے کے لیے آپ لکھتے ہیں کہ ہمدرد والوں کو میری اجازت کی ضرورت ہے۔ اجازت کا سوال نہیں۔ یہ میری عزت افزائی ہے۔ البتہ یہ عرض کروں کہ یہاں (کم از کم اب) کوئی صاحب نہیں جو میرے لیے یہ کام انجام دیں میری صحت بھی کمزور ہے۔

مکان میں سب کو سلام

نیازمند

محمد حمید اللہ

۷ ارذی القعدہ ۱۴۱۰ھ

مخدوم و محترم کان اللہ معکم!

سلام مسنون خیر و عافیت کا طالب۔ یہاں اخباروں میں وہاں کی تشویشناک خبریں آتی رہی ہیں۔ خدا کرے آپ سب وہاں خیر و عافیت سے ہوں۔ میرے پاس سوائے اس کے کوئی ذریعہ معلومات نہیں کہ آپ ہی کو زحمت دوں اور آپ کی پریشانیوں میں اضافہ کروں۔ خدا ہم مجنون مسلمانوں کو نیک ہدایت دے۔

جناب احمد خان صاحب نے اس کی بھی اطلاع نہیں دی کہ ان کو میرا مرسلہ بستہ ملایا نہیں۔ اللہ کی مرضی مکان میں کورنشات

خادم

محمد حمید اللہ

۲۸ جمعہ ذی قعدہ ۱۴۱۰ھ

مخدوم و محترم زاد مجدکم!

سلام مسنون۔ کل اور آج ایک دن کے وقفے سے آپ کے دو کرم نامے ملے۔ ممنون و مسرور ہوں وہاں کے ہنگاموں کے باعث سخت تشویش تھی۔ اس اثنا میں شاید میرا خط بھی مل گیا ہو آپ کا ایک خط کیم فروری کا ہے اور دوسرا ۱۱ فروری کا۔ پہلی ذی قعدہ کا خط آج ملا ہے۔

حکیم محمد سعید صاحب سے میں نہیں آپ خواہش فرما رہے ہیں کہ میرے مضامین کا مجموعہ شائع کریں ان کا کوئی خط نہیں آیا ہے وہ آج ۲۴ جون تک تو یہاں ٹریف نہیں آئے ہیں۔

کتاب البردی الواقدی کی تقید جو تہذیب خانہ غازی صاحب نے فرمائی ہے وہ سمندری ڈاک سے ممکن ہے دو ماہ بعد ملے۔ ان کی تردید مجھ سے نہ کروائیے۔ میرے پاس اس کا وقت نہیں ہے میں نے کتاب کے مقدمے میں ساری دلیلیں لکھ دی ہیں اور خلاصہ یہ کہ واقدی اتنا بد نہیں جتنا بد نام ہے۔ ان کی

کتابوں میں مجھے کبھی کوئی چیز نہ ملی جو اسلام یا رسول اللہ صلی اللہ علیہ وآلہ وسلم کی توہین پر مشتمل ہو۔  
خدا کرے آپ سب خیر و عافیت سے ہوں۔

ناچیز:

محمد حمید اللہ

(۲۵)

۱۲ رذی الحجہ ۱۴۱۰ھ

مخدوم و محترم و اہالی زاد مجدکم!

سلام مسنون۔ عید مبارک۔ آپ کا کرم نامہ ملا۔ ممنون ہوا۔ فقیہ علی بہائی کی تفسیر کا نام سنا ہے۔ نا حال دیکھ نہ سکا ہمارے خاندان کے کتب خانوں میں ممکن ہے موجود ہو لیکن آج کل ہندوستان کے حالات ایسے ہیں کہ اتصال پیدا نہیں کر سکتا۔

براہ کرم ہمدرد یونیورسٹی یا زبیری صاحب یادگیر موزوں فرد سے فرمائیے کہ میری جملہ تالیفوں کو وہ جمع کر کے میری عزت افزائی فرما رہے ہیں لیکن کام آسان نہیں۔ مثلاً یہاں ابراہام نامی ایک کتاب چھپی ہے۔ پہلا باب یہودی دوسرا نصرانی اور تیسرا (میرا) اسلامی ہے۔ کیا ساری کتاب کے فوٹو لوں۔ ایسی دیگر کتابوں میں بھی میرا ذاتی حصہ مختصر ہے۔ وہ مجھے یہ بھی اطلاع دیں کہ کون سی کتابیں یا مقالے ان کے پاس ہیں تاکہ انہیں کے فوٹو مکرر نہ کراؤں۔ اخباروں رسالوں میں بھی میرے مضامین ہیں اور مستقل کتابیں الگ ہیں۔  
آپ کو بڑی زحمت ہے۔ قصور معاف

خادم

محمد حمید اللہ

(۲۶)

۱۸ ذی الحجہ ۱۴۱۰ھ

مخدوم و محترم زاد مجدکم!

سلام مسنون۔ خیر و عافیت کے لیے دعا گو۔ آپ کا کرم نامہ ملا ممنون بھی ہوا سخت شرمندہ بھی کہ آپ اتنی کثیر زحمت فرماتے ہیں۔

ڈاکٹر محمود غازی صاحب نے میری شائع کردہ واقدی کی کتاب پر جو تبصرہ کیا ہے اس میں ایک "اعتراض" درست ہے کہ میں نے اصل مخطوطے کا مفصل ذکر نہیں کیا ہے۔ اگر چھپنے سے پہلے یہ بات بتائی جاتی یا ذہن میں آتی تو تلافی کر سکتا تھا۔ اب نئے ایڈیشن کا انتظار کرنا ہوگا۔ شاید وہ میرے مرنے کے بعد نکلے۔

اس کے سوا اور کیا لکھوں؟

عزیزہ بیگم معین الحق کی علالت سن کر افسوس ہوا۔ خدا انہیں جلد صحت کاملہ عطا فرمائے۔  
موقع ہو تو ان کی خدمت میں میرا سلام عرض ہے۔  
آپ کے ہاں بھی سب کو سلام کو رنشات

نیاز مند

محمد حمید اللہ

(۲۷)

۱۴۱۰ھ

مکرمی سلام مسنون و رحمۃ اللہ وبرکاتہ

کرم نامہ ملا۔ "عورت کی نماز میں امامت" کے متعلق براہ کرم رسالہ فکر و نظر اسلام آباد جلد ۲۶ ستمبر ۸۸ء کو دیکھنے کے بعد بھی تشویش رہے تو لکھیے کہ کیوں اعتراض ہے۔

نیاز مند

محمد حمید اللہ

۹ محرم ۱۳۱۱ء

مخدوم و مکرم زاد مجد کم

سلام مسنون نیاز مندانه ورحمة اللہ وبرکاتہ۔ کرم نامہ ملا۔ عزیزہ بیگم معین صاحبہ کی صحت سدھرنے کی اطلاع کا شکر یہ خدا آپ سب کو تادیر صحت و عافیت سے رکھے۔  
آپ کے اصرار پر آپ کی کتاب کا تعارف لکھ دیا ہے۔ معلوم نہیں کیسا ہے۔ پسند آئے تو استفادہ فرمائیں ورنہ چاک کر دیں مگر معنون نہ کیجئے مجھے ان چیزوں سے ذرا بھی دلچسپی نہیں۔  
نیاز مند

محمد حمید اللہ

لغافہ بند کر رہا تھا کہ آپ کا تازہ خط پہنچا۔ اس میں کوئی نئی قابل جواب چیز نہیں۔ براہ کرم معنون کرنے کا قصہ ختم فرمادیجئے۔ اس خط کی وصولی کی اطلاع دیں تو ممنون ہوں گا۔

(۲۹)

یکم صفر ۱۳۱۱ھ

مکرم و محترم زاد مجد کم

سلام مسنون۔ کرم نامہ ملا جس سے یہ معلوم کر کے اطمینان قلب ہو گیا کہ میرا حقیر دیباچہ آپ تک پہنچ گیا۔ غالباً آپ کو بھی انتظار ہوگا کہ معلوم کریں کہ آپ کی رسید مجھ تک پہنچی یا نہیں۔

ویسے اور کوئی خاص جواب طلب امر نہیں ہے۔ عزیزہ بیگم معین الحق صاحبہ کی خدا کرے صحت روز افزوں بہتر ہو رہی ہو۔ سوائے دعا کے یہاں سے اور کیا خدمت کر سکتا ہوں؟

ناچیز:

محمد حمید اللہ

۲۸ ربیع الاول ۱۴۱۱ھ

۳ مئی ۱۹۹۰ء

مخدوم و محترم زادِ مجدکم!

سلام مسنون۔ آج آپ کا ۱۱۵ پرل کا خط ملا۔ شکر گزار بھی ہوں اور ڈاک کی ست خرامی پر حیرت زدہ بھی۔ الحمد للہ معین الحق صاحب مرحوم کے متعلق بھیجا ہوا مضمون پہنچ گیا۔ فرمائشیں آسان ہوتی ہیں۔ تعمیل ہر وقت آسان نہیں۔ آج کل یہاں اتنی مصروفیت ہے کہ مزید مضامین کے لیے معذرت چاہتا ہوں۔

احمد خان صاحب کو دو خط اور ایک بستہ روانہ کر چکا ہوں، معلوم نہیں پہنچے یا نہیں؟ ۲۰ احمد خان صاحب اور حکیم محمد سعید صاحب نے بھی آسان فرمائش کی کہ میرے ہر زبان میں کتنے مضمون ہیں اور ان کے کتنے صفحے ہیں۔ آپ ہی بتائیے کہ کیا بتاؤں۔ تراجم قرآن کا کھویا ہوا بستہ نہیں ملا۔ جرمن ترجمہ قرآن آگے بڑھنے کے لیے وقت نہیں ملا۔ مکان میں سب کو سلام

خادم  
محمد حمید اللہ

(۳۱)

۲۷ مئی ۱۹۹۰ء

مخدوم و محترم زادِ مجدکم!

سلام مسنون۔ کرم نامہ ملا۔ ممنون ہوا۔

معلوم نہیں احمد خان صاحب کو میرا مرسلہ بستہ (یعنی میرے جملہ طبوعات کی فہرست) ملا یا نہیں۔ معین الحق صاحب مرحوم کو تاریخ سے انتہا خاص تھا۔ انہیں کے رسالے میں Birthpangs of Islamic History کے عنوان سے میں ایک مضمون شائع کر چکا ہوں۔ سیرت نگار ابن اسحاق پر بھی ایک نیا مضمون لکھنا یا کسی پرانے مضمون کا ترجمہ کرنا دونوں کے لیے وقت لگتا ہے۔ میں عرض کر چکا ہوں کہ وقت کی کمی ہی کا شاک ہوں۔ بہر حال کوئی وعدہ نہیں



کر سکتا۔ اگر کوئی چیز اکتوبر تک تیار ہوئی تو ان شاء اللہ بھیج دوں گا۔

ملیالم تراجم قرآن کی فہرست کا دلی شکریہ

ملیالم دو خطوں میں لکھی جاتی ہے۔ عربی خط میں بھی اور دراوڑی خط میں بھی۔ میرے

پاس دونوں خطوں میں سورہ فاتحہ تھا۔

مکان میں سلام و آداب

نیاز مند

محمد حمید اللہ

(۳۲)

۲۸ جون ۱۹۹۰ء

مخدوم و محترم!

سلام مسنون عید مبارک

ابھی ابھی کرم نامہ ملا۔ ممنون ہوا۔ ملیالم تراجم قرآن مجید کے مضمون کا دلی شکریہ۔

احمد خان صاحب اور حکیم صاحب کے ہاں سے کوئی خط آئے تو ان کو ان شاء اللہ

راست جواب دے دوں گا۔

مکان میں کورنشٹات عرض ہیں۔

میرے گزشتہ عریضے مل گئے ہوں گے۔

ناچیز

محمد حمید اللہ

مکرر

اپنے مضامین کو میں خود کوئی اہمیت نہیں دیتا۔ میں نے کوئی خواہش بھی کبھی نہیں کی کہ

کوئی ان کو چھاپے۔ بھول جائے شاید یہی بہتر ہے۔

۳ دسمبر ۱۹۹۰ء

مخدوم و محترم زاد مجدکم!

سلام مسنون نیاز مندانه و رحمۃ اللہ وبرکاتہ

کل تازہ کرم نامہ ملا۔ ممنون بھی ہوا اور بے حد شرمندہ بھی۔ آپ کی زحمت فرمائیاں اور عتابتیں بے پایاں ہیں۔

یہ معلوم نہ ہو سکا کہ رسالہ شریعہ کے کس نمبر میں یہ مضمون چھپا ہے۔ میں نے انہیں پہلے بھی لکھا تھا مگر صدائے برنخواست۔ اب مکرر لکھتا ہوں۔ ان مضامین میں ناموں کے اطاء میں بہت سی غلطیاں کی ہیں۔

میرے مضمونوں کی فوٹوکاپیاں ابھی ختم نہیں ہوئی ہیں۔ یہ کام اللہ کے ہاتھ میں ہے۔ مکان میں کورنشٹ اور سب کو سلام۔

خادم

محمد حمید اللہ

۱۳ صفر ۱۴۱۱ھ

۵/۹/۱۹۹۰ء

مکرمی!

سلام مسنون و رحمۃ اللہ وبرکاتہ

میرے پاس شکاگو کے کاغذی پہلی کیشن کا تازہ ہتا نہیں ہے۔ میں نے کبھی نہیں لکھا تھا کہ میرے مضامین کی دس جلدیں مرتب ہو چکی ہیں۔ میں نے عرض کیا تھا کہ ان سب کو کوئی چھاپنا چاہے تو شاید دس جلدیں ہو جائیں اور میں نہیں جانتا کہ کس زبان میں کتنے صفحے ہیں۔ میری یہ تمنا نہیں ہے کہ میری تالیفوں کی اشاعت مکرر میں ایک جلد "تیر میں دوسری میر" میں ایک قطب شمالی میں دوسری قطب جنوبی میں چھپے۔ ویسے ہر شخص آزاد ہے جس کو اس کے کام سے نہیں روکتا۔

یہ پڑھ کر افسوس ہوا کہ پاکستان کی صورت حال سدھری نہیں۔ اللہ رحم فرمائے اور راہ ہدایت دے۔..... وہاں سب کو سلام

فقیر الی اللہ

محمد حمید اللہ

(۳۵)

یکم ربیع الانور ۱۴۱۱ھ

مخدوم و مکرم!

سلام مسنون و رحمۃ اللہ و برکاتہ

آپ کا کرم نامہ باعث ممنونیت ہوا۔ آپ ہمیشہ زحمت فرماتے رہتے ہیں جس پر میں بے حد شرمندہ ہوں۔ خدا آپ کو جزائے خیر اور حسنات دارین عطا فرمائے۔

ہمشیر صاحبان اور بچوں کو سلام  
منسلکہ خط پر جو مناسب معلوم ہو عمل فرمائیں۔

نیاز مند

محمد حمید اللہ

(۳۶)

۵ ربیع الآخر ۱۴۱۱ھ

مخدوم و محترم زادِ مجدکم!

سلام مسنون و رحمۃ اللہ و برکاتہ

کرم نامہ ملا۔ اخبار جنگ میں میرے جواب کو چھپوانے کے لیے آپ نے بڑی زحمت فرمائی۔ جزاکم اللہ فی الدارین خیرا

آپ کو ایک غلط فہمی ہوئی ہے۔ میرے مضامین کی فونو کاپیاں کتابوں یا مجلدوں کی صورت میں بالکل نہیں ہیں۔ فونو کاپی فل اسکیپ سائز کے دبیز کاغذ پر نکلتی ہے۔ اصل مضمون کے ہر صفحے کا ایک صفحہ ہوتا ہے۔ ان کی جلدیں نہیں بناتا۔ الحمد للہ کام کا بڑا حصہ ختم ہو گیا ہے۔ ان کو نمبر وار جوڑنے کا کام ہو رہا ہے جس سے یہ معلوم ہو سکے گا کہ میرے مضامین کی جو فہرست ہے اس

میں سے کتنے نہیں ہیں تاکہ ان کو میرے ہاں کے انبار میں تلاش کروں۔ یہ ساری زبانوں کے مطبوعات ہیں میرے مضامین جو حید آباد کن میں رہے ان میں سے فہرست مطبوعات کی فونو کاپیاں احمد عطاء اللہ صاحب نے بھجوا دی ہیں۔ ان میں بھی کچھ کم ہیں۔ اکثر پرانے اخبار یا رسالے اب زندہ بھی نہیں ہیں۔ ان کے امیر کا (امریکہ) میں چھپنے کا کوئی سوال نہیں۔ وہاں مقیم ایک رشتہ دار نے ان کی فونو کاپیاں مانگی ہیں تاکہ ان کی مسجد کے کتب خانے میں رہیں۔

عمر خالدی صاحب کے پتے اور کتاب کے نام کا بھی دلی شکریہ۔

محترم حکیم محمد سعید صاحب آپ کو لکھ چکے ہیں کہ ان کی مالی حالت (ضروریات کے مقابلے میں) اچھی نہیں ہے۔ وہ آج کل میری ایک عربی کتاب النبات چھاپ رہے ہیں۔ پانچ سات سو صفحے پروف میں ہوئے ہیں۔ انہیں اور کیا زحمت دی جاسکتی ہے۔

مکان میں سب کو سلام

نیاز مند

محمد حمید اللہ

(۳۷)

۱۷ ربیع الآخر ۱۴۱۱ھ

مخدوم و محترم زاد مجدکم!

سلام مسنون۔ خیر و عافیت کا طالب

ایک زحمت دینے کی جسارت کرتا ہوں۔ آج معلوم ہوا کہ ماہنامہ "میتاق" لاہور

ج ۳۸ شمارہ ۹ ماہ صفر ۱۴۱۰ھ میں میری ایک زبانی تقریر کو جو کسی زمانے میں سندھ یونیورسٹی جامشورو میں ہوئی تھی نقل اور طبع کیا گیا ہے۔ کیا اس شمارے کا حصول ممکن ہے؟ کم از کم میری طرف منسوب مضمون کی فونو کاپی حاصل ہو سکے گی؟ جملہ مصارف بشمول مصارف ارسال گزران دوں گا۔

خدا کرے وہاں آپ اور اہل خاندان سب خیر و عافیت سے ہوں۔

خادم

محمد حمید اللہ

۷ جمادی الآخر ۱۴۱۱ھ

مخدوم و محترم زاد مجدکم!

سلام مسنون و رحمۃ اللہ وبرکاتہ

آپ کے کرم نامے کے پہنچنے کی رسید گزران چکا ہوں، خدا کرے پہنچ گئی ہو۔ آج تعمیل احکام کے لیے مضمون لکھنے بیٹھا تو بے بسی محسوس کی۔ آپ نے پشاور اور لاہور کے رسالوں کی نقلیں تو بھیجی ہیں لیکن ان اخباروں کے دفتر کے پتے نہیں دیے ہیں۔ پاکستانی ڈاک کا یہ حال ہے کہ ہمدرد فاؤنڈیشن کے کابل پتے کے ساتھ رجسٹر خط بھیجا جو دو مہینے کے بعد مجھے کو واپس آ گیا۔ صدائے اسلام پشاور اور ترجمان القرآن لاہور کو عریضہ تو لکھ رہا ہوں، معلوم نہیں پہنچے گا یا نہیں کہ شہر کے نام کے سوائے میرے پاس کوئی اور مفصل پتا نہیں ہے۔

مکان میں کورنشٹات عرض ہوں۔ آپ کی کرم فرمائیوں پر مجبور رہتا ہوں۔ خدا حسنت دارین عطا فرمائے۔

خادم

محمد حمید اللہ

۲۸ جمادی الآخر ۱۴۱۱ھ

مخدوم و محترم زاد مجدکم!

سلام مسنون و رحمۃ اللہ وبرکاتہ۔ دو تین دن ہوئے کرم نامہ ملا جس میں جنوبی ہند کی زبانوں میں تراجم قرآن مجید کے متعلق آپ کی مفید کتاب کا ابتدائی حصہ بھی شامل تھا۔ دلی شکر یہ عرض ہے اس میں طباعت کی متعدد غلطیاں تو ہیں لیکن سب سے زیادہ تکلیف دہ چیز میرے پیش لفظ میں میرا پتا بڑھا دینا ہے۔ آپ جانتے ہیں کہ میں بے وطن اور پناہ گزین ہوں۔ یہ پناہ گزینوں کے ہاتھ میں پڑے تو میری جان اور مال دونوں کو خطرہ ہے اللہ کی مرضی اللہ ہی مالک ہے۔

میری سوانح عمری سے مجھے دلچسپی نہیں بلکہ چڑھ ہے۔ اس کی تالیف میں میری مدد کا کوئی

سوال نہیں۔

فی الحال میرے سفر پاکستان کا کوئی سوال نہیں۔ پچاسی سال سے زیادہ کی عمر ہو چکی ہے۔ سفر اب شاق ہونے لگے ہیں۔ اہم کام گھر میں بیٹھ کر بھی مشکل سے کر سکتا ہوں۔ ترجمان القرآن کے اوراق آپ نے دفور کرم سے بھیجے تھے۔ ان کا جواب شروع کیا اور آج تک پورا نہ ہو سکا۔ اللہ کی مرضی

خود الدراسات الاسلامیہ میں اب میری ایک تردید چھپی ہے۔ تا بدیگر اں چہ رسد میرے مطبوعہ مضامین کی تصویریں بھی تا حال مکمل نہ ہو سکیں۔ الحمد للہ علی کل حال نو اسامہ مبارک۔ سب کی خدمت میں سلام

خادم  
محمد حمید اللہ

(۴۰)

۷ شعبان ۱۴۱۱ھ

۲۲ فروری ۱۹۹۱ء

مخدوم و محترم زاد مجدکم!

سلام مسنون۔ خیر و عافیت کا طالب۔ کل آپ کا ۱۸/۲/۹۱ کا کرم نامہ ملا۔ ممنون ہوا۔ ہر شخص اپنے فائدے کو سب سے مقدم رکھتا ہے۔ ایک غیر مسلم سے آپ خیرات کی توقع کیوں کرتے ہیں؟ یہ جنگ مسلمانوں کی خانہ جنگی ہے یعنی قصور اس مسلمان نما شخص کا ہے جس نے اس کا آغاز کیا۔ مظلوم مسلمانوں (مسلمان) اپنی مدد کے لیے غیر مسلمانوں کو بھی بلاتا ہے تو اس کا کوئی قصور نہیں۔ اگر امریکہ (امریکہ) کی مدد نہ لیں تو کویت کے لیے عراق سے کون جنگ کرے گا؟ میں نے آپ کو یہ نہیں لکھا تھا کہ میں نے کوئی مضمون بھیجا تھا تو اسلام آباد والوں نے اسے زد کر دیا ہے بلکہ یہ کہ میرا جو عربی مضمون انہوں نے چھاپا تھا اب اس کو رد کر رہے ہیں اور کہہ رہے ہیں کہ میرا بیان غلط ہے۔

میں نے یہ بھی نہیں لکھا کہ ایبیا والے لڑکے میری مدد کر رہے ہیں بلکہ یہ کہ جو صاحب مجھے مدد سے رہے تھے ان کی صلاحیتوں کے باعث ایبیا والے بھی بار بار ان کو مدعو کر رہے ہیں۔ عطاء اللہ میرا بھتیجا ہے۔ وہ حیدرآباد میں میرے جتنے مطبوعہ مضمون ملے ان کی

فوٹو کا پیاں مجھے پارلیس بھیج چکے ہیں۔ یہ بھی لکھا ہے کہ میرے بہت سے غیر مطبوعہ قلمی مضمون بھی ملے ہیں۔ ان کی مجھے تو ضرورت نہیں ہے۔

حیدرآباد کے حبیب کمپنی والے امیر کا (امریکہ) نہیں گئے ہیں۔ حیدرآباد ہی میں ہیں لیکن ان کے پاس اتنا مال سرمایہ نہیں ہے کہ میرے مضمونوں کا مجموعہ چھاپیں۔ ہمدرد فاؤنڈیشن والے یہ نہیں کہ ان کو میرے مضمونوں سے دلچسپی نہیں بلکہ یہ کہہ رہے ہیں کہ آج کل ان کے پاس رقمی گنجائش نہیں ہے دیگر خرچ ہیں۔

آپ کا ملفوظہ اخباری تراشہ بھی شکرِ یے کے ساتھ دیکھا۔ شرمندہ ہوں کہ آپ کی ختم نہ ہونے والی عنایتوں پر آپ کا خرچ ہی خرچ ہے۔ میں آپ کی کوئی خدمت کس طرح کروں؟ مکان میں سب اہل و عیال کو سلام۔ نیاز مند

الفقیر الی اللہ

محمد حمید اللہ

(۴۱)

۱۵ شعبان ۱۴۱۱ھ

مخدوم و محترم زاد مجدکم!

السلام علیکم ورحمۃ اللہ وبرکاتہ

جو ابی عریضہ مل گیا ہوگا۔

ترجمان القرآن نے مجھے جواب دیا ہے اور فرمائش کی ہے میں اپنا مضمون انہیں ضرور بھیجوں۔

ایک التماس ہے علی گڑھ کے رسالہ علوم القرآن نے مکہ معظمہ کے ایک اخبار کے

حوالے سے لکھا ہے کہ لاہور میں افغان مجاہدوں نے ابوالاعلیٰ مودودی مرحوم کی تفسیر

قرآن کا روسی ترجمہ کئی جلدوں میں شائع کیا ہے۔ کیا آپ اس کی تصدیق کر سکیں

گے؟ مترجم کا کیا نام ہے۔ تاریخ اشاعت کیا ہے؟

مکان میں کورنشات

خادم نیاز مند

محمد حمید اللہ

۲/رمضان المبارک ۱۴۱۱ھ

مخدوم و محترم زاد مجد کم!

سلام مسنون و رحمۃ اللہ و برکاتہ۔ رمضان مبارک کرم نامہ ملا۔ سرفراز ہوا۔  
اسلام آباد کے جس رسالے میں میرا عربی مضمون چھپا تھا انہوں نے ایک اور صاحب  
کا مضمون میری تردید میں شائع کیا۔ میں نے چند سطری جواب بھیجا، معلوم نہیں چھپے گا یا نہیں۔  
میں عرض کر چکا ہوں کہ ترجمان القرآن والوں نے بالآخر جواب دیا اور میرا مضمون  
مانگا۔ بہت مصروف اور تھکا ہوا ہوں ان شاء اللہ جلد ان کو مضمون بھیجوں گا۔  
مجھے اس کے انگریزی ترجمے کی خواہش نہیں ہے۔ خاص کر غیر مسلموں کی رائے کی  
مجھے ضرورت نہیں ہے۔

حسن الدین احمد صاحب کے خط کی نقل کا شکریہ۔ مجھے علم نہیں کہ حبیب کمپنی والے  
امیر کا (امریکہ) چلے گئے ہوں۔ رہا حمید اللہ ٹرسٹ ان بچوں نے مجھے کبھی نہیں لکھا کہ وہ میرے  
سارے اردو مضامین کو یکجا چھاپنا چاہتے ہیں۔  
بہر حال! آپ کی نوازشوں اور تکلیف فرمائیوں کا دلی شکریہ۔ خدا آپ کو اور اہل و  
عیال کو خیر و عافیت سے رکھے۔

نیاز مند

محمد حمید اللہ

۱۴/رمضان المبارک ۱۴۱۱ھ

مخدوم و محترم زاد مجد کم!

سلام مسنون و رحمۃ اللہ و برکاتہ

دو دن ہوئے کرم نامہ ملا تھا۔ جزا لم اللہ خیرا۔ فوراً عربی مضمون کا نسخہ ہوائی ڈاک سے  
آپ کو بھیج دیا۔ آج کل کاموں کی اتنی کثرت ہے کہ جواب دینا بھی آسان نہیں رہا ہے۔ یہاں ہر  
روز مقامی طلبہ پڑھنے کے لیے آتے ہیں۔ چار دانگ عالم سے ان گنت خط آتے ہیں فتویٰ



پوچھنے کے لیے بھی اور دیگر وقت لینے والے کاموں کے لیے بھی۔ پچاسی سال سے عمر تجاوز کر چکی ہے۔ واللہ المستعان

ترجمان القرآن کا مضمون لکھ رہا ہوں۔ ان شاء اللہ جیسے ہی مکمل ہوگا۔ بھیج دوں گا۔  
میں وقت واحد میں متعدد کاموں میں مشغول رہتا ہوں، صرف کسی ایک سے نہیں،  
جرمن ترجمہ بھی آگے نہیں بڑھ سکا۔ وقت کا سوال ہے۔  
سب کو سلام

خادم

محمد حمید اللہ

(۴۴)

۱۵ رمضان ۱۴۱۱ھ

مخدوم و مکرم!

سلام مسنون۔ آپ کے حزیہ کرم نامے ملے ہیں۔ ترجمان القرآن کے مضمون کی رسید شکرگزاری کے ساتھ گزران چکا ہوں۔ کل آپ کی کتاب PIA کے دفتر سے ڈاک کے ذریعے آئی ہے۔ اس پر کسی ارسال کنندہ کا نام نہیں ہے۔ عارف ربانی صاحب کا PIA کے توسط سے شکر یہ ادا کر رہا ہوں۔ خدا کرے انہیں مل جائے اور آپ کو بھی یہ رسید بھیجے کا فریضہ ادا کر رہا ہوں۔ خدا آپ کو حسنت دارین عطا فرمائے۔ آپ نے ٹھیک لکھا ہے اس میں بکثرت طباعتی غلطیاں ہیں۔ ابن حجر عسقلانی کو اسقلانی لکھا ہے۔ لسان کو کئی بار لسان لکھا ہے۔ [کذا] فرنگی نام بھی مسخ ہو گئے ہیں۔ ان کا لفظ انگریزی اصول پر نہیں ہوتا۔ آپ ان کو یکجا جمع کر کے بھیجیں تو میں بھی آپ کی مدد کر سکتا ہوں۔ میرے پاس فی الحال وقت نہیں، کتاب لفظ بہ لفظ پڑھ کر طباعتی غلطیاں جمع کروں۔ معاف فرمائیں۔ واللہ المستعان

مکان میں سب کو سلام

نیاز مند

محمد حمید اللہ

۲ شوال ۱۴۱۱ھ

مخدوم و محترم زاد مجدکم!

سلام مسنون۔ عید مبارک۔ کرم نامہ ملا۔ سرفراز کیا۔ ترجمان القرآن لاہور کو جوابی مضمون رجسٹر ہوائی ڈاک سے الحمد للہ بھیج چکا ہوں۔

آپ نے دریافت کیا ہے کہ غلام علی صاحب کے مضمون کا فلاں صفحہ ہے یا نہیں۔ معاف فرمائیے آپ کے پرانے خط کی تلاش فی الوقت نہیں کر سکوں گا۔ شدید مصروفیت ہے۔

مکان میں سب کو سلام اور عید مبارک

ناچیز خادم

محمد حمید اللہ

(۴۶)

۱۸ شوال ۱۴۱۱ھ

۳ مئی ۱۹۹۱ء

مخدوم و محترم زاد مجدکم!

سلام مسنون و رحمۃ اللہ وبرکاتہ تازہ کرم نامہ ملا۔ ممنون ہوا۔

منسلکہ فوٹوؤں میں سے روسی ترجمہ کراچ کوفس کی کا ہے اور یہ میرے ذخیرے میں ہے۔ چند سال قبل خرید اتھا برا نہیں۔

ترجمان القرآن کے صفحے کا بھی دلی شکر یہ۔ معلوم نہیں میرا ترجمان القرآن کو بھیجا ہوا مضمون آپ کو پسند آئے گا یا نہیں وہ کسی کا جواب نہیں ہے بلکہ موضوع بحث پر ایک عام بحث ہے۔

جرمن ترجمہ قرآن مجید کی جگہ میں حضرت شاہ ولی اللہ دہلوی کی حجۃ اللہ

البالغہ کے فرامیسی ترجمے کو مقدم رکھنا چاہتا ہوں جو  $\frac{1}{4}$  کھل ہو چکا ہے۔ پہلی جلد ختم ہونے کے قریب ہے۔ واللہ المستعان

مکان میں خدا سب کو برکت دے۔

الفقیر الی اللہ

۔۔۔

۲۲ شوال ۱۴۱۱ھ

مخدوم و محترم زاد مجدکم!

سلام مسنون و رحمۃ اللہ وبرکاتہ

آپ کی نوازشیں اتنی ہیں کہ میں شرم سے پانی پانی ہو جاتا ہوں۔ تازہ خط میں روز نامہ پاکستان کا تراشہ بھی ملا۔ ممنون ہوا۔ جزاکم اللہ احسن الجزاء۔ اچھا ہوا اگر اسے لکھا جائے کہ اس کے صفحہ اکالم ۱ سطر ۳۲ اور صفحہ ۲ کالم ۲ پہ خط جلی سرخی میں سعديات لکھا ہے۔ یہ صابو ہے۔

سورہ فاتحہ کے تراجم کا جو مختلف زبانوں میں تھے مجموعہ تاحال برآمد نہ ہوا۔ اللہ کی مرضی۔ کیا یہ معلوم کرنا ممکن ہے کہ ہمدرد فاؤنڈیشن کے کتب خانے میں قرآن مجید کے کون کون سے ترجمے ہیں؟ اکثر یہاں کے بڑے عام کتب خانوں میں ملتے ہیں۔ میرے پاس بہت سے غیر مطبوعہ (خاص کر افریقی زبانوں کے) ترجموں کی نقلیں تھیں۔

مجھے کچھ عذر یا رنج نہ ہوگا۔ اگر کوئی اور صاحب یہ کام اپنے نام سے کریں میں بڑھا ہو گیا ہوں۔ علی گڑھ کا علوم القرآن میرے پاس آتا ہے مگر آپ کا مذکورہ نمبر ڈاک کی نذر ہو گیا ہے۔ تاحال نہ ملا۔..... مکان میں کورنشٹات

خادم

محمد حمید اللہ

۳ رزی قعدہ ۱۴۱۱ھ

مخدوم و محترم زاد مجدکم!

سلام مسنون و رحمۃ اللہ وبرکاتہ۔ آپ کا تازہ کرم نامہ اور ایک گمنام اخبار کے صفحے ملے۔ دلی شرمندگی و شکر یہ۔ آپ کا خط پنسل یا کاربن پر ہونے سے پڑھا نہیں جاتا۔ آپ اخبار کے تراشے بھیج کر کثیر رقم صرف فرماتے ہیں۔ ان کی ضرورت نہیں۔

اسماعیل مینائی صاحب مرحوم کی وفات پر دلی افسوس ہوا۔ (انا لله وانا اليه راجعون)

فاتحہ پڑھی۔ اللہ انہیں جنت نصیب فرمائے۔

میں آپ کے سابق کرم ناموں کا بروقت جواب دے چکا ہوں۔ ان شاء اللہ دیر سویر  
مل جائیں گے۔ ہمدرد والوں کے پاس سے ”کتاب النبات“ کے متعلق سکوت ہی ہے۔ واللہ  
المستعان

مکان میں سب کو سلام

خادم

محمد حمید اللہ

(۴۹)

۵/ذی الحجہ ۱۴۱۱ھ

۱۸ جون ۱۹۹۱ء

مخدوم و محترم زاد مجدکم!

سلام مسنون۔ خیر و عافیت کا طالب۔ چند دن قبل ایک کرم نامہ ملا تھا۔ مینائی صاحب  
مرحوم کے متعلق اخباری کترن ملی۔ آج ایک دوسرا کرم نامہ آیا ہے۔ میں کہہ نہیں سکتا کتنا شرمندہ  
اور ممنون ہوں۔ التماس ہے کہ آئندہ ایسا نہ فرمائیں۔ طویل مضمونوں کے فونو کاپی کی ضرورت  
نہیں۔

آپ کے خط سے بعض ”نئی“ چیزیں معلوم ہوئیں جن سے میں بالکل واقف نہ تھا۔  
آپ لکھتے ہیں کہ حجۃ اللہ البالغہ کا ترجمہ آئندہ چند ماہ میں مکمل ہو کر سال آئندہ چھپ بھی جائے  
گا۔

اور کیا عرض کروں۔ بوزھا ہو گیا ہوں اس کا کوئی علاج نہیں۔  
مکان میں کورنشات عرض ہیں۔ عید مبارک

نیاز مند

محمد حمید اللہ

(۵۰)

۲۹ رزی الحجہ ۱۳۱۱ھ

محترمی زاد مجدکم!

سلام مسنون ورحمۃ اللہ وبرکاتہ

کل ہی آپ کو ایک خط لکھا تھا کہ آج کی ڈاک میں آپ کا تازہ عنایت نامہ پہنچا۔ شکر گزار ہوں۔ مرسلہ ترجمہ سچ تو یہ ہے مجھے پسند نہ آیا۔ مجھے بتائے بغیر آپ چھاپ دیتے تو کوئی بات نہ تھی۔ اب مجھے کب وقت ملے گا اللہ ہی بہتر جانتا ہے۔

احمد خان صاحب کی وفات کی خبر سے سخت تاسف ہوا۔ "انا لله وانا الیہ راجعون" خدا جنت نصیب کرے۔

براہ کرم میری سوانح عمری نہ چھاپیے، مجھے ذرا بھی پسند نہیں۔

عبداللہ یوسف علی صاحب مرحوم کی ولادت میری اپنی فہرست میں ۱۸۷۲ء ہے۔ واللہ اعلم

والسلام، ناچیز

محمد حمید اللہ

(۵۱)

۱۱ محرم ۱۳۱۲ھ

مخدوم و محترم زاد مجدکم!

سلام مسنون ورحمۃ اللہ وبرکاتہ۔ مرسلہ اردو ترجمہ بھی آپ کو واپس کر رہا ہوں اور میرا اپنا ترجمہ بھی منسلک کر رہا ہوں۔ اس میں کوئی حرج نہیں، اگر اردو ترجمہ میری طرف منسوب نہ کیا جائے، میں ان دنوں تھکا ہوا ہوں اور ترجمہ خود مجھے زیادہ پسند نہیں۔

آپ کو معلوم ہے کہ گوجرانوالہ کے الشریعہ نے لاہور کے المذہب نے اور خود اسلام آباد کے الدراسات الاسلامیہ نے میری تردیدیں چھاپی ہیں۔ ترجمان القرآن سے آپ واقف ہیں۔ غالباً وہ میرا جواب نہیں چھاپنا چاہتے۔

مکان میں سب کو سلام عرض ہے۔

خادم

محمد حمید اللہ

جمعرات ۱۱ صفر ۱۴۱۲ھ

مخدوم و محترم زاد مجدکم!

سلام مسنون۔ آپ کا نوازش نامہ ملا۔ رسالہ الشریعہ اور رسالہ المذاہب کے فوٹو کاپی بھیجے ہیں۔ میری کوتاہیوں کو معاف فرمائیں۔ مجلہ الدراسات الاسلامیہ میں (جلد ۲۵، شمارہ ۱۹۹۰ء میں) میرے مضمون پر مولانا صغیر حسن معصومی نے ایک تردیدی مضمون شائع کیا ہے۔ (میں نے ایک مختصر جواب بھیجا مگر ارباب مجلہ نے اس کی اشاعت مناسب نہیں خیال کی۔ انہیں آزادی ہے) اس کی بھی آپ کو ضرورت ہے تو یہ رسالہ وہاں آپ کو آسانی سے مل جائے گا۔ آپ کا حکم سر آنکھوں پر کہ میں کسی سات آٹھ زبانیں جاننے والے کو ملازم رکھوں۔ یہ مسبب الاسباب کے ہاتھ کی چیز ہے۔ آپ یہاں رہتے تو اپنی پیاری بھتیجی سے (آپ کی اجازت سے) کام لیتا۔ ہر چیز کا وقت خدا مقدر و مقرر فرماتا ہے۔ چاہے وہ کتاب النبات ہو یا کوئی اور چیز ممبر کے سوا چارہ نہیں۔

مکان میں کورنشات

خادم

محمد حمید اللہ

۳ ربیع الانور ۱۴۱۲ھ

مخدوم و محترم زاد مجدکم!

سلام مسنون و رحمۃ اللہ وبرکاتہ

چند دن ہوئے کرم نامہ ملا ممنون و سرفراز کیا۔ عربی الدراسات الاسلامیہ کے مطبوعہ مضمون کی فوٹو کاپیاں بھی خدمت میں گزرائی ہیں۔ ان شاء اللہ وہ آپ کو مل گئی ہوں گی۔ میں نے اپنے کسی استاد یا کسی دوست پروفیسر کی کبھی کوئی خدمت نہیں کی۔ اب میں کس برتے پر توقع کروں کہ دوسرے میری خدمت میں اپنا وقت ضائع کریں؟ خدا ہی مسبب الاسباب ہے۔ والخیر فیما اختارہ اللہ

میرے مطبوعہ مضمونوں کی فوٹو کاپیاں جن لوگوں نے مانگی ہیں ان کو حق بہ حق دار کرنے کے بعد میرا کام ختم ہو جائے گا۔ اس کا کوئی سوال نہیں کہ میں کسی سے بھیک مانگوں میں تاحیات ان شاء اللہ اپنے علمی کاموں میں مشغول رہوں گا۔  
خدا کرے وہاں آپ سب خیر و عافیت سے ہوں۔

نیاز مند

محمد حمید اللہ

(۵۴)

۱۴ ربیع الاول ۱۴۱۲ھ

مخدوم و محترم زاد مجدکم!

سلام مسنون و رحمۃ اللہ و برکاتہ

آپ کا کرم نامہ ملا۔ کوائف سے اطلاع ملی۔ دلی شکریہ۔

یہاں آج کل میرے ایک رشتہ دار (میرے بڑے بھائی کے پوتے) آئے ہوئے تھے اور آج واپس جا رہے ہیں اور ان شاء اللہ آپ کو یہ خط بھجوادیں گے اور مضمون کی نقل لاہور بھی بھجوادیں گے۔ ان شاء اللہ۔ ڈاک کی حالت پر افسوس کے سوا کیا چارہ ہے۔

سب کو سلام

نیاز مند

محمد حمید اللہ

(۵۵)

۱۵ ربیع الاول ۱۴۱۲ھ

مخدوم و محترم زاد مجدکم!

سلام مسنون و رحمۃ اللہ و برکاتہ

ہمیشہ کی طرح آج آیا ہوا کرم نامہ بھی ممنون کرتا ہے اور شرمندہ بھی۔ اخبار جنگ کا تراشہ سرسری طور پر تیزی سے پڑھا۔ الحمد للہ آپ کی تالیف مقبولیت حاصل کرتی جا رہی ہے۔ ظاہر ہے کہ کام ابھی باقی ہیں اور قیامت تک ختم نہ ہوں گے جہاں تک میرے مطبوعہ مقالوں کا

تعلق ہے آپ کی شکایت اور اعتراض بجا ہیں۔ لیکن بے بس ہوں میرے پاس کوئی حل، کوئی وسائل نہیں ہیں۔ دُعا ہے کہ خدا آپ کو کروڑ پتی، ارب پتی بنائے۔  
مکان میں سب کو سلام عرض ہے۔

خادم

محمد حمید اللہ

(۵۶)

۲۶ ربیع الاور ۱۴۱۲ھ

مخدوم و محترم زاد مجد کم!

سلام مسنون۔ آج آپ کا تازہ کرم نامہ ملا۔ ممنون اور شکر گزار کیا۔ میرے پاس چار دانگ عالم سے اتنی کثرت سے خط آرہے ہیں کہ جواب دہی آسان نہیں رہی۔ حتی الامکان اختصار سے کام لیتا ہوں اور غیر ضروری باتوں سے اجتناب کرتا ہوں۔ آپ ترجمان القرآن وغیرہ کے لیے زحمت فرما رہے ہیں۔ ہر چیز اللہ کے ہاتھ میں ہے۔ آپ کو اللہ اجر جزیل دے۔ خدا کرے آپ سب خیر و عافیت سے ہوں۔ مکان میں کورنشٹ

نیاز مند

محمد حمید اللہ

(۵۷)

۲۹ رجب ۱۴۱۲ھ

مخدوم و محترم زاد مجد کم!

سلام مسنون۔ کرم نامہ ملا۔ اخبار جنگ کے ایڈیٹر کا معلوم ہوا کہ انتقال ہو گیا اور اس کی تعزیت کے لیے وہاں کے اخباروں نے ایک دن جبراً تعطیل منائی جیسا کہ یہاں کے اخباروں میں آیا ہے۔ میں نے مرحوم کے لیے ایک ختم قرآن مجید کیا۔ اللہ جنت نصیب کرے۔  
آج کل حافظ کنور ہو گیا ہے۔ یاد نہیں جنگ کی تنقید پر اسے خط لکھایا بھول گیا۔ اللہ کی مرضی۔ یوں بھی جنگ کا ڈاک کا پتا میرے پاس نہیں ہے۔



اللہ سے دُعا ہے کہ وہ مسلمانوں کو اسلام کی توفیق بھی دے اور اسلام کی مدد بھی فرمائے۔

اہل خانہ کو سلام

ناچیز

محمد حمید اللہ

(۵۸)

۲۲ رمضان المبارک ۱۴۱۲ھ

مخدوم و محترم زاد مجدکم!

سلام مسنون و رحمۃ اللہ و برکاتہ

آپ کا تازہ کرم نامہ پہنچا۔ ممنون ہوا۔ اس میں تکبیر اخبار کے ایک صفحے کی فوٹو کاپی بھی ہے۔ زحمت فرمائی۔ جزاکم اللہ

دہلی کے رسالے کا نام یاد نہیں آ رہا ہے۔ وہ لوگ ایک مسلمان صدر جمہوریہ ہند کے اعزاز کے لیے ایک خصوصی کتاب چھاپنا چاہتے تھے۔ اس سے زیادہ اب کچھ یاد نہیں آ رہا ہے۔ حافظہ روز بروز کمزور تر ہوتا جا رہا ہے۔ حضرت ابراہیم علیہ السلام پر جو کتاب زیر تدوین ہے وہ ان شاء اللہ مدرس میں چھپے گی۔

بھرد والوں نے کتاب النبات کا پروف دوم بھیجا مگر میری اصلی تالیف کے فوٹو نہ بھیجے۔ اس سے زحمت ہے۔ اللہ کی مرضی

میری کتاب ”روزہ کیوں؟“ ہے ”روزہ کیا ہے؟“ سے میں واقف نہیں۔

میری کتاب النبات کی ایک جلد مصر میں چھپی ہے۔ دوسری جلد سالہا سال سے بھرد والوں کے ہاں ہے۔

مجھے ۲۵ اپریل کو اسلام آباد جانے کا ہوائی ٹکٹ ملا ہے۔ پروگرام کا تاحال انتظار ہی ہے۔

سب کو سلام یاد آتے ہیں۔

نیازمند

محمد حمید اللہ

جمعہ ۸ شوال ۱۴۱۲ھ

مکرم و محترم زاوید مجید کم!

سلام مسنون۔ آپ کے دو خط ایک ہی دن ملے۔ ممنون ہوا۔ اخبار کی کترن کا بھی شکر یہ۔

میں تاحال قصہ سمجھ نہ سکا۔ ایک عربی کتاب ہے شرح المسیر الکبیر امام محمد شیبانی (شاگرد امام اعظم) کی تالیف اور سرخسی کی شرح۔ یہ قانون بین الممالک (جنگ و سفارت وغیرہ) پر ہے۔ شائع بھی ہو چکی ہے۔ میں نے اس کا فرانسیسی ترجمہ کیا جسے ترکی میں چار جلدوں میں (فرانسیسی زبان ہی میں) چھاپا گیا ہے۔

میرے پاکستانی سفر کے نظام العمل کی تفصیل تاحال وہاں سے نہیں آئی ہے۔ عراق میں بعض صحابہ کرام کی قبروں کو کھولنا میں نے عرصہ ہوا پڑھا تھا۔ خود مدینہ منورہ میں ایسے مشاہدے ہوئے ہیں۔ غالباً حضرت حمزہ رضی اللہ تعالیٰ عنہ کے حرار کے متعلق اللہ قادر اور مقتدر ہے۔ اس کے سوا اور کیا عرض کروں؟

چاند کا دنیا کے مختلف حصوں میں مختلف دنوں میں نظر آنا یہ قانون قدرت کے مطابق ہے۔ اسے ہم کچھ نہیں کر سکتے۔ رسول اکرم صلی اللہ علیہ وآلہ وسلم نے حل بنا دیا ہے۔ ہر مقام اپنی رویت پر عمل کرے۔ صحرا کا جاہل بھی بڑے شہروں کا باوسائل عالم بھی۔ اور اس کی رسول اکرم صلی اللہ علیہ وسلم نے ممانعت فرمائی ہے کہ دوسرے ملکوں کی رویت پر عمل کریں۔ میرے بس کی چیز ہو تو اس پر عمل کراؤں۔

مکان میں سب کو سلام

نیاز مند

محمد حمید اللہ

منگل ۱۲ شوال ۱۴۱۲ھ

مخدومی والہل و عیال!

سلام مسنون۔ آج آپ کا نیا خط آیا ہے۔ آپ کے ہاں آنے کی دعوت سر آنکھوں پر لیکن میں اپنے وقت کا مالک نہیں ہوں۔ ابھی تک میرے وقت گزارنے کا سرکاری نظام العمل نہیں آیا ہے اور یہ بھی نہیں معلوم کب کہاں کیا بولنا ہے۔ یہ بتایا گیا ہے کہ کراچی میں بھی سرکاری مہمان خانے میں رہنا ہوگا۔ اب شاید وقت بھی نہیں رہے گا کہ میں سفر سے قبل مکرر آپ کو لکھوں کیوں کہ ڈاک بڑا وقت لیتی ہے۔

نیاز مند

محمد حمید اللہ

مکرر!

عالم اسلامی بلکہ عالم انسانی میں جھگی گزر رہا ہے وہ اللہ کی مرضی سے ہے۔ اس کا علاج مجھ ناچیز کے پاس کیا ہو سکتا ہے؟

۹ رزی القعدہ ۱۴۱۲ھ

مخدوم و محترم زاد مجدکم!

سلام مسنون و رحمۃ اللہ و برکاتہ

آج آپ کا کرم نامہ مورخہ ۷ مئی پہنچا۔ جزاکم اللہ احسن الجزاء۔ اخبار جنگ نے مجھ پر اتہام لگایا ہے۔ میں نے کبھی نہیں کہا کہ رسول اکرم صلی اللہ علیہ وآلہ وسلم نے کسی عورت کی امامت میں نماز پڑھی ہو۔ (نعوذ باللہ) آپ نے اس اخبار کا پتا دیا۔ اس پر آج ہی ایک تردیدی خط لکھ رہا ہوں۔ انگریزی اخبار کا آپ نے پتا نہیں دیا بے بس ہوں۔

میرا وقت حکومت کے ہاتھ میں رہا۔ اس لیے آپ کے ہاں حاضر نہ ہو سکا۔ قصور

معاف فرمائیں۔ بیگم معین صاحبہ کی خدمت میں بھی معذرت پہنچا سکیں تو ممنون ہوں گا۔

آپ کے قیمتی تحفے کا شکر یہ۔  
خدا کرے مکان میں سب خیر و عافیت ہو۔

نیاز مند  
محمد حمید اللہ

(۶۲)

۱۶/ ذی القعدہ ۱۴۱۲ھ

مخدوم و محترم زاد مجد کم!

سلام مسنون۔ خدا کرے آپ سب خیر و عافیت سے ہوں۔ میرا عریضہ مل گیا ہوگا۔  
ایک بات لکھنا بھول گیا۔ میرے پاس اخبار ”تکبیر“ آتا ہے۔ آپ اس کی نقلیں بھجوانے کی زحمت  
نہ فرمائیں۔ افسوس ہے کہ اس کا طرز عمل اچھا نہیں ہے۔

نیاز مند  
محمد حمید اللہ

(۶۳)

۲۹/ ذی قعدہ ۱۴۱۲ھ

محترم و مکرم زاد مجد کم!

سلام مسنون۔ دو تین دن ہوئے ڈاک کی ست خرابی کے باوجود کرم نامہ ملا۔ ممنون  
ہوا۔ ایک مضمون منسلک ہے۔ اگر پسند آئے تو کہیں چھپواد دیجیے یا مجھے بتائیے کہ اس میں کیا ترمیم  
کروں۔ مقصد اللہ کا کام ہے اور بس۔ کوئی شہرت طلبی اور خود نمائی نہیں۔ تکبیر کو تین چار بار لکھی خط  
لکھ چکا ہوں۔ غالباً انہیں پسند نہیں کہ کوئی ان کی غلطیاں بتائے۔ اللہ کی مرضی  
سب اہل خاندان کو پر خلوص سلام

خادم  
محمد حمید اللہ

ضمیمہ

۲ ذی الحجہ۔ یہ خط ڈاک خانے لے جا رہا تھا کہ آپ کا ۳۱ مئی کا تازہ خط ملا۔ ان شاء اللہ ممکنہ کام کروں گا۔ ہر چیز اللہ کے ہاتھ میں ہے۔ سرکھجانے کی فرصت نہیں۔ یہاں اسلام دشمنی ہے کہ روز افزوں ہو رہی ہے اللہ رحم فرمائے۔

(۶۴)

۷ ذی الحجہ ۱۴۱۲ھ

مخدوم و محترم زاد مجدکم!

سلام مسنون۔ عید مبارک۔

آپ کی کرم فرمائیاں لامتناہی ہیں۔ اخبار جنگ کی کترن ملی اور آپ کی نوازش سے میرا تردیدی و سچی بیان اخبار میں چھپ گیا۔ خدا آپ کو حسنت و اربین عطا فرمائے۔ رجسٹری سے بھیجا ہوا مضمون اس اثناء میں مل گیا ہوگا۔ کیا آپ کی رائے میں اب مزید کچھ لکھنے کی ضرورت ہے؟ آپ کے احکام کی تعمیل میرے لیے باعث شرف ہے۔ مکان میں سب کو سلام

حقیر و ناچیز

محمد حمید اللہ

(۶۵)

۱۱ فروری ۱۹۹۱ء

مخدوم و محترم زاد مجدکم!

سلام مسنون و رحمۃ اللہ و برکاتہ

ہفتہ بھر ہوا کرم نامہ مورخہ ۲۶/۱/۹۱ ملا۔ ممنون ہوا۔ جواب میں دیری پر شرمندہ ہوں۔ ترجمان القرآن کو میں نے عرصہ ہوا خط لکھا تھا کہ میرے عربی مضمون کو اسلام آباد نے رد کر دیا ہے۔ کیا میرا جواب آپ شائع کرنا پسند کریں گے؟ (اس کا تاحال جواب نہیں آیا ہے) مرضی مولا از ہمہ ادلی۔ میں عراق کو ظلم کا آغاز کرنے والا اور ساری امت کی التجا کو کہ ”کویت کا

تخلیہ کر دو، نہ ماننے والا سمجھتا ہوں۔ سعودی عرب کا میری دانست میں کوئی قصور نہیں۔ غیر مسلموں سے فوجی حلیفیاں خود رسول اکرم صلی اللہ علیہ وآلہ وسلم نے فرمائی تھیں۔

خدا مسلمانوں اور انسانوں پر رحم فرمائے اور انہیں راہِ ہدایت عطا فرمائے۔ آمین  
مکان میں اور سب بچوں کو سلام

الفقیر الی اللہ

محمد حمید اللہ

مزید

میرے مطبوعہ مضمونوں کا کام تا حال ختم نہ ہو سکا۔ اللہ کی مرضی  
(۶۶)

۱۴۱۲ھ ۲۸ مئی ۱۹۹۱ء

مخدوم و محترم زاد مجدکم!

سلام مسنون۔ آپ کا ۸ مئی کا خط ابھی ابھی آیا ہے۔ شکریہ

حجۃ اللہ البالغہ عربی میں ہے۔ ۴۰۰ (چار سو) صفحوں کا ترجمہ ہو چکا ہے۔ ابھی دو تہائی کام باقی ہے۔ چار دانگ عالم سے اتنے خط آتے ہیں کہ اپنے علمی کام کے لیے بھی وقت نہیں پاتا۔ ہر چیز اللہ کے ہاتھ میں ہے اور وقت کا سوال ہے آپ غیر ضروری زحمت فرما رہے ہیں۔  
شرمندہ ہوں۔

مکان میں سب کو سلام

خادم

محمد حمید اللہ

میرے سارے مطبوعہ مضامین کے فوٹو لیے جا چکے ہیں۔ اس معنی میں کہ جو مضامین الماریوں میں یک جا ملے جو مضمون فہرست میں ہیں لیکن ملے نہیں ان کی تلاش جاری ہے۔ تنہا ہوں بڑھا ہو گیا ہوں اللہ مدد فرمائے جو بھائی مدد دیتے ہیں وہ بھی مصروف ہیں۔

حمید اللہ

(۶۷)

۱۴۱۲ھ..... ۱۱ جولائی ۱۹۹۱ء

مخدوم و محترم زاد مجد کم!

سلام مسنون و رحمۃ اللہ و برکاتہ

خدا کرے آپ اور اہل و عیال سب خیر و عافیت سے ہوں۔

حال میں پاکستان ہسٹاریکل سوسائٹی جرنل کا تازہ نمبر آیا ہے۔ اس میں محترمہ بیگم معین

کا بھی ایک دلچسپ مضمون ہے۔ مبارکباد

اس ناچیز پر ایک نیا فریضہ لگایا گیا ہے۔ یہاں ایک ناشر حضرت ابراہیم علیہ السلام پر ایک

کتاب تین بابوں میں شائع کرنا چاہتا ہے۔ ایک یہودی معلومات دوسرا عیسائی معلومات اور تیسرا

اسلامی معلومات ہر باب پچاس صفحات میں۔ اللہ مدد فرمائے۔ اتنی طویل معلومات کا ملنا آسان نہیں۔

خدا کرے آپ سب خیر و عافیت سے ہوں۔ مکان میں کورنشات

ناچیز:

محمد حمید اللہ

(۶۸)

۱۱/۱۱/۱۹۹۱ء

مخدوم و محترم زاد مجد کم!

سلام مسنون و رحمۃ اللہ و برکاتہ

قصور معاف فرمائیں بڑی دیر سے لکھ رہا ہوں۔ کرم نامہ ملا تھا۔ یہاں کاموں میں

غرق تھا اور آپ کے کرم نامے میں کرم فرمائیوں کا تو ذکر تھا جن پر ممنون ہوں لیکن کوئی جواب

طلب امر نہ تھا۔

خدا کرے آپ خیر و عافیت سے ہوں اور کوئی امر قابل ذکر نہیں۔

مکان میں کورنشات عرض ہیں۔

نیاز مند

محمد حمید اللہ

۱۴۱۲ھ، ۲/۱۲/۱۹۹۱ء

مخدوم و محترم زاد مجدد کم!

سلام مسنون۔ خیر و عافیت کا طالب۔ کچھ عرصہ ہوا بڑی تاخیر سے آپ کو ایک خط لکھا تھا۔ جواب کی ضرورت تو نہیں تھی لیکن خدا کرے وہ خط آپ کو مل گیا ہو۔ ڈاک پر روز افزوں بے اعتمادی بڑھ رہی ہے۔

ایک نیا کام سر لیا ہے جب کہ پرانے کام ابھی پورے نہیں ہوئے ہیں۔ وہ یہ کہ حضرت عیسیٰ علیہ السلام کی ایک مختصر سوانح عمری جس میں عیسائی فرقوں کے بے شمار اختلافی بیانات اور قرآن مجید کے بیانات کا مقابلہ ہو۔ یہاں آج کل عیسائیوں میں اسلام سے عداوت روز افزوں ہے۔ مکان میں کورنشات۔ بیگم معین الحق کو بھی موقع ملے تو سلام

خادم: محمد حمید اللہ

(۷۰)

۱۴۱۲ھ..... ۱۳/دسمبر ۱۹۹۱ء

مخدوم و محترم زاد مجدد کم!

سلام مسنون۔ خیر و عافیت کا طالب۔ آپ کا کرم نامہ آیا جس سے اطمینان ہوا کہ آپ کا طویل سکوت کسی خفگی کی وجہ سے نہ تھا اور نہ میں ادب سے معافی مانگتا ہوں۔ آج کل حضرت ابراہیم علیہ السلام کے بارے میں کام میں مصروف ہوں۔ میرا باب بھیج چکا ہوں۔ دیگر رفقاء نے ابھی کام پورا نہیں کیا۔ اسے شاید ابھی کئی مہینے لگیں۔

شاہ ولی اللہ رحمۃ اللہ علیہ کی کتاب کے لیے ابھی وقت نکال نہ سکا۔ مکان میں آداب

نیاز مند

محمد حمید اللہ

ہمدرد فاؤنڈیشن کی طرف دینوری کی کتاب النبات کے متعلق سکوت ہی سکوت ہے۔



(۷۱)

۷/ ذی الحجہ ۱۴۱۲ھ

مخدوم و محترم زاد مجدکم!

سلام مسنون و رحمۃ اللہ و برکاتہ

آپ کے دونوں خط ملے ہیں۔ ممنون ہوں۔

جس طرح آپ کو رشتہ دار اور احباب بعض وقت مجبور کر دیتے ہیں، میرا بھی وہی حال ہے۔ موجودہ کاموں کو ملتوی کر کے بادل ناخواستہ نیا کام شروع کرنا پڑتا ہے۔ آپ کے نیک مشوروں کا شکریہ۔ اس کے سوا کیا عرض کر سکتا ہوں۔ خط لکھنے کی خاطر ضرورت نہ بھی ہو تو لکھنے کا قطعاً کوئی سوال نہیں۔ آپ کے تازہ خط میں کوئی جواب طلب امر نہیں۔ نہ میرے موجودہ خط میں۔

میری گستاخی کو معاف فرمادیں۔ دُعا ہے کہ ہمدرد فاؤنڈیشن میں کچھ حرکت پیدا ہو

مکان میں اور رشتہ داروں سب کو سلام

خادم نیاز مند

محمد حمید اللہ

(۷۲)

۹/ محرم الحرام ۱۴۱۳ھ

مخدوم و محترم زاد مجدکم!

سلام مسنون و رحمۃ اللہ و برکاتہ۔ کل کرم نامہ ملا شرمندہ کیا۔ آپ کی عنایتیں اتنی ہیں کہ حیران ہوں کہ کیا کروں۔ اردو ڈائجسٹ کے مقالہ نگار اور لیس صدیقی صاحب کا جن سے میں واقف نہیں ہوں، شکر گزار ہوں۔ کیا آپ کو ان کا پتا معلوم ہے؟ یا اردو ڈائجسٹ کا پتا؟

پاکستان کے موجودہ حالات سے افسوس ہے۔ اللہ نیک ہدایت دے آج ہی کتاب النبات الدینوری کے پروف ہمدرد فاؤنڈیشن کو واپس بھیج دیے ہیں۔ علم نباتات پر ہے۔ ظاہر ہے کہ عام دلچسپی کا نہیں۔

حضرت ابراہیم علیہ السلام پر جو کام کر رہا تھا وہ ابھی جاری ہے۔ اللہ مدد فرمائے۔ سورہ

فاتحہ کے تراجم کا بستہ کھو گیا اور تاحال نہ ملا۔ اس میں ہمدرد فاؤنڈیشن مدد نہیں دے سکتا۔ ان کے ہاں جو ترجمے ہوں گے وہ مطبوعات ہوں گے۔ وہ سب یہاں مل جاتے ہیں (کتب خانہ عام، کتب خانہ السنہ شرقیہ میں خاص کر) میرے پاس بہت سے قلمی ترجمے تھے صرف سورہ فاتحہ کے۔ دوستوں کی مدد سے میں نے کرائے تھے 'کچھ چھپ چکے ہیں' باقی کا اللہ مالک ہے۔ آپ کو معلوم ہے کہ پارلیس کے دو تین اسلامی ماہوار رسالوں میں وہ بالاقساط چھپتے رہے۔ کتابی صورت میں (اپنی پرانی کتاب القرآن فی کل لسان کے نئے ایڈیشن کی صورت میں) چھپوانے کے مصارف پاس نہ ہونے سے ان رسالوں میں چھپواتا رہا 'کچھ چھپے باقی کے لیے اللہ کی مشیت کچھ اور ہوئی۔ آپ کے ہاں بچے کی شادی خدا خیر و خوبی سے کرائے اور بچوں کو حسنت دارین عطا فرمائے۔

نیاز مند

محمد حمید اللہ

(۷۳)

۲۰ محرم ۱۴۱۳ھ

۲۱ جولائی ۱۹۹۲ء

مخدوم و محترم زاد مجدکم!

سلام مسنون و رحمۃ اللہ و برکاتہ۔ آج آپ کا ۱۲ محرم کا کرم نامہ ملا۔ ممنون ہوا۔ حیرت ہوئی کہ آپ کو میرے خط نہیں ملے۔ مضمون جنگ کے بعد غالباً دوبارہ عریضہ بھیج چکا ہوں مگر مندرجات یاد نہیں۔

آپ نے مضمون کے فوٹو لے لیے ہیں تو اللہ الحمد۔ میرے پاس اس کی نقل بھی نہیں۔ آپ وہ دوسرے اخباروں کو ضرور بھیج سکتے ہیں۔ آج ہی تکبیر کے صلاح الدین صاحب نے مضمون مانگا ہے۔

بچے کی مگنی مبارک۔ متوقع شادی بھی مبارک۔ ہمدرد والوں کو کتاب النبات بھیج چکا ہوں۔ ان شاء اللہ چھاپ دیں گے۔

مکان میں سب کو سلام۔ رشتہ داروں کو بھی سلام نیاز  
خدا آپ کو خیر و عافیت سے رکھے۔

ناچیز:

محمد حمید اللہ

(۷۴)

بدھ ۲۸ محرم ۱۴۱۳ھ

مخدوم و محترم زاد مجد کم!

سلام مسنون۔ چند دن ہوئے آپ کا ۱۹ محرم ۱۹ جولائی کا کرم نامہ ملا تھا۔ ممنون ہوا۔  
آپ شاید ہفت روزہ ختم نبوت سے واقف ہوں گے۔ اس کا نسخہ مانسمہ (سرحد) کے  
ایک فاضل دوست نے بھیجا ہے۔ یہ ۱۲ محرم کا مورخہ ہے۔ اس میں کسی محمد شریف ہزاروی نے میری  
تردید پر ایک مضمون چھپوایا ہے۔ میں نے دو دن ہوئے اسی اخبار کو جواب بھیجا ہے۔ واللہ اعلم چھپے  
گایا نہیں۔

اور کوئی خاص جواب طلب امر ذہن میں نہیں آ رہا ہے۔ خدا آپ اور بچوں کو حسنت  
دارین عطا فرمائے۔ تراجم سورہ فاتحہ میرا کام ہے۔ کسی یاد دہی کی حاجت نہیں

خادم:

محمد حمید اللہ

(۷۵)

۶ صفر ۱۴۱۳ھ

مخدوم و محترم زاد مجد کم!

سلام مسنون و رحمتہ اللہ وبرکاتہ۔ آج آپ کا ۲۶ محرم کا کرم نامہ ملا اور ڈان اخبار کے  
تراشے ملے۔ ممنون ہوا۔ کاش! آپ ہاتھ سے ڈان کا پتا کہیں درج کر دیتے۔ میں نے میری  
طرف منسوب جھوٹے بیان کی تردید اللہ کا نام لے کر صرف ”کراچی“ کے پتے پر بھیجا ہے۔ اللہ  
مالک ہے۔

پھر ایک مرتبہ وضاحت کی کوشش کرتا ہوں جن زبانوں میں قرآن مجید کا ترجمہ چھپ چکا ہے، مشرق کی ہوں یا مغرب کی ان کا حصول آسان ہے لیکن غیر مطبوعہ ترجمہ میرے پاس رہا ہو تو پھر کیا کریں؟ دنیا میں ایسی زبانیں بھی ہیں جو بولی تو جاتی ہیں لیکن ان میں قرآن مجید کا ترجمہ کبھی ہوا ہی نہیں۔ مثلاً افریقہ میں اور اگر کبھی اتفاق سے وہاں والے اس زبان کو بولنے والے کسی مسلمان سے ملاقات ہو اور وہ مثلاً فرانسیسی جرمن وغیرہ کوئی ایسی زبان کو بھی سمجھتا ہو جو میں جانتا ہوں اور وہ مجھے میرے پیش کردہ فرانسیسی جرمن یا کوئی اور زبان کا ترجمہ فاتحہ کو دیکھ کر اپنی زبان میں مجھے فاتحہ کا ترجمہ مہیا کرے اور اب وہ میرے پاس سے کھو جائے اور وہ مترجم فرانس میں یا دنیا میں موجود نہ ہو تو ایسے ترجمہ سورہ فاتحہ کو مکرر کہاں سے حاصل کیا جائے؟

مکان میں آداب و کورنشائت

خادم:

محمد حمید اللہ

(۷۶)

جمعرات: ۲۰ صفر ۱۴۱۳ھ

مخدوم و محترم و اہل و عیال کان اللہ معکم!

سلام مسنون۔ دو دن ہوئے آپ کا ۳ صفر کا کرم نامہ ملا۔ ممنون ہوا۔ ڈاک ابھی ٹھیک نہیں ہوئی ہے۔ آپ کے اس کرم نامے میں کوئی جواب طلب امر بھی نہیں ہے۔

گزشتہ جمعہ کو یہاں مسجد میں ایک کالے بھائی ملے۔ وعدہ کیا ہے کہ اپنی مادری زبان میں سورہ فاتحہ کا (فرانسیسی کی مدد سے) ترجمہ مہیا کریں گے۔ الحمد للہ ان کا نام اور مسکن اور تاریخ ولادت بھی دریافت کر رہا ہوں۔ آپ کے خیال میں مزید کیا کرنا چاہیے؟

مکان میں سب کو سلام

ناجی:

محمد حمید اللہ

ترکی میں غیر مطبوعہ تراجم قرآن نامی ایک کتاب تیار ہو رہی ہے۔ آج ہی اطلاع آئی ہے۔ کیا آپ کبھی تاج محل (آگرہ) گئے ہیں۔ لکھا ہے کہ اس کے اندر بہت سی آیتیں بھی کندہ ہیں جن کا انگریزی میں یا فرانسیسی میں ترجمہ بھی ہوا ہے کئی سو سال پہلے۔

ناچیز:

محمد حمید اللہ

(۷۷)

۳ ربیع الانور ۱۴۱۳ھ

مخدوم و محترم زاد مجدکم!

سب کو سلام مسنون۔ خیر و عافیت کا طالب۔ آپ کا کرم نامہ مورخہ ۲۵ اگست ملا۔ ممنون ہوا۔ افسوس ہوا کہ آپ کو سکونت گاہ کی دشواریاں پیش آئی ہیں۔ اللہ مدد فرمائے۔ شاید آپ سے کچھ سہو ہوئی ہے۔ ڈان کی کترن (ص ۹-۱۰) میں مجھے کوئی متعلقہ چیز نظر نہ آئی۔ آئندہ ایسی چیزوں پر آپ قلم سے علامت لگا دیا کریں تو بہتر ہو۔ الحمد للہ دو نئے تراجم سورہ فاتحہ فراہم ہو گئے ہیں۔ ایک Manding زبان میں دوسرا Oulof زبان میں۔ دونوں افریقی کالے بھائیوں نے کیے ہیں۔ خدا کرے ہمدرد فاؤنڈیشن خیریت سے ہو۔

نیاز مند

محمد حمید اللہ

(۷۸)

سینچر ۷ ربیع الانور ۱۴۱۳ھ

مخدوم و محترم زاد مجدکم!

سلام مسنون۔ آج آپ کا تازہ کرم نامہ ملا۔ خدا جزائے خیر دے۔ رسالہ المعارف کے مضمون میں کم ہی طباعتی غلطیاں ہیں۔

ممنون ہوں گا اگر آپ مجھے اجازت دیں کہ فونو کاپی اور مصارف ڈاک آپ کی خدمت میں گزرائوں ورنہ مجھے بڑی روحانی کوفت رہے گی۔  
 آپ کو دو ایک دن ہوئے ایک خط لکھ چکا ہوں جو محترمہ بیگم معین الحق کے ہاں بھیجا گیا ہے۔

میرے مضامین و کتب کا کام جاری ہے۔ ابتدائی ساری چیزیں حیدرآباد دکن میں ہیں۔ وطن چھوٹنے کے بعد کی ساری چیزیں فرانس میں ہیں، فونو کاپیوں کا تبادلہ ہو رہا ہے۔ چھپائی کا سوال ابھی نہیں ہے۔ صرف یہ ہے کہ ساری مطبوعہ چیزوں کی ایک نقل حیدرآباد میں ایک امیر کا (امریکہ) میں اور ایک پاریس میں رہے۔ باقی اللہ کے ہاتھ۔

عید میلاد مبارک، سب اہل و عیال کو سلام  
 گزشتہ مرتبہ ڈان کا جو صفحہ بھیجا گیا تھا اس میں شاید سہو ہوئی۔ اس میں میرا کوئی خط نہ تھا۔

خادم  
 محمد حمید اللہ

(۷۹)

۸ ربیع الانور ۱۴۱۳ھ

مخدوم و محترم زاد مجدکم!  
 سلام مسنون۔ آج عتیق الرحمن سنہ صلی صاحب کا خط لندن سے آ گیا ہے۔ اب آپ زحمت نہ فرمائیں۔ مکان میں کورنشات کارلائقہ سے یاد فرمائیں۔

خادم  
 محمد حمید اللہ

(۸۰)

جمعرات ۱۲ ربیع الانور ۱۴۱۳ھ

مخدوم و محترم و اہل عیال خوش رہو!

سلام مسنون۔ عید میلاد مبارک۔

آج گوجرانوالہ کا ماہنامہ الشریعہ بابت اگست و ستمبر یہاں آیا ہے جس میں میرا ایک خط بھی چھپا ہے اور اس کی تنقید و تردید بھی۔ اطلاعاً عرض ہے تاکہ آپ مکرر وہ رسالہ نہ بھیجیں۔ میں آج الشریعہ کو ایک نیا خط بھیج رہا ہوں۔ مکان میں سب کو سلام۔

نیاز مند

محمد حمید اللہ

(۸۱)

۲۳ ربیع الانور ۱۴۱۳ھ

مخدوم و محترم زاد مجدکم!

سلام مسنون و رحمۃ اللہ و برکاتہ۔ میں سفر پر جنوبی افریقہ گیا ہوا تھا۔ واپسی پر گرامی نامے کی رسید اور اس کا جواب گزران رہا ہوں۔ قصور معاف فرمادیں۔

اخبار ڈان کی کترن کا دلی شکریہ۔ مجھے جو پرائیڈ ان آپ نے بھیجا تھا وہ ۲۶ جولائی کا تھا اور میں غلط اس میں ۲۳ اگست کی باتیں تلاش کر رہا تھا۔ میری عقل بھی بڑھی ہو گئی ہے۔ ادب سے معافی چاہتا ہوں۔ آپ کا ۲۳ اگست کی کترن والا خط بظاہر ڈاک میں کھو گیا ہے، نہیں پہنچا ہے۔ خدا آپ کو ہزاروں ہزار جزائے خیر دے۔ اخبار ختم نبوت کو بھیجا ہوا پرائیڈ مضمون (نقل و) کرنے کے باعث) میرے پاس نہیں ہے۔ مکرر مضمون جلدی جلدی میں لکھ کر منسلک کر رہا ہوں۔ خدا آپ کو جزائے خیر دے کہ اتنی زحمت فرما رہے ہیں۔

مکان میں سب کو سلام

نیاز مند

محمد حمید اللہ

میری مطبوعہ تالیفوں کی مکرر یکجا طباعت اتنی آسان چیز نہیں ہے اب تک تحقیق تو نہ کی لیکن ۹۳۲ یعنی ہزار بھر مضمون ہیں اور ۱۶۴ کتابیں ہیں۔ گویا تقریباً دس ہزار صفحے کے مضمون اور ۲۰ ہزار صفحات کی کتابیں ہیں۔ لاکھوں روپے طباعت پر لگیں گے۔ واللہ المستعان

(۸۲)

۱۸ جمادی الاول ۱۴۱۳ھ

۱۳ نومبر ۱۹۹۲ء

مخدوم و محترم!

سلام مسنون۔ خیر و عافیت کا طالب۔ کل آپ کا کوئی دو ہفتے قبل کا خط ملا۔ ممنون ہوا۔  
دعا ہے کہ اللہ ڈاک والوں کو نیک ہدایت دے۔

میں صرف جزیرہ ریونیوں گیا، جنوبی افریقا کے دیگر مقاموں کو اس دفعہ نہ جاسکا۔  
کوئی دیگر جواب طلب امر نظر نہ آیا۔ دیگر مشغولیتوں کے باعث اسی پر اکتفا کرتا  
ہوں۔ خدا آپ اور سب رشتہ داروں کو خیر و عافیت سے رکھے۔

خادم

محمد حمید اللہ

(۸۳)

۱۴ جمادی الآخر ۱۴۱۳ھ

مخدوم و محترم زاد مجدکم!

آج آپ کا ۲۵ جمادی الاولیٰ کا خط بھی آیا، شکر یہ سابقہ خطوط کے جواب دے چکا  
ہوں۔ اللہ ڈاک والوں کو نیک ہدایت دے۔

اخبار جنگ کے تراشے والا خط تا حال نہیں آیا ہے۔ رسالہ ختم نبوت والوں کو بھی اللہ  
نیک ہدایت دے۔ آج کے تازہ خط میں اندر آپ کا پتا ۳۵۰ شرف آباد ہے اور باہر لگانے پر  
۱۸۳ میں فرق سمجھ نہ سکا۔

مکان میں سب کو سلام یاد آتے ہیں۔

خادم

محمد حمید اللہ



(۸۴)

۲۶ جمادی الآخر ۱۴۱۳ھ

۲۱/۱۲/۱۹۹۲ء

مخدوم و محترم واہالی حفظکم اللہ!

سلام مسنون۔ خیر و عافیت کا طالب۔ آج صبح آپ کا ۱۴ دسمبر کا خط ملا۔ ممنون ہوا۔  
اللہ رسالہ ختم نبوت والوں کو جزائے خیر دے۔ معلوم نہیں وہ شمارہ کب تک پہنچے گا۔  
ارتقاء (Evolution) کی کتاب انگلستان کے ساکن ایک دوست سے منگائی ہے۔  
معلوم نہیں کہ وہ بھیجیں گے یا چپ ہو جائیں گے۔ یہ کسی فرنگی کی نہیں بلکہ ایک مسلمان غالباً پاکستانی  
کی کتاب ہے۔

اخبار جنگ کا تراشہ تا حال نہیں ملا۔ اللہ کی مرضی۔ میں نے ریونیوں میں حضرت عیسیٰ  
علیہ السلام پر لیکچر اس لیے دیے کہ وہاں مشنری سرگرمی بہت شدید ہو گئی ہے۔ میں نے حضرت  
ابراہیم علیہ السلام پر مقالہ لکھا ہے مگر ناشرست ہے۔

یہاں مالک مکان کو اسلامی اخلاق کا نمونہ بتانے کے لیے میں نے اپنا کمرہ خالی کرنا قبول کیا  
تھا۔ دوسرا کمرہ دو ہفتے میں دینے کا وعدہ کیا تھا لیکن جسے ڈیڑھ سال لگا۔ ہر چیز میں اللہ کی مرضی چلتی ہے۔  
مکان میں سب کو سلام  
نیاز مند

محمد حمید اللہ

(۸۵)

۳ شعبان ۱۴۱۳ھ

۲۶ جنوری ۱۹۹۳ء

مخدوم و محترم زاد مجد کم!

سلام مسنون و رحمۃ اللہ و برکاتہ۔ آج ۱۸ جنوری کا خط ملا۔ ممنون ہوا۔ میرا ایک خط  
راتے میں ہوگا۔ جنگ کے تراشے نہیں ملے۔ ختم نبوت کے ہاں سے متعلقہ نمبر نہ آیا۔ آپ کا بھیجا  
ہوا نسخہ ملا تھا جو کافی ہے۔ احسان اوغلو صاحب کی کتاب کے متعلق معذرت چاہتا ہوں کہ میرا خط

واضح نہ تھا۔ احسان اوغلو صاحب کی کتاب عرصے سے موجود ہے اور مفید چیز ہے۔ وہ اب اس کا نیا ایڈیشن نکالنا چاہتے ہیں۔ ان شاء اللہ وہ بھی اچھی چیز ہوگی۔ اسلام آباد میں مسجد فیصل میں ایک ادارہ تحقیقات اسلامیہ ہے۔ وہ قرآن کے ترجمے مختلف زبانوں میں چھاپنے لگے ہیں۔ ایک دو میرے پاس بھی آئے ہیں۔

ڈاکٹر رضی الدین صدیقی صاحب کا قصہ یہ ہے کہ حیدرآباد سے میرے بھتیجے نے ایک مضمون کی فوٹو کاپیاں بھیجی ہیں جو شمالی ہندوستان کے کسی رسالے میں چھپا ہے۔ اس میں بعض غلط سلط باتیں مولانا مناظر احسن گیلانی مرحوم کے متعلق لکھی ہیں کہ وہ حیدرآباد میں فیکلٹی آف حدیث کے صدر تھے وغیرہ۔ جامعہ عثمانیہ میں ایسی کوئی چیز نہ تھی جہاں تک مجھے یاد ہے۔ وہاں شعبہ فنون اور شعبہ سائنس کے سارے طلبہ کے لیے بھی وینی تعلیم لازم کی گئی تھی۔ مسلمانوں کے لیے اسلامیات اور غیر مسلموں کے لیے اخلاقیات شروع میں مناظر احسن صاحب وہاں اسلامیات کی تعلیم دیتے رہے۔ پھر ان کا شعبہ دینیات میں تبادلہ ہوا جہاں مولانا عبدالقدیر صدیقی صدر شعبہ تھے اور مولانا مناظر احسن شاید فقہ کی تعلیم دیتے تھے۔ پھر عبدالقدیر صاحب کو پینشن ہوئی تو مناظر احسن صاحب پورے شعبہ دینیات کے صدر بنے اور آخر تک وہیں رہے۔ اگر رضی الدین صاحب کچھ اس طرح کی یادداشت لکھ دیں تو غلط بیانیوں کی تصحیح ہو جائے گی۔ رضی الدین صاحب کو اوپر کی سطروں کی نقل بھیج سکتے ہیں۔ وہ میرے با محبت دوست ہیں۔

حضرت سلمان فارسی کا کامل سورہ فاتحہ کا ترجمہ موجود نہیں ہے۔

کتاب ”نہایۃ حاشیۃ الہدایۃ“ طبع بند ۱۹۱۵ء صفحہ ۸۶ نوٹ نمبر ۱ میں اس ترجمے کا ذکر کیا ہے کہ رسول اللہ صلی اللہ علیہ وآلہ وسلم کی اجازت سے کیا گیا اور نمونے کے طور پر بسم اللہ الرحمن کا ترجمہ دیا ہے۔ ”بنام یزدان بخشا یندہ بخشا نشکر“ کامل سورے کا ترجمہ نہیں دیا ہے۔ میں نے خاص اس پر کوئی مضمون نہیں لکھا ہے بلکہ قرآن مجید کے تراجم پر گفتگو کرتے ہوئے فارسی کے ذکر میں مذکورہ بالا باتیں ذہرائی ہیں اس سے زیادہ نہیں۔ خود مجھے اس کی تلاش ہے۔

میں عرض کر چکا ہوں کہ حضرت عیسیٰ علیہ السلام پر میں نے کوئی مضمون نہیں پڑھا بلکہ زبانی لیکچر دیا۔ ریونیوں سے واپسی پر پاریس میں بھی وہی ہوا۔ مجھے لکھ کر پڑھنے کی عادت نہیں۔

نیاز مند:

محمد حمید اللہ

(۸۶)

۲۲ اپریل ۱۹۹۳ء

مخدوم و محترم زاد مجدکم!

سلام مسنون۔ عید مبارک

آج صبح آپ کا خط اور عید کارڈ دونوں پہنچے۔ ممنون ہوا۔ التجا ہے کہ آئندہ عید کارڈوں کو ختم فرمادیں۔ یہ مجھے محض اسراف اور فرنگیوں کی تقلید کے معنی لکھتے ہیں۔ ایک خط اس سے پہلے بھیج چکا ہوں۔ ان شاء اللہ ملا ہوگا۔

اسلام آباد لاہور اور کراچی کا سرسری پروگرام تو آیا ہے۔ ہر چیز حکومت کے ہاتھ میں ہے اور غالباً قیام کے سارے انتظام وہی کرے گی (کراچی میں سابق میں محی الدین عبدالقادر صاحب کے ہاں رہا کرتا تھا۔ وہ آج کل حج و عمرہ کے لیے گئے ہوئے ہیں) کراچی میں وقت ملا تو رشتہ داروں سے مل سکوں گا۔ باقی ہر چیز اللہ کے ہاتھ میں ہے۔ مجھے تاحال کوئی تفصیل نہیں معلوم۔

مکان میں کورنشات

نیاز مند خادم

محمد حمید اللہ

(۸۷)

۲۱ فروری ۱۹۹۳ء

مخدوم و محترم زاد مجدکم!

سلام مسنون۔ آج ۹ فروری کا کرم نامہ ملا۔ ممنون ہوں۔ مجھے پاکستان بلا یا گیا ہے۔ میں نے پروگرام کی گزارش کی۔ تاحال جواب نہیں ملا۔ سوائے اس کے کہ ۲۵ اپریل کو پرواز کرنا طے کیا گیا ہے۔ میں ان دنوں بے حد مشغول ہوں اور جلد سے جلد پاکستان سے واپسی کا خواہش مند ہوں۔

کتاب النبات تو ہمدرو سے نہیں آئی۔ اس کے پروف آئے ہیں۔

میں آپ کا سوال نہ سمجھ سکا۔ میری کون سی کتاب کے ترکی میں چھپنے کا آپ ذکر کر رہے ہیں۔ میں نے ایک پرانی عربی کتاب حدیث ”السرد والفرذ“ کو ایڈٹ کیا ہے۔ وہ تاحال مطبع سے نہیں نکلی ہے۔

عید مبارک

خادم

محمد حمید اللہ

(۸۸)

۱۹۹۳/۲/۲۶ء

مخدوم و محترم زاد مجدکم!

سلام مسنون۔ آپ کی کرم فرمائیاں اتنی کثیر اور شرمندہ کرنے والی ہیں کہ نہیں جانتا کس طرح شکر یہ ادا کروں۔

تکبیر میں بہت سی غلط سلط باتیں بھی چھپی ہیں۔ میں نے مدیر کو لکھا، جواب نہ آیا۔

میں اگر پاکستان آؤں تو اپنی مرضی پر نہیں بلکہ سرکاری دعوت پر ہوں گا۔ سفر کا نظام العمل وہی بنائیں گے اور میں بالکل نہیں جانتا کہ اس میں کراچی کا ذکر ہو گا یا نہیں۔

نیاز مند

مکان میں آداب و تسلیمات

محمد حمید اللہ

(۸۹)

۱۹۹۳/۱۲ء

مخدوم و مکرم و اہل عیال کان اللہ معکم!

سلام مسنون و رحمۃ اللہ وبرکاتہ۔

کرم نامہ چاہے تاخیر سے ہو مل گیا۔ دلی شکریہ ان دنوں سر کھجانے کی فرصت نہیں۔ مجھ سے مالک مکان نے جبراً کمرہ بدلوا یا ہے، سامان کو دوبارہ جمانا ہے اور روزمرہ کا کام بھی کرتے رہنا ہے۔ قصور معاف فرمادیں۔

مجھے آپ کا مرسلہ اخبار جنگ کا تراشہ تاحال نہیں ملا ہے۔ معلوم نہیں اس میں کیا مندرجات تھے۔

Evolution پر کتاب ایک دوسرے دوست نے لندن سے بھجوا دی ہے۔ الحمد للہ

آپ زحمت نہ فرمائیں۔ یہ Evolution of Humanity نہیں ہے بلکہ ڈارون کے نظریہ ارتقاء کی تردید ہے۔

میں نے سفر نامہ جزیرہ ریونیوں نہیں لکھا۔ قصور معاف، وقت کا سوال ہے بعض وقت ایک ہی دن میں تیس، تیس خطوں کے جواب دینے پڑتے ہیں۔ ریونیوں میں جامع مسجد میں حضرت عیسیٰ علیہ السلام کے حالات پر بھی ایک لیکچر کرایا گیا۔ سب کو سلام یاد آتے ہیں۔

خادم:

محمد حمید اللہ

(۹۰)

۲۹ دسمبر ۱۹۹۳ء

مخدوم و محترم کثر اللہ فینا امثالکم!

سلام مسنون و رحمۃ اللہ و برکاتہ

دو تین دن ہوئے، کرم نامہ مورخہ ۱۹ جمادی الآخر ۱۴۱۳ھ ۱۵ دسمبر ۱۹۹۳ء سے مشرف ہوا۔ اس میں رسالہ ختم نبوت میں چھپے ہوئے میرے ناچیز مضمون کی فوٹو کاپی بھی تھی۔ جزاکم اللہ احسن الجزاء۔ دفتر والوں نے تا حال کوئی نوازش نہیں کی ہے۔

آپ کے مسکن کی کیفیت معلوم ہوئی۔ اللہ آپ کو نوازے۔ لڑکے کی شادی کی خبر ملی۔ اللہ نوازے اور میاں بیوی کو تاحیات رضائے الہی مرحمت فرمائے۔

پارلیس شہر میں ساٹھ ستر سال قبل ایک مسجد سلطان مراکش نے بنائی تھی۔ (اب شہر میں سو سے زیادہ مسجدیں بن گئی ہیں اور روز بروز بڑھتی ہی جا رہی ہیں کیونکہ شہر کے نصف ملین مسلمانوں میں بھی نو مسلموں کی ہر روز تعداد میں اضافہ ہو رہا ہے۔) اور یہ پہلی مسجد اب کچھ مرمت طلب ہو گئی تھی تو شہر کی فرنگی بلدیہ نے کئی لاکھ روپے کا عطیہ دیا ہے کہ مرمت کراؤ اور یہ تعمیرات کا کام شروع بھی ہو گیا ہے۔ والحمد للہ۔

مکان میں سلام و یاد آوری

نیاز مند:

محمد حمید اللہ

مکرر!

یہ خط بھیج ہی رہا تھا کہ ختم نبوت والوں کے ہاں سے ایک لفافہ آیا ہے اس میں گزشتہ ماہ کے دو پرانے نمبروں کے دو دو نسخے آئے ہیں۔ متعلقہ نمبر ابھی نہیں آیا ہے۔ اطلاعاً عرض ہے۔

(۹۱)

۱۱ محرم ۱۴۱۱ھ

مخدوم و محترم زاد مجدکم!

سلام مسنون و رحمۃ اللہ وبرکاتہ۔

آج صبح آپ کا تازہ کرم نامہ ملا۔ ممنون ہوا۔ آپ کے مرسلہ تراشے میرے لیے باعث سرفرازی ہیں۔ ان کو دیکھ کر اپنے ہاں کے کاغذات میں رکھ دوں گا کہ داشتہ آید بکار مجھے اپنی سوانح عمری سے نہ صرف یہ کہ کوئی دلچسپی نہیں بلکہ میں اس کا سرے سے مخالف ہوں اور احباب کو منع کرتا ہوں۔ دو دن ہوئے رجسٹری سے خط بھیجا تھا، ان شاء اللہ مل جائے گا۔ کاش! یہی معلوم ہو سکے کہ ترجمان القرآن والوں کو میرا رجسٹری سے بھیجا ہوا مضمون ملا یا نہیں، چھاپیں یا نہ چھاپیں اس کو اہمیت نہیں۔ ڈاک پر بے اعتمادی بڑھ گئی ہے۔

کثرت کار سے اسی پر اکتفاء کرتا ہوں۔

مکان میں آداب و کورنشات

نیازمند

محمد حمید اللہ

(۹۲)

۱۸/۱/۱۹۹۳ء

مخدوم و محترم زاد مجدکم!

سلام مسنون۔ آپ کے دو خط پہنچے ہیں اور آپ کی کرم فرمائیوں پر میں بے حد شرمندہ ہوں۔ اس اثناء میں میرے خط بھی آپ کو ملے ہوں گے۔ متعلقہ رسالہ ختم نبوت رسالے کے دفتر سے تاحال نہیں آیا۔ پرانے نمبروں کے آنے کا ذکر کر چکا ہوں۔

اخبار جنگ کے دو اردو صفحے اور اخبار ڈان کے چند سٹری کٹرن آئے ان کا دلی ممنون ہوں۔ آپ کا خیال ٹھیک ہے اس کی کوئی تردید غیر ضروری معلوم ہوتی ہے۔ اللہ آپ کو ہزاروں ہزار جزائے خیر دے۔ مکان میں سب کو سلام۔

خادم

محمد حمید اللہ

اس کے لکھنے کے بعد آپ کے دو خط آئے ہیں۔ اللہ آپ کو اپنی برکتوں سے نوازے۔ آپ کو غلط فہمی ہے۔ احسان اوغلو صاحب کا ادارہ جو استنبول میں ہے الگ چیز ہے اور اسلام آباد کے متعلق میں نے جو اطلاع دی تھی الگ چیز ہے۔ دونوں اچھا کام کر رہے ہیں کیا آپ کی ڈاکٹر رضی الدین صاحب سے ملاقات ہے؟ کیا آپ ان سے ایک دو صفحوں کا مختصر مضمون مولانا مناظر احسن گیلانی کے (جامعہ عثمانیہ کے متعلق) لکھوا سکتے ہیں؟

(۹۱)

۱۸/۱/۱۹۹۳ء

مخدوم و محترم زاد مجدکم!

سلام مسنون و رحمة اللہ برکاتہ۔ اک کی جب جب مہربانی ہوتی ہے آپ کا کوئی خط مل جاتا ہے۔ اب ایک خط آیا ہے جو ڈاکٹر منظر سین خان کا آپ کے نام ہے۔ میں اسے ٹھیک نہ سمجھ سکا کہ آپ مجھ سے کیا خدمات چاہتے ہیں؟ اگر وضاحت فرمائیں تو مسرت سے وہ خدمت انجام دوں گا۔

اس خط کے دو چار دن بعد ایک نیا خط آیا۔ ۱۵ رجب کا جس میں ٹکٹوں پر ڈاک خانے نے مہریں نہیں لگائی ہیں یعنی آدمی ان کو دو بارہ استعمال کر سکتا ہے۔ میرے لیے یہ پہلی دفعہ نہیں ہے۔ میرا اسلامی طرز عمل ہمیشہ سے اور بار بار یہ رہا ہے کہ ان ٹکٹوں سے استفادہ نہ کروں اور کروں تو اس طرح کہ ان کی مالیت کی رقم کسی فقیر محتاج کو دے دوں یہ ہی اس دفعہ بھی کرنا چاہتا ہوں نہ معلوم آپ کی کیا رائے ہے؟

ہمدرد والوں کی کتاب النبات کے سلسلے میں آپ سب کا دلی شکر یہ۔ انتظار کروں گا اللہ ان کو جزائے خیر دے۔

آپ کو ایک غلط فہمی ہوئی ہے۔ پاریس میں سلطان مراکش کی ستراسی برس پہلے کی مسجد مرمت طلب ہو گئی تھی۔ آج کل مرمت ہو رہی ہے۔ کوئی دوسری مسجد سلطان مراکش بنا رہے ہوں ایسا نہیں ہے۔ شہر پاریس میں دیگر مسجدیں ہیں اور بڑھ رہی ہیں جن میں سے ایک ہماری انجمن نے ”شوازی اردا“ نامی محلے میں بنائی ہے۔ الحمد للہ اخبار جنگ کے تراشوں میں جو اعتراض ہیں ان کو کسی قریبی فرصت میں ان شاء اللہ غور سے پڑھوں گا۔ کیا یہ ممکن ہے کہ آپ نشاندہی کر سکیں۔ حضرت عیسیٰ علیہ السلام پر میرے لیکچرز بانی ہوئے۔ لکھی ہوئی چیز نہیں پڑھی کہ اس کا ترجمہ آپ کو بھجوا سکوں۔ کام کی کثرت سے فرصت نہیں ہے۔ آج کل یہ نیا کام سر لوں معاف فرمائیں۔ مکان میں سب کو سلام

خادم  
محمد حمید اللہ

(۹۴)

۱۹۹۳/۱/۲۳ء

مخدوم و محترم زاد مجدکم!

سلام مسنون و رحمة اللہ و بركاتہ۔ آپ کو ایک خط لکھا تھا ملا ہو گا اس میں غلطی میں یہ لکھا تھا کہ اخبار جنگ کے اعتراضات کو غور سے پڑھ کر جواب دوں گا۔ کافی تلاش کے باوجود اخبار جنگ کا صرف وہ نمبر (دو صفحے) ملا جن میں ”قرآن مجید کا عربی متن شائع ہونا چاہیے یا نہیں“ کی بحث ہے۔ کوئی اور نمبر نہیں ملا جس میں خطبات بہاول پور کے سلسلے میں اعتراض ہوں بے بس



ہوں۔ اگر آپ کی رائے میں وہ اہم ہے تو مکرر اس پرچے کے ارسال کی زحمت دینی ہوگی۔ مجھے شرم آتی ہے کہ ایسا کروں۔ گمان غالب یہ ہے کہ اخبار جنگ کا وہ تراشہ نہیں آیا۔ اللہ کی مرضی۔ خدا کرے مکان میں سب خیر و عافیت سے ہوں۔

خادم:

محمد حمید اللہ

(۹۵)

۳۰ جنوری ۱۹۹۳ء

مخدوم و محترم مد فیہکم!

السلام علیکم ورحمۃ اللہ وبرکاتہ۔

دعوت نامہ ملا۔ مشرف ہوا۔ خدا بچے کی شادی مبارک کرے۔ بچہ اور بچی بھی زندگی بھر ہمیشہ خوش رہیں اور اللہ انہیں حسنت دارین عطا فرمائے۔ اولاد ہو تو وہ بھی دیندار اور خوش اخلاق رہے۔ ذلہا اور ذلہن کے والدین بھی حسنت دارین سے بہ افضال الہی سرفراز رہیں۔

فقیر الی اللہ

محمد حمید اللہ

(۹۶)

۱۷ فروری ۱۹۹۳ء

مخدوم و محترم و اہل خاندان کان اللہ معکم!

سلام مسنون ورحمۃ اللہ وبرکاتہ۔ آپ کے دو کرم نامے ایک ساتھ دو تین دن ہوئے

ملے۔ دلی شکر یہ۔

ممکن ہے آئندہ خط میں تاخیر ہو۔ میں ایک آپریشن کے لیے ہسپتال میں جانے پر مجبور ہوا ہوں۔ غالباً ۲۸ فروری کو جانا ہوگا اور معلوم نہیں کتنے دن وہاں رہنا ہوگا۔ محتاج دعا ہوں۔ اخبار جنگ کے تراشے جس خط میں بھیجے گئے تھے اس سے اب مایوس ہو جانا چاہیے اسے کوئی اہمیت بھی نہیں۔

تسبیح ٹھیک ہے۔ مثلاً سبحان اللہ وبحمدہ وصلی اللہ علی رسولہ۔  
 آپ نے ویسے کی دعوت کا کارڈ بھیجا ہے۔ ان شاء اللہ تقریب بخیر و عافیت انجام کو پہنچی  
 ہوگی۔ خدا آپ سب کو حسنات دارین عطا فرمائے۔  
 میں ڈاکٹر رضی الدین صاحب کو مرحوم مولانا مناظر احسن گیلانی صاحب کے متعلق خط  
 نہیں لکھ سکا۔ زندگی ہے تو ان شاء اللہ کچھ کر سکوں گا۔  
 آج اسی پر اکتفا کرتا ہوں۔ معذرت قبول فرمائیں۔ آپ سب کے لیے دلی دُعا  
 ہے۔ رمضان المبارک بھی آ رہا ہے وہ آپ کے لیے بھی مبارک ہو۔  
 نیاز مند  
 محمد حمید اللہ

(۹۷)

۱۳/۳/۱۹۹۳ء

مخدوم و محترم زاد مجدکم!

سلام مسنون و رحمۃ اللہ وبرکاتہ۔

آج آپ کا کرم نامہ ملا۔ محترم ڈاکٹر رضی الدین صاحب نے مولانا مناظر احسن  
 گیلانی کے متعلق جو معلومات ازراہ کرم مجھے بھیجے افسوس ہے کہ وہ خط مجھے نہیں ملا۔  
 مٹانے کی بیماری سے اڑھائی مہینے شفا خانے میں رہا۔ اب دو تین دن سے ڈاکٹر نے مجھے  
 گھر واپس روانہ کر دیا ہے لیکن بیماری سے ابھی نجات نہیں ملی۔ تمکھا ہوا ہوں، خطوط کا جواب دینا بھی  
 ابھی آسان نہیں، علاج ابھی گھر ہی میں جاری ہے، کب تک جاری رہے گا اللہ ہی بہتر جانتا ہے۔  
 ہمدرد والے نہ معلوم دینوری کی کتاب النبات والی میری تالیف سے کب فارغ ہوں  
 گے۔ اللہ ان کو حسنات دارین عطا فرمائے۔

سب کو سلام

المفقیر الی اللہ

محمد حمید اللہ

مکرر!

آپ کا دوسرا خط بھی آیا ہے۔ منسلکات کا شکریہ۔ غلام محمد صاحب کو جواب دے چکا  
 ہوں۔ خدا کرے حفاظت سے مل جائے۔

(۹۸)

یکم مئی ۱۹۹۳ء

مخدوم و محترم و اہالی دام لطفکم!

سلام مسنون۔ خیر و عافیت کا طالب۔ آپ کا ۲۵ اپریل کا خط ملا، ممنون ہوا۔ رضی  
الدین صاحب کا خط تا حال نہیں آیا ہے۔

میں اب الحمد للہ شفا خانے سے گھر آچکا ہوں۔ باقی جب تک زندگی ہے روزمرہ کے  
کام کرنے ہیں۔ کتاب النبات کے لیے آپ کی زحمت فرمائی کا شکریہ۔  
مکان میں آداب و کورنشات

نیاز مند

محمد حمید اللہ

(۹۹)

۱۵ جون ۱۹۹۳ء

مخدوم و محترم کان اللہ معکم!

سلام مسنون۔ عید مبارک۔ آپ کا ۳۱ مئی کا خط دو دن ہوئے ملا۔ ولی ممنونیت عرض ہے۔  
ڈاکٹر رضی الدین صاحب اپنی بیوی کے علاج کے لیے امیرکا (امریکہ) گئے ہیں۔  
مجھے بھی انہوں نے وہاں سے خط لکھا ہے۔ اللہ شافی کافی۔

ہمدرد والوں کا خط مجھے بھی ملا لیکن مجھے برسوں سے جو وعدہ ہو رہا ہے اس کے انجام کا  
انتظار ہے۔ واللہ المستعان۔ آپ جو کتاب بہادر یار جنگ اکادمی کے توسط سے بھجوا رہے ہیں  
مجھے اس کے مصارف ضرور لکھیں۔ میں آپ کو ان شاء اللہ بھجوادوں گا۔  
میں ابھی زیر علاج ہوں۔ اللہ شافی کافی۔

مکان میں سب کو کورنشات

خادم

محمد حمید اللہ

(۱۰۰)

۱۹ جون ۱۹۹۳ء

مخدوم و محترم و اہالی خوش رہو!

سلام مسنون۔ میرا خط مل گیا ہوگا۔ کل رضی الدین صدیقی صاحب کا جو بیوی کے ساتھ امریکا (امریکہ) میں ہیں خط آیا ہے اور انہوں نے مولانا مناظر احسن گیلانی مرحوم کے حالات مکر بھیجے ہیں۔

یہ صرف آپ کی اطلاع کے لیے ہے۔ یہ بالکل ضروری نہیں کہ اس کی رسید کے لیے آپ مجھے خصوصی خط لکھیں۔ مکان میں سب کو سلام۔

نیاز مند  
محمد حمید اللہ

(۱۰۱)

8,7,1993

Dear and very respected brother

السلام علیکم ورحمۃ اللہ وبرکاتہ

Today I received with great pleasure the book "Murder of a State" I Shall read it with great pleasure and thankfulness.

Please inform me the price and postal expenses.

God bless you

H.

(۱۰۲)

۱۴ جولائی ۱۹۹۳ء

مخدوم و محترم زاد مجدکم!

سلام مسنون و رحمۃ اللہ وبرکاتہ۔ کچھ دن ہوئے حیدرآباد سے متعلقہ کتاب کے پہنچنے کی اطلاع دے چکا ہوں، انتظار ہے کہ قیمت اور مصارف ڈاک کی اطلاع آئے تاکہ ادا کر سکوں۔

ابھی ابھی بہادر یار جنگ اکادمی سے ایک پارسل آیا ہے جس میں حیدرآباد سے متعلقہ کتاب مکرر آئی ہے۔ مزید برآں ڈاکٹر رضی الدین صدیقی صاحب کی سوانح عمری کا بھی ایک نسخہ ہے۔

آپ سے التماس ہے کہ ان سے بھی قیمت اور مصارف ڈاک لکھوا کر بھجوائیں تاکہ ان کو بھی رقم ادا کر سکوں۔

ساتھ ہی حکیم زبیری صاحب کے پاس سے ایک تار آیا ہے۔ (اس میں میرا نام Hameedullah لکھا ہے) اور اطلاع دی ہے کہ کتاب النبات چھپ گئی ہے اور اس کا ایک نسخہ بھیجا گیا ہے۔ الحمد للہ

شکر گزار ہوں ان کا بھی اور آپ کا بھی اگر نامناسب نہ ہو تو ٹیلی فون پر میری طرف سے ان کا شکریہ ادا کر دیں۔

مکان میں سب کو سلام عرض ہے۔

خادم

محمد حمید اللہ

(۱۰۳)

۲۲/۷/۱۹۹۳ء

مخدوم و محترم واہالی زاد مجدکم!

سلام مسنون۔ خیر و عافیت کا طالب۔ آج آپ کا کرم نامہ ملا۔ ممنون بھی ہوا اور متاسف بھی کہ آپ مصارف کے لینے سے بھی انکار فرماتے ہیں۔ اللہ آپ کو حسنت دارین عطا فرمائے۔ حکیم زبیری صاحب نے مجھے تاریخ پر اطلاع دی ہے کہ کتاب النبات چھپ گئی ہے۔ میں آپ کو اس کی اطلاع گزشتہ خط میں دے چکا ہوں۔ آج ایک تازہ مصیبت پیش آئی ہے۔ مجھے کراچی سے

Muhammad Habib ullah Ghias

63 II phase Kheyaban-e-Derbar

Defence Housing Authority. Karachi 75500

نے ایک خط لکھا تھا۔ میں نے گزشتہ مارچ میں ان کو جواب بھیجا۔ آج ڈاک میں میرا خط مجھے واپس آ گیا ہے۔ کیا آپ ان سے واقف ہیں؟ مکان میں سب کو سلام

خادم

محمد حمید اللہ

(۱۰۴)

صفر ۱۴۱۴ھ

۱۹/۸/۱۹۹۳ء

مخدوم و محترم واہالی حفظکم اللہ!

سلام مسنون۔ آج آپ کا عنایت نامہ مورخہ ۱۰ جولائی کا ملا۔ ممنون ہوا۔ زحمت فرمائی کا دلی شکر یہ۔ غالباً سہو کتابت سے آپ نے یہ تاریخ لکھی ہے۔ ۱۰ اگست ہوگا۔ قطب الدین عزیز صاحب نے لندن سے مجھے تاحال پتہ نہیں لکھا۔ ان کا پتا ہوتا تو میں خود ہی ان کو لکھ دیتا۔ کتاب النبات کا ایک نسخہ پروف کی شکل میں آ گیا ہے۔ کتاب شائع ہو جائے تو

ممکن ہے چند نسخے مجھے بھی ملیں گے تاکہ احباب اور کتب خانوں میں تقسیم کر سکوں۔ میں ابھی تھکا ہوا ہوں اور علاج جاری ہے۔ اللہ مسلمانوں پر رحم فرمائے۔ ساری دنیا میں جھگڑے اور جنون ہے۔ مکان میں کورنشائٹ عرض ہیں۔

خادم

محمد حمید اللہ

(۱۰۵)

۱۹۹۳/۸/۲۳ء

مخدوم و محترم و اہالی کان اللہ معکم!

سلام مسنون۔ آپ کے کرم نامے کا آج جواب دے رہا ہوں۔ تعویق پر معذرت قبول فرمائیں۔ قطب الدین عزیز صاحب کا آپ نے انگلستان کا پتا نہیں دیا ورنہ میں خود ان کو جو لکھنا ہے لکھتا خود انہوں نے وہاں سے مجھے کچھ تا حال نہیں لکھا ہے۔

کتاب النبات کے پروف ہورڈ فاؤنڈیشن سے آنے کا ذکر کر چکا ہوں۔ میں نے محترم ناشر صاحب کو دو خط لکھے اور بعض اہم طباعتی غلطیوں پر متنبہ کیا۔ معلوم نہیں قبول ہو گا یا نہیں۔ خدا کرے وہاں سب خیر و عافیت ہو۔

مکان میں کورنشائٹ

خادم

محمد حمید اللہ

(۱۰۶)

۱۹۹۳/۹/۲۰ء

مخدوم و محترم زاد مجدکم!

سلام مسنون۔ ۵ ستمبر کا خط آج صبح ملا۔ ممنون ہوا۔ جامعہ عثمانیہ کے جشن کی اطلاع سے بھی مسرت ہوئی۔ جی تو چاہتا ہے کہ تین چار دن ہی کے لیے سہی اس میں شرکت کروں۔ فرانسیسی حکومت نے سارے ملازمین اور وظیفہ خوروں کی تنخواہوں میں تخفیف کر دی ہے جس کا اس ماہ سے

نفاذ ہو گیا ہے، مجھ کم معاش کے لیے یہ ایک شدید دکھ ہے، اللہ مالک ہے۔ اس جوہلی کے لیے عطیہ پیش کرنا ناممکن ہو گیا ہے۔

آپ کے خط سے معلوم ہوا کہ یہ جوہلی جنوری میں ہوگی۔ انجمن کے خط سے گمان ہوا کہ وہ اپریل میں ہوگی۔ وقت کم ہے اس لیے آپ کے کہنے پر ان کے مجھے لکھنے کا انتظار کرنے کی جگہ میں آج ہی ان کو بعون اللہ خود ہی لکھ رہا ہوں۔

حیرت سے پڑھا کہ حکیم محمد سعید صاحب سندھ کے گورنر بنے ہیں۔ اللہ مبارک فرمائے۔ آپ کے پیارے بچوں کو پیارا سلام۔ مکان میں بیگم صاحبہ کو کورنشات، کثرت کار سے اسی پر اکتفا کرتا اور شکرگزاری پیش کرتا ہوں۔

خادم  
محمد حمید اللہ

(۱۰۷)

۱۹۹۳/۹/۲۳ء

محترم و مکرم واہالی کان اللہ معکم!

سلام مسنون۔ خدا کرے آپ سب خیر و عافیت سے ہوں۔ غالباً آپ کے آخری کرم نامے کی رسید گزران چکا ہوں۔ حافظہ بہت کمزور ہو گیا ہے۔

یہ خط ایک اطلاع کے لیے ہے۔ آج مجھے کراچی سے محترم قطب الدین عزیز صاحب مؤلف کتاب Murder of a State کا خط یہ لکھے ہوئے آیا ہے کہ آپ نے ان کو لکھا ہے کہ مجھ سے تماس پیدا کریں۔ محسوس ہوا کہ ان کے تحفے کی میں نے جو رسید آپ کے توسط سے بھجوائی تھی وہ ان کو نہیں ملی۔

میں نے ان کو خط لکھ دیا ہے۔ اگر ممکن ہو تو ٹیلی فون پر ان سے دریافت فرمائیں کہ میرا خط ان کو مل گیا یا نہیں؟ بے حد ممنون ہوں گا۔ ڈاک پر اعتماد کم ہوتا جا رہا ہے، کیا کسی چیز کا جواب دینا بھول تو نہیں گیا ہوں؟

مکان میں کورنشات۔ بچوں کو پیام محبت

خادم  
محمد حمید اللہ



(۱۰۸)

۱۱/۱۰/۱۹۹۳ء

مخدوم و محترم واہالی کان اللہ معکم!

سلام مسنون و رحمۃ اللہ و برکاتہ۔ اتنا یاد ہے کہ آپ کا آخری خط آیا ہوا ہے اور جواب دینا ہے۔ آج بھی جواب نگاری کا کام کر رہا ہوں تو اسے تلاش کیا نہیں ملا۔ وہاں کے حالات اخباروں میں آرہے ہیں۔ کراچی میں بھی ہنگامے لکھے جارہے ہیں۔ اللہ رحم فرمائے اور ہمیں عقل دے۔ ہمدرد فاؤنڈیشن سے کتاب النبات کی آمد کا انتظار ہے۔  
کوئی کارلائقہ ہو تو ضرور یاد فرمائیں۔

کیا وہاں کوئی قرآنی انسائیکلو پیڈیا چھپ رہی ہے؟  
سب کو سلام یاد آتے ہیں

الفقیر الی اللہ

محمد حمید اللہ

۵

مکرر!

جی ہاں عطاء اللہ صاحب کی بیٹی ہی ساتھ تھی جب ایئرپورٹ پر آپ کے دوست سے ملاقات ہوئی اور مدد ملی تھی۔

(۱۰۹)

۱۳۱۳ھ

۱۹/۱۰/۱۹۹۳ء

مخدوم و محترم واہالی کان اللہ معکم!

سلام مسنون و رحمۃ اللہ و برکاتہ۔

آج آپ کا کرم نامہ ملا۔ ممنون بھی ہوا اور متاسف بھی کہ قطب الدین عزیز صاحب کو غلط فہمی ہو گئی۔ میں نے ان کو شروع میں بھی لکھا تھا اب ان شاء اللہ مکرر بتاؤں گا کہ مجھے ان کی کتاب کی دو جلدیں ملی تھیں۔ وغیرہ

دوحہ کے دوست کا نام ”المعاریجی“ ہے۔ میرا اپنا اصول یہ ہے کہ اتنی شدت نہیں ہونی چاہیے۔ احمق یا شریر مترجموں کے چاہے غیر مسلم ہی کیوں نہ ہوں حالات بھی جمع کریں اور ہو سکے تو وہ معلومات واضح کریں جو ان مترجموں کی شیطنیت کا باعث ہوئے ہوں گے۔ بہر حال آپ کا نقل کی ارسال پر دلی شکر یہ۔ شاید میں ان کو مکرر خط لکھوں گا۔

ہمدرد فاؤنڈیشن کے سلسلے میں میرے ساتھ آپ کی ہمدردی بڑی متاثر کن ہے۔ ہر کام کا اللہ نے وقت مقرر کر رکھا ہے۔ میں نے کتاب کے مجلد پر فون کو تو دیکھا ہے، مطبوعہ کتاب شاید مجھے بھیجی گئی ہے لیکن تا اس دم نہیں آئی۔ واللہ المستعان

آپ کی لڑکی کے یوسف الدین صاحب سے ملنے کی اطلاع پڑھی، شکر یہ۔ یوسف الدین صاحب کا ایک خط بھی آپ کے خط کے ہمراہ آج ہی ملا۔ مکان میں بیوی بچوں سب کو ادب سے سلام عرض کرتا ہوں۔

اور کاموں کے ساتھ آج کل ملتان کی بہاء الدین زکریا یونیورسٹی کے ایک پی ایچ ڈی کے مقالے کو دیکھ رہا ہوں۔ والسلام

خادم

محمد حمید اللہ

مکرر!

آج ہی پروفیسر فراق زک کا خط آیا ہے۔ میں نے ان کے فرانسیسی ترجمہ قرآن کی غلطی بتائی تو قبول کر کے شکر یے کا خط بھیجا ہے۔ اس سے شاید آپ کو بھی دلچسپی ہو۔ سورہ (۳) آیت (۷۵) میں قنطار اور دینار کا ذکر ہے۔ میں نے لکھا کہ یہاں دینار سے مراد وہ سکہ نہیں ہے جو سونے کا ہوتا ہے یعنی اشرفی بلکہ وہ جسے Denier کہتے تھے جو ہماری دمڑی کا مترادف ہے یعنی بہت کم قیمت چھوٹا سکہ۔ واللہ اعلم

۲۶ اکتوبر ۱۹۹۳ء

مخدوم و محترم واہالی۔ خوش رہو!

سلام مسنون۔ آپ کا ۲۵ ستمبر کا خط اب پہنچا ہے۔ شکر یہ میرے گزشتہ خط شاید آپ کو ملے ہوں۔ کتاب النبات کا انتظار ہے۔ اللہ مالک ہے۔

ایک زحمت دینے کی جسارت کرتا ہوں۔ میں نے محترم جسٹس تقی عثمانی صاحب کو ایک فرانسیسی کتاب ”اظہار الحق“ مؤلفہ رحمت اللہ دہلوی ہوائی ڈاک سے بھیجی تھی۔ کیا وہ ان کو پہنچی یا نہیں؟ سنا ہے کہ اس فرانسیسی کتاب کا انگریزی ترجمہ بھی ہوا تھا (گزشتہ صدی میں) تلاش کر رہا ہوں۔

جامعہ عثمانیہ کی جوہلی کے سلسلے میں خط آیا ہے کہ حکومت سے اجازت مانگی ہے۔ اجازت ملنے کے بعد مجھے دعوت نامہ بھیجا جائے گا۔ اس کا انتظار ہے۔ گراں خرچ ہے مگر ان شاء اللہ دو چار دن کے لیے آ جاؤں گا۔

مجھے اپنی مطبوعات میں سے کسی پر بھی رائلٹی ایک پائی کی بھی نہیں ملتی۔  
مکان میں سب کو میرا سلام

ناچیز خادم

محمد حمید اللہ

مکرر!

آج آپ کا نیا خط ملا جو ۱۲ اکتوبر کا ہے۔ دلی شکریہ۔ قطب الدین عزیز صاحب نے اس کا ذکر نہیں کیا ہے۔ حیدرآبادی وفد کا ایک جزو عراق اور ایران بھیجا گیا جو اس سے فارغ ہو کر پارلیس پہنچے اور معین نواز جنگ صاحب کے ساتھ رہے۔

۲۔ مجھے اس کی کوئی سہولت نہیں ہے کہ عزیز صاحب کی کتاب کا فرانسیسی ترجمہ کروں یا کراؤں اور چھپواؤں۔

۳۔ حیدرآباد کے قصبے پر خود کچھ لکھوں اور چھپواؤں۔ اس سے معذرت چاہتا ہوں۔ میں ۸۷ سال سے متجاوز ہو چکا ہوں۔

کیا آپ کے پاس قطب الدین عزیز صاحب (جو کتاب The Murder of a State کے مؤلف ہیں) کا پتا ہے میں ممنون ہوں گا اگر ان کا پتا معلوم ہو سکے۔  
مکان میں سب کو سلام و کورنشات

نیاز مند

محمد حمید اللہ

(۱۱۱)

۱۲/۱۱/۱۹۹۳ء

مخدوم و محترم واہالی کان اللہ معکم!

سلام مسنون و رحمتہ اللہ و برکاتہ۔ دو چار دن ہوئے کرم نامہ ملا۔ الفاظ نہیں پاتا کہ آپ کا شکر یہ ادا کر سکوں۔ مرسلہ ڈرائٹ کا دلی شکریہ۔ ایک دو لفظ بڑھادیے ہیں مناسب ہو تو حسبہ بھیجیں۔ میری صحت گر رہی ہے۔ زیر علاج ہوں۔ ممکن ہے کہ جنوری میں کراچی نہ آسکوں۔ جامعہ عثمانیہ سے مجھے محبت تو ہے لیکن ۸ سال کا ہو چکا ہوں۔ محرم ۱۳۲۶ھ کی ولادت ہے۔  
مکان میں کورنشات

خادم

محمد حمید اللہ

(۱۱۲)

۱۲/۱۲/۱۹۹۳ء

مخدوم و محترم مظہر ممتاز صاحب واہالی کان اللہ معکم!

سلام مسنون۔ کرم نامہ چند دن ہوئے ملا۔ دلی شکریہ۔ تعویق کی معذرت۔ ایک صاحب نے آپ کے پتے پر خط لکھا جان کا جواب دیتے ہوئے آپ کو بھی جواب دے رہا ہوں۔ قرآن مجید میں قطار دینار کی جو آیت ہے اس کے متعلق یہ اضافہ کروں کہ دینار انگریزی denier کا معرب ہے۔ میں اس کو اردو میں دمڑی کہہ سکتا ہوں۔ ڈائلز اکل الدین صاحب قرآن کے مطبوعہ تراجم کو جو دنیا کے ساری زبانوں میں ہیں، ایک ضخیم کتاب کی صورت

میں عرصہ ہوا شائع کر چکے ہیں۔ اس کی طبع ثانی بھی کر رہے ہیں۔ غیر مطبوعہ تراجم بھی دنیا کی ساری زبانوں کے متعلق چھاپنا چاہتے ہیں۔ جیسا کہ آپ کے موسومہ خط میں لکھا ہے۔ ظاہر ہے کہ یہ ترجمے ایک نہیں اتنے ہی متعدد ہیں جتنے نمبروں پر وہ ان کا اپنی کتاب میں ذکر کر رہے ہیں۔ یہ ابھی شائع نہیں ہوئی ہے۔

اسی پر اکتفا کرتا ہوں۔ میں آج کل کوئی معینہ کتاب نہیں لکھ رہا ہوں۔ حسب معمول متعدد کام بیک وقت جاری ہیں۔ جیسا کہ پرانا دستور۔ مکان میں سب کو سلام

خادم

محمد حمید اللہ

(۱۱۳)

۱۹۹۴/۱۵ء

مخدوم و محترم و اہالی کان اللہ معکم!

سلام مسنون۔ آپ کے دو خط ابھی ابھی ملے ہیں۔ ایک راست آپ کا دوسرا عبد الجبار صاحب کے خط میں ان کا تعارف نامہ۔ شکر یہ۔

غلام محمد صاحب کی وفات کی خبر سے دلی صدمہ ہوا۔ اللہ انہیں جنت الفردوس میں جگہ دے اور اہل و عیال کو صبر کی توفیق۔

میں حکیم محمد سعید صاحب کی بہت عزت کرتا ہوں لیکن مجھے اس سے اتفاق نہیں کہ مجھ پر پی ایچ ڈی کا مقالہ لکھائیں۔ میری مطبوعہ کتابوں اور مقالوں پر ابھی کام مکمل نہیں ہوا ہے وہ کام بھی قبل از وقت ہے۔

میں ابھی زیر علاج ہوں بہت تھکا ہوا ہوں۔ انجمن طلبہ قدیم جامعہ عثمانیہ کا بھی کام نہ کر سکا۔ ممکن ہے تو ان لوگوں سے کہیں کہ جامعہ عثمانیہ کی واحد خصوصیت اردو کا ذریعہ تعلیم ہونا ہی نہیں ہے بلکہ دینیات و اخلاقیات کی تعلیم کا بھی لازم ہونا ہے، ہندوؤں اور شیعوں کے لیے۔ باقی ان شاء اللہ پھر۔

الفقیر الی اللہ

محمد حمید اللہ

(۱۱۴)

۱۹۹۴/۴/۲ء

مخدوم و محترم واہالی کان اللہ معکم!

سلام مسنون۔ آپ کا تازہ کرم نامہ ملا جس میں پرانے خطوط کے فوٹو بھی ہیں۔  
حضرت ابراہیم علیہ السلام پر فرانسیسی کتاب چھپ گئی ہے۔ لیکن بد قسمتی سے میرے  
باب میں ناشر نے بلا اطلاع و بلا اجازت بہت سی تبدیلیاں کی ہیں۔ اس سے خط بازی جاری ہے  
اللہ کی مرضی۔ یہ چونکہ فرانسیسی میں ہے اس لیے آپ کے لیے بیکار ہوگی۔ حضرت عیسیٰ علیہ السلام  
پر مقالہ تاحال شروع نہیں ہوا۔ وقت کا سوال ہے۔

کیا آپ کے پاس میرے مطبوعات کی فہرست کے فوٹو ہیں؟ اس میں دو تین جگہ کچھ  
خفیف تبدیلی اور اضافہ ہوا ہے۔

یہاں الحمد للہ لوگ مسلمان ہو رہے ہیں مرد بھی، عورتیں بھی۔ ہم موروثی مسلمانوں کا  
عمل تو نہیں، صرف اللہ کی ہدایت سے وہ مسلمان ہو رہے ہیں۔ والحمد للہ  
مکان میں سب کو سلام

خادم:

محمد حمید اللہ

(۱۱۵)

دوشنبہ ۱۱/۴/۱۹۹۴ء

مخدوم و محترم زاد مجدکم!

سلام مسنون۔ پرسوں آپ کا بستہ ملا۔ اندر کتاب النبات کے ساتھ آپ کا کرم نامہ  
بھی ملا۔ جزا لم اللہ۔ کتاب کا مقدمہ پڑھا۔ اس میں ایک بڑی فاش طباعتی غلطی ملی۔ صفحہ (۱۶) کی  
پہلی سطر میں "انظر بن....." چھپا ہے۔ یہ النضر ہے۔ اس کتاب کی مکرر طباعت کی کم ہی توقع  
ہے۔ علم نباتات کے اقتباسات سے کم ہی لوگوں کو دلچسپی ہوگی۔ گویا یہ غلطی میری طرف منسوب  
ہو کر ہمیشہ کے لیے حکیم محمد سعید صاحب اور ان کے رفیق زبیری صاحب کی دوامی بدنامی کا باعث

ہوگا۔ میں سمجھتا ہوں کہ میرے مسودہ کتاب میں العضر ہے، پروف میں دارالحکمت والوں نے ”تصحیح“ کرنی چاہی ہے اور ”النظر“ لکھوا ڈالا ہے۔ آپ کے لیے فوٹو کافی ملفوف کر رہا ہوں۔

میری استدعا ہے کہ حکیم محمد سعید صاحب کو بدنامی سے بچانے کے لیے (۱) اشاک کے سارے نسخوں میں قلم سے تصحیح کروائیں۔ (۲) ایک سطری صحت نامہ چھپوا کر جتنے نسخوں میں ممکن ہو رکھوائیں بلکہ اس کو اخبار رسائل میں شائع بھی کرائیں۔

کتاب کی اشاعت کے وقت کا پروف کی شکل کا نسخہ مجھے ملا تھا اور اب آپ کا مرسلہ واحد نسخہ ان کے علاوہ مجھے کتاب کے کوئی نسخہ ہمدرد والوں کی طرف سے اب تک نہیں آئے۔ دو چار ہی سہی نسخے آئیں تو استفادہ کروں۔

آپ کو زحمت رہی ہے۔ اللہ جزائے خیر دے۔

خادم:

محمد حمید اللہ

(۱۱۶)

۳/ ذی الحج ۱۴۱۳ھ

۶/ مئی ۱۹۹۳ء

مخدوم و محترم زاد مجدکم!

سلام مسنون۔ آج آپ کا کرم نامہ ملا اور انگریزی کتاب کے چند اوراق کے فوٹو بھی۔ دلی شکریہ۔ آج ہی کی ڈاک سے ہمدرد والوں نے کتاب النبات کے پانچ نسخے ہوائی ڈاک سے بھیجے ہیں۔ جزا ہم اللہ خیرا

مجھے یاد نہیں کہ حضرت موسیٰ علیہ السلام اور حضرت عیسیٰ علیہ السلام پر میں نے مضمون کب لکھے تھے واقعی بالکل یاد نہیں۔

ابھی زیر علاج ہوں۔ تھکا ہوا ہوں۔ میری گستاخیوں کو معاف فرمائیں۔

مکان میں کورنشات

خادم

محمد حمید اللہ

(۱۱۷)

۱۱/۵/۱۹۹۳ء

مخدوم و محترم و اہالی کان اللہ معکم!

سلام مسنون۔ مجھے اپنے کمرے بدلنے پڑے ہیں اور ساری چیزیں تتر بتر ہو گئی ہیں۔ بے بس ہوں۔ ابھی ابھی آپ کا ایک خط ہاتھ میں آیا ہے۔ آپ نے اس میں اخبار جنگ اور ڈان کے تراشے پڑھنے کو کہا ہے۔ انہیں کہاں ڈھونڈوں؟ آپ نے اصرار کیا ہے کہ خطبات بہاول پور کے حوالے سے کوئی اعتراض کیا گیا ہے۔ آپ ہی اگر اس کا خلاصہ چند لفظوں میں دیں تو جواب گزران سکتا ہوں۔ ان شاء اللہ آئندہ اگر آپ کا کوئی خط ملا اور اس میں کوئی جواب طلب امر ہو تو ان شاء اللہ عرض کروں گا۔

مکان میں کورنشات

خادم

محمد حمید اللہ

(۱۱۸)

۱۵ ذی الحجہ ۱۴۱۳ھ

۱۸ مئی ۱۹۹۳ء

مخدوم و محترم و اہالی خوش رہو!

سلام مسنون۔ عید مبارک خطوط کھو جانے کی شکایتیں آرہی ہیں۔ اس لیے گستاخی کر کے آپ کو زحمت دینے کی جسارت کرتا ہوں۔ منسلک خط ممکن ہو تو مرسل الیہم کو پہنچادیں۔

مکان میں کورنشات

نماز مند

محمد حمید اللہ



(۱۱۹)

۱۹ مئی ۱۹۹۳ء

مخدوم و محترم واہالی زاد مجدکم!

سلام مسنون و رحمۃ اللہ و برکاتہ۔ ۷ ذی قعد کا مکرم نامہ ملا۔ ممنون ہوا۔ آپ کی بے پایاں نوازشوں کا ممنون ہوں۔ رضی الدین صدیقی صاحب اور ہمدرد فاؤنڈیشن والے وہی کریں گے جو اللہ کو منظور ہوگا۔ کیا عجب جو ہمدرد والوں کی نشریہ کتاب میری زندگی ہی میں چھپ جائے اور دیکھ سکوں۔

عالم اسلامی کے فتنوں پر اللہ سے دُعا ہے کہ وہ رحم فرمائے اور ہمیں نیک توفیق دے۔ آپ نے ایک نئی شائع شدہ کتاب کا اشتہار بھیجا ہے۔ اگر اس کی قیمت اور مجھے ارسال کرنے کے ڈاک کے مصارف سے اطلاع دیں تو ممکن ہے وہ رقم آپ کو بھیج سکوں۔ خدا آپ کو آپ کے کاموں میں برکت دے۔

میری صحت گر رہی ہے۔ مکان میں سب کو سلام

خادم

محمد حمید اللہ

(۱۲۰)

۸/۶/۱۹۹۳ء

مخدوم و محترم واہالی کان اللہ معکم!

سلام مسنون۔ کرم نامہ ملا، ممنون ہوا۔ رفیع اللہ شہاب صاحب کے مضمون کا تراشہ بھی ملا۔ جزاکم اللہ احسن الجزاء

اسباب صحت سے ان کے مضمون کا جواب لکھنا دو بھر ہے۔ مناسب ہو تو آپ خود لکھ دیں یا فیصل مسجد والوں سے درخواست فرمادیں۔ آپ نے ظفر اسحاق صاحب کو لکھ دیا ہے تو کافی ہے۔

آپ کو مزید زحمت دے رہا ہوں۔ ایک صلاح الدین صاحب کے نام خط ہے۔ دوسرا انجمن طلبہ قدیم جامعہ عثمانیہ کے نام ہے بہت ممنون ہوں گا اگر یہ روانہ فرمادیں۔  
مکان میں کورنشٹات

خادم  
محمد حمید اللہ

محمود علی انصاری صاحب نے لکھا ہے کہ ڈان کا ضمیرہ بھیجا ہے۔ وہ تاحال نہ ملا۔

(۱۲۱)

۱۶/۸/۱۹۹۴ء

مخدوم و محترم!

سلام مسنون۔ آج ہی بہت دن کے بعد آپ کا حکیم ربیع الانور کا مورخہ خط ملا۔ ممنون ہوا۔ جواب رجسٹری سے دیتا ہوں تاکہ وصولی کا زیادہ اطمینان رہے۔

محترم تقی صاحب کے پاس سے کتاب اظہار الحق (اردو) کا تین جلدوں والا نسخہ بھی آیا ہے۔ میں نے انہیں رسید بھیجی ہے۔ آپ بھی احتیاطاً ان سے دریافت فرمائیں۔ البتہ ان کی کتاب تکرار احادیث سے واقف نہیں ہوں۔ خدا مبارک کرے۔

صلاح الدین صاحب سارے یورپ کے دورے پر نکلے ہیں۔ (جیسا کہ ان کے اخبار تکبیر میں چھپا ہے) اس سے فرانس کو مستثنیٰ رکھا ہے۔ واللہ فیما اختارہ اللہ۔  
الجزائر والے "احمقوں" نے فرانسیسی سفارت خانے کے سات آدمیوں کو قتل کر دیا۔  
یہاں ہم بھی بھگت رہے ہیں۔ مکان میں کورنشٹات سب کو سلام

خادم  
محمد حمید اللہ

مکرر!

کیا مینہ منورہ میں آپ کے کوئی دوست ہیں؟ وہاں سنا گیا کہ ایک کتاب چھپی ہے۔  
شیخ عائض بن عبدالعزیز القرنی مؤلف کتاب احفظ اللہ محفظک۔ اس کے مؤلف کو خط لکھنا چاہتا ہوں۔ ان کا پتہ درکار ہے۔ شکر یہ

(۱۲۲)

۶ دسمبر ۱۹۹۳ء

مخدوم و محترم زاد مجدکم!

سلام مسنون۔ کل آپ کا کرم نامہ (بہت دن کے بعد) ملا۔ اگر سابق میں آپ خط لکھ چکے ہیں تو وہ ڈاک میں ضائع ہو چکے ہیں۔

جسٹس محمد تقی عثمانی صاحب کا بھی بہت دن سے سکوت ہے۔ مدینہ منورہ کے کسی شیخ سے بھی کوئی خط نہیں ملا۔ میرے ۱۹۴۸ء کے بعد کے مقالے اور کتابیں تو یہاں ہیں لیکن ان کی ایک جا مکرر طباعت کے وسائل میرے پاس نہیں ہیں۔

مجھے اپنی سوانح عمری سے چڑھ ہے۔ آپ کے دوست اس سے دلچسپی رکھتے ہیں تو ان سے کہئے کہ میرے مرنے کا انتظار کریں میں اس سے روکتا ہی ہوں۔

مکان میں سب کو سلام و دعا  
خادم الفقیر الی اللہ  
محمد حمید اللہ

(۱۲۳)

۱۲/۱۲/۱۹۹۳ء

مخدوم و محترم و ماہالی زاد مجدکم!

سلام مسنون۔ ابھی دو دن ہوئے آپ کا کرم نامہ ملا۔ آپ کے خط پر ۱۳ جنوری لکھا ہے۔ عرصے سے آپ کا کوئی خط نہیں ملا۔ یہ پہلا خط ہے۔ ڈاک کی حالت کے باعث رجسٹری سے بھیج رہا ہوں۔

مندرجہ حالات کی اطلاع سے دلی مسرت ہوئی۔ آپ مجھ سے پچاس سال پہلے کے قصے پوچھ رہے ہیں۔ اگر لکھ سکا تو ضرور آپ کی خدمت میں ارسال کروں گا حافظہ بہت خراب ہو گیا ہے۔ صحت ابھی کمزور ہے۔

رضی الدین صاحب کی علالت سے افسوس ہوا۔ اللہ انہیں جلد صحت کامل عطا فرمائے۔

مکان میں سب کو مجھ ناچیز کا سلام پہنچائیں۔  
خادم ناچیز: فقیر الی اللہ

محمد حمید اللہ

(۱۲۴)

۲۰ جنوری ۱۹۹۵ء

مخدومی سلام مسنون!

کرم نامہ ملا۔ مجھے اپنی سوانح عمری سے چڑھ ہے۔ آپ کے دوست، حکیم محمد سعید صاحب کے منظور نظر سے فرمائیے کہ حمید اللہ نامی ”فاضل“ ابھی پیدا نہیں ہوا۔ اس کی سوانح عمری کے لیے اس کے مرنے کا انتظار کریں۔ سوانح عمری نہیں خالص اور عام علمی سوال ہوں تو خدمت کے لیے حتی الامکان حاضر ہوں۔

رمضان مبارک، مکان میں سب کو سلام

خادم

محمد حمید اللہ

(۱۲۵)

۲۲ مئی ۱۹۹۵ء

مخدوم و محترم عید مبارک! اہل و عیال کو سلام۔ آپ کو ہمیشہ زحمتیں دیتا رہتا ہوں کیا آپ محمود عالم صاحب سے واقف ہیں؟ یہ حیدرآباد میں ریلوے وغیرہ میں کام کرتے تھے۔ معمر آدمی ہیں۔ مجھے آج ان کا کراچی سے ایک تار آیا ہے مگر ان کا پتا میرے پاس نہیں ہے۔ اگر ممکن ہو تو منسلک پر چہ نہیں بھجوادیتے۔ پیشگی شکر یہ ہمدرد والوں سے ممکن ہو تو فرمادیتے۔ ان کے لیے میرے مضامین وغیرہ کے فوٹو اسٹاٹ لیے جا رہے ہیں کافی وقت لگے گا۔ دریافت طلب امور بھی ہیں۔ ان شاء اللہ قریب میں مگر لکھوں گا۔

خادم

محمد حمید اللہ

مکرر!

آپ کا موسومہ ایک پرانا خط بھی منسلک ہے وہ بھی بنا بھول گیا معاف فرمائیں۔

(۱۲۶)

۱۹۹۵/۶/۷ء

مخدوم و محترم زاد مجدکم!

سلام مسنون۔ آپ کے لیے بھی اور اہل و عیال کے لیے بھی۔ کچھ عرصہ قبل جب آپ نے اطلاع دی تھی کہ میری تالیفوں کے فونو پارلیس کی پاکستانی سفارت کے توسط سے ہمدرد کے دفتر کو بھیجے جائیں۔ میں نے یہاں محترم سفیر صاحب کو خط لکھ کر دریافت کیا کہ آیا انہیں ایسے کوئی احکام موصول ہوئے ہیں؟ سفارت سے تاحال کوئی جواب نہیں آیا۔

میں نے فونو کا کام شروع کر دیا ہے۔ کام آسان نہیں، بارہا سوالات پیدا ہوئے ہیں ایسے بعض سوال میں نے محترم سفیر صاحب سے بھی کیے مگر جواب نہیں ملا۔  
خدا کرے آپ سب خیر و عافیت سے ہوں۔

خادم

محمد حمید اللہ

(۱۲۷)

۳ جولائی ۱۹۹۵ء

مخدوم و محترم زاد مجدکم و عم نفعکم!

سلام مسنون و رحمۃ اللہ و برکاتہ۔ کوئی دو ہفتے ہوئے کرم نامہ ملا تھا اس کی رسید مل گئی ہوگی۔ مجھے شرمندگی ہے کہ جب کوئی کام ہوتا ہے تو زحمت آپ کو دینی پڑتی ہے۔  
میرے مقالوں کی فونو کا پیاں نکلوائی جا رہی ہیں لیکن یہاں کا سفارت خانہ مسلسل خاموش ہے۔ میرا خرچ تو ہو رہا ہے لیکن اس کی ادائیگی کب شروع ہوگی معلوم نہیں اور نہ یہ معلوم کہ جو فونو کا پیاں نکل چکی ہیں وہ کب تک میرے تنگ کمرے میں روز افزوں تنگی پیدا کرتی رہیں گی۔  
آپ نے محمود عالم صاحب کا پتا چلنے کا ذکر تو فرمایا تھا لیکن مجھے وہ پتا نہیں دیا اور موصوف نے تاحال کچھ خود لکھنے کی ضرورت نہیں سمجھی ہے۔

مکان میں سب کو سلام فرمائیں۔ کار لائقہ سے یاد فرمائیں۔ خدا کرے وہاں سب خیر و

خادم

عافیت سے ہوں۔

محمد حمید اللہ

(۱۲۸)

۱۹۹۵/۷/۲۳ء

مخدوم و محترم زاد مجد کم!

سلام مسنون۔ آج ایک کرم نامہ ملا۔ ممنون ہوا۔ ایک بڑی مصیبت پیش آئی ہے۔ میرے مطبوعہ کتب و مقالات کی جلد غائب ہو گئی ہے نہ معلوم کس نے لیا ہے کیا آپ کے پاس اس کی نقل ہے؟ اگر ہے تو براہ کرم مجھے اس کی ایک فوٹو کاپی فوراً میرے مصارف پر بھجوائیں۔ میرے مصارف فوٹو کاپی اب تک کتنے ہوئے ہیں۔ وہ نوٹ کر رہا ہوں۔ فکر نہ کیجیے۔ مصارف ترسیل شاید کچھ بھی نہ ہوں گے۔ میں فوٹو کے بنڈل سفارت خانے کو دے دوں گا اور وہ آپ کو بھجوادیں گے۔

مقالوں کی تعداد ہزار بھر ہوگی۔ کتابوں کی تعداد کئی سو ہے۔ اس وقت پریشان ہوں۔ یہ سرسری جواب ہے۔

خادم  
محمد حمید اللہ

(۱۲۹)

۱۳۱۶ھ

مخدوم و محترم و اہالی زاد مجد کم!

سلام مسنون و رحمۃ اللہ و برکات۔

آپ کا ایک تازہ خط ملا ہے اسی کے پہلے صفحے کی فوٹو کاپی پر جواب لکھ رہا ہوں۔ میں نے عطاء اللہ کو لکھا ہے کہ میرے مقالات کی فہرست کی نقل بھیجیں۔ کتنے صفحے ان کے پاس ہیں معلوم نہیں۔ مجھے معلوم نہ تھا کہ آپ کے ہاں میرے مقالات اور کتابوں کی فہرست نہیں ہے غلط فہمی میں رہا۔ معلوم نہیں میری ذاتی فہرست کن کے ہاں ہے۔ میں نے خود وہ کسی کو نہیں دی۔

یہ موجودہ صورتحال ہے۔ اس کی ایک وجہ یہ ہے کہ میں خلافت کے باعث شفا خانے میں بھی رہا۔ ایک مرتبہ مسلسل چار مہینے ۱۳۲۶ھ تا ۱۹۰۸ء کی ولادت اور یہاں مکان میں (بلکہ ملک

میں) تنہا ہوں۔ اللہ کی مرضی ہے کہ اسلام کی خدمت یہاں کریں۔ بات یہ ہے کہ یہاں کتب خانے اچھے ہیں جو پاکستان اور دیگر اسلامی ملکوں میں نہیں۔ اور کیا عرض کروں خدا آپ اور اہالی سب کو خیر و عافیت سے رکھے۔

خادم

محمد حمید اللہ

(۱۳۰)

۱۱ اکتوبر ۱۹۹۵ء

محترم مظہر ممتاز صاحب و اہالی کان اللہ معکم!  
سلام مسنون و رحمتہ اللہ و برکاتہ۔ آپ کا ۲۵ ستمبر کا کرم نامہ ابھی ابھی آیا ہے۔ دلی

شکریہ۔

میرا پاکستان میں آ بسنا بے معنی چیز ہے۔ میری اپنی تالیفیں سات زبانوں میں ہیں اور یوں مزید کئی زبانیں پڑھ لیتا ہوں۔ پاکستان میں ان زبانوں کی مطلوبہ تالیفیں مل نہیں سکتیں۔ ہمدرد یونیورسٹی کے لیے کئی سو مقالوں کے فوٹو لے چکا ہوں۔ میری اپنی پرائیویٹ فہرست مطبوعات میں (۹۵۰) مقالے مندرج ہیں اور (۱۷۱) کتابیں ہیں جن میں سے بہت سی ایسی ہیں کہ میں صرف شریک مؤلف ہوں۔ آپ فرما رہے ہیں کہ مزید فوٹو کا پیاں نہ نکالوں۔ اگر حکیم صاحب کا یہ حکم ہے تو بسر و چشم۔ لیکن انجام دادہ کام پر کچھ رقم مجھے بھجوا سکیں تو ممنون ہوگا۔ میری مالی حالت ان دنوں بہت کمزور ہے۔ کچھ دیگر مصیبتیں بھی ہیں۔

مکان میں سب کو میرا تاجیز سلام

خادم

محمد حمید اللہ

حکیم صاحب کے لیے بھی ایک خط منسلک ہے۔ بھجوادیں تو نوازش ہوگی۔

(سہ ماہی "ارمغان" کراچی۔ [مشترکہ شمارہ نمبر ۵۴] جولائی تا دسمبر ۱۹۹۶ء)

# غیر مطبوعہ مکاتیب بنام محترمہ خدیجہ ہاشمی (کراچی)

(موصوفہ ڈاکٹر محمد حمید اللہ مرحوم کی رشتے میں بھتیجی ہیں)

(۱)

بسم اللہ

۱۷ محرم ۱۴۰۷ھ

عزیزہ، خوش رہو!

سلام مسنون! خیریت نامہ ملا، دلی مسرت ہوئی، آپ کو دینی احکام سے دلچسپی ہے اس سے بھی مسرت ہوئی۔

آپ کے سوالات کے دو پہلو ہیں۔ کیا یہ تقریبیں منائیں؟ کیا ان میں فاتحہ پڑھ کر مشائی وغیرہ تقسیم کریں۔

(۱) قبروں کی زیارت کرنا: یہ خود رسول اکرم صلی اللہ علیہ وآلہ وسلم فرمایا کرتے تھے۔ کبھی قبا جاتے، کبھی جبل احد جاتے اور وہاں دفن صحابہ پر فاتحہ پڑھتے۔ اور ان کے لیے دعا کرتے۔ حتیٰ کہ اپنی کافر ماں کی قبر پر بھی جاتے اور روتے، حدیث میں ہے ایک مرتبہ ابواء نامی مقام پر حضور صلی اللہ علیہ وآلہ وسلم کو روتے دیکھ کر بعض صحابہ نے جسارت کی اور وجہ پوچھی۔ حضور صلی اللہ علیہ وآلہ وسلم نے فرمایا یہ میری ماں کی قبر ہے، میں نے اس کی زیارت کی اجازت مانگی جو اللہ نے دے دی، پھر میں نے اجازت مانگی کہ اس کی مغفرت کی دعا کروں۔ اللہ نے یہ اجازت نہ دی۔ شب برأت میں خود رسول اللہ صلی اللہ علیہ وآلہ وسلم قبرستان جایا کرتے تھے۔



(۲) قرآن میں ہے: **أَمَّا بِنِعْمَةِ رَبِّكَ فَحَدِّثْ** (اپنے رب کی نعمت کا بیان کر) کسی رسول کی بعثت سے بڑھ کر کسی قوم کے لیے کیا نعمت ہوگی۔ اور یہ بھی قرآن میں ہے کہ:

ان الله وملائكته يصلون على النبي يا أيها الذين آمنوا صلوا

عليه وسلموا تسليما

(اللہ اور اس کے فرشتے نبی پر محبت سے صلوات بھیجتے ہیں، اے ایمان لانے والو! تم

بھی اس پر صلوات اور سلام بھیجو)

یعنی خود اللہ اور فرشتے میلاد نبوی مناتے ہیں اور اللہ ہی کا حکم ہے کہ مسلمان بھی ایسا کریں۔ میلاد کے جلسے میں رسول اللہ صلی اللہ علیہ وآلہ وسلم کے حالات بیان ہوتے ہیں اور قرآن فرماتا ہے کہ وہ رسول (صلی اللہ علیہ وآلہ وسلم) ہمارے لیے اسوۂ حسنہ ہیں کہ ہم بھی آپ کی تقلید ہر امر میں کریں۔

(۳) ظاہر ہے کہ جو لوگ رسول اکرم صلی اللہ علیہ وآلہ وسلم کے بعد پیدا یا فوت ہوئے ان

کے متعلق حدیث میں ذکر نہیں ملے گا۔ مگر اصول ایک ہی ہے: جو لوگ دین کی خدمت

کرتے رہے ہیں ان کا اظہار شکر گزاری کرنا، ان کے حالات سننا اور بیان کرنا، ان

کے لیے فاتحہ کرنا یعنی قرآن کی سورتیں پڑھنا اور درود بھی پڑھنا اور مٹھائی وغیرہ کو

دوستوں، رشتہ داروں اور غریبوں فقیروں میں تقسیم کرنا، یہ سب اچھی چیزیں ہیں۔

صرف ایک چیز منع ہے وہ یہ کہ ان بزرگوں سے کوئی چیز مانگیں۔ صرف یہ کر سکتے ہیں

کہ مانگیں صرف اللہ سے اور کہیں کہ اے اللہ ان بزرگوں کی خاطر میری عرض، میری

دعا کو قبول کر۔

(۴) مجھے معلوم نہ تھا کہ رجب میں امام جعفر صادق کی فاتحہ کی جاتی ہے (وہ اچھے آدمی تھے)

رجب میں ہم شب معراج مناتے ہیں، امام حسنؑ کو بلا سے بہت پہلے فوت ہو چکے

تھے، محرم کی پہلی کو حضرت عمر رضی اللہ تعالیٰ عنہ کی شہادت ہوئی تھی۔

غرض عام بزرگ ہوں یا خاندانی آباؤ اجداد، ان کی فاتحہ مذکورہ بالا طریقے سے کرنا

اچھا ہی طریقہ ہے۔

خدا کرے وہاں سب خیر و عافیت ہو، سب کو سلام، نواب جانی کو بھی سلام، معلوم نہیں

بزم ادب کے مکاں کے وقف کے متعلق انہیں کس حد تک کامیابی ہوئی ہے۔

(۲)

بسم اللہ

4-Rue de Tournon

Paris - 6 France

۵ شوال ۱۴۱۰ھ

عزیزہ، خوش رہو!

سلام مسنون! عید مبارک۔ آپ کا خط دو چار دن ہوئے ملا۔ مسرت کا باعث ہوا۔ خط پر آپ کی تاریخ ۱۵ مارچ ہے اور وہ اپریل کے اواخر میں پہنچا ہے۔  
اظہار محبت و ادب کے طریقے ہر فرد کے لیے الگ ہوتے ہیں اور خدا صرف نیت کو دیکھتا ہے۔ ایک حدیث میں بے شک ہے کہ رسول اکرم صلی اللہ علیہ وآلہ وسلم نے فرمایا کہ میں گھر سے نکل کر تمہاری محفل میں آؤں تو بیٹھے رہو۔ اٹھو نہیں، رسول اللہ صلی اللہ علیہ وآلہ وسلم کے متعلق قرآن فرماتا ہے ”تیرا کردار بہت اعلیٰ ہے“ (انک لعلی خلق عظیم) آپ میں تواضع تھی، اس لیے ہم عصر بادشاہوں کی طرح برتاؤ نہیں کر سکتے تھے، لیکن آپ صلی اللہ علیہ وآلہ وسلم کی وفات کے بعد ہم آپ کے ذکر کے وقت ادب سے کھڑے ہو جائیں تو میری ناچیز دانست میں تو اس میں کوئی حرج شرعی نقطہ نظر سے نہیں۔ میں خود بھی وہی کرتا ہوں چاہے کسی وہابی کو پسند آئے یا نہیں۔ تشہد میں بیٹھنے کی وجہ یہ تھی کہ بوڑھے بیمار بھی نماز کو آتے ہیں۔ شفقت نبوی تھی کہ رکعتوں کے ختم ہونے کے وقت سب کو بیٹھے رہنے کا حکم دیا۔

(۲) دنیوی،..... رسول اکرم صلی اللہ علیہ وآلہ وسلم فوت ہو چکے ہیں لیکن حدیث میں ہے: تم مجھ پر درود و سلام پڑھو تو خدا اس کی مجھے اطلاع دیتا ہے اور میں تمہارے لیے دعا کرتا ہوں (مرنے کے بعد)۔ ایک حدیث میں ہے کہ یہ درود و سلام مجھے ہر چیز اور جمعرات کو پہنچائے جاتے ہیں۔

میں یا رسول اللہ (صلی اللہ علیہ وآلہ وسلم) کہتا ہوں، یا غوث اعظم سے احراز کرتا ہوں، شفاعت رسول کی خصوصیت ہے۔

مودودی صاحب کے ترجمہ قرآن میں بکثرت مقامات پر نظر آتا ہے کہ ان کو عربی نہیں

آتی تھی (انٹرمیڈیٹ تک ان کی تعلیم ہوئی کسی دینی درسگاہ میں تعلیم نہیں پائی) مولانا عبدالقادر مرحوم کو میں مودودی صاحب پر ترجیح دیتا ہوں۔

(۳) آیت الکرسی اور قرآن کے آخری تین سورے پڑھا کیجیے خاص کر سونے سے پہلے،  
بستر میں۔

وہاں سب کو سلام۔

محمد حمید اللہ

(۳)

باسمہ تعالیٰ

4-Rue de Tournon

Paris - 6 France

۱۰/۱۱ رمضان ۱۴۱۲ھ

عزیزہ، خوش رہو!

سلام مسنون! خیر و عافیت کا طالب، کل آپ کا خط ملا۔ مسرت کا باعث ہوا۔ اگر میرا پاکستان آنا ہوا تو پروگرام حکومت کے ہاتھ میں ہے اور مجھے تا حال نہیں معلوم کہ میں کراچی میں اتر بھی سکوں گا یا نہیں۔ پارلیس سے ہوائی جہاز راست اسلام آباد جاتا ہے۔ اللہ مالک ہے۔ اخبار تکبیر میں بہت سی غلط سلط باتیں بھی چھپی ہیں۔ آپ کے سوالوں کے متعلق نمبر ۱ میں نہ سمجھ سکا۔ اناج پر فاتحہ میں پہلی دفعہ آپ سے سن رہا ہوں۔ تفصیل لکھنے کی زحمت گوارا فرمائیں تو شاید جواب دے سکوں۔ حیدرآباد میں یہ کبھی نہیں ہوتا تھا۔

نمبر ۲۔ امام مہدی کا آخری زمانہ عالم میں آنا صحیح حدیثوں میں مروی ہے، لیکن ہندوستان میں ایک فرقہ مہدوی بھی ہے۔ (بہادر یار جنگ مرحوم کا بھی اس سے تعلق تھا) یہ بالکل الگ چیز ہے۔ اس کے بانی اپنے کو مہدی کہتے تھے۔ مگر وہ فرقہ وار بات ہے۔ حدیث کا ان پر اطلاق نہیں ہوتا۔ شاید یہ گزشتہ صدی والی بات ہے۔ سابق میں پہلی صدی ہجری میں بھی خلفاء عباسیہ میں اس کا آغاز ہوا تھا۔ یہ سب فضول باتیں ہیں۔ امام مہدی کب آئیں گے کسی کو نہیں معلوم۔ ان کا وزیر ہمارے خاندان سے ہوگا۔ میں نے بھی بچپن میں شاید پانچ چھ سال کی عمر میں

چچا محمود صاحب سے سنا تو میں نے لپک کر کہا تھا ”وہ میں ہوں گا، وہ میں ہوں گا“ وہ مسکرائے تھے اور تپکی دی تھی۔

رمضان مبارک، عید مبارک۔

محمد حمید اللہ

(۴)

باسمہ تعالیٰ

4-Rue de Tournon

Paris - 6 France

۱۵ جولائی ۱۹۹۳ء

عزیز از جان و اہالی خوش رہو!

سلام مسنون! ابھی ابھی آپ کا ۸ جولائی کا خط ملا۔ ممنون بھی ہوا اور سخت تاسف بھی

کہ آپ کی والدہ محترمہ جنت کو سدھاری ہیں۔ اللہ انہیں جنت میں اعلیٰ درجات عطا فرمائے۔ ان کے لیے ایک ختم قرآن کر رہا ہوں۔

کار لائقہ سے یاد فرمائیں۔

محمد حمید اللہ

## خطوط بنام مولانا محمد طاسین

”محمد طاسین (متوفی ۱۹۹۸-۱۲-۲۳)۔ ممتاز عالم دین، مصنف، محقق، ماہر تعلیم علوم اسلامیہ، رکن اسلامی نظریاتی کونسل، ناظم مجلس علمی کراچی۔ مدرسہ عربیہ نیو ٹاؤن کراچی اور ادارہ تحقیقات اسلامی سے بھی وابستہ رہے۔ اسلامی اقتصاد پر کئی کتب کے مصنف۔ انہیں خراج عقیدت پیش کرنے کے لیے ماہنامہ ”تعمیر افکار“ کراچی نے جون، جولائی، اگست ۲۰۰۶ء کا شمارہ مخصوص کیا۔“

(۱)

پیرس۔ فرانس

۲/ رجب ۱۴۲۹ھ

مخدومی سلام مسنون ورحمۃ اللہ وبرکاتہ

عنایت نامہ ملا۔ ابھی یقین تو نہیں لیکن رباط وروس میں جانا ہوا تو ضرور مناسب تحقیق کر کے عرض کروں گا۔ بہترین صورت تو یہ ہے کہ کوئی نوجوان دین دار، عربی دان، دو چار ہفتوں کے لیے صنعا بھیج دیا جائے، اگر میری یاد غلطی نہیں کرتی تو وہاں کی جامع مسجد میں بھی ایک کامل نسخہ ہے۔

بروکلمان GAL یعنی فہرست الفہارس الکتب العربیہ پچاس سال کی محنت کے بعد

جرمنی میں سات جلدوں میں چھپی ہے، اگر جرمنی اور روس میں بھی کوئی نسخہ ہوتا تو پروفیسر بروکلیمان سے مخفی نہ رہ سکتا، وہ صرف استنبول کے نسخوں کا ذکر کرتا ہے اور بس۔

تراتیب اداریہ عرصے سے بازار میں ناپید ہے، مؤلف فرانس میں پناہ گزین ہیں (کہ سلطان مراکش کے خلاف حصہ لے کر انہیں معزول کرایا تھا) مگر پتا نہیں کہاں ہیں۔ یوں بھی ان کی جائیداد ضبط ہوگئی ہے۔ ممکن ہے سفر رباط کے وقت بازار میں کسی جگہ کوئی نسخہ مل جائے۔ دو جلدیں ہیں، جلد اول کا نام تراتیب اور دوم کا نام نظام الحکومت النبویہ ہے۔

حجۃ اللہ البالغہ کا فرانسیسی ترجمہ کر رہا ہوں، بفضل خدا قریب الختم ہے۔ جلد دوم ص ۶۲ پر ایک حدیث لکھی ہے کان فی بنی اسرائیل رجل قتل تسعا وتسعين الفاً، الحدیث فی الصحیحین عن ابی سعید الخدری کیا جناب کے ذہن میں ہے کہ یہ بخاری یا مسلم کے کس باب میں ہے؟ اس طرح الجنة تحت اقدام الامہات کے متعلق تلاش ہے کہ وہ صحیح مسلم کے کس باب میں ہے؟

اگر کسی فرصت میں دو لفظ تحریر فرمائیں تو ممنون ہوں گا۔

مقالات احسانی کا احسان مند ہوں اور چنگلی شکر عرض کرتا ہوں۔

نیاز مند

محمد حمید اللہ

(۲)

استنبول

۱۴ رمضان ۱۳۷۹ھ روز شنبہ

مخدومی سلام مسنون ورحمة اللہ وبرکاتہ

مراکش میں دواڑھائی ہفتے گزارنے کے بعد اب اس ہفتے استنبول پہنچا۔ اطلاعاً عرض ہے۔ رباط کا مخطوطہ مصنف عبدالرزاق نظر سے گزرا۔ جلد اول کا یہاں کوئی پتا نہیں۔ مخطوطہ بزوا میں علاوہ بریں دو نقص ہیں۔ غلطیاں بے شمار نظر آئیں اور خط کوئی میں ہے جسے ہم مشرقی لوگ پڑھ نہیں سکتے۔ اس لیے فلم کی درخواست نہ دی۔ لیکن ضرورت ہو تو ڈاک سے اس کی فرمائش ہر وقت کی جاسکتی ہے۔

التراتب الاداریہ کا ایک آخری نسخہ ایک تاجر کے ہاں پایا گیا مگر میرے نکلنے تک وہ برآمد نہ کر سکے اس کی قیمت وہاں ایک دوست کے ہاں چھوڑتا ہوا آیا ہوں کہ آپ کو راست روانہ فرمادیں۔ چاہیں آپ بھی انہیں عربی میں یاد دہانی فرمادیں اور مجلس علمی کے حالات سے انہیں اطلاع دیں۔ پتایہ ہے: پروفیسر ابراہیم کتانی۔ مدیر الخیر لئہ العلمۃ والوثائق۔ رباط۔ مراکش  
امید کہ اور سب خیر و عافیت ہوگی۔ عید مبارک

نیاز مند

محمد حمید اللہ

(ماہنامہ "تعمیر افکار" کراچی (بیاد علامہ محمد طاسین) جون تا اگست ۲۰۰۶ء)

## جامعہ عثمانیہ کے نام ایک مکتوب

بون یونیورسٹی میں 1933ء میں ڈاکٹر صاحب نے اپنا تحقیقی مقالہ ”اسلام کے بین الاقوامی قانون میں غیر جانب داری“ (Die Neutralitat im Islamischen volkerrecht) کے موضوع پر پیش کیا۔ اس مقالہ پر آپ کو ڈی فل کی ڈگری عطا کی گئی ڈاکٹر صاحب کی غیر معمولی صلاحیت کے پیش نظر ڈاکٹر کرنیلو نے ان کو بون یونیورسٹی میں عربی زبان کا اعزازی لکچرر بنانے کی سفارش کی۔ بون یونیورسٹی میں اسی سال اردو زبان کا شعبہ قائم کیا گیا اس شعبہ میں بھی ڈاکٹر صاحب کو اعزازی لکچرر کی حیثیت سے مقرر کیا گیا۔ کچھ عرصہ بون میں گزارنے کے بعد آپ انگلستان آئے۔ ارادہ تھا کہ وہاں یونیورسٹی سے ڈاکٹریٹ کی دوسری ڈگری حاصل کریں لیکن وہاں کی یونیورسٹیوں میں یہ شرط تھی کہ انہیں تین برس تک انگلستان میں قیام کرنا پڑے گا۔ وہاں سے آپ نے پیرس کے لیے رخت سفر باندھا 1934ء میں آپ نے پیرس کی مشہور و معروف سوربون یونیورسٹی میں ڈاکٹریٹ کے لیے داخلہ لیا۔ ان کے تحقیقی مقالے کا موضوع تھا ”عہد نبوی اور خلافت راشدہ میں اسلامی سفارت کاری“

Diplomatic (La Musalmane d' l' epoche du Prophete de l' Islam et sees d' l' epoche Caliphs Orthodoxes)

گیارہ مہینے کی قلیل مدت میں انہوں نے اپنا مقالہ مکمل کیا اور 31 جنوری 1935ء کو انہیں ڈی لٹ کی سند نہایت اعزاز کے ساتھ عطا کی گئی ڈاکٹر صاحب نے جہاز اسٹراٹ ہیروز سے یکم فروری 1935ء کو جامعہ عثمانیہ کے نام ایک مکتوب تحریر فرمایا:



جناب والا

میری گزشتہ تعلیمی رپورٹ کی تکمیل کے لیے چند سطریں سپرد تحریر کی جاتی ہیں جیسا کہ آپ کو اس سے قبل اطلاعاً تحریر کیا گیا تھا میرا تقریری امتحان جنوری کے اواخر میں مقرر ہوا چنانچہ 31 جنوری یعنی کل صبح کے ساڑھے نو بجے سے ساڑھے بارہ بجے تک تین ممتحنوں کی جیوری کے سامنے میں نے جلسہ عام میں شعبہ ادبیات کے کمرہ اجتماع میں تین تقریریں کیں۔ پہلی تقریر جو ایک گھنٹہ سے زائد رہی اپنے مقالہ ”ابتدائی اسلامی سیاسیات کے مستبطلہ نتائج“ کی تائید و توضیح میں کی۔ تینوں ممتحنوں نے باری باری سے میرے مقالے پر تنقید و جرح کی اور سوالات کیے۔ ان کا جواب دینے کے بعد مجھے حسب ذیل دو موضوعوں پر دو تقریریں کرنی پڑیں جن میں ایک گھنٹہ سے زائد لگا:

۱۔ قدیم عربی میلے (اسواق العرب)

۲۔ غیر جانبداری اسلامی قانون بین الممالک میں

ان تقریروں پر بھی جرح و تنقید ہوئی اور مجھے بہت سے سوالات کا جواب دینا پڑا اور اعتراضات کو رد کرنا پڑا۔ اس کے بعد جیوری کمرہ میں چلی گئی اور دس منٹ کی خفیہ بحث و تمحیص کے بعد جلسہ گاہ میں آئی اور صدر جمہوریہ پروفیسر خوشے نے مجھ سے مخاطب ہو کر اعلان کیا کہ جامعہ پاریس نے مجھے Doctor.es.Lettres کی ڈگری عطا کی ہے اور یہ کہ میں نے یہ امتحان نہایت اعزاز (Tries honorable) سے کامیاب کیا ہے۔ جیوری نے پر جوش الفاظ میں میرے مقالہ کی جلسہ عام میں تعریف کی اور مجھے مبارک باد دی۔ جیوری میں پروفیسر ماسینون اور پروفیسر دامبین تھے۔ کل دوپہر کو امتحان ختم کیا اور میں نے جناب کو نتیجہ کی تار کے ذریعہ اطلاع دی اور سہ پہر ہی کو حیدرآباد کے قصد سے وہاں سے چل پڑا چنانچہ آج یہ سطریں جہاز پر تحریر کر رہا ہوں۔ اس بیان کو ختم کرنے سے پہلے ایک اور امر کی جانب جناب کو اطلاع دینی ہے:

جامعہ پاریس کے مدرسہ اسلامیات (Institut des Etudes Islamiques) کی آج کل نئی تنظیم ہو رہی ہے اور اس کے نائب صدر پروفیسر دامبین (Prof. Demombynes) نے سرکاری طور سے ایک ملاقات میں مجھ سے بیان کیا کہ وہ تبادلہ اساتذہ کے انتظام کرنے والے ہیں اور کہا کہ انتظامات کی تکمیل کے بعد اطلاع دیں گے اور یہ کہ انہیں بڑی خوشی ہوگی اگر میں وہاں کچھ عرصے میں پھر آسکوں اور کسی تعلیمی میقات میں تین ماہ تک

کسی موضوع پر طلبہ کے سامنے لکچر دوں۔ میں نے اس عزت افزائی کا شکریہ ادا کیا اور اس کی اطلاع جامعہ عثمانیہ کو دینے کا وعدہ کیا۔

(جامعہ پاریس بھی اپنے کسی استاد کو چند ماہ کے لیے جامعہ عثمانیہ بھیجنے کے لیے آمادہ ہے) جناب والا اب جب کہ میرا تعلیمی سفر ختم ہو رہا ہے نامناسب نہ ہوگا اگر میں اپنی مادر علمی جامعہ عثمانیہ کا تہ دل سے شکریہ ادا کرنے کی اجازت چاہوں۔ اسی کی امداد سے میں حجاز، لبنان، شام، فلسطین، مصر اور ترکی کے کتب خانوں میں اپنے مقالوں کے لیے مواد جمع کر سکا۔ اسی کی امداد سے جرمنی میں آٹھ ماہ قیام کے بعد درجہ اول میں ڈاکٹری کی ڈگری حاصل کر سکا اسی کی امداد سے جرمنی، ہالینڈ، انگلینڈ، اٹلی اور فرانس کے کتب خانوں میں مزید تحقیقی کام انجام دے سکا اور اسی کی امداد سے ڈاکٹری کی ڈگری نہایت اعزاز سے حاصل کر سکا اور اپنا مقالہ شائع کر سکا۔

مجھے اطمینان ہے کہ یورپ کی جامعات میں میری حقیر نمائندگی جامعہ عثمانیہ کی تعلیم کے متعلق اچھا تاثر پیدا کرنے میں بہت کچھ کامیاب رہی ہے اور اگر میری یادداشت غلطی نہیں کرتی تو میں نے جامعہ بون جرمنی کے صدر کلیہ شرقیات کی ایک تقریر کا اس سے قبل اقتباس بھیجا ہے جس میں انہوں نے ڈاکٹر سراج کبر حیدری کے خطبہ تقسیم اسناد کو پڑھ کر جامعہ عثمانیہ کے اصول تعلیم اور نتائج تعلیم کے متعلق اپنے کامل اطمینان کا اظہار کیا تھا۔ میں جامعہ عثمانیہ کا میری اس امداد پر مکرر شکریہ ادا کرتے ہوئے اس تحریر کو ختم کرتا ہوں

محمد حمید اللہ

ریسرچ اسکالر شعبہ دینیات کلیہ جامعہ عثمانیہ حیدرآباد کن (13)

(ڈاکٹر محمد حمید اللہ۔ پروفیسر عبدالرحمن مومن۔ فریڈ بک ڈپو پرائیویٹ لمیٹڈ دہلی ۲۰۰۶ء)

## ڈاکٹر محمد حمید اللہ کے چند مکتوبات

از جناب عبید اللہ شامیم۔ اے

”ڈاکٹر محمد حمید اللہ کے خاندان کی ایک شاخ حیدرآباد میں اور دوسری مدراس میں آباد ہے بعد میں لوگ پاکستان وغیرہ میں بھی آباد ہوئے ہوں گے۔ جناب عبید اللہ صاحب کا تعلق مدراس کے خانوادے سے ہے وہ رشتے میں ڈاکٹر صاحب کے بھتیجے اور کتب خانہ باغ دیوان صاحب اور مدرسہ محمدی چنئی کے مہتمم ہیں۔ یہ کتب خانہ بیش قیمت نوادر اور مخطوطات پر مشتمل ہے راقم کو دو بار مدراس جانے کا اور کتب خانہ دیکھنے کا شرف حاصل ہوا ہے۔ عبید اللہ صاحب نے ہر بار کمال شفقت سے کتب خانے کے نوادر دکھائے اور بڑی تواضع سے پیش آئے۔ وہ جس قدر توجہ اور دل چسپی سے اس خزانے کی حفاظت کر رہے ہیں یہ ان کا قابل ستائش کارنامہ ہے۔“

جناب عبید اللہ صاحب ڈاکٹر صاحب کی اجازت سے ان کی زندگی میں افادہ عام کے لیے ان کی کتابیں اور مضامین ٹھل زبان میں شائع کرتے رہے ہیں ان کے پاس ڈاکٹر صاحب کے خطوط کا بھی بڑا ذخیرہ ہوگا جن میں سے چند مکاتیب ”معارف“ میں اشاعت کے لیے ہم کو بھیجے ہیں۔ اس سے ان کے بلند علمی ذوق کا پتا چلتا ہے کہ انہوں نے ڈاکٹر صاحب کے مکاتیب کی اشاعت کے لیے مناسب جگہ اور ڈاکٹر صاحب کے سب

سے محبوب رسالے کا انتخاب کیا جس کے لیے راقم ان کا بے حد ممنون ہے۔ یہ مکاتیب علمی، دینی اور فقہی معلومات کا خزانہ ہیں لیکن چوں کہ استفسارات کے جواب میں لکھے گئے ہیں اس لیے لائق مرتب نے ڈاکٹر صاحب کے جواب کو اچھی طرح سمجھنے کے لیے ہر خط سے پہلے اپنے خط کے سوالات و مندرجات کا خلاصہ دے دیا ہے۔ ڈاکٹر صاحب کا ہر خط بسم اللہ سے شروع ہوا ہے اور عموماً عربی اور کہیں انگریزی تاریخیں لکھی ہوئی ہیں مکتوب الیہ مکتوب نگار کے خاندانی عزیز ہیں اس لیے خطوط کی ابتدا و آخر میں خاندان کے اعزہ کی خیریت طلبی کا ذکر آ گیا ہے ان سب کو تبرکاً باقی رہنے دیا گیا ہے۔“ (ض)

راقم نے اپنے مکتوب میں ڈاکٹر صاحب کو اطلاع دی تھی کہ مکہ معظمہ میں قاضی سید شاہ محمد جو اس خاندانی سلسلہ کے 17 ویں قاضی تھے انتقال کر گئے اور اب قاضی محمد عزیز الدین نے قضاء کی ذمہ داریاں سنبھال لی ہیں اور حکومت ٹمپلناڈ نے بھی ان کو سرکاری قاضی مقرر کر دیا ہے۔

اس اطلاع کے ساتھ ہی میں نے یہ بھی دریافت کیا تھا:

- ۱۔ رویت ہلال کے مسئلے کا حل کیا ہے؟
- ۲۔ کیا موذن کے بہ جائے ٹیپ ریکارڈ کی ہوئی اذان دی جاسکتی ہے؟
- ۳۔ عورت کا دودھ محفوظ کر کے بازاروں میں فروخت ہوتا ہے کیا نوزائیدہ بچوں کے لیے استعمال کیا جاسکتا ہے؟

ڈاکٹر صاحب نے جواب میں تحریر فرمایا:

(۱)

بسم اللہ

پاریس ۷ اذی حجہ ۱۴۰۲ھ

عزیزی سلمک اللہ

سلام خیریت حاصل و مطلوب، آج شام آپ کا خط ملا شکر یہ افسوس ہوا کہ شاہ محمد صاحب کالج کے مبارک زمانے میں انتقال ہو گیا اللہ جنت الفردوس میں جلد دے۔

اہل خاندان کو چاہیے کہ دینی تعلیم حاصل کرنے پر توجہ کریں ایک کے بعد ایک پرانے پڑھے لکھے لوگ ختم ہو رہے ہیں اور ان کی جگہ لینے والے نوجوان بالکل غیر موجود ہیں اللہ رحم فرمائے۔  
آپ کے سوالوں کے متعلق میری حقیر رائے یہ ہے۔

۱۔ بقر عید کے لیے جلدی نہیں ہوتی لیکن رمضان کے لیے انتظار ناممکن ہے۔ میری دانست میں ٹیلی فون قابل اعتماد ہے لیکن اس کا اطمینان حاصل کرنا ہوگا کہ کون بول رہا ہے اور وہ قابل اعتماد ہے یا نہیں؟ ورنہ خوف ہے کہ نامعلوم شریر لوگ ٹیلی فون پر من مانی باتیں کر کے قاضی کو دھوکا دیں۔ ایک حل ممکن ہے مگر اس کو وقت لگے گا وہ یہ ہے کہ صوبہ تامل ناڈو کے ہر بڑے شہر کی بڑی مسجد کو ایک تنظیم میں داخل کیا جائے اور رویت کے شاہد قریب ترین شہر کی بڑی مسجد کے امام کے سامنے شہادت دیں اور وہ امام قاضی مدراس کو ٹیلی فون کرے۔

۲۔ اذان کو انسان دے سکتا ہے مجھے ٹیپ ریکارڈ یا گرامافون ریکارڈ پسند نہیں کہ اس کی ضرورت نہیں۔ انسانی آواز بہتر ہے اور اذان کوئی مشکل چیز نہیں ان پڑھ بھی اذان دے سکتا ہے اور چودہ سو برس سے دیتا رہا ہے۔ یہ اسلام کے دین فطرت ہونے کی مجھے تو جین معلوم ہوتی ہے۔

۳۔ عورت کا دودھ محفوظ کر کے نوزائیدہ بچوں کو دینا یہ سوال چالیس پچاس برس پہلے حیدرآباد میں اٹھا تھا اور مولانا مناظر احسن صاحب مرحوم نے فتویٰ اخباروں میں شائع کیا تھا کہ وہ جائز ہے اور یہ کہ اس سے بچہ محرم نہیں بنتا کیوں کہ رضاعی ماں (دودھ دینے والی عورت) غیر معروف ہوتی ہے اور مولانا مناظر احسن گیلانی کے بعد اب ہم کو کیسے اختلاف ہو سکتا ہے؟

خدا کرے آپ سب خیر و عافیت سے ہوں

عزیز محترم مولانا عزیز الدین صاحب

السلام علیکم ورحمۃ اللہ وبرکاتہ۔ عنایت نامہ ملا کہہ نہیں سکتا کہ کتنی مسرت ہوئی خدا آپ

کو تادیر سلامت رکھے اور روز افزوں دینی خدمت کا موقع عطا فرمائے۔

طالب دعا

م۔ ح۔ ۱

مفتی محمود (المتوفی ۱۳۴۵ھ) بن قاضی بدرالدولہ کو علم ہیئت سے بھی خاص دل چسپی تھی انہوں نے اس فن میں اتنا کمال پیدا کیا تھا کہ اوقات معلوم کرنے کے لیے کئی دھوپ گھڑیاں ایجاد کیں اور انہیں مختلف مساجد میں آویزاں کیا۔ بہ قول پروفیسر مولانا محمد یوسف کوکن خانہ کعبہ کے احاطہ میں بھی ان کی لگائی ہوئی دھوپ گھڑی موجود تھی مفتی محمود کا زندہ جاوید کارنامہ شہر چنتی کے مروجہ اوقات الصلوٰۃ ہے۔

مفتی محمود شاہ پیر ابو احمد بھوپالی کے خلفا و مستر شدین میں تھے راقم نے اسی سلسلے میں ڈاکٹر صاحب سے دریافت کیا تھا کہ چارٹ اور رصد گاہ کے اوقات (طلوع آفتاب اور غروب آفتاب) میں چند منٹ فرق پایا جاتا ہے انہوں نے جواب میں تحریر فرمایا:

(۲)

بسم اللہ

پاریس ۹ ربیع الاول ۱۴۰۳ھ

عزیزی سلمکم اللہ

سلام خیریت حاصل و مطلوب۔ دو دن ہوئے آپ کا خط ملا خیریت و عافیت کی اطلاع سے مسرت ہوئی۔

طلوع و غروب کے اوقات میں فرق ہوتا رہتا ہے ہر سال ایک آدھ منٹ کا فرق ہو کر پانچ چھ سال بعد مکرر پرانا وقت آجاتا ہے اور طویل عرصہ مثلاً پچاس سال کا ہو تو بھی خفیف فرق ہو سکتا ہے۔

مگر صرف یہی نہیں پاریس میں طلوع سے مراد سورج کے اوپر کی نوک نہیں بلکہ سورج کا وسط لیا جاتا ہے (جس سے دو منٹ کا فرق ہو جاتا ہے) اور غروب سے اوپر کی نوک بھی غائب ہونا نہیں بلکہ سورج کا مرکز لیا جاتا ہے شرعی نقطہ نظر سے یہ غلط ہے معلوم نہیں مدراس کی رصد گاہ کا کیا اصول ہے؟

چوں کہ باغ دیوان صاحب کے وقت نامے میں طلوع ۶/۲۰ اور رصد گاہ میں ۶/۱۷ ہے اس لیے احتیاطاً ۶/۱۷ کا اختیار کرنا ضروری ہے (۶/۲۰ پر فجر کی نماز قضا ہو جائے گی) اسی طرح آپ کا غروب ۵/۳۸ اور رصد گاہ کا ۵/۴۱ ہے اس لیے افطار احتیاطاً ۵/۳۱ پر کرنی مناسب ہے رمضان کے بعد بھی لوگ روزہ رکھتے ہیں ان کا روزہ خراب نہیں کرنا چاہیے۔

یوں بھی مدراس کا وقت من و عن سارے صوبے میں کام نہیں دے گا فرانس کے لیے ہم نے فرانس کے ۱۳۰ شہروں کے الگ الگ وقت نامے تیار کیے ہیں جن میں چند چند منٹ کا فرق ہے۔ والدہ صاحبہ کو سلام سب کو سلام یاد آتے ہیں۔

م۔ ح۔ ۱

میں نے اپنے مکتوب میں قرآن مجید کے ترجموں کی تفصیل اور ان کی زیر اس کا پیاں طلب کی تھیں اور بہائی فرقہ اور انسانی اعضاء کی پیوند کاری کے متعلق دریافت کیا تھا کہ کیا ایک آدمی کے اعضاء دوسرے آدمی کے لیے استعمال کیے جاسکتے ہیں؟ اس کے جواب میں ڈاکٹر صاحب کا حسب ذیل گرامی نامہ موصول ہوا ملاحظہ فرمائیے:

(۳)

بسم اللہ

پارلیس ۲۶ جمادی الآخرہ ۱۴۰۲ھ

عزیزی سلمکم اللہ

سلام خیریت حاصل و مطلوب۔

قاضی عزیز الدین صاحب کا خط ملا دلی شکر یہ۔ اللہ ان کو تادیر صحت و عافیت سے رکھے خدا ایوب صاحب کو بھی جزاے خیر دے۔

عمر جان کے کتب خانے میں کتابیں کیا فروخت کے لیے ہیں یا ان کا ذاتی ذخیرہ ہے؟ مجھے مالہ ہی ترجمہ قرآن مجید کا بالکل علم نہیں اگر خرید سکتے ہیں تو ضرور ایک نسخہ مجھے روانہ فرمائیں اور مصارف سے اطلاع دیں تو بھجواتا ہوں۔ دیگر زبانوں کے مولف (مترجم) کا نام معلوم ہو سکتا ہے تو اطلاع دینے کی زحمت گوارا فرمائیں۔

ایک نیا ترجمہ میٹھلی زبان کا (قلسی) ملا ہے غالباً اڑیہ زبان کا آپ کو بھیج چکا ہوں۔ کیا زولو بھی آپ کے پاس ہے؟ انگلستان کے ویلز کی زبان کے ترجمے کی فراہمی کے لیے کوشش کر رہا ہوں۔ بہتر یہ ہوگا کسی دن آپ اپنے پاس کے ترجموں کی فہرست مجھے لکھ بھیجیں پھر معلوم کرنا آسان ہوگا کہ آپ کے پاس کیا ہے اور کیا نہیں ہے۔

ایک آدمی کے اعضاء کا دوسرے کے لیے استعمال کرنا نئی چیز ہے قرآن و حدیث اور قدیم کتب فقہ میں اس کا کوئی ذکر نہیں ہے۔ اب اجتہاد کرنا پڑے گا اور اس میں اختلاف رائے ہو سکتا ہے۔ اعضاء کی قطع و برید سے (جسے مثلہ کہتے ہیں) حدیث میں منع کیا گیا ہے لیکن یہ دشمن کے مردے کی توہین سے متعلق ہے **خَيْرُ النَّاسِ مَنْ يَنْفَعُ النَّاسَ** ایک حدیث ہے اس کی اساس پر میں ڈرتے ڈرتے کہہ سکتا ہوں کہ ایسی وصیت جائز ہے واللہ اعلم۔

بہائی فرقے والے خود ہی کہتے ہیں کہ ہم مسلمان نہیں۔ وہ دیگر انبیاء و غیرہ کی طرح حضرت محمد رسول اللہ صلی اللہ علیہ وآلہ وسلم کو بھی ایک نبی مانتے ہیں لیکن آخری نبی نہیں اور عمل بھی اپنے بانی بہاء الدین کی باتوں پر کرتے ہیں نہ کہ قرآن و حدیث پر۔ ان حالات میں ان کو مسلمان نہیں قرار دیا جاسکتا واللہ اعلم۔

سب کو سلام یاد آتے ہیں۔

م۔ ح ۱

میں نے تفویض الطلاق کے متعلق ان کی رائے معلوم کرنی چاہی تھی اور خاندانی کتب خانے کے قدیم مخطوطات کی تفصیل قلم بند کی تھی۔ اس کے جواب میں یہ خط موصول ہوا۔

(۴)

بسم اللہ

جمعہ یکم رمضان ۱۴۰۴ھ

یکم جون ۱۹۸۳ء

عزیزی سلیم اللہ

سلام خیریت حاصل و مطلوب۔ آپ کا خط ملا ممنون ہوا خیریت و عافیت کی اطلاع سے مسرت ہوئی باہر کے لوگوں کو فونو دینے سے آپ کو ثواب ملے گا فرانس میں قلمی کتابوں کی فونو کاپی نہیں دیتے فلم پر فونو لے کر چھاپتے ہیں۔ فونو کاپی سے کہتے ہیں کہ قلمی کتاب خراب ہو جاتی ہے واللہ اعلم۔



غالباً مالديپ کی زبان کا ترجمہ قرآن ابھی دست یاب نہیں ہوا ممکن ہو تو اس کے سورہ فاتحہ کی فوٹو کاپی ہی لے لی جاسکتی ہے اور ٹائٹل کی بھی تاکہ مولف کے نام و مقام و زبان کا علم ہو سکے واللہ المستعان۔

کیا وہاں المعجم الکبیر للطبرانی موجود ہے؟ آپ نے ناصر الدین محمد صاحب مرحوم کے ہاں کی ”فہرست معجم الطبرانی“ کا ذکر کیا ہے۔

طلاق تفویضی (تفویض الطلاق) کے معنی ہیں کہ شوہر اپنی بیوی کو خود طلاق براہ راست دینے کی جگہ طلاق دینے کا کام کسی اور کے تفویض (سپرد) کرتا ہے حتیٰ کہ خود اپنی بیوی کو کہ وہ جب چاہے اپنے کو طلاق دے کر نکاح اور زوجیت کو ختم کر دے۔

یہ چیز عرب میں قبل اسلام سے موجود تھی اور اسلام نے اسے برقرار رکھا چنانچہ مورخ لکھتے ہیں کہ رسول اللہ صلی اللہ علیہ وسلم کے پردادا ہاشم نے مدینہ منورہ کی ایک عورت سے نکاح کیا تو بیوی نے اسی شرط پر نکاح قبول کیا کہ اسے طلاق کا حق رہے گا پھر اس نکاح سے عبدالمطلب (رسول اللہ صلی اللہ علیہ وسلم) کے دادا کی ولادت ہوئی۔

یہ سارے اسلامی مذاہب میں ہے، مثلاً احمد جنگ (حیدرآباد) کی شافعی فقہ کی اردو کتاب میں، المبسوط میں صفحہ ۴۹۱ پر بھی اس کا ذکر ہے، تفویض طلاق عقد نکاح کے وقت بھی ہو سکتی ہے نکاح کے بعد میاں اور بیوی کے باہمی رضامند سے، طلاق کا حق ہے تو صرف شوہر کو اور وہ شوہر ہی کسی کو اپنے اختیار سے سپرد کرتا ہے۔

آپ نے ذخیرہ محمد غوث مرحوم میں الفصل العمیم فی اخطاع بنی تمیم کا ذکر کیا ہے کیا یہ سیوٹی کی کتاب ہے؟ کیا یہ ممکن ہے کہ کسی فرصت میں اس میں جو پروانہ ہائے جاگیر ہیں ان کی نقل مجھے بھیج سکتے ہیں؟ غالباً وہاں میری الوثائق السیاسیہ ہوگی، اس کے نمبر ۴۳-۴۴-۴۵-۴۶ پر ان کا ذکر ہے، ممکن ہے الفصل العمیم میں بھی ان کا ہی ذکر ہو، زحمت وہی پر معافی چاہتا ہوں۔

تامل کتاب ”تعارف اسلام“ غالباً بکتی نہیں ہے۔

خدا کرے وہاں سب خیر و عافیت ہو، سب کو سلام، یاد آتے ہیں۔

(۵)

بِسْمِ اللّٰهِ

۱۹ رمضان ۱۴۰۴ھ (منگل)

عزیزی، سلمکم اللہ

سلام خیریت حاصل و مطلوب، خدا آپ کو جزائے خیر اور حسنت دارین عطا فرمائے،  
الفصل العمیم کی فوٹو کاپیاں پہنچ گئیں۔ آپ کو بڑی زحمت ہوئی، ممنون ہوں۔ میں نے معر کو لکھا  
ہے کہ تحقیق کریں کہ آیا یہ سیوٹی کار سالہ ہے جس کا ایک نسخہ وہاں ہے۔

انگلستان کی Welsh (ویلز کی) زبان کا ترجمہ سورۃ فاتحہ حاصل ہوا ہے چوں کہ مختصر  
ہے اسے نقل کر دیتا ہوں وہاں ٹائپ کرا لیجیے اور اپنی فہرست میں بڑھا لیجیے:

Welsh (Language of Wales, England) translation of  
the sura al-Fatihah:

Yn Enw Yr Hall Drugarog Dduw.

1. Bendith i Dduw, Arglwydd y bydedd

2. Yr Hall Drugarog Dduw.

3. Perchennog Dydd y Farn.

4. Fe addolwn di ac ofyunwy an Dy gymaroth.

5. Llwia ni ary llwylor iawn.

6. Y llwybr yr rhai yr wyt ti wedi eu benedithio.

7. Nid llybr yrhai sydd wedi tramgwyddo. nallwybr  
defaid colledig.

(5th June 1984, Secretary to the Lord Mayor of Cardiff)

خدا کرے وہاں اور سب خیر و عافیت ہو، سب کو سلام، یاد آتے ہیں۔

عید مبارک ہو۔

م۔ ح۔ ۱

میں نے عرض کیا تھا کہ رویت ہلال کا اعلان کون کر سکتا ہے یعنی کس کو اعلان کرنے کا

حق ہے؟ کیا ہوائی جہاز سے چاند دیکھنے پر رویت اعلان کیا جاسکتا ہے، جو اباً تحریر فرمایا:

(۶)

بِسْمِ اللّٰهِ

۲۸/ذی الحجہ ۱۴۰۵ھ

عزیزی خوش رہو۔

سلام خیریت حاصل و مطلوب، کل آپ کا مرسلہ خط ملا، ممنون ہوا، اللہ جزائے خیر دے۔ عبادتوں میں اصل اہمیت خشوع و خضوع اور اطاعت الہی کی رغبت کو ہے دن اور وقت کو نہیں، عہد صحابہ میں ایسے واقعات پیش آتے رہے کہ دار الخلافت دمشق میں رمضان ایک دن شروع ہوا اور مدینہ منورہ میں دوسرے دن اور حضرت ابن عباسؓ نے سن کر فرمایا کہ رسول اللہ صلی اللہ علیہ وآلہ وسلم کا حکم ہے کہ ہر مقام اپنی رویت پر عمل کرے۔

رویت اور یوم عید کے اعلان کا حق اسلامی حکمران کو ہوتا ہے اور جس ملک میں اسلامی حکمران نہ ہو تو وہاں مسلمانوں کا دینی معاملات کے لیے جو صدر ہو، اسے یہ حق ہوتا ہے اور سب مقامی مسلمانوں کو اس کے حکم کی تعمیل ضروری ہے تا کہ امت کا اتحاد ظاہر ہو، اس میں انتشار نہ ہو۔ ہوائی جہاز سے چاند دیکھنے کا اثر زمین پر رہنے والوں پر قطعی نہیں ہوتا، آپ کی آنکھوں کے سامنے مطلع صاف ہو اور آفتاب ڈوب جائے اور پھر آپ ہوائی جہاز پر فوراً اڑیں تو سورج نظر آئے گا، جتنا اوپر اڑیں اتنی ہی دیر تک اور اڑنے میں آپ مغرب کی طرف جائیں تو سورج کبھی بھی غروب نہ ہوگا (اگر آپ کے ہوائی جہاز کی رفتار اتنی ہی ہو جتنی زمین کی گردش کی رفتار ہے اگر زمین کی گردش کی رفتار سے بھی ہوائی جہاز کی رفتار تیز تر ہو تو ڈوبا ہوا آفتاب تھوڑی دیر میں مغرب سے طلوع ہوگا اور سویرے نکلا ہوا آفتاب مشرق میں غروب ہو جائے گا) اس کے متعلق بھی حدیث میں صراحت ہے۔ ایک دن رسول اللہ صلی اللہ علیہ وسلم نے آفتاب کو ڈوبتا ہوا پا کر افطار کا حکم دیا، پاس ہی ایک بلند پہاڑ کی چوٹی پر سے ایک صحابی نے چلا کر کہا: ابھی آفتاب موجود ہے، رسول اللہ صلی اللہ علیہ وسلم نے فرمایا: ہمارے لیے آفتاب ڈوب گیا، اس کے لیے ابھی نہیں ڈوبا۔ خدا کرے وہاں سب خیر و عافیت ہو، سب کو سلام، یاد آتے ہیں۔

(۷)

بسم اللہ

۲۶/شعبان ۱۴۰۶ھ

Centre Culturel Islamique

4.Ruede Tournon,

Paris 6/France.

عزیزی سلمکم اللہ

سلام خیریت حاصل و مطلوب۔

میں نے مدراس میں بائبل کا ایک فارسی ترجمہ دیکھا تھا، یاد نہیں یہ شرف الملک مرحوم کا تھا یا ان کے والد کا۔ کیا یہ ممکن ہے کہ آپ مجھ کو کچھ تفصیل دے سکیں یہ صرف انجیل ہے یا تورات بھی، کتنے صفحے ہیں، کب لکھی گئی ہے؟

محمد حمید اللہ

دلی شکر یہ، رمضان مبارک۔

ڈاکٹر محمد حمید اللہ کا سلسلہ نسب یہ ہے:

محمد حمید اللہ بن ابو محمد غلیل اللہ (المتوفی ۱۳۶۳ھ) بن قاضی محمد صبغتہ اللہ بدر الدولہ (المتوفی ۱۲۸۰ھ) بن محمد غوث شرف الملک (المتوفی ۱۲۳۸ھ) بن ناصر الدین محمد (المتوفی ۱۲۰۶ھ) بن قاضی نظام الدین احمد صغیر (المتوفی ۱۱۸۹ھ) بن قاضی عبداللہ شہید (شہادت ۱۱۳۵ھ) بن قاضی نظام الدین احمد کبیر (المتوفی ۱۱۰۸ھ) بن قاضی حسین لطف اللہ بن قاضی رضی الدین مرتضیٰ بن قاضی محمود کبیر (المتوفی ۹۹۵ھ) بن قاضی احمد بن فقیہ ابو محمد بن فقیہ محمد اسماعیل بن فقیہ مخدوم اسحاق بن فقیہ عطاء احمد شافعی۔

توریت، زبور اور انجیل کا ترجمہ قاضی نظام الدین احمد صغیر نے کیا تھا، ڈاکٹر صاحب نے اپنے مکتوب میں ترجمہ کے متعلق تفصیل طلب کی تھی، جو دی گئی، جواب میں ذیل کا مکتوب حاصل ہوا۔  
جنوبی ہند اور خاص کر سابق صدر صوبہ مدراس میں انگریزوں کے تسلط کی بناء پر عیسائیت کا بڑا چہ چاہونے لگا، عیسائی مبلغین کی روز بہ روز بڑھتی ہوئی طاقت کو دیکھ کر قاضی نظام الدین احمد صغیر نے محسوس کیا کہ عربی تورات، زبور اور انجیل کا کم از کم فارسی میں ترجمہ لیا جائے

تاکہ اس دین کی حقیقت سے عام مسلمان براہ راست واقفیت حاصل کر کے یہودیوں اور عیسائیوں کی تردید کر سکیں، چنانچہ قاضی نظام الدین احمد صغیر نے ۱۱۵۲ھ میں عربی زبور کا فارسی میں ترجمہ کیا اور اس کا نام سرور الصدور بہ ترجمہ معرب الزبور رکھا اور اس کے بعد انہوں نے انجیل کا ترجمہ فیض الجلیل فی ترجمہ معرب الانجیل رکھا۔

(۸)

بسم اللہ

۱۶ / رمضان ۱۴۰۶ھ

عزیزی خوش رہو

سلام خیریت حاصل و مطلوب، آپ کا خط ملا، آپ نے بڑی زحمت اٹھائی ہے، اللہ جزائے خیر دے، حیرت ہوئی کہ ہمارے اجداد نے بائبل کا اتنا گہرا مطالعہ کیا، کیمبرج کے ایک پادری نے لکھا ہے کہ ہمارے خاندان کے ان ترجموں کے تین اور ہم عصر فارسی ترجمے بائبل کے وہاں موجود ہیں، اللہ ان بزرگوں کو اعلائے علیین میں جگہ دے اور ہم کو ان باتوں کی توفیق عطا فرمائے جن میں اس کی رضا مندی ہو۔

الحمد للہ اب شہر پیرس میں تقریباً اسی ہزار یورپی نو مسلم ہو گئے ہیں، ہر روز آٹھ دس نئے بھی مسلمان ہوتے رہتے ہیں، دیگر شہروں میں اور یورپ کے دیگر ملکوں میں اس کے علاوہ ہیں۔ خدا کرے وہاں سب خیریت و عافیت ہو۔

م۔ ح۔ ا

قاضی محمد عزیز الدین کے انتقال کے بعد ان کے فرزند قاضی صلاح الدین محمد ایوب نے قضاء کی ذمہ داریاں سنبھالیں۔ وہ اس سلسلہ کے ۱۹ویں قاضی ہیں اور جامعہ ازہر کے فارغ التحصیل ہیں، حکومت ٹمنا ڈنے بھی ان کا تقرر کیا، شہر چنتی کے موجود قاضی یہی ہیں میرے مکتوب میں ڈاکٹر صاحب کو اس تقرر کی اطلاع دی گئی تھی اور بہائی مذہب کے ایک مبلغ رشاد خلیفہ کی اسلام دشمنی کی تفصیل بھی دی گئی تھی، مولوی عبدالوہاب کی جنہوں نے ٹمنا میں قرآن مجید کا ترجمہ کیا تھا، ان کی سوانح عمری بھی گئی تھی اور خطبات بہاول پور کے انگریزی ترجمے کی فرمائش کی گئی تھی اور اسلاف خاندان کے متعلق بھی لکھا گیا تھا، ان تمام امور کے متعلق ڈاکٹر صاحب نے مندرجہ ذیل گرامی نامہ تحریر فرمایا، ملاحظہ ہو:

(۹)

بسم اللہ

۲۵/ ذی قعدہ ۱۴۰۶ھ

عزیزی خوش رہو۔

سلام خیرت حاصل و مطلوب، ابھی ابھی آپ کا خط آیا زحمت فرمائی پر اللہ آپ کو جزائے خیر دے، براہ کرم تامل قرآن مجید کا ہدیہ اور مصارف ڈاک سے اطلاع دیجیے، ممنون ہوں گا۔  
ایوب صاحب کے تقرر پر مسرت ہوئی، اللہ ان کو روز افزوں توفیق حسنہ عطا فرماتا رہے، آمین۔

رشاد خلیفہ بہائی مذہب کے ہیں ان کے نظریات جھوٹ پوٹ بھی ہیں، بعض الفاظ کو کہتے ہیں کہ ۱۹ دفعہ آئے ہیں اور وہ غلط ہے قرآن میں لفظ انیس کو کوئی اہمیت نہیں، دوزخ کے نگران فرشتے ۱۹ ہیں اور بس بہائی مذہب کے بانی بہاء اللہ کی ولادت ۱۹/ تاریخ کو ہوئی، اسی کے لیے یہ گورک دھندا ہے۔

میں ۸۱ سال کا بوڑھا ہو کر حافظہ کمزور ہو گیا ہے، عبدالوہاب صاحب کی تاریخ پیدائش آپ نے ساتھ میں لکھی تھی تو اس خط کا پہنچنا یاد نہیں رہا معاف فرمادیں۔  
جشن میلاد شریف پر میں نے تو انگریزی میں کچھ نہیں لکھا، کسی اور نے خود ہی انگریزی ترجمہ کیا اور چھاپا ہے تو مجھے علم نہیں۔

خطبات بہاول پور کا مصحح نیا ایڈیشن اسلامک یونیورسٹی، اسلام آباد نے چند ماہ ہوئے چھاپا ہے، مجھے تو نہ طاقت ہے اور نہ فرصت کہ اس کا خود انگریزی ترجمہ کروں، آپ چاہیں تو یونیورسٹی کے وائس چانسلر یا Rector کو توجہ دالیے، شاید اللہ انتظام فرمائے اس کا تعلق اب بہاولپور یونیورسٹی سے نہیں ہے۔

اسلاف خاندان کے حالات افسوس ہے کہ مجھے معلوم نہیں اور نہ یہاں اس کا مواد مل سکتا ہے۔ نندا کرے وہاں سب خیر و عافیت ہو، ایوب صاحب کو بھی سلام اور مبارک باد، معاذ جی صاحبؒ (?) کو مرسلہ ترجمہ کے مصارف کا انتظار رہے گا۔

م۔ ن۔ ا

ڈاکٹر صاحب کا مضمون ”جشن میلاد“ اردو، انگریزی اور ٹہمل میں طبع کرا کے تقسیم کیا تھا، ذیل کے مکتوب میں ڈاکٹر صاحب نے اس مضمون میں ایک نیا پیرا گراف کا اضافہ کرنے کے لیے تحریر فرمایا ہے۔

(۱۰)

بسم اللہ

۱۲/ربیع الاول ۱۴۰۷ھ

عزیزی سلمک اللہ

سلام خیریت حاصل و مطلوب، عید میلاد مبارک۔

غالباً آپ کا رسالہ اردو انگریزی اور ٹہمل میں جشن میلاد کے متعلق چھپ کر تقسیم ہو گیا ہوگا۔ اب ایک نئی چیز ذہن میں آئی ہے ممکن ہے کہ آئندہ ایڈیشن میں رسالے میں کسی جگہ نیا پیرا گراف کر کے بڑھا دیا جاسکتا ہے اردو اور انگریزی دونوں میں یہاں درج کرتا ہوں۔

”اور تو اور پورے اعتماد کے ساتھ یہ کہا جاسکتا ہے کہ اپنے حبیب صلی اللہ علیہ وآلہ وسلم کا جشن میلاد منانے پر اللہ تعالیٰ نہ صرف مومنوں بلکہ کافروں پر بھی کچھ نہ کچھ نوازش فرماتا ہے ابولہب کی شیطنیت سے کون واقف نہیں؟ خود اس کے متعلق صحیح بخاری میں یہ حدیث مروی ہے کہ ”ایک پیر کے دن ابولہب کی لونڈی ثویبہ نے دوڑتے ہوئے آ کر ابولہب کو اطلاع دی کہ اس کے بھائی عبداللہ کے گھر میں محمد نامی ایک بیٹا پیدا ہوا ہے فرط مسرت سے ابولہب نے اپنی انگلی سے اسے اشارہ کیا کہ جا، اب تو آزاد ہے، اب دوزخ میں ہر ہفتہ پیر کے دن ابولہب کی اس انگلی سے ٹھنڈا اور میٹھا پانی نکلنے لگتا ہے جس کو وہ چوس کر متمتع ہوا کرتا ہے۔“

Celebration of the Birth of his beloved Prophet, not only the believers but even the miscreants. Who does not know the name of the devilish abu Lahab? There is a Hadith reported in the Sahih of Imam Bukhari to the following effect. On a certain Monday, Thuwaibah, slave girl of Abu Lahab came running him and informed him that in the house of his brother Abdullah, a boy, with the name Muhammad, is just born. Abu Lahab was thrilled with joy and beckoned with his finger to tell her: Go, you are emancipated from slavery. Now

in the hell, every week on Monday, cold and sweet water flows from the same finger of Abu Lahab, and he assuages it with joy.

خدا کرے وہاں سب خیر و عافیت ہو، یہاں اب سردی اور بارش کا موسم ہے۔

م-ح ۱

(۱۱)

بسم اللہ

۵/ذی قعدہ ۱۴۰۸ھ

عزیزی سلمکم اللہ

سلام خیریت حاصل و مطلوب۔

آپ کو میرا خط ملا ہوگا جو مدرسہ محمدی کے کاغذات کی رسید کے متعلق تھا، آج آپ کو

جلدی میں ایک زحمت دیتا ہوں۔

یہاں ایک حادثہ پیش آیا اور میرا قرآن مجید کے ترجموں کا بستہ غائب ہو گیا ہے غالباً

کسی نے چرا لیا ہے، آپ کے پاس سورۃ فاتحہ کن کن زبانوں میں ہے، اس کی ایک فہرست مجھے

جلد روانہ فرمائیں تو ممنون ہوں گا، مطبوعہ نسخوں سے یہاں بہت سی زبانوں کا سورہ فاتحہ جمع کر سکتا

ہوں لیکن بعض غیر مطبوعہ ہیں۔ مثلاً Welsh, Islandish, Irish وغیرہ۔ آپ کی فہرست

آئے تو معلوم ہو سکے گا کہ کس حد تک ممکن ہے اللہ کی مرضی۔

خدا کرے وہاں سب خیر و عافیت ہو، سب کو سلام۔

ترکی دوست جواب کم دیتے ہیں، آپ کی دریافت کردہ چیزوں کے متعلق افسوس ہے

کہ اب تک آپ کو دندے نہ مل سکے۔

م-ح ۱

راقم نے ڈائلر صاحب سے ان کی سوانح عمری لکھنے کی فرمائش کی تھی اور مشہور سرجن

مورس بوکانی کے متعلق کچھ معلومات حاصل کرنے چاہے تھے جس کے جواب میں تحریر فرماتے ہیں۔



(۱۲)

بسم اللہ

۸/ جمادی الاخرہ ۱۴۰۹ھ

عزیزی خوش رہو

سلام مسنون، خیر و عافیت کا طالب، آپ کا خط چند دن ہوئے ملا، مضمون کی وصولی کی اطلاع سے اطمینان ہوا خدا کرے وہ پسند آیا ہو، کوئی تبدیلی وغیرہ مطلوب ہو تو لکھیے ان شاء اللہ حسبہ کروں گا۔

مجھے اپنی سوانح عمری پسند نہیں، قدرت سے تشبیہ ہوئی ہے کوئی ستر پچھتر سال قبل بچپن میں ایک مرتبہ میں نے اپنی سوانح عمری لکھی تھی۔ بلا اطلاع بڑے بھائی حبیب اللہ صاحب نے ایک مرتبہ میری غیر موجودگی میں اسے پڑھا اور تعریف بھی کی کہ بہت دل چسپ ہے، پھر جلدی ہی اسے دیک لگ گئی، آس پاس کے دیگر کاغذات اور کتابوں کو کچھ نہ ہوا صرف سوانح عمری کو دیکھ چاٹ گئی اب سوانح عمری سے نفرت ہو گئی ہے۔

میری مطبوعہ تالیفوں کی مکمل فہرست بھی نامناسب معلوم ہوتی ہے۔

خدا کرے وہاں سب خیر و عافیت ہو۔

مورلیس بوکائی Maurice Bucaille ملک فیصل کے سرجن تھے۔ اکثر ریاض جاتے تھے اسی سے عربی زبان سے دلچسپی ہوئی، وہ غالباً جدہ، ریاض یا مکہ معظمہ میں مسلمان ہوئے، تاریخ مجھے معلوم نہیں، دس پندرہ سال ہوئے ہوں گے ان کے اسلام لانے سے قبل ہی میری ان میں ملاقات رہی ہے آپ کے دوست امبئی ٹائل کتاب ان کو بھیج کر خط سے ان سے پوچھ سکتے ہیں کہ وہ کب اور کہاں مسلمان ہوئے ہیں، پتہ یہ ہے:

Dr. M. Bucaille

114. Avenue Versailles, Paris-16

Telephone No 4647-7003

سب کو سلام، یاد آتے ہیں

م-ح ۱

## حواشی

- ۱ معلوم ہوتا ہے مذکورہ بالا گرامی نامہ کی پشت پر ہی یہ خط درج تھا۔ (ض)
- ۲ اس کے اور بعد کے والا نامے کے سلسلے میں مرتب نے جو وضاحتی تحریر لکھی ہے، اس میں ڈاکٹر صاحب کے سلسلہ نسب کی تفصیل درج کی اور زبور و انجیل کے بارے میں استفسار کا جواب بھی دیا ہے جس سے آگے کے گرامی نامہ کا پس منظر بھی سامنے آ جاتا ہے، آگے متن میں پہلے مرتب کی وضاحت اور آخر میں ڈاکٹر صاحب کا مکتوب گرامی ملاحظہ ہو۔ ”ض“
- ۳ نام صحیح پڑھا نہیں جاسکا۔

(ماہنامہ ”معارف“ اعظم لڑھ۔ اکتوبر ۲۰۰۳ء)

## ڈاکٹر محمد حمید اللہ کے چند (غیر مطبوعہ) خطوط

محمد ارشد (مدیر اردو دائرہ معارف اسلامیہ جامعہ پنجاب لاہور)

ڈاکٹر محمد حمید اللہ ۱۹ فروری ۱۹۰۸ء کو حیدرآباد میں پیدا ہوئے اور وہیں پر آپ نے ابتدائی سے اعلیٰ تعلیم تک کے مراحل طے کیے۔ جامعہ عثمانیہ سے ایم اے اور ایل ایل بی کی سندات امتیازی شان سے حاصل کر کے اسی جامعہ میں درس و تدریس سے وابستہ ہوئے۔ ۱۹۳۳ء میں اعلیٰ تعلیم کے لیے جرمنی گئے اور بون یونیورسٹی سے بین الاقوامی قانون کے موضوع پر تحقیقی مقالہ لکھ کر ڈاکٹریٹ کی سند حاصل کی۔ محمد حمید اللہ کا یہ تحقیقی مقالہ بعد میں ضروری اضافوں کے ساتھ ان کی شہرہ آفاق تصنیف *The Muslim Conduct of State* کی صورت میں شائع ہوا۔ یہ واقع علمی کاوش اسلام کے بین الاقوامی قانون کی تدوین جدید کا بہترین نمونہ ہے۔ بعد ازاں محمد حمید اللہ جرمنی سے فرانس منتقل ہو گئے اور سوربون یونیورسٹی سے عہد نبوی اور خلافت راشدہ میں اسلامی سفارت کے موضوع پر تحقیقی مقالہ لکھ کر ڈی لٹ کی ڈگری حاصل کی اور واپس آ کر پھر سے جامعہ عثمانیہ میں تدریس کی ذمہ داریاں سنبھالیں۔ یہ سلسلہ ۱۹۳۵ء سے ۱۹۳۸ء تک جاری رہا۔ سقوط حیدرآباد دکن (۱۹۴۸ء) سے کچھ عرصہ پہلے نظام کی طرف سے ریاست کی آزادی و خود مختاری کے تحفظ و بقا کی غرض سے اقوام متحدہ کی سلامتی کونسل میں جو ایک وفد بھیجا گیا محمد حمید اللہ اس میں بطور قانونی مشیر کے شامل تھے۔ محمد حمید اللہ ابھی پیرس ہی میں تھے کہ ریاست کے سقوط کا سانحہ پیش آ گیا چنانچہ آپ وہیں کے ہو کے رہ گئے۔

قیام پاکستان کے بعد اس ملک کی اسلامی تشکیل کی غرض سے ۱۹۴۹ء میں جو بورڈ تعلیمات اسلامیہ قائم ہوا محمد حمید اللہ کو اس کا رکن مقرر کیا گیا۔ چنانچہ وہ تقریباً ایک سال تک پاکستان میں مقیم رہے۔

محمد حمید اللہ ۱۹۴۸ء سے ۱۹۶۹ء تک سوربون یونیورسٹی اور نیشنل سینٹر آف سائنسز ریسرچ (Centre de la Recherche Scientifique) پیرس میں تحقیق کرتے رہے اور ۱۹۶۹ء میں وظیفہ حسن خدمت پر مامور ہوئے۔ بعد ازاں وہ ترکی، سعودی عرب اور ملائیشیا کی مختلف جامعات میں بھی بطور استاد زائر تدریسی خدمات انجام دیتے رہے۔ ۱۹۹۶ء میں وہ بوجہ علالت پیرس سے فلوریڈا (امریکہ) منتقل ہو گئے جہاں ۷ دسمبر ۲۰۰۲ء کو وفات پا گئے۔

ڈاکٹر محمد حمید اللہ پیرس میں تقریباً تالیس سالہ قیام (۱۹۴۸ء-۱۹۹۶ء) کے دوران ہمہ وقت علمی و تحقیقی، تصنیفی و تالیفی اور دعوتی سرگرمیوں میں مشغول رہے اور انہوں نے اپنی زندگی صحیح معنوں میں دین اسلام کے ایک سفیر و ترجمان اور اس کے ایک صادق و مخلص داعی و مبلغ کی حیثیت سے بسر کی۔ ان کے ہاتھوں سیکڑوں فرانسیسی مردوں اور عورتوں نے اسلام قبول کیا جن میں درجنوں عیسائی پادری اور راہبائیں بھی شامل تھیں۔

آپ کو مشرق و مغرب کی نو سے زیادہ زبانوں پر دسترس حاصل تھی اور ان میں سے پانچ یعنی (اردو، انگریزی، جرمنی، عربی اور فرانسیسی) میں تو انہوں نے اپنی بعض معرکہ آرا تحقیقات و تخلیقات بھی پیش کی ہیں۔ محمد حمید اللہ کی علمی و تحقیقی دلچسپیوں کا دائرہ بڑا وسیع تھا انہوں نے اسلامی قانون، بین الممالک، تاریخ، تدریس، حدیث، سیرت، قرآنیات، فقہ و اصول فقہ جیسے مختلف میدانوں میں بڑے معرکے کی کتب و مقالات یادگار چھوڑے ہیں۔ تقریباً ایک ہزار مقالات اور مضمون ان کے قلم سے نکلے جب کہ چھوٹی بڑی ۵۰ اکتب ان سے یادگار ہیں۔ فرانسیسی زبان میں قرآن حکیم کا ترجمہ اور فرانسیسی زبان ہی میں دو جلدوں میں یہ کتاب "Le prophete de Islam sa vie et son Ouvre" (پیغمبر اسلام حیات اور کارنامے) ان کے نمایاں ترین علمی کاموں میں سے ہیں مؤخر الذکر تصنیف تو یہ کتاب ان کے شاہکار کا درجہ رکھتی ہے۔ اردو میں یہ کتاب ان کی کتاب "عہد نبوی میں نظام حکمرانی" سے انہی کے سیاسی پہلو پر ان کے ایک مجموعہ مقالات "رسول اکرم کی سیاسی زندگی" اور "عہد نبوی کے میدان جنگ" کے علاوہ ان کے خطبات کے مجموعہ خطبات بہاول پور کا شمار ان کے شہرہ آفاق علمی کارناموں میں ہوتا ہے۔

مؤخر الذکر کا سابق سفیر پاکستان مرحوم ڈاکٹر افضل اقبال کے قلم سے انگریزی میں ترجمہ بعنوان The Emergence of Islam متعدد بار چھپ چکا ہے۔

محمد حمید اللہ نے سیرت اور فقہ و اصول فقہ پر متعدد امہات الکتب کو ایڈٹ کر کے شائع کیا جن میں پیغمبر اسلام کی حیات مبارکہ پر ابن اسحاق کی ابتدائی اور اہم کتاب ”سیرت رسول اللہ“ اور الواقدی کی ”کتاب الردہ“ کے علاوہ حنبلی فقیہ ابن قیم الجوزیہ کی تصنیف ”احکام اہل الذمہ“ شامل ہیں۔ اپنے وقیع علمی کارناموں کی بدولت محمد حمید اللہ کو اسلام کے قانون بین الممالک کا معمار جدید اور مجدد علوم سیرت قرار دیا جاتا ہے۔ مرحوم محمد حمید اللہ تقویٰ، صدق و اخلاص، تواضع و انکساری، سادگی اور زہد و استغنا کا پیکر اور اس اعتبار سے اسلاف کا نمونہ تھے شہرت و ناموری اور دنیوی جاہ و منصب سے انہیں کوئی سروکار نہ تھا۔

ڈاکٹر حمید اللہ کو سیرت پر ان کی گرانقدر علمی خدمات کے اعتراف میں حکومت پاکستان نے ۱۹۸۴ء میں ۱۰ لاکھ روپے کا ایوارڈ پیش کیا لیکن انہوں نے یہ پوری کی پوری رقم ادارہ تحقیقات اسلامی بین الاقوامی اسلامی یونیورسٹی اسلام آباد کو بطور ہدیہ پیش کر دی۔

ڈاکٹر حمید اللہ نے اپنے وطن (حیدرآباد دکن) سے دور فرانس کے شہر پیرس میں ساہا سال قیام کے باوجود اپنے خاندان سے نہ صرف قریبی تعلق برقرار رکھا بلکہ اس کے افراد کی دینی تعلیم و تربیت میں بھی گہری دلچسپی لیتے رہے۔ چنانچہ بیٹا و دیگر افراد کی طرح وہ اپنے خاندان کے لیے بھی ایک معلم و مربی اور ایک مفتی کی حیثیت رکھتے تھے۔ حیدرآباد دکن اور کراچی میں مقیم ان کے عزیز و اقارب دینی و مذہبی امور میں رہنمائی کے لیے آپ ہی سے رجوع کرتے تھے محمد حمید اللہ نے افراد خاندان کی دینی و مذہبی امور میں رہنمائی کے لیے مکتوب نگاری کو ذریعہ بنایا اور کثرت سے خطوط لکھے جن میں انہوں نے مختلف کلامی و فقہی نوعیت کے استفسارات کے علمی جوابات بھی دیے۔

دینی و مذہبی امور میں آپ کی رہنمائی صرف آپ کے افراد خاندان تک ہی محدود نہ رہی بلکہ تحقیق و تصنیف سے وابستہ افراد بھی مختلف علمی، دستوری و سیاسی اور دینی و فقہی مسائل میں رہنمائی کے لیے آپ سے رجوع کرتے۔ چنانچہ مختلف النوع علمی و فقہی استفسارات کے جوابات کے لیے بھی محمد حمید اللہ صاحب نے مکتوب نگاری کا سہارا لیا اور ہزاروں کی تعداد میں خطوط لکھے۔

آئندہ صفحات میں محمد حمید اللہ صاحب کے چند ایسے ہی مطبوعہ مکتوبات قارئین کی نذر کیے جا رہے ہیں ان میں سے ابتدائی تین مکتوبات ڈاکٹر صاحب کے اپنے اقارب کے نام ہیں جب کہ آخری مکتوب پاکستان کے ایک معروف قانون دان محمد اسماعیل قریشی (ولادت ۲۸ فروری ۱۹۲۸ء) کو لکھا گیا۔

مکتوب اول خدیجہ دردانہ (دختر محی الدین عبدالقادر حال مقیم پی آئی بی کالونی کراچی) کے نام ہے محمد حمید اللہ کا یہ مکتوب ایک صادق و مخلص معلم و مربی اور داعی کے جذبات کا آئینہ دار ہے۔ یہ مکتوب تذکیر و موعظت حسنہ کا ایک نہایت عمدہ نمونہ ہے جس کا ایک ایک لفظ داعی کے صدق و اخلاص اور رسول مکرم صلی اللہ علیہ وسلم سے اس کی والہانہ عقیدت و محبت کی منہ بولتی تصویر ہے۔ ڈاکٹر صاحب نے اس خط میں اپنی اس عزیزہ کو اس کی شادی کی مبارک باد پیش کرتے ہوئے اسے نہایت بلیغ اور موثر پیرائے میں دینی نصیحت کی ہے اور اسے قرآن حکیم اور سیرت نبوی سے ربط کو مضبوط و مستحکم بنانے کی تلقین کی ہے۔

مکتوب دوم اور سوم محمد حمید اللہ کے ایک اور قریبی عزیز یعنی ڈاکٹر صاحب کے برادر اکبر محمد صبغت اللہ کے صاحبزادے سیف اللہ حال مقیم حیدرآباد دکن کے نام ہیں۔ ان دونوں مکاتیب میں ڈاکٹر صاحب نے زیارت مکہ مکرمہ اور احرام وغیرہ سے متعلق ایک اہم فقہی مسئلہ کی وضاحت کی ہے اور پھر اپنے قلم سے ایک نقشہ بنا کر میقات و حدود حرم کی نشان دہی کی ہے۔ ڈاکٹر صاحب کی رائے میں جو لوگ حدود حرم سے باہر رہتے ہیں اور مکہ مکرمہ صرف جمعہ کے لیے جاتے ہیں وہ جمعہ کے لیے مکہ مکرمہ جائیں یا عمرے کے لیے ان کو احرام باندھنا ہوگا اور طواف و سعی کرنی اور بال کٹانے ہوں گے گو ڈاکٹر محمد حمید اللہ صاحب کا یہ مسلک جمہور فقہاء و علما کے مسلک کے موافق نہیں۔ مکتوب سوم کی عبارت سے معلوم ہوتا ہے کہ محمد حمید اللہ صاحب زیارت قبر نبی سے متعلق وہابی علما کی رائے و مسلک کو درست خیال نہیں کرتے تھے ان کے الفاظ میں۔

”یہ فضول بات ہے کہ مسجد نبوی کی زیارت کے لیے جانا تو اچھی چیز ہے اور اس مسجد میں رسول کی قبر کی زیارت کا ارادہ نہیں کرنا چاہیے میں تو یہ رائے رکھتا ہوں کہ جو لوگ ایسا کہیں اور لوگوں کو رسول اللہ کی قبر کی زیارت سے روکیں وہ رسول اللہ کی شفاعت سے محروم ہونے کا خطرہ مول لیتے ہیں۔“

مکتوب چہارم اہانت رسول اللہ صلی اللہ علیہ وسلم کے ارتکاب سے متعلق سزا کے بارے میں محمد اسماعیل قریشی (ایڈووکیٹ سپریم کورٹ آف پاکستان حال مقیم ۲۶ رچنا بلاک علامہ اقبال ٹاؤن لاہور) کے ایک استفسار کے جواب پر مشتمل ہے۔ اس مکتوب میں اہانت رسول اللہ کے سنگین جرم کے مرتکب فرد کی شرعی سزا سے متعلق پہلوؤں کو زیر بحث لایا گیا ہے اس مکتوب میں اسلامی توہین رسالت کے سنگین جرم کے مرتکب اسلامی ریاست کے غیر مسلم شہریوں (ذمی و معاہد) کی سزا کے بارے میں ڈاکٹر محمد حمید اللہ کے موقف کا پتا چلتا ہے ڈاکٹر صاحب کی رائے میں ”غیر مسلم کو سزائے موت مشتبہ ہے اگر وہ ذمی ہے تو اسے پاکستانی قومیت سے محروم کر کے جلا وطن کیا جاسکتا ہے۔ اگر اجنبی مسافر یعنی متامن ہے تو اسے ملک بدر کیا جاسکتا ہے سزائے موت کے لیے دیکھنا ہوگا کہ وہ جرم عداہوا ہے یا جہالت اور غفلت سے عداہوا ہے تو آیا بطور اعلان جنگ ہے یا محض ناتجہی سے ہے۔ جرم عداہوا اگر نہ ہوا ہے تو توبہ اور معذرت آخر وقت تک قبول ہو سکتی ہے ان اللہ لا یغفر ان یشرک بہ و یغفر ما دون ذلک لمن یشاء (النساء: ۱۱۶) سے قیاس کیا جاسکتا ہے توبہ [و] معذرت قبول تو ہوگی لیکن منافقانہ توبہ کے امکان سے اس پر آئندہ کڑی نگرانی رکھی جاسکتی ہے۔

مکتوب چہارم کا پس منظر کچھ اس طرح سے ہے کہ مملکت خداداد پاکستان کے مجموعہ فوجداری قانون میں توہین رسالت کے جرم کی شرعی سزا کا قانون موجود نہ تھا ۱۹۸۳ء-۱۹۸۳ء کے دوران توہین رسالت جیسے سنگین اور دل آزار متعدد واقعات پیش آئے جس پر اسلامی ماہرین قانون کی عالمی انجمن (ورلڈ ایسوسی ایشن آف مسلم جیورسٹس) نے ملک میں توہین رسالت کے جرم کی شرعی سزا کے نفاذ اور اس کے مطابق ضروری قانون سازی کا مطالبہ کیا اور اس مقصد کے لیے ایک تحریک کا آغاز کیا اس انجمن کے صدر محمد اسماعیل قریشی نے وفاقی عدالت میں ایک پٹیشن کی۔ سماعت کے دوران پاکستان کے مختلف مذہبی مکاتب فکر کے علمائے پٹیشن کے حق میں خصوصاً توہین رسالت کے جرم کی شرعی سزا ”سزائے موت“ کے حق میں دلائل پیش کیے۔ مسلم ماہرین قانون کی انجمن کے سربراہ محمد اسماعیل قریشی نے اس اہم مسئلہ سے متعلق محمد حمید اللہ کا موقف معلوم کرنے کے لیے ان کو خطوط لکھے جن میں توہین رسالت کے جرم کی شرعی سزا کے متعلق استفسارات کیے۔ محمد حمید اللہ کا یہ مکتوب چہارم ایسے ہی کسی خط کے جواب میں ہے۔

یہاں یہ امر قابل ذکر ہے کہ مسلم ماہرین قانون کی انجمن کی مساعی کے نتیجے میں پاکستان کی وفاقی شرعی عدالت نے متفقہ طور پر مذکورہ پیشین کو منظور کرتے ہوئے حکومت پاکستان کے نام حکم نامہ جاری کیا کہ توہین رسالت کی سزا سزائے موت مقرر کی جائے اور اس غرض سے ضروری قانون سازی کی جائے چنانچہ ۱۹۸۷ء میں پہلے تعزیرات پاکستان میں دفعہ ۲۹۵ سی کا اضافہ کیا گیا البتہ اس میں شاتم رسول کی سزا سزائے موت یا عمر قید مقرر کی گئی ہے جسے محمد اسماعیل قریشی نے مسلم ماہرین قانون کی انجمن کی طرف سے ایک بار پھر وفاقی شرعی عدالت میں اس بنا پر چیلنج کر دیا کہ توہین رسالت کی شرعی سزا بطور حد سزائے موت مقرر ہے اور حد کی سزا میں کمی یا اضافہ کرنے کا اختیار کسی کو بھی نہیں اور یہ (توہین رسالت) ناقابل معافی جرم ہے چنانچہ وفاقی شرعی عدالت نے متفقہ طور پر مذکورہ پیشین کو منظور کرتے ہوئے توہین رسالت کی متبادل سزا عمر قید کو غیر اسلامی اور قرآن و سنت کے منافی قرار دیا اور حکومت پاکستان کے نام حکم نامہ جاری کیا کہ عمر قید کی سزا کو دفعہ ۲۹۵ سی سے حذف کیا جائے چنانچہ ۱۹۹۱ء میں وزیراعظم محمد نواز شریف کے دور حکومت میں حکومت پاکستان نے وفاقی شرعی عدالت کے حکم پر عمل درآمد کرتے ہوئے توہین رسالت کی شرعی سزا سزائے موت کو بطور حد سارے ملک میں نافذ کر دیا۔

مکتوب زیر بحث کا آخری جملہ مکتوب نگار کے بجز وانکسار اور تواضع کا منہ بولتا ثبوت ہے۔ یہ جملہ ان کی شخصیت کے ایک اہم پہلو کو اجاگر کرتا ہے اور وہ یہ کہ ڈاکٹر صاحب کسی بھی زیر بحث علمی معاملہ کے مختلف پہلوؤں کو واضح تو کر دیتے ہیں تاہم وہ اپنی رائے کی صحت پر اصرار نہیں کرتے اور اپنی رائے کو دوسروں پر مسلط نہیں کرتے۔

مرتب نے محمد حمید اللہ کے ان مکتوبات کے بعض مندرجات کے سیاق و سباق کی وضاحت و صراحت کے طور پر چند ضروری حواشی تحریر کر دیے ہیں خصوصاً ان مکتوبات میں جن واقعات اور احادیث کی طرف اشارہ کیا گیا ہے حواشی میں ان کے ماخذ کی نشان دہی کر دی ہے مکتوبات کی عبارت میں روانی کے پیش نظر کہیں کہیں معکوفتین [ ] کے اندر اکاد کا الفاظ کا اضافہ بھی کیا ہے۔



## (۱) بنام خدیجہ دردانہ

بسم اللہ

ادبیات فاکلٹی سی، استانبول او نیورسٹی سی

کیم ربیع الانور (۲) ۱۳۹۳ھ

عزیزہ خدیجہ دردانہ سلمہا اللہ تعالیٰ

سلام مسنون خیر و عافیت کا طالب۔ آپ کی شادی خانہ آبادی کی اطلاع ملی دلی مسرت ہوئی خدا مبارک کرے اب تک آپ اچھی بیٹی رہیں اور والدین کو خوش رکھا اب اچھی بیوی اور پھر اچھی ماں بننے کی کوشش کریں اور ہر وقت ہر کام میں خدا کی اطاعت اور خوشنودی پیش نظر رہے تو خدا بھی اپنا فضل کرتا ہے۔

شوہر کو خوش رکھنا کچھ دشوار نہیں جب وہ گھر میں آئے تو بیوی کی ایک مسکراہٹ اس کا دل باغ باغ کر دیتی ہے اس کو جس چیز کی ضرورت ہے وہ بروقت تیار رہے تو وہ ایسی بیوی کے ساتھ رہنے کو جنت میں رہنا سمجھ لیتا ہے۔

یہ ربیع الانور کا مبارک مہینہ ہے اس میں نبی کریم صلی اللہ علیہ وسلم کی ولادت ہوئی گویا اسلام کی ولادت ہوئی۔ نبی اکرم کی زندگی ایک اسوۂ حسنہ ہے مرد کے لیے بھی عورت کے لیے بھی بچے کے لیے بھی بڑے بڑے کے لیے بھی۔ سیرت کی کتابوں کا مطالعہ اور قرآن مجید کی با ترجمہ تلاوت ایک ایسا خزانہ ہے جس سے آدمی مصیبت مسرت ہر حالت میں استفادہ کرتا ہے اور وہ ہر روز تازہ رہتا ہے ہر روز اس میں نئی چیزیں نظر آتی ہیں۔

خدا سے دعا ہے کہ وہ آپ کو اور آپ کے شوہر کو سدا شاد کام رکھے وہو نعم المولیٰ

ونعم النصیر

محمد حمید اللہ

## (۲) بنام محمد سیف اللہ

بسم اللہ

پارلس ۲۹ جمادی الاخر ۱۴۰۳ھ

عزیزی سلک اللہ!

سلام خیریت حاصل و مطلوب۔ آپ کا خط ملا سرور کیا جیسا کہ میں پہلے بھی آپ کو لکھ چکا ہوں کہ بیت اللہ کی زیارت کے لیے احرام حاصل میں اس احترام پر مبنی ہے جو انسان اپنے بادشاہ کے دربار میں حضوری کے لیے ملحوظ رکھتا ضروری سمجھتا ہے لباس میں بھی عام برتاؤ میں بھی۔ احرام تو وضع اور کسر قفسی کی علامت ہے جو بادشاہوں کے بادشاہ اللہ کے گھر کے لیے ملحوظ رکھا جاتا ہے۔ یہ قصر شامی میں داخلے کے وقت ہی نہیں اس سے بہت پہلے ضروری سمجھا گیا ہے اور کم از کم حضرت ابراہیم کے زمانے سے یہ چیز رائج ہے اور اسلام نے اس کو برقرار رکھا ہے یہ کہنا کہ جدہ میقات کے اندر ہے ماواقیت کی دلیل ہے۔ آپ واقف ہیں کہ جدے سے مکے کو جائیں تو تین چوتھائی راستہ ختم ہونے پر شمسی کا گاہن آتا ہے اس سے ذرا آگے دو متارے یا چبوترے آتے ہیں جن کو حد و حرم کہا جاتا ہے۔ اس طرح مکے والے عمرہ کرنا چاہیں تو قریب ترین مقام شمال مغرب میں محکم ہے وہاں بھی حد و حرم نصب ہیں۔ یہ حد و حرم خود رسول اللہ نے فتح مکہ کے بعد نصب کرائے تھے اور فرمایا تھا کہ کوئی باہر سے آنے والا ان کو بغیر احرام کے تجاوز نہ کرے۔ ساری فقہ کی کتابیں لکھتی ہیں کہ اگر کوئی عمرہ اس کی پروا نہ کرے اور تزر جائے تو سزا میں اسے ایک قربانی دینی پڑے گی یا دس دن روزہ رکھنا ہوگا۔ میرے پاس یہاں ندیاض السنواں (۳) ہے اور نہ تو شہ فلاح (۳) (مولانا ابوالدول) (۵) وہاں آپ دیکھ سکتے ہیں احمد جنگ کی المہبوط (۶) میں بھی اس کی صراحت ہے۔

جو لوگ مکے میں روزگار کا کام کرتے ہیں مگر شہر کے باہر رہتے ہیں ان کا حکم الگ ہے اور جو لوگ باہر ہی روزگار کرتے ہیں اور مکہ صرف جمعہ وغیرہ کے لیے جاتے ہیں ان کا حکم الگ ہے باہر حلا جدہ میں رہنے والے چاہے نماز جمعہ کے لیے مکہ جائیں یا عمرے کے لیے ان کا حکم ایک ہی ہوگا یعنی ان کو احرام باندھنا ہوگا اور طواف و سعی کرنی اور بال کٹانے ہوں گے یہ کہنا کہ "میں عمرے کے لیے نہیں جاتا ہوں" کافی نہیں۔ خیال کیجئے کوئی شخص حیدرآباد یا خودہینے سے مکے کو

جائے اور کہے میں حج کو نہیں جا رہا ہوں صرف سیر و سیاحت کے لیے مکہ دیکھنا چاہتا ہوں تو کیا اسے بطور سزا قربانی نہ دینی ہوگی؟ جو اللہ اور رسول کے حکم کو نہیں ماننا چاہتا ہے وہ اللہ کے سامنے یوم حشر ذمہ دار ہوگا۔

[ملا علی القاری کی جو عبارت آپ نے نقل کی ہے وہ بالکل واضح ہے کہ جو لوگ حدود حرم سے لے کر شہر مکہ تک کسی جگہ سکونت کرتے ہیں تو ان کو مکہ جانے کے لیے احرام کی ضرورت نہیں بجز اس صورت کے جب وہ عمرہ کرنا چاہیں (۷) چونکہ جدہ حدود حرم سے باہر ہے ان کو یہ سہولت نہیں ملے گی۔

احرام کا طریقہ یہ ہے کہ نہادھو کر دو رکعت نماز سنت برائے عمرہ پڑھیں۔ غسل سنت نبوی ہے نماز کے بعد کہیں گے میں ”احرام اور عمرے کی نیت کرتا ہوں اللہ کے لیے“ یہ ہیں میرے معلومات صحیح علم اللہ کو ہے اگر کوئی چیز واضح نہ ہو دریافت فرمائیے۔

سب کو سلام  
محمد حمید اللہ

(۳) بنام محمد سیف اللہ

بسم اللہ

4: Rue de tournon

paris6/France

یکم محرم ۱۴۰۷ھ

عزیزی سلمک اللہ

سلام خیریت حاصل و مطلوب۔ آپ کا خط اور مرسلہ کتاب دونوں پہنچے خیر و عافیت کی اطلاع سے مسرت ہوئی۔ اللہ جو آب و دانہ رکھتا ہے وہ مل کر رہتا ہے جو نہیں رکھتا لاکھ کوشش کے باوجود نہیں ملتا اللہ سے معین چیز کی دعا نہیں کرنی چاہیے بلکہ یہ کہے کہ اے اللہ مجھے وہ چیز دے جس میں میری بھلائی اور تیری رضا مندی ہو۔

حدود حرم حضرت ابراہیم علیہ السلام کے زمانے سے چلے آتے ہیں رسول اللہ نے ان کی تجدید فرمائی یہ نہیں کہ ان کو خود مقرر فرمایا ہے حدود حرم میں چونٹی کا مارنا حرام ہے اس لیے جنگ بدرجہ اولیٰ ممنوع ہے لیکن جیسا کہ ایک حدیث میں ہے کہ اللہ ہی نے رسول اللہ کو جنگ کرنے کا حکم دیا تاکہ اللہ کے گھر کو کافروں کے ہاتھ سے نکالیں (۸) اس صورت حال کا عام حالات پر اطلاق

کرنا بے عقلی کی بات ہے خاص کر جب صراحت ہے کہ اللہ کے حکم سے وہ خصوصی کام کیا گیا ہے۔ حدیث میں رسول اللہ صلی اللہ علیہ وسلم کا فرمانا ہے کہ عالم لوگ قرآن و حدیث میں صراحت نہ ہو تو اجتہاد کرتے ہیں اور کبھی صحیح نتیجے پر پہنچتے ہیں اور کبھی خطا کرتے ہیں۔ (۹) اس لیے ایک دوسری حدیث میں ذکر ہے کہ علماء میں اختلاف رائے ہو تو وہ اللہ کی رحمت ہے۔ (۱۰) بن باز صاحب (۱۱) عالم آدمی ہیں میں ان سے بارہا مل بھی چکا ہوں لیکن پیغمبر نہیں کہ ان کی ہر بات مانی جائے بلکہ دوسرے علماء کی رائے بھی دیکھنی چاہیے۔ وہ اس فرقے کے ہیں جس کو وہابی کا نام دیا جاتا ہے۔

یہ فضول بات ہے کہ مسجد نبوی کی زیارت کے لیے جانا ہو تو اچھی چیز ہے اور اس مسجد میں رسول اللہ کی قبر کی زیارت کا ارادہ نہیں کرنا چاہیے میں تو یہ رائے رکھتا ہوں کہ جو لوگ ایسا کہیں اور لوگوں کو رسول اللہ کی قبر کی زیارت سے روکیں وہ رسول اللہ کی شفاعت سے محروم ہونے کا خطرہ مول لیتے ہیں۔

جس حدیث میں یہ حکم ہے کہ مکے سے باہر کے لیے مکہ جائیں چاہے حج کے لیے ہو یا عمرے کے لیے تو فلاں مقام سے احرام باندھیں (۱۲) اس کا مطلب یہ لینا احمقانہ بات ہے کہ حج اور عمرے کے سوا کسی تیسری چیز کے لیے مکہ جائیں تو احرام کی ضرورت نہیں۔ احرام بیت اللہ کے احترام کے لیے ہے۔ جو لوگ بغیر احرام کے جائیں تو بیت اللہ کی توہین کرتے ہیں۔ جو لوگ حدود حرم کے اندر رہتے ہیں ان کو ہر روز کئی بار عمرہ کرنے کا حکم دینا زحمت کا باعث ہوتا، اس لیے ان کے لیے بعض سہولتیں دی گئی ہیں لیکن جو شخص حدود حرم کے باہر سے مکہ جائے تو اس کو طواف اور سعی کر کے عمرہ کرنے میں مشکل سے آدھ گھنٹہ لگتا ہے۔ میں نہیں سمجھتا کہ کوئی شخص روزانہ جدے سے مکے کو کئی کئی بار جاتا ہو۔

رسول اللہ صلی اللہ علیہ وسلم کی [قبر کی] زیارت بت پرستی کے لیے نہیں، بلکہ شکرگزاری کے اظہار کے لیے ہے۔ قرآن میں ہے: **و اما بنعمة ربك فحدث**۔ (۱۳) اس سے بڑھ کر اللہ کی کیا نعمت ہو سکتی ہے کہ ہمیں ایک نبی بھیج کر ہدایت کا ساماں کرے۔ کیا اس نبی کا شکر یہ ادا نہیں کرنا چاہیے، کیا اس پر اللہ کی رحمتیں نازل ہونے کی دعا نہیں کرنی چاہیے؟ اس لیے خود نماز میں اللہم صل علی محمد وغیرہ کہنا واجب ہے۔ جب نماز تک میں واجب ہے تو نماز کے باہر کیوں زیارت سے روکا جائے۔ یعنی قبر کے سامنے درود پڑھنے سے کیوں روکا جائے؟ قرآن

میں یہ بھی ہے کہ ان اللہ و ملئکتہ یصلون علی النبی یا ایہا الذین امنوا صلوا علیہ وسلموا تسلیما۔ (۱۴) اس کی تعمیل میں ہم حضور کی قبر پر حاضر ہونا چاہتے ہیں کوئی متواضع نبی یہ نہیں کہے گا کہ میری سالگرہ مناؤ، میری قبر پر حاضری دو لیکن عقل سلیم کہتی ہے کہ ہر مسلمان کو ایسا کرنا چاہیے۔ اس کام میں خلاف اسلام کام، قبر پرستی وغیرہ کا سوال نہیں، بلکہ مسلمان صرف اپنی شکر گزاری کے اظہار کے لیے جاتے ہیں انما الاعمال بالنیات۔ (۱۵) اللہ نیت کو دیکھتا ہے۔

آپ پتا بدلتے رہتے ہیں۔ معلوم نہیں یہ خط ملتا بھی ہے یا نہیں۔ ہر خط میں صحیح اور مکمل پتا ضرور لکھیے اور اس خط کے پہنچنے کی اطلاع دیجیے کیونکہ اس پر الگ پتا ہے اور پرانے خط پر الگ پتا۔

اللہ حافظ۔

محمد حمید اللہ

بسم اللہ

(۴) بنام محمد اسماعیل قریشی

۸/ربیع الاو ۱۴۰۸ھ

مخدوم و محترم

سلام مسنون و رحمۃ اللہ و برکاتہ

کرم نامہ باعث سرفرازی ہوا۔ توہین رسالت پر دنیوی سزا، ہم موضوع ہے لیکن بد قسمتی ہے کہ میں نے اس مسئلے پر کبھی نہ کوئی تحقیق کی ہے اور نہ عام پڑھی ہوئی چیزوں میں اس سے متعلقہ مواد ذہن میں ہے۔ اب ۸۳ ویں سال کی عمر میں تلاش بھی آسان نہیں۔ اگر دوسرے علماء کسی چیز پر متفق ہو جاتے ہیں تو مجھے بھی کوئی اختلاف نہیں ان کا اجماع سر آنکھوں پر۔

(۱) جن قد ماء (۱۶) نے اس جرم کے لیے سزائے موت کا ذکر کیا ہے وہ معلوم نہیں کن

امور پر قیاس کرتے ہیں اور نہ یہ کہ وہ اسے حد کہتے ہیں یا تعزیر یا کسی اور قسم کی سزا۔

(۲) حد کو منسوخ کرنے کا کسی [کو] حق نہیں۔

(۳) حضرت عمرؓ نے عام چوری کی سزا کو بالکل معطل نہیں فرمایا، بلکہ میرے علم میں قحط کے

زمانے میں صرف غذائی چیزوں کو چپکے سے لینے کی، چاہے چوری کہہ لیں، سزا کو

عارضی طور پر ملتوی رکھا، (۱۷) یہ ایک طرح حالت اضطرار کا جرم ہے۔ حالت اضطرار میں کوئی رسول اکرم کی توہین کرے تو خود قرآن مجید نے الا من اکره وقلبه مطمئن بالايمان (۱۸) کہہ کر رواد رکھا ہے اور حضرت عمار بن یاسرؓ کو کفار قریش کی ایذا دہی کے سلسلے میں بالمشافہہ اجازت بھی دی ہے جیسا کہ انساب الاشراف للبلذری میں مذکور ہے۔ (۱۹)

(۴) غیر مسلم کو سزائے موت مشتبہ ہے۔ اگر وہ ذمی ہے تو اسے پاکستانی قومیت سے محروم کر کے جلا وطن کیا جاسکتا ہے اگر اجنبی مسافر یعنی متامن ہے تو اسے ملک بدر کیا جاسکتا ہے۔ سزائے موت کے لیے دیکھنا ہوگا کہ وہ جرم عدا ہوا ہے یا جہالت اور غفلت سے۔ عدا ہوا ہے تو آیا بطور اعلان جنگ ہے یا محض ناتجہبی سے ہے۔

(۵) جرم عدا اگر نہ ہوا ہے تو توبہ اور معذرت آخر وقت تک قبول ہو سکتی ہے۔ ان الله لا یغفر ان یشرک به ویغفر ما دون ذالک لمن یشاء (۲۰) سے قیاس کیا جاسکتا ہے۔ توبہ [و] معذرت قبول تو ہوگی۔ لیکن منافقانہ توبہ کے امکان سے اس پر آئندہ کڑی نگرانی رکھی جاسکتی ہے۔

(۶) آیا اس پر فقہاء کی آراء میں اختلاف رہا ہے یا نہیں مجھے اس کا علم نہیں ہے۔

نیاز مند جاہل

محمد حمید اللہ

مکرر: عالمگیر استفتاء اور اجماع کے سلسلے میں میری ایک حقیر تجویز رسالہ ”چراغ

راہ“ (کراچی) جولائی اگست ۱۹۵۸ء جلد ۱۳، عدد ۷، صفحہ ۲۷۴ تا ۲۷۵ میں چھپی ہے۔ (۲۱) ممکن ہے علم میں ہو۔

## حواشی و تعلیقات

(۱) تفصیل کے لیے ملاحظہ ہو محمد اسماعیل قریشی، ”ناموس رسول صلی اللہ علیہ وسلم اور قانون توہین رسالت“ (لاہور، الفیصل، ۲۰۰۶ء) عرض مصنف، ص ۲۵-۳۰۔

(۲) محمد حمید اللہ ازراہ محبت و عقیدت اکثر و بیشتر اپنی تحریروں میں ماہ مبارک ربیع الاول کو جس میں رسول اللہ صلی اللہ علیہ وآلہ وسلم کی ولادت باسعادت ہوئی ”ربیع الانور“ کے نام سے ذکر کرتے ہیں۔

(۳) محمد حمید اللہ کے دادا قاضی محمد صبغت اللہ (م ۱۸۶۳ء/۸۱-۱۲۸۰ھ) کی اردو تصنیف (۱۹۲ صفحات) ہے، جو ۱۲۲۳ھ میں لکھی گئی۔ یہ کتاب عورتوں کی تعلیم کے لیے شافعی فقہی مسائل پر ہے۔ اس کے بعد یہ مدراس حیدرآباد دکن اور بمبئی سے شائع ہوئی۔ اس کا نیا ایڈیشن ۲۰۰۸ء میں مدراس سے شائع ہوا ہے۔

(۴) کتاب کا مکمل نام توشہ فلاح مناسک الایضاح ہے۔ جو شافعی مسلک پر مناسک حج سے متعلق ہے یہ کتاب پہلی بار ۱۲۷۵ھ میں شائع ہوئی قاضی بدرالدولہ کی ایک دوسری کتاب کا نام قوت الارواح شرح توشہ فلاح ہے جو مدراس (بھارت) سے شائع ہوئی ہے (مطبع احمدی ۱۳۰۰ھ) اس کتاب کا اردو میں کیا گیا غلام محمد کا ترجمہ جو ۵۹۰ صفحات پر مشتمل ہے، مدراس ہی سے مطبع احمدی نے ۱۳۰۰ھ میں شائع کیا۔

(۵) محمد حمید اللہ کے دادا قاضی محمد صبغت اللہ مذکور نے ابتدا میں مولانا عبدالعلی بحر العلوم اور دیگر چند علما سے کسب فیض کیا۔ انہیں نواب اعظم جاہ نے صدر الصدور مقرر کیا اور عمدۃ العلما کے خطاب سے نوازا۔ نواب غلام غوث خان نے ان کو قاضی القضاة کے عہدہ پر مامور کیا (ملاحظہ ہو: عبدالرحمن مؤمن ”ڈاکٹر محمد حمید اللہ“، مشمولہ آثار ڈاکٹر محمد حمید اللہ، مرتبہ صفدر حسین، حیدرآباد،

انڈیا، صفائی کیلئے، ۲۰۰۳ء ص ۵۸، احمد عطاء اللہ ”ممتاز عالم دین ڈاکٹر محمد حمید اللہ“ مشمولہ ڈاکٹر محمد حمید اللہ مرتبہ محمد راشد شیخ، المیزان پبلیشرز فیصل آباد، ۲۰۰۳ء ص ۲۰-۱۹۔ قاضی محمد صبغت اللہ مرحوم نے، جو بدر الدولہ، قاضی الملک اور مستعد جنگ جیسے خطابات سے مشہور ہیں، مختلف اسلامی علوم و فنون پر عربی، فارسی، اور اردو میں ۹۲ کتب یادگار چھوڑیں جن میں فیض الکریم کے نام سے قرآن حکیم کا اردو ترجمہ مع تفسیر بھی شامل ہے۔ انہوں نے فیض الکریم کے نام سے یہ ضخیم ترجمہ مع تفسیر لکھنا شروع کیا لیکن تکمیل سے قبل ان کی وفات ہو گئی اس تفسیر کو ان کے بعد ان کے بیٹے محمد سعید خان بہادر مفتی عدالت عالیہ، حیدرآباد نے مکمل کرنے کی کوشش کی مگر کام ختم ہونے سے قبل وہ بھی وفات پا گئے۔ بدر الدولہ مرحوم کی تالیف مذکورہ مطبع فیض الکریم حیدرآباد سے ۱۳۱۳ھ میں دو جلدوں میں اور مفتی محمد سعید کا تاملہ ایک جلد میں شائع ہو چکے ہیں (ملاحظہ، محمد حمید اللہ ”مقدمہ“ (عرض ڈاکٹر محمد حمید اللہ)، مشمولہ تفسیر حبیبی از محمد حبیب اللہ مطبوعہ حیدرآباد دکن (سن) ص ۱۵۵-۱۵۴۔

(۶) یہ البسوط احمد جنگ (احمد اللہ، م ۱۹۸۳ء) کی تصنیف ہے۔ ۵۶۰ صفحات پر مشتمل یہ کتاب حیدرآباد دکن سے متعدد بار شائع (اشاعت اول ۱۹۷۱ء اشاعت پنجم، انتخاب پریس، ۱۹۹۱ء) ہو چکی ہے۔

(۷) ملا علی القاری کی جس عبارت کی طرف اشارہ ہے اس کے لیے ملاحظہ ہو حافظ علی بن محمد سلطان القاری شرح النقایہ (کراچی، سعید ایم۔ ایچ کمپنی سن۔ ص ۲۵۳-۲۵۱)

(۸) رسول اللہ صلی اللہ علیہ وآلہ وسلم کو فتح مکہ کے موقع پر حدود حرم میں کفار سے جنگ کی اجازت دی گئی۔ حدود حرم کے آداب نیز فتح مکہ کے موقع پر رسول اللہ کو کفار سے مسلح جہاد سے متعلق اذن الہی کے بارے میں ملاحظہ ہو صحیح بخاری، کتاب الحج، باب لا یعضد شجر الحرم و باب لا یحل القتال بمکة۔

(۹) اجتہاد کی ضرورت و اجازت اور اس کی فضیلت کی بابت نبی اکرم کی جس حدیث کی طرف اشارہ کیا گیا ہے وہ حضرت عمرو بن العاص کی مشہور روایت ہے جسے صحاح ستہ کے تمام محدثین نے نقل کیا ہے۔ اس حدیث مبارکہ کا عربی متن یہ ہے اذا حکم العاکم فاجتهد فاصاب فله اجران و اذا حکم فاجتهد فاختا فله اجر ملاحظہ ہو سنن ابوداؤد (کتاب القضاء) حدیث ۴۵۷۴، سنن ابن ماجہ (باب العاکم یجتهد لیسب الحق) حدیث ۲۳۱۴، ۲۳۱۵۔



(۱۰) حدیث کا عربی متن یہ ہے اختلاف علماء امتی رحمۃ ملاحظہ ہو السیوطی الجلیح مع البخیر۔

(۱۱) شیخ عبدالعزیز بن عبداللہ بن باز (۱۹۹۹ء۔ ۱۹۱۱ء) مملکت سعودی عرب کے مفتی اعظم،

کلامی مسائل میں امام احمد بن حنبل شیخ الاسلام ابن تیمیہ اور وہابی تحریک کے بانی شیخ محمد بن

عبدالوہاب کے پیروکار تھے۔ وہ ابن تیمیہ اور شیخ عبدالوہاب کے اس مسلک کے پیرو اور داعی ہیں

کہ مسجد نبوی کی زیارت کے لیے جانا تو اچھی چیز ہے البتہ اس مسجد میں رسول اللہ کی قبر کی زیارت

نہیں کرنا چاہیے۔ زیارت مسجد نبوی اور زیارت قبر نبوی سے متعلق اس مسلک کا بڑی شد و مد سے

اظہار ابن تیمیہ نے کیا تھا ۷۱۰۔ ۷۱۱ھ کے لگ بھگ۔ سید ابوالحسن علی ندوی کے الفاظ میں ابن

تیمیہ کے سامنے "ایک نیا مسئلہ زیر بحث آ گیا جو خواہم و عوام سب کے لیے جاذب توجہ تھا۔ یہ مسئلہ

زیارت قبر نبوی کا تھا شیخ الاسلام ابن تیمیہ نے [عالمی ۷۱۰۔ ۷۱۱ھ میں] یہ فتویٰ دیا تھا کہ کسی قبر کی

زیارت کے لیے (خواہ وہ قبر انور ہو، علی صاحبہ الف الف صلاۃ و سلام) اہتمام سے سفر کر کے جانا

(جس کو عربی میں شد الرحل کہتے ہیں) جائز نہیں اس لیے کہ حدیث میں آتا ہے "لا تشد

الرحال الا الی ثلاثة مساجد: المسجد الحرام، و مسجدی هذا، و المسجد

الاقصی" کجاوے نہ کے جائیں (اہتمام سے سفر نہ کیا جائے) مگر تین مسجدوں کی طرف مسجد

حرام، (خانہ کعبہ) میری مسجد (مسجد نبوی) اور مسجد اقصیٰ (بیت المقدس) پھر وہ [ابن تیمیہ]

حسب معمول اس کی شرعی حکمتیں اور اس کی مخالف صورت میں اس کی قباحتیں اور نقصانات گناتے

ہیں جن کا خلاصہ یہ ہے کہ اس اہتمام سے سفر سے شرک و مشرکانہ عقائد و اعمال کا دروازہ کھلتا ہے۔

لوگ اس زیارت کو عبادت اور تقرب الی اللہ کا ذریعہ سمجھنے لگتے ہیں وہاں پہنچ کر حد و شریعت سے

تجاوز کرتے ہیں اور توحید کا دامن ہاتھ سے چھوٹ جاتا ہے۔ آنحضرت کو اس بات کا کہ قبر مبارک

ان اعمال و رسوم سے محفوظ رہے جو جاہلی قوموں اور یہود و نصاریٰ میں شائع و ذائع تھے۔ اس قدر

اہتمام تھا کہ فرمایا: لعن اللہ الیہود و النصارى اتخنوا قبور انبیاء ہم مساجد

[بخاری و مسلم] (اللہ یہود و نصاریٰ پر لعنت کرے انہوں نے اپنے انبیاء کی قبروں کو مسجد کی

جگہ بنالیا) نیز بڑے اہتمام سے دعا فرمائی اللہم لا تجعل قبری و ثنایہ شد غضب

اللہ علی قوم اتخنوا قبور انبیاء ہم مساجد [مسند امام احمد] (اے اللہ میری قبر کو

بت نہ بنا دینا جس کی عبادت کی جائے اللہ کا غضب ان لوگوں پر سخت ہو جنہوں نے اپنے پیغمبروں کی

قبر کو مسجد بنا دیا) نیز ارشاد فرمایا: لا اتخنوا قبری عینا وصلوا علی فلان صلا تکم

حیثما کنتم تبلغنی [منن ابی داؤد]۔ "نیز آپ نے اسی لیے کسی میدان میں دفن ہونا پسند نہیں کیا بلکہ حضرت عائشہؓ کے حجرہ میں مدفون ہوئے جو ایک محفوظ جگہ ہے اس سب کا مقتضایہ ہے کہ قبر انور کو ان تمام خطرات سے محفوظ رکھا جائے اور اہتمام سے جوق در جوق زیارت کی نیت سے آنے کی اجازت نہ دی جائے البتہ جو لوگ مسجد نبویؐ میں نماز پڑھنے کی نیت سے آئیں وہ مسنون طریقہ سے زیارت کریں اور صلاۃ و سلام بھیجیں جیسا کہ صحابہ تابعین کا دستور تھا۔" ملاحظہ ہو سید ابو الحسن علی ندوی، تاریخ دعوت و عزیمت، کراچی مجلس نشریات اسلام، سن، ج ۲، ص ۱۲۸-۱۲۶۔

زیارت قبر نبیؐ سے متعلق ابن تیمیہ کے اس مسلک کا شیخ محمد بن عبدالوہاب نے بڑی شد و مد سے پرچار کیا (دیکھیے کتاب التوحید)۔ شیخ عبدالعزیز بن عبداللہ بن باز بھی مسئلہ زیارت قبر نبیؐ کے بارے میں ابن تیمیہ اور شیخ محمد بن عبدالوہاب ہی کے مسلک کے قبیح و پیروکار تھے اور انہوں نے اس کلامی مسئلہ پر اپنی رائے کا اظہار اپنی مختلف تحریروں خصوصاً فتاویٰ (مطبوعہ ادارات البحوث العلمیة والافتاء والدعوة والارشاد مکة المکرمة) میں کیا ہے۔

(۱۲) احرام کے لیے میقات کے بارے میں حدیث نبویؐ ہے:

عن ابن عباس رضی اللہ عنہما ان النبی صلی اللہ علیہ وسلم وقت لاهل المدينة ذوالحلیفة والاہل نجد قرن المنازل ولاہل الیمن یلملم . ہن لہن ولكل آت اتی علیہن من غیر ہم من اراد الحج والعمرة فمن کان دون ذالک فمن حیث انشاء حتی اہل مکة من مکة . ملاحظہ ہو:

صحیح البخاری، کتاب الحج، باب دخول الحرم و مکة

بغیر احرام۔

(۱۳) القرآن ۹۳ (الفحمی) ۱۱

(۱۴) القرآن، ۳۳ (الاحزاب) ۵۶

(۱۵) اس حدیث شریف کے متن کے بارے میں ملاحظہ ہو البخاری، الجامع الصحیح باب:

کیف کان بدء الوحی الی رسول اللہ صلی اللہ علیہ وسلم

(۱۶) قدما میں سے قاضی ابوالفضل عیاض اندلسی (م ۵۴۳ھ) نے اپنی گرانمایہ تالیف الشفا بعریف حقوق المصطفیٰ میں جب کہ شیخ الاسلام ابن تیمیہ الحمرانی (۶۶۱-۷۲۸ھ) نے اپنی تالیف الصارم المسلمول علی شاتم الرسول میں شرح و بسط سے اس مسئلہ پر کلام کیا ہے۔ ان دونوں کی رائے میں تو بین رسالت کے جرم کی شرعی سزا ”سزائے موت“ ہے نیز وہ دونوں اسے حد کہتے ہیں نہ کہ تعزیر۔

(۱۷) اس بارے میں حضرت عمرؓ نے یہ اصول جاری کیا تھا کہ لا تقطع الید فی عذق ولا عام سنة (خوشہ کی چوری اور قحط سالی میں ہاتھ نہ کاٹے جائیں)۔ ملاحظہ ہو ابو عبد اللہ محمد بن قیم الجوزیہ، اعلام الموقعین عن رب العالمین تحقیق تخریج و تعلیق بشیر محمد عیون دمشق مکتبہ دارالبیان، ۱۴۲۱ھ، ج ۲، ص ۲۰-۱۹۔

(۱۸) القرآن ۱۶ (النحل) ۱۰۶۔

(۱۹) عمار بن یاسر کو کفار مکہ کی طرف سے ایذا رسانی کے سلسلے میں بحالت اضطراب رسول اللہ کی طرف سے اس کی اجازت تھی۔ ملاحظہ ہو احمد بن یحییٰ بن جابر البلاذری، انساب الاشراف، تحقیق سہیل زکار و ریاض زرکلی، بیروت دارالفکر ۱۴۱۷ھ، ۱۹۹۶ء، ج ۱، ص ۱۸۱-۱۸۲ خصوصاً ص ۱۸۰۔

(۲۰) القرآن ۴ (النساء) ۱۱۶۔

(۲۱) عالمگیر استفتاء اور اجماع (اجتماعی اجتہاد اور اجماع) کے بارے میں محمد حمید اللہ نے اپنی تجاویز کا ذکر خطبات بہاولپور میں بھی کیا ہے ملاحظہ ہو محمد حمید اللہ، خطبات بہاولپور، اسلام آباد: ادارہ تحقیقات اسلامی، ۱۹۸۸ء۔ محمد حمید اللہ عالمگیر استفتاء اور اجماع کے طریق کار سے متعلق آپ فرماتے ہیں: ”اگر اجماع کی صورت پیدا کرنے کے لیے کوئی ادارہ تشکیل دینا مقصود ہو تو اس بارے میں تفصیل سے بحث کرنے کا موقع نہیں۔ البتہ مختصراً کچھ عرض کیے دیتا ہوں۔ میرا خیال ہے کہ اسلامی ممالک کا جو ذکر یہاں کیا گیا ہے وہ نا کافی ہوگا۔ مسلمان علماء چاہے جہاں کہیں ہوں، روس میں ہوں یا امریکہ میں یا پاکستان میں، ان کے ساتھ تعلق رکھنا اور ان کے مشوروں سے استفادہ کے لیے یہ ضروری نہیں کہ انہیں ایک جگہ بلا لیا جائے یا ایک جگہ رہنے پر مجبور کیا جائے اس کے برخلاف یہ ہو سکتا ہے کہ ہر ملک میں علماء کی ایک انجمن بنے جس کو ایک صدر مرکز سے منسلک کر دیا جائے۔ صدر مرکز کی طرف سے جب ایک سوال کسی ملک کو جائے گا مثلاً فرانس کو تو فرانس

کی انجمن کا سیکرٹری فرانس میں رہنے والے سارے مسلمان ماہرین فقہ اسلامی کو اس کی نقل بھیجے گا اور ان سے کہے گا کہ اس بارے میں آپ اپنی رائے سے جلد از جلد مدلل طور پر اطلاع دیجیے جب وہ جوابات جمع ہو جائیں تو ان کا خلاصہ کر کے وہ صدر مرکز کو بھیج دے۔ اس طرح صدر مرکز کے پاس تمام ممالک کی انجمنوں سے جوابات آئیں گے۔ صدر مرکز کے سیکرٹریٹ میں ان جوابات کو مرتب کیا جائے اگر اتفاق رائے ہے تو اسے اجماع قرار دیا جائے اور اگر اتفاق رائے نہیں ہے تو صدر مرکز کو چاہیے کہ دوبارہ وہی سوال ساری شاخوں میں گشت کرائے اور موافق و مخالف دونوں فریقوں کی آراء کے ساتھ دلائل کی وضاحت بھی کرے۔ اس مکرر گشت کے موقع پر ممکن ہے جو لوگ ایک خاص رائے رکھتے تھے اب اپنے فریق مخالف کی دلیلوں کو معقول سمجھ کر اپنی رائے بدل دیں جب بار دیگر جوابات آئیں گے اس وقت ان کو دوبارہ شائع کیا جاسکتا ہے اتفاق رائے ہو گیا ہے تو الحمد للہ اور اگر اتفاق نہیں بھی ہوا ہے تب بھی ہم کہہ سکتے ہیں کہ اتنے لوگ یا فلاں فلاں لوگ یہ رائے رکھتے ہیں فلاں فلاں لوگ دوسری رائے رکھتے ہیں۔ یہ طریقہ قابل عمل ہوگا اس سے ایک شخص جو خاص معین مقام پر نہیں ہے بلکہ اس کا ملک دوسرا ہے اس کی رائے سے ہم یہاں رہ کر بھی استفادہ کر سکتے ہیں۔ (خطبات بہاولپور ص ۱۱۳-۱۱۴) نیز ملاحظہ ہو ایضاً ص ۱۳۰-۱۳۹)

(سہ ماہی "پیغام آشنا" اسلام آباد۔ نمبر ۳۳۔ جولائی تا ستمبر ۲۰۰۸ء)

بنام: سید غلام محمود شاہ نشتر (گوٹڈواکڑی) ۱

پاریس

۱۳/ جمادی الاول ۱۳۸۳ھ

بحوالہ ۶۳/۳۲۸

مکرمی سلام مسنون!

یہاں غریبانہ زندگی کے لیے آج کل کم از کم چھ سو ماہوار کی ضرورت ہے۔  
یہاں عربی پڑھنے والے زیادہ تر یہودی اور عیسائی ہیں۔ میرے فرانسیسی ترجمہ قرآن  
مجید کے پانچ سال میں الحمد للہ پانچ اڈیشن نکلے ہیں، میں نہ یہاں پڑھتا ہوں نہ پڑھاتا بلکہ صرف  
رہتا ہوں۔

انڈیا چھ سات آنے میں ایک ملتا ہے، گوشت ہر قسم کا ملتا ہے، مسخ کا ایک شعبہ مسلمان  
قصابوں کے لیے ہے جس کو اتنی آمدنی ہو کہ ملازم کو چھ سو ماہوار دے سکے تو وہ ملازم رکھتا ہے،  
ورنہ اپنا کام خود کرنا پڑتا ہے۔

مجھے اب تک تو داڑھی ہے، یہاں صرف ایک مسجد ہے، شہر میں نصف ملین مسلمان ہیں،  
امام الجزائری ہیں، نمازیں پنج وقتہ ہوتی ہیں، تراویح بھی ہوتی ہے، میں سگریٹ نہیں پیتا نہ چائے  
کافی، مجھے نہیں معلوم ان کی کیا قیمتیں ہیں، ایک پیالی چائے بارہ آنے ایک روپے سے کم نہ ہونی  
چاہیے۔

آپ کی تحریر میں املا اور صرف و نحو کی کئی غلطیاں نظر آئیں، ایسا نہ ہوتا تو اچھا ہوتا۔  
خدا ہم سب کو نیک ہدایت دے، آئندہ مجھے غیروں کے پتے پر نہ لکھیے۔

م۔ ح

۱ ڈاکٹر صاحب کا یہ گرامی نامہ ہمیں مکتوب الیہ کے صاحب زادے سید شاہ فضل الرحمن نادر گوٹڈواکڑی  
ضلع ایوت محل مہاراشٹر نے بھیجا ہے جو ان کے شکرے کے ساتھ شائع کیا جا رہا ہے، مکتوب الیہ کی دو کتابیں ماتم  
برابر ۱۹۳۲ء میں اور شادی یا بربادی ۱۹۶۲ء میں معارف پریس اعظم گڑھ سے شائع ہوئی تھیں۔ (ض)

(ماہنامہ "معارف" اعظم گڑھ۔ اکتوبر ۲۰۰۳ء)

## غرق فرعون

پیرس ۵ ربیع النور ۱۴۰۳ھ مخدوم محترم زاد فیہمکم

السلام علیکم ورحمۃ اللہ وبرکاتہ: یہ دیکھ کر حقیقی مسرت ہوتی ہے کہ الحمد للہ ”الحق“ کا علمی معیار روز بروز بلند سے بلند تر ہوتا جا رہا ہے اور اس میں، ناظرین کے ہر طبقے کے لئے کچھ نہ کچھ دلچسپی کی چیزیں مل جاتی ہیں۔

فرعون کے مقام غرقابی کے متعلق جواب ہی نہیں جواب الجواب بھی ہو چکا ہے۔ اگر آپ کے اصول اجازت دیتے ہیں تو دو ایک لفظ مزید عرض کرنے کی اجازت چاہوں گا۔ محترم ایڈووکیٹ صاحب نے قرآن مجید کی وہ ساری آیتیں نقل فرمائیں جن میں فرعون کے ذوب مرنے کا ذکر ہے لیکن کیا انہوں نے غور فرمایا کہ ان میں سے کسی میں بھی یہ نہیں کہ سمندر نے فرعون کی لاش کو ساحل پر پھینکا یہ دعویٰ ہے جس کا ثبوت چاہیے۔

ممدوح نے آیات کے نقل کرنے میں سورۃ ط سے سکوت برتا ہے جس کی طرف میں نے اشارہ کیا تھا کہ

- ۱۔ فاقدیہ فی الیم (اے موسیٰ) کی ماں اس بچے کو ”یم“ میں پھینک دے۔ سورہ
- ۲۔ آیت ۳۹، (۲) اور ففشیہم من الیم ماغشیہم (فرعون اور اس کی فوجوں کو ”یم“ نے جیسا ڈھاٹنا تھا ڈھاٹک لیا سورہ، ۳۰ آیت ۷۸)

ایک ہی لفظ ”یم“ دونوں جگہ ہے کیا حضرت موسیٰ کو ان کی ماں نے بحر احمر میں پھینکا تھا؟ شاید الحق کے ناظرین کو یہ معلوم کر کے دلچسپی ہوگی عبرانی تورات میں بھی دونوں جگہ ’سوپ یام‘ کا لفظ ہے یا م وہی لفظ ہے جو عبرانی میں ”یم“ بن گیا ہے جب تورات کا عبرانی سے

”روح القدس کی نگرانی میں اولیاء اللہ نے لاطینی میں ترجمہ کیا“ جیسا کہ کیتھلک عیسائی عقیدہ ہے تو انہوں نے فرعون کے سلسلے میں سوپ یا م یعنی بحر القصب (گنے کے جیسی بڑی گھاس کے پانی کی جگہ ”بحر احمر“ استعمال کیا اب جدید ترجموں میں، نیز قدیم پرائسٹ تراجم میں بحر القصب ہی ترجمہ ہوا ہے۔ حقیر و جاہل محمد حمید اللہ

(”الحق“ اکوڑہ خٹک۔ جنوری ۱۹۸۳ء)

پاریس ۱۴ رجب ۱۴۰۳ھ

سہ شنبہ

مخدوم و محترم زاد فیہکم

السلام علیکم ورحمۃ اللہ وبرکاتہ: چند دن ہوئے پاہ رکاب حالت میں ایک خط کی رسید گزرانی تھی، آج سفر سے واپس آیا تو سیرۃ النبی کی ساتویں جلد شرف بخش ہوئی دلی شکر یہ عرض ہے، اگرچہ میں دارالمصنفین کا دوامی رکن ہوں، لیکن مسرت ہوتی اگر اس تحفہ عظیم کا بل بھی بھیج دیا جاتا تا کہ ادائیگی کی مسرت بھی حاصل کرتا اور پڑھنے کی تشویق بھی پاتا تجربہ سا ہے کہ تحفے کو آدمی اس قدر غور سے نہیں پڑھتا جتنا خریدی ہوئی چیز کو۔

کتاب کی پہلی اور سرسری ورق گردانی تو کر چکا ہوں ایک طالب علمانہ سوال پیش ہے شاید آپ کا تاثر و رد عمل میری تشفی یا صحیح کر سکے گا۔

صفحہ (۱۴۹) مابعد میں خلافت بنی آدم کی دلچسپ بحث ہے، کچھ عرصہ ہو اور روز مرہ کی

تلاوت کلام پاک میں ان آیتوں پر میں ٹھنکا تھا،

فتلقى آدم من ربه كلمات فتاب عليه انه هو التواب الرحيم

قلنا اهبطوا.....“ (بقرہ) اور و عصی آدم ربه فغوى ثم اجتباہ

ربه فتاب عليه وهدى قال اهبطوا.....“ (طہ)

کیا توبہ قبول کرنے کے بعد سزا دی جاسکتی ہے؟ زمین پر جانے کا حکم، جو دونوں آیتوں میں قبول توبہ کے بعد دیا گیا ہے، کیا ”سزا“ کے لیے ہو سکتا ہے؟ میری ناقص سمجھ میں تو یہ آتا ہے کہ یہ سزا کے لیے نہیں بلکہ اعزاز و اکرام یا فضل و انعام کے لیے ہے، اور حکم دیا جاتا ہے کہ اپنی نئی خدمت ”خلافة الله في الارض“ کا جائزہ لینے کے لیے زمین پر جاؤ، واللہ اعلم۔

نیاز مند دیرینہ

م ح ا

معارف: حضرت مولانا سید سلیمان ندویؒ کی سیرۃ النبی جلد ہفتم کے صفحہ ۱۳۹ و ما بعد میں خلافت بنی آدم کی جو دلچسپ بحث ہے، اس میں اس کا ذکر نہیں ہے کہ قبول توبہ کے بعد حضرت آدمؑ کو سزا دی گئی اور وہ جنت سے نکال دیئے گئے اس سلسلہ میں بعض مفسرین کی رائیں پیش کی جاتی ہیں امام ابو عبد اللہ قرطبی متوفی ۶۷۱ھ تحریر فرماتے ہیں:

جنت سے حضرت آدم علیہ السلام کا اخراج اور دنیا میں ہبوط انہیں سزا دینے کے لیے نہ تھا کیونکہ قبول توبہ کے بعد زمین پر بھیجے گئے تھے، اس کی غرض یا تو ان کی تربیت رہی ہو یا آزمائش اور امتحان:

صحیح بات یہ ہے کہ حضرت آدم علیہ السلام کے خلد سے نکلنے اور دنیا میں سکونت اختیار کرنے سے اس حکمت ازلی کا ظہور ہوا کہ اللہ تعالیٰ حضرت آدمؑ کی نسل کی افزائش کر کے اسے ذمہ داریوں کا مکلف بنائے گا اور اس کی جانچ کرے گا جس کے بعد ہی اس پر ثواب کا فیصلہ مرتب ہو سکے گا، جنت دوزخ تکلیف کی جگہیں نہ تھیں پس درخت کا پھل کھانا، ان کے ہبوط کا سبب ہو گیا“ (الجامع لاحکام القرآن جلد ۳ ص ۲۷۳)

مولانا اشرف علی تھانویؒ نے اس آیت کی تفسیر میں لکھا ہے کہ ایک سزا تو ظاہری ہوئی کہ یہاں سے زمین پر جاؤ اور دوسری سزا باطنی ہے کہ بعضوں میں باہم عداوتیں بھی قائم رہیں گی جن سے لطف زندگی بہت کچھ کم ہو جائے گا۔ (تفسیر بیان القرآن سورۃ بقرہ)

مولانا عبد الماجد دریا بادی نے اپنی تفسیر میں لکھا ہے:

یہ حکم بطور سزا و عتاب نہیں مل رہا ہے اس لیے کہ خطا ثواب معاف ہی ہو چکی ہے بلکہ یہ محض نتیجہ طبعی کا ظہور ہے شجر ممنوعہ کے پھل کھالینے سے طبعی اثرات مرتب ہو رہے تھے اس کے لحاظ سے اب جنت میں قیام کی گنجائش نہ تھی روح کے داغ دھل جانے سے یہ لازم نہیں آتا کہ جسم و مادے سے بھی غلط کاری کے نقش مٹ جائیں کوئی شخص خودشی کے ارادے سے اگر زہر کھالے اور معا سے اپنی عصیاں کاری پر تنبہ ہو جائے اور وہ روئے لڑکڑائے دل سے توبہ کرے اس سے گناہ تو عجب نہیں کہ معاف ہو جائے لیکن زہر کے طبعی اثرات جو نظام جسم پر مرتب ہوتے ہیں وہ تو بہر حال ہو کر رہیں گے خشوع و خضوع انا بت قلب ان مادی اثرات کو ہٹانے کے لیے کافی نہیں (تفسیر ماجدی سورہ بقرہ)



مولانا امین احسن اصلاحی لکھتے ہیں:

اس گناہ سے اس کو پاک کرنے کے لیے اللہ تعالیٰ نے اس کے لیے توبہ اور اصلاح کی راہ کھولی ہے چنانچہ حضرت آدم سے جو لغزش صادر ہوئی، اللہ تعالیٰ نے ان کی توبہ کے بعد وہ معاف کر دی اس کے بعد ان کو اس دنیا میں جو بھیجا اس کی وجہ حضرت آدم کا مستحب ہونا نہیں ہے، بلکہ محض ان کا امتحان ہے تاکہ وہ شیطان کے مقابل میں اپنی اعلیٰ صلاحیتوں کا ثبوت دیں اور اس کے صلہ میں اس جنت کو پھر حاصل کریں جس سے وہ نکالے گئے (تدبر قرآن جلد اول ص ۱۲۹)

آپ کی رائے سے اتفاق اس تفصیل کے بعد کیا جاسکتا ہے حضرت آدم اور ابلیس کا ذکر بطور تقابل ہوا ہے ابلیس نے خدا کے حکم کی سرتابی کی تو اسے اپنی غلطی اور نافرمانی پر تنبیہ نہیں ہوا، بلکہ اس پر وہ مصر رہا، اس کے برخلاف حضرت آدم نے شجر ممنوعہ کا پھل کھا لیا اور ان سے غلطی سرزد ہو گئی تو انہوں نے اپنی غلطی کا اعتراف کیا اور فوراً بارگاہ خداوندی میں گڑ گڑا کر معافی مانگ لی باقی رہا زمین پر آدم کا ہیوط تو اللہ تعالیٰ نے پہلے ہی اعلان کر دیا تھا وہ زمین میں خلیفہ بنا کر بھیجے جائیں گے توبہ کے بعد پھر وہ اپنے مقام خلافت پر سرفراز کیے گئے، زمین پر ان کا ہیوط بطور سزا کے نہیں بلکہ بطور امتحان کے ہوا تاکہ ہدایت الہی کے مطابق دنیا میں زندگی گزارنے کے بعد اولاد آدم جنت کی مستحق ٹھہرے، سزا کا تصور دوسرے مذاہب کے ذریعہ آیا عیسائیوں کا عام خیال آدم کے ازلی وابدی گنہگار ہونے کا ہے جس کے حل کے لیے انہوں نے کفارہ کا عقیدہ ایجاد کیا ہے، لیکن اوپر بزرگوں کے مندرجہ اقتباسات بھی قابل غور ہیں۔

(”معارف“ اعظم گڑھ۔ جولائی ۱۹۸۳ء)

4-Rue de Tournon, 75 - Paris / VI

۱۶ جمادی الآخرہ ۱۳۸۹ھ

مخدوم زاد مجدکم

سلام مسنون نیاز مندانه:

آپ کے پیشرو نے مجھ سے ”بیمہ“ پر اردو انسائیکلو پیڈیا آف اسلام کے لیے ایک مقالہ مانگا تھا اپنے مسلسل سفر و سیاحت میں، میں یہ بھول گیا تھا۔ اب یاد آیا تو فوراً حاضر تیار کر کے ارسال کر رہا ہوں۔ اگر پسند نہ ہو، یا بعد از وقت ہو تو قصور میرا ہے۔ خدا کرے آپ خیر و عافیت سے ہوں۔

نیاز مند: محمد حمید اللہ  
(بنام صدر نشین اردو دائرہ معارف اسلامیہ بورڈ۔ لاہور)

4-Rue de Tournon, 75006 - Paris / France

۲۸۔ رجب ۱۳۹۸ھ دو شنبہ

مخدوم و محترم زاد فیہمکم

السلام علیکم ورحمۃ اللہ وبرکاتہ

مکتوب گرامی نمبر 535/C مورخہ ۲۱ جون ۱۹۷۸ء دو تین دن ہوئے ملا اور باعث سرفرازی ہوا۔ اسی دن دائرہ معارف اسلامیہ کا ایک مجلد نسخہ بھی آیا۔ سابق میں اس جلد کے چند کڑے آچکے تھے وہ فوراً سمندری ڈاک سے رجسٹر کر کے واپس خدمت گرامی میں بھیج دیئے ہیں۔ مقالات میں جو اضافے مناسب معلوم ہوئے اس کی تفصیل منسلک ہے۔ مناسب معلوم ہو تو ان کو اصل میں شامل کر لیا جائے۔

خدا کرے آں محترم خیر و عافیت سے ہوں۔

نیاز مند: محمد حمید اللہ

(بنام صدر نشین اردو دائرہ معارف اسلامیہ بورڈ۔ لاہور)

(۳)

بِسْمِ اللّٰهِ

4-Rue de Tournon, 75006 - Paris / France

۲۲ مارچ ۱۳۹۹ھ

محترم صدر نشین اردو دائرہ معارف، اسلامیہ بورڈ لاہور

مخدوم و محترم السلام علیکم ورحمۃ اللہ وبرکاتہ!

حسب ارشاد جلد اول جلدی سے ماہضہ و ماہیہ ارسال خدمت کر رہا ہوں۔ وصولی کی

اطلاع دی جاسکے تو اطمینان کا باعث ہو۔

چند ہفتے قبل جو عریضہ لکھا تھا اور جس میں ایک بے وجہ تقسیم نہ ہونے اور واپس آنے

والا خط بھی ملفوف تھا، غالباً ملا ہوگا۔

خدا کرے آں محترم خیر و عافیت سے ہوں۔

نیاز مند: محمد حمید اللہ

۷

## مخدوم و محترم وائس چانسلر صاحب

سلام مسنون نیاز مندانہ۔ دو دن ہوئے عنایت نامہ ملا، غور کرتا رہا کہ کیا جواب دوں: یہ معلوم کر کے دلی صدمہ ہوا کہ دائرہ معارف اسلامیہ کے کام میں رکاوٹیں پیدا ہو گئی ہیں، میرا فریضہ ہے کہ ممکنہ ہاتھ بٹاؤں، لیکن کئی پیچیدگیاں ہیں: میں بوزھا ہو چلا ہوں، گزشتہ محرم میں ساٹھ سال ختم کر چکا ہوں، اس کام کے لیے ایک جواں سال مستعد آدمی کی ضرورت ہے۔ جامعہ استانبول کی خدمت میں معاہدے میں ابھی پانچ سال اور باقی ہیں وہاں ہر سال تین ماہ کے لیے جانا پڑتا ہے۔

آپ کے ہاں کے کام کی دو ہی نوعیتیں ہو سکتی ہیں۔ انتظامی اور علمی، مجھے انتظام کا نہ تجربہ ہے اور نہ سلیقہ۔ علمی کام کے لیے لاہور کا قیام لا بد نہیں معلوم ہوتا۔ انیس سال سے ادھر قیام کے باعث لاہور کی گرم آب و ہوا اب اپنی پیری میں برداشت کرنا مشکل ہے۔ میں نہیں جانتا ذیل کی تجویز کسی حد تک قابل عمل ہوگی۔ آپ مثلاً وہاں کار بر آری کے لیے کسی اچھے فاضل کو مامور فرمائیں۔ کراچی میں غالباً عربی کے پروفیسر ہیں، ڈاکٹر سید محمد یوسف، وہ میری رائے میں ہر طرح موزوں ہیں۔ اور کام مجھے پیرس روانہ فرماتے رہیں، مطلب یہ ہے کہ ہر کراسہ کو مطیع بھیجنے سے قبل میں دیکھ لوں اور قابل اصلاح چیز معلوم ہو تو تجویز پیش کر دیا کروں، کتب کی سہولتیں ظاہر ہے کہ یہاں زیادہ ہیں۔

میں اس کام کا کوئی معاوضہ نہیں لیتا، پاکستانی۔ سفارت خانہ آرڈیپلومیٹک بیگ سے کاغذات کی آمد و رفت کا انتظام کر دے تو بہتر ہے، کیونکہ یہاں کی ڈاک کا قواعد کے تحت ایسے کاغذات کتاب نہیں، بلکہ خط شمار ہوتے ہیں اور ہوائی ڈاک ناقابل برداشت طور پر گراں ہو جانے لگی۔

ان حالات میں ماہوار کا سوال پیدا نہیں ہوتا، جامعہ عثمانیہ میں چودہ سال کام کر چکا تھا، جدید دور میں اس نے طے کیا کہ مجھے وظیفے (پنشن) کا حق نہیں، یہاں مگر نئی زندگی شروع ہوئی، دوو چار سال بعد یہاں بھی وظیفے کا حق پیدا ہوگا۔ اس سے دستبردار ہو کر کسی اور ملک میں نئی طرز زندگی اپنی پیرانہ سالی میں پیچیدگیاں پیدا کرے گی، یہ ظاہر کہ پاکستان میں ماہوار یہاں سے کم طے تو وہاں کے مصارف بھی کم ہوں گے۔ اس لیے اس کو کوئی اہمیت یوں بھی نہیں۔

ڈاکٹر وحید مرزا صاحب نے مجھ سے ”بیمہ“ (انشورنس) کے متعلق ایک مقالہ مانگا تھا میں اسے دو چار دن میں بھیجنے والا ہی تھا کہ آپ کا عنایت نامہ ملا۔ معلوم نہیں اس کی کس حد تک ضرورت باقی ہے۔ بہر حال اسے ان شاء اللہ قریب میں میں بھیج ہی دوں گا۔ داشتہ آید بکار

نیاز مند: محمد حمید اللہ

سہ ماہی ”قافلہ ادب اسلامی“ لاہور، جنوری تا جون ۲۰۰۳ء (بیاد ڈاکٹر محمد حمید اللہ)

بِسْمِ اللّٰهِ

4-Rue de Toumon,

75006 - Paris / France

اسلام آباد (۱۸ ربیع الاول ۱۴۰۰ھ)

مخدوم و محترم زاد فیضکم

السلام علیکم ورحمۃ اللہ وبرکاتہ!

آپ کے اخلاق عالمانہ کے باعث بلا تعارف زحمت دینے کی جسارت کر رہا ہوں۔ ایک سرکاری کام پر میں چار دن سے اسلام آباد میں ہوں۔ ان شاء اللہ آئندہ جمعہ کو پاریس واپس ہو جاؤں گا۔

یہاں کے اثناء قیام میں فکر و نظر کے تازہ نمبر کو دیکھنے کا موقع پایا اور ادارہ تحقیقات علمیہ سے آپ کا پتا بھی مل گیا۔

وجہ تحریر ایک تو بلوچستان کی پرانی علمی تاریخ پر آپ کے عالمانہ مقالے پر مؤدبانہ مبارکباد عرض کرنا ہے اور دوسرے بعض استفسار کرنے ہیں۔

مجھے عہد نبوی اور خلافت راشدہ کے حالات کے ہر پہلو سے دلچسپی ہے، آپ کے مقالے نے بعض نئے گوشے کھولے اور نئی راہوں کی نشاندہی کی ہے۔ بارک اللہ فی مساعیکم۔

مجھے قرآن مجید کے تراجم سے بھی دلچسپی ہے۔ مکمل اور نامکمل تراجم کلام پاک مجھے نا حال ایک سوئس سے زائد ہی زبانوں میں مل چکے ہیں۔ آپ نے مرحوم مولانا محمد عمر دین پوری کے جس ترجمے کا ذکر فرمایا ہے کیا وہ کونینہ میں چھپا ہے؟ یا کسی اور جگہ؟ کیا یہ بازار میں دستیاب ہو سکے گا یا اب ناپید ہے؟ آخر الذکر صورت میں کیا یہ زحمت دے سکتا ہوں کہ اس سے سورہ فاتحہ کا ترجمہ کسی فرصت میں نقل فرما کر اس خادم کو رہن منت فرمائیں۔؟

مجھے ۱۹۳۶ء میں کونینہ دیکھنے کی مسرت حاصل ہوئی تھی۔ اب تو بہت بدل گیا ہوگا۔

میں آئندہ جمعہ کو ان شاء اللہ ”وطن نامالوف“ پارلیس کو واپس ہو رہا ہوں، لیکن ۲۱ مارچ بہاولپور اسلامیہ یونیورسٹی میں گزارنے کے لیے مکرر حاضر ہونا ہے لیکن چونکہ اس کے فوراً بعد Vulancianne یونیورسٹی (شمالی فرانس) کو جانا ہے، اس لیے اس کا شاید امکان نہ ہوگا کہ کوئی حاضر ہونے کی مسرت حاصل کر سکوں۔

بہر حال آپ سے غائبانہ تعارف اور عقیدت ہے۔

نیاز مند: محمد حمید اللہ

(سہ ماہی ”قافلہ ادب اسلامی“ لاہور شمارہ نمبر ۱۵ جولائی تا ستمبر ۲۰۰۶ء)

(بنام ڈاکٹر محمد انعام الحق کوٹر)

## دفتر اردو انسائیکلو پیڈیا آف اسلام

پنجاب یونیورسٹی۔ لاہور (۱۹۸۲/۸/۲۳ء)

فاضل محترم السلام علیکم۔ مزاج گرامی! رسالہ الرشاد کے ساتھ آپ کے چند رسالے گزشتہ اپریل میں ملے تھے، ان کی رسید میں میں نے خط لکھا تھا اور چند استفسارات بھی کیے تھے، شاید میرا یہ خط آپ تک نہیں پہنچا، یا ہو سکتا ہے کہ آپ نے میرے خط کا جواب لکھا ہو اور مجھے نہ ملا ہو کیونکہ آج کل ڈاک کا انتظام غیر تسلی بخش ہے۔ بہر حال چند سوالات پیش خدمت ہیں۔

(۱) آپ نے رسالہ الرشاد (جنوری، فروری ۱۹۸۲ء) کے صفحہ ۶۶-۲۶ پر امام زہری کی کتاب المغازی کی اشاعت کا ذکر کیا ہے اور ساتھ ہی آپ نے لکھ دیا ہے کہ یہ کتاب مصنف عبدالرزاق کے ضمن میں شائع ہو چکی ہے۔ یہ فقرہ کچھ مبہم سا ہے۔ اگر آپ نے اس کتاب پر تبصرہ کیا ہے تو اس کی ایک کاپی ضرور بھجوادیں کیونکہ آج کل ہمارے یہاں سیرت پاک پر مقالہ زیر تسوید ہے۔

(۲) عرب ممالک سے حقد من کی کتابیں اس کثرت سے شائع ہوئی ہیں کہ ان کا شمار مشکل ہے۔ کتب تفسیر میں معانی القرآن (المرآۃ اور الزجاج) شائع ہو چکی ہے۔ مراکش کی وزارت اوقاف نے ابن عطیہ اندلسی کی تفسیر القرآن چھاپ دی ہے، جو بقول ابن خلدون، زحشری کی کشف سے بھی بہتر ہے۔ افسوس ہے کہ یہ تفسیر ابھی تک ہمارے یہاں نہیں پہنچی۔ التہمید شرح مؤطا (امام مالک) بھی مراکش سے شائع ہو چکی ہے۔ آپ نے دیکھی ہوگی۔ علوم اعجاز القرآن پر امام السیوطی کی کتاب معترک الاقران فی اعجاز القرآن تین جلدوں میں چھپی ہے جو اعجاز القرآن دائرۃ المعارف کی



حیثیت رکھتی ہے۔ قاموس والے مجد الدین فیروز آبادی کی بصائر ذوی التمییز فی لطائف الکتب العزیز (چھ جلدیں) علوم قرآن اور اس کی تفسیر پر گرانقدر تصنیف ہے۔ اسی طرح اصول فقہ پر ابوالحسین الطیب المحضلی البصری (۲۳۶ھ) کی کتاب المعتمد فی اصول الفقہ سلاست زبان اور فصاحت بیان کے اعتبار سے بھی شاہکار کا درجہ رکھتی ہے۔ میری ناقص رائے میں امام غزالی اور امام رازی کی اصول فقہ پر کتابیں اسی کتاب سے ماخوذ ہیں۔ اسے ڈاکٹر محمد حمید اللہ نے بیروت سے شائع کیا ہے۔

یہ آپ کے ذوق کی کتاب ہے اسے ضرور دیکھیں۔ مدرسۃ الرشاد کے عربی درجے کا نصاب بھجوا یا جاسکے تو کرم ہوگا۔ ضلع اعظم گڑھ کے مرکزی عربی مدارس کے نام اگر الرشاد کی کسی اشاعت میں لکھ دیں تو بڑی عنایت ہوگی۔ اس سے پہلے والے خط میں اعظم گڑھ جا کر آپ سے ملاقات نہ ہونے کا افسوس ظاہر کر چکا ہوں۔ الرشاد اور آپ کے چند رسائل دیکھنے کے بعد اس میں مزید اضافہ ہو گیا ہے۔ خط ضرورت سے زیادہ لمبا ہو گیا ہے اور میں نے ایک ساتھ کئی فرمائشیں لکھ دی ہیں اس تکلیف کے لیے بھدا دہ معذرت خواہ ہوں۔

۴ فقط سلام

سید نذیر حسین مدیر اردو انسائیکلو پیڈیا آف اسلام

پنجاب یونیورسٹی لاہور

(ماہنامہ "الرشاد" علی گڑھ۔ ستمبر ۱۹۸۲ء)

پاریس

۱۵ جمادی الاولیٰ

۱۴۰۳ء

محترمی: السلام علیکم ورحمۃ اللہ وبرکاتہ

ستمبر ۱۹۸۲ء کا شمارہ ۱ بھی ۱ بھی فروری ۱۹۸۳ء کے اختتام پر پہنچا ہے۔ شکر گزار ہوں۔

اس کے صفحہ ۴۳ پر آپ کے ایک بیان کا اقتباس بھی ہے کہ مغازی امام زہری "مصنف عبدالرزاق کے ضمن میں شائع ہو چکی ہے۔"

یہ سہو قلم یا سہو حافظہ ہے۔ مصنف عبدالرزاق کی آخری دو جلدوں میں جامع معمر بن راشد چھپی ہے اور اس کے ایڈیٹر مولانا اعظمی (مولانا حبیب الرحمن صاحب) کو اغتباہ نہ ہوا کہ یہ ایک الگ کتاب ہے۔ مصنف عبدالرزاق نہیں بلکہ عبدالرزاق کے استاذ معمر بن راشد کی کتاب الجامع ہے۔

فواد سزگین کے مطابق مغازی زہری کے اقتباسات کو والدوری نے شائع کیا ہے اور یہ کہ زہری اصل میں مؤلف نہیں، بلکہ عروہ کے راوی ہیں، عروہ کی مغازی کے اقتباسات حال میں ڈاکٹر مصطفیٰ الاعظمی نے شائع کیے ہیں۔

والسلام: محمد حمید اللہ

(ماہنامہ "الرشاد" اعظم گڑھ۔ اپریل ۱۹۸۳ء)

## مصنف عبدالرزاق

از مولانا حبیب الرحمن صاحب الاعظمی مدظلہ العالی

رسالہ ”جامعۃ الرشاد“ اعظم گڑھ (اپریل ۱۹۸۳ء) کے ذریعہ میرے قدیم کرم فرما ڈاکٹر حمید اللہ صاحب کے ایک جدید اکتشاف کا علم ہوا۔ اس اکتشاف میں مجھ پر انہوں نے عدم اجتہاد کا الزام لگایا ہے۔ میں اس بارے میں ان کو معذور تصور کرتا ہوں۔ اور تحقیق و صداقت سے قطعاً عاری، اس الزام پر ان کو کوئی ملامت نہیں کہتا، ایسا محسوس ہوتا ہے کہ ڈاکٹر صاحب کسی عام مسلم مستشرق کی باتوں میں آگئے ہیں، کوئی شخص جس کی نظر سے ”الاوائل“ لکھنے والے شیخ سعید سنبل یا حضرت شاہ عبدالعزیز محدث دہلوی کی ”بستان الحدیث“ بھی گزری ہو، وہ مجھ کو عدم اجتہاد کے ساتھ مطعون نہیں کر سکتا۔

اوائل شیخ محمد سعید سنبل مکی کی تالیف ہے۔ حضرت شاہ محمد اسحاق مہاجر مکی نے اس کی سند عمر بن عبدالکریم مکی سے لی ہے، انہوں نے علامہ شیخ محمد طاہر سے اور انہوں نے اپنے والد شیخ محمد سعید سنبل سے اس کی روایت کی ہے۔

اوائل سنبل میں حدیث کی چالیس کتابوں سے عموماً ہر ایک کتاب کی پہلی حدیث جمع کی گئی ہے مگر مصنف عبدالرزاق کی آخری حدیث نقل کی ہے، لکھتے ہیں:

”وبالسند المتقدم الى الامام الحجة عبدالرزاق الصغاني:

أخبرنا معمر عن ثابت عن انس رضي الله تعالى عنه قال:

كان شعر رسول الله صلى الله عليه وآله وسلم الى انصاف

اذنيه ..... وهو اخر مصنفه. (ص ۲۲)

اب آپ مصنف عبدالرزاق کی گیارہویں جلد ہاتھ میں لیجیے، جس سے مصنف عبدالرزاق کی کتاب الجامع ختم ہوتی ہے اور دیکھیے کہ کتاب الجامع کس حدیث پر ختم ہوتی ہے، اگر وہ یہی حدیث ہے جسے شیخ محمد سعید سنبل نے مصنف عبدالرزاق کی آخری حدیث قرار دیا ہے تو اسکا مطلب یہ ہوا کہ شاہ محمد اسحاق کے شیخ الشیخ کے شیخ کو بھی اغتباہ نہیں ہوا۔ وہ بھی اس راز سر بستہ کو نہ پاسکے کہ یہ مصنف عبدالرزاق کی آخری حدیث نہیں ہے بلکہ معمر کی آخری حدیث ہے۔ اسی طرح شیخ المشائخ الہند شاہ عبدالعزیز دہلوی بستان المحمدین میں رقم طراز ہیں:

”ظرفہ این است کہ مصنف خود را ختم کرده است بشمال و شمال را ختم بر ذکر موعی

آنحضرت صلی اللہ علیہ وآلہ وسلم تمام کردہ می گوید: حدثنا معمر بن ثابت عن

انس رضی اللہ عنہ قال کان شعر النبی (صلی اللہ علیہ وآلہ وسلم) الی انصاف اذنیہ. (ص ۵۱) (طبع مصطفائی کاپور)

لیجیے شیخ المشائخ کو بھی اغتباہ نہیں ہوا کہ اس حدیث پر مصنف عبدالرزاق نہیں ختم ہو رہی ہے۔ بلکہ جامع معمر ختم ہو رہی ہے۔

مصنف عبدالرزاق کی آخری کتاب، کتاب الجامع کو جامع قرار دینے والوں نے اس کی اکثر حدیثوں کو بروایت عمر پا کر اپنے استشراق کے زور سے اس کو جامع معمر یقین کر لیا۔ وہ اور کچھ نہیں، پوری کتاب الجامع کو حرفا حرفا پڑھ لیتے تو یہ دعویٰ کرتے ہوئے ان کو خود شرم محسوس ہوتی۔

مجھے استیعاب کے ساتھ تو ذکر کرنے کی فرصت نہیں ہے مثال کے طور پر چند حدیثوں کی نشاندہی کرتا ہوں کہ ان کا کوئی تعلق معمر سے نہیں ہے بلکہ ان کو عبدالرزاق نے اپنے دوسرے شیوخ حدیث سے روایت کیا ہے۔ ملاحظہ فرمائیے:

حدیث نمبر ۱۹۴۴۰، وحدیث نمبر ۱۹۴۷۵، وحدیث نمبر ۱۹۴۸۲، وحدیث نمبر ۱۹۶۴۳، و

حدیث نمبر ۱۹۶۷۱، وحدیث نمبر ۱۹۷۰۹، وحدیث نمبر ۱۹۷۲۰ (مصنف عبدالرزاق جلد نمبر ۱۰)

اسی طرح جلد ۱۱ کی حدیث نمبر ۱۹۷۶۲، وحدیث نمبر ۱۹۷۶۶، وحدیث نمبر ۱۹۷۷۱، و

حدیث نمبر ۱۹۷۷۲، وحدیث نمبر ۱۹۷۸۱، وحدیث نمبر ۱۹۷۹۰، وحدیث نمبر ۱۹۷۹۳، وحدیث نمبر

۱۹۷۹۵، وحدیث نمبر ۱۹۷۹۸، وحدیث نمبر ۱۹۸۰۱، وحدیث نمبر ۱۹۸۰۷، وحدیث نمبر ۱۹۸۴۳، و

حدیث نمبر ۱۹۸۳۵، وحدیث نمبر ۱۹۸۵۸، وحدیث نمبر ۱۹۸۷۷، وحدیث نمبر ۱۹۸۹۲، وحدیث نمبر ۱۹۹۶۳، وحدیث نمبر ۲۰۰۰۰، وحدیث نمبر ۲۰۰۹۲، وحدیث نمبر ۲۰۰۹۳، وحدیث نمبر ۲۰۰۹۴، وحدیث نمبر ۲۰۰۹۵، وحدیث نمبر ۲۰۱۱۷، وحدیث نمبر ۲۰۱۲۶، وحدیث نمبر ۲۰۱۳۶، وحدیث نمبر ۲۰۲۳۸، وحدیث نمبر ۲۰۲۹۲، وحدیث نمبر ۲۰۹۵۱۔

صاحب کشف الظنون نے امام عبدالرزاق کی کتاب الجامع کا ذکر کیا ہے اور فواد سید نیز شیخ ناصر الدین البانی نے لکھا ہے کہ الجامع لعبدالرزاق کا ایک ایک نسخہ مکتبہ ظاہریہ دمشق میں محفوظ ہے۔ فواد سید نے یہ بھی لکھا ہے کہ اس نسخہ پر ۵۵۸ کا ایک سماع درج ہے، نیز دوسرے سماعت بھی ہیں..... تو کیا یہ سب محدثین غلط فہمی سے جامع معمر کو جامع عبدالرزاق سمجھ کر جامع عبدالرزاق کے سماع کا مثبت تحریر فرما رہے ہیں؟

### ادارہ

محترم ڈاکٹر حمید اللہ صاحب علمی حیثیت سے ایک بلند مرتبہ، وسیع النظر اور بین الاقوامی شخصیت کے مالک ہیں اور ساتھ ہی ان میں علمی تواضع بھی ہے۔ انہوں نے مصنف عبدالرزاق کی آخری جلدوں کے بارے میں ایک علمی و تحقیقی بحث اٹھائی ہے۔ کہ اس کی آخری دو جلدیں شیخ عبدالرزاق کی نہیں، بلکہ ان کے استاذ معمر بن راشد کی کتاب الجامع ہے۔ مصنف عبدالرزاق محترم مولانا حبیب الرحمن صاحب اعظمی کی نگرانی میں کئی برس پہلے شائع ہوئی تھی۔ اس لیے انہوں نے یہ لکھا کہ ان کو اس پر انتباہ نہ ہو۔ اور پوری کتاب کو مصنف میں شامل کر لیا گیا۔ ڈاکٹر صاحب کی اس تحقیق سے مولانا اعظمی کو اختلاف ہے اور انہوں نے اس سلسلہ میں یہ مختصر تحریر روانہ فرمائی ہے جو شائع کی جا رہی ہے لیکن اس سلسلہ میں راقم الحروف معذرت کرتے ہوئے عرض کرے گا۔ کہ مولانا نے جواب میں جو تحریر روانہ فرمائی ہے اس میں غصہ کا انداز بیان ان کے شایان شان نہیں ہے۔ یہ علمی بحث ہے اس میں علمی ہی انداز مناسب ہے۔ راقم الحروف کے پاس مصنف کے نسخے نہیں ہیں۔ اس لیے اس سلسلہ میں کوئی رائے دینا مناسب نہیں سمجھتا مگر اللہ تعالیٰ نے توفیق دی تو امام زہری کی کتاب المغازی اور معمر بن راشد کی کتاب الجامع دونوں کے سلسلہ میں آئندہ کسی شمارہ میں کچھ عرض کرے گا۔ جیسا کہ اس سے پہلے ڈاکٹر صاحب کے غزوہ بنی نضیر کے ایک مضمون

کے بارے میں عرض کر چکا ہے۔ مولانا نے اس آخری حدیث کے سلسلہ میں شیخ محمد سعید سنبل کی اور شاہ عبدالعزیز صاحب کی بستان المحدثین کے حوالہ سے جو کچھ تحریر کیا ہے وہ ان کے استدلال کے لیے کافی نہیں ہے، ان دونوں کا معمر عن ثابت عن انس ہی کا سلسلہ سند ہے۔ البتہ جن دوسرے شیوخ کی حدیثوں کی نمبر وار انہوں نے نشاندہی کی ہے وہ البتہ ان کے استدلال کو وزنی بناتی ہیں۔ متاخرین نے متقدمین کی بہت سی کتابوں اور تحریروں پر استدرکات لکھے ہیں، راجح اور مرجوح قرار دیا ہے۔ اس میں تقدم و تاخر کو کسی استدلال کی بنیاد نہیں بنایا جاسکتا۔

(ماہنامہ ”الرشاد“ اعظم گڑھ۔ مئی ۱۹۸۳ء)

## مصنف عبدالرزاق اور جامع معمر بن راشد

پاریس ۲۶ شعبان ۱۴۰۳ھ

الرشاد کا شمارہ شعبان ۱۴۰۳ھ (مئی ۱۹۸۳ء) میں موضوع بالا پر ایک مقالہ ہے جو اس بحث کے متعلق ہے کہ اول الذکر کتاب کے اواخر میں جو ابواب ہیں اور جو کتاب الجامع بسم اللہ الرحمن الرحیم باب وجوب الاستیذان کے الفاظ سے شروع ہوتے ہیں وہ مصنف ہی کا جزء ہیں یا ایک نئی چیز یعنی معمر بن راشد کی کتاب الجامع پر مشتمل ہیں؟

مقالہ نگار مولانا حبیب الرحمن صاحب، میرے بزرگ ہیں، انہیں پورا حق ہے کہ جاہلوں کو سرزنش کریں۔ از خرداں خطا، از بزرگاں عطا۔

ممکن ہے لفظ اغتباہ کا میں نے بے محل اور غلط استعمال کیا ہو۔ پینتیس (۳۵) سال سے اردو سے کٹا ہوا ہوں اور اسے بھولتا جا رہا ہوں کہ اوڑھنا پھوننا دوسری زبانیں ہیں۔ میرا منشا مولانا پر کوئی اعتراض کرنا نہ تھا بلکہ صرف یہ کہ کسی بھی انسان سے بعض وقت نادانستہ ایسی چیزیں ہو جاتی ہیں جو صحیح نہیں ہوتیں۔ اور بتانے پر الحق یعلو ولا یعلیٰ علیہ کے مصداق بڑے سے بڑا عالم بھی نہ صرف اسے قبول کرتا بلکہ شکر گزار ہوتا ہے۔

جن وجوہ و اسباب سے میں نے اپنی گزارش پیش خدمت کی تھی ان کا خلاصہ یہ ہے:

(۱) جامع معمر بن راشد کے ترکی میں دو مخطوطے ملے ہیں جن پر نام بھی صرف جامع معمر ہے۔ اور جن میں مندرجات بھی ایک چھوٹی کتاب کے ہیں۔ جلد میں اور کوئی چیز نہیں۔ ان میں ایک جو بہت قدیم ۳۶۴ھ کی تحریر ہے۔ انقرہ میں ہے، دوسرا مماثل نسخہ استانبول میں ہے۔ ان کا ایڈیشن ایک ترکی رفیق نے اشاعت کے لیے تیار کیا

ہے۔ انہیں مصنف عبدالرزاق سے دلچسپی نہ تھی۔ میں نے جامع معمر کے ان دونوں مخطوطوں کے مندرجات کا مصنف عبدالرزاق کے باب کتاب الجامع سے مقابلہ کیا تو پتا چلا کہ وہ ہو بہو ایک ہی چیز ہیں۔ فرق ہے تو وہی جو عام طور پر ایک ہی کتاب کے دو مخطوطوں میں ہوتا ہے۔ مکرر عرض کرتا ہوں کہ ان دونوں مخطوطوں پر جامع معمر درج ہے۔ جامع عبدالرزاق نہیں۔

(۲) مصنف عبدالرزاق کے جو متداول نسخے دنیا کے مختلف ملکوں میں ملتے ہیں ان میں ”کتاب الجامع“ کتاب کے آخر میں موجود ہے، اگر ایسا ہی ایک نسخہ شیخ سعید سنبل یا حضرت عبدالعزیز محدث دہلوی رحمہما اللہ کی نظر سے گذرا ہو اور انہوں نے کچھ لکھا ہو اور کچھ خیال آرائی کی ہو تو قصور ان کا نہیں۔ بے خیالی میں ہر کسی سے ایسا ہی ہو سکتا ہے۔ اگر کسی نے انہیں توجہ دلائی ہوتی اور اس کے بعد بھی وہ اپنی رائے پر قائم رہتے تو وہ اہم چیز ہوتی۔ موجودہ صورت حال سے کچھ بھی ثابت نہیں ہوتا۔

(۳) اگر جامع معمر میں جو مصنف عبدالرزاق کا ضمیرہ بن گئی ہے، چند ایسی حدیثیں جو عبدالرزاق نے معمر سے نہیں بلکہ کسی اور شیخ سے روایت کی ہوں تو اس سے بھی کچھ ثابت نہیں ہوتا۔ مصنف کا وہ حصہ جو بلا اختلاف مصنف عبدالرزاق (۱۲۹ و ۱۳۰ جلدیں) ان میں کثرت سے حدیثیں ”عبدالرزاق عن معمر“ ملتی ہیں اس سے وہ جامع معمر کا جز نہیں بن جاتیں۔ سیرت ابن ہشام میں دیکھیے۔ ابن ہشام نے کچھ چیزیں حذف بھی کی ہیں۔ کچھ چیزیں اپنی طرف سے بڑھائی بھی ہیں (سیرت ابن اسحاق مطبوعہ مراکش سے اس کا پتا آسانی سے چل سکتا ہے) ایسا بارہا ہوتا ہے کہ کتاب راوی کی طرف منسوب کر دی جائے۔ ابن حبیب کی ایک کتاب ان کے شاگرد اور راوی سکری کی طرف مخطوطے میں منسوب ہو گئی ہے۔ ایسی مثالیں کثرت سے مل سکتی ہیں۔

(۴) دمشق کے مخطوطے کو معمر کے فواد سید نے عبدالرزاق کا قرار دیا تو اس کی وجہ یہ ہے کہ وہ انقرہ اور استانبول کے مخطوطوں سے واقف نہ تھے۔ ترکی کے فواد سزگین جامع معمر کو اشاعت کے لیے تیار کرنے کے بعد دمشق گئے اور وہاں کے مخطوطے کو دیکھا پھر رباط جا کر وہاں کے مخطوطے کو بھی دیکھا۔ وہ اپنی جرمن کتاب تاریخ تالیفات عربی میں لکھتے ہیں کہ جامع کے راوی عبدالرزاق ہیں اور انہوں نے اسے اپنی مصنف کا ذیل بنایا اور



اس میں کچھ حدیثوں کا اضافہ بھی کیا ہے اور یہ کہ اصحابہ ابن حجر ج ۲ ص ۳۱۱، ص ۶۰۳ میں بھی جامع معمر کے اقتباسات ہیں۔

(۵) میری دانست میں پرکھنے کا بہتر معیار یہ ہو کہ داخلی شہادت پر جائیں۔ معمر بہت قدیم مؤلف ہیں ان کے استاد ہمام بن منبہ کے وقت حدیث کے مجموعوں میں کوئی تبویب مطلق نہیں ہوتی تھی معمر گویا تبویب کا آغاز کرتے ہیں لیکن جو زیادہ ترقی یافتہ نہیں ہے۔ ان کے شاگرد عبدالرزاق تبویب کو مزید ترقی دیتے ہیں اور فقہی ابواب پر کتاب الطہارۃ، کتاب الحيض، کتاب الصلوة، کتاب الجمعة، عیدین، جنازہ، زکوٰۃ، صیام، عقیقہ وغیرہ حدیثیں مرتب کرتے ہیں اور ان کتابوں کے تحت وہ ذیلی ابواب دیتے جاتے ہیں۔ یہ چیزیں صرف مصنف میں ملتی ہیں، کتاب الجامع میں نہیں ملتیں۔ اس کا سبب بالکل الگ ہے اور تبویب نسبتاً ابتدائی حالت میں ہے، مصنف میں کتاب الاثر بہ اور کتاب البیوع کی حدیثیں دوبارہ الگ مقام پر (یعنی جامع معمر میں) نہ ہوتیں اگر دونوں ایک ہی کتاب کے اجزاء ہوتے تو دو جگہ ذکر کی ضرورت نہیں تھی۔ یہی حال مصنف میں حضرت عمر رضی اللہ تعالیٰ عنہ کی وصیت کا ہے جو مصنف میں بھی اور جامع معمر میں بھی ہے اور یہ بعض دیگر تفصیلوں پر مشتمل ہے ایسی اور چیزیں بھی ملتی ہیں جو اندرونی شہادت ہیں۔

ممکن ہے کہ اس کے باوجود میں ہی غلطی پر ہوں اور کتاب الجامع کے دو معنی متفرقات کے باب کے ہوں، لیکن اس کے خلاف رائے رکھنے کو استشراق یعنی کفر قرار دیا جاسکتا ہے تو میں علام الغیوب سے استغفار کرتا ہوں اور دعا کرتا ہوں کہ اهدنا الصراط المستقیم۔

## سیرت النبی کی ایک خاص جلد

الرشاد کے اسی نمبر میں ناچیز کے سفر اعظم گڑھ کا ذکر ہے۔ اس پر چالیس سال گزرے ہوں گے۔ اسی اثناء میں میرا مقالہ نگار کا حافظہ متاثر ہو گیا ہے۔ متعدد چیزیں میری یاد میں اس طرح پیش نہیں آئیں جیسا کہ بیان کی گئی ہیں مگر ان امور کو کوئی علمی اہمیت نہیں۔ اس سے قطع نظر سیرۃ النبی مؤلفہ شبلی و سلیمان ندوی رحمہما اللہ ایک خصوصی جلد مستشرقین کی تردید کے لیے درکار بیان کی گئی ہے اور اس سچے مدال کا ذکر ہوا ہے (مجھے اردو کے سوا ہندوستان کی کوئی زبان نہیں آتی) مجھے

اس تجویز سے اتفاق نہیں ہے۔ مستشرقین کی تردید کی کوشش سے آپ ان کی اہمیت بڑھاتے اور ان کی سرفرازی کرتے ہیں وہ اس کے مستحق نہیں۔ ان کے لغو اعتراضوں سے اعتناء نہ کرنا ہی بہتر جواب ہے۔ میری حقیر تحریروں کے متعلق مرحوم علامہ سید سلیمان ندوی کا طرز عمل ذرہ نوازی کا تھا حتیٰ کہ میں خود ان کی تردید کرتا تھا۔ (مثلاً کتاب عربوں کی جہاز رانی کی تنقید) تو اسے بھی بے تکلف چھاپ دیتے تھے۔ یہ ہے حقیقی بڑائی کا معیار۔ اللہ ان کو جنت الفردوس اور اعلائے علین میں جگہ دے۔ آمین

فقط نیاز مند

حمید اللہ

(ماہنامہ ”الرشاد“ اعظم گڑھ۔ جون، جولائی ۱۹۸۳ء)

## معلم بن راشد کی کتاب ”الجامع“ اور عبدالرزاق بن ہمام کی کتاب ”المصنف“ کا باب ”کتاب الجامع“

پیرس ۲۸ جمادی الاخریٰ ۱۴۰۲ھ

مخدوم و محترم سلام مسنون! خیر و عافیت کے لیے دعا گو۔

اپریل ۱۹۸۳ء اور جون و جولائی ۱۹۸۳ء کے الرشاد میں آپ نے میرے عریضوں کو عزت اشاعت عطا فرمائی تھی۔ صحیفہ ہمام بن مہبہ پر کچھ کام کے سلسلے میں معلم بن راشد کی کتاب کے متعلق کچھ نئی چیزیں پائیں۔ عرض کرنے کی مجازت چاہتا ہوں۔

الرشاد کے ناظرین کو یاد ہوگا کہ میری دانست میں مصنف عبدالرزاق کی جلد نمبر ۱۱۲۱ کا باب ”کتاب الجامع“ اصل میں ان کے استاد معلم بن راشد کی کتاب الجامع کی من و عن نقل پر مشتمل ہے۔ مولانا حبیب الرحمن اعظمی صاحب کو اس سے اختلاف تھا اور ان کا خط الرشاد میں بھی چھپا اور الفرقان میں بھی میرا جوابی عریضہ الرشاد میں تو چھپا لیکن الفرقان کی کسی مصلحت سے اس کے ناظر اس جواب سے محروم رہے۔ مگر آپ کے یہاں مولانا اعظمی صاحب کا جواب الجواب نہ چھپنے سے گمان ہوتا ہے کہ میرا جواب قابل پذیرائی رہا۔

اب نئی چیز ایک تو یہ عرض کرنی ہے کہ کسی اور کی کتاب کو من و عن اپنی کتاب میں شامل کر دینا اوروں نے بھی کیا ہے۔ چنانچہ عبدالرزاق کے شاگرد امام احمد بن حنبل کی مسند میں عبدالرزاق کے دادا استاد (معلم کے استاد ہمام بن مہبہ) کا صحیفہ بھی من و عن نقل ہو گیا ہے۔ (دیکھو مسند احمد میں مسند ابو ہریرہ رضی اللہ تعالیٰ عنہ) وہی صحیفہ ہمام بعد میں ابن کثیر کی جامع المسانید (مخطوطہ مصر) میں بھی من و عن نقل ہوا ہے۔ فرق ہے تو وہی جو ایک ہی کتاب کے دو مخطوطوں میں ہوتا ہے لیکن میں یہاں تحصیل میں نہیں جاؤں گا عرض کرنا صرف یہ ہے کہ

عبدالرزاق نے جامع معمر کو نقل کیا تو یہ انوکھی چیز نہیں اس کا کافی رواج رہا ہے۔  
 دوسرے یہ عرض کرتا ہے کہ مصنف عبدالرزاق میں معمر کی کتاب کو نقل کرتے ہوئے  
 عنوان ”کتاب الجامع“ دیا گیا ہے، ”الکتاب الجامع“ نہیں اور نہ الباب الجامع اگر یہ حصہ مصنف  
 ہی کا ایک جز یا ایک باب ہوتا تو شاید عنوان ترجیحا ”الکتاب الجامع“ دیا جاتا یا الباب الجامع۔ واللہ  
 اعلم بالصواب

ناچیز

محمد حمید اللہ

(ماہنامہ ”الرشاد“ اعظم گڑھ۔ مئی، جون ۱۹۸۳ء)

## قرآن مجید اور غیر عربی رسم الخط

محترم مولانا مجیب اللہ ندوی صاحب..... السلام علیکم

ایک ضرورت سے آپ کا ایک پرانا شمارہ ہاتھ میں لیا تو عنوان بالا پر اس میں محترم نیاز  
 قومی صاحب کا ایک اہم مضمون نظر آیا جسے مکرر غور سے پڑھا۔ میں نے نندکاراؤ ستمی صاحب کا  
 شائع کردہ قرآن شریف ہندی تو اب تک نہیں دیکھا ہے لیکن چند باتیں نیاز قومی صاحب سے  
 عرض کرنے کو جی چاہتا ہے، مناسب ہو تو چھاپ دیں:

(۱) وہ مضمون کے صفحہ (۳۹) پر تحریر فرماتے ہیں کہ ”البتہ محمد مارمدوک پکتھال کے انگریزی

ترجمہ قرآن میں اس امر کا لحاظ رکھا گیا ہے۔“ (کہ انگریزی اور عربی دونوں متنوں

کے ایک ساتھ ہونے کے باوجود صفحے دائیں سے بائیں چلتے ہیں) یہاں تفصیل نہیں

ہے کہ آیا یہ حیدرآباد دکن کے ایڈیشن میں ہے یا کسی اور میں؟ اور تاریخ بھی نہیں ہے۔

(۲) یہ بیان مفید ہوگا کہ محمد عبدالخلیم الیاسی صاحب نے ۱۹۷۹ء میں حیدرآباد دکن میں

پکتھال مرحوم ہی کے ترجمہ قرآن مجید کے ساتھ اصل عربی متن کو لاطینی خط میں لکھ کر

شائع کیا ہے۔ یہ چند اوراق بطور نمونہ چھپے تھے۔ پھر سارا قرآن مجید اسی طرح چھپ

چکا۔ گو (امیرکا) میں ۱۹۷۸ء اور مکرر ۱۹۸۶ء میں چھپوایا کہ اصل اور ترجمہ دونوں

لاطینی خط میں ہیں۔

(۳) یہ بھی عرض کرتا چلوں کہ میرا اپنا فرانسیسی ترجمہ قرآن مجید جو پہلی بار، اکتوبر ۱۹۵۹ء میں اور دوسری بار اسی سال نومبر ۱۹۵۹ء میں چھپا وہ یک لسانی تھا۔ دو لسانی اشاعت ۱۹۶۳ء میں ایک مسلمان دوست نے کی مگر حسب ”معمول“ صفحے بائیں سے دائیں چلتے ہیں ایک صفحے پر ترجمہ اور مقابل کے صفحے پر عربی متن۔ مگر جب ۱۹۸۵ء میں اس کا تیرہواں ایڈیشن ایک امریکی دوست نے چھپوایا تو میں نے صفحے دائیں سے بائیں چلائے یعنی عربی متن ہی نہیں، فرانسیسی ترجمہ بھی دائیں سے بائیں چلتا رہا۔ اب ۱۹۹۳ء میں الحمد للہ ترجمے کا بیسواں ایڈیشن مطبع میں ہے اور دائیں سے بائیں ہی چل رہا ہے اور میں عربی کو لاطینی خط میں نکلنے کا مخالف ہوں اس لیے عربی متن عربی خط ہی میں ہے۔

(۴) یہاں ایک نو مسلم فرانسیسی بہن ہیں کچھ عربی بھی سیکھ لی ہے، میرے کہنے سے انہوں نے ایک رسالہ شائع کیا ہے جس میں ”عورت“ کے متعلق چالیس احادیث نبویہ کو شائع کیا ہے۔ اس میں عربی متن ہی نہیں فرانسیسی ترجمہ بھی عربی خط میں لکھ کر شامل کیا ہے میرے پاس وسائل نہیں ورنہ میں پورا قرآن مجید پورے فرانسیسی ترجمے کے ساتھ اس طرح شائع کروں کہ فرانسیسی زبان بھی عربی خط میں رہے (جیسا مذکورہ عورت کے متعلق اربعین حدیث میں ترجمہ فرانسیسی بھی عربی خط میں ہے، اس کا نام ”کارانت حدیث اد سوڑے دلا فام“) یہ شمالی افریقہ کے مسلمانوں کے لیے کارآمد ہوگا۔ ان شاء اللہ۔ فقط

(محترم ڈاکٹر) محمد حمید اللہ (صاحب مدظلہ) (پیرس)

(ماہنامہ ”الرشاد“ اعظم گڑھ۔ ستمبر ۱۹۹۳ء)

۷ جنوری ۱۹۸۶ء

مخدوم و محترم زاد فیہکم۔ السلام علیکم ورحمۃ اللہ وبرکاتہ!

ستمبر ۱۹۸۵ء کا الرشاد آج پہنچا۔ ممنون ہوا۔ بارک اللہ فی مساعیکم۔ دو ایک چھوٹی چیزوں کے لیے زحمت دیتا ہوں، مناسب ہو تو جواب سے سرفراز فرمائیں۔

(۱) قرآن مجید اور غیر عربی رسم الخط کے مضمون کو بہت دلچسپ پایا، اصل میں اسی کے سلسلہ میں زحمت دے رہا ہوں۔

(الف) قرآن مجید کا عربی الماء رسم عثمانی میں رکھنے کا ایک نیا فائدہ حال میں دیکھا گیا، اصل مکتوب نبوی بنام المند ربن ساویٰ میں ”لا الہ عسره“ لکھا ہوا ملتا ہے۔ ”غیرہ“ نہیں، جرمن، مستشرق فلاشر کے لیے یہ کافی تھا کہ اصل کو جعلی قرار دے کہ کاتب نبوی اتنا جاہل نہیں ہو سکتا مگر قرآن مجید (سورہ ۵۱، آیت ۴۷) میں آج بھی ہائید لکھا جاتا ہے بآید نہیں، تاشقند میں محفوظ قرآن عثمانی میں ایسی بہت سی دیگر مثالیں بھی ملتی ہیں، جن سے ظاہر ہوتا ہے کہ پرانے خط میں حرف یاء کو دو شوشوں سے لکھتے تھے، آہستہ آہستہ ایک شوشے سے لکھنے کا رواج بھی ہو رہا تھا۔ (بلسلسلہ الرشاد ص ۳۵)

(ب) قرآن مجید کے قدیم ترین لاطینی ترجموں میں سے ایک مراچی (Maracci) کا ہے اس میں عربی متن بھی عربی خط میں ہے، صرف ترجمہ نہیں ہے۔ (ایضاً ص ۳۹)

(ج) محمد پاکتھال مرحوم کا اولین ایڈیشن صرف انگریزی ترجمے پر مشتمل ہے، اس میں عربی متن نہیں ہے یہ بعد کے ایڈیشنوں میں ہوا ہے (ایضاً ص ۳۹) غالباً میرا اپنا فرانسسی ترجمہ پہلا ہے جس میں عربی متن کے ساتھ چھپنے والے ایڈیشن میں صفحے دائیں طرف سے (عربی کتاب کی طرح) شروع ہوتے ہیں دیگر مسلمان مترجموں کی طرح نہیں۔ (ایضاً ص ۳۹)

(د) کاش اس بیان کی ذرا زیادہ وضاحت ہوتی (جس کی مجھے سخت ضرورت ہے) کہ ”حال میں اسلامی ساہتیہ پر کاش کے زیر اہتمام مختلف ہندوستانی زبانوں میں قرآن کریم کے ترجمے شائع ہوئے ہیں، جن میں متن کی بھی عربی میں کتابت شامل ہے“ (ص ۴۰) کیا یہ عربی متن ہال، تیلگو، کنڑی، گجراتی، مراٹھی اور ہندی رسم الخطوں میں ہے یا عربی رسم الخط میں؟ کاش ان کی تاریخ طباعت بھی معلوم ہو سکے، اور

مترجموں کے نام بھی۔

(۵) نندکار اوستھی کے ایڈیشن میں صرف عربی متن بخط ہندی ہے یا اس میں ترجمہ بھی ہے؟ (ص: ۴۱)

(۲) محض اطلاعا عرض ہے کہ تقریباً پچاس سال پہلے ایک بنگالی ترجمہ قرآن میں عربی متن بنگالی رسم الخط میں بھی تھا، کم و بیش اسی زمانے میں ترکی میں سارا قرآن (بغیر ترجمے کے) صرف لاطینی خط میں چھپا اور تا حال رائج ہے۔

(۳) یہ بھی اطلاعا عرض ہے کہ میرے علم میں سرسید وہ قدیم ترین شخص ہیں جو انگریزی زبان کو عربی خط میں لکھنے لگے تھے۔ وجہ یہ تھی کہ وہ وائسرائے کی کونسل کے رکن تھے، جو بیان دینا ہوتا تھا وہ لکھ کر انگریزی میں ترجمہ کرا کر اور اسے عربی خط میں لکھ کر ساتھ لے جاتے تھے، انہیں انگریزی زبان تو آتی تھی لیکن انگریزی خط پر عبور نہ تھا۔

میں نے ۱۹۳۳ء میں لندن میں ایک انگریز نو مسلم مسٹر فوینگ کو سورہ فاتحہ کا انگریزی ترجمہ عربی خط میں لکھتے پایا، اب حال میں وہاں نو مسلم انگریزوں نے ایک رسالہ نکالنا شروع کیا ہے جس میں پورے قرآن مجید کا انگریزی ترجمہ (انگریزی زبان بخط عربی) بہ احتیاط شائع کرنا مقصود ہے، کئی نمبر نکل چکے ہیں، خدا پر دان چڑھائے، ایک زمانہ میں اسپینی، پرتگالی اور پولینڈی زبانیں عربی خط میں لکھی جاتی تھیں۔

(۴) آخر میں یہ کہ فرانس میں ہماری ایک نو مسلم بہن نے ایک کتاب شائع کی ہے (کارنت حدیث اوسوژے ولا فام) یعنی چالیس حدیثیں عورت کے متعلق عربی ہی نہیں اس کا فرانسیسی ترجمہ بھی عربی خط میں دیا ہے جیسا کہ نام سے واضح ہوگا۔

نیاز مند

(ڈاکٹر) محمد حمید اللہ (پیرس)

(ماہنامہ "الرشاد" اعظم گڑھ۔ جنوری، فروری، مارچ ۱۹۸۶ء)

ذی قعدہ ۱۴۰۹ھ

مخدوم و محترم زاد فیہمکرم و مد عمرکم ..... السلام علیکم ورحمۃ اللہ وبرکاتہ

الرشاد کا شمار جمادی الاخریٰ ۱۴۰۹ھ ابھی ابھی آیا فقہ اسلامی کے بنیادی مآخذ پر آپ کے فاضلانہ مقالے کی دوسری (شاید آخری) قسط بھی پڑھی اور مستفید ہوا عرصہ ہوا ۱۹۵۲ء میں میں نے بھی اس موضوع پر کچھ کام کیا تھا جو لندن کے اسلامک کوارٹری ڈسمبر ۱۹۵۴ء میں چھپا اور کچھ نظر ثانی کے بعد فرانسسی میں ۱۹۶۲ء میں مکرر شائع ہوا۔ اس وقت قرآن، حدیث، اجماع اور قیاس کے سوا مجھے کچھ اور مآخذ بھی نظر آئے، خلاصہ عرض کرتا ہوں۔

(۱) قیاس کا جس میں اجتہاد اور استحسان کو بھی امام شافعی نے ذیلی اقسام کے تحت داخل کیا ہے اور امور پر بھی اطلاق کرنا چاہتے ہیں مثلاً

(۲) عرف و عادیۃ تعالٰی یہ عہد نبوی میں بھی ماخذ رہا اور اب تک باقی ہے جس نئے ملک

میں اسلام پہنچتا اور پھیلتا ہے مقامی عاداتوں میں نئی اور نامعلوم چیزیں ملتی ہیں۔ ہر اجتہاد سے حسن و قبح کی اساس پر قبول یا رد کرنا پڑتا ہے آپ کو شاید معلوم ہوگا کہ نجد میں بہت دنوں تک ٹیلیفون کو ہاتف یعنی شیطان کی نظر نہ آنے والے شخص کی آواز کی بناء پر حرام سمجھا گیا۔ اس کا ہر لطف قصہ حافظہ و بہ سنیر سعودیہ در لندن نے کیا ہے۔

(۳) احل لکم ما وراء ذالکم کی اساس پر فقہاء نے الاصل الاباحۃ کا کلمہ وضع فرمایا ہے، ہر چیز اصولاً مباح ہے عقل مفید اور مضر میں امتیاز کرتی ہے اور جس کی شریعت نے صراحت سے ممانعت کی ہے وہ حرام ہو جاتی ہے۔

(۴) الضرورات تبیح المحظورات

(۵) کتاب الخراج کے مطابق حضرت عمر نے بعض وقت مماثلت کو بھی ماخذ قواعد قرار دیا۔

جب انجمن تاجر اسلامی سرزمین میں آنے لگے تو چنگلی کا سوال ہوا اور سرحد کے ایک افسر کی دریافت پر دربار خلافت سے جواب دیا گیا کہ ان سے اسی مقدار میں چنگلی لو جتنی ان کے ملک میں مسلمان تاجر سے لی جاتی ہے۔

(۶) بین الممالک بہایات میں قبول کردہ شرائط۔

(۷) امام مالک کے ہاں عرف المل مدینہ معمولی قیاس سے مرع ہے۔

(۸) عموم اہلبوی



(۹) ایک زمانے میں یہ مناسب معلوم ہوا کہ بہت پرانے حقوق کو طلب نہ کرنے دیا جائے کہ بعد از وقت ہیں اس لیے یہ تدبیر کی گئی کہ قاضیوں کو حکمران نے ہدایت دی کہ فلاں قسم کے مطالبات کی سماعت تمہارے شعبے سے غیر متعلق ہیں اور وہ صرف حکمران کے یہاں کیے جائیں۔

(۱۰) اجماع اتنا اٹل نہیں ہے جتنا عوام الناس میں مشہور ہے۔ بزدوی نے صراحت سے لکھا ہے کہ ایک عہد کا اجماع سابقہ اجماع کو منسوخ کر سکتا ہے۔

(۱۱) شرايح من قبلنا (بر بنا آیت: فبہداهم اقتدہ وغیرہ) اگر ان کا وجوب ثابت ہو اور ان کو قرآن یا حدیث نے منسوخ نہ قرار دیا ہو۔

(۱۲) اجتہاد کی ذیلی قسمیں: استصحاب، استصلاح وغیرہ کا ذکر بھی اصول فقہ کی کتابوں میں آتا ہے۔

خدا کرے آں محترم بخیر و عافیت ہوں۔

ناچیز:

(ڈاکٹر) محمد حمید اللہ (پیرس)

(ماہنامہ ”الرشاد“، اعظم گڑھ۔ اپریل، مئی، جون ۱۹۸۹ء)

## خطوط بنام ڈاکٹر لئیق احمد بابری

لئیق احمد بابری، ڈاکٹر (متوفی ۲۰۰۳-۶-۲۶) شاعر، ادیب، دانشور، محقق، نقاد، مترجم، مصنف، پنجابی، فرانسیسی و عربی کے ماہر۔ گورنمنٹ کالج لاہور، فرانسیسی نیشنل انسٹی ٹیوٹ آف ماڈرن لینگویجز اسلام آباد اور ام القریٰ یونیورسٹی مکہ المکرمہ کے شعبہ فرانسیسی سے وابستہ رہے۔ صدر فرانسیسی انجمن پاکستان۔ فرانس کے سب سے بڑے علمی اعزاز سے نوازے گئے۔

(۱)  
بسم اللہ

۱۵ جمادی ۱۴۳۷ھ  
مکرمی دام لطفکم

سلام مسنون! کل سے پہر عنایت نامہ ملا۔ ممنون ہوا۔ مسرت ہوئی کہ آپ کو ابتدائی مراحل سے اب بخیر و خوبی نجات مل گئی ہے۔ ان شاء اللہ ماہی علمی کام سے بھی باحسن الوجوہ فراغت حاصل ہو جائے گی۔

مواا ناظف صاحب کا پتا سہوا پارلیس میں چھوٹ گیا، یہاں ساتھ نہ آیا، تاہم میں نے پروفیسر محمد شفیع صاحب سے التجا کی تھی کہ ناظف صاحب کو میرے پتا اور مدت قیام سے اطلاع دے دیں، اگر آپ گھر خط لکھیں تو مہربانی فرما کر میری طرف سے معذرت چاہ لیں۔ یہ اطلاع دیں کہ

میں یہاں سے بھی ہر وقت خدمت کے لیے حاضر ہوں۔ میں یہاں ایک اور ماہ رہوں گا اور ان شاء اللہ فروری کی آٹھ دس تک یہاں سے نکل کر پندرہ سولہ تک پاریس آ جاؤں گا۔

۲۔ تراجم قرآن متعدد ہیں اور ہر دکان پر مل سکتے ہیں۔ میری رائے میں Icasimis کی سب سے اچھا ہے جسے سات سو فرانک میں مل جانا چاہیے۔

پتا

1- Maisonnenbe 10, Rue St. Subpice VI - C

2- Genthner ; 2, Rue Vavian VI - C

یہاں کے لیے کوئی کار لائق ہو تو بے تکلف ارشاد فرمائیں۔ امید ہے کہ آپ بصحت و عافیت ہوں گے۔

تخلص

محمد حمید اللہ

(۲)

بِسْمِ اللّٰهِ

۱۳ شوال ۱۳۷۸ھ

مکرمی دام لطفکم!

سلام مسنون۔ عنایت نامے کا دلی شکریہ۔ عرصہ ہوا میں نے عید کے موقع پر کارڈ بازی ترک کر دی ہے۔ آپ نے تو کارڈ سے بھی گزر کر ایک لغافہ استعمال کیا ہے۔ اس سے فرانس کے محکمہ ڈاک نے تو استفادہ کیا، ورنہ مجھ لا ابالی کے لیے تو رنگین کارڈ کی بھی ضرورت نہ تھی۔ بہر حال آپ کا شکریہ۔

امید ہے کہ آپ بفضل خدا خیر و عافیت سے ہوں گے۔ اور مقالے کا کام آگے بڑھ رہا ہوگا۔ میری مشغولیت اصولاً مئی کے آخر میں ختم ہوگی اور خدا نے چاہا تو جون کے اوائل میں ”وطن“ کو واپس ہو سکوں گا۔

تخلص

محمد حمید اللہ

(۳)  
بسم اللہ

۵ دسمبر ۱۹۵۸ء

4, Rue de Tournon

Paris - VI

مکرمی!

سلام مسنون، خیر و عافیت کا طالب۔

میں ۱۱ تا ۲۰ دسمبر سفر پر رہوں گا۔ اس دوران میں آپ بے وجہ زحمت نہ فرمائیں۔  
معلوم نہیں آپ ہوٹل میں ماہانہ کیا ادا کرتے ہیں۔ ہمارے ایک دوست ہیں جو ختم  
دسمبر سے تین ماہ سفر پر رہیں گے۔ ان کا کمرہ خالی رہے گا۔ وہ ماہانہ (12) ہزار فرانک دیتے ہیں۔  
ان کا پتہ نمبر 84 ریوکلوڈ برنار (مادام ماریو وچ کی گلی میں) ان کا نام موسیو محمد۔ اگر آپ کو پسند ہو تو  
ان سے مل سکتے یا ان کو لکھ سکتے ہیں (اور میرا حوالہ دے سکتے ہیں)

اگر کل سنیچر کی شام کو آپ کو فرصت ہو تو رات کے 9 بجے مرز ثقافت اسلامیہ کے ایک  
محدود اجتماع میں شرکت فرمائیے۔ غالباً امجد صاحب بھی آئیں گے۔ پتہ نمبر 13 - Rue  
Mazarine (سیٹرو Odion کے سامنے کی گلی) چوتھی منزل، دائیں ہاتھ کا کمرہ جس پر  
Heckmann لکھا ہوا ہوگا، مگر اصرار نہیں کیونکہ آپ کی تعلیمی مشغولیت کو بہر حال تقدم حاصل  
رہے گا۔

مخلص

محمد حمید اللہ

(۴)

بِسْمِ اللّٰهِ

۲۰ صفر ۱۳۸۰ھ

4, Rue de Tournon

Paris - VI

مکرمی۔ سلام مسنون!

نوازش نامہ ملا۔ خیر و عافیت سے مسرت ہوئی۔ آپ کی یکا یک روانگی کی اطلاع ماجد صاحب سے ملی تھی وہ آج کل اپنے والد کی علالت کے باعث حیدرآباد گئے ہوئے ہیں۔ بیوی یہیں ہوگی۔

ترجمہ قرآن الحمد للہ شائع ہو گیا ناشر Club Francais de livre

8, rue de la Paris, Paris II - C

آپ ضرور اپنی تعلیم کی تکمیل فرمائیں۔ اگر زندگی ہے اور یہیں کا آب و دانہ ہے تو آپ سے ان شاء اللہ مکرر ملاقات ہو جائے گی۔  
یاد فرمانے والوں کو سلام فرمائیں۔

چونکہ کوئی عجلت کی چیز جواب طلب نہ تھی اس لیے سمندری ڈاک سے لکھ رہا ہوں۔

مخلص

محمد حمید اللہ

(۵)

بِسْمِ اللّٰهِ

۱۵ شعبان ۱۳۸۵ھ پنجشنبہ

R, Rue de Tournon

Paris - VI

مکرمی و ام لطفکم!

سلام مسنون۔ خدا کرے آپ خیر و عافیت سے ہوں۔ ظفر اقبال کے فرزند کے ساتھ آپ تشریف لائے تھے تو میں نے انہیں ایک کتاب بھیجنے کا وعدہ کیا تھا، وہ اب آگئی ہے مگر مجھے

ان کا نام یاد نہ رہا۔ اگر زحمت نہ ہو تو دوسطری کارڈ مجھے لکھ دیں، ساتھ ہی ان کا پتا بھی درج کر دیں تو عنایت ہوگی۔

مخلص

محمد حمید اللہ

مکرر:

غالباً چغتائی صاحب (سائنسٹ) آپ ہی کے مکان میں رہتے ہیں۔ مجھے ٹھیک یاد نہیں ہے۔ اگر ملفوظہ خط ان کے لیٹر بکس میں ڈال دیں تو عنایت ہوگی۔ زحمت دہی کی معافی چاہتا ہوں۔

(۶)

بسم اللہ

۲۱ شعبان ۱۳۸۵ھ منگل

4, Rued Tournon vi-c

مکرمی دام لطفکم:

سلام مسنون! زحمت فرمائیوں پر دل سے ممنون ہوں۔

افسوس ہے کہ میرے پاس مولانا آزاد کی کوئی کتاب نہیں ہے۔ ان کی تفسیر کا انگریزی ترجمہ بمبئی میں چھپ رہا ہے، ایک جلد چھپ بھی چکی ہے مگر مجھے علم نہیں کہ وہ پاریس میں کہیں ہے یا نہیں۔ رمضان مبارک۔

مخلص

محمد حمید اللہ

(۷)

بِسْمِ اللّٰهِ

۲۴ شوال ۱۳۸۵ھ

4, Rue de Tournon

75- Paris - VI

مکرمی۔ سلام مسنون!

امتحان کی مبارکباد۔ علاج ایک مجذوب تھے۔ مجذوب کی بڑ کو اسلام قرار دینا عقل سلیم کو نہیں بھاتا۔ ماسینوں کا مقصد مشنریا نہ تھا کہ مسلمانوں کو اسلام سے دور کرنے اور ابن اللہی مذہب عیسائیت سے قریب کرنے کے لیے علاج کے نام کی آڑ لیں۔

مخلص

محمد حمید اللہ

(۸)

بِسْمِ اللّٰهِ

۲۵ رزی الحجہ ۱۳۹۹ھ

4, Rue Tournon vi. c

مکرمی دام لطفکم:

سلام مسنون! آپ کا پاکستان کا خط ملا تھا جس کا شکریہ مگر اس میں ایک ہفتے کے بعد نکلنے کا ذکر تھا اس لیے جواب بعد از وقت پہنچتا اس لیے نہ دیا۔ سفر سے واپسی پر کارڈ ملا۔ زحمت فرمائی کا شکریہ۔ افسوس ہے کہ آپ کا استقبال کرنے موجود نہ تھا۔

قریب میں جزیرہ کورسیکا، پھر لیل پھر بہاولپور جانا ہے اور جنوری کے آغاز تک سفر ہی

سفر ہیں۔

خدا کرے آپ خیر و عافیت سے ہوں اور پارلیس تشریف آوری کامیاب رہے۔

خاکسار

محمد حمید اللہ

۲۲ صفر ۱۴۰۰ھ

4: Rue de tounon

95006 Paris

مکرمی دام لطفکم:

سلام مستنون۔ کام کی کثرت ہے۔ دیری پر معافی چاہتا ہوں۔ میرے لیے سنیچر اور اتوار مملو ہیں۔ سنیچر کی دوپہر میں دو طالب علم یکے بعد دیگرے عرصے سے آتے ہیں اور مغرب تک رہتے ہیں اتوار کی دوپہر کو 23, Rue Boys Barret میں مسلمان طلبہ کی انجمن میں رہتا ہوں۔

بہر حال پرسوں سنیچر کو ۴ بجے میں آپ کے ہاں خود آؤں گا اور پندرہ بیس منٹ کے بعد واپس ہو جاؤں گا۔ خدا کرے یہ خط آپ کو وقت پر مل جائے اور آپ کے لیے کسی مشکل کا باعث نہ بنے۔ مکان میں آداب

تخلص

محمد حمید اللہ

۱۷ صفر ۱۴۰۰ھ

4, Rue de tounon

75006 - Paris

عزیز مکرم!

سلام مستنون ورحمۃ اللہ وبرکاتہ۔

میں آپ کو خط لکھنے والا ہی تھا کہ آپ کا عنایت نامہ ملا۔ ممنون ہوا۔ امید کہ آپ اور اہل و عیال سب خیر و عافیت سے ہوں گے۔



توقع ہے کہ اس ہفتے کے دوران میں آپ کو اطلاع دے سکوں کہ میرا قریبی نظام العمل کیا ہے۔

شاید یہی بہتر ہوگا کہ میں آپ کے ہاں آ جاؤں۔ مکان میں سلام۔

مخلص

محمد حمید اللہ

(۱۱)

بسم اللہ

۲ محرم ۱۴۰۲ھ

مکرمی زاد مجد کم۔

سلام مسنون و رحمۃ اللہ و برکاتہ

عنایت نامہ ملا شکر گزار ہوں۔

اسلامیات پر فرانسیسی زبان میں سیکڑوں اہم کتابیں ہیں جو آپ پر مخفی نہیں، اس لیے آپ کی فرمائش کا مطلب سمجھ نہ سکا کہ کونسی اہم کتابیں مراد ہیں۔

میں نے گزشتہ ہفتے تین دن اسلام آباد میں گزارے۔۔ ممکن ہے کہ وسط دسمبر میں بھی ایک دن کے لیے مجھے وہاں آنا پڑے۔ (حکومت کی دعوت ہے اور ظاہر ہے کہ میں اپنے وقت کا مالک نہ رہوں گا) توقع تو ہے کہ دسمبر کے آخر تک پارلیس واپس پہنچ جاؤں، ان شاء اللہ۔ امید ہے کہ آپ اور اہل و عیال سب خیر و عافیت سے ہوں گے۔

مخلص

محمد حمید اللہ

(۱۲)

بِسْمِ اللّٰهِ

۲۸ محرم ۱۴۱۳ھ

بِسْمِ اللّٰهِ عَلٰی حَامِدٍ اَوْ مَعْلٰی

4, Rue de Tournon

Paris - 6 / France

محترم و مکرم دام لطفکم!

سلام مسنون۔ ورحمۃ اللہ وبرکاتہ۔ آج شام آپ کا کرم نامہ ملا۔ ممنون بھی ہوں معذرت خواہ بھی۔ پاکستان میں آپ لوگوں کا اظہار محبت کے لیے جو والہانہ جوش و خروش تھا اس سے میرے ہوش و حواس گم ہو گئے تھے۔ غالباً آپ کا مکمل نام لیتق (احمد) بابر ہی ہے۔ اپنے فرانسیسی ترجمہ قرآن مجید کے سیٹ میں نے خود تو نہیں بنائے لیکن جن لوگوں نے چوری کے ایڈیشن طبع کیے ہیں انہوں نے سیٹ بھی رجسٹر کیے ہوں تو یہ ناممکن نہیں۔ ترجمے کے اب تک جائز و ناجائز اٹھارہ ایڈیشن چھپ چکے ہیں۔ انیسویں کے پروف آرہے ہیں۔ اور ہر ایڈیشن میں ترمیمیں ہوتی رہی ہیں اس دفعہ بھی کافی الفاظ بدلے ہیں۔

مگر قصہ یہی نہیں ہے۔ میں اس کا ناشر نہیں ہوں۔ ناشر ایک فرنگی Clut Freencais Livre ہے۔ اس کی اجازت کے بغیر آپ مطلوبہ کام نہیں کر سکتے اور وہ اجازت مفت نہ دے گا۔ پہلا ایڈیشن 1959ء کا ہے۔ آیا قانوناً بھی ناشر کا حق باقی ہے یا نہیں یہ دریافت کرنا ہوگا۔ مجھے علم نہیں، لیکن اخلاقاً اس کا حق باقی ہے۔ اسی لیے ترجمے کی فرمائش کی اور اس نے ایک ادیب فرانسیسی مددگار مجھے دیا تاکہ میری فرانسیسی کو درست کرے۔ یوں بھی یہ ترجمہ بعض اہل خیر ہزاروں کی تعداد میں مفت تقسیم کرتے رہے ہیں۔ آئندہ ایڈیشن سنا ہے کہ ایک طبعین کی تعداد میں ہوگا۔

یہ ہے صورتحال۔ خدا کرے آپ خیر و عافیت سے ہوں۔

ناچیز

محمد حمید اللہ

## خطوط بنام ڈاکٹر نبی بخش بلوچ

نبی بخش بلوچ، ڈاکٹر۔ کلید علامہ عبدالعزیز مین۔ علمی اور تحقیقی خدمات کے حوالے سے بین الاقوامی شہرت یافتہ دانشور۔ کولمبیا یونیورسٹی امریکہ سے تعلیم کے موضوع پر ڈاکٹریٹ کی ڈگری حاصل کی۔ بہت سے علمی اداروں کے سربراہ اور ہے۔ ان کی علمی و تحقیقی خدمات پر چار کتابیں چھپ چکی ہیں۔ جامع سندھی لغت کے مصنف۔ سندھی لوک ادب ۳۳ جلدوں میں اور شاہ جو رسالو گیارہ (۱۱) جلدوں میں مرتب کر کے شہرت حاصل کی۔ ڈاکٹر صاحب کی شخصیت اور فن پر محمد راشد شیخ کی کتاب اکادمی ادبیات پاکستان اسلام آباد سے ۲۰۰۷ء میں شائع ہوئی۔

(۱)

بِسْمِ اللّٰهِ

۱۰ جمادی الاولیٰ ۱۴۰۷ھ

مخدوم و محترم زاد مجرم

السلام علیکم ورحمۃ اللہ وبرکاتہ۔

آج کی ڈاک میں آپ کی نامتالی کرم فرمائوں کا تازہ ثبوت ملا اور پنجابی ترجمہ

قرآن مجید کا نسخہ پہنچا۔ جزاکم اللہ احسن الجزاء۔ چند دن قبل پہنچے ہوئے خط کا جواب بھی اس اثناء

میں مل چکا ہوگا۔

یہاں آج کل ۱۲ (سینٹی گریڈ) کی سردی اور برفباری ہو رہی ہے۔ سڑکوں پر بالشت بھر برف ہے۔ آمدورفت میں دشواری اور حوادث کی کثرت ہے۔ اللہ رحم فرمائے۔

نیاز مند

محمد حمید اللہ

(۲)

بسم اللہ

۲۸ / رجب ۱۴۰۸ھ

4, Rue de Tournon

Paris -6 / France

محترم و مکرم زاد مجدد کم۔

السلام علیکم ورحمۃ اللہ وبرکاتہ۔

گزشتہ ہفتے کرم نامہ ملا تھا اور میں ممنون و مشرف بھی ہوا تھا۔ فوراً کتاب آپ کو ہوائی ڈاک سے دوبارہ بھیج دی۔ امید ہے کہ مل گئی ہوگی اور آپ کی عزیز بچی کو خوشی ہوئی ہوگی۔ میں نے ایک سوال کی جسارت اور گستاخی کی تھی۔ جواب دیتے وقت غالباً یاد نہ آیا۔ وہ یہ کہ آپ نے مولانا مقبول سبحانی کے کشمیری ترجمہ قرآن مجید کے متعلق ایک زمانے میں دلچسپی لی تھی۔ محترم صدر پاکستان نے اس کے چھاپنے کا حکم دیا تھا۔ اب وہ کس مرحلے میں ہے؟ میں نے شاید آپ کو لکھا تھا کہ میرا فرانسیسی ترجمہ قرآن مجید اب پندرہویں مرتبہ چھپ رہا ہے۔ الحمد للہ اس دفعہ ناشر ایک اٹکھ نئے چھاپنا چاہتا ہے۔ خدا سے اجر عظیم عطا فرمائے۔ پروف درست کر کے واپس کر چکا ہوں۔ کچھ ترمیمیں بھی ہیں۔ خدا کرے وہاں اور سب خیر و عافیت ہو اور ہم لوگوں کو خدا نیک توفیق دے۔

نیاز مند

محمد حمید اللہ

(۳)

بِسْمِ اللّٰهِ

۳ جنوری ۱۹۸۷ء

4, Rue de Tournon

Paris -6 / France

مخدومی زاد مجدکم۔

السلام علیکم ورحمۃ اللہ وبرکاتہ

۲۲ دسمبر کا عنایت نامہ نمبر F.A/NHC/86-20 کل شام ملا ممنون ہوا۔

غالباً مجھے غلط فہمی ہوئی ہے جب گزشتہ نوازش نامے میں آپ نے لکھا تھا کہ آفسٹ کی چھپائی وہاں ممکن ہے تو میں نے خیال کیا کہ ہر مضمون کو (اس کی اپنی زبان میں) فونٹوں سے چھاپا جائے گا۔ اگر مجھ سے غلطی ہوئی تو معذرت اور معافی کا خواستگار ہوں۔ واللہ بید اللہ واللہ المستعان

خادم

محمد حمید اللہ

۴

(۳)

بِسْمِ اللّٰهِ

۱۵ جون ۱۹۸۷ء

4, Rue de Tournon

Paris -6 / France

مخدوم و محترم زاد مجدکم

السلام علیکم ورحمۃ اللہ وبرکاتہ۔

تار بروقت مل گیا۔ سنیچر اور اتوار درمیان میں آگئے۔ آج سفارت خانہ اور PIA کے دفتر پر گیا۔ الحمد للہ کام بن گیا لیکن چونکہ PIA کے لیے ممکن نہ تھا کہ آپ کے حسب فرمائش مجھے ۲۷ کو اسلام آباد پہنچائے اس لیے جلد نکلنا پڑا ہے اور نظام العمل یہ ہے۔

روانگی پیرس سے ۲۳ جون 12:25 بجے

آمد کراچی ۲۵ جون 4 بجے

روانگی کراچی سے ۲۷ جون ۷ بجے  
آمد اسلام آباد ۲۷ جون ۵۵-۸ بجے  
اور دودن جو ملے ہیں وہ کراچی میں اپنے رشتہ داروں کے ہاں گزار لوں گا ان کا پتا

ہے:

محی الدین محمد عبدالقادر صاحب  
۲۱۸۹۔ پیر الہی بخش کالونی کراچی نمبر ۵  
ان کے پاس ٹیلیفون تھا شاید اب بھی ہو (۲۲۲۳۵۳)  
اطلاعا عرض ہے ان شاء اللہ ۲۷ جون کو ملاقات کی مسرت حاصل ہو جائے گی۔ ان  
شاء اللہ یکم جولائی کو واپسی ہو سکے گی۔  
سفارت کے لوگوں نے فرمایا کہ ٹیلیکس کر دیں گے۔ اس لیے تار خود بھیجنے کی ضرورت  
نہ سمجھی۔ ان شاء اللہ یہ خط بروقت آپ کو مل جائے گا۔

نیاز مند

محمد حمید اللہ

(۵)

بسم اللہ

۲ اکتوبر ۱۹۸۷ء

4, Rue de Tournon  
Paris -6 / France

محترمی معننا اللہ بطول حیاتکم! السلام علیکم ورحمۃ اللہ وبرکاتہ۔

اخبار Impact (لندن) سے معلوم کر کے دلی صدمہ ہوا کہ بروہی صاحب کا لندن  
میں انتقال ہو گیا۔ انا اللہ وانا الیہ راجعون۔ اللہ انہیں جنت میں جگہ نصیب کرے۔ ان کی جگہ پڑہوئی  
مشکل ہے۔ اللہ کی مشیت۔

میں ان کے خاندان سے واقف نہیں ہوں۔ اس لیے یہ حقیر تعزیت ناما آپ ہی کلاکتا ہوں۔  
ہجرہ کا وٹل کا کام جاری ہے۔

المفقیر الی اللہ

محمد حمید اللہ

(۶)

باسمہ تعالیٰ۔ حامد او مصلیا

۱۹۹۲/۳/۲ء

4, Rue de Tourmon

Paris-6 / France

مخدوم و محترم زاد مجد کم و عم نفعکم

سلام مسنون و رحمۃ اللہ وبرکاتہ۔

آج صبح کرم نامہ ملا۔ ممنون و مسرور ہوا۔ میں آپ کی مصروفیتوں سے تو واقف تھا لیکن آپ کو کوئی حادثہ پیش آیا۔ یہ معلوم نہ تھا۔ خدا کرے صحت عاجل و کامل حاصل ہو۔ عید مبارک۔ ہجرہ کا نسل سے کوئی اطلاع نہیں ملی۔ السر دو الفرد کا بدستور انتظار ہے۔ محمود غازی صاحب سے اتنا معلوم ہوا کہ ”کتاب چھپ گئی اور تجلید کے شعبے میں ہے“ واللہ المستعان۔ ان شاء اللہ ۲۵ اپریل کو آٹھ دس دن کے لیے پاکستان آ رہا ہوں۔ پروگرام میں حیدر آباد سندھ کا تو نام نہیں ہے۔ واللہ المستعان۔ ۴

الفقیر الی اللہ

محمد حمید اللہ

## خطوط بنام ڈاکٹر احمد خاں

”احمد خاں، ڈاکٹر۔ تلمیذ علامہ عبدالعزیز عیسیٰ۔ پنجاب یونیورسٹی سے علامہ صفائی کی لغت اللباب الاخر واللباب التاخر پر ڈاکٹریٹ کی۔ مذکورہ لغت کی تین جلدیں ان کی زیر نگرانی طبع ہو چکی ہیں۔ عربی مخطوطات کے تحفظ و تحقیق کی خاطر مرتبہ حمایت المخطوطات العربیہ نامی ادارہ اسلام آباد میں قائم کیا۔ عربی میں ان کی محققہ کئی کتب شائع ہو چکی ہیں۔ وہ مجمع اللغة العربیہ دمشق اور مجمع العیسیٰ البندی علی گڑھ کے اعزازی رکن بھی ہیں۔“

(۱)

بسم اللہ

۱۶ جمادی الاولیٰ ۱۴۰۶ھ

4, Rue de Tournon

Paris -6 / France

مختاری زاد مجدکم

سلام مستون۔ درجہ اللہ و رکات

کرمہ سلاطین خانہ کا باعث ہوا آپ جیسے باہمول شخص کی طرف سے مرسلہ کتاب القرآن فی کل لسان کی عدم وصولی سے تشویش تھی۔ لہر کی ڈاک سے تجربے تلخ بھی ہو رہے ہیں۔ میرا فرانسسی ترجمہ قرآن ابھی پروف خوانی کی منزل ہی میں ہے۔ فرانس کے مطبعوں کی سہ خرابی کا کیا لگہ کروں دو سال سے کتاب طبع ہی میں ہے۔ خدا کرے مکان میں سب خیر و عافیت سے ہوں۔

تاچیز

محمد حمید اللہ



(۲)

بِسْمِ اللّٰهِ

۵ دسمبر ۱۹۹۸ء

مخدوم و محترم زاد مجد کم

سلام مسنون۔ خدا کرے آپ خیر و عافیت سے ہوں۔ نومبر کا معارف (اعظم گڑھ) آج ہی آیا ہے۔ اس میں آپ کی موقر کتاب پر میری خیال آرائی بھی ہے۔  
القرآن فی کل لسان کی فوٹو کاپیاں ملی ہوں گی۔

الفقیر الی اللہ

محمد حمید اللہ

(۳)

بِسْمِ اللّٰهِ

۵ ربیع الآخر ۱۴۰۷ھ

مخدوم و محترم زاد مجد کم

سلام مسنون و رحمۃ اللہ و برکاتہ

عرصہ سے خیر خیریت نہ دی، نہ مانگی، قصور معاف فرمائیں۔ ان شاء اللہ آپ اور اہل و عیال بخیر و عافیت ہوں گے۔

کیا ایک زحمت دہی کی اجازت دیں گے؟

سال دو سال کا عرصہ ہوا، سائنس کانگریس نے مجھ سے ایک مقالہ مانگا تھا۔ میں نے بھیجا، یاد نہیں، غالباً علم النبات پر تھا۔ اسلام آباد کی جگہ سنا کہ وہ پشاور میں Proceedings میں چھپا۔ وہاں کے قواعد کے مطابق غالباً مؤلف کو نسخہ بھیجنا ضروری نہیں سمجھا جاتا خیر اگر وہ کتاب آپ کے ہاں ہے تو کیا یہ ممکن ہے کہ صرف میرے مضمون (اور کتاب کے ٹائٹل) کی فوٹو کاپی میرے مصارف پر مجھے روانہ فرمائی جاسکے۔ ممنون ہوں گا۔  
دیگر کاروائی کے لیے یاد سے شاد فرمائیں۔

خادم

محمد حمید اللہ

## خطوط بنام پروفیسر عبدالرحمن مومن

پروفیسر عبدالرحمن مومن سابق صدر شعبہ سماجیات (Department of Socialogy) بمبئی یونیورسٹی ہیں۔ انہوں نے اس شعبے میں تقریباً 30 برس تک تعلیم دی۔ وہ آسٹریا اور ملائیشیا کی یونیورسٹیوں میں Visiting Professor رہ چکے ہیں۔ فی الوقت ان کا قیام بمبئی میں ہے اور وہ یونیورسٹی گرانٹ کمیشن کے فیلو کے طور پر کام کر رہے ہیں۔ ان کی تصنیفات درج ذیل ہیں:

- (1) ڈاکٹر محمد حمید اللہ (سیرت، کمالات اور افادات)
- (2) قصہ موسیٰ و فرعون جدید تحقیقات کی روشنی میں
- (3) دیوار چین سے مسجد قرطبہ تک (سفر نامہ زیر طبع)
- (4) The Relevance of prophet Muhammad's (PBUH) Life and Teaching in an Insecure, Fragile World.
- (5) Diversity, Ethnicity and Identity in South Asia.
- (6) The Empowerment of Muslims in India.
- (7) Islam and The Promotion of Knowledge.

(۱)

بسم اللہ

۱۰ رجب ۱۴۰۱ھ

حامد اومصلیاً

محترم و مکرم زاد مجدکم!

السلام علیکم ورحمۃ اللہ وبرکاتہ

عنایت نامہ مورخہ ۲۲ جمادی الاخر کل شام پہنچا۔ دلی مسرت کا باعث ہوا۔  
چند چیزیں علیحدہ رجسٹر ڈاک سے بھیج رہا ہوں۔ رسالہ البلاغ (تاریخ رویت و عید کے متعلق) کھو گیا ہے۔ باوجود تین چار گھنٹے کی تلاش کے دستیاب نہ ہو سکا۔ وہ کچھ اہم بھی نہیں۔ میں نے اس میں بیان کیا تھا کہ سنن ابی داؤد کے مطابق رسول اللہ صلی اللہ علیہ وآلہ وسلم نے صراحت سے فرمایا ہے کہ ہر شخص اپنی مقامی رویت پر عمل کرنے کسی دور کے ملک کی رویت پر نہیں۔ حتیٰ کہ اسلامی مملکت ہی کے دوسرے حصے کی رویت پر۔ چنانچہ دمشق میں حضرت معاویہؓ کی خلافت میں چاند ہو گیا تھا اور مدینے میں نہیں۔ دمشق کے مسافر مدینہ آئے تو ان کے تیس روزے ہو گئے تھے اور مدینے میں 29۔ اس پر حضرت ابن عباس نے وہ حدیث بیان فرمائی جو اوپر درج ہوئی۔ ایک جگہ چاند ہونا دوسری جگہ نہ ہونا یہ قانون فطرت کے مطابق ہے اور جدید ترین علم ہیئت بھی وہی کہتا ہے۔  
مصنف عثمانی کے متعلق میں نے فلاڈلفیا کا پتہ دیا تھا، شکاگو کا نہیں۔

Hyderabad House 145,S, 13th St, Room 507

Philadelphia, PA, 19107 USA

ڈوب مرے فرعون کا مضمون پڑھنے کے بعد تشنگی باقی رہے تو دریافت فرمائیں حاضر ہوں۔ مورلیس بوکائی سرجن ہے، مصریات اور تاریخ سے اسے تعلق نہیں، ہٹ دھرمی کا کیا علاج؟ خود فرانسیسی ماہرین مصریات نے بوکائی کی تردید کی ہے۔

سیرت ابن ہشام ہی کے چند اجزاء کو (جو ابن اسحاق کے نہیں بلکہ ابن ہشام کے تھے) حذف کر کے گیوم نے انگریزی میں ترجمہ کیا۔ میں اسی کو ترجمہ ابن ہشام کہتا ہوں کہ اصل ابن اسحاق نہیں ہے۔ غالباً گیوم نے سیرت ابن اسحاق کے اس ٹکڑے کا بھی ترجمہ کیا ہے جو اب مراکش میں ملا ہے۔  
گیوم کی عربی بہت نرور ہے۔  
نیاز مند

م ح ۱

(۲)

بِسْمِ اللّٰهِ

4, Rue de Tournon

Paris -6 / France

24 ذی الحجہ 1401ھ

مخدوم و محترم زاد مجدکم!

السلام علیکم ورحمۃ اللہ وبرکاتہ۔

دو دن ہوئے عنایت نامہ ملا۔ سرفرازی اور مسرت کا باعث ہوا۔

متعنا اللہ بطول حیاتکم و جزاکم فی الدارین احسن الجزاء

آپ کے معلومات مصری فرعونیات کے متعلق مجھ سے دس گنازائد ہیں۔ چشم بد دور۔

آپ کے نوٹ اور تمہید بہت کارآمد اور معقول ہیں؛ دلنشین بھی۔

1326ھ کی ولادت؛ چھتر سالہ بوڑھا ہو کر بھلکو ہو گیا ہوں۔ یہ تو یاد آیا کہ آپ نے

قرآن مجید کے ایک اچھوتے پہلو کے متعلق سابق میں کچھ دریافت فرمایا تھا۔ لیکن اب وہ ذہن

سے اتنا اتر گیا ہے کہ باوجود کوشش کے یاد نہ آسکی کہ وہ کیا بات تھی۔ غالباً میں نے رانا احسان الہی

کی تحقیق کا ذکر کیا تھا کہ مدائن صالح کے غاروں کو فرنگی قبرستان کہتے ہیں کہ ان میں کچھ انسانی ہڈیاں

میں لیکن پروفیسر صاحب موصوف نے دیکھا کہ ان میں دروازوں کو شکنی لگانے لیے جو سوراخ ہیں

وہ اندر سے دروازہ بند کرنے کے لیے ہیں (یعنی زندہ سکونت پذیر افراد کے لیے) نہ کہ باہر سے کہ

قبرستان کے طور پر غار استعمال ہوتے ہوں اور شاید حضرت ذوالکفل کے متعلق لکھا تھا۔ مولانا مناظر

احسن گیلانی مرحوم کی رائے میں وہ ممکن ہے گوتم بدھ ہوں کہ کفل والا یعنی پہلا و سنو والا۔ یہ بھی ممکن

ہے کہ وہ گوتم بدھ کے باپ سدھودانا (پاک غذا کفل) کی طرف اشارہ ہو۔ بہر حال آپ کی

کوششیں ان شاء اللہ بڑی مفید ہوں گی اور مجھے بھی ان کو پڑھنے کا شوق اور انتظار رہے گا۔

مجھے لندن کے عربیہ کی خبر نہیں اور نہ اس کی کہ برٹش میوزیم کوئی نادر چیز چھاپنا

چاہتی ہے۔

مجھے افسوس ہے کہ "سابق" جنت نشاں کو جا نہیں سکتا۔ ویسے میں اسے فضول سمجھتا ہوں

کہ مستشرقین پر اعتراض کیا جائے۔ انہوں نے ہمارے علوم کی اس وقت قدر کی (اور کتابیں

چھا ہیں) جب ہم غافل تھے۔ اب بھی اعتراض کی جگہ دلیل کا دلیل سے اور بہتر دلیل سے جواب دیں تو مفید ہوگا۔ گالی گلوچ سے فائدہ کیا؟

تونس کے چار دوستوں کو مکتوب جیفر کے متعلق لکھا۔ کسی نے بھی تا حال جواب نہ دیا۔

واللہ المستعان

نیاز مند

ح

(۳)

بسم اللہ

پاریس 17 شعبان 1402ھ

محترم و مکرم زاد مجدکم!

السلام علیکم ورحمۃ اللہ وبرکاتہ۔

دو دن ہوئے عنایت نامہ ملا تھا اور آج کشمیری ترجمہ قرآن پاک کی دو جلدیں بھی پہنچی ہیں۔ خدا آپ کو جزائے خیر دے۔ مصارف ڈاک کو دیکھ کر حیرت زدہ ہو گیا۔ اگر آپ اجازت دیں تو یہ آپ کو پیش کر دوں۔ التماس ہے کہ اگر تیسری جلد شائع ہو کر ترجمہ مکمل ہو تو اسے سمندری ڈاک سے روانہ فرمائیں، ہوائی ڈاک سے نہیں۔

نمائش قرآن مجید چند ہفتوں کے لیے ملتوی ہو گئی ہے کیونکہ افتتاح کے لیے علی حرکان صاحب رابطہ العالم الاسلام کے امین عام آنے والے تھے اور وہ علیل ہو گئے ہیں۔

میں واقعتاً سخت شرمندہ ہوں کہ آپ کو اتنی زحمت دی۔ معلوم ہوا ہے کہ تاج کمپنی کراچی میں مولانا مقبول سجائی کا کشمیری ترجمہ قرآن چھپ رہا ہے۔ ممکن ہے جلدی ہی شائع ہو جائے۔

خدا کرے آپ خیر و عافیت سے ہوں۔ رمضان مبارک

نیاز مند

ح

(۴)

بسم اللہ

پاریس 8/زی الحجہ 1402ھ

شنبہ

محترمی زاد فیہکم!

السلام علیکم ورحمۃ اللہ وبرکاتہ! عید مبارک

آپ کا 26/زی قعدہ کا عنایت نامہ کافی دیر سے پرسوں پہنچا۔ دلی شکر یہ۔ آپ کو بھی میرا ناکافی جواب (عراق میں صحابہ کرام کی لاشوں وغیرہ کے متعلق) اس اثناء میں مل چکا ہوگا۔ اس لیے مکرر نہ لکھوں گا۔

انڈیا آفس کے نسخے قرآن مجید کے فوٹو کا دلی شکر یہ۔ فلاڈلفیا والے احمد اور عائشہ نے اس کا مائیکروفلم حاصل کیا ہے۔ (غالباً انڈیا آفس لائبریری نے اس کی نقل اپنے پاس رکھی ہے اور تجارت کرنا چاہتے ہیں) کتاب کے آخر میں بعض مغلیہ افسروں کے مہر ہیں۔ مشہور تو تھا کہ وہ جلال الدین یعنی اکبر بادشاہ کی مہر ہے لیکن ایسا نہیں ہے بلکہ لکھا ہے "بوساطت جلال الدین عرض دیدہ شد" موجودہ ورق 181 پر سورہ والناس کے بعد کتبہ عثمان بن عفان لکھا ہے۔ میکروفلم بہت خراب ہے۔ شاید اصل منخطوط بھی خراب حالت میں ہے۔ بہت سے اوراق گم بھی گئے ہیں۔ محض خط کا مختلف ہونا (روسی نسخے سے) اہمیت نہیں رکھتا کہ کاتب مختلف ہونے کے باوجود معاصر ہو سکتے ہیں۔ میں خطاطی کا ماہر نہیں اور یقیناً بنفشی شعاعوں کے امتحان کی بھی ضرورت ہے۔ بہر حال حضرت عثمان کی طرف منسوب اور موجود تین نسخوں میں سے ایک ہے۔

قرآن مجید میں صراحت ہے کہ ثمود کے پیغمبر حضرت صالح علیہ السلام تھے اور ثمود عذاب الہی سے ناپید ہو گئے۔ اسی طرح عاد الاولیٰ کی قرآنی اصطلاح سے عاد اول اور عاد ثانی دو عاد قوموں کا وجود ماننا پڑتا ہے۔ ایک عاد میں حضرت ہود علیہ السلام نبی تھے جن کا مزار یمن میں ہے۔ باوجود خواہش کے مجھے تا حال موقع نہ ملا کہ مدائن صالح کو جاؤں حتیٰ کہ اس کی تاریخ کا مطالعہ کروں۔ مجھے خود مدینہ منورہ میں 1939ء میں ایک یمنی خط کا کتبہ ملا تھا (جواب نجدی قاضی صاحب کا مکان بنانے میں ڈائنامائٹ سے تباہ کر دیا گیا ہے) میں نہیں جانتا کہ یہ حمیری خط تھا یا ثمودی۔ بہر حال خط مسند کہا جاسکتا ہے۔ میں نے مصر کے ناظم آثار قدیمہ ڈاکٹر فخری صاحب کو

اس کتبہ کی نقل دکھائی تو انہوں نے فوراً پڑھ کر کہا کہ یہ دو تین آدمیوں کے نام ہیں اور کوئی اور عبارت نہیں ہے۔ یہ کتبہ حیدرآباد میں رہ گیا ہے اب میرے پاس نہیں ہے۔ مگر آپ کا قیاس معقول و مقبول ہے۔ تاریخ کے مطالعے کی ضرورت ہے جو شاید آپ کی مدد کرے۔ میں سفر جنوبی افریقا وغیرہ کے لیے پابریکاب ہوں اس لیے فی الحال شاید کتب خانہ نہ جاسکوں۔

مکرر

استانبول توپ قاپی سرائے میوزیم میں قرآن مجید کے جو ناوردہ مخطوطے ہیں ان کی فہرست ترکی میں چھپی ہے۔ کئی حضرت علی رضی اللہ عنہ کی طرف منسوب قرآن بھی ہیں۔ سفر سے واپسی پر خیال ہے کہ اس فہرست کے ابتدائی اوراق کا ترجمہ کر کے کہیں چھپوادوں۔ آپ کا کیا مشورہ ہے؟ یعنی کسی اخبار یا رسالے کو پیش کروں؟

نیازمند

م ح ا

(۵)

بسم اللہ

4, Rue de Tournon

Paris -6 / France

22 ربیع الثانی 1406ھ

مخدوم و محترم زاد فیہمکم!

السلام علیکم ورحمۃ اللہ وبرکاتہ

چند دن پہلے ایک عریضہ بھیجا تھا ملا ہوگا۔ آج ایک زحمت دینی ہے۔ مجھ سے علی گڑھ یونیورسٹی نے فرمائش کی ہے کہ سرسید کے دینی رجحان پر ایک مقالہ لکھوں۔ اس سلسلے میں مطالعہ کرنے میں یہ نظر آیا کہ ان کی خالص دینی کتابیں تو اب بعد از وقت (Out of Date) ہو چکی ہیں لیکن ان کی سیاسی تالیفیں اب بھی وقتی ضروریات کے لیے بڑی اہمیت رکھتی ہیں۔ میرا اشارہ ”اسباب بغاوت ہند“ کی طرف ہے۔ تاریخ عجیب طور پر اپنے آپ کو ڈہراتی نظر آتی ہے۔ میری ناچیز رائے میں مناسب ہوگا کہ اس کتاب کو پھیلایا جائے۔

خوشتر آں باشد کہ سر دلبران  
گفتہ آید در حدیث دیگران

بلکہ ممکن ہو تو اس کے ترجمے بھی ہندی، گجراتی، مرہٹی، تامل، بنگالی، ملیالم، تیلنگی جیسی بڑی زبانوں میں کرائے جائیں۔ رسالہ بڑا بھی نہیں کہ گراں خرچ ہو جائے۔  
میں نے اس کا تجزیہ و تحلیل ہی دیکھی ہے۔ اگر اصل رسالہ جو غالباً اردو اور انگریزی دونوں میں ہے، مل سکے تو شاید حیدرآباد کی حبیب کمپنی سے بھی اشاعت میں کچھ مدد مل سکے۔ یہ سارے مرکزی اور صوبائی وزیروں کو بھیجی جانی چاہیے۔  
خدا کرے آپ خیر و عافیت سے ہوں۔

خادم

ح

(۶)

بسم اللہ

28 شعبان 1406ھ

محترم و محرم زاد مجدکم!

سلام مسنون، نیاز مندانه

14 شعبان کا خط ابھی ابھی ملا ہے۔ مسنون ہوا۔ یہاں اسلام دشمنی کا وہ عالم ہو گیا ہے کہ آپ کو یقین نہ آئے گا۔ اسی ماہ شعبان میں ایک مسلمان ننھے بچے کو پٹانے چھوڑنے پر پاس کے ایک مکان کی شاید پانچویں منزل سے گولی چلا کر قتل کیا گیا۔ پانچ سال کی سادہ قید جن میں سے دو سال پیشگی ہی معاف کر دیئے گئے۔ دوسرا واقعہ "جی ہاں میں نے اسے قتل کیا کیونکہ وہ (مراٹھی) مسلمان تھا۔ ان لوگوں کو یہاں رہنے کی کیا ضرورت ہے؟" سزا دو سال کی قید سادہ!  
مجوزہ کتاب سے Provocation ہی ہوگا۔

یہاں کے جو "بڑے نما" لوگ مسلمان ہونے ہیں (بوکالی، گارودی وغیرہ) ان کے اسلام کی جگہ قرآن و حدیث کے اسلام پر مجھے زیادہ اعتماد ہے۔

یہاں جو سات آٹھ پادری اور راہبات کے Convent کی صدر Supertend جو میرے علم میں مسلمان ہوتے ہیں یہ سوانح عمری لکھنے پر قطعاً آمادہ نہیں ہیں۔ مجھے یاد پڑتا ہے، کوئی



پچاس سال قبل ووکنگ مشن نے ایسی ایک کتاب چھاپی تھی۔ وہ دلچسپ تو ہوتی ہے لیکن ترغیب اسلام پر اس کے اثرات میرے علم میں بالکل نہیں ہوئے۔ خواہشمند ان اسلام کو عقائد و عبادات اور سماجی احکام سے زیادہ کرید ہوتی ہے۔

یہ میرا فوری رد عمل ہے۔ باقی وہی چیز اچھی ہوگی جو مولائے پاک آپ کو بھائے۔

نیاز مند

م ۱۲

(۷)

بسم اللہ

6 رمضان المبارک 1406ھ

مخدوم محترم زاد فیضکم!

السلام علیکم ورحمۃ اللہ وبرکاتہ عید مبارک

آپ ان نادردوستوں میں ہیں جو جواب دیتے ہیں۔ میں یہ بھی جانتا ہوں کہ آپ بے حد مصروف ہیں۔ اسی لیے کوشش کرتا رہتا ہوں کہ حتی الامکان آپ کو زحمت نہ دوں مگر مجبور ہو گیا ہوں۔

کیا فخر مسلمانان کتب خانہ بانگی پور کے موسس خدا بخش خان مرحوم کے چند سٹری حالات مل سکتے ہیں؟ ممکن ہے کسی WHO'S WHO میں مل جائیں۔ (تاریخ و مقام ولادت، تعلیم، ملازمت، تالیفیں)

میں اس کتب خانے کی نادردروزگار "کتاب الرذۃ" للواقدی کی اشاعت میں ان شاء اللہ اب کامیاب ہو جاؤں گا۔ اس کے دیباچے میں ذکر کرنا چاہتا ہوں۔ ویسے لا بد نہیں ہے۔ خدا کرے وہاں اور سب خیر و عافیت ہو۔ کار لائقہ کے لیے حاضر ہوں۔

نیاز مند

م ۱۲

مکرر

کیا آپ کے ہاں سیرت النبی (سلیمان ندوی) ہے۔ کیا اس کی جلد اول صفحہ نمبر 90 تا 93 میں یہ ذکر ہے کہ نویلڈ کیلے نے قرآن مجید کا ترجمہ کیا تھا؟ اس نے تاریخ قرآن ضرور لکھی مگر ترجمہ قرآن نہیں۔

(۸)

بسم اللہ

18 رجب چہار شنبہ 1407ھ

مخدوم و محترم زاد مجدکم!

السلام علیکم ورحمۃ اللہ وبرکاتہ

11 رجب کا کرم نامہ آج صبح پہنچا۔ اے وقت تو خوش کہ وقت ماخوش کر دی مساجد کے لیے غیر مسلموں سے کام لے سکنے کے متعلق آپ کا استدلال بالکل صحیح ہے۔ ہر زمانے میں ایسا ہوتا رہا ہے۔ حتیٰ کہ کعبہ شریف کے متعلق بھی۔ اب چند سال کی بات ہے کعبے کا نیا دروازہ امیر کامیں تیار کرایا گیا اور حجر اسود کو جو ٹوٹنے لگا تھا ایک شفاف Case میں رکھنے کا کام فرانسیسیوں سے کرایا گیا۔ بیت المقدس کی مسجد اقصیٰ کے لیے قیصر روم سے سامان اور کاریگر منگوائے گئے تھے۔ یہ اموی دور میں ہوا۔ عباسی دور میں بھی عیسائی کاریگروں کو مکہ بلانے کا تاریخ میں ذکر آیا ہے۔

یہ تو جسمانی اور فنی کام کے متعلق تھا۔ آپ کا سوال جن شریف ہندوانجینئرز کے متعلق ہے اس کے لیے سوائے اس کے کیا عرض کروں کہ خدا ان کی اس شرافت کے باعث ان کو طریق مستقیم کی ہدایت دے اور ان مسلمان انجینئر صاحب کو اس ”ہندو شریف انجینئر“ کی تھلید کی توفیق عطا فرمائے۔

خدا کرے آپ خیر و عافیت سے ہوں۔

نیاز مند

م ح ا

(۹)

بِسْمِ اللّٰهِ

4, Rue de Tournon

Paris -6 / France

19 / رجب 1407ھ

26-02-1989

مخدوم و محترم زاد مجد کم و عم فی حکم!  
السلام علیکم ورحمۃ اللہ وبرکاتہ

آپ کا 10 / رجب کا کرم نامہ ملا۔ جزاکم اللہ۔ آپ کی نئی دریافتوں اور تحقیقاتوں پر دلی مبارکباد۔ دین کی بڑی خدمت ہے۔

خطوط کا جواب دینا اب کم سے کم تر ہوتا جا رہا ہے۔ اللہ نیک ہدایت دے۔ امام بخاری نے اپنی ”التاریخ الکبیر“ نامی کتاب میں (جو محدثین کی سوانح عمریوں پر ہے) حضرت ابن عباس کے حوالے سے یہ حدیث نقل کی ہے: ”ان جواب الکتاب واجب کرۃ السلام“ برسنیڈ کی کتاب کے متعلق یہ ذہن میں آتا ہے کہ اگر آپ کے کوئی دوست انگلستان میں ہوں تو اس کی جلدوں کے آپ کو صرف فہرست ہائے مضامین کی فوٹو کاپیاں (زیرا کس) بھیجیں۔ پھر شاید ایک آدھ باب کی تصویر منگوا سکیں۔ مجھے معلوم نہیں کہ یہ کتاب کہاں مل سکے گی۔ چالیس سال قبل میں نے اس کی مختصر ورق گردانی کی تھی۔ اب کچھ یاد نہیں۔

مصریات کے متعلق آپ کے سامنے میں ایک بچہ ہوں۔ اس کا قطعاً امکان نہیں کہ میں آپ کی کتاب میں ترمیم یا اضافہ کر سکوں۔ اس پر پیش لفظ لکھنا میرے ہی لیے باعث عزت ہوگا لیکن مشورہ یہ ہے کہ آپ کسی مصریات کے ماہر سے یہ کام لیں۔

مسلم احمد نظامی صاحب کا نام پہلی دفعہ آپ سے سن رہا ہوں۔ ”ذور کے ڈھول سہانے“ کا مصداق ہوں۔ وعلیک وعلیہ السلام

کوئی دو ہفتے ہوئے یہاں اخباروں میں طویل مضمون آئے کہ مصر میں گزشتہ دس سالوں کی سب سے بڑی تحقیق ہوئی اور آثار قدیمہ طے ہیں کام جاری ہے۔ اس میں رعمسیس دوم کی بھی کچھ چیزیں ملی ہیں۔ شاید یہ آپ کے علم میں بھی آیا ہو۔

خادم

ح

3 رزی قعدہ 1408ھ

مخدوم محترم زاد مجدکم!

سلام مسنون ورحمۃ اللہ وبرکاتہ

کرم نامے کی آپ نے زحمت اٹھائی۔ جزاکم اللہ خیر الجزاء۔

الحمد للہ خیریت سے ہوں اور آپ کی خیر و عافیت کا خدا سے طالب۔

میں سیرت شامی سے کچھ نہیں تو پچاس سال سے واقف ہوں اور اس کے مخطوطوں سے

مکہ معظمہ و استنبول کے قیام کے زمانے میں استفادہ کرتا اور کراتا رہا ہوں۔ میرے ہاں اس کی

چھ مطبوعہ جلدیں آئی ہیں۔ ابھی شاید تین چوتھائی باقی ہے۔ بڑی اچھی والی اور نفیس کتاب ہے۔

اللہ مؤلف کو جنت الفردوس اور اعلائے علیین نصیب کرے۔

دیدات صاحب سے شخصی واقفیت تو نہیں ہے لیکن معلوم ہوا کہ انہیں بہائی فرقے کے

عدد 19 سے بڑی رغبت ہے۔

عیسائیت کا جو مبتدی بھی مطالعہ کرتا ہے وہ مسکت اعتراضات کرنے کے قابل ہو جاتا

ہے۔ ان کے "آمنت" (Creed) ہی کو لیجئے۔ "صلیب پر مرنے اور..... کے بعد آسمان پر گئے تو

خدا کے داہنے ہاتھ پر بیٹھے" کوئی شخص اپنے داہنے ہاتھ پر تو بیٹھ نہیں سکتا یعنی خدا الگ اور خدا کے

ہاں مدعو الگ؟ جب حضرت عیسیٰ علیہ السلام زمین پر بھی انسان تھے اور عرش پر بھی غیر اللہ تھے تو وہ پھر

کب خدا بنیں گے؟ ایک دن میں نے یہ بیان کیا تو یہاں فیکلٹی آف پرائسٹنٹ تھیالوجی کے ریکٹر

نے لیکچر کے بعد مجھے شخصاً یہ کہا: "واقعی ہمارے آمنت کے الفاظ کی اصلاح کی ضرورت ہے۔"

خدا آپ کو تادیر صحیح و سلامت رکھے۔

۸ھ میں فتح مکہ کے بعد پہلا "اسلامی" حج ہوا تھا۔ اب 1408ھ میں اس پر چودہ

صدیاں نزرگنی ہیں۔ 1410ھ میں "الہوم اکملت لکم دینکم" کے نزول کی چودہ سوویں

سالگرہ ہوگی۔ والحمد للہ

الفقیر الی اللہ

سنا ہے کہ بمبئی میں کوئی ادارہ تحقیقات قرآنیہ قائم ہوا ہے۔ یہ کیا چیز ہے؟

(۱۱)

بِسْمِ اللّٰهِ

4, Rue de Tournon

Paris -6 / France

جمادی الاخر 1409ھ

12 جنوری 1989ء

مخدوم و محترم زاد فیہمکم!

السلام علیکم ورحمۃ اللہ وبرکاتہ

ابھی ابھی 22 جمادی الاولیٰ کا کرم نامہ ملا ممنون ہوا۔

رغمیس پر کتاب ان شاء اللہ مفید ہوگی۔ خدا برکت دے۔ چاہیں مکرر مورس بوکائی کو خط لکھ کر پوچھیں کہ آیا ان کی رغمیس کی می پرکی ہوئی تحقیق چھپی یا نہیں۔ مسودہ کتاب مجھے بھیجنے کی ضرورت نہیں۔ ان شاء اللہ کتاب اچھی ہی ہوگی۔ طباعت پر استفادہ کر لوں گا۔

بے نظیر بیگم کے سلسلے میں عرض ہے کہ تاریخ ہند میں رضیہ سلطانہ گزری ہے جو بدنام نہیں ہے۔ اس کے ہم عصر یا اس سے متاخر فقہاء نے میرے علم میں کبھی اس پر اعتراض نہیں کیا۔ عورت قاضی بن سکتی ہے۔ حضرت ام ورقہ رضی اللہ عنہا عہد نبوی سے لے کر خلافت عمر تک ایک مسجد کی امام تھیں اور مرد بھی ان کی اقتداء کرتے تھے۔ اس پر فکر و نظر اسلام آباد ستمبر 1988ء میں میرا ایک جوابی مضمون چھپا تھا شاید نظر سے گزرا ہو۔ میرا استدلال ملکہ سابلقیس سے ہے کہ قرآن کے مطابق وہ حضرت سلیمان کے ہاتھ ایمان لائیں اور بی بی کو حکم نہیں دیا گیا کہ وہ حکمرانی ترک کر دیں۔ غرض میری ناچیز رائے میں عورت کی حکمرانی جائز ہے۔ حدیث ”لن یفلح القوم ولوا امرہم امرأۃ“ میری دانست میں پیش گوئی ہے۔ تحریم و ممانعت نہیں، وہ ایران کے متعلق تھا اور حدیث صحیح ثابت ہوئی۔

اسلام معاشرے پر ان شاء اللہ کتاب مفید ہوگی۔ میری فرانسیسی کتاب سیرت النبیؐ میں اس پر ایک باب ہے۔ آپ ایک کتاب لکھیں گے۔ ازیں چہ بہتر۔

خادم

خدا آپ کی علمی کوششوں میں روز افزوں برکت دے۔

ح

## انقرہ سے ایک آواز

(ڈاکٹر محمد حمید اللہ حیدر آبادی ثم فرناوی کا مکتوب گرامی مورخہ ۲۲ رزی الحجہ ۱۳۸۳ھ)  
 ”میں انقرہ آیا ہوا ہوں یہاں مشہور حنفی فقیہ امام سرخسی کی ۴۸۳ھ میں وفات پر ۹ سو  
 سال گزرنے کی یادگار منائی جا رہی ہے اور بین الاقوامی اجتماع ہے یاد ہوگا کہ امام سرخسی کو حکمران  
 وقت نے کسی وجہ سے قید کر دیا تھا جہاں وہ ساہا سال (شاید پندرہ سال) صابر و شاکر رہے اور قید  
 میں بھی طلبہ کو درس و املا کراتے رہے۔ زمانہ قید کے اس املا کی یادگار

کتاب المبسوط (۳۰ جلد) کوئی سات ہزار بڑی تقطیع کے صفحے

شرح السیر الکبیر (۴ جلد) (ڈیڑھ ہزار صفحے)

اور شرح زیادات الزیادات ہیں اور چھپ چکی ہیں اسی زمانے کی کئی اور کتابیں تھیں جو  
 اب ناپید ہو گئی ہیں۔ اس تقریب پر ایک نمائش بھی کی جا رہی ہے جس میں صرف سرخسی کے  
 مخطوطات جمع کیے گئے ہیں جو ایک سو کے قریب ہیں قدیم ترین مخطوط چھٹی صدی کا ہے گزشتہ سال  
 بھی ایک تقریب ہوئی تھی اور استنبول میں ابوحنیفہ، دینوری کی یاد میں جو مشہور نباتاتی گزرا ہے اس  
 کی وفات پر گیارہ سو سال گزرے تھے اس کے سلسلے میں بھی کتب نباتات کی ایک نمائش کی گئی تھی  
 کئی درجن با تصویر قلمی کتابیں بھی اس میں دیکھنے میں آئی تھیں جن میں قدیم اسلامی مصوروں کی  
 بنائی ہوئی نباتاتی رنگین تصویریں تھیں۔ چار سال بعد اولین نزول وحی پر چودہ سو سال گزر رہے ہیں  
 ترک بھائیوں نے اس کو بھی موزوں طور پر منانے کی تیاری شروع کر دی ہے۔“

تجدد پسند ترک لیڈروں نے تو بہت چاہا کہ اسلام اور اس کے متعلقات سے اپنا پیچھا چھڑالیں لیکن اسلام اور اسلامیات خود ہی آسانی سے پیچھا چھوڑنے والے نہیں اور کسی فلسفی، مہندس، شاعر، مؤرخ، ادیب کی علمی یادگاروں تو خیر لیکن دینی شخصیتوں اور مذہبیات کی یادگاروں کے منانے میں تو یقیناً فخر ملت اور ہمارے سابق ہم وطن ڈاکٹر محمد حمید اللہ کی بھی سعی و تحریک کو بڑا دخل ہوگا۔ اختیاری ہجرت کی سعادت صحیح معنی میں جو انہیں حاصل ہوئی وہ نادر ای کسی کے نصیب میں آتی ہے۔ اس خوش نصیبی پر وہ اپنے ہمہ وقتی قلمی اور لسانی جہاد سے برابر اضافہ ہی کرتے رہے ہیں۔ صدق جدید لکھنؤ..... عبدالماجد دریا بادی۔

ذک فضل اللہ یؤتیہ من یشاء

(”جراغ راہ“ کراچی۔ اگست، ستمبر 1965ء)

## مکتوبات ڈاکٹر محمد حمید اللہ بنام خواجہ عبدالوحیدؒ

تعلیقات و حواشی: خواجہ عبدالرحمن طارق

ڈاکٹر محمد حمید اللہ (پ: ۱۶ محرم ۱۳۲۶ھ، حیدرآباد دکن، م: ۱۷ دسمبر ۲۰۰۲ء) عالم بے مثل، محقق اور مترجم۔ فقہ اور عہد نبوی ان کے خصوصی میدان تھے۔ عہد نبوی پر تو وہ سند کا درجہ رکھتے تھے۔ اس موضوع پر ان کی کئی قابل قدر تصانیف، مختلف زبانوں میں ترجمہ ہو کر، عالمی سطح پر صاحبان فکر و نظر سے خراج تحسین وصول کر چکی ہیں۔ مکتوب نگار اور مکتوب الیہ (والد گرامی جناب خواجہ عبدالوحیدؒ) کے مابین دوستانہ تعلقات نصف صدی سے زائد عرصے پر محیط تھے۔ یہ تعلقات اخلاص فی سبیل اللہ پر استوار ہوئے اور دونوں بزرگ دین اور عملی کاموں میں ایک دوسرے کا ہاتھ بٹاتے رہے۔ ڈاکٹر صاحبؒ لاہور تشریف لاتے تو خواجہ صاحبؒ کے ہاں ”قدیر منزل“ (مکان نمبر ۱ محمد نگر میو روڈ، حال اقبال روڈ) میں قیام فرماتے۔ ایک مرتبہ (شاید ۱۹۳۶ء میں) دو یا تین خواتین بھی ڈاکٹر صاحبؒ کے ساتھ آئیں اور ”قدیر منزل“ میں قیام پذیر ہوئیں۔ ان خواتین میں ڈاکٹر صاحبؒ کی بھانجی بھی شامل تھیں جو بہت جلد ہمارے ہاں کی خواتین اور بچیوں سے کھل مل گئیں۔ والد گرامی جب بھی حیدرآباد دکن تشریف لے جاتے تو ڈاکٹر صاحبؒ کے مکان پر قیام فرماتے۔ میں نے خطوط نقل کرنے میں ڈاکٹر صاحبؒ کی املا کی پیروی کی ہے۔ یہ خطوط پہلی بار منظر عام پر آ رہے ہیں۔

آخری خط صوبہ سرحد کے معروف ماہر تعلیم جناب خان سعد اللہ خاں (ایبٹ آباد) کے نام ہے۔



(۱)

بِسْمِ اللّٰهِ

کفل منڈی حیدرآباد دکن

۸ رجب ۱۳۸۵ھ پنجشنبہ

السلام علیکم ورحمۃ اللہ وبرکاتہ

دس بارہ دن ہوئے ہوں گے کہ آپ کی مرسلہ کتاب پہنچی۔ جس طور سے پڑھے جانے کی وہ متقاضی ہے اس کے باعث آپ کا فوراً شکر یہ ادا نہ کر سکا۔ ظاہر ہے کہ ایک چھوٹے لیکچر یا مضمون میں اشاروں کے سوا چارہ نہیں۔ لیکن مسرت و حیرت سے دیکھا کہ آپ نے تقریباً ہر ایک اہم شعبہ حیات کا ذکر کیا ہے۔ اگر اس کا ہندی ترجمہ بھی ہو جائے تو اچھا ہو۔ اردو ترجمے کی شاید اتنی ضرورت نہ ہو۔

امید ہے کہ آپ بخیریت تمام ہوں گے۔ کار لائقہ سے یاد فرما کر ممنون فرمائیں۔

خادم

محمد حمید اللہ

۷

مکرر:

کیا آپ کو علم ہے کہ ادارہ معارف اسلامیہ کے اجلاس دوم کی روداد کب تک تقسیم ہو گی۔ اس کا عرصے سے انتظار ہے۔

(۲)

بِسْمِ اللّٰهِ

کفل منڈی حیدرآباد دکن

۱۹ رمضان ۱۳۵۸ھ پنجشنبہ

مکرمی زاد مجد کم

سلام مسنون: آپ کا تازہ عنایت نامہ، آپ کے پچھلے خط کی عدم جوابدہی پر ایک خاموش تنبیہ تھی۔ شبلی کے ترجمے پر سچ تو یہ ہے کہ میں برابر غور کرتا رہا ہوں۔ میں انگریزی زبان کے ماہر کی حیثیت سے رائے دینی کا خود کو مجاز نہیں پاتا۔ لیکن سیرت نبویؐ کے طالب علم کی حیثیت سے یہ سوچتا رہا ہوں کہ کیا شبلی مرحوم اور ان کے نعم البدل سلیمان ندوی کو تالیف کے نئے ایڈیشن

کی ضرورت نہیں؟ اس کے استنباطات سے اختلاف ایک طرف اسکے بہت سے واقعات بھی اصلاح طلب ہیں۔ اس میں شک نہیں اردو میں وہ سب سے اچھی تالیف ہے لیکن اس سے بہتر کی طلب جب تک نہ رہے ہم بڑے پست ہمت ثابت ہوں گے۔ اس کے بہت سے اہم ابواب بڑے تشنہ ہیں۔

آپ کے حالیہ سوال کا جواب یہ ہے کہ ”دنیا کا سب سے پہلا تحریری دستور“ کا عربی ترجمہ ہوا ہے۔ آپ شوق سے انگریزی کریں البتہ چھپنے سے پہلے ایک نظر مسودہ دکھا دیا جائے تو اصل کی بعض فروگزاشتیں دور ہو جائیں۔ آپ کو تو یوں بھی مختصر مضامین چاہئیں۔ ان شاء اللہ آئندہ کچھ بھیجنے کی کوشش کرونگا۔ سیرت النبیؐ پر میرے چند مضمون، عام دلچسپی کے اسلاٹکچر میں چھپے ہیں۔ معلوم نہیں آپ کی نظر سے گزرے یا نہیں۔

1- ADMINISTRATION OF JUSTICE IN EARLY ISLAM  
(APRIL 1934).

2- CITY STATE OF MECCA. (JULY 1938).

3- EDUCATIONAL SYSTEM IN THE TIME OF THE  
PROPHET (JANUARY 39).

”اسلام اور حضری (شہری) زندگی“ پارلیس کی فرنچ اکاڈمی کے رسالے سے ایک مضمون میں نے ترجمہ کر کے ایک مقامی اخبار میں چھاپا تھا۔ اگر اس کی ضرورت ہو تو کترین (CUTTING) تلاش کر کے روانہ کروں۔

ڈاکٹر صاحب وغیرہ کو سلام  
ناچیز کی جانب سے سلام مسنون  
خادم: محمد مید اللہ

(۳)

بِسْمِ اللّٰهِ

کٹل منڈی حیدرآباد دکن

۱۲ محرم ۱۳۵۹ھ

مکرم و محترم!

سلام مسنون: رسالہ ”اسلام“ کے تازہ نمبر میں سیرت النبی کا ترجمہ شروع ہونا معلوم ہوا۔ خدا کرے جلد تکمیل کو پہنچے اور آپ کی سعی مشکور ہو۔  
اس سلسلے میں دوا ایک مفروضے ہیں:

(۱) اسماء اور اعلام کے سچے انگریزی میں صحت اور باقاعدہ یکسانی، دونوں کے حامل ہونے ضروری ہیں۔

(۲) اصل میں بعض جگہ پر غلطیاں ہو گئی ہیں۔ مثلاً جرش کو جو یمن میں ہے، شام میں ہونا لکھ دیا ہے۔ ان کی اصلاح۔

(۳) کیوں نہ آپ الفاروق جلد دوم کا ترجمہ ہاتھ میں لے کر جلد مکمل فرمائیں۔

خادم

محمد حمید اللہ

(۳)

بِسْمِ اللّٰهِ

کٹل منڈی حیدرآباد دکن

۲۸ ذی الحجہ ۱۳۵۹ھ

محبت مکرم زاد مجدکم

سلام مسنون: آپ کا دہرا عنایت نامہ ملا۔ اگر اسلامک کلچر کا متعلقہ مضمون آپ دوبارہ دیکھیں تو آپ کو اس پر ”ڈاکٹر“ نظر نہیں آئے گا، وہ کوئی اور صاحب ہیں۔ غالباً کلکتے۔ اس کے اڈیٹر آج کل ہاشمی فرید آبادی کے شریک معتمد انجمن ترقی اردو ہیں جو میرٹھ اور دہلی میں رہتے ہیں۔ آپ کا خط دفتر رسالہ سے ان کو بھیج دیا جائے گا۔ میں نہیں سمجھتا میری کسی سفارش کی ان کو ضرورت

ہوگی۔ اگر وہ خدا نخواستہ اجازت نہ دیں تو مطلع فرمائیے تاکہ یہ مسئلہ مجلس ادارت اسلامک کلچر میں پیش کرانے کا انتظام کروں جس میں متعدد مقامی احباب شریک ہیں۔

غزوات نبوی کے میدان کے آخری حصے سے معلوم ہو جائیگا کہ اس کا تاحال کوئی اور ترجمہ نہیں چھپا ہے۔ فرانسیسی خلاصہ البتہ چھپ چکا ہے۔ ترجمے کی اجازت میں کسی موزوں فرد کو جس کا آپ انتخاب کریں، خوشی سے دیتا ہوں۔ خود مجھے بھی طہاعت سے قبل ترجمے پر ایک نظر ڈال لینے میں عذر نہ ہوگا۔ البتہ بغیر تصاویر اور نقشوں کے ترجمہ یا خلاصہ چھاپنا مناسب ہوگا۔  
عبدالغنی صاحب سے کل پرسوں ملاقات ہو تو ان شاء اللہ آپ کا سلام پہنچا دوں گا۔  
پیشگی و علیکم السلام عرض ہے۔

ڈاکٹر نذیر احمد صاحب<sup>۵</sup> وغیرہ احباب کی خدمت میں سلام مسنون عرض ہے۔

خادم

محمد حمید اللہ

مکرر:

مولانا احمد علی صاحب<sup>۶</sup> کی خدمت میں مولوی مظفر بیگ صاحب، مالک مکتبہ ابراہیمیہ نے ایک ضروری خط بھیجا تھا۔ اس کے جواب کا انتظار ہے۔

(۵)

بسم اللہ

کلکل منڈی حیدرآباد دکن

۱۴ شعبان ۱۳۶۲ھ

محترم زاد مجدلم

سلام مسنون: عنایت نامہ ملا۔ ممنون ہوا۔

آپ کی علالت کی خبر سے متاسف ہوا۔ ان شاء اللہ اب آپ صحت کاملہ سے متمتع ہوں گے۔

دریا آباد سے ترجمہ قرآن آیا تھا۔ میں سوچ رہا تھا کہ خود مولف کو اپنے تاثرات اور

دیگر امور لکھوں۔ اب معلوم ہوا کہ وہ آپ کا بھجوا یا ہوا تھا۔!

اسلامی کلچر کا اگلا نمبر تیار ہو کر عرض ہوا، مطبع جا چکا ہے۔ اس کی توقع نہیں کہ اکتوبر نمبر

میں تبصرہ آسکے۔ دنوری میں آسکے گا۔ البتہ تنقید ڈاکٹر عبدالمعید خان<sup>۷</sup> کرینگے کیونکہ فن تفسیر انہیں کا

خصوصی موضوع ہے۔ میرے پاس فقہ اور عہد نبوی کے متعلق امور آتے ہیں۔ افسوس ہے کہ طباعت کی بے شمار و بے حساب غلطیاں ہیں۔

آئندہ دسمبر کی غالباً دس سے دارالعلوم کالج (حال شعبہ دینیات، جامعہ عثمانیہ) کی نو (۹۰) سالہ جوہلی ہے۔ اور پندرہ سے شعبہ فنون جامعہ عثمانیہ کی پچیس سالہ جوہلی۔ دارالعلوم کی کمیٹی کی طرف سے آپ کی خدمت میں کرایہ آمدورفت پیش کیا جاتا ہے۔

مدرسہ میں نمائش تمدن اسلامی کا افتتاح گورنر مدرسہ کے ہاتھوں ۲۵ اگست کو عمل میں آ رہا ہے۔ اسکے لئے مختلف کام میرے ذمے ہیں۔ اس لئے اس مستعجلانہ نوٹ پر معذرت چاہتے ہوئے رخصت ہوتا ہوں۔

خادم

محمد حمید اللہ

(۶)

بِسْمِ اللّٰهِ

کٹل منڈی حیدرآباد دکن

۱۲ رمضان المبارک ۱۳۶۳ھ

مکرمی دام لطفکم

سلام مسنون! کوئی ہفتہ بھر ہوا کہ مدرسہ کی نمائش سے واپسی پر عنایت نامہ ملا۔ ممنون ہوا۔ دارالعلوم کی جوہلی کے سلسلے میں مقالے کا پڑھنا بالکل آپ کا اختیار ہے۔ آپ کی خواہش ہو تو نظام العمل میں تہائی یا نصف گھنٹے کی گنجائش نکالی جاسکتی ہے۔ جامعہ عثمانیہ کی جوہلی ایک الگ جشن ہے جو دارالعلوم کے دو چار دن بعد سے شروع ہوگا۔ آپ کی تشریف آوری ہی ہمارے لئے کافی حوصلہ افزائی کا باعث ہے۔

آپ کو میرے جو نشریات درکار ہوں، تحریر فرمائیں۔ اگر باقی ہوں تو گزران دوں گا۔ میری عام طور پر ”معمد حیدرآباد کا ڈبھی“ یا ”حبیب کمپنی اسٹیشن روڈ، حیدرآباد دکن“ سے آپ خط و کتابت فرما سکتے ہیں۔

خادم

محمد حمید اللہ

(۷)

بِسْمِ اللّٰهِ

کفل منڈی حیدرآباد دکن

۱۵ ذوالحجہ الحرام ۱۳۶۲ھ چہار شنبہ۔

محترم و مکرم زاد مجدکم

سلام مسنون۔ عنایت نامہ کوئی ہفتہ بھر پہلے موصول ہوا تھا۔ ممنون و مسرور کیا کتاب عہد نبوی کے میدان جنگ ۱۳ ختم ہو جانے سے دوبارہ ایک مقامی ناشر نے شائع کی ہے۔ میں نے انہیں آپ کو دو نسخے بھیجنے کے لئے ہدایت کر دی تھی۔ امید کہ مل گئے ہونگے۔ آپ کے ہاں کے رسالہ پیغام حق کے اڈیٹر نے سنا اس کے کچھ نسخے منگوائے تھے اور پارسل واپس کر دی۔ معلوم نہیں کیا بات ہوئی۔ (یہ بیچارے ناشر کا بیان تھا)۔ مولوی سید محمد شاہ صاحب تو بہت شریف آدمی ہیں اور میری سفارش پر ان کو ناشر نے سول ایجنٹ بنایا تھا اور ان کا نام بھی کتاب پر چھاپ دیا تھا۔ دیگر یہ کہ آپ نے میرے مضامین کا ترجمہ مکمل فرمایا ہو تو اس کا انتظار رہیگا۔ ممکن ہے میں تین چار ماہ بعد بیرون ہند سفر پر کچھ عرصے کے لئے چلا جاؤں۔

امید ہے دیگر احوال بہ عنایت ہوں گے۔ میری بھانجی اپنی متعارف احباب کو سلام عرض کرتی ہیں۔ عبدالغنی صاحب بھی آپ کی خدمت میں سلام فرماتے ہیں۔ کیا آپ کو

۱۔ Conflict of Law

۲۔ القرآن فی کل لسان

وصول ہوئے۔ میں نے اگر سہواً انا حال نہ بھیجا ہو تو براہ کرم مطلع فرما کر شکر گزار فرمائیے۔

خادم

محمد حمید اللہ

(۸)

بسم اللہ

شیخ حیدرال ال ایم (عثمانیہ)

معمد مقامی کل ہند کانفرنس قانون

باغ عامہ۔ حیدرآباد دکن

ٹیلیفون نمبر: (۲۵۵۳) نشان مجاریہ (۱۸۵۲)

مکرمی جناب مولوی خواجہ عبدالوحید صاحب<sup>۱۵</sup>

محمد نگر میروڑ، لاہور

سلام مسنون: ۱۸ جولائی سے ہمارے ہاں کانفرنس قانون ہے (دو دن تک) اس کے فوراً ہی بعد اردو کانگریس ہے۔ موسم بھی یہاں بہت اچھا ہے۔ اگر آپ تشریف لاسکیں تو ہم سب کے لئے باعث مسرت ہوگا۔

آپ کے لئے دلچسپی کی کئی چیزیں ہوں گی۔

مخلص

محمد حمید اللہ

(۹)

بسم اللہ

۱۱ ج ۲ ۶۴ھ

کٹل منڈی حیدرآباد دکن

محترم و مکرم زاد مجدکم

سلام مسنون: عنایت نامہ ملا مومن ہوا۔

اسلامک کلچر میں مضمون چھپنے کے بعد اردو متن میں کافی ترمیم و اضافہ ہوا ہے اگر آپ کو وہ مقالہ قابل اشاعت معلوم ہو رہا ہے تو میں آپ کو اردو نسخہ جس میں قلمی حواشی بھی بکثرت ہیں مستعار بھیج دوں گا۔ مقابلہ کرا کے انگریزی میں تکملہ فرمائیں۔ (قبل اشاعت ایک نظر میں دیکھ لینے پر) آمادہ ہوں۔ البتہ مقابلہ کرنا معلوم نہیں کب میسر ہوگا۔ کئی دفعہ کوشش کی پھر دیگر اہم تر مصروفیتوں نے کھینچ لیا۔

یہی حال قرآنی تصور مملکت کا ہے۔ اس کا نظر ثانی شدہ اردو متن معارف اعظم گڑھ دسمبر ۱۹۴۱ء میں چھپا ہے۔ اس کا بھی مقابلہ کرا کے مکملہ فرمائیں تو بہتر ہوگا۔ اس کے بعد بہت کم ترمیم ہوئی ہے۔

آخر الذکر کی طباعت میں کوئی دشواری نہیں۔ اول الذکر کی بلا ترمیم طباعت آپ صرف اسلامک کلچر کی اجازت سے کر سکتے ہیں۔ یا شیخ محمد اشرف (لاہور) کی اجازت سے جسے اسلامک کلچر کے مضامین ری پروڈیوس کرنے کی ”مناپولی“ دیدی گئی ہے۔

مجوزہ ترمیمات کے بعد چھاپنے میں غالباً کاپی رائٹ مانع نہ ہوگا۔

ممکن ہے آپ کے جواب کی وصولی کی مسرت جلد حاصل ہو۔

میتھکے معنی میرے ناقص علم میں UNSLAUGHTERED DEAD

BODY کے ہیں۔ CARRION اور CARCASS پر آپ کا اعتراض بجا ہے۔

خادم

محمد حمید اللہ

(۱۰)

بسم اللہ

کفل منڈی حیدرآباد دکن

۹ رجب ۱۳۶۳ھ

جناب مکرم۔ سلام مسنون

پرسوں شام مضمون واپس ملے۔ شکر یہ۔ میں اپنی بدحواسی پر شرمندہ ہوں کہ مضمون بغیر دیکھے بھیج دیا تھا۔ امین جنگ کے حواشی میں کوئی خاص اہمیت نہیں ہے۔ انہوں نے مضمون پڑھ کے مجھے جو چیزیں لکھ بھیجیں وہ وہاں درج کر دی گئیں۔

حواشی کے نمبر آپ درست کر لیں یعنی ۸۔ ۶۔ ۷۔ ۷۔ ۸ ہی ہونا چاہیے۔ جگہ نہ ہونے اور بعد از وقت حوالہ ملنے سے اسے اس طرح نقل کیا گیا تھا۔

آپ کو زمت فرمائیں پر محبوب ہوں۔ آپ غالباً پاریس کے پروفیسر LOUIS

MASSIGNON سے واقف ہوں گے۔ یہ آج دو پہر طیارے سے حیدرآباد آرہے ہیں۔ دو



دن قیام کا پروگرام ہے۔ غالباً شام و لبنان پر عالم اسلامی کی نبض دیکھنے (کے لئے) یہ سفر ہوا ہے۔ اس غیر سرکاری سفیر کی موجودگی سے فائدہ اٹھایا جاسکتا ہے۔ ان کا آئندہ پروگرام معلوم نہیں ہے۔

خادم

محمد حمید اللہ

(۱۱)

بسم اللہ

شراکت و راقات دکن

۱۵۔ پیپلز کوارٹرز، بالمقابل معظم جاہی مارکیٹ حیدرآباد دکن

مجاہد: تاریخ: ۱۲ محرم ۱۳۶۵ھ

مکرمی و محترمی زاد مجدکم

سلام مسنون!

چند دن قبل میں نے آپ کو مولوی سید محمد شاہ صاحب ایڈیٹر پیغام حق و مالک مکتبہ پاکستان کے متعلق کچھ لکھا تھا۔ آج مکررا اپنے دوست مالک شرکت و راقات دکن (کذا) کے اصرار پر یہ چند سطریں تحریر کر رہا ہوں۔

اگر آپ کی ملاقات مولوی سید محمد شاہ صاحب سے ہو سکے تو انہیں فرمائیے کہ ان کی ساکھ متاثر ہو رہی ہے اور وہ اپنے خطوط اور فرمائشوں کے سلسلے میں بھیجی ہوئی پارسلوں کو نہ لے کر بلاوجہ ملی نقصان کا باعث ہو رہے ہیں<sup>۱۶</sup>

آپ کو زحمت دیتے ہوئے مجھے شرمندگی ہے۔ آپ خواہ مخواہ تکلیف نہ فرمائیں۔ آپ کا وقت اس سے زیادہ قیمتی کاموں کے لئے ہے۔

مخلص

محمد حمید اللہ

کنل منڈی حیدرآباد دکن

۱۷ صفر ۱۳۶۵ھ سے شنبہ

محترم و مکرم زاد مجدکم و فیہکم

سلام مسنون: مزاج گرامی۔ تین ہفتوں کے سفر کے بعد دو دن ہوئے کہ گھر واپس ہوئے۔ منتظر ڈاک میں آپ کا عنایت نامہ بھی تھا اور تاریخ سے معلوم ہوا کہ بہت دن سے وہ آیا ہوا ہے نامہ ہوں کہ جواب کو تعویق ہوئی۔

دنیاۓ اسلام کے ہر حصے کی طرح ہم بھی کمزوریوں سے خالی نہیں ہیں۔ حیدرآباد میں دینی کام کیلئے مدد دینے والے اہل خیر کی کمی نہیں۔ امراء میں بھی اور غرباء میں بھی۔ الحمد للہ اب تک کچھ نہ کچھ لاج، درد اور حمیت باقی ہیں۔ لیکن بہت کچھ وصول کرنیوالوں کی صلاحیتوں پر مبنی ہوتا ہے۔

حکومت سے میں آج کل کوئی زیادہ توقع نہیں رکھتا۔ سیاسی بحران کا زمانہ ہے اور ہندوؤں کی سیاسی بیداری اور اپنے اکثریت میں ہونے کا شعور، بہت کچھ ہماری حکومت کے ہاتھ پاؤں باندھ چکا ہے اور خصوصاً اسلامی اداروں کی خدمت اس وقت کچھکی جا سکتی ہے جب کسی خالص ہندو ادارے کو بھی کچھ دیا جا رہا ہو۔

بہر حال اگر موثر سفارشات لائی جا سکیں اور مستعدی سے بلکہ جب زبانی سے کام کیا جا سکے تو عوام سے چند ہزار روپے آسانی سے جمع ہو سکیں گے۔ غلام محمد فنانس ممبر نہیں ہیں ورنہ ان سے بڑی مدد مل سکتی۔ اب بھی خان فضل محمد خاں، نواب فخر جنگ وغیرہ کے نام جو بااثر لوگ ہیں، آپ موثر سفارشی و تعارفی خط لاسکیں تو وہ ضرور آپ کا ہاتھ بنا سکیں گے اور ان شاء اللہ کچھ نہ کچھ کام ہو جائے گا۔

اپنے مصارف سفر اور قیام کے متعلق آپ تردد نہ فرمائیں۔ ہمارے غریب خانے میں آپ کی موجودگی سے مسرت ہی ہوگی اور کسی کو بار نہ ہوگا۔ میں نے پٹرول نہ ملنے سے اپنا موٹر فروخت کر دیا ہے اس لیے سواری کی ایک دشواری سے قطع نظر ان شاء اللہ یہاں آپ کو اپنے خادم کے ہاں اور کوئی زحمت نہ ہوگی۔ اپنی آمد کی تاریخ سے مطلع فرمائیں تو عنایت ہو۔ محترمہ بھابھی صاحبہ بھی ساتھ آئیں تو کیا کہنا۔

نیاز مند

محمد حمید اللہ

(۱۳)

بِسْمِ اللّٰهِ

کفل منڈی حیدرآباد دکن

۱۱ شوال ۱۳۶۵ھ

مکرمی سلام مسنون!

عنایت نامہ ملا۔ افسوس کہ باوجود تلاش مطلوبہ کتابیں تاحال یہاں نہ ملیں۔ اگر آئندہ کہیں نظر آئیں تو ضرور اطلاع دوں گا تاکہ بشرط ضرورت منگوا لی جائیں۔  
مجھے بھی ”لسان الغیب مؤلفہ خواجہ میر ولی اللہ بی۔ اے، ایل ایل بی، وکیل ایبٹ آباد مطبوعہ اسلامیہ انسٹیم پریس لاہور“ کی ضرورت ہے۔ کیا یہ وہاں مل سکتی ہے۔  
میں ذی قعد کے آغاز میں ان شاء اللہ سفر حج پر روانہ ہو جاؤں گا۔

مخلص

محمد حمید اللہ

(۱۴)

بِسْمِ اللّٰهِ

۲۷ رمضان المبارک ۱۳۶۹ھ

مکرمی خواجہ صاحب دام لطفکم

سلام مسنون! دفتر معلومات سے آپ نے پولینڈی استفسار کے متعلق پتہ چلانے کی زحمت فرمائی تھی۔ Jaziers Ki صاحب کا ایک خط آیا ہے۔ اس میں لکھتے ہیں۔

THE INFORMATION DEPT IS HONOURING ME BY SENDING THE COMPLIMENTARY COPIES OF PAKISTAN NEWS. UNFORTUNATELY SOME ISSUES DID NOT REACH ME AND I HAVE ASKED TO SUPPLY ME WITH THE COPIES IN QUESTION.

BESIDES I HAVE INFORMED THE NAMED DEPT THAT I COULD BE VERY GLAD, IF I COULD BE OF ANY SERVICE TO THEM AND PAKISTAN

مخلص

اگر ممکن ہو تو اب کچھ پتہ چلا کر اطلاع دینے کی زحمت گوارا فرمائیں۔

محمد حمید اللہ

(۱۵)

بِسْمِ اللّٰهِ

مکرمی جناب عبدالوحید صاحب دام لطفکم

سلام مسنون! آج لندن سے ایک خط موصول ہوا جو منسلک ہے۔ اس کے خط کشیدہ الفاظ کی طرف آپ کی توجہ منعطف کرانی ہے۔

اگر آپ اس زحمت کو (جو کتاب ”عہد نبوی کے میدان جنگ“ کا ترجمہ کرنے کے متعلق ہے) گوارا کر کے اپنے ذمے لینے پر آمادہ ہیں تو براہ کرم مطلع فرمائیں کہ میں انہیں کس قدر معاوضے کے لئے لکھوں۔

عاجلانہ جواب باعث امتنان ہوگا۔

مخلص

محمد حمید اللہ

(۱۶)

بِسْمِ اللّٰهِ

ڈاکٹر ایم حمید اللہ ایم اے، ڈی فل، ڈی لٹ

عثمانیہ یونیورسٹی کالج حیدرآباد دکن

۲۱ جمادی الثانی ۱۳۵۷ھ

بخدمت جناب خاں بہادر سعد اللہ خان صاحب (ایبٹ آباد)

جناب محترم!

سلام مسنون! اگرچہ مجھے جناب سے نیاز حاصل کرنے کا موقع تا حال نہیں ملا لیکن جناب کے اوصاف حمیدہ سے اس دور دراز مقام پر بھی پوری طرح واقف ہوں۔ کوئی دو سال کا عرصہ ہوا، اسلامیہ کالج پشاور میں بھی حاضر ہونے کا مجھے موقع ملا تھا۔ اسباب نے اطلاع دی ہے کہ وہاں شعبہ دینیات کے لئے ایک لیکچرار کی ضرورت ہے۔ مداخلت بیجانہ سمجھی جائے اگر میں عرض کروں کہ اس کام کے لئے مولانا عبدالوحید (اڈیاردی اسلام آباد) سے بہتر شخص آپ کو نہیں

ملے گا جن کے دلچسپ اور محققانہ مقالات سے ہندوستان سے باہر کے لوگ بھی مستفید ہو رہے ہیں۔ جناب بھی خوب واقف ہوں گے کہ وہ اردو اور انگریزی کے کتنے اچھے مقرر ہیں۔ لاہور کے علاوہ ایبٹ آباد اور امرتسر میں بھی بارہا وہ لیکچر دے چکے ہیں۔ خود علامہ عبداللہ یوسف علی ان کی قابلیت کے معترف رہے ہیں اور اپنے ترجمہ قرآن میں مدد پاتے رہے ہیں۔ مجھے یقین ہے کہ اسلامیہ کالج پشاور کو ان کی خدمات کے حصول پر مسرت رہے گی ان شاء اللہ المستعان

خادم

محمد حمید اللہ

## تعلیقات و حواشی

(۱) مکتوب الیہ نے اپنی کتاب Islamic Back Ground of Modern Science مطبوعہ انجمن اشاعت اسلام، لاہور، مکتوب نگار کو بھیجی تھی۔ مذکورہ کتاب کا ہندی ترجمہ تو نہ ہو سکا۔ لیکن مولانا سید سلیمان ندوی کے ایماء پر مولوی ضیاء الرحمن بی۔ اے نے اس کا اردو میں ترجمہ کیا جو ”قرآن مجید اور سائنس“ کے عنوان سے دو اقساط میں ماہ نامہ ”معارف“ اعظم گڑھ کے جنوری اور فروری ۱۹۳۰ء کے شماروں میں سید صاحب کے اس نوٹ کے ساتھ شائع ہوا:

مولوی عبدالوحید ایک روشن دل اور روشن خیال فاضل ہیں۔ پچھلے سال اورینٹل کانفرنس کے اجلاس منعقدہ لاہور میں انہوں نے یہ مضمون خطبہ کے طور پر انگریزی میں پڑھا تھا اور نہایت پسند کیا گیا تھا۔ ہماری فرمائش پر انہوں نے یہ انگریزی مضمون اس غرض سے بھیجا تھا کہ اس کا ترجمہ معارف میں شائع ہو۔ بروقت ترجمہ نہ ہونے کے سبب سے یہ کئی مہینے پڑا رہا۔ آخر ہمارے ایک کرم فرما مولوی ضیاء الرحمن بی۔ اے نے اس کا اردو میں ترجمہ کیا جو آج آپ کے سامنے موجود ہے۔

مضمون نگار کا مقصد یہ ہے کہ قرآن مجید نے حقائق اشیاء کی تلاش، معرفت اور ان سے عبرت اور نصیحت حاصل کرنے کا سبق دیا۔ قرآن پاک کی یہی تعلیم تھی جس نے اگلے مسلمانوں کو علوم و فنون کی تحقیق اور ترقی کا شوق پیدا کیا اور مسلمانوں کی یہی تحقیقات تھیں جس پر یورپ نے اپنی نئی تحقیقات کی بنیاد رکھی۔

مضمون چونکہ انگریزی میں تھا، اس لیے قرآن مجید کی اصلی آیتوں کی بجائے صرف ترجمہ پر قناعت کی گئی اور ہم بھی تطویل کے خوف سے اصل آیتیں نہیں لکھتے اور ترجمہ پر اکتفا کرتے ہیں۔

۱ ”معارف“ اعظم گڑھ۔ جنوری ۱۹۳۰ء (جلد ۲۵، نمبر ۱) ص: ۱۹

(۲) خواجہ عبدالوحید صاحب نے سید سلیمان ندوی کی خواہش کا احترام کرتے ہوئے شبلی نعمانی اور سید سلیمان ندوی کی تصنیف ”سیرت النبیؐ“ کے انگریزی ترجمے کا منصوبہ بنایا۔ کتاب کے مقدمہ کا ترجمہ پندرہ روزہ ”اسلام“ لاہور میں شائع ہوا جسے اس دور کے تمام اہم علماء اور علمی مشاہیر نے تحسین کی نظر سے دیکھا۔ خواجہ صاحب کی بنیادی ضروریات زندگی کے لیے انتھک جدوجہد اور دیگر اہم مصروفیات کی وجہ سے یہ منصوبہ شرمندہ تکمیل نہ ہوسکا۔

(۳) مکتوب نگاری کی ایک اہم اور قابل قدر تصنیف۔

(۴) پیرس (Paris)

(۵) دیکھیے حاشیہ نمبر ۲

(۶) شبلی نعمانی کی الفاروق کا انگریزی ترجمہ مولانا ظفر علی نے کیا اور نظر ثانی کا کام خواجہ صاحب نے کیا تھا۔

(۷) پ: ۳۰ جنوری ۱۸۹۰ء فرید آباد، انڈیا۔ م: ۱۹ جولائی ۱۹۶۳ء لاہور ممتاز مورخ، مترجم اور ادیب۔ غیر منقسم ہندوستان اور پاکستان میں، ایک طویل عرصے تک انجمن ترقی اردو کے شریک معتمد رہے۔

(۸) م: ۷ دسمبر ۲۰۰۰ء لاہور۔ ممتاز سائنس دان۔

(۹) حضرت مولانا احمد علی لاہوری، پ: ۱۸۸۶ء موضع جلال آباد ضلع گوجرانوالہ۔ م: ۲۳ فروری ۱۹۶۲ء، لاہور۔ مشہور عالم دین اور مفسر قرآن، حضرت مولانا حسین احمد مدنی دیوبند سے فارغ ہونے والے طالب علموں کو عطاء سند کے موقع پر فرمایا کرتے تھے کہ ”آپ نے تحصیل علم تو کر لی۔ اب تکمیل علم کے لیے لاہور جائیے۔ یعنی حضرت لاہوری کے درس قرآن میں شرکت تکمیل علم کے لیے لازمی قرار دیتے تھے۔

(۱۰) مولانا عبدالماجد دریابادی نے مذکورہ ترجمہ قرآن، خواجہ صاحب کی درخواست پر بھجویا تھا۔

(۱۱) حیدرآباد کے مذہبی سکالر، ان کے محققانہ مضامین اور تبصرے اسلامک کلچر میں شائع ہوتے تھے۔

(۱۲) August، اگست۔

(۱۳) سیرت کے عسکری پہلو پر مکتوب نگاری کی ایک قابل قدر تصنیف۔

(۱۴) خواجہ صاحبؒ نے، مکتوب نگار کے بہت سے اردو مضامین کا انگریزی میں ترجمہ کیا، موصوف یہ کام دینی جذبے کے تحت بلا معاوضہ کرتے تھے۔

(۱۵) اس خط پر تاریخ درج نہیں ہے۔ کل ہند کانفرنس قانون ۱۸ اور ۱۹ جولائی ۱۹۳۳ء (مطابق ۱۲ اور ۲۸ رجب ۱۳۶۳ھ) کو منعقد ہوئی تھی، اس لیے اندازہ ہے کہ یہ خط جولائی ۱۹۳۳ء کے پہلے یا دوسرے عشرے میں لکھا گیا ہوگا۔

(۱۶) اس سلسلے میں چند دن پہلے لکھا گیا خط مکتوب الیہ کو موصول نہیں ہوا تھا۔ کسی غلط فہمی کی بناء پر سید محمد شاہ صاحب نے مذکورہ پارسل واپس کر دیے تھے۔ خواجہ صاحبؒ نے معاملہ خوش اسلوبی سے طے کرادیا۔ شرکت وراقات دکن کے مالک نے بذریعہ، خط نمبر ۲۱۶۱ مکتوبہ ۱۳/صفر ۱۳۶۲ھ خواجہ صاحبؒ کو رقم موصول ہونے کی اطلاع دی۔ انہوں نے لکھا کہ آپ کا عنایت نامہ مورخہ ۱۰ جنوری وصول ہونے کے دو دن بعد جناب سید محمد شاہ صاحب کے پاس سے رقم بذریعہ بنک ڈرافٹ وصول ہوئی۔“



## ڈاکٹر حمید اللہ کے ایک خط پر اظہار رائے

جامعہ ڈربن..... ۱۲ جون ۱۹۸۳ء

مخدوم و محترم جناب صباح الدین صاحب مدظلہ العالی..... سلام و رحمت فراوان۔ والا نامہ ملا۔ دعاؤں، محبت و شفقت کا پیام لایا۔ ساتھ ہی مئی ۱۹۸۳ء کا معارف بھی موصول ہوا، صفحات ۳۸۹، ۳۹۰ پر مخدوم و محترم ڈاکٹر حمید اللہ صاحب مدظلہ کا مراسلہ نظر سے گذرا، ایک معروف اسکالر کے نوک قلم سے اس مراسلہ کا صدور ناچیز کے لیے باعث صد حیرت ثابت ہوا، کوئی اور ہوتا تو شاید جواب دینے کی زحمت بھی گوارا کرتا مگر چونکہ یہ تحریر ایک پایہ کے عالم کی ہے، لہذا علمی دیانت کا تقاضا تصور کرتا ہوں کہ اپنی حقیر رائے سے بھی آپ کو مطلع کر دوں، ان اُردید بہ الاصلاح اپنی رائے کے اظہار سے پہلے اس عقیدت کا انکشاف ضروری ہے جو مجھے ڈاکٹر حمید اللہ صاحب سے رہی ہے اور ہنوز باقی ہے۔

مغربی دنیا میں عصر حاضر کے تین مسلم تابندہ ستاروں نے اسلام کی روشنی پھیلائی ہے جن کی کرنیں چھین کر ہم نے یورپ میں فکر و نظر کی تاریک راہوں پر بچھائی ہیں، ان کی ہر رائے سے اتفاق ضروری نہیں۔ لیکن ان کی خدمات جلیلہ کا اعتراف تقاضائے دانش ہے انہیں کی بدولت ایک طرف یورپ کے بھٹکے ہوئے مسلم طلبہ نے راہ پائی اور دوسری طرف مسیحی گروہان گوسفند ان اسلام کے متعلق سنجیدگی کے ساتھ سوچنے پر مجبور ہوئے، پہلی شخصیت اے ایل طباطبائی مرحوم کی تھی۔ جن کا وصال چند ماہ قبل لندن میں ایک حادثہ میں ہوا۔ دوسری شخصیت سید حسن نصر کی ہے جنہوں نے علوم اسلامیہ خاص کر اسلامی سائنس میں مسلم دانشوروں کی خدمات کو اس طرح پیش کیا کہ

۱۔ مذکورہ مکتوب نگارشات ڈاکٹر محمد حمید اللہ صاحب کی جلد دوم ص ۵۵۴ میں شامل ہے، یہ دونوں

مکتوبات اس لیے شریک اشاعت کیے جا رہے ہیں تاکہ قارئین کا نقطہ نظر بھی سامنے آجائے۔ (م۔ع)

اہل یورپ مل گئے اور اعتراف اور عدم اعتراف کی کشمکش میں مبتلا ہو گئے، تیسری شخصیت حضرت ڈاکٹر حمید اللہ کی ہے جو گزشتہ چار یا پانچ عشرات سے تہذیب نوی کے قبلہ پیرس میں اسلام اور علوم اسلامیہ کی سر بلندی کے لیے سرگرم و سرشار ہیں۔ اے۔ ایل طبواوی صاحب نے خالص علمی انداز میں سب سے پہلے مستشرقین کے کید و مکر کا پردہ چاک کیا۔ جس نے یورپ میں پڑھنے والے مسلم طلبہ کو اچانک چونکا دیا۔ موصوف کا پہلا رسالہ زیر عنوان ”انگریزی داں مستشرقین“ ۱۹۶۳ء میں لندن سے شائع ہوا اور دوسرا رسالہ ۱۹۷۹ء میں شائع ہوا۔ بیدار مغز اور حساس مسلم اسکالر بھی چونکے، اور مستشرقین کی اسلام دشمنی یا مسیح اسلام اور علوم اسلامیہ کے خلاف علمی حلقوں میں ایک تحریک کی داغ بیل پڑ گئی، تحدیثِ نعمت کے طور پر اس لہر کا ذکر بیجانہ ہوگا کہ ناچیز کے تعلقات ان تینوں اسکالر کے ساتھ بے حد قریبی رہے ہیں اور ہنوز قائم ہیں۔ (اللهم زد فزاد)

ڈاکٹر حمید اللہ سے ملنے کے لیے ناچیز ۱۹۷۰ء میں پیرس پہنچا۔ آستانہ حمید یہ کی تلاش میں جو محنت ناچیز نے کی، شاید ہی کسی اسکالر کی تلاش میں عمر بھر کی ہو، بیگم قدسیہ ناچیز کی جنوں پائی سے تھک تھک کر بیٹھ گئیں، مگر ہمت نہ ہاریں، آخر ہم علم کے اس آستانہ پر پہنچے، یہ معلوم کر کے بے حد صدمہ ہوا کہ ڈاکٹر صاحب ان دنوں پیرس سے باہر تھے، ہم ڈاکٹر صاحب کے دروازہ کو چوم کر واپس آ گئے۔ (واضح رہے کہ ناچیز نے تو بدعتی ہے نہ ضعیف العقیدہ، البتہ علماء ”ورثۃ الانبیاء“ کی قدم بوسی کو فال نیک تصور کرتا ہے) جو ائی ۱۹۷۳ء میں ۲۹ ویں بین الاقوامی مستشرقین کانفرنس کا انعقاد پیرس کی معروف یونیورسٹی دانش گاہ ساربان میں ہوا۔ ناچیز بھی مدعو تھا۔ سفر خرچ بھی کانفرنس والوں نے ہی فراہم کیا تھا، تمناؤں کے ساتھ گیا کہ ڈاکٹر حمید اللہ صاحب سے ملاقات کا ایک اور موقع ہاتھ آیا لیکن اس دفعہ بھی محرومی ہی نوویہ تقدیر تھی۔ آخر ۱۹۷۴ء میں کراچی میں پیرس حسام الدین صاحب راشدی کے مکان پر ایک مشابہ میں ڈاکٹر صاحب سے ملاقات ہوئی اور علمی مذاکرات کا موقع نصیب ہوا۔ چند سال ہونے کے جنوبی افریقہ میں ڈاکٹر صاحب سے نیاز حاصل ہوا اور استفادہ کا موقع بھی ملا۔ ان کے اخلاص، انکسار، محبت اور شفقت کا جواب نہیں۔

چونکہ ڈاکٹر صاحب کا یہ خط نہ صرف دارالمصنفین اعظم بڑھ کی کانفرنس منعقد و فروری ۱۹۸۲ء کے حق میں منفيانہ حیثیت رکھتا ہے بلکہ ان تمام کاوشات، سرگرمیوں، اجتماعات اور کانفرنسوں کے بھی خلاف ہے جو ”اسلام اور مستشرقین“ کے سلسلہ میں جہاں کہیں منعقد کی جاتی

ہیں یا آئندہ کی جائیں گی، اس لیے ڈاکٹر صاحب کے ہر بیان پر نقد و نظر ضروری ہے تاکہ ہمارا ذہن صاف رہے اور اعتداری نفسیات کو تقویت نہ پہنچے۔

(۱) ڈاکٹر صاحب فرماتے ہیں کہ ”مستشرقین کی شکایات کے ادارے سے ناچیز کو بالکل اتفاق نہیں“۔

ڈاکٹر صاحب کا ہر عقیدت مند ان سے یہ سوال کرنے کی جرأت کرے گا کہ کیا مستشرقین کو اس کا حق ہے کہ وہ سال، دو سال یا تین برسوں میں دنیا کے کونہ کونہ میں اپنی کانفرنسیں منعقد کرتے رہیں۔ اسلام پر نشستیں کر کے نہایت دل آزار مقالات پڑھتے رہیں۔ اسلام کی اصلیت پر موٹا گافیاں کر کے دنیا کو بتاتے رہیں کہ اسلام یہودیت اور مسیحیت کی بگڑی ہوئی شکل ہے، محمد (صلی اللہ علیہ وآلہ وسلم) نبی کاذب تھے، قرآن کی تالیف کر کے دینی فضا کو مگر کیا۔ وغیرہ وغیرہ۔ ان کے ہزاروں ادارے اس قسم کے جگر پاش، دل دوز و دل سوز مقالات شائع کرتے رہیں ان کو اس کا حق ہے لیکن ہمیں شکایت کا بھی حق نہیں۔ ہمیں اس کی تلقین کی جائے کہ ہم اپنے دین کلچر کی توہین دیکھ کر بھی خاموش رہیں، مدافعت کی پالیسی پر عمل کریں۔

(۲) ڈاکٹر صاحب پھر فرماتے ہیں کہ ”اگر ان سے مستشرقین کی اس کانفرنس کے انعقاد کا مشورہ لیا جاتا تو وہ ہرگز اس کا مشورہ نہ دیتے۔“

یہ ڈاکٹر صاحب کی ذاتی رائے ہے اور ان کو اس کا حق ہے کہ وہ اپنی رائے کا اظہار فرمائیں، لیکن ناچیز کی حقیر رائے میں ”اسلام اور مستشرقین“ کے زیر عنوان دارالمصنفین کی یہ کانفرنس نہ صرف تاریخ ساز ہے بلکہ چودہ سو سالہ تاریخ میں ایک انقلابی موڑ بھی ہے۔ بشرطیکہ اس کو صحیح سمت سفر عطا کیا جائے، اور نشستند و گفتندو بر خاستند کی آفت سے محفوظ رکھا جائے، اس کانفرنس کا انعقاد سیدی و مرشدی حضرت مولانا ابوالحسن علی ندوی صاحب مدظلہ کی دور رس نظر کا کرشمہ ہے۔ یہ ابتدائی ہے ایک انتہائی کا۔ تقریباً تین صدیوں سے استعمار نے ہمیں مہربل رکھا اور ان کے طرفدار مستشرقین نے اسلام دشمن لٹریچر کا انبار جمع کر کے عالم اسلام کو اس کے اندر غرق کر دیا، ہم احساس کمتری کا شکار ہو گئے، ہمیں ایک ہی سبق پڑھایا گیا کہ اسلام عقل و دانش کا بدترین دشمن ہے، تہذیبوں کو برباد کیا، مصری، ایرانی، عراقی، شامی اور انڈس ویلی تہذیبوں کو فنا اور برباد کر دیا۔ تلواریں کے زور سے پھیلا، اس کا اپنا کچھ نہیں ہے، اس نے سب کچھ قدیم یونان اور روم سے لیا، اور اب جدید یورپ کا خوشہ چین ہے، وغیرہ وغیرہ، دوسری عالمگیر جنگ کے بعد مغربی

استعمار کی کمرٹوٹی، اور سحر و کید کا یہ تودہ ڈھیر ہونے لگا، عالم اسلام میں دانشوروں کے قلم کی حرارت سے مغربی اسکالرشپ کا طمع محل پکھلنے لگا۔ اب ہم اس مقام پر آ گئے ہیں کہ ہم برملا اپنی کانفرنسوں اور بین الاقوامی اجتماعات یا اجلاسوں میں استشراتی آ سیب کو اتاریں، نئی اسلامی اسکالرشپ کی عمارت کھڑی کرنے سے پہلے ہمیں غلاظت سے جمی ہوئی عمارت کو منہدم کرنا ہوگا تاکہ ہماری آئندہ نسل احساس کمتری کے دلدل سے نکل کر خود اعتمادی کی پڑ بہار فضا میں داخل ہو، اور پھر ”اقراء“ کمیونٹی ریسرچ و تحقیق کی کمیونٹی کی حیثیت عالم میں نمودار ہو سکے، عالم اسلام میں پھر بہار علم پلٹ آئے، جسے استعماریوں نے تین صدیوں سے روک رکھا تھا۔ ہم ”پدرم سلطان بود“ کے نظریہ کی تائید نہیں کرتے۔ ہمارا مقصد امت مسلمہ کی نئی نسل کو احساس کمتری سے نجات دے کر نئے مستقبل کی تعمیر کا حوصلہ پیدا کرنا ہے، نئی عمارت کی بنیاد ریت کے ڈھیر پر نہیں کھڑی کی جاتی، اس کے لیے سنگین بنیاد کی ضرورت ہے۔

(۳) ڈاکٹر صاحب فرماتے ہیں کہ ”مستشرقین میں سے ہر فرد عناد و دشمنی نہیں رکھتا اور انکا ڈکا رکھتا ہے، وہ اس طرح کی کانفرنسوں اور شکایت ناموں سے شدید تر دشمنی دکھانے لگتا ہے، جیسا کہ کچھ دنوں سے یہاں نظر آ رہا ہے“

اس کا جواب ایک مختصر سوال ہے! کاش ڈاکٹر صاحب چودہ سو سالہ تاریخ میں ایک مستشرق کی نشاندہی فرمادیتے، جو اسلام سے دشمنی اور عناد نہیں رکھتا ہے، ناچیز نے آپ کی کانفرنس کے لیے جو مقالہ پیش کیا اس کی طرف توجہ مبذول کرانا کافی ہوگا، ڈیزھ ہزار سال کی تاریخ میں ہمیں ایک فرد ایسا نظر نہیں آیا جو اسلام دشمنی سے پاک ہو، ابھی زندہ مثال برناڈولوس کی ہے جس نے قرآن کریم کا موازنہ جرمنی کے ایک وٹنی رزمیہ سے کیا ہے، وہ رقمطراز ہے کہ ”ڈاکٹر نے اسی رزمیہ (Epic) سے اپنی موسیقی یا اوپرا (Opera) کی تخلیق کی“ (ملاحظہ ہو ”امریکن اسکالر“ شماره نمبر ۹۷، ۱۹۷۳ء، ص ۳۷۳) قرآن کریم کو جرمنی کے وٹنی رزم سے تشبیہ دینا اس دانش کا ثبوت ہے؟ برناڈولوس اور اسی قبیل کے مستشرقین مغربی جامعات کے علمی اور تحقیقی اداروں کے سربراہ ہیں، یہ سب زہ چیلانے میں مصروف ہیں۔ یہ بات سراسر سے قابل قبول نہیں کہ انکا ڈکا دشمنی رکھتا ہے، دوسرا سوال یہ ہے کہ آخر انکا ڈکا جو دشمنی رکھتا ہے وہ اس قسم کے شکایت ناموں سے شدید دشمنی کیوں دکھانے لگتا ہے؟ اس کی دشمنی پر اس کانفرنس کا کیا اثر پڑے گا؟ آخر چھ دنوں سے یہ کہرام یورپ میں کیوں مچا ہوا ہے؟ اگر مستشرقین مخلص ہیں تو انہیں کیا ڈار؟ چوں حساب

ماپاک است از محاسبہ چہ باک؟ یہ کہرام و مرثیہ خود اس بات کی دلیل ہے یا اس حقیقت کا اعتراف ہے کہ ہمارا موقف صحیح ہے! مستشرقین کے دل میں چور ہے، وہ نہیں چاہتے کہ ان کی اسکارلرشپ کی نقاب کشائی کی جائے، منظم اور بین الاقوامی کانفرنسوں میں ان کے خلاف تہلکہ مچایا جائے۔ انہیں معلوم نہیں کہ ان کے سحر کا زور اب ٹوٹ رہا ہے۔ مشرق میں مغربی اسکارلرشپ کے آئی ب کو اتارنے کے لیے کانفرنسیں برپا کی جا رہی ہیں، انہیں خطرہ ہے کہ اگر خالص، طاہر و مطہر اسلامی لٹریچر کی افزائش ہوئی تو ان کے کھوئے سکوں کو نگاہیں پہچان لیں گی اور خود ان کے حلیف اور طرفدار ان کا کیمپ چھوڑنے پر مجبور ہوں گے چونکہ توحید و تثلیث کا تصادم ازلی ہے اور عقیدہ لہم یلد و لہم یولد کا ٹکراؤ نظریہ ابن اللہ کے ساتھ ابدی ہے، اس لیے یہ ممکن ہی نہیں ہے کہ عالم مسیح کا کوئی فرد اس قسم کی کانفرنسوں کو پسندیدگی کی نظر سے دیکھے اور ہمارے اعلان کو پسند کرے کہ ”اسلام اور علوم اسلامیہ کی تعبیر و تفسیر کا حق صرف مسلمانوں کو ہے، دوسرے مذاہب والے اپنے تعصب کی بناء پر انصاف نہیں کر سکتے۔“

ڈاکٹر صاحب کی یہ بات کہ ”ہم اپنے بچوں کو ان ہی کے ہاں بھیجتے ہیں اور ان کے پرزہ کاغذ (ڈگری کی سند) پر اتراتے ہیں۔ پھر ان ہی کی شکایت کریں، اخلاق تو اس کی اجازت نہیں دیتا۔“

ہمارے ننانوے (۹۹) فیصد ڈاکٹرز کے سائنسی علوم کی تحصیل کے لیے مغربی جامعات میں جاتے ہیں، جہاں عقائد کا ٹکراؤ کم ہے، مستشرقین کے خلاف ہماری کانفرنسیں اس لیے منعقد کی جانے لگی ہیں کہ ہمارے بچے مغربی پرزہ کاغذ پر اترانا چھوڑ دیں۔ اپنے شاندار مستقبل سے واقفیت حاصل کر کے نئی دنیا میں وہ پھر عالم تازہ پیدا کریں اور علم و فضل کی وہ فضا پیدا کر سکیں کہ آکسفورڈ اور کیمبرج کے اساتذہ و طلبہ پھر بغداد، قاہرہ اور قیروان جا کر تحصیل علم پر اترائیں۔ یہ حقیقت ہے افسانہ نہیں کہ یورپ کے علماء و فضلاء بغل میں جزدان دبا کر اندلس جایا کرتے تھے اور اسلامی اسکالرز کے آگے زانوئے ادب تہ کیا کرتے تھے۔ کیا تائبناک ماضی کے احیاء کی آرزو معصیت ہے؟ پھر یہ منطق ہم کیسے قبول کر سکتے ہیں کہ چونکہ ہمارے بچے مغربی جامعات و اساتذہ سے تعلیم حاصل کرنے یورپ جاتے ہیں لہذا ان کو اس بات کی کھلی اجازت ہو کہ وہ ان بچوں کے اسلاف کو، ان کے دین و پیغمبر (صلی اللہ علیہ وآلہ وسلم) کو، ان کی دینی والہامی کتاب قرآن کو مسخ کرنے کی کوشش کریں، کیا اخلاق اس کی اجازت دیتا ہے؟ اس میں شک نہیں کہ آج یورپ

محیر العقول سائنسی ایجادات کے مرحلہ سے گذر رہا ہے، اور ہم وہاں تک پہنچنے کی صلاحیت نہیں رکھتے، لیکن پہنچنے کی آرزو، طفل تسلی اور خام خیالی سہی معصیت نہیں۔ یورپ ایک دن میں ان ترقیات کو حاصل نہیں کر سکا، استشراتی اسکا لرشپ کے اسی نعرہ نے کہ ہم نے سب کچھ یونان سے بھیک میں لیا ہے، ہمیں مفلوج کر دیا ہے، اسلامی چراغ علم کو پھر فروزاں کرنے کے لیے خون جگر کی ضرورت ہے، جو ان ہی کانفرنسوں کے ذریعہ ممکن ہے ان کانفرنسوں میں ہماری مساعی ایک مربع کی شکل اختیار کریں گی یعنی (۱) استعماری افسون کا مداوا اور اعتداری نفسیات سے گلو خلاصی (۲) مستشرقین کے زہر کا علاج (۳) علوم اسلامیہ کا احیاء اور (۴) اسلام، علوم اسلامیہ، تاریخ اسلام، عقائد اسلام کی تشریح و تفسیر کا حق مستشرقین سے واپس لینا۔ ممکن ہے ہم اپنی حیات میں ان مساعی کو بار آور ہوتے نہ دیکھ سکیں لیکن ہماری آئندہ نسلیں ضرور دیکھ سکتی ہیں۔ اخلاق کا ہر اصول ہمیں اس کی اجازت دیتا ہے کہ ہم ظالم کے ظلم کے خلاف آواز بلند کریں۔ اپنے حقوق کا تحفظ کریں اور ماضی کے احیاء کی سعی کریں، مستشرقین اور اسلام کے زیر عنوان کانفرنسوں کے انعقاد کا مطلب ہرگز یہ نہیں کہ ہم مستشرقین کے خلاف محاذ آرائی کر رہے ہیں یا طبل جنگ کا اعلان ہے، اس کا مقصد اپنے دین اور ثقافت کا تحفظ ہے۔ قلم کے زہر کو فور کرنا اور نظر کی جائس یا پبلی کو دور کرنا ہے۔ (کذا)

ڈاکٹر صاحب کا یہ فرمان درست ہے کہ ”مستشرقین مسلمان نہیں، ان سے توقع کہ وہ سو فیصدی ہماری باتوں کو داد دیں، یہ عبث ہے، ان سے سو فیصدی تو کیا ایک فیصدی باتوں کی داد کے ہم نہ تو بھوکے ہیں نہ خواہاں ہیں۔“ ان کی داد نہ دینے سے توحید پر آئینج نہیں آئے گی، ممکن ہے ان کے تثلیث کے عقیدے میں فرق آئے ”لکم دینکم ولی دین“ کا فیصلہ اٹل ہے اور برحق بھی۔ اس فارمولے پر ہمیں شرح صدر ہے، نہ تو اعظم لڑھکی کانفرنس نے ان کو مسلم تصور کیا ہے، نہ ہی آئندہ کوئی کانفرنس اس کی توقع رکھتی ہے۔ یہ ہمیں اور سارے جگ کو معلوم ہے۔

(۴) دفاع: ڈاکٹر صاحب کا یہ فرمان کہ ”ان کے دین اور ان کے دنیا کے متعلق کیا ہم بھی مبالغہ آمیز شکایتیں اور تنقیدیں نہیں کرتے۔“

جواباً عرض ہے کہ اسلام کی پوزی تاریخ میں مستشرقین جیسا کوئی منظم ادارہ وجود میں نہیں آیا جس نے دین سچ پر منظم حملے کیے ہوں، اول تو حضرت سید علیہ السلام خود مسلمانوں کے پیغمبر تھے (لا نفرق بین احد من رسلہ) کا عقیدہ ہمیشہ کار فرما رہا، ہاں مختلف ادوار میں مختلف مسلم علماء نے مشنری زور کو توڑنے کے لیے ان مناظرات میں ضرور حصہ لیا، جس کی دعوت خود

مستشرقین نے دی، ہم میں سے بہت کم لوگوں کو معلوم ہے کہ خود ہندوستان میں تمام مذہبی و مشنری امور کا سربراہ اعلیٰ خود وائسرائے ہند ہوا کرتا تھا، اسی کی نگرانی میں اشاعت دین مسیح کا اہتمام ہوا کرتا تھا۔ مالیہ کا نظم اور اہل ہند کو مسیح بنانے کی مہم میں مشورے کا مصدر اول وہی ہوا کرتا تھا، ان مواقع پر مسلمانوں نے دفاعی محاذ ضرور قائم کیا، اگر ہمیں معلوم ہو جائے کہ افریقہ میں ایشیا میں خاص کر انڈونیشیا میں اور خود ہندوستان و پاکستان میں دین مسیح کی اشاعت کس طرح ہوئی ہے یا ہو رہی ہے تو ہم انگشت بندناں رہ جائیں گے۔ کیا اس مسیحی جارحیت کے خلاف گلہ و شکوہ بھی جرم ہے؟ اور اپنے دین حنیف کے تحفظ کے لیے نعرہ بلند کرنا مبالغہ آمیزی ہے؟ یہ بات عبرت خیز ہے کہ برطانیہ ہند کا وائسرائے دین مسیح کے اشاعتی ادارہ کی سربراہی پر فخر محسوس کرے، مگر آج ہم محض اسلام کا نام لیتے ہوئے اس لیے شرمائیں کہ ہم حقیقت پسند اور کوتاہ نظر نہ کہلانے لگیں اگر دور استعمار میں مناظرات کی تاریخ ہمارے سامنے ہو تو ڈاکٹر صاحب کے اعتراض پر ہمیں تردد نہ ہوگا۔

(۵) مستشرقین کے اخلاص علمی کا ذکر کرتے ہوئے ڈاکٹر صاحب فرماتے ہیں کہ ”میرا تاثر یہ ہے کہ وہ عام طور پر عہد اسلامی چیزوں پر اعتراض نہیں کرتے وہ مخلص ہوتے ہیں، یعنی اپنے علم اور فہم کے مطابق بٹھرتے ہیں اور بتاتے ہیں، گالی گلوچ کے ساتھ نہیں۔“

تاریخی تجربہ اس کے برخلاف شہادت پیش کرتا ہے۔ پندرہ صدیوں میں ان کے اخلاص علمی نے اس سے زیادہ ترقی نہیں کی کہ اسلام مسخ شدہ مذہب ہے اور محمد (صلی اللہ علیہ وآلہ وسلم) نبی کاذب ہیں، قرآن مجید محمد (صلی اللہ علیہ وآلہ وسلم) کی تالیف ہے۔ ان کی فہم و دانش نے اس سرحد سے ایک انچ آگے قدم نہیں بڑھایا، جہاں تک ان کی گالی گلوچ کا تعلق ہے، تو حقیقت یہ ہے کہ ڈیڑھ ہزار برسوں کی گالی گلوچ کو اگر یکجا کر دیا جائے تو یہ مجموعہ چند جلدوں میں تو کیا ایک چھوٹی سی لائبریری میں بھی سمانہیں سکتا، ناچیز چند برسوں سے ان مغالطات کو یکجا کرنے میں مشغول ہے، کاش یہ پروجیکٹ تکمیل کے مرحلہ تک پہنچ جائے، سوچنے کی بات ہے کہ مستشرقین آخر کسی دوسرے مذہب کے پیچھے کیوں نہیں پڑے؟ اس دنیا میں تو اور بھی مذاہب ہیں، بدھ مذہب ہے، ہندو دھرم ہے، چینی، جاپانی، افریقی مذاہب ہیں۔ مستشرقین جان جی دے کر آخر اسلام کے پیچھے کیوں پڑے ہوئے ہیں؟ اس لیے کہ اسلام محض عقائد کا فرسودہ مجموعہ نہیں، یہ ایک نظام حیات ہے،

نظام فکر ہے، صدیوں کا تجربہ کردہ نظام ہے، اس کے اندر اپنی قوت و طاقت ہے، اسی لیے دنیا میں اگر کسی مذہب پر سب سے زیادہ حملہ ہوا ہے تو وہ اسلام ہے۔

اگر مستشرقین واقعی مخلص ہوتے تو وہ خود ڈاکٹر حمید اللہ صاحب کی تحقیقات و تالیفات پر یقین کر لیتے، یا کسی دوسرے مسلم اسکالر کی تحقیقات کو ہی تسلیم کر لیتے، انکار حدیث، انکار قرآن کے بجائے ان کو مذہب اسلام کی اساس قبول کر لیتے۔ اسلام کے خلاف محاذ آرائی اور اس کے نبی کی توہین اور کلام الہی کی بے حرمتی کے بجائے یا تو خاموش رہتے یا نرم لہجہ اختیار کرتے۔ یہ تشنج اور عصبانی ہڈیاں جو مستشرقین کی وبائی بیماری ہے، اس حقیقت کا بین ثبوت ہے کہ وہ مخلص نہیں۔ وہ عدا اسلامی چیزوں پر اعتراض کرتے ہیں اور کرتے رہیں گے۔

(۶) ناچیز کو حسرت ہی رہ گئی کہ وہ کسی ایک مستشرق کی ایسی کتاب پڑھتا جو گالی گلوچ، تبرہ بازی ریک زبان اور چھچھورے اسلوب یا طرز نگارش سے پاک ہوتی، کاش ڈاکٹر حمید اللہ صاحب کسی بھی مستشرق کی ایک کتاب کا حوالہ دیتے تو ہم سب اس کی طرف رجوع کر سکتے۔ گالی گلوچ کا یہ حال ہے کہ برناڈ لوئس نے اپنی تازہ ترین تالیف (The Muslim Discovery of Europe) مطبوعہ نیویارک ۱۹۸۲ء (صفحات ۳۵۰) میں، اسلام اور اسلام قبول کرنے والے مسیحیوں کے خلاف جو رکاکت لسانی کا ثبوت دیا ہے وہ اپنی مثال آپ ہے۔ ۱۹۸۲ء کی لکھی ہوئی کتاب کے گالی گلوچ کا مقابلہ ایک صدی قبل کی لکھی ہوئی کتاب سے کر لیجیے، کوئی فرق نظر نہیں آئے گا، وہی تبرہ بازی ہے اور وہی مغفلات ہیں۔ ہالینڈ کا معروف مستشرق جس کا نام آج بھی بڑے احترام کے ساتھ متشرقین لیتے ہیں، ڈوزی (Dozy) تھا اس نے بھی سو سال قبل اپنی تالیف (History of Spanish Islam) میں اسپین میں فروغ اسلام اور ہسپانوی عیسائیوں کے مشرف باسلام ہونے پر وہی گالی گلوچ استعمال کیا تھا جو ۱۹۸۲ء میں اس کے شاگرد رشید لوئس نے کیا ہے، زبان کی رکاکت اور توہین آمیز اسلوب نگارش دونوں کا طرہ امتیاز ہے، عالم اسلام میں "مستشرقین" کی اصطلاح اب رسوائے زمانہ ہوتی چلی جا رہی ہے، اس کے معنی "اسلام دشمن ٹولی" کے ہیں، جس کا پیشہ اور مشن بلکہ رزق و روزی کا مدار ہی اسلام کے خلاف لکھنے اور لڑنے پر فروخت کرنے پر ہے، اس لیے اب مستشرقین نے اپنے آپ کو اسلامیسٹ (Islamicist) لکھنا شروع کیا ہے، تاکہ ان پر لفظ مستشرق کا اطلاق ہی نہ ہو، چنانچہ برناڈ لوئس نے بھی اپنی مذکورہ بالا کتاب کے مقدمہ میں اپنے آپ کو اسی نئی اصطلاح سے یاد کیا ہے یعنی یہی اب ان کا تخلص ہے،



یہ شعر پرانا ہی نتیجہ ہے اس گھبراہٹ خوف اور اسلام دشمنی کا جس کے خلاف عالم اسلام کھڑا ہو چکا ہے اور جس کے خلاف اعظم گڑھ کی کانفرنس منعقد کی گئی تھی اور آئندہ بھی اسی قسم کی کانفرنسوں کا ہجوم ہوگا، ایک ملک میں نہیں سارے عالم اسلام میں ہوگا۔ مستشرقین کا بھرم کھلے گا۔

قریب ہے یارو ، روزِ محشر      چھپے گا کشتوں کا خون کیونکر  
جو چپ رہے گی زبانِ خنجر      لہو پکارے گا آستین کا  
ڈاکٹر صاحب مستشرقین کے اخلاص کا ذکر کرتے ہوئے فرماتے ہیں کہ ”اگر خالص  
علمی انداز میں مستشرقین کو ان کی غلطیاں بتائی جائیں تو عام طور پر وہ فوراً مان لیتے ہیں۔“ اس  
سلسلہ میں دو نظائر بھی پیش کیے ہیں۔

اپنے دعویٰ کی دلیل میں ڈاکٹر صاحب شناخت کی مثال پیش کرتے ہوئے لکھتے ہیں کہ  
انقرہ میں ہونے والی سرخسی کے جشن کے موقع پر علمی مقالات پڑھے گئے۔ شناخت کے بعد ڈاکٹر  
صاحب نے اپنا مقالہ پیش کیا، شناخت کا مقالہ اغلاط سے بری نہ تھا، چنانچہ اس نے اپنے مقالہ کی  
اصلاح ڈاکٹر صاحب کی تحقیق کی روشنی میں کی اور پھر طباعت کے لیے پیش کیا۔ یہ بیان درحقیقت  
ہمارے موقف کی تائید ہے، ہم یہی تو کہتے ہیں کہ مستشرقین کے ائمہ بھی مصادر اولیٰ تک نہیں  
جاتے بلکہ محض اپنے متقدمین کی کتب تک ان کی رسائی ہے، اسی بنیاد پر سارا عالم ان کو سند جہاں  
تسلیم کر لیتا ہے، ہمارا دعویٰ یہی ہے کہ مستشرقین کا علم ناقص ہے، وہ مفروضات پر اپنی عمارت  
کھڑی کر کے خود ہی اس پر رنگ و روغن کر دیتے ہیں، بعض اوقات اصل مصادر کے انکشاف سے  
گھبرا کر وہ اپنے موقف کو اس لیے بدل دیتے ہیں کہ ان کی اسکا لرشپ کی عظمت پر آنچ نہ  
آجائے۔ یہاں یہ کہنا بھی مشکل ہے کہ غلطیاں عمد ادیدہ و دانستہ تھیں یا سہوالات علمی کی بناء پر تھیں۔ یہ  
تو محض اتفاق کی بات تھی کہ ڈاکٹر حمید اللہ صاحب اس جشن میں موجود تھے، اور انہوں نے اپنا مقالہ  
بھی پیش کیا، اگر ڈاکٹر صاحب نہ ہوتے اور اپنا مقالہ پیش نہ کیا ہوتا تو شناخت صاحب ہی سند تسلیم  
کر لیے جاتے، اور مصدر بھی بن جاتے، اب سوال یہ ہے کہ دنیا بھر کی کانفرنسوں میں جہاں  
مستشرقین اپنی ناقص تحقیقات (عمد یا سہوا) پیش کرتے رہتے ہیں، ڈاکٹر حمید اللہ صاحب یا ان  
کے پایہ کا مخلص عالم کیسے موجود ہو سکتا ہے، جو مستشرقین کی اصلاح کر سکے۔

ڈاکٹر صاحب نے مستشرقین کے اخلاص کا ذکر کیا ہے۔ یہ معاملہ بڑا نازک ہے،  
اخلاص کا تعلق قلب سے ہے، اور قلب کا علم صرف اللہ کو ہے، ہم اس پر کوئی فیصلہ صادر نہیں

کر سکتے، ہم تو صرف داخلی اور خارجی تنقیدات کی حد تک اپنی رائے کے اظہار کے مجاز ہیں، اگر آنجہانی ساخت مخلص ہوتا تو تحریک انکار حدیث کے امام گولڈزیہر کی امامت قبول کرنے کی بجائے حمید اللہ صاحب کی امامت قبول کرنا اور احادیث کو مجموعہ انتحال یا جعل سازی قرار نہ دیتا اور قوانین اسلامیہ و شرعیہ سے متعلق احادیث کو دوسری صدی ہجری کی موضوعات قرار نہ دیتا۔ اور یہ نہ کہتا کہ احادیث کا بیشتر حصہ امام شافعیؒ کے بعد گڑھا گیا۔ جب اسلامی قانون سازی کی تحریک چلی اور قانون سازی کے لیے احادیث کی تائید کی ضرورت محسوس کی گئی کون ہے جو ایسے اسکالر کو مخلص قرار دے گا؟ کیا یہی علامت اخلاص ہے؟ کیا کسی مذہب کے اساس کی بیخ کنی اسکا لرشپ ہے؟

## نظیر ثانی

ڈاکٹر صاحب مستشرقین کی صداقت و امانت علمی کی دوسری نظیر پیش کرتے ہوئے تحریر فرماتے ہیں کہ اٹلی کے معروف مستشرق لیوی ویلاویدانے ذمیوں سے دگنی چنگی وصول کرنے کے موضوع پر جب ان کا (ڈاکٹر صاحب کا) مقالہ پڑھا تو انہیں ایک خط لکھا کہ ”تمہاری دلیلوں کے سامنے تو کوئی یہودی ربانی بھی زبان نہیں کھول سکے گا۔“

اس کے جواب میں بھی ناچیز قرآنی موقف کو ترجیح دینے کے حق میں ہے، جواب خود ایک سوال میں مضمر ہے۔ کیا یہودی ربانی یا عیسائی پادری (علماء اہل کتاب) اسلام اور اسلامی تاریخ سے ناواقف تھے، یا ہیں؟ قرآن کا دعویٰ ہے کہ وہ توحید کی امانت یعنی کتاب الہی (وحی نزول قرآن محمد صلی اللہ علیہ وآلہ وسلم کی نبوت وغیرہ) کو اسی طرح پہچانتے ہیں، جس طرح اپنی اولاد کو پہچانتے ہیں۔ یہ انتہائی بلیغ اشارہ ہے، انسان اپنے بچے کو بغیر انتباہ کے فوراً پہچان لیتا ہے۔ خواہ وہ درجنوں بچوں کے جھرمٹ میں کھڑا ہو یا ان کے ساتھ کھیل رہا ہو، اسی طرح قرآن کو علمائے اہل کتاب درجنوں مذاہب اور عقائد کے درمیان پہچان رہے تھے، کہ یہ من جانب اللہ ہے اور توحید کی امانت ہے، مگر پہچاننے کے باوجود آسمان حق پر کمر بستہ تھے اور نوز ہیں:

الذین اتینہم الکتب یعرفونہ کما یعرفون انباءہم الذین

خبروا انفسہم فہم لا یؤمنون۔ [انعام: ۲۰]

خود اپنی کتابوں کی روشنی میں علمائے یہود و نصاریٰ ایک نبی کی آمد کے منتظر تھے، مگر اس ظہورِ قدسی کے بعد وہ انکار کرنے لگے، اور اس طرح اپنے آپ کو خسارہ میں ڈال دیا، اللہ نے ایسے لوگوں پر لعنت بھیجی اور اعلان کر دیا کہ:

”جو لوگ ہماری نازل کی ہوئی روشن تعلیمات اور ہدایات کو چھپاتے ہیں، درانحالیکہ ہم انہیں سب انسانوں کی رہنمائی کے لیے اپنی کتاب میں بیان کر چکے ہیں، یقیناً جانو کہ اللہ بھی ان پر لعنت کرتا ہے، اور تمام لعنت کرنے والے بھی ان پر لعنت بھیجتے ہیں، البتہ جو اس روش سے باز آجائیں اور اپنے طرزِ عمل کی اصلاح کر لیں، اور جو کچھ چھپاتے تھے اسے بیان کرنے لگیں، ان کو میں معاف کر دوں گا اور میں بڑا درگزر کرنے والا رحم کرنے والا ہوں۔“

إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ  
مَا بَيَّنَّاهُ لِلنَّاسِ فِي الْكِتَابِ ۖ أُولَٰئِكَ يَلْعَنُهُمُ اللَّهُ وَيَلْعَنُهُمُ  
اللَّعْنُونَ ۚ إِلَّا الَّذِينَ تَابُوا وَأَصْلَحُوا وَبَيَّنُّوا فَأُولَٰئِكَ أَتُوبُ  
عَلَيْهِمْ ۖ وَأَنَا التَّوَّابُ الرَّحِيمُ ﴿۱۵۹-۱۶۰﴾

اس آیت کریمہ میں علماءِ یہود پر سختی نقد ہے۔ علمائے یہود جس طرح اپنی کتاب یعنی احکامِ الہی کی اشاعت کرنے کے بجائے اس کو محض ریون اور مذہبی پیشہوروں کے ایک محدود حلقے میں مقید رکھتے تھے، اور یہودی عوام تک اس کو ہوانہ لگنے دیتے تھے، اسی طرح قرآن کریم کو کلامِ الہی پہچانتے ہوئے بھی، اس کی مخالفت کرتے اور عوام کو اس کے خلاف بھڑکاتے تھے اور ہنوز بھڑکا رہے ہیں۔

قرآن کا یہ بیان آج بھی ہماری ہدایت کے لیے کافی ہے، یعنی یہودی ربانی یا مسیحی پادری دل سے اسلام کی حقیقت کو پہچانتے ہیں، وہ اسلامی تاریخ سے بھی ناواقف نہیں ہیں، وہ ذمیوں سے دگنی چنگی وصول کرنے کے اسباب سے بھی ناواقف نہیں، وہ سب کچھ جانتے ہیں مگر کتمانِ حق چونکہ ان کی فطرت ثانیہ بن گئی ہے، اس لیے وہ حق کی مخالفت پر کمر بستہ ہیں، عوام کے بارے میں یہ کہا جائے کہ وہ ناواقف تھے یا ہیں تو یہ بات قابل قبول ہے، کیونکہ ہر مذہب کے عوام خود اپنے مذہب کے بارے میں کچھ نہیں جانتے اور علمائے مذہب کی ہدایت پر انحصار کرتے ہیں، اس لیے یہودی اور مسیحی عوام کے بارے میں یہ کہا جائے کہ وہ تاریخِ اسلام کی تفصیلات سے

تا واقف ہیں، یا ذمیوں کے بارے میں تفصیلات نہیں جانتے تو یہ بات عقل میں آنے والی ہے لیکن کسی ربانی یا پادری کے بارے میں کہنا قابل قبول نہیں۔

اگر یہ مفروضہ تسلیم کر بھی لیا جائے کہ ڈاکٹر صاحب کی پیش کردہ دلیلوں کے آگے کوئی ربانی ذمیوں کے بارے میں زبان نہیں کھول سکتا، تو پھر اسی منطق کو مزید وسعت کیوں نہ دی جائے؟ آخر ڈاکٹر صاحب کی دیگر تالیفات یا کتب (مثلاً قرآن، وحی محمد صلی اللہ علیہ وآلہ وسلم، اسلامی تاریخ کے بہت سے دوسرے گوشے) بھی دلائل کی روشنی ہی میں لکھی گئی ہیں، اگر ربانی ذمی کے معاملہ میں زبان نہیں کھول سکتا تو اسے اسلام کی صداقت میں ڈاکٹر صاحب کے پیش کردہ دلائل کے سامنے بھی زبان نہیں کھولنا چاہیے، کلام الہی یعنی قرآن کے انکار پر مصر نہیں ہونا چاہیے۔ نہ ہی محمد صلی اللہ علیہ وآلہ وسلم کو نبی کا ذب قرار دینا چاہیے، نہ ہی اسلام کو یہودیت و مسیحیت کی مسخ شدہ صورت تصور کرنا چاہیے۔

اگر دلائل کی کوئی اہمیت ہوتی تو یہود و نصاریٰ ڈیڑھ ہزار برسوں سے اسلام کی بیخ کنی پر کمر بستہ نہ ہوتے، اور آج شرق اوسط میں صلیب کا نیا دور شروع نہ ہوتا، عیسائی اور یہودی دو ہزار سال نفرت و قتل و کشت کے بعد اس طرح شیر و شکر (بعضہم اولیاء بغض) نہ ہوتے اور ”حضرت عیسیٰ کے قاتلین“ یہودی کلیسا اور چرچ کے متولی نہ ہوتے۔

ہے نزع کی حالت میں یہ تہذیب جو انمرگ شاید ہوں کلیسا کے یہودی متولی اقبال کی یہ پیشین گوئی برحق ثابت ہوئی، اگرچہ مرحوم خود اپنی آنکھوں سے یہ منظر دیکھنے کے لیے زندہ نہ رہے، بہت کم لوگ اس حقیقت سے واقف ہیں کہ آج بعض جامعات میں دراسات علوم مسیح کے شعبہ جات کے اخراجات بھی یہودی تجوری سے ادا کیے جاتے ہیں، مسیحی اساتذہ کی تنخواہیں تک کلیسا کے یہودی متولی ادا کرتے ہیں۔ اس چہ بواجبیسٹ؟

مراسلہ کے آخر میں ڈاکٹر صاحب مشورہ دیتے ہوئے فرماتے ہیں کہ ”ان کی چیزوں کو کھلے دل سے پڑھ کر ان غلط فہمیوں کو خالص علمی انداز میں دور کریں، ہو سکے تو ان کا نام بھی نہ لیں، زیر بحث مسئلہ کو اس طرح پیش کریں کہ اعتراض خود ہی دور ہو جائے۔“

یہ مشورہ ہر آنکھوں پر اترے یہ محض نظر یہ ہے، عملی طور پر مشکل ہے، کون قاری ایسا ہوگا جو کھلے دل سے ان کی تالیفات کو نہیں پڑھتا ہے، جب گالی گلوچی، مغلظات اور رکاکت شروع ہوتی ہے تو دل آزاری ہوتی ہے۔ کیا خود ڈاکٹر صاحب نے یا دیگر علمائے اسلام نے خالص علمی

انداز میں ان کی غلطیوں کو دور کرنے کی کوشش نہیں کی؟ کیا ضخیم سے ضخیم کتابیں نہیں لکھی گئیں؟ کیا ان تالیفات نے مستشرقین کی غلطیوں کو دور کر دیا؟ کیا وہ کلاسیکی اعتراضات جو دمشق کے جان (۱۷۰۰ یا ۱۷۰۹ء) نے اٹھائے تھے، برناڈ لوئس (حی القائم) کے دور یعنی ۱۹۸۳ء تک علیٰ حالہ قائم نہیں؟ (جن کی طرف ناچیز نے اپنے طویل مقالہ میں بھی بار بار اشارات کیے ہیں) نام لینا اور نہ لینا دونوں بے معنی ہیں، اس سے کوئی فرق نہیں پڑتا۔ حقیقت الحقائق تو یہ ہے کہ الحق مرثا (حق تلخ ہے)

اور پھر یہ علمی بددیانتی ہوگی کہ نام کو مخفی رکھ کر کسی پر جرح و نقد کیا جائے۔ جب ہمارا موقف صحیح ہے تو ڈرنے کی کیا ضرورت۔

دلیر آمدی سعدیا درخن  
چوتیغت بدست است فتحے بکن  
گجوآنچہ دانی کہ حق گفتہ بہ  
نہ رشوت ستاں ونہ رشوت بدہ

بات بڑھتی جا رہی ہے لیکن ناچیز جناب سے اس کی اجازت چاہے گا کہ اس ضمن میں ایک ذاتی نظیر بھی پیش کرے۔ انسائیکلو پیڈیا آف برٹانیکا اور انسائیکلو پیڈیا آف ریجن اینڈ آٹھکس کی مقبولیت سے کون واقف نہیں، بلکہ یہ علوم کے میدان میں عالمی سند کی حیثیت رکھتے ہیں، کوئی مقالہ اسلام، اسلامی تاریخ و تہذیب سے متعلق پڑھ جائے، دل آزاری کے سوا کچھ نہ ملے گا، آج سے پورے بیس سال قبل کا ذکر ہے کہ ناچیز نے عربی زبان و ادب میں فن توشیح پر ایک ریسرچ مقالہ لکھا، مذکورہ بالا انسائیکلو پیڈیا نے تمام عالمی موشخ فن پاروں کا ذکر کیا مگر عربی کا نام تک نہیں لیا، حالانکہ ناچیز کی تحقیق کے مطابق دنیا کے کسی ادب میں تو شیحی عمل پختگی کی اس منزل تک نہیں پہنچ سکا جہاں عربی کا موشخ پہنچا ہے۔ (ملاحظہ ہو عنوان اشرف مؤلفہ شرف الدین اسماعیل المقری (متوفی ۱۳۳۳ء) اور "التحفة السدیہ مؤلفہ عبداللہ آفندی الوصاف (متوفی ۱۸۵۳ء) یہ تحقیق یوں شروع ہوئی کہ جدید کمپیوٹر کا نظام اسی فن سے متاثر نظر آتا ہے (یہ تحقیق ہنوز نامتو ہے اور جاری ہے) ناچیز کا یہ مقالہ سندھ یونیورسٹی کے ریسرچ جرنل (جلد ۳-۱۹۶۳) صفحات ۷۲ تا ۹۱) میں شائع ہوا۔ ۱۹۶۵ء میں ناچیز نے اس مقالہ کو امریکن اور نیشنل کانفرنس کے ۱۹۷۹ء میں سالانہ اجلاس منعقدہ نیویارک میں پیش کیا۔ سامعین یہ باور کرنے کو تیار نہ تھے کہ عربوں نے ایسا سحر آمیز کام کیا ہے، اس سلسلہ میں ناچیز تمام عبرانی اور سنسکرت علماء سے ملا کہ آیا ایسا کوئی نمونہ قدیم کتابوں میں موجود ہے۔ جواب نفی میں ملا۔ آخر میں ناچیز دنیا کے معروف امریکی ٹیکنیکی انسٹی ٹیوٹ کے ڈائریکٹر سے

ملا جو صوبہ مساجوست میں واقع ہے اور M.I.T کے نام سے معروف ہے۔ عربی موشح کا نمونہ دکھایا۔ وہ بھی حیران اور انگشت بدندان تھا، ناچیز نے انسائیکلو پیڈیا برٹانیکا کے ایڈیٹر کو مقالہ کی کاپی ارسال کر دی اور عند الملاقات اس سے شکایت بھی کی، کہ علوم عربیہ اسلامیہ کے ساتھ آخر سوتیلی ماں کا سلوک کیوں ہے اور کب تک جاری رہے گا؟ مدیر موصوف نے فوری جواب دیا اور لکھا کہ انسائیکلو پیڈیا کی آئندہ ایڈیشن میں یہ معلومات استعمال کی جائیں گی۔ آج اٹھارہ سال ہو گئے لیکن انسائیکلو پیڈیا کے مقالہ Acrostics میں عربی یا اسلامی Acrostics کا ذکر کہیں نہیں آیا، آپ خود فیصلہ کریں کہ ”غلط فہمیوں کا علمی انداز میں دور کرنا کیا معنی رکھتا ہے“ یہ مقالہ ناچیز کی تازہ تالیف دی ڈائنامکس آف اسلام جامعہ ڈربن ۱۹۸۲ء (صفحات ۲۳۵-۲۶۱) میں بھی شائع ہو چکا ہے۔

دوسری عالمی جنگ (۱۹۳۵ء) کے خاتمہ اور استعمار کے زوال کے بعد عالم اسلام کی آزادی نے اسلام کی نشاۃ ثانیہ یا نہضت کی لہر پھونک دی ہے، علوم و معارف کے میدان میں نشاطیت کی نئی فضا بلکہ بہار آرہی ہے، جسے استعمار نے کچل دیا تھا ضرورت ہے کہ مستشرقین کی تحقیقات کا احاطہ کیا جائے اور اس سے جو فسادات اب تک پیدا ہو چکے ہیں ان کا ازالہ بھی کیا جائے یہ ضروری ہے، بد قسمتی سے ہم نے ہمارے علماء اور فضلاء نے بھی مستشرقین کی تحقیقات پر اعتماد کلی کر کے نقصان اٹھایا ہے۔ ضرورت ہے کہ اس خسارہ کی تلافی جلد از جلد کی جائے، یہاں پر ایک نظیر کا پیش کرنا لازمی ہے۔

ابن سعد (متوفی ۲۳۱ھ/۸۵۳ء) کی طبقات الکبریٰ علمائے شرق و غرب سکھوں کے لیے مصدر اول کی حیثیت رکھتی ہے۔ یورپ میں اس کے کئی کئی ایڈیشن شائع ہوئے۔ اس میں مکاتیب نبویہ کا بھی ایک حصہ ہے۔ ابن سعد کے جرمن ایڈیٹر نے مکاتیب کے متن کی قرأت میں کافی غلطیاں کی ہیں۔

اسپرنگر جس نے ابن سعد کے مجموعہ مکاتیب کو علیحدہ کتابی شکل میں جمع کیا ہے۔ اس نے بھی قرأت میں غلطیاں کی ہیں، یہی حال اٹلی کے مستشرق کجانی کا ہے، ہم عصر مسلم علماء میں ڈاکٹر حمید اللہ صاحب نے مکاتیب نبویہ کی سیاسی اہمیت پر سب سے پہلے توجہ مبذول کرائی۔ دوسرے ایرانی عالم علی حسین نے اس کی طرف توجہ کی، اول الذکر نے مجموعہ ”الوماتق السیاسیہ“ میں آنحضرت صلی اللہ علیہ وآلہ وسلم سے لیکر خلیفہ چہارم تک کے کئی سو مکاتیب جمع کر دیے ہیں، آخر الذکر نے مکاتیب نبویہ کا مجموعہ دو جلدوں میں شائع کرایا ہے، ان علماء میں سے کسی نے بھی

متن کی صحت یا مقارنہ اور مقابلہ کا اہتمام نہیں کیا۔ اور یہی وجہ ہے کہ ان مکاتیب میں متن کے اغلاط موجود ہیں۔ شاید اسی لیے کہ انہوں نے مستشرقین پر اعتماد کئی کر کے ان کو قبول کر لیا۔ ۱۹۷۴ء میں جب ڈاکٹر صاحب سے ملاقات ہوئی تو ناچیز نے ان کی توجہ اس حقیقت کی طرف مبذول کرائی۔ ڈاکٹر صاحب نے فرمایا کہ ان کا مقصد اس وقت محض منشر مکاتیب کو حتی الامکان یکجا کرنا تھا، ان کی تحلیل و تفرید کا وقت تھا نہ ہی وہ اسکیم کا حصہ تھا۔ یہ بعد کے اس کا اسکالر کا کام ہے کہ وہ تصحیح کا اہتمام کریں (اس واقعہ کا ذکر ”پاکستان میں فروغ عربی“ [جامعہ کراچی ۱۹۷۵ء صفحات ۷۹ تا ۷۷] میں موجود ہے۔)

اسلام کا مسلمہ اصول ”خدا ماضی اور دواعیہ ماکدر“ ہے مستشرقین کے معاملہ میں بھی اس اصول پر عمل کیا جائے تو بے جا نہ ہوگا اگر ان کا کوئی کام آج کی بدلی ہوئی مذہبی رواداری کی فضا میں قابل قبول ہو تو اس کی تحسین میں قباحت نہیں۔ حکمت مومن کی گمشدہ متاع ہے، لیکن یہ واضح کر دینا ضروری ہے کہ عقائد اور دینیات میں کوئی انصاف ممکن ہی نہیں ہے۔ یہ خام خیالی ہے اور طفل تسلی بھی، البتہ ڈکٹری اور فہارس و معاجم میں ان کے کام لائق ستائش ہیں۔

گفتگو کو ختم کرنے سے پہلے مستشرقین کے چند محاسن کا ذکر ضروری ہے۔ جو محض ذاتی تجربات پر مبنی ہیں۔ مستشرقین نامی مخلوق کا نام ناچیز نے سب سے پہلے مدرسۃ الاصلاح سرانمیر اعظم گڑھ میں طالب علمی کے ابتدائی دور (۱۹۴۲ء تا ۱۹۴۳ء) میں سنا تھا۔ پھر دارالعلوم ندوۃ العلماء کی طالب علمی کے دوران اس مخلوق کی شکل و صورت ابھر کر زیادہ واضح صورت میں سامنے آئی، جب علامہ شبلی کی تالیفات پر نظر پڑی، یا استاذی الجلیل حضرت علامہ سید سلیمان ندوی کی تحریرات و تقریرات نظر سے گذریں، بڑی تمنائیں کہ اس مخلوق سے ملاقات ہو تو پوچھوں کہ آخر وہ اسلام کے دشمن کیوں ہیں؟ بڑا معصوم سا طفلانہ سوال تھا، اس کا انتظار رہا، حسن اتفاق کہیے کہ جامعہ سندھ میں ۱۹۶۲ء میں پہلی بار کیمبرج یونیورسٹی کے ڈل ایٹ سنٹر کے ڈائریکٹر آر۔ بی سارجنٹ صاحب سے ملاقات ہوئی جو شیخ الجامعہ رضی الدین صدیقی صاحب کی دعوت پر تشریف لائے ہوئے تھے، رابطہ صرف ملاقات پر ختم نہیں ہوا بلکہ اس سے آگے بھی بڑھا، شیخ الجامعہ نے ناچیز کو مامور کیا کہ سندھ کے آثار قدیمہ، مساجد و مقابر وغیرہ کی سیاحت میں ناچیز بھی ڈاکٹر سارجنٹ کی معیت میں رہے، نیز کراچی کے علماء اور اسکالرز سے ملاقات کے بعد مطارت تک رفاقت جاری رکھے، چنانچہ ایسا ہی ہوا، زندگی کا یہ پہلا موقع تھا کہ ایک معروف مستشرق کو یمن و یار سے دیکھنے

اور سمجھنے کا موقع ملا۔ اور یہ تعلق آج تک قائم ہے، تقریباً (۲۲،۲۰) میں، بائیس سالوں سے عالمی مستشرقین سے ربط رہا، ان میں سے اکثر ناچیز کے استاذ بھی تھے، کچھ رفیق تھے اور کچھ مشیر بھی، انہی ذاتی تعلقات کی بنیاد پر چند محاسن جو انسانی اخلاق کا کلس ہیں کا ذکر ضروری ہے، ہم نے ان میں ایسے انسانی صفات دیکھے ہیں جو ہمارے اسکالرز میں موجود نہیں۔ مثال کے طور پر اگر ان سے کسی قسم کی معلومات حاصل کی جائیں، کوئی مسودہ یا مخطوطہ طلب کیا جائے، یا کسی تحقیق کے بارے میں معلومات طلب کی جائیں تو وہ اس میں چست نظر آتے ہیں، ہمارے علماء اس میں اکثر ست ہیں کسی بڑے سے بڑے مستشرق کو بھی خط لکھیے، وہ ہفتہ عشرہ کے اندر جواب مثبت یا منفی میں ضرور دے گا۔ ہمارے علماء الا ماشاء اللہ اس کے عادی ہی نہیں، یا تو وہ خط پڑھ کر پھینک دیتے ہیں، یا ان کے پاس جواب کا وقت نہیں، ناچیز پورے اعتماد کے ساتھ عرض کر سکتا ہے کہ اس نے چوٹی کے مستشرقین سے ریسرچ و تحقیق کے سلسلہ میں مراسلات کیے، اور جوابات پائے، مگر جامعہ از ہر جہی مایہ ناز دانش گاہ کے رکنز کو برسوں خط لکھا، جواب تو کجا خط کی رسید تک نہیں ملی، عرب ممالک ہوں یا ایشیائی اور افریقی مسلم ممالک ہر جگہ یہی حال ہے، علمی تعاون کی کمی ہے، ہمارے علماء میں نخوت کی کثرت ہے، جو دبائی مرض کی حیثیت رکھتی ہے۔ مستشرقین کی اسلام دشمنی اپنی جگہ پر، مگر اخلاقی قدریں اپنی جگہ پر ہیں۔ ہم آخر الذکر حصے کے معترف ہیں اور داد تحسین دیے بغیر رہ بھی نہیں سکتے۔ ہمارے ہاں جو۔ کالرز ہمیشوں فی الارض مرحان کے مریض ہیں وہ دراصل علم کی اعلیٰ منزلوں تک نہیں پہنچ سکے ہیں، ورنہ ہمارے ہاں بھی اخلاص و اتمساری کے پیکر فرشتوں سے کم نہیں، مرشدی حضرت مولانا ابوالحسن علی ندوی کی مثال شاید اسی سلسلہ میں کافی ہو۔

(والسلام)

دعا گو دماغو، خادم سید حبیب الحق ندوی  
 ("معارف" اعظم لڑھ۔ اگست ۱۹۸۳ء)



کلکتہ: ۲۳ جون ۱۹۸۳ء

مکرم محترم صباح الدین صاحب  
السلام علیکم!

مزاج گرامی، سید حبیب الحق صاحب ندوی کا مقالہ ”اسلام اور مستشرقین“ ایک نئے انداز سے پیش کیا گیا ہے اور بادۂ گہنہ در جام نو کے کیف و سرور کا حامل ہے۔ لائق مقالہ نگار مبارکباد کے مستحق ہیں۔

محترم حمید اللہ صاحب کے خط مطبوعہ معارف مئی ۱۹۸۳ء پر اظہار خیال کی اجازت چاہتا ہوں، محترم حمید اللہ صاحب کو مستشرقین کے ادارے کے قیام سے اتفاق نہیں۔ لیکن اس ناچیز کا یہ خیال ہے کہ بیشتر حضرات کو ان کے اس خیل سے اتفاق نہیں ہوگا، کہ نفاق و نزاع پھیلانے والے منافقین اور کاذبین کے باب کذب و افترا کا سدباب اور ان کے انسداد کی کوششیں نہ کی جائیں، میں جہاں تک سمجھتا ہوں مستشرقین کے اس ادارے کا قیام شکوہ شکایات اور اعتراضات کے لیے نہیں جو اب شکوہ و شکایات اور دفاع اعتراضات و الزامات کے لیے ہے، اس زہر کا تریاق فراہم کرنے کے لیے ہے جو ان کی بدولت نہ صرف مسلم بلکہ غیر مسلم طبقہ کے دلوں، دماغوں اور ذہن میں پھیل رہا ہے۔

حمید اللہ صاحب کا خیال ہے کہ ان میں ہر فرد پیشہ ور عناد اور دشمنی نہیں رکھتا۔ یہاں اس فرد یا افراد کی بات ہی نہیں ہے جو بغض و عناد نہیں رکھتے۔ بات صرف ان ہی لوگوں کی ہے جو عناد رکھتے ہیں اور فتنہ فساد پھیلاتے ہیں۔ اگر کذب و افترا پر دازی، فتنہ انگیزی، فتنہ گری اور دروغ گوئی کی روک تھام اخلاق کے ناطے نہ کی جائے اور اسے بے لگام چھوڑ دیا جائے تو نتیجہ ظاہر ہے۔ زہر پیمانے والے پیشہ ور ہوں یا غیر پیشہ ور، زہر کا اثر اور زہر کا عمل دونوں صورتوں میں ایک ہی ہوگا۔ جہاں تک اکاڈمک کی بات کا تعلق ہے، صلیبی جنگوں کے بعد سے لے کر آج تک کی صدیوں میں یہ تعداد بھی صد ہا کی ہوگی اور عمر و عیار کی زمیل کی طرح ختم ہونے میں نہیں آئے گی، مولانا

عقیق الرحمن سنبھلی جن کا مستقل قیام برطانیہ میں ہے، ایک جگہ لکھتے ہیں ”برطانیہ، ۱۹۷۰ فیصدی غیر مسلم اکثریت کا ملک ہے، غیر مسلم اکثریت بھی وہ جس کی اسلام دشمنی اور کم سے کم بیزاری یا بیگانگی مشہور و مسلم ہے“ ہاں! کاڈ کا یعنی ایک دو فیصدی ڈیون پورٹ کی طرح صرف وہ لوگ ہیں جنہوں نے جسارت سے ایمانداری کے ساتھ شروع سے آخر تک سچائی اور حقیقت بیانی سے کام لیا ہے، اور اپنے ہم عصر اور پیشہ ور کی دھاندلی بازی دورغ گوئی پر اظہار ندامت و شرمندگی کیا ہے اور ان کی غلطیوں کے لیے خود معافی کے خواستگار ہوئے ہیں۔ ہم ان کی قدر و منزلت کرتے ہیں، عزت و احترام کرتے ہیں، ان کے ناموں ان کے کارناموں کا ذکر کرتے ہیں، انہیں سراہتے ہیں، سر آنکھوں پر بٹھاتے ہیں۔

یہ درست ہے کہ ہم اپنے بچوں کو ان کے ہاں بھیجتے ہیں، صرف ڈاکٹری کی سند ہی نہیں اور بھی ہر طرح کے علوم کی سند ان سے حاصل کرتے ہیں، صرف یہی نہیں لاکھوں مسلمان ان کے ملکوں میں آباد ہیں، وہاں روزی کما تے ہیں، روزگار کرتے ہیں، ان کے اخلاق، ان کے انصاف، ان کی فراخ دلی اور حوصلہ افزائی سے متاثر ہیں، اور ان کی خوبیوں کے معترف بھی ہیں، لیکن ہماری شکایت ان اداروں، ان ملکوں، ان حکومتوں، ان حکمرانوں اور ان کے باشندوں سے نہیں ہے، صرف ان ہی لوگوں سے ہے جن کی بے انصافی، تنگ دلی، تنگ نظری اور ہٹ دھرمی ہم سے ہمارے ایمان کی متاع بے بہا چھینے لیتی ہے، اس میں سو سے ڈالتی ہے، میں عرض کروں گا، وہاں کے بسنے والے، وہاں کے اداروں میں ان سے علم حاصل کرنے والے، وہاں روزی پیدا کرنے والے کے کسی گھر میں اگر وہاں کا کوئی باشندہ ڈاکہ زنی کرتا ہے یا اس کا خون کرتا ہے تو کیا دنیا کا کوئی اخلاقی تقاضا اور قانونی ضابطہ اس کی اجازت دے گا کہ اس سے درگزر کیا جائے۔ یہ تو پھر دنیوی مال و متاع سے بھی زیادہ اعتقادات پر ڈاکہ اور ایمان کا خون ہے۔ اسلام کے خلاف مستشرقین یا غیر مستشرقین کے ایسے لٹریچر کا تسلسل برقرار ہے جس میں جھوٹ کی پوٹ اور ان کے دل کی کھوٹ کے سوا کچھ نہیں ہوتا اور صرف ہم ہی ان سے علم کے فائدے حاصل نہیں کرتے، کم و بیش وہ بھی حاصل کرتے ہیں، نہ معلوم کتنے مستشرقین ہوں گے جنہوں نے اسلامی مفکرین، محققین، مؤرخین اور محدثین کے علمی خزانوں سے فائدہ اٹھایا ہے۔ ان کے نام اور تفصیل طوالت کا باعث ہوگی لیکن اس کے باوجود وہ اپنے موقف سے نہیں ہٹے۔

اس وقت یہاں صورت حال یہ ہے کہ اسلام چاروں طرف سے تنقید و تنقیص کا نشانہ بنا ہوا ہے۔ کوئی قرآن شریف کے معانی اپنے حساب سے نکال کر ان پر اعتراضات کرتا ہے، کوئی اس کے معانی سے اپنا نقطہ نظر ثابت کرتا ہے، کوئی اسلام کو جاہلیت کا مذہب بتاتا ہے، کوئی مسلم پرسنل لا بڈلے کا مشورہ دیتا ہے کوئی حدیث و فقہ میں فی نکالتا ہے، کوئی عورت کا درجہ اسلام میں نہایت گرا ہوا لوٹڈی کی طرح بتاتا ہے، غرض جتنے منہ اتنی باتیں، اور یہ سب باتیں بڑے بڑے اخباروں میں کہی جاتی ہیں، کمال تو یہ ہے، بہت سے لکھنے والے بات اپنے مذہب کی کہتے ہیں، ساتھ ہی اسلام کو بھی گھسیٹ لیتے ہیں، اپنا گھر چھوڑ کر دوسروں کے گھر میں جھانکنا شروع کر دیتے ہیں۔

حال ہی میں ایک بڑے مشہور انگریزی اخبار ٹیلیگراف میں مس تو لین سنگھ کا آرٹیکل ۱۹۸۳ء کو "Why I am ashamed to be a Sikh" شائع ہوا تھا وہ بات اپنے مذہب، اپنے گرو دوارہ کی کرتی ہیں لیکن دوسرے مذاہب پر اپنی برتری اور دوسروں کی عیب جوئی کرتے ہوئے اسلام پر بھی ایک ریمارک پاس کرتی چلی جاتی ہیں، وہ کہتی ہیں سکھ ازم میں اسلام کا اندھا جوش و خروش نہیں ہے، لیکن انہیں نہیں معلوم کہ گرنٹھ کے آخر میں بابا فرید الدین گنج شکر کے کلام کا بڑا حصہ شامل ہے۔ اور وہ "فرید آکھیا۔ فرید آکھیا" (فرید نے کہا، فرید نے کہا) ان کے فرمودات سے پڑ ہے۔ بابا فرید الدین گنج شکر اسی اسلام کے مشہور صوفی بزرگ اور اسی اسلام کے ایک ستون ہیں، جسے وہ اندھے جوش و خروش کا حامل بتاتی ہیں، اسلام اور مسلمانوں کو طرح طرح سے مطعون کرنے، ان میں احساس کم تری پیدا کرنے اور ان کو اسلام سے برگشتہ کرنے کے لیے قلم بھی کچھ کم رواں دواں نہیں ہیں۔

حال ہی میں انگریزی میں ایک کتاب اسلامی تصوف پر شائع ہوئی ہے۔ یہ ایک غیر مسلم کی لکھی ہوئی ہے جو اردو کے لکھنے والے بھی ہیں، اس کتاب میں یہ صاحب وہی سب باتیں کہتے ہیں جو مستشرقین تصوف کے بارے میں کہتے چلے آئے ہیں، کہ تصوف دوسرے مختلف مذاہب سے لیا گیا ہے، اور ان مستشرقین کے حوالے بھی دیے ہیں، یہ لوگ غیر مستشرق غیر مسلم ہیں، لیکن ان کے علم کا ماخذ ان کی معلومات کا منبع مستشرقین ہی ہیں، صرف غیر مسلم ہی نہیں، اکثر مسلم حضرات بھی ان ہی سے متاثر ہو کر اپنے تاثرات سے اسلام و قرآن پاک کے خلاف اپنی تنقیدات و اعتراضات کی خرافات کا زہر ہوتے رہتے ہیں۔

حمید اللہ صاحب آگے فرماتے ہیں ”وہ مسلمان نہیں ہیں، ان سے توقع کرنا کہ وہ سو فیصدی ہماری باتوں کی داد دیں، یہ غیث ہے۔ اور ان کے دین اور ان کی دنیا کے متعلق کیا ہم بھی مبالغہ آمیز شکایتیں اور تنقیدیں نہیں کرتے۔“ حمید اللہ صاحب کا فرمانا بالکل بجا اور درست ہے، وہ مسلمان نہیں ہیں، لیکن ہم ان سے کب توقع کرتے ہیں اور کہتے ہیں کہ وہ سو فیصدی ہماری باتوں کو داد دیں، ہم تو کہتے ہیں کہ ایسی داد وہ ایک فیصدی بھی نہ دیں تو بہتر ہے، جس کے پردے میں بیداد ہی بیداد ہو، ان کے دین اور ان کی دنیا سے متعلق ہماری شکایتیں مبالغہ آمیز اور تنقیدیں ضرور ہوتی ہوں گی، لیکن آٹے میں نمک اور نمک میں آٹے کا سوال ہے، پھر ہمارے یہاں ایسے باقاعدہ منضبط ادارے اور آرگنائزیشن کہاں ہیں جو ان کے ہاں اسی کام کے لیے وقف ہیں، ملاوہ ازیں ہماری شکایتیں اور تنقیدیں ہماٹا اور ہر ایرے غیرے کے بس کی بات نہیں۔ یہ کام اور خدمت صرف اہل علم اور علماء ہی بجا لاتے ہیں اور میں سمجھتا ہوں کہ وہ ایسی تنقید، ایسی شکایت تو نہ کرتے ہوں گے۔ ایسی ہٹ دھرمی اور جھوٹ سے تو کام نہ لیتے ہوں گے کہ حضرت عیسیٰ علیہ السلام خدا کے پیغمبر ہی نہ تھے۔ جیسا کہ بہت سے مستشرقین، آنحضرت صلی اللہ علیہ وسلم کو آخری پیغمبر کیا پیغمبر ہی نہیں کہتے، بلکہ ایک ریفا مر یا عیسائیت سے کچھ لے لو اگر، پادریوں سے کچھ سکھ سکھا کر اس میں کچھ ترمیم و تہنیک کرنے کے بعد ایک نیا دین گھڑ لینے کی عجیب و غریب کہانیاں گھڑتے رہتے ہیں، اور ان کو درست ثابت کرنے کے لیے زمین و آسمان کے قلابے مالتے ہیں۔ ہم یہ بھی دیکھتے ہیں کہ قلابے مالتے مالتے، وہ خوب خوب ایسی ایسی قلابازیاں بھی کھاتے ہیں کہ ان کے منہ سے کہیں کہیں عالم حیرت میں اور کبھی کبھی عالم مجبوری میں حرف حق نکل ہی جاتا ہے اور ہماری وسیع القلمی کا یہ عالم ہے کہ اس حرف حق کو جلد جلد موتیوں کی طرح چن لیتے ہیں اور ان کے نام کے حوالوں کے ساتھ دے دیتے ہیں اور یہ ذکر بھی نہیں کرتے کہ ان کے اس خیر کے ساتھ شہ بھی شامل ہے۔

جہاں تک حمید اللہ صاحب کے ذاتی تاثر کا تعلق ہے جس کی مثالیں انہوں نے دی ہیں بہر حال مستثنیات بہ معاملہ میں ہوتی ہیں۔ انہوں نے یہ بھی فرمایا کہ وہ عام طور پر مہم اسلامی چیزوں پر اعتراض نہیں کرتے جب کہ پوپ پال ششم نے یہ تسلیم کر لیا کہ یہ کام مہمہ اراہما، باضابطہ ہوتا رہا ہے اور ہوتا ہے اور اس پر اظہار افسوس بھی لیا ہے۔

حمید اللہ صاحب آخر میں یہ بھی فرماتے ہیں کہ ”ان کی چیزوں کو کھلے دل سے پڑھ کر ان کی غلط فہمیوں کو خالص علمی انداز میں دور کریں“ ان کا فرمانا بالکل بجا اور درست ہے، ہر شخص کو اس سے اتفاق ہوگا، وہ آگے فرماتے ہیں ”ہو سکے تو ان کا نام بھی نہ لے کر زیر بحث مسئلہ کو اس طرح پیش کریں کہ اعتراض خود بخود دور ہو جائے۔“

تریاق کے نام پر زہر بنانے والوں، سچ کے پردے میں جھوٹ کی اشاعت کرنے والوں یا علانیہ زہر کی تجارت اور جھوٹ کی تبلیغ کرنے والوں کے نام کی نشان دہی نہ کی جائے تو ان کا کاروبار تو خوب چلتا رہے گا اور ناواقف نادانستی میں ان کا شکار ان کا نشانہ بنتے ہی رہیں گے، اگر ان کے نام کی نشان دہی نہ ہوتی تو جان سے لے کر دانتے، دانتے سے لے کر جارج سیل، سیل سے لے کر منگمیری، اور منگمیری سے لے کر جان لیفن تک اور اس سے آگے نہ معلوم کتنے ناموں سے آج کون واقف ہوتا، آج کل تو مہلک اجزاء کی حامل دواؤں پر بھی بڑی سرخی سے زہر لکھ دیا جاتا ہے، تاکہ لوگ اس سے ہوشیار اور محتاط رہیں اور یہ کیسے ممکن ہے کہ کوئی مورخ چنگیز و ہلاکو کی فتوحات اور ان کی خونریزی کی تاریخ لکھے ان کے نام نہ لکھے اسپین میں مسلمانوں پر ازایلا کی سفاکی، ظلم اور زیادتی کی داستان لکھے اور اس کا نام تک نہ لے، دنیا کی کوئی تاریخ خواہ وہ سیاسی ہو یا مذہبی، ثقافتی ہو یا معاشرتی بے نام و نشان نہ مکمل ہوتی ہے، نہ مستند ہوتی ہے اور نہ معتبر ہوتی ہے۔

میں جہاں تک سمجھتا ہوں مستشرقین کے اس ادارے کا قیام مرض کو بڑھانے پھیلانے کے لیے نہیں مرض کی صحت و شفا کے لیے ہوگا، اس کا مقصد کسی پر کچڑا چھالنا نہیں ہوگا کیونکہ کچڑ کو کچڑ سے نہیں دھویا جاسکتا بلکہ اس کچڑ کو صاف کر دینا ہوگا، جو اسلام اور مسلمانوں پر اچھالی جاتی ہے تاکہ حقائق دنیا پر روشن ہوتے رہیں اور وہ آئینے صاف ہوتے رہیں، جن کو مخالفین اپنی اڑائی ہوئی دھول اور گرد و غبار سے آلودہ اور دھندلا کر دینا اور ان کی آب و تاب کو ختم کر دینا چاہتے ہیں۔

محترم حمید اللہ صاحب کی شخصیت قابل احترام ہے، ان کی دینی اور علمی خدمات قابل ستائش ہیں، ان کا مستقل قیام پیرس میں ہے، ان کے تعلقات اور ان کا ماحول جس میں وہ رہتے ہیں ایسے ہی تاثرات کا مقتضی ہو سکتا ہے جس کا اظہار انہوں نے فرمایا ہے لیکن تصویر کا دوسرا رخ بھی ہے اور ان کے خیال کا ایک دوسرا پہلو بھی ہے، جس کا اظہار راقم الحروف نے کیا ہے۔

(ماہنامہ ”معارف“ اعظم گڑھ۔ اگست ۱۹۸۳ء)

(مکتوب نگار نامعلوم)

## ڈاکٹر محمد حمید اللہ اور ماہنامہ الرشاد

ڈاکٹر محمد حمید اللہ مرحوم (۱۹۰۸-۲۰۰۲ء) کا سب سے بڑا کارنامہ تحقیق و تدقیق اور تلاش میں تفحص ہے، وہ مدۃ العمر اس بحرنا پیداکنار میں غوطہ زن اور علم کے موتی تلاش کرتے رہے، نادر و نایاب قدیم اسلامی مصادر و مراجع پر ان کی گہری نظر تھی اور وہ مسلسل اس کی جستجو میں سرگرداں رہتے کہ کہیں سے کوئی خزینہ ہاتھ آ جائے اس کے لیے انہوں نے دنیا کے متعدد کتب خانوں کی سیر کی اور کئی نادر کتابوں کو نہ صرف تلاش کیا بلکہ انہیں مرتب بھی کیا اور ان پر تحقیقی مضامین لکھے جو علمی رسائل کی زینت بنے۔

چونکہ وہ کئی زبانوں کے ماہر اور کئی ملکوں کے سیاح تھے اس لیے ان کی رسائی ان کتب خانوں تک بھی رہی جن تک عام نگاہیں نہ پہنچ سکیں۔ یہی وجہ ہے کہ ان کو بعض قدیم مصادر ان مقامات پر ملے جہاں عام طور سے ان کے ملنے کا وہم و گمان بھی نہیں ہو سکتا تھا۔

اسی تلاش و جستجو میں وہ ان علمی رسائل و جرائد کا مطالعہ کرتے تھے جن میں علمی و تحقیقی مضامین و مقالات شامل ہوتے، ان کا سب سے محبوب رسالہ ماہنامہ معارف اعظم بڑھ تھا جس سے وہ نہ صرف استفادہ کرتے بلکہ افادہ عام کی غرض سے خود اپنی تحقیقات بھی اس میں شائع کراتے۔

حضرت الاستاذ مولانا مجیب اللہ ندوی نے فروری ۱۹۸۱ء میں ماہنامہ الرشاد جاری کیا تو وہ بھی علمی اور تحقیقی مضامین کی وجہ سے ڈاکٹر صاحب کی نظر میں قابل قدر نمبر ۱، چنانچہ اس میں انہوں نے اشاعت کے لیے اپنے بعض مضامین ارسال فرمائے، علمی و تحقیقی مکتوبات لکھے، جس سے علمی دنیا میں ماہنامہ الرشاد کو بڑا وقار و اعتبار حاصل ہوا۔

## بعض اختلافی مسائل میں متحدہ روایتیں

الرشاد میں ان کا پہلا مضمون ”بعض اختلافی مسائل میں متحدہ روایتیں“ اگست ۱۹۸۱ء میں شائع ہوا۔ اس مضمون کے لکھنے کی وجہ بیان کرتے ہوئے وہ لکھتے ہیں:

”مجھے عرصے سے تمنا رہی ہے کہ ایسی حدیثوں کا ایک مجموعہ تیار کیا جائے جو شیعہ اور سنی دونوں میں مشترک ہو، سنیوں کے یہاں صحاح ستہ وغیرہ ماخذ ہیں لیکن میری ناواقفیت یہ عام ہے کہ شیعہ کتب حدیث سے نابلد ہوں البتہ دوستی بہت سے شیعہ علماء اور غیر علماء سے ہے ان سے ضرورت پر دریافت کر لیتا ہوں اور آج ایسی ہی دو تین حدیثوں سے بحث مقصود ہے۔“

اس مضمون میں انہوں نے حدیث معاؤ، حضرت فاطمہؓ، خلیفہ ابو بکرؓ کے ہاں امام حسن رضی اللہ تعالیٰ عنہ کا دو مسلمان گروہوں میں صلح کرانا، حضرت علی رضی اللہ تعالیٰ عنہ اور حضرت معاویہ رضی اللہ تعالیٰ عنہ کی باہمی خط کتابت اور مسجد نبویؐ میں کھلنے والے دروازے کا بند کروانا وغیرہ پر بحث و تحقیق پیش کی ہے۔ اس سلسلے میں انہوں نے جن احادیث کو پیش کیا ہے وہ ان کو مشترک تصور کرتے تھے، آخر میں انہوں نے ایک نقشہ بھی دیا ہے جس میں ازواج مطہرات کے حجروں کی تفصیل، تبدیلی قبلہ سے پہلے اور بعد کی صورت پیش کی گئی ہے، اس مضمون میں بعض اختلافی مسائل میں متحدہ روایتوں میں مساوات اور اعتدال کے جو پہلو سامنے آتے ہیں ان کی وضاحت ہوتی ہے۔

اس علمی و تحقیقی مضمون کی اشاعت کے لیے الرشاد کے انتخاب پر فاضل مرتب اور مشہور عالم و فقیہ مولانا مجیب اللہ ندویؒ نے ان کا شکر یہ ادا کیا اور لکھا کہ:

”محترم ڈاکٹر صاحب کی بین الاقوامی شخصیت تعارف کی محتاج نہیں، دینی علوم اور خاص طور پر سیرت نبویؐ پر ان کی تحریریں اور ان کے تیار کیے ہوئے اس عہد کے نقشے اہل علم کے لیے علمی ماخذ کا کام دیتے ہیں، یہ تحریر اور آخر میں جو نقشہ مسکن نبویؐ اور مسجد کا دیا ہے وہ بھی ان کی وسعت مطالعہ کا آئینہ دار ہے۔ ایک نئے پرچے میں ڈاکٹر صاحب نے اپنا مضمون بھیج کر جو بہت افزائی کی ہے ہم اس کے لیے ان کے شکر گزار ہیں، امید ہے کہ موصوف آئندہ بھی جامعۃ الرشاد کو اپنے قیمتی مضامین سے علمی زینت بخشتے رہیں گے۔“

## غزوہ بنی النضیر کا اصل باعث

ماہنامہ الرشد میں ڈاکٹر صاحب کا دوسرا مضمون ”غزوہ بنی النضیر کا اصل باعث“ جنوری، فروری ۱۹۸۲ء میں شائع ہوا۔ جس میں ڈاکٹر صاحب نے غزوہ بنی النضیر کے اسباب کے سلسلے میں جو عام نقطہ نظر ہے اس سے علیحدہ اپنی تحقیق پیش کی ہے۔

اس مضمون میں پہلے ابن اسحاق کے حوالے سے متاخرین نے غزوہ بنی النضیر کے جو اسباب بیان کیے ہیں ان کی تفصیل لکھی ہے، پھر اپنے اشکال اور اس سلسلے میں مولانا سید سلیمان ندوی سے استفسار اور ان کا جواب اور اس سے اپنی بے اطمینانی کا ذکر کیا ہے، ڈاکٹر صاحب کا خیال ہے کہ علامہ شبلی کو بھی اس میں کوئی غیر معقول بات نظر نہیں آئی اور چونکہ سیرت شبلی ہمارے ملک اور ہماری زبان کی سب سے بہتر سوانح نبوی ہے، اس لیے جو نئی معلومات سامنے آئی ہیں وہ شائع ہو جائیں تو کم از کم چند لوگوں کی غلط فہمی ضرور دور ہو جائے۔ چنانچہ انہوں نے مصنف عبدالرزاق جلد پنجم حدیث نمبر ۹۳۳ اور سمودی کی تاریخ مدینہ طبع جدید صفحہ ۲۹۸ کے حوالے سے لکھا ہے کہ اس میں غزوہ بنی النضیر کے جو اصل اسباب بیان ہوئے ہیں وہ ابن اسحاق کے بیان پر قابل ترجیح ہیں۔ اس سلسلے کی دوسری تفصیلات پیش کرنے کے بعد ڈاکٹر صاحب اس نتیجے پر پہنچے کہ:

”ابن اسحاق کی کتاب المغازی کو نقل کرتے وقت کاتب سے سہو ہوئی اور یا تو چند سطریں یا پورا ایک ورق چھوٹ گیا اور نظر اچھٹنے سے دو قصے مدغم ہو گئے ہیں، یہ بہت قدیم زمانے میں پیش آیا اور بعد کو تحقیق کا خیال کسی کو نہ آیا، ان حالات میں سمودی کے بیان کی (یہ روایت ابن اسحاق کی روایت پر قابل ترجیح ہے) یہ بندہ ناچیز بھی تائید کرتا ہے اور توقع ہے کہ دیگر فضلاء و محققین اسی نتیجے پر پہنچیں گے۔“ ۵

اس سلسلے میں اہل علم اور محققین کا کیا نقطہ نظر ہمارا تم الحروف ان سے بے خبر ہے، البتہ ماہنامہ الرشد کے فاضل مدیر مولانا مجیب اللہ ندوی لکھتے ہیں:

”ڈاکٹر صاحب موصوف نے اس میں غزوہ بنی النضیر کے سبب اصلی پر جو کچھ لکھا ہے وہ اپنی جگہ پر صحیح ہے مگر اس سلسلہ میں راقم الحروف کا خیال ہے کہ اس کا سبب نہ تو محض دیت کا مطالبہ تھا اور نہ قریش کی سازش میں ان کا ملوث ہونا تھا بلکہ ان مذکورہ اسباب کے ساتھ ان کی وہ



معاندانہ روش بھی تھی جس کی زد روزمرہ مسلمانوں پر پڑتی تھی، ان تمام اسباب نے مل کر ایسی صورت پیدا کر دی تھی کہ اگر ان کے خلاف یہ قدم نہ اٹھایا جاتا تو وہ اسلامی حکومت جو ابھی وجود میں آئی تھی اور جس کا مرکز مدینہ منورہ تھا وہ ہمیشہ انتشار و فساد کی آماجگاہ بنا رہتا۔“ ۱

مولانا مجیب اللہ ندوی نے اس کی اور بھی تفصیلات قلم بند کی ہیں ایک آدھ باتوں سے اختلاف کے باوجود ڈاکٹر صاحب کی تحقیقات کی تائید کی ہے۔

### مکتوب پیرس نمبر ۱

ستمبر ۱۹۸۲ء کے الرشاد میں مولانا مجیب اللہ ندوی نے مغازی امام زہری کے بارے میں لکھا ہے کہ وہ مصنف عبد الرزاق کے ضمن میں شائع ہو گئی ہے، ڈاکٹر حمید اللہ صاحب نے مولانا کے اس بیان سے اختلاف کیا اور ایک خط لکھ کر واضح کیا کہ:

”یہ سہو قلم سہو حافظہ ہے، مصنف عبد الرزاق کی آخری دو جلدوں میں جامع معمر بن راشد چھپی ہے اور اس کے ایڈیٹر مولانا اعظمی (مولانا حبیب الرحمن صاحب) کو اغتباہ نہ ہوا کہ یہ ایک الگ کتاب ہے، مصنف عبد الرزاق نہیں بلکہ عبد الرزاق کے استاذ معمر بن راشد کی کتاب الجامع ہے۔“

فواد سزگین کے مطابق مغازی زہری کے اقتباسات کو والدوری نے شائع کیا ہے اور یہ کہ زہری اصل میں مؤلف نہیں بلکہ عروہ کے راوی ہیں، عروہ کی مغازی کے اقتباسات حال میں ڈاکٹر مصطفیٰ الاعظمی نے شائع کیے ہیں۔“ ۲

ڈاکٹر حمید اللہ مرحوم کا یہ علمی انکشاف ان کے بلند تحقیقی ذوق کا مظہر ہے، اس انکشاف کے پیش کرنے کی سعادت ماہنامہ الرشاد کے حصے میں آئی، مگر مولانا حبیب الرحمن الاعظمی رحمۃ اللہ علیہ نے اس کو تسلیم نہیں کیا اور ڈاکٹر صاحب کی اس تحقیق کو استشراق کے اثر کا نتیجہ قرار دیا، انہوں نے لکھا کہ:

”رسالہ جامعہ الرشاد اعظم گڑھ (اپریل ۱۹۸۳ء) کے ذریعہ میرے قدیم کرم فرما ڈاکٹر حمید اللہ صاحب کے ایک جدید انکشاف کا علم ہوا، اس انکشاف میں مجھ پر انہوں نے عدم اغتباہ کا الزام لگایا ہے، میں اس بارے میں ان کو معذور تصور کرتا ہوں اور تحقیق و صداقت سے قطعاً

عاری، اس الزام پر ان کو کوئی ملامت نہیں کرتا، ایسا محسوس ہوتا ہے کہ ڈاکٹر صاحب کسی خام مسلم مستشرق کی باتوں میں آگئے ہیں۔“ ۵

اس کے بعد محدث اعظمی نے شیخ سعید سنبل کی الاوائل اور شاہ عبدالعزیز محدث دہلوی کی بستان المحدثین کے حوالے سے ڈاکٹر صاحب کے انکشاف کی تردید کی ہے اور یہ سوال قائم کیا ہے کہ کیا ان مشائخ کو بھی اغتباہ نہ ہوا، اپنے موقف کی تائید میں بعض اور مضبوط دلائل بھی دیئے ہیں اور آخر میں لکھا ہے کہ:

”مصنف عبدالرزاق کی آخری کتاب الجامع معمر قرار دینے والوں نے اس کی اکثر حدیثوں کو بہ روایت معمر پا کر اپنے استشراق کے زور سے اس کو جامع معمر یقین کر لیا، وہ اور کچھ نہیں پوری کتاب الجامع کو حرفا حرفا پڑھ لیتے تو یہ دعویٰ کرتے ہوئے ان کو خود شرم محسوس ہوتی۔“ ۶

محدث اعظمی کے مختصر مضمون پر فاضل مدیر الرشاد نے بھی اظہار خیال کیا اور ان کے انداز نگارش کو ناپسندیدہ قرار دیا اور لکھا کہ:

”راقم الحروف معذرت کرتے ہوئے عرض کرے گا کہ مولانا نے جواب میں جو تحریر روانہ فرمائی ہے اس میں غصہ کا انداز بیان ان کے شایان شان نہیں ہے، یہ علمی بحث ہے اس میں علمی انداز ہی مناسب ہے۔“ ۷

مولانا مجیب اللہ ندوی نے مولانا حبیب الرحمن الاعظمی کے ان دلائل کو جو انہوں نے الاوائل اور بستان المحدثین کے حوالے سے پیش کیے تھے اسے ناکافی قرار دیا، البتہ اس سلسلے میں انہوں نے احادیث سے جو دلائل فراہم کیے تھے اس کے وزن کو تسلیم کیا مگر وہ کوئی قطعی رائے نہ دے سکے کہ ان کے پاس مصنف کا کوئی نسخہ نہیں تھا۔

## مصنف عبدالرزاق

ڈاکٹر حمید اللہ مرحوم نے محدث نبیر کے مضمون کے جواب میں ایک اور مضمون الرشاد میں اشاعت کی غرض سے ارسال فرمایا جس میں انہوں نے اپنے موقف کی تائید میں متعدد دلائل فراہم کیے چونکہ ان دلائل و شواہد سے ڈاکٹر صاحب کی وسعت مطالعہ و معلومات اور دقیق النظری کا اندازہ ہوتا ہے اس لیے طوالت کے باوجود انہیں نقل کیا جاتا ہے وہ لکھتے ہیں:

(۱) جامع معمر بن راشد کے ترکی میں دو مخطوطے ملے ہیں جن پر نام بھی صرف جامع معمر ہے۔ اور ان میں مندرجات بھی ایک چھوٹی کتاب کے ہیں۔ جلد میں اور کوئی چیز نہیں۔ ان میں ایک جو بہت قدیم ۳۶۲ھ کی تحریر ہے۔ انقرہ میں ہے، دوسرا مماثل نسخہ استانبول میں ہے۔ ان کا ایڈیشن ایک ترکی رفیق نے اشاعت کے لیے تیار کیا۔ انہیں مصنف عبدالرزاق سے دلچسپی نہ تھی۔ میں نے جامع معمر کے ان دونوں مخطوطوں کے مندرجات کا مصنف عبدالرزاق کے باب کتاب الجامع سے مقابلہ کیا تو پتا چلا کہ وہ ہو بہو ایک ہی چیز ہیں، فرق ہے تو وہی جو عام طور پر ایک ہی کتاب کے دو مخطوطوں میں ہوتا ہے، مکرر عرض کرتا ہوں کہ ان دونوں مخطوطوں پر جامع معمر درج ہے۔ جامع عبدالرزاق نہیں۔

(۲) مصنف عبدالرزاق کے جو متداول نسخے دنیا کے مختلف ملکوں میں ملتے ہیں ان میں ”کتاب الجامع“ کتاب کے آخر میں موجود ہے، اگر ایسا ہی ایک نسخہ شیخ سعید سنبل یا حضرت عبدالعزیز محدث دہلوی رحمہما اللہ کی نظر سے گزرا ہو اور انہوں نے کچھ لکھا ہو اور کچھ خیال آرائی کی ہو تو قصور ان کا نہیں، بے خیالی میں ہر کسی سے ایسا ہی ہو سکتا ہے، اگر کسی نے انہیں توجہ دلائی ہوتی اور اس کے بعد بھی وہ اپنی رائے پر قائم رہتے تو وہ اہم چیز ہوتی، موجودہ صورت حال سے کچھ بھی ثابت نہیں ہوتا۔

(۳) اگر جامع معمر میں جو مصنف عبدالرزاق کا ضمیمہ بن گنی ہے، چند ایسی حدیثیں جو عبدالرزاق نے معمر سے نہیں بلکہ کسی اور شیخ سے روایت کی ہوں تو اس سے بھی کچھ ثابت نہیں ہوتا۔ مصنف کا وہ حصہ جو بلا اختلاف مصنف عبدالرزاق (۱۲۹/۱ وین جلدیں) ان میں کثرت سے حدیثیں ”عبدالرزاق عن معمر“ ملتی ہیں اس سے وہ جامع معمر کا جز نہیں بن جاتیں۔ سیرت ابن ہشام میں دیکھیے، ابن ہشام نے کچھ چیزیں حذف بھی کی ہیں۔ کچھ چیزیں اپنی طرف سے بڑھائی بھی ہیں (سیرت ابن اسحاق مطبوعہ مراکش سے اس کا پتا آسانی سے چل سکتا ہے) ایسا بارہا ہوتا ہے کہ کتاب راوی کی طرف منسوب کر دی جائے۔ ابن حبیب کی ایک کتاب ان کے شاگرد اور راوی سکری کی طرف مخطوطے میں منسوب ہو گئی ہے، ایسی مثالیں کثرت سے مل سکتی ہیں۔

(۴) دمشق کے مخطوطے کو مصر کے فواد سید نے عبدالرزاق کا قرار دیا تو اس کی وجہ یہ ہے کہ وہ انقرہ اور استانبول کے مخطوطوں سے واقف نہ تھے، ترکی کے فواد سزگین جامع معمر اشاعت کے لیے تیار کرنے کے بعد دمشق گئے اور وہاں کے مخطوطے کو دیکھا پھر رباط جا کر وہاں کے مخطوطے کو بھی دیکھا، وہ اپنی جرمن کتاب تاریخ تالیفات عربی میں لکھتے ہیں کہ جامع کے راوی عبدالرزاق ہیں اور انہوں نے اسے اپنی مصنف کا ذیل بنایا اور اس میں کچھ حدیثوں کا اضافہ بھی کیا ہے اور یہ کہ اصابہ ابن حجر ج ۴ ص ۳۱۱، ص ۶۰۳ میں بھی جامع معمر کے اقتباسات ہیں۔

(۵) میری دانست میں پرکھنے کا بہتر معیار یہ ہو کہ داخلی شہادت پر جائیں۔ معمر بہت قدیم مؤلف ہیں ان کے استاد ہمام بن منبہ کے وقت حدیث کے مجموعوں میں کوئی تبویب مطلق نہیں ہوتی تھی معمر گویا تبویب کا آغاز کرتے ہیں لیکن جو زیادہ ترقی یافتہ نہیں ہے۔ ان کے شاگرد عبدالرزاق تبویب کو مزید ترقی دیتے ہیں اور فقہی ابواب پر کتاب الطہارۃ، کتاب الحیض، کتاب الصلوٰۃ، کتاب الجمعہ، عیدین، جنازہ، زکوٰۃ، صیام، عقیدہ وغیرہ حدیثیں مرتب کرتے ہیں اور ان کتابوں کے تحت وہ ذیلی ابواب دیتے جاتے ہیں۔ یہ چیزیں صرف مصنف میں ملتی ہیں، کتاب الجامع میں نہیں ملتیں۔ اس کا نہج بالکل الگ ہے اور تبویب نسبتاً ابتدائی حالت میں ہے، مصنف میں کتاب الاثر بہ اور کتاب البیوع کی حدیثیں دوبارہ الگ مقام پر (یعنی جامع معمر میں) نہ ہوتیں اگر دونوں ایک ہی کتاب کے اجزاء ہوتے تو دو جگہ ذکر کی ضرورت نہیں تھی۔ یہی حال مصنف میں حضرت عمر رضی اللہ تعالیٰ عنہ کی وصیت کا ہے جو مصنف میں بھی اور جامع معمر میں بھی ہے اور یہ بعض دیگر تفصیلوں پر مشتمل ہے ایسی اور چیزیں بھی ملتی ہیں جو اندرونی شہادت ہیں۔

ممکن ہے کہ اس کے باوجود میں ہی غلطی پر ہوں اور کتاب الجامع کے دو معنی متناقضات کے باب کے ہوں، لیکن اس کے خلاف رائے رکھنے کو استشراق یعنی افرق قرار دیا جاسکتا ہے تو میں علام الغیوب سے استغفار کرتا ہوں اور دعا کرتا ہوں کہ اهدنا الصراط المستقیم۔"

## مکتوب پیرس نمبر ۲:

اس سلسلہ میں ایک سال بعد ڈاکٹر صاحب کو کچھ اور معلومات حاصل ہوئے تو انہوں نے ایک مراسلے میں اس کی وضاحت کی اور لکھا کہ:

”الرشاد کے ناظرین کو یاد ہوگا کہ میری دانست میں مصنف عبدالرزاق کی جلد ۱۰-۱۱ کا باب کتاب الجامع اصل میں ان کے استاذ معمر بن راشد کی کتاب الجامع کی من و عن نقل پر مشتمل ہے، مولانا حبیب الرحمن الاعظمی صاحب کو اس سے اختلاف تھا اور ان کا خط الرشاد میں بھی چھپا تھا اور الفرقان میں بھی، میرا جوابی عریضہ الرشاد میں تو چھپا لیکن الفرقان کی کسی مصلحت سے ان کے ناظرین اس کے جواب سے محروم رہے، مگر آپ کے یہاں مولانا اعظمی صاحب کا جواب الجواب نہ چھپنے کی وجہ سے گمان ہوتا ہے کہ میرا جواب قابل پذیرائی رہا۔

اب نئی چیز ایک تو یہ عرض کرنی ہے کہ کسی اور کی کتاب کو من و عن اپنی کتاب میں شامل کر دینا اوروں نے بھی کیا ہے، چنانچہ عبدالرزاق کے شاگرد امام احمد بن حنبل کی مسند میں عبدالرزاق کے دادا استاد (معمر کے استاد ہمام بن منبہ کا صحیفہ من و عن نقل ہو گیا ہے۔ دیکھو مسند احمد میں مسند ابو ہریرہ رضی اللہ تعالیٰ عنہ) وہی صحیفہ ہمام بعد میں ابن کثیر کی جامع المسانید (مخطوطہ مصر) میں بھی من و عن نقل ہوا ہے۔ فرق ہے تو وہی جو ایک ہی کتاب کے دو مخطوطوں میں ہوتا ہے لیکن میں یہاں تفصیل میں نہیں جاؤں گا عرض کرنا صرف یہ ہے کہ عبدالرزاق نے جامع معمر کو نقل کیا تو یہ انوکھی چیز نہیں اس کا کافی رواج رہا ہے۔

دوسرے یہ عرض کرنا ہے کہ مصنف عبدالرزاق میں معمر کی کتاب کو نقل کرتے ہوئے عنوان ”کتاب الجامع“ دیا گیا ہے، ”الکتاب الجامع“ نہیں اور نہ الباب الجامع اگر یہ حصہ مصنف ہی کا ایک جز یا ایک باب ہوتا تو شاید عنوان ترجیحاً ”الکتاب الجامع“ دیا جاتا یا الباب الجامع۔ واللہ اعلم بالصواب ۱۲

اہل علم اور ارباب دانش بخوبی واقف ہیں کہ ڈاکٹر حمید اللہ مرحوم نے جو تحقیق پیش کی تھی اس میں کس قدر صداقت تھی۔

ان دلائل کے بعد مولانا حبیب الرحمن الاعظمی رحمۃ اللہ علیہ نے اپنے موقف کی تائید میں الرشاد میں کچھ نہیں تحریر فرمایا اور راقم الحروف کو معلوم نہیں کہ محدث الاعظمی کا کیا موقف رہا۔

## مکتوب پیرس نمبر ۳

ڈاکٹر حمید اللہ مرحوم کو مدۃ العمر قرآن پاک سے خصوصی شغف رہا یہی وجہ ہے کہ قرآنیات پر بھی ان کی گہری نگاہ تھی، ستمبر ۱۹۸۵ء کے الرشاد میں نیاز قومی کا مضمون قرآن مجید اور غیر عربی رسم الخط شائع ہوا تو انہوں نے اس سے خصوصی دلچسپی لی اور ایک خط میں پسندیدگی کا اظہار کیا جو جنوری تا مارچ ۱۹۸۶ء کے شمارے میں شائع ہوا ہے، اس علمی مکتوب سے رسم الخط اور مختلف زبانوں میں قرآن مجید کے تراجم پر ان کی گہری نگاہ کا اندازہ ہوتا ہے۔ واضح رہے کہ انہوں نے دنیا کی مختلف زبانوں میں قرآن مجید کے جو ترجمے ہوئے ہیں ان کی ایک مفصل فہرس بھی تیار کی تھی جو شائع ہو چکی ہے۔

اس خط میں انہوں نے بعض تفصیلات طلب کی ہیں مثلاً اسلامی سابقہ پرکاش کے زیر اہتمام مختلف ہندوستانی زبانوں میں قرآن کریم کے جو تراجم شائع ہوئے ہیں کیا ان میں عربی متن بھی شامل ہے، ڈاکٹر صاحب نے دریافت کیا ہے کہ کیا ان ترجموں میں عربی متن تمل، تیلگو، کنڑی، گجراتی، مراٹھی اور ہندی رسم الخطوں میں ہیں یا عربی رسم الخط میں، اسی طرح انہوں نے مترجموں کے نام اور تاریخ طباعت بھی معلوم کیے ہیں، یہ بھی معلوم کیا ہے کہ کیا اسٹیشن کے ایڈیشن میں صرف عربی متن بخط ہندی ہے یا اس میں ترجمہ بھی ہے؟

بعض اطلاعات بھی فراہم کی ہیں مثلاً سرسید وہ قدیم ترین شخص ہیں جو انگریزی زبان کو عربی خط میں لکھنے لگے تھے، وجہ یہ تھی کہ وہ وائسرائے کی کونسل کے رکن تھے، جو بیان دینا ہوتا تھا وہ لکھ کر انگریزی میں ترجمہ کرا کر اور اسے عربی خط میں لکھ کر ساتھ لے جاتے تھے، انگریزی زبان تو آتی تھی لیکن انگریزی خط پر عبور نہ تھا۔<sup>۱۴</sup>

## مکتوب پیرس نمبر ۴

نیاز قومی کے مضمون کے متعلق ان کا ایک اور مفصل خط ستمبر ۱۹۹۳ء کے شمارے میں شائع ہوا ہے اس میں تقریباً وہی تمام باتیں دہرائی اور دریافت کی گئی ہیں جن کا ذکر مذکورہ بالا خط میں کیا گیا ہے۔<sup>۱۵</sup>

## مکتوب پیرس نمبر ۵

حضرت مولانا مجیب اللہ ندوی مدظلہ نے ۱۹۸۹ء میں فقہ اسلامی کے بنیادی ماخذ کے عنوان سے ایک سلسلہ مضامین شروع کیا تھا جس کی دو قسطیں پڑھنے کے بعد ڈاکٹر صاحب نے ایک علمی مکتوب ارسال کیا جو ستمبر ۱۹۸۹ء کے الرشاد میں شائع ہوا ہے۔ اس میں انہوں نے قرآن، حدیث، اجماع اور قیاس کے علاوہ فقہ اسلامی کے جو دوسرے ماخذ ہیں ان کی نشاندہی کی ہے جو حسب ذیل ہیں:

(۱) قیاس کا جس میں اجتہاد اور استحسان کو بھی امام شافعی نے ذیلی اقسام کے تحت داخل کیا ہے۔

(۲) عرف و عادیۃ تعال، یہ عبد نبویؐ میں بھی ماخذ رہا اب تک باقی ہے جس نئے ملک میں اسلام پہنچتا اور پھیلتا ہے مقامی عادتوں میں نئی اور نامعلوم چیزیں ملتی ہیں، ہر اجتہاد سے حسن و قبح کی اساس پر قبول یا رد کرنا پڑتا ہے، آپ کو شاید معلوم ہوگا کہ نجد میں بہت دنوں تک ٹیلیفون کو ہاتف یعنی شیطان کی نظر نہ آنے والے شخص کی آواز کی بناء پر حرام سمجھا گیا اس کا پر لطف قصہ حافظ و ہبہ سفیر سعودیہ در لندن نے بیان کیا ہے۔

(۳) اجل لکم ماوراء ذالکم کی اساس پر فقہاء نے الاصل الاباحۃ کا کلمہ وضع فرمایا ہے، ہر چیز اصولاً مباح ہے، عقل مفید اور مضر میں امتیاز کرتی ہے اور جس کی شریعت نے صراحت سے ممانعت کی ہے وہ حرام ہے۔

(۴) الضرورات تبیح المحظورات

(۵) کتاب الخراج کے مطابق حضرت عمرؓ نے بعض وقت مماثلت کو بھی ماخذ قواعد قرار دیا۔ جب اجنبی تاجر اسلامی سرزمین میں آنے لگے تو جنگی کا سوال ہوا اور سرحد کے ایک افسر کی دریافت پر دربار خلافت سے جواب دیا گیا کہ ان سے اسی مقدار میں جنگی لو جتنی ان کے ملک میں مسلمان تاجر سے لی جاتی ہے۔

(۶) بین الممالک ہدایات میں قبول کردہ شرائط۔

(۷) امام مالک کے ہاں عرف اہل مدینہ معمولی قیاس سے مرعج ہے۔

(۸) عموم البلوی

(۹) ایک زمانے میں یہ مناسب معلوم ہوا کہ بہت پرانے حقوق کو طلب نہ کرنے دیا جائے کہ بعد از وقت ہیں اس لیے یہ تدبیر کی گئی کہ قاضیوں کو حکمران نے ہدایت دی کہ فلاں قسم کے مطالبات کی سماعت تمہارے شعبے سے غیر متعلق ہیں اور وہ صرف حکمران کے یہاں کیے جائیں۔

(۱۰) اجماع اتنا اٹل نہیں ہے جتنا عوام الناس میں مشہور ہے۔ بزدوی نے صراحت سے لکھا ہے کہ ایک عہد کا اجماع سابقہ اجماع کو منسوخ کر سکتا ہے۔

(۱۱) شرانع من قبلنا (بربنا آیت: فبہداهم اقتدہ وغیرہ) اگر ان کا وجوب ثابت ہوا اور ان کو قرآن یا حدیث نے منسوخ نہ قرار دیا ہو۔

(۱۲) اجتہاد کی ذیلی قسمیں: استصحاب، استصلاح وغیرہ کا ذکر بھی اصول فقہ کی کتابوں میں آتا ہے۔<sup>۱۴</sup>

ماہنامہ الرشاد میں ڈاکٹر محمد حمید اللہ مرحوم کی دارالمصنفین آنے کی روداد بھی ابو علی عبدالباری مرحوم کے قلم سے شائع ہوئی ہے<sup>۱۵</sup>۔ جس میں انہوں نے دوسری تفصیلات کے ساتھ اپنی اس خواہش کا بھی اظہار کیا ہے کہ علامہ شبلی سیرت النبی کا ایک خاص حصہ مستشرقین کے الزامات کے جواب میں لکھنا چاہتے تھے مگر عمر نے وفات کی اور وہ اب تک نہیں لکھا جاسکا، چونکہ ڈاکٹر صاحب کئی زبانوں پر دسترس رکھتے ہیں اور سیرت پر ان کی خاص نگاہ ہے اس لیے وہ یہ کام انجام دے سکتے ہیں۔

ڈاکٹر صاحب نے اس تجویز سے اتفاق نہیں کیا اور لکھا کہ "مستشرقین کی تردید کی کوشش سے آپ ان کی اہمیت بڑھاتے اور سرفراز کرتے ہیں، وہ اس کے مستحق نہیں، ان کے لغو اعتراضوں سے اعتنا نہ کرنا ہی بہتر جواب ہے۔"

۲۰۰۲ء میں ڈاکٹر حمید اللہ صاحب کی وفات پر ہندو پاک میں ہر طرف صف ماتم بچھ گئی۔ مدیر الرشاد مولانا مجیب اللہ ندوی پر بھی اس سانحہ کا بڑا اثر ہوا، انہوں نے ایک پڑسوز مضمون الرشاد ۲۰۰۳ء جنوری، فروری میں لکھا<sup>۱۶</sup>۔ جس میں ان کی شخصیت، خدمات اور امتیازی کارناموں کو بیان کیا گیا ہے۔ غرض ڈاکٹر حمید اللہ مرحوم کو الرشاد سے بڑی لچپی تھی، اس تعلق اور ان کی گراں قدر خدمات کے اعتراف میں مولانا مجیب اللہ ندوی الرشاد کا ڈاکٹر حمید اللہ نمبر شائع کرنا چاہتے تھے مگر ان کے ضعف اور پیرانہ سالی کی وجہ سے اب تک یہ ممکن نہ ہو سکا۔ اللہ تعالیٰ اس کے لیے حالات سازگار بنائے۔





## حواشی

- (۱) ماہنامہ الرشاد اعظم گڑھ، اگست ۱۹۸۱ء ص ۲۲
  - (۲) ایضاً ص ۲۶
  - (۳) ایضاً جنوری، فروری ۱۹۸۲ء ص ۱۸، ۱۹
  - (۴) ایضاً
  - (۵) ایضاً ص ۲۰
  - (۶) ایضاً ص ۲۰، ۲۱
  - (۷) اپریل ۱۹۸۳ء ص ۵۷ نمبر ۱
  - (۸) ایضاً ص ۳۵
  - (۹) ایضاً ص ۳۶
  - (۱۰) ایضاً ص ۳۷
  - (۱۱) ایضاً جون، جولائی ۱۹۸۳ء ص ۲۵-۱۷
  - (۱۲) ایضاً مئی، جون ۱۹۸۳ء ص ۵۹-۶۰، نمبر ۲
  - (۱۳) ایضاً جنوری، تا مارچ ۱۹۸۶ء، ص ۶۲، ۶۳، نمبر ۳
  - (۱۴) ایضاً اپریل، مئی، جون ۱۹۸۹ء، ص ۳۵-۳۶، (نمبر ۴)
  - (۱۵) ایضاً ستمبر ۱۹۹۳ء، (نمبر ۵)
  - (۱۶) ایضاً مئی ۱۹۸۳ء ص ۳۸-۵۳
  - (۱۷) ایضاً جون، جولائی ۱۹۸۳ء، ص ۲۸
  - (۱۸) ایضاً جنوری، فروری ۲۰۰۳ء، (وفیات)۔ ☆ (مطبوعہ ماہنامہ الرشاد اعظم گڑھ)
- (مطالعات و مشاہدات ڈاکٹر محمد الیاس اعظمی ادبی دائرہ اعظم گڑھ)

# نگارشاتِ ڈاکٹر محمد حمید اللہ

(حصہ سوم)

گراؤدو: محمد عالم مختار



BEACON  
BOOKS